









श्रीरस्तु ।

श्रीमद्वेदान्तदेशिकग्रन्थमालायां

॥ स्तोत्रावली विभागः ॥

काव्य नाटक विभागश्च

पर्यवेक्षकः परिष्कारकश्च

श्रीकाञ्ची प्रतिवादिभयङ्कर अण्णङ्गराचार्यः

[ द्वितीय संस्करणम् ]

प्रातिष्ठानम्

ग्रन्थमालाकार्यालयः

लिटिल् काञ्चीपुरम्

मदरास रत्न मुद्रणालये सममुद्यत

Rs. 8.00 ]

1958

[ मूल्यम् रूप्यत्रयमात्रम् ]



## स्तोत्रानुक्रमसूची ।

स्तोत्रनाम.	श्लो.	पुटाङ्कः	पादुकासहस्रे पद्धतिनामावनि	श्लो.	पुटाङ्कः
१ हयग्रीवस्तोत्रम्	३३	१	१ प्रस्तावपद्धतिः	२०	१७
२ दशावतारस्तोत्रम्	१३	२	२ समाख्यापद्धतिः	१०	७६
३ भगवद्ध्यानसोपानम्	१२	३	३ प्रभावपद्धतिः	७०	७७
४ गोपालविंशतिः	२१	४	४ समर्पणपद्धतिः	२०	८०
५ श्रीस्तुतिः	२५	५	५ प्रतिप्रस्थानपद्धतिः	"	८२
६ न्यासदशकम्	१०	७	६ अधिकार परिग्रहपद्धतिः	४०	८३
७ अमीतिस्तवः	२९	८	७ अभिषेकपद्धतिः	३०	८५
८ दयाशतकम्	१०८	०१	८ निर्यातनापद्धतिः	"	८६
९ वरदराजपञ्चाशत्	५१	१६	९ वैतालिकपद्धतिः	१०	८८
१० वेमासेतुस्तोत्रम्	१०	१९	१० शृङ्गारपद्धतिः	"	८९
११ अष्टभुजाष्टकम्	१०	२०	११ सञ्चारपद्धतिः	६०	८९
१२ कामासिकाष्टकम्	९	२०	१२ पुष्पपद्धतिः	३०	९३
१३ परमार्थस्तुतिः	१०	२१	१३ परागपद्धतिः	"	९५
१४ शरणागतिदीपिका	५९	२२	१४ नादपद्धतिः	१००	९६
१५ देवनायकपञ्चाशत्	५३	२६	१५ रत्नसामान्यपद्धतिः	५०	१०२
१६ अच्युतशतकम्	१०१	२९	१६ बहुरत्नपद्धतिः	"	१०५
१७ देहलीशस्तुतिः	२८	३७	१७ पञ्चरागपद्धतिः	३०	१०७
१८ न्यासतिलकम्	३२	३९	१८ मुक्तापद्धतिः	५०	१०९
१९ रघुवीरगद्यम्	....	४१	१९ भरतकपद्धतिः	२०	११२
२० भूस्तुतिः	३३	४३	२० इन्द्रनीलपद्धतिः	३०	११३
२१ गोदास्तुतिः	२९	४५	२१ बिम्बप्रतिबिम्बपद्धतिः	२०	११५
२२ षोडशायुधस्तोत्रम्	१९	४७	२२ काञ्चनपद्धतिः	"	११६
२३ सुदर्शनाष्टकम्	९	४८	२३ शेषपद्धतिः	१०	११७
२४ गरुडदण्डकः	....	४९	२४ द्वन्द्वपद्धतिः	२०	११८
२५ गरुडपञ्चाशत्	५२	४९	२५ सन्निवेशपद्धतिः	"	११९
२६ यतिराजसप्ततिः	७४	५३	२६ यन्त्रिकापद्धतिः	१०	१२०
२७ न्यासविंशतिः (सव्याख्या)	२२	५७	२७ रेखापद्धतिः	"	१२०
२८ " " "	"	"	२८ सुभाषितपद्धतिः	"	१२१
२९ वैराग्यपञ्चकम्	६	६३	२९ प्रकीर्णपद्धतिः	८०	१२१
३० द्रमिडोपनिषत्तात्पर्यलावली	१३०	६४	३० चित्रपद्धतिः	४०	१२६
३१ द्रमिडोपनिषत्सारः	२६	७३	३१ निर्वेदपद्धतिः	२०	१२९
३२ पादुकासहस्रम्	१००८	७५	३२ फलपद्धतिः	३८	१३०



॥ श्रीरस्तु ॥

॥ श्रीमते हयग्रीवाय नमः ॥

श्रीमद्वेदान्तदेशिकग्रन्थमालायाम्

स्तोत्रावली - विभागः

॥ श्रीहयग्रीवस्तोत्रम् ॥ १ ॥

श्रीमान् वेङ्कटनाथार्यः कवितार्किककेसरी । वेदान्ताचार्यवर्यो मे सन्निधत्तां सदा हृदि ॥

ज्ञानानन्दमयं देवं निर्मलस्फटिकाकृतिम् । आधारं सर्वविद्यानां हयग्रीवमुपासहे ॥ १

स्वतस्सिद्धं शुद्धस्फटिकमणिभूभृत्प्रतिभटं सुधासध्रीचीभिर्द्युतिभिरवदातत्रिभुवनम् ।

अनन्तैस्त्रय्यनैरनुविहितहेषाहलहलं हताशेषावधं हयवदनमीडीमहि महः ॥ २

समाहारस्साम्नां प्रतिपदमृचां धाम यजुषां लयः प्रत्यूहानां लहरिविततिर्बोधजलधेः ।

कथादर्पक्षुभ्यत्कथककुलकोलाहलभवं हरत्वन्तर्ध्वान्तं हयवदनहेषाहलहलः ॥ ३

प्राची सन्ध्या काचिदन्तर्निशायाः प्रज्ञाद्वेष्टेरञ्जनश्रीरपूर्वा ।

वक्त्री वेदान् भातु मे वाजिवक्त्रा वागीशाख्या वासुदेवस्य मूर्तिः ॥ ४

विशुद्धविज्ञानधनस्वरूपं विज्ञानविश्राणनचद्धदीक्षम् । दयानिधिं देहभृतां शरण्यं देवं हयग्रीवमहं प्रपद्ये ॥ ५

अपौरुषेयैरपि वाक्पपञ्चैः अद्यापि ते भूतिमदृष्टपाराम् । स्तुवन्नहं मुग्ध इति त्वयैव कारुण्यतो नाथ कटाक्षणीयः ॥ ६

दाक्षिण्यरम्या गिरिशस्य मूर्तिर्देवी सरोजासनधर्मपत्नी । व्यासादयोऽपि व्यपदेश्यवाचः स्फुरन्ति सर्वे तव शक्तिलेशैः ॥

मन्दोऽभविष्यन्नित्यंतं विरिञ्चो वाचांनिधे वञ्चितभागधेयः । दैत्यापनीतान् दययैव भूयोऽप्यध्यापयिष्योनिगमात्रचेत्त्वम् ॥

वितर्कडोलां व्यवधूय सत्त्वे बृहस्पतिं वर्तयसे यतस्त्वम् । तेनैव देव त्रिदशेश्वराणामस्पृष्टडोलायितमाधिराज्यम् ॥ ९

अग्नौ समिद्धार्चिषि सप्ततन्तोरातस्थिवान्मन्त्रमयं शरीरम् । अखण्डसारैर्हविषां प्रदानैराप्यायनं व्योमसदां विधत्से ॥

यन्मूलमीदृक्प्रतिभाति तत्त्वं या मूलमाम्नायमहाद्रुमाणाम् । तत्त्वेन जानन्ति विशुद्धसत्त्वास्तामक्षरामक्षरमातृकां ते ॥

अव्याकृताद्याकृतवानसि त्वं नामानिरूपाणि च यानि पूर्वम् । शंसन्ति तेषां चरमां प्रतिष्ठां वागीश्वर त्वां त्वदुपज्ञवाचः ॥

मुग्धेन्दुनिष्यन्दविलोभनीयां मूर्तिं तवानन्दसुधाप्रसूतिम् । विपश्चितश्चेतसि भावयन्ते वेळामुदारांमिव दुग्धसिन्धोः ॥

मनोगतं पश्यति यस्सदा त्वां मनीषिणां मानसराजहंसम् । स्वयंपुरोभावविवादभाजः किङ्कुर्वते तस्य गिरो यथार्हम् ॥

अपि क्षणार्धं कलयन्ति ये त्वामाप्तावयन्ते विशदैर्मयूखैः । वाचां प्रवाहैरनिवारितैस्ते मन्दाकिनीं मन्दयितुं क्षमन्ते ॥

स्वामिन् भवद्वयानसुधाभिषेकाद्वहन्ति धन्याः पुलकानुबन्धम् । अलक्षिते क्वापि निरूढमूलमङ्गेष्विवानन्दथुमङ्कुरन्तम् ॥

स्वामिन् प्रतीचा हृदयेन धन्यास्त्वद्वयानचन्द्रोदयवर्धमानम् । अमान्तमानन्दपयोधिमन्तः पयोभिरक्षणां परिवाहयन्ति ॥



स्वैरानुभावास्त्वदधीनभावाः \* समृद्धवीर्यास्त्वदनुग्रहेण । विपश्चितो नाथ तरन्ति मायां वैहारिकीं मोहनपिञ्छिकां ते ॥  
 प्राङ्निर्मितानां तपसां विपाकाः प्रत्यग्रनिश्चयेयसम्पदो मे । समेधिषीरंस्त्व पादपद्मे सङ्कल्पचिन्तामणयः प्रणामाः ॥  
 विलुप्तसमूर्धन्यलिपिक्रमाणां सुरेन्द्रचूडापदलालितानाम् । त्वदङ्घ्रिराजीवरजःकणानां भूयान्प्रसादो मयि नाथ भूयात् ॥  
 परिस्फुरन्पुत्रचित्रभानुप्रकाशनिर्धृततमोनुषङ्गाम् । पदद्वयीं ते परिचिन्महेऽन्तः प्रबोधराजीवविभातसन्ध्याम् ॥ २१  
 त्वत्किङ्करालङ्करणोचितानां त्वयैव कल्पान्तरपालितानाम् । मञ्जुप्रणादं मणिनूपुरं ते मञ्जुषिकां वेदगिरां प्रतीमः ॥  
 संचिन्तयामि प्रतिभादशास्थान् सन्धुक्ष्यन्तं समयप्रदीपान् । विज्ञानकल्पद्रुमपल्लवाभं व्याख्यानमुद्रामधुरं करं ते ॥ २२  
 चित्ते करोमि स्फुरिताक्षमालं सन्धेतारं नाथ कर त्वदीयम् । ज्ञानामृतोदञ्चनलम्पटानां लीलाघटीयन्त्रमिवाश्रितानाम् ॥  
 प्रबोधसिन्धोरुणैः प्रकाशैः प्रवालसङ्घातमिवोद्बहन्तम् । विभावये देव सपुस्तकं ते वामं करं दक्षिणमाश्रितानाम् ॥  
 तमांसि भित्त्वा विशदैर्मयूखैः संप्रीणयन्तं विदुषश्चकोरान् । निशामये त्वां नवपुण्डरीके शरद्धने चन्द्रमिव स्फुरन्तम् ॥  
 दिशन्तु मे देव सदा त्वदीयाः दयातरङ्गानुचराः कटाक्षाः । श्रोत्रेषु पुंसाममृतं क्षरन्तीं सरस्वतीं संश्रितकामधेनुम् ॥  
 विशेषवित्पारिषदेषु नाथ विदग्धगोष्ठीसमराङ्गणेषु । जिगीषतो मे कवितार्किकेन्द्रान् जिह्वाग्रसिंहासनमभ्युपेयाः ॥  
 त्वां चिन्तयंस्त्वन्मयतां प्रपन्नस्वामुद्गूणन् शब्दमयेन धाम्ना । स्वामिन्समाजेषु समेधिषीय स्वच्छन्दवादाहववद्भरूरः ॥  
 नानाविधानामगतिः कलानां न चापि तीर्थेषु कृतावतारः । ध्रुवं तवानाथपरिग्रहायाः नवनवं पात्रमहं दयायाः ॥ ३०  
 अकम्पनीयान्यपनीतिभेदैरलंकृषीरन्हृदयं मदीयम् । शङ्काकलङ्कापगमोज्ज्वलानि तत्त्वानि सम्यञ्चि तव प्रसादात् ॥

व्याख्यामुद्रां करसरसिजैः पुस्तकं शङ्खचक्रे विभ्रद्भिन्नस्फटिकरुचिरे पुण्डरीके निषण्णः ।

अम्लानश्रीरमृतविशदैरंशुभिः प्लावयन्माम् आविर्भूयादनघमहिमा मानसे वागधीशः ॥

वागर्थसिद्धिहेतोः पठत हयग्रीवसंस्तुतिं भक्त्या । कवितार्किककेसरिणा वेङ्कटनाथेन विरचितामेताम् ॥

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु हयग्रीवस्तोत्रं समाप्तम् ॥ १ ॥

### ॥ दशावतारस्तोत्रम् ॥ २ ॥

देवो नः शुभमातनोतु दशधा निर्वर्तयन् भूमिकां रङ्गे धामनि लब्धनिर्भररसैरध्यक्षितो भावुकैः ।  
 यद्वावेषु पृथग्विधेष्वनुगुणान् भावान् स्वयं विभ्रती यद्वर्मैरिह धर्मिणी विहरते नानाकृतिर्नायिका ॥ १  
 निर्मग्नश्रुतिजालमार्गणदशादत्तक्षणैर्वीक्षणैरन्तस्तन्वदिवारविन्दगहनान्यौदन्वतीनामपाम् ।

निष्प्रत्यूहतरङ्गरिङ्गणमिथः प्रत्यूढपाथश्छटाडोलारोहसदोहलं भगवतो मात्स्यं वपुः पातु नः ॥

अव्यासुभुवनत्रयीमनिभृतं कण्डूयनैरद्रिणा निद्राणस्य परस्य कूर्मवपुषो निःश्वासवातोर्मयः ।

यद्विक्षेपणसंस्कृतोदधिपयः प्रेङ्खोलपर्यङ्किकानित्यारोहणनिर्वृतो विहरते देवः सहैव श्रिया ॥

गोपायेदनिशं जगन्ति कुहनापोत्री पवित्रीकृतब्रह्माण्डः प्रलयोर्मिघोषगुरुभिर्घोणारवैर्धुर्धुरैः ।

यदंष्ट्राङ्कुरकोटिगाढघटनानिष्कम्पनित्यस्थितिः ब्रह्मस्तम्भमसौदसौ भगवती मुस्तेव विश्वम्भरा ॥

\* संरब्धवीर्याम्, संरुद्धवीर्यामिति च पाठभेदः ।



- प्रत्यादिष्टपुरातनप्रहरणग्रामः क्षणं पाणिजैः अव्यात्त्रीणि जगन्त्यकुण्ठमहिमा वैकुण्ठकण्ठीरवः ।  
यत्प्रादुर्भवनादवन्ध्यजठरा यादृच्छिकाद्वैधसां या काचित्सहसा महासुरगृहे स्थूणा पितामहभूत् ॥ ५
- ब्रीडाविद्वदान्यदानवयशोनासीरधाटीभटस्त्रैयक्षं मकुटं पुनन्नवतु नस्त्रैविक्रमो विक्रमः ।  
यत्प्रस्तावसमुच्छितध्वजपटीवृत्तान्तसिद्धान्तिभिः स्रोतोभिः सुरसिन्धुरष्टसु दिशासौधेषु दोधूयते ॥ ६
- क्रोधाग्निं जमदग्निपीडनभवं सन्तर्पयिष्यन् क्रमात् अक्षत्रामिह सन्ततक्ष य इमां त्रिस्तसकृत्क्षः क्षितिम् ।  
दत्त्वा कर्मणि दक्षिणां कचन तामास्कन्द्य सिन्धुं वसन् अन्नहण्यमपाकरोतु भगवानाब्रह्मकीटं मुनिः ॥ ७
- पारावारपयोविशोषणकलापारीणकालानलज्वालाजालविहारहारिविशिखव्यापारघोरक्रमः ।  
सर्वावस्थसकृत्पवज्नजनासंरक्षणैकव्रती धर्मो विग्रहवानधर्मविरतिं धन्वी स तन्वीत नः ॥ ८
- फक्कत्कौरवपट्टणप्रभृतयः प्रास्तप्रलम्बादयः तालाङ्कस्य तथाविधा विहृतयस्तन्वन्तु भद्राणि नः ।  
क्षीरं शर्करयेव याभिरपृथग्भूताः प्रभूतैर्गुणैः आकौमारकमखदन्त जगते कृष्णस्य ताः केलयः ॥ ९
- नाथायैव नमः पदं भवतु नश्चित्रैश्चरित्रक्रमैः भूयोभिर्भुवनान्यमूनि कुहनागोपाय गोपायते ।  
कालिन्दीरसिकाय कालियफणिस्फारस्फटावाटिकारङ्गोत्सङ्गविशङ्कचङ्क्रमधुरापर्यायचर्या यते ॥ १०
- भाविन्या दशया भवन्निह भवध्वंसाय नः कल्पतां कल्की विष्णुयशस्तुतः कलिकथाकालुष्यकूलंकषः ।  
निशेषक्षतकण्टके क्षितितले धाराजलैर्बैर्धुत्रं धर्मं कार्तियुगं प्ररोहयति यन्निर्लिशधाराधरः ॥ ११
- इच्छामीन विहारकच्छप महापोत्रिन् यदृच्छाहरे (माया)रक्षावामन रोषराम करुणाकाकुत्स्थ हेलाहलिन् ।  
क्रीडावल्लव कल्कवाहनदशकल्पिन्निति प्रत्यहं जरुपन्तः पुरुषाः पुनन्ति भुवनं पुण्यौघपण्यापणाः ॥ १२
- विद्योदन्वति वेङ्कटेश्वरकवौ जातं जगन्मङ्गलं देवेशस्य दशावतारविषयं स्तोत्रं विवक्षेत यः ।  
वक्त्रे तस्य सरस्वती बहुमुखी भक्तिः परा मानसे शुद्धिः काऽपि तनौ दिशासु दशसु ख्यातिः शुभा जृम्भते ॥ १३
- ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु दशावतारस्तोत्रं समाप्तम् ॥ २ ॥

### ॥ भगवद्ध्यानसोपानम् ॥ ३ ॥

- अन्तर्ज्योतिः किमपि यमिनामञ्जनं योगदृष्टेश्चिन्तारत्नं सुलभमिह नः सिद्धिमोक्षानुरूपम् ।  
दीनानाथव्यसनशमनं दैवतं दैवतानां दिव्यं चक्षुः श्रुतिपरिषदां दृश्यते रङ्गमध्ये ॥ १
- वेलतीतश्रुतिपरिमलं वेधसां मौलिसेव्यं प्रादुर्भूतं कनकसरितः सैकते हंसजुष्टे ।  
लक्ष्मीभूयोः करसरसिजैर्ललितं रङ्गभर्तुः पादांभोजं प्रतिफलति मे भावनादीर्घिकायाम् ॥ २
- चित्राकारां कटकुरुचिभिश्चारुवृत्तानुपूर्वा काले दूत्यद्रुततरगतिं कान्तिलीलाकलाचीम् ।  
जानुच्छायाद्विगुणसुभगां रङ्गभर्तुर्मदात्मा जङ्घां दृष्ट्वा जननपदवीजाङ्घ्रिकत्वं जहाति ॥ ३
- कामारामस्थिरकदलिकास्तम्भसंभावनीयं क्षौमाश्लिष्टं किमपि कमलभूमिनीलोपधानम् ।  
न्यञ्जत्काञ्चीकिरणरुचिरं निर्विशत्यूरुयुग्मं लावण्यौघद्वयमिव मतिर्मामिका रङ्गयूनः ॥ ४



संप्रीणाति प्रतिकलमसौ मानसं मे सुजाता गम्भीरत्वात् कचन समये गूढनिक्षिप्तविश्वा ।  
 नालीकेन स्फुरितरजसा वेधसो निर्मिमाणा रम्यावर्तद्युतिसहचरी रङ्गनाथस्य नाभिः ॥ ५  
 श्रीवत्सेन प्रथितविभवं श्रीपदन्यासधन्यं मध्यं बाह्वोर्मणिवररुचा रञ्जितं रङ्गधाम्नः ।  
 सान्द्रच्छायं तरुणतुलसीचित्रया वैजयन्त्या सन्तापं मे शमयति धियश्चन्द्रिकोदारहारम् ॥ ६  
 एकं लीलोपहितमितरं बाहुमाजानुलम्बं प्राप्ता रङ्गेशयितुरखिलप्रार्थनापारिजातम् ।  
 दृष्टा सेयं दृढनियमिता रश्मिभिर्भूषणानां चिन्ताहस्तिन्यनुभवति मे चित्रमालानयनम् ॥ ७  
 साभिप्रायस्मितविकसितं चारुविम्बाधरोष्ठं दुःखापायप्रणयिनि जने दूरदत्ताभिमुख्यम् ।  
 कान्तं वक्त्रं कनकतिलकालंकृतं रङ्गभर्तुः स्वान्ते गाढं मम विलगति स्वागतोदारनेत्रम् ॥ ८  
 माल्यैरन्तःस्थिरपरिमलैर्वल्लभास्पर्शमान्यैः कुप्यचोलीवचनकुटिलैः कुन्तलैः श्लिष्टमूले ।  
 रत्नापीडद्युतिशवलिते रङ्गभर्तुः किरीटे राजन्वत्यः स्थितिमधिगता वृत्तयश्चेतसो मे ॥ ९  
 पादाम्भोजं स्पृशति भजते रङ्गनाथस्य जङ्घाम् ऊरुद्वन्द्वे विलगति शनैरुर्ध्वमभ्येति नाभिम् ।  
 वक्षस्यास्ते वलति भुजयोर्मामिकेयं मनीषा वक्त्राभिरुयां पिवति वहते वासनां मौलिवन्धे ॥ १०  
 कान्तोदारैरयमिह भुजैः कङ्कणज्याकिणाङ्कैर्लक्ष्मीधाम्नः पृथुलपरिवैर्लक्षिताभीतिहेतिः ।  
 अग्रे किञ्चिद्भुजगशयनः स्वात्मनैवात्मनः सन् मध्येरङ्गं मम च हृदये वर्तते सावरोधः ॥ ११  
 रङ्गास्थाने रसिकमहिते रञ्जिताशेषचित्ते विद्वत्सेवाविमलमनसा वेङ्कटेशेन क्लृप्तम् ।  
 अक्लेशेन प्रणिहितधियामारुक्षोरवस्थां भक्ति गाढां दिशतु भगवद्दधानसोपानमेतत् ॥ १२  
 ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु भगवद्दधानसोपानं समाप्तम् ॥ ३ ॥

### ॥ गोपालविंशतिः ॥ ४ ॥

वन्दे वृन्दावनचरं वल्लवीजनवल्लभम् । जयन्तीसंभवं धाम वैजयन्तीविभूषणम् ॥ १  
 वाचं निजाङ्गरसिकां प्रसमीक्षमाणो वक्त्रारविन्दविनिवेशितपाञ्चजन्यः ।  
 वर्णत्रिकोणरुचिरे वरपुण्डरीके बद्धासनो जयति वल्लवचक्रवर्ती ॥ २  
 आम्नायगन्धिरुदितस्फुरिताधरोष्ठमास्त्राविलेक्षणमनुक्षणमन्दहासम् ।  
 गोपालडिम्बवपुषं कुहनाजनन्याः प्राणस्तनन्धयमवैमि परं पुमांसम् ॥ ३  
 आविर्भवत्वनिभृताभरणं पुरस्तात् आकुञ्चितैकचरणं निभृतान्यपादम् ।  
 दध्ना निमग्नमुखरेण निवद्धतालं नाथस्य नन्दभवने नवनीतनाट्यम् ॥ ४  
 हर्तुं कुम्भे विनिहितकरः स्वादु हैयङ्गवीनं दृष्ट्वा दामग्रहणचटुलां मातरं जातरोषाम् ।  
 पायादीषत्यचलितपदो नापगच्छन् नतिष्ठन् मिथ्यागोपः सपदि नयने मीलयन्विश्वगोप्ता ॥ ५  
 व्रजयोषिदपाङ्गवेधनीयं मधुराभाग्यमनन्यभोग्यमीडे । वसुदेववधूस्तनन्धयं तत्किमपि ब्रह्म किशोरभावदृश्यम् ॥ ६  
 परिवर्तितकन्धरं भयेन स्मितफुल्लधरपल्लवं स्मरामि । विटपित्वनिरासकं कयोश्चिद्विपुलोल्लखलकर्षकं कुमारम् ॥ ७



निकटेषु निशामयामि नित्यं निगमान्तैरधुनाऽपि सृग्यमाणम् । यमलार्जुनदृष्टवालकेलिं यमुनासाक्षिकयौवनं युवानम् ।  
 पदवीमदवीयसीं विमुक्तेः अटवीसंपदमम्बुवाहयन्तीम् । अरुणाधरसामिलाषवंशां करुणां कारणमानुषीं भजामि ॥ ९  
 अनिमेषनिषेवणीयमक्ष्णोः अजहद्यौवनमाविरस्तु चित्ते । कलहायितकुन्तलं कलापैः करणोन्मादकविभ्रमं महो मे ॥ १०  
 अनुयायिमनोज्ञवंशनालैरवतु स्पर्शितवल्लवीविमोहैः । अनघस्मितशीतलैरसौ मामनुकम्पासरिदम्बुजैरपाङ्गैः ॥ ११  
 अधराहितचारुवंशनालाः मकुटालम्बिमयूरपिञ्जमालाः । हरिनीलशिलाविभङ्गनीलाः प्रतिभाः सन्तु ममान्तिमप्रयाणे ॥  
 अखिलानवलोकयामि कालान् महिलाधीनभुजान्तरस्य यूनः । अभिलाषपदं व्रजाङ्गनानाम् अभिलाषकमदूरमाभिरूप्यम् ॥  
 हृदि मुग्धशिखण्डमण्डनो लिखितः केन ममैष शिल्पिना । मदनातुरवल्लवाङ्गनावदनाम्भोजदिवाकरो युवा ॥ १४  
 महसे महिताय मौलिना विनतेनाञ्जलिमञ्जनत्विषे । कलयामि विमुग्धवल्लवीवलयाभाषितमञ्जुवेणवे ॥ १५  
 जयति ललितवृत्तिं शिक्षितो वल्लवीनां शिथिलवलयशिञ्जारीतलैर्हस्ततालैः ।  
 अखिलभुवनरक्षागोपवेषस्य विष्णोः अधरमणिमुद्रायामंशवान्वंशनालः ॥ १६  
 चित्राकल्पः श्रवसि कलयल्लङ्गलीकर्णपूरं बहोत्तंसस्फुरितचिकुरे बन्धुजीवं दधानः ।  
 गुञ्जावद्धामुरसि ललितां धारयन् हारयष्टिं गोपस्त्रीणां जयति कितवः कोऽपि कौमारहारी ॥ १७  
 लीलायष्टिं करकिसलये दक्षिणे न्यस्य धन्याम् अंसे देव्याः पुलकरुचिरे संनिविष्टान्यबाहुः ।  
 मेघश्यामो जयति ललितो मेखलादत्तवेणुः गुञ्जापीडस्फुरितचिकुरो गोपकन्याभुजङ्गः ॥ १८  
 प्रत्यालीढस्थितिमधिगतां प्रासगाढाङ्कपालिं पश्चादीषन्मिलितनयनां प्रेयसीं प्रेक्षमाणः ।  
 भस्त्रायन्त्रप्रणिहितकरो भक्तजीवातुरव्यात् वारिक्रीडानिबिडवसनो वल्लवीवल्लभो नः ॥ १९  
 वासो हत्वा दिनकरसुतासन्निधौ वल्लवीनां लीलास्मेरो जयति ललितामास्थितः कुन्दशखाम् ।  
 सत्रीलामिस्तदनु वसने तामिरभ्यर्थ्यमाने कामी कश्चित्करकमलयोरञ्जलिं याचमानः ॥ २०  
 इत्यनन्यमनसा विनिर्मितां वेङ्कटेशकविना स्तुतिं पठन् । दिव्यवेणुरसिकं समीक्षते दैवतं किमपि यौवतप्रियम् ॥ २१  
 ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु गोपालविंशतिः समाप्ता ॥ ४ ॥

॥ श्रीस्तुतिः ॥ ५ ॥

मानातीतप्रथितविभवां मङ्गलं मङ्गलानां वक्षःपीठीं मधुविजयिनो भूषयन्तीं स्वकान्त्या ।  
 प्रत्यक्षानुश्रविकमहिमप्रार्थिनीनां प्रजानां श्रेयोमूर्तिं श्रियमशरणस्त्वां शरण्यां प्रपद्ये ॥ १  
 आविर्भावः कलशजलधावध्वरे वाऽपि यस्याः स्थानं यस्या सरसिजवनं विष्णुवक्षःस्थलं वा ।  
 भूमा यस्या भुवनमखिलं देवि दिव्यं पदं वा स्तोकप्रज्ञैरनवधिगुणा स्तूयसे सा कथं त्वम् ॥ २  
 स्तोतव्यत्वं दिशति भवती देहिभिः स्तूयमाना तामेव त्वामनितरगतिः स्तोतुमाशंसमानः ।  
 सिद्धारम्भः सकलभुवनश्लाघनीयो भवेयं सेवापेक्षा तव चरणयोः श्रेयसे कस्य न स्यात् ॥ ३  
 यत्संकल्पाद्भवति कमले यत्र देहिन्यमीषां जन्मस्थेमप्रलयरचना जङ्गमाजङ्गमानाम् ।  
 तत्कल्याणं किमपि यमिनामेकलक्ष्यं समाधौ पूर्णं तेजः स्फुरति भवतीपादलाक्षारसाङ्गम् ॥ ४



- निष्प्रत्यूहप्रणयघटितं देवि नित्यानपायं विष्णुस्त्वं चेत्यनवधिगुणं द्वन्द्वमन्योन्यलक्ष्यम् ।  
 शेषश्चित्तं विमलमनसां मौल्यश्च श्रुतीनां संपद्यन्ते विहरणविधौ यस्य शय्याविशेषाः ॥ ५
- उद्देश्यत्वं जननि भजतोरुज्झितोपाधिगन्धं प्रत्यग्रूपे हविषि युवयोरेकशेषित्वयोगात् ।  
 पद्मे पत्युस्तव च निगमैर्नित्यमन्विष्यमाणो नावच्छेदं भजति महिमा नर्तयन्मानसं नः ॥ ६
- पश्यन्तीषु श्रुतिषु परितः सूरिवृन्देन सार्धं मध्येकृत्य त्रिगुणफलकं निर्मितस्थानभेदम् ।  
 विश्वाधीशप्रणयिनि सदा विभ्रमद्युतवृत्तौ ब्रह्मेशाद्या दधति युवयोरक्षशारप्रचारम् ॥ ७
- अस्येशाना त्वमसि जगतः संश्रयन्ती मुकुन्दं लक्ष्मीः पद्मा जलधितनया विष्णुपत्नीन्दिरेति ।  
 यन्नामानि श्रुतिपरिपणान्येवमावर्तयन्तो नावर्तन्ते दुरितपवनप्रेरिते जन्मचक्रे ॥ ८
- त्वामेवाहुः कतिचिदपरे त्वत्प्रियं लोकनाथं किं तैरन्तःकलहमलिनैः किञ्चिदुत्तीर्थं मग्नैः ।  
 त्वत्संप्रीत्यै विहरति हरौ संमुखीनां श्रुतीनां भावारूढौ भगवति युवां दंपती दैवतं नः ॥ ९
- आपन्नार्तिप्रशमनविधौ बद्धदीक्षस्य विष्णोः आचख्युस्त्वां प्रियसहचरीमैकमत्योपपन्नम् ।  
 प्रादुर्भावैरपि समतनुः प्राध्वमन्वीयसे त्वं दूरोत्क्षिप्तैरिव मधुरता दुग्धराशेस्तरङ्गैः ॥ १०
- घते शोभां हरिभक्तते तावकी मूर्तिराद्या तन्वी तुङ्गस्तनभरनता तप्तजाम्बूनदाभा ।  
 यस्यां गच्छन्त्युदयविलयैर्नित्यमानन्दसिन्धौ इच्छावेगोलसितलहरीविभ्रमं व्यक्तयस्ते ॥ ११
- आसंसारं विततमखिलं वाङ्मयं यद्विभूतिर्यद्भूभङ्गात्कुसुमधनुषः किंकरो मेरुधन्वा ।  
 यस्यां नित्यं नयनशतकैरेकलक्ष्यो महेन्द्रः पद्मे तासां परिणतिरसौ भावलेशैस्त्वदीयैः ॥ १२
- अग्रे भर्तुः सरसिजमये भद्रपीठे निषण्णाम् अम्भोराशेरधिगतसुधासंलवादुत्थितां त्वाम् ।  
 पुष्पासारस्थगितभुवनैः पुष्कलवर्तिकाद्यैः क्लृप्तारम्भाः कनककलशैरभ्यषिञ्चन् गजेन्द्राः ॥ १३
- आलोक्य त्वाममृतसहजे विष्णुवक्षःस्थलस्थां शापाक्रान्ताः शरणमगमन् सावरोधाः सुरेन्द्राः ।  
 लब्ध्वा भूयस्त्रिभुवनमिदं लक्षितं त्वत्कटाक्षैः सर्वाकारस्थिरसमुदयां संपदं निर्विशन्ति ॥ १४
- आर्तत्राणव्रतिभिरमृतासारनीलाम्बुवाहैः अम्भोजानामुषसि मिषतामन्तरङ्गैरपाङ्गैः ।  
 यस्यां यस्यां दिशि विहरते देवि दृष्टिस्त्वदीया तस्यांतस्यामहमहमिकां तन्वते संपदोघाः ॥ १५
- योगारम्भत्वरितमनसो युष्मदैकान्त्ययुक्तं धर्मं प्राप्तुं प्रथममिह ये धारयन्ते धनायाम् ।  
 तेषां भूमेर्धनपतिगृहादम्बरादम्बुधेर्वा धारा निर्यान्त्यधिकमधिकं वाञ्छितानां वसूनाम् ॥ १६
- श्रेयस्कामाः कमलनिलये चित्रमाम्नायवाचां चूडापीडं तव पदयुगं चेतसा धारयन्तः ।  
 छत्रच्छायायुग्मशिरसश्चामरस्मेरपार्श्वाः श्लाघाशब्दश्रवणमुदिताः स्रग्विनः संचरन्ति ॥ १७
- ऊरीकर्तुं कुशलमखिलं जेतुमादीनरातीन् दूरीकर्तुं दुरितनिवहं त्यक्तुमाद्यामविद्याम् ।  
 अम्ब स्तम्बावधिकजननग्रामसीमान्तरेखाम् आलम्बन्ते विमलमनसो विष्णुकान्ते दयां ते ॥ १८
- जाताकाङ्क्षा जननि युवयोरेकसेवाधिकारे मायालीढं विभवमखिलं मन्यमानास्तृणाय ।  
 प्रीत्यै विष्णोस्तव च कृतिनः प्रीतिमन्तो भगन्ते वेलाभङ्गप्रशमनफलं वैदिकं धर्मसेतुम् ॥ १९



- सेवे देवि त्रिदशमहिलामौलिमालार्चितं ते सिद्धिक्षेत्रं शमितविपदां संपदां पादपद्मम् ।  
यस्मिन्नीषन्नमितशिरसो यापयित्वा शरीरं वर्तिष्यन्ते त्रितमसि पदे वासुदेवस्य धन्याः ॥ २०
- सानुप्रासप्रकटितदयैः सान्द्रवात्सल्यदिग्धैः अम्ब स्निग्धैरमृतलहरीलब्धसन्नद्धचर्यैः ।  
धर्मे तापत्रयविरचिते गाढतप्तं क्षणं माम् आकिञ्चन्यग्लपितमनघैराद्रियेथाः कटाक्षैः ॥ २१
- संपद्यन्ते भवभयतमीमानवस्त्वत्प्रसादाद्भावाः सर्वे भगवति हरौ भक्तिमुद्वेलयन्तः ।  
याचे किं त्वामहमिह यतः शीतलोदारशीला भूयोभूयो दिशसि महतां मङ्गलानां प्रबन्धान् ॥ २२
- माता देवि त्वमसि भगवान्वासुदेवः पिता मे जातः सोऽहं जननि युवयोरेकलक्ष्यं दयायाः ।  
दत्तो युष्मत्परिजनतया देशिकैरप्यतस्त्वं किं ते भूयः प्रियमिति किल स्मेरवक्त्रा विभासि ॥ २३
- कल्याणानामविकलनिधिः काऽपि कारुण्यसीमा नित्यामोदा निगमवचसां मौलिमन्दारमाला ।  
संपद्दिव्या मधुविजयिनः संनिधत्तां सदा मे सैषा देवी सकलभुवनप्रार्थनाकामधेनुः ॥ २४
- उपचितगुरुभक्तेरुत्थितं वेङ्कटेशात् कलिकलुषनिवृत्त्यै कल्पमानं प्रजानाम् ।  
सरसिजनिलयायाः स्तोत्रमेतत्पठन्तः सकलकुशलसीमासार्वभौमा भवन्ति ॥ २५
- ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु श्रीस्तुतिः समाप्ता ॥ ५ ॥

॥ न्यासदशकम् ॥ ६ ॥

- अहं मद्रक्षणभरो मद्रक्षणफलं तथा । न मम श्रीपतेरेवेत्यात्मानं निक्षिपेद्बुधः ॥ १
- न्यस्याम्यर्किचनः श्रीमन्ननुकूलोऽन्यवर्जितः । विश्वासप्रार्थनापूर्वमात्मरक्षाभरं त्वयि ॥ २
- स्वामी स्वशेषं स्वशं स्वभरत्वेन निर्भरम् । स्वदत्तत्वधिया स्वार्थं स्वस्मिन्न्यस्यति मां स्वयम् ॥ ३
- श्रीमन्नभीष्टवरद त्वामस्मि शरणं गतः । एतद्देहावसाने मां त्वत्पादं प्रापय स्वयम् ॥ ४
- त्वच्छेषत्वे स्थिरधियं त्वत्प्राप्त्येकप्रयोजनम् । निषिद्धकाम्यरहितं कुरु मां नित्यकिङ्करम् ॥ ५
- देवीभूषणहेत्यादिजुष्टस्य भगवंस्तव । नित्यं निरपराधेषु कैकर्येषु नियुङ्क्ष्व माम् ॥ ६
- मां मदीयं च निखिलं चेतनाचेतनात्मकम् । स्वकैङ्कर्योपकरणं वरद स्वीकुरु स्वयम् ॥ ७
- त्वदेकरक्ष्यस्य मम त्वमेव करुणाकर । न प्रवर्तय पापानि प्रवृत्तानि निवर्तय ॥ ८
- अकृत्यानां च करणं कृत्यानां वर्जनं च मे । क्षमस्व निखिलं देव प्रणतार्तिहर प्रभो ॥ ९
- श्रीमान्नियतपञ्चाङ्गं मद्रक्षणभरार्पणम् । अचीकरत्स्वयं स्वस्मिन्नतोऽहमिह निर्भरः ॥ १०
- [संसारावर्तवेगप्रशमनशुभदृग्देशिकप्रेक्षितोऽहं संत्यक्तोऽन्यैरुपायैरनुचितचरितेष्वद्य शान्तामिसन्धिः ।  
निद्रशङ्कस्तत्त्वदृष्ट्या निरवधिकदयं प्रार्थयं संरक्षकं त्वां न्यस्य त्वत्पादपद्मे वरद निजभरं निर्भरो निर्भयोऽस्मि॥]
- ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु न्यासदशकं समाप्तम् ॥ ६ ॥



## ॥ अभीतिस्तवः ॥ ७ ॥

अभीतिरिह यज्जुषां यदवधीरितानां भयं भयाभयविधायिनो जगति यन्निदेशे स्थिताः ।  
 तदेतदतिलङ्घितद्रुहिणशंभुशकादिकं रमासखमधीमहे किमपि रङ्गधुर्यं महः ॥ १  
 दयाशिशिरिताशया मनसि मे सदा जागृयुः श्रियाऽध्युषितवक्षसः श्रितमरुद्रुधासैकताः ।  
 जगद्दुरितघसरा जलधिडिम्भडम्भस्पृशः सकृत्पणतरक्षणप्रथितसंविदः संविदः ॥ २  
 यदद्य मितबुद्धिना बहुलमोहभाजा मयागुणग्रथितकायवाङ्म नसवृत्तिवैचित्र्यतः ।  
 अतर्कितहिताहितक्रमविशेषमारभ्यते तदप्युचितमर्चनं परिगृहाण रङ्गेश्वर ॥ ३  
 मरुतरणिपावकत्रिदशनाथकालादयः स्वकृत्यमधिकुर्वते त्वदपराधतो विभ्यतः ।  
 महत्किमपि वज्रमुद्यतमिवेति यच्छ्रूयते तरत्यनघ तद्भयं य इह तावकः स्तावकः ॥ ४  
 भवन्तमिह यः स्वधीनियतचेतनाचेतनं पनायति नमस्यति स्मरति वक्ति पर्येति वा ।  
 गुणं कमपि वेति वा तव गुणेश गोपायितुः कदाचन कुतश्चन कचन तस्य न स्याद्भयम् ॥ ५  
 स्थिते मनसि विग्रहे गुणिनि धातुसाम्ये सति स्मरेदखिलदेहिनं य इह जातुचित्त्वामजम् ।  
 तयैव खलु संधया तमथ दीर्घनिद्रावशं स्वयं विहितसंस्मृतिर्नयसि धाम नैःश्रेयसम् ॥ ६  
 रमादयित रङ्गभूरमण कृष्ण विष्णो हरे त्रिविक्रम जनार्दन लियुग नाथ नारायण ।  
 इतीव शुभदानि यः पठति नामधेयानि ते न तस्य यमवश्यता नरकपातभीतिः कुतः ॥ ७  
 कदाचिदपि रङ्गभूरसिक यत्र देशे वशी त्वदेकनियताशयस्त्रिदशवन्दितो वर्तते ।  
 तदक्षततपोवनं तव च राजधानी स्थिरा सुखस्य सुखमास्पदं सुचरितस्य दुर्गं महत् ॥ ८  
 त्रिवर्गपथवर्तिनां त्रिगुणलङ्घनोद्योगिनां द्विषत्प्रमथनार्थिनामपि च रङ्गदृश्योदयाः ।  
 स्वल्गसमयकातरीहरणजागरूकाः प्रभो करग्रहणदीक्षिताः क इ(व)ह ते न दिव्या गुणाः ॥ ९  
 विमेति भवभूत्प्रभो त्वदुपदेशतीव्रौषधात् कदध्वरसदुर्विषे बलिशभक्षवत्प्रीयते ।  
 अपथ्यपरिहारधीविमुखमित्थमाकस्मिकी तमप्यवसरे क्रमादवति वत्सला त्वदया ॥ १०  
 अपार्थ इति निश्चितः प्रहरणादियोगस्तव स्वयं वहसि निर्भयस्तदपि रङ्गपृथ्वीधर ।  
 स्वरक्षणमिवाभवत्पणतरक्षणं तावकं यदात्थ परमा(त्म)र्थविन्नियतमन्तरात्मेति (मे) ते ॥ ११  
 लघिष्ठसुखसङ्गदैः स्वकृतकर्मनिर्वर्तितैः कलत्रसुतसोदरानुचरबन्धुसंबन्धिभिः ।  
 घनप्रभृतिकैरपि प्रचुरभीतिभेदोत्तरैः न विभ्रति धृतिं विभो त्वदनुभूतिभोगार्थिनः ॥ १२  
 न वक्तुमपि शक्यते नरकगर्भवासादिकं वपुश्च बहुधातुकं निपुणचिन्तने तादृशम् ।  
 त्रिविष्टपमुखं तथा तव पदस्य देदीपतः किमत्र न भयास्पदं भवति रङ्गपृथ्वीपते ॥ १३  
 भवन्ति मुखभेदतो भयनिदानमेव प्रभो शुभाशुभविकल्पिता जगति देशकालादयः ।  
 इति प्रचुरसाध्वसे मयि दधिष्यसे त्वं न चेत् क इत्थमनुकम्पिता त्वदनुकम्पनीयश्च कः ॥ १४



- सकृत्प्रपदनस्पृशामभयदाननित्यव्रती न च द्विरभिभाषसे त्वमिति विश्रुतः स्वोक्तिः ।  
यथोक्तकरणं विदुस्तव तु यातुधानादयः कथं वितथमस्तु तत्कृपणसार्वभौमे मयि ॥ १५
- अनुक्षणसमुत्थिते दुरितवारिधौ दुस्तरे यदि कचन निष्कृतिर्भवन्ति साऽपि दोषाविला ।  
तदित्थमगतौ मयि प्रतिविधानमाधीयतां खबुद्धिपरिकल्पितं किमपि रङ्गधुर्य त्वया ॥ १६
- विषादबहुलादहं विषयवर्गतो दुर्जयाद्विभेमि वृजिनोत्तरस्त्वदनुभूतिविच्छेदतः ।  
मया नियतनाथवानयमिति त्वमर्थापयन् दयाधन जगत्पते दयितरङ्ग संरक्ष माम् ॥ १७
- निसर्गनिरनिष्टता तव निरंहसः श्रूयते ततस्त्रियुग सृष्टिवद्भवति संहतिः क्रीडितम् ।  
तथाऽपि शरणागतप्रणयभङ्गभीतो भवान् मद्विष्टमिह यद्भवेत्किमपि मा स्म तज्जीह्वत् ॥ १८
- कयाधुसुतवायसद्विरदपुंगवद्रौपदीविभीषणभुजंगमव्रजगणाम्बरीषादयः ।  
भवत्पदसमाश्रिता भयविमुक्तिनापुर्थथा लभेमहि तथा वयं सपदि रङ्गधुर्य त्वया ॥ १९
- भयं शमय रङ्गधाम्न्यनितराभिलाषस्पृशां श्रियं बहुलय प्रभो श्रितविपक्षमुन्मूलय ।  
स्वयं समुदितं वपुस्तव निशामयन्तः सदा वयं त्रिदशनिर्वृत्तिं भुवि मुकुन्द विन्देमहि ॥ २०
- श्रियः परिवृढे त्वयि श्रितजनस्य संरक्षके सदद्भुतगुणोदधाविति समर्पितोऽयं भरः ।  
प्रतिक्षणमतः परं प्रथय रङ्गधामादिषु प्रभुत्वमनुपाधिकं प्रथितहेतिभिर्हेतिभिः ॥ २१
- कलिप्रणिधिलक्षणैः कलितशाव्यलोकायतैस्तुरुष्कयवनादिभिर्जगति जृम्भमाणं भयम् ।  
प्रकृष्टनिजशक्तिभिः प्रसभमायुधैः पञ्चभिः क्षितित्रिदशरक्षकैः क्षपय रङ्गनाथ क्षणात् ॥ २२
- दितिप्रभवदेहभिर्देहनसोमसूर्यात्मकं तमःप्रमथनं प्रभो समुदितास्त्रवृन्दं स्वतः ।  
स्ववृत्तिवशवर्तितत्रिदशवृत्ति चक्रं पुनः प्रवर्तयतु धाम्नि ते महति धर्मचक्रस्थितिम् ॥ २३
- मनुप्रभृतिमानिते महति रङ्गधामादिके दनुप्रभवदारुणैर्दरमुदीर्यमाणं परैः ।  
प्रकृष्टगुणक श्रिया वसुधया च संधुक्षितः प्रयुक्तकरुणोदधेधिः प्रशमय स्वशक्त्या स्वयम् ॥ २४
- भुजङ्गमविहङ्गमप्रवरसैन्यनाथाः प्रभो तथैव कुमुदादयो नगरगोपुरद्वारपाः ।  
अचिन्त्यबलविक्रमास्त्वमिव रङ्गसंरक्षका जितं त इति वादिनो जगदनुग्रहे जाग्रतु ॥ २५
- विधिधिपुरमर्दनखिदशपुंगवः पावको यमप्रभृतयोऽपि यद्विमतरक्षणे न क्षमाः ।  
रिरक्षिषति यत्र च प्रतिभयं न किञ्चित्कचित् स नः प्रतिभटान्प्रभो शमय रङ्गधामादिषु ॥ २६
- स कैटभतमोरविर्मधुपरागज्ञञ्जामरुद्धिरण्यगिरिदारणस्तुटितकालनेमिद्रुमः ।  
किमत्र बहुना भजद्भवपयोधिमुष्टिप्रयस्त्रिविक्रम भवत्कमः क्षिपतु मङ्गु रङ्गद्विषः ॥ २७
- यतिप्रवरभारतीरसमरेण नीतं वयः प्रफुल्लपलितं शिरः परमिह क्षमं प्रार्थये ।  
निरस्तरिपुसंभवे कचन रङ्गमुख्ये विभो परस्परहितैषिणां परिसरेषु मां वर्तय ॥ २८
- प्रबुद्धगुरुवीक्षणप्रथितवेङ्कटेशोद्भवामिमामभयसिद्धये पठत रङ्गभर्तुः स्तुतिम् ।  
भयं त्यजत भद्रमित्यभिदधत्स वः केशवः स्वयं घनवृणानिधिर्गुणगणेन गोपायति ॥ २९
- ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु अभीतिस्तवः समाप्तः ॥



प्रपद्ये तं गिरिं प्रायः श्रीनिवासानुष्मया । इक्षुसारस्रवन्त्येव यन्मूर्त्या शर्करायितम् ॥  
 विगाहे तीर्थबहुलां शीतलां गुरुसंततिम् । श्रीनिवासदयम्भोधिपरिवाहपरम्पराम् ॥  
 कृतिनः कमलावासकारुण्यैकान्तिनो भजे । धत्ते यत्सूक्तिरूपेण त्रिवेदी सर्वयोग्यताम् ॥  
 पराशरमुखान्वन्दे भगीरथनये स्थितान् । कमलाकान्तकारुण्यगङ्गाप्लावितमद्विधान् ॥  
 अशेषविघ्नशमनमनीकेश्वरमाश्रये । श्रीमतः करुणाम्भोधौ शिक्षास्रोत इवोत्थितम् ॥  
 समस्तजननीं वन्दे चैतन्यस्तन्यदायिनीम् । श्रेयसीं श्रीनिवासस्य करुणामिव रूपिणीम् ॥  
 वन्दे वृषगिरीशस्य महिषीं विश्वधारिणीम् । तत्कृपाप्रतिघातानां क्षमया वारणं यया ॥  
 निशामयतु मां नीला यद्भोगपटलैर्ध्रुवम् । भावितं श्रीनिवासस्य भक्तदोषेष्वदर्शनम् ॥  
 कमप्यनवधिं वन्दे करुणावरुणालयम् । वृषशैलतटस्थानां स्वयं व्यक्तिमुपागतम् ॥  
 अकिञ्चननिधिं सूतिमपवर्गत्रिवर्गयोः । अञ्जनाद्रीश्वरदयामभिष्टौमि निरञ्जनाम् ॥  
 अनुचरशक्त्यादिगुणामग्रेसरबोधविरचितालोकाम् । स्वाधीनवृषगिरीशां स्वयं प्रभूतां प्रमाणयामि दयाम् ॥  
 अपि निखिललोकसुचरितमुष्टिधयदुरितमूर्च्छनाजुष्टम् । संजीवयतु दये मामञ्जनगिरिनाथरञ्जनी भवती ॥  
 भगवति दये भवत्या वृषगिरिनाथे समाप्लुते तुङ्गे । अप्रतिघमज्जनानां हस्तालम्बो मदागसां मृग्यः ॥  
 कृपणजनकल्पलतिकां कृतापराधस्य निष्क्रियामाद्याम् । वृषगिरिनाथदये त्वां विदन्ति संसारतारिणीं विबुधाः ॥  
 वृषगिरिगृहमेधिगुणा बोधवलैश्चर्यवीर्यशक्तिमुखाः । दोषा भवेयुरेते यदि नाम दये त्वया विनाभूताः ॥  
 आसृष्टिसंततानामपराधानां निरोधिनीं जगतः । पद्मासहायकरुणे प्रतिसंचरकेलिमाचरसि ॥  
 अचिदविशिष्टान्प्रलये जन्तूनवलोक्य जातनिर्वेदा । करणकलेवरयोगं वितरसि वृषशैलनाथकरुणे त्वम् ॥  
 अनुगुणदशार्पितेन श्रीधरकरुणे समाहितस्नेहा । शमयसि तमः प्रजानां शास्त्रमयेन स्थिरप्रदीपेन ॥  
 रूढा वृषाचलपतेः पादे मुखकान्तिपत्रलच्छाया । करुणे सुखयसि विनतान्कटाक्षविटपैः करापचेयफलैः ॥  
 नयने वृषाचलेन्दोस्तारामैत्रीं दधानया करुणे । दृष्टस्त्वयैव जनिमानपवर्गमकृष्टपच्यमनुभवति ॥  
 समयोपनतैस्तव प्रवाहैरनुकम्पे कृतसंस्तुवा धरित्री । शरणागतसस्यमालिनीयं वृषशैलेशकृषीवलं धिनोति ॥  
 कलशोदधिसंपदो भवत्याः करुणे सन्मतिमन्थसंस्कृतायाः । अमृतांशमवैमि दिव्यदेहं मृतसञ्जीवनमञ्जनाचलेन्दोः ॥  
 जलधेरिव शीतता दये त्वं वृषशैलाधिपतेः स्वभावभूता । प्रलयारमटीनटीं तदीक्षां प्रसभं ग्राहयसि प्रसत्तिलास्यम् ॥  
 प्रणतप्रतिकूलमूलघातो प्रतिघः कोऽपि वृषाचलेश्वरस्य । कलमे यवसापचायनीत्या करुणे किंकरतां तवोपयाति ॥  
 अवहिष्कृतनिग्रहान्विदन्तः कमलाकान्तगुणान्स्वतन्त्रतादीन् । अविकल्पमनुग्रहं दुहानां भवतीमेव दये भजन्ति सन्तः ॥  
 कमलानिलयस्त्वया दयालुः करुणे निष्करुणा निरूपणे त्वम् । अत एव हि तावकाश्रितानां दुरितानां भवति त्वदेव भीतिः ॥  
 अतिलङ्घितशासनेष्वभीक्ष्णं वृषशैलाधिपतिर्विजृम्भितोष्मा । पुनरेव दये क्षयानिदानैर्भवतीमाद्रियते भवत्यधीनैः ॥  
 करुणे दुरितेषु मामकेषु प्रतिकारान्तरदुर्जयेषु खिन्नः । कवचायितया त्वयैव शार्ङ्गी विजयस्थानमुपाश्रितो वृषाद्रिम



- त्वयि तिष्ठति दुष्कृतां प्रधाने मितदोषानितराग्विचिन्वती त्वम् । अपराधगणैरपूर्णकुक्षिः कमलाकान्तदये कथं भवित्री ॥  
अहमस्म्यपराधचक्रवर्ती करुणे त्वं च गुणेषु सार्वभौमी । विदुषी स्थितिर्मादृशीं स्वयं मां वृषशैलेश्वरपादसात्कुरु त्वम् ॥
- अशिथिलकरुणैः सन्निवृत्तश्वासवृत्तौ वपुषि गमनयोग्ये वासमासादयेयम् ।  
वृषगिरिकटकेषु व्यञ्जयत्सु प्रतीतैर्मधुमथनदये त्वां वारिधाराविशेषैः ॥ ३१
- अविदितनिजयोगक्षेममात्मानभिज्ञं गुणलवरहितं मां गोतुकामा दये त्वम् ।  
परवति चतुरैस्ते विभ्रमैः श्रीनिवासे बहुमतिमनपायां विन्दसि श्रीधरप्योः ॥ ३२
- फलवितरणदक्षं पक्षपातानभिज्ञं प्रगुणमनुविधेयं प्राप्य पद्मासहायम् ।  
महति गुणसमाजे मानपूर्वं दये त्वं प्रतिवदसि यथार्हं पाप्मनां मामकानाम् ॥ ३३
- अनुभवितुमधौघं नालमागामिकालः प्रशमयितुमशेषं निष्क्रियाभिर्न शक्यम् ।  
स्वयमिति हि दये त्वं स्वीकृतश्रीनिवासा शिथिलितभवभीतिः श्रेयसे जायसे नः । ३४
- अवतरणविशेषैरात्मलीलापदेशैरवमतिमनुकम्पे मन्दचित्तेषु विन्दन् ।  
वृषभशिखरिनाथस्त्वन्निदेशेन नूनं भजति शरणभाजां भाविनो जन्मभेदान् ॥ ३५
- परहितमनुकम्पे भावयन्त्यां भवत्यां स्थिरमनुपधि हार्दं श्रीनिवासो दधानः ।  
ललितरुचिषु लक्ष्मीभूमिनीलासु नूनं प्रथयति बहुमानं त्वत्प्रतिच्छन्दबुद्ध्या ॥ ३६
- वृषगिरिसविधेषु व्याजतो वासभाजां दुरितकलुषितानां दूयमाना दये त्वम् ।  
करणविलयकाले कान्दिशीकस्मृतीनां स्मरयसि बहुलीलं माधवं सावधाना ॥ ३७
- दिशिदिशि गतिविद्विर्देशिकैर्नीयमाना स्थिरतरमनुकम्पे स्त्यानलना गुणैस्त्वम् ।  
परिगतवृषशैलं पारमारोपयन्ती भवजलधिगतानां पोतपात्री भवित्री ॥ ३८
- परिमितफलसङ्गात्प्राणिनः किंपचाना निगमविपणिमध्ये नित्यमुक्तानुषक्तम् ।  
प्रसदनमनुकम्पे प्राप्तवत्या भवत्या वृषगिरिहरिनीलं व्यञ्जितं निर्विशन्ति ॥ ३९
- त्वयि बहुमतिहीनः श्रीनिवासानुकम्पे जगति गतिमिहान्यां देवि संमन्यते यः ।  
स खलु विबुधसिन्धौ संनिकर्षे वहन्त्यां शमयति मृगतृष्णावीचिकाभिः पिपासाम् ॥ ४०
- आज्ञां ख्यातिं धनमनुचरानाधिराज्यादिकं वा काले दृष्ट्वा कमलवसतेरप्यकिंचित्कराणि ।  
पद्माकान्तं प्रणिहितवर्ती पालनेऽनन्यसाध्ये साराभिज्ञा जगति कृतिनः संश्रयन्ते दये त्वाम् ॥ ४१
- प्राजापत्यप्रभृतिविभवं प्रेक्ष्य पर्यायदुःखं जन्माकाङ्क्षन्वृषगिरिवने जम्बुषां तस्थुषां वा ।  
आशासानाः कतिचन विभोस्त्वत्परिष्वङ्गधन्यैरङ्गीकारं क्षणमपि दये हार्दितुङ्गैरपाङ्गैः ॥ ४२
- नाभीपद्मस्फुरणसुभगा नव्यनीलोत्पलाभा क्रीडाशैलं कमपि करुणे वृण्वती वेङ्कटाख्यम् ।  
शीता नित्यं प्रसदनवती श्रद्धावानावगाह्या दिव्या काचिज्जयति महती दीर्घिका तावकीना ॥ ४३
- यस्मिन्दृष्टे तदितरसुखैर्गम्यते गोष्पदत्वं सत्यं ज्ञानं त्रिभिरवधिभिर्मुक्तमानन्दसिन्धुम् ।  
त्वत्स्वीकारात्तमिह कृतिनः सूरिवृन्दातुभाव्यं नित्यापूर्वं निधिमिव दये निर्विशन्त्यञ्जनाद्रौ ॥ ४४



सारं लब्ध्वा कमपि महतः श्रीनिवासाम्बुराशेः कालेकाले घनरसवती कालिकेवानुकम्पे ।  
 व्यक्तोन्मेषा मृगपतिगिरौ विश्वमाप्याययन्ती शीलोपज्ञं क्षरति भवती शीतलं सद्गुणौघम् ॥  
 भीमे नित्यं भवजलनिधौ मज्जतां मानवानामालम्ब्यार्थं वृषगिरिपतिस्त्वन्निदेशात्प्रयुङ्क्ते ।  
 प्रज्ञासारं प्रकृतिमहता मूलभागेन जुष्टं शाखाभेदैः सुभगमनघं शाश्वतं शास्त्रपाणिम् ॥  
 विद्वत्सेवाकतकनिकषैर्वीतपङ्काशयानां पद्माकान्तः प्रणयति दये दर्पणं ते स्वशास्त्रम् ।  
 लीलादक्षां त्वदनवसरे लालयन्विप्रलिप्सां मायाशास्त्राण्यपि शमयितुं त्वत्प्रयत्नप्रतीपान् ॥  
 दैवात्प्राप्ते वृषगिरितटं देहिनि त्वन्निदानात् स्वामिन्वाहीत्यवशवचने विन्दति स्वापमन्त्यम् ।  
 देवः श्रीमान्दिशति करुणे दृष्टिमिच्छंस्त्वदीयामुद्धातेन श्रुतिपरिषदामुत्तरेणाभिमुख्यम् ॥  
 श्रेयस्सूतिं सकृदपि दये संमतां यस्सखीं ते शीतोदारामलमत जनः श्रीनिवासस्य दृष्टिम् ।  
 देवादीनामयमनृणतां देहवन्त्वेऽपि विन्दन् बन्धान्मुक्तो बलिभिरनघैः पूर्यते तत्प्रयुक्तैः ॥  
 दिव्यापाङ्गं दिशसि करुणे येषु सद्देशिकात्मा क्षिप्रं प्राप्ता वृषगिरिपतिं क्षत्रवन्द्वादयस्ते ।  
 विश्वाचार्या विधिशिवमुखाः स्वाधिकारोपरुद्धा मन्ये माता जड इव सुते वसला मादृशे त्वम् ॥

अतिकृपणोऽपि जन्तुरधिगम्य दये भवतीमशिथिलवर्मसेतुपदवीं रुचिरामचिरात् ।  
 अमितमहोर्मिजालमतिलङ्घ्य भवाम्बुनिधिं भवति वृषाचलेशपदपतननित्यधनी ॥  
 अभिमुखभावसंपदभिसंभविनां भविनां कचिदुपलक्षिता कचिदभङ्गरगूढगतिः ।  
 विमलरसावहा वृषगिरीशदये भवती सपदि सरस्वतीव शमयत्यधमप्रतिघम् ॥  
 अपि करुणे जनस्य तरुणेन्दुविभूषणतामपि कमलासनत्वमपि धाम वृषाद्रिपतेः ।  
 तरतमतावशेन तनुते ननु ते विततिः परहितवर्ष्मणा परिपचेलिमकेलिमती ॥  
 धृतभुवना दये त्रिविधगत्यनुकूलतरा वृषगिरिनाथमादपरिभभवती भवती ।  
 अविदितवैभवाऽपि सुरसिन्धुरिवातनुते सकृदवगाहमानमपतापमपापमपि ॥  
 निगमसमाश्रिता निखिललोकसमृद्धिकरी भजदघकूलमुदुजगतिः परितप्तहिता ।  
 प्रकटितहंसमत्स्यकमठाद्यवतारशता विबुधसरिच्छ्रियं वृषगिरीशदये वहसि ॥  
 जगति मितंपचा त्वदितरा तु दये तरला फलनियतोऽज्ञिता भवति संतपनाय पुनः ।  
 त्वमिह निरङ्कुशप्रशकनादिविभूतिमती वितरसि देहिनां निरवधिं वृषशैलनिधिम् ॥  
 सकरुणलौकिकप्रभुपरिग्रहनिग्रहयोर्नियतिमुपाधिचक्रपरिवृत्तिपरम्परया ।  
 वृषभमहीधरेशकरुणे वितरज्जयतां श्रुतिमितसंपदि त्वयि कथं भविता विशयः ॥  
 वृषगिरिकृष्णमेघजनितां जनितापहरां त्वदभिमतिं सुवृष्टिमुपजीव्य निवृत्तवृषः ।  
 बहुषु जलाशयेषु बहुमानमपोह्य दये न जहति सत्पथं जगति चातकवत्कृतिनः ॥  
 त्वदुदयतूलिकाभिरमुना वृषशैलजुषा स्थिर(त)चरशिल्पिनैव परिकल्पितचित्रधियः ।  
 यतिपतियामुनप्रभृतयः प्रथयन्ति दये जगति हितं न नस्त्वयि भरन्यसनादधिकम् ॥



मृदुहृदये दये मृदितकामहिते महिते धृतविबुधे बुधेषु विततात्मधुरे मधुरे ।

वृषगिरिसार्वभौमदयिते मयि ते महतीं भवुकनिधे निधेहि भवमूलहरां लहरीम् ॥

६०

अकूपारैरेकोदकसमयैतण्डिकजवैरनिर्वाण्यां क्षिप्रं क्षयितुमविद्याख्यवडवाम् ।

कृपे त्वं तत्तादृक्प्रथिमवृषपृथ्वीधरपतिस्वरूपद्वैगुण्यद्विगुणनिजबिन्दुः प्रवहसि ॥

६१

विवित्सावेतालीविगमपरिशुद्धेऽपि हृदये पटुपत्याहारप्रभृतिपुटपाकप्रचकिताः ।

नमन्तस्त्वां नारायणशिखरिकूटस्थकरुणे निरुद्धत्वदोहा नृपतिसुतनीतिं न जहति ॥

६२

अनन्याधीनः सन् भवति परतन्त्रः प्रणमतां कृपे सर्वद्रष्टा न गणयति तेषामपकृतिम् ।

पतिस्त्वत्पारार्थ्यं प्रथयति वृषक्षमाधरपतिर्व्यवस्थां वैयात्यादिति विघटयन्ती विहरसि ॥

६३

अपांपत्युः शत्रूनसहनमुनेर्धर्मनिगलं कृपे काकस्यैकं हितमिति हिनस्ति स्म नयनम् ।

विलीनखातन्व्यो वृषगिरिपतिस्त्वद्विहृतिभिर्दिशत्येवं देवो जनितसुगतिं दण्डनगतिम् ॥

६४

निषादानां नेता कपिकुलपतिः काऽपि शवरी कुचेलः कुब्जा सा व्रजयुवतयो माल्यकृदिति ।

अमीषां निम्नत्वं वृषगिरिपतेरुन्नतिमपि प्रभूतैः स्रोतोभिः प्रसभमनुकम्पे समयसि ॥

६५

त्वया दृष्टस्तुष्टिं भजति परमेष्ठी निजपदे वहन्मूर्तीरष्टौ विहरति मृडानीपरिवृढः ।

विभर्ति स्वाराज्यं वृषशिखरिशृङ्गारिकरुणे शुनासीरो देवासुरसमरनासीरसुभटः ॥

६६

दये दुग्धोदन्वद्वयतियुतसुधासिन्धुनयतस्त्वदाश्लेषान्नित्यं जनितमृतसंजीवनदशाः ।

स्वदन्ते दान्तेभ्यः श्रुतिवदनकर्पूरगुलिका विषुष्वन्तश्चित्तं वृषशिखरिविश्वंभरगुणाः ॥

६७

जगज्जन्मस्थेमप्रलयरचनाकेलिरसिको विमुक्त्येकद्वारं विघटितकवाटं प्रणयिनाम् ।

इति त्वय्यायत्तं द्वितयमुपधीकृत्य करुणे विशुद्धानां वाचां वृषशिखरिनाथः स्तुतिपदम् ॥

६८

कलिक्षोभोन्मीलितक्षितिकुलुषकूलंकषजवैरनुच्छेदैरेतैरवटतटवैषम्यरहितैः ।

प्रवाहैस्ते पद्मासहचरपरिष्कारिणि कृपे विकल्पन्तेऽनल्पा वृषशिखरिणो निर्झरगुणाः ॥

६९

खिलं चेतोवृत्तेः किमिदमिति विस्मेरभुवनं कृपे सिंहक्षमाभृत्कृतमुखचमत्कारकरणम् ।

भरन्यासच्छन्नप्रबलवृजिनप्राभृतभृतां प्रतिप्रस्थानं ते श्रुतिनगरशृङ्गाटकजुषः ॥

७०

त्रिविधचिदचित्सत्तास्थेमप्रवृत्तिनियामिका वृषगिरिविभोरिच्छा सा त्वं परैरपराहता ।

कृपणभरभृत्किं कुर्वाणप्रभूतगुणान्तरा वहसि करुणे वैचक्षण्यं मदीक्षणसाहसे ॥

७१

वृषगिरिपतेर्हृद्या विश्वावतारसहायिनी क्षपितनिखिलावद्या देवि क्षमादिनिषेविता ।

भुवनजननी पुंसां भोगापवर्गविधायिनी वितमसि पदे व्यक्तिं नित्यां विभर्षि दये स्वयम् ॥

७२

स्वयमुदयिनः सिद्धाद्याविष्कृताश्च शुभालया विविधविभवव्यूहावासाः परं च पदं विभोः ।

वृषगिरिमुखेप्वेतेष्विच्छावधिप्रतिलब्धये दृढविनिहिता निश्रेणिस्त्वं दये निजपर्वभिः ॥

७३

हितमिति जगद्दृष्ट्या क्लृप्तैरक्लृप्तफलान्तरैरमतिविहितैरन्यैर्धर्मायितैश्च यदृच्छया ।

परिणतबहुच्छन्ना पद्मासहायदये स्वयं प्रदिशसि निजामिप्रेतं नः प्रशाम्यदपत्रपा ॥

७४



- अतिविधिशिवैरैश्वर्यात्मानुभूतिरसैर्जनानहृदयमिहोपच्छन्दैषामसङ्गदशार्थिनी ।  
 तृषितजनतातीर्थस्नानकमक्षपितैनसां वितरसि दये वीतातङ्का वृषाद्रिपतेः पदम् ॥ ७५
- वृषगिरिसुधासिन्धौ जन्तुर्दये निहितस्त्वया भवभयपरीतापच्छिन्नै भजन्नघमर्षणम् ।  
 मुषितकलुषो मुक्तेरग्रेसरैरभिपूर्यते स्वयमुपनतैः स्वात्मानन्दप्रभृत्यनुबन्धिभिः ॥ ७६
- अनितरजुषामन्तर्मूलेऽप्यपायपरिप्लवे कृतविदनघा विच्छिद्यैषां कृपे यमवश्यताम् ।  
 प्रपदनफलप्रत्यादेशप्रसङ्गविवर्जितं प्रतिविधिमुपाधत्से सार्धं वृषाद्रिहितैषिणा ॥ ७७
- क्षणविलयिनां शास्त्रार्थानां फलाय निवेशिते सुरपितृगणे निर्वेशात्प्रागपि प्रलयं गते ।  
 अधिगतवृषक्षमाभुत्ताथामकालवशंवदां प्रतिभुवमिह व्याचर्युस्त्वां कृपे निरुपप्लवाम् ॥ ७८
- त्वदुपसदनादद्य श्रो वा महाप्रलयेऽपि वा वितरति निजं पादाम्भोजं वृषाचलशेखरः ।  
 तदिह करुणे तत्तत्कीडातरङ्गपरम्परातरतमतया जुष्टायास्ते दुरत्ययतां विदुः ॥ ७९
- प्रणिहितधियां त्वत्संपृक्ते वृषाद्रिशिखामणौ प्रसृमरसुधाधाराकारा प्रसीदति भावना ।  
 दृढमिति दये दत्तास्वादं विमुक्तिवलाहकं निभृतगरुतो निध्यायन्ति स्थिराशयचातकाः ॥ ८०
- कृपे विगतवेलया कृतसमग्रपोषैस्त्वया कलिज्वलनदुर्गते जगति कालमेघायितम् ।  
 वृषक्षितिधरादिषु स्थितिपदेषु सानुप्लवैर्वृषाद्रिपतिविग्रहैर्व्यपगताखिलावग्रहैः ॥ ८१
- प्रसूय विविधं जगत्तदभिवृद्धये त्वं दये समीक्षणविचिन्तनप्रभृतिभिः स्वयं तादृशैः ।  
 विचित्रगुणचित्रितां विविधदोषवैदेशिकीं वृषाचलपतेस्तनुं विशसि मत्स्यकूर्मादिकाम् ॥ ८२
- युगान्तसमयोचितं भजति योगनिद्रारसं वृषक्षितिभृदीश्वरे विहरणक्रमाज्जाग्रति ।  
 उदीर्णचतुरर्णवीकदनवेदिनीं मेदिनीं समुद्धृतवती दये त्वदभिजुष्टया दंष्ट्रया ॥ ८३
- सटापटलभीषणे सरभसाद्वाहासोद्धटे स्फुरत्कुम्भि परस्फुरद्भ्रुकुटिकेऽपि वक्त्रे कृते ।  
 दये वृषगिरीशितुर्दनुजडिम्बदत्तस्तना सरोजसदृशा दृशा समुदिताकृतिर्दृश्यसे ॥ ८४
- प्रसक्तमधुना विधिप्रणिहितैः सपर्योदकैः समस्तदुरितच्छिदा निगमगन्धिना त्वं दये ।  
 अशेषमविशेषतस्त्रिजगदञ्जनाद्रीशितुश्चराचरमचीकरश्चरणपङ्कजेनाङ्कितम् ॥ ८५
- परश्चथतपोधनप्रथनसत्कतूपाकृतक्षितीश्वरपशुक्षरक्षतजकुङ्कुमस्थासकैः ।  
 वृषाचलदयालुना ननु विहर्तुमालिप्यथा निधाय हृदये दये निहतरक्षितानां हितम् ॥ ८६
- कृपे कृतजगद्धिते कृपणजन्तुचिन्तामणे रमासहचरं क्षितौ रघुधुरीणयन्त्या त्वया ।  
 व्यभज्यत सरित्पतिः सकृदवेक्षणात्तक्षणात्प्रकृष्टबहुपातकप्रशमहेतुना सेतुना ॥ ८७
- कृपे परवतस्त्वया वृषगिरीशितुः क्रीडितं जगद्धितमशेषतस्तदिदमित्थमर्थाप्यते ।  
 मदच्छलपरिच्युतप्रणतदुष्कृतप्रेक्षितैर्हतप्रबलदानवैर्हलधरस्य हेलाशतैः ॥ ८८
- प्रभूतविवुधद्विषद्वरणस्त्रिष्विष्वंभराभरापनयनच्छलात्त्वमवतार्य लक्ष्मीधरम् ।  
 निराकृतवती दये निगमसौधदीपश्रिया विपश्चिदविगीतया जगति गीतयाऽन्धं तमः ॥ ८९



- वृषाद्रिहयसादिनः प्रबलदोर्मरुत्प्रोद्धितस्त्विषा स्फुटतटिद्गुणस्त्वदवसेकसंस्कारवान् ।  
करिष्यति दये कलिप्रबलधर्मनिर्मूलनः पुनः कृतयुगाङ्कुरं भुवि कृपाणधाराधरः । ९०
- विश्वोपकारमिति नाम सदा दुहानामद्यापि देवि भवतीमवधीरयन्तम् ।  
नाथे निवेशय वृषाद्रिपतौ दये त्वं न्यस्तस्वरक्षणभरं त्वयि मां त्वयैव ॥ ९१
- नैसर्गिकेण तरसा करुणे नियुक्ता निम्नेतरेऽपि मयि ते विततिर्यदि स्यात् ।  
विस्मापयेद्वृषगिरीश्वरमप्यवार्या वेलातिलङ्घनदशेव महाम्बुराशेः ॥ ९२
- विज्ञातशासनगतिर्विपरीतवृत्त्या वृत्रादिभिः परिचितां पदवीं भजामि ।  
एवंविधे वृषगिरीशदये मयि त्वं दीने विभोः शमय दण्डधरत्वलीलाम् ॥ ९३
- मासाहसोक्तिघनकञ्चुकवञ्चितान्यः पश्यत्सु तेषु विदधाम्यतिसाहसानि ।  
पद्मासहायकरुणे न रुणत्सि किं त्वं घोरं कुलिङ्गशकुनेरिव चेष्टितं मे ॥ ९४
- विक्षेपमर्हसि दये विपलायितेऽपि व्याजं विभाव्य वृषशैलपतेर्विहारम् ।  
स्वाधीनसत्त्वसरणिः स्वयमत्र जन्तौ द्राघीयसी दृढतरा गुणवागुरा त्वम् ॥ ९५
- संतन्यमानमपराधगणं विचिन्त्य त्रस्यामि हन्त भवतीं च विभावयामि ।  
अहाय मे वृषगिरीशदये जह्नीमामाशीविषग्रहणकेलिनिभामवस्थाम् ॥ ९६
- औत्सुक्यपूर्वमुपहृत्य महापराधान् मातः प्रसादयितुमिच्छति मे मनस्त्वाम् ।  
आलिङ्ग्य तान्निरवशेषमलब्धतृप्तिस्ताम्यस्यहो वृषगिरीशधृता दये त्वम् ॥ ९७
- जह्याद्वृषाचलपतिः प्रतिघेऽपि न त्वां घर्मोपतप्त इव शीतलतामुदन्वान् ।  
सा मामरुन्तुदभरन्यसनानुवृत्तिस्तद्वीक्षणै स्पृश दये तव केलिपद्मैः ॥ ९८
- दृष्टेऽपि दुर्बलधियं दमनेऽपि दृप्तं स्नात्वाऽपि धूलिरसिकं भजनेऽपि भीमम् ।  
बद्ध्वा गृहाण वृषशैलपतेर्दये मां त्वद्वारणं स्वयमनुग्रहशृङ्खलाभिः ॥ ९९
- नातः परं किमपि मे त्वयि नाथनीयं मातर्दये मयि कुरुष्व तथा प्रसादम् ।  
बद्धादरो वृषगिरिप्रणयी यथाऽसौ मुक्तानुभूतिमिह दास्यति मे मुकुन्दः ॥ १००
- निस्सीमवैभवजुषां मिषतां गुणानां स्तोतुर्दये वृषगिरीशगुणेश्वरीं त्वाम् ।  
तैरेव नूनमवशैरभिनन्दितं मे सत्यापितं तव बलादकुतोभयत्वम् ॥ १०१
- अद्यापि तद्वृषगिरीशदये भवत्यामारम्भमात्रमनिदं प्रथमस्तुतीनाम् ।  
संदर्शितस्वपरनिर्वहणा सहेथा मन्दस्य साहसमिदं त्वयि वन्दिनो मे ॥ १०२
- प्रायो दये त्वदनुभावमहाम्बुराशौ प्राचेतसप्रभृतयोऽपि परं तटस्थाः ।  
तत्रावतीर्णमतलस्पृशमाप्लुतं मां पद्मापतेः प्रहसनोचितमाद्रियेथाः ॥ १०३
- वेदान्तदेशिकपदे विनिवेश्य बालं देवो दयाशतकमेतदवादयन्माम् ।  
वैहारिकेण विधिना समये गृहीतं वीणाविशेषमिव वेङ्कटशैलनाथः ॥ १०४



अनवधिमधिकृत्य श्रीनिवासानुकम्पामवितथविषयत्वाद्विश्वमन्त्रीडयन्ती ।

विविधकुशलनीवी वेङ्कटेशप्रसूता स्तुतिरियमनवद्या शोभते सत्त्वभाजाम् ॥

१०५

शतकमिदमुदारं सम्यग्भ्यस्यमानान्वृषगिरिमधिरुद्य व्यक्तमालोकयन्ती ।

अनितरशरणानामाधिराज्येऽभिषिञ्चेच्छमितविमतपक्षा शार्ङ्गधन्वानुकम्पा ॥

१०६

विश्वानुग्रहमातरं व्यतिषजस्वर्गापवर्गा सुधासध्रीचीमि(ह)ति वेङ्कटेश्वरकविर्भक्त्या दयामस्तुत ।

पद्यानामिह यद्विधेयभगवत्संकल्पकल्पद्रुमात् शंज्ञामारुतवृत्तचूतनयतः सांपातिकोऽयं क्रमः ॥

१०७

कामं सन्तु मिथःकरम्बितगुणावद्यानि पद्यानि नः कस्यास्मिञ्छतके सद्भुक्तके दोषश्रुतिं क्षाम्यति ।

निष्प्रत्यूहवृषाद्रिनिर्झरझरत्कारच्छलेनोच्चलन् दीनालम्बनदिव्यदम्पतिदयाकलोलकोलाहलः ॥

१०८

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु दयाशतकं समाप्तम् ॥ ८ ॥

### ॥ वरदराजपञ्चाशत् ॥ ९ ॥

द्विरदशिखरिसीम्ना सन्नवान् पद्मयोनेस्तुरगसवनवेद्यां श्यामलो हव्यवाहः ।

कलशजलधिकन्यावलरीकल्पशाखी कलयतु कुशलं नः कोऽपि कारुण्यराशिः ॥

१

यस्यानुभावमधिगन्तुमशक्नुवन्तो मुह्यन्त्यभङ्गुरधियो मुनिसार्वभौमाः ।

तस्यैव ते स्तुतिषु साहसमश्नुवानः क्षन्तव्य एष भवता करिशैलनाथ ॥

२

जानन्ननादिविहितानपराधवर्गान् स्वामिन्भयात्किमपि वक्तुमहं न शक्तः ।

अव्याजवत्सल तथाऽपि निरङ्कुशं मां वात्सल्यमेव भवतो मुखरीकरोति ॥

३

किं व्याहरामि वरद स्तुतये कथं वा खद्योतवत्प्रलुप्तसंकुचितप्रकाशः ।

तन्मे समर्पय मतिं च सरस्वतीं च त्वामञ्जसा स्तुतिपदैर्ददहं धिनोमि ॥

४

मच्छक्तिमात्रगणने किमिहास्ति शक्यं शक्येन वा तव करीश किमस्ति साध्यम् ।

यद्यस्ति साध्य मया तदपि त्वया वा किं वा भवेद्भवति किंचिदनीहमाने ॥

५

स्तोत्रं मया विरचितं त्वदधीनवाचा त्वत्प्रीतये वरद यत्तदिदं न चित्रम् ।

आवर्जयन्ति हृदयं खलु शिक्षकाणां मञ्जूनि पञ्जरशकुन्तविजल्पितानि ॥

६

यं चक्षुषामविषयं हयमेधयज्वा द्राघीयसा सुचरितेन ददर्श वेधाः ॥

तं त्वां करीश करुणापरिणामतस्ते भूतानि हन्त निखिलानि निशामयन्ति ॥

७

तत्तत्पदैरुपहितेऽपि तुरङ्गमेधे शकादयो वरद पूर्वमलब्धभागाः ।

अध्यक्षिते मखपतौ त्वयि चक्षुषैव हैरण्यगर्भहविषां रसमन्वभूवन् ॥

८

सर्गस्थितिप्रलयविभ्रमनाटिकायां शैलूषवद्विविधवेषपरिग्रहं त्वाम् ।

संभावयन्ति हृदयेन करीश धन्याः संसारवारिनिधिसंतरणैकपोतम् ॥

९



- प्राप्तोदयेषु वरद त्वदनुप्रवेशात् पञ्चासनादिषु शिवादिषु कञ्चुकेषु ।  
तन्मात्रदर्शनविलो(पि)मितशेमुषीकास्तादात्म्यमूढमतयो निपतन्त्यधीराः ॥ १०
- मध्ये विरिञ्चिशिवयोर्विहितावतारः ख्यातोऽसि तत्समतया तदिदं न चित्रम् ।  
मायावशेन मकरादिशरीरिणं त्वां तानेव पश्यति करीश यदेष लोकः ॥ ११
- ब्रह्मेति शंकर इतीन्द्र इति स्वराडित्यात्मेति सर्वमिति सर्वचराचरात्मन् ।  
हस्तीश सर्ववज्रसामवसानसीमां त्वां सर्वकारणमुशन्त्यनपायवाचः ॥ १२
- आशाधिपेषु गिरिशेषु चतर्मुखेष्वप्यव्याहता विधिनिषेधमयी तवाज्ञा ।  
हस्तीश नित्यमनुपालनलङ्घनाभ्यां पुंसां शुभाशुभमयानि फलानि सूते ॥ १३
- त्राताऽऽपदि स्थितिपदं भरणं प्ररोहश्छाया करीश सरसानि फलानि च त्वम् ।  
शाखागतत्रिदशवृन्दशकुन्तकानां किं नाम नासि महानां निगमद्रुमाणां ॥ १४
- सामान्यबुद्धिजनकाश्च सदादिशब्दास्तत्त्वान्तरभ्रमकृतश्च शिवादिवाचः ।  
नारायणे त्वयि करीश वहन्यनन्यमन्वर्थवृत्तिपरिकल्पितमैककण्ठ्यम् ॥ १५
- संचिन्तयन्त्यखिलहेयविषक्षभूतं शान्तोदितं शमवता हृदयेन धन्याः ।  
नित्यं परं वरद सर्वगतं सुसूक्ष्मं निष्पन्दनन्दधुमयं भवतः स्वरूपम् ॥ १६
- विश्वातिशायिसुखरूप यदात्मकस्त्वं व्यक्तिं करीश कथयन्ति तदात्मिकां ते ।  
येनाधिरोहति मतिस्त्वदुपासकानां सा किं त्वमेव तव वेति वितर्कडोलाम् ॥ १७
- मोहान्धकारविनिवर्तनजागरूके दोषा दिवाऽपि निरवग्रहमेधमाने ।  
त्वत्तेजसि द्विरदशैलपते विमृष्टे श्लाघ्येन संतमरुपर्व सहस्रभानोः ॥ १८
- रूढस्य चिन्मयतया हृदये करीश स्तम्बानुकारिपरिणामविशेषभाजः ।  
स्थानेषु जाग्रति चतुर्ध्वपि सत्त्ववन्तः शाखाविभागचतुरे तव चातुरात्म्ये ॥ १९
- नागाचलेश निखिलोपनिषन्मनीषामञ्जूपिकामरकतं परिचिन्वतां त्वाम् ।  
तन्वी हृदि स्फुरति काऽपि शिखा मुनीनां सौदामनीव निभृता नवमेघगर्भा ॥ २०
- औदन्वते महति सञ्जानि भासमाने श्लाघ्ये च दिव्यसदने तमसः परस्मिन् ।  
अन्तःकलेवरमिदं सुषिरं सुसूक्ष्मं जातं करीश कथमादरणास्पदं ते ॥ २१
- बालाकृतेर्वटपलाशमितस्य यस्य ब्रह्माण्डमण्डलमभूदुदरैकदेशे ।  
तस्यैव तद्वरद हन्त कथं प्रभूतं वाराहमास्थितवतो वपुर्द्भुतं ते ॥ २२
- भक्तस्य दानवशिरोः परिपालनाय भद्रां नृसिंहकुहनामधिजगमुषस्ते ।  
स्तम्भैकवर्जमधुनाऽपि करीश नूनं त्रैलोक्यमेतदखिलं नरसिंहगर्भम् ॥ २३
- कामन् जगत्कपटवामनतामुपेतस्त्रेधा करीश स भवान्निदधे पदानि ।  
अद्यापि जन्तव इमे विमलेन यस्य पादोदकेन विधृतेन शिवा भवन्ति ॥ २४



- येनाचलप्रकृतिना रिपुसंक्षयार्थी वारां निधिं वरद पूर्वमलङ्घयस्त्वम् ।  
तं वीक्ष्य सेतुमधुनाऽपि शरीरवन्तः सर्वे षड्भिवहुलं जलधिं तरन्ति ॥ २५
- इत्थं करीश दुरपहवदिव्यभव्यरूपान्वितस्य विबुधादिविभूतिसाम्यात् ।  
केचिद्विचित्रचरितान्भवतोऽवतारान् सत्यान्दयापरवशस्य विदन्ति सन्तः ॥ २६
- सौशील्यभावितधिया भवता कथंचित्संछादितानपि गुणान्वरद त्वदीयान् ।  
प्रत्यक्षयन्त्यविकलं तव संनिक्कृष्टाः पत्युस्त्वेषामिव पयोदवृत्तान्मयूखान् ॥ २७
- नित्यं करीश तिमिरविलहृष्टयोऽपि सिद्धाञ्जनेन भवतैव विभूषिताक्षाः ।  
पश्यन्त्युपर्युपरि संचरतामदृश्यं मायानिगूढमनपायमहानिधिं त्वाम् ॥ २८
- सद्यस्त्यजन्ति वरद त्वयि बद्धभावाः पैतामहादिषु पदेष्वपि भावबन्धम् ।  
कस्मै स्वदेत सुखसंचरणोत्सुकाय कारागृहे कनकशृङ्खलायाऽपि बन्धः ॥ २९
- हस्तीश दुःखविषदिग्धफलानुबन्धिन्याब्रह्मकीटमपराहतसंप्रयोगे ।  
दुष्कर्मसंचयवशाद्दुरतिक्रमे नः प्रत्यस्त्रमञ्जलिरसौ तव निग्रहास्त्रे ॥ ३०
- त्वद्वक्तिपोतमवलम्बितुमक्षमाणां पारं परं वरद गन्तुमनीश्वराणाम् ।  
स्वैरं लिलङ्घयिषतां भववारिराशिं त्वामेव गन्तुमसि सेतुरभङ्गुरस्त्वम् ॥ ३१
- अश्रान्तसंसरणधर्मनिपीडितस्य श्रान्तस्य मे वरद (विषय)भौगमरीचिकासु ।  
जीवातुरस्तु निरवग्रहमेधमानो देव त्वदीयकरुणामृतदृष्टिपातः ॥ ३२
- अन्तः प्रविश्य भगवन्नखिलस्य जन्तोरासेदुषस्तव करीश भृशं दवीयान् ।  
सत्यं भवेयमधुनाऽपि स एव भूयः स्वाभाविकी तव दया यदि नान्तरायः ॥ ३३
- अज्ञातनिर्गममनागमवेदिनं माम् अन्धं न किंचिदवलम्बनमशुनवानम् ।  
एतावतीं गमयितुः पदवीं दयालोः शेषाध्वलेशनयने क इवातिभारः ॥ ३४
- भूयोऽपि हन्त वसतिर्यदि मे भवित्री याम्यासु दुर्विषहवृत्तिषु यातनासु ।  
सम्यग्भविष्यति ततः शरणागतानां संरक्षितेति विरुद्धं वरद त्वदीयम् ॥ ३५
- पर्याकुलं महति दुःखपयोनिधौ मां पश्यन्करीश यदि जोषमवस्थितस्त्वम् ।  
स्फारेक्षणेऽपि मिषति त्वयि निर्निमेषं पारे करिष्यति दया तव दुर्निवारा ॥ ३६
- किं वा करीश कृपणे मयि रक्षणीये धर्मादिबाह्यसहकारिगवेषणेन ।  
नन्वस्ति विश्वपरिपालनजागरूकः संकल्प एव भवतो निपुणस्सहायः ॥ ३७
- निर्यन्त्रणं परिणमन्ति न यावदेते नीरन्ध्रदुष्कृतभवा दुरितप्ररोहाः ।  
तावन्न चेत्त्वमुपगच्छसि शार्ङ्गधन्वा शक्यं त्वयाऽपि न हि वारयितुं करीश ॥ ३८
- यावत् पश्यति निकामममर्षणो मां भ्रूभङ्गभीषणकरालमुखः कृतान्तः ।  
तावत्पतन्तु मयि ते भगवन्दयालोरुन्निद्रपन्नकलिकामधुराः कटाक्षाः ॥ ३९



स त्वं स एव रभसो भवदौपवाह्यश्चक्रं तदेव शितधारमहं च पालयः ।

साधारणे त्वयि करीश समस्तजन्तोर्मातङ्गमानुषभिदा न विशेषहेतुः ॥

४०

निर्वापयिष्यति कदा करिशैलधामन् दुर्वारकर्मपरिपाकमहादवाग्निम् ।

प्राचीनदुःखमपि मे सुखयन्निव त्वत्पादारविन्दपरिचाररसप्रवाहः ॥

४१

मुक्तः स्वयं सुकृतदुष्कृतशृङ्खलाभ्यामर्चिर्भुखैरधिकृतैरतिवाहिताध्वा ।

खच्छन्दकिंकरतया भवतः करीश स्वाभाविकं प्रतिलभेय महाधिकारम् ॥

४२

त्वं चेत्प्रसीदसि तवास्मि समीपतश्चेत्त्वय्यस्ति भक्तिरनघा करिशैलनाथ ।

संसृज्यते यदि च दासजनस्त्वदीयः संसार एष भगवन्नपवर्ग एव ॥

४३

आहूयमानमनपायविभूतिकामैरा लोकलुप्तजगदान्ध्यमनुसरेयम् ।

आलोहितांशुकमनाकुलहेतिजालं हैरण्यगर्भहयमेधहविर्भुजं त्वाम् ॥

४४

भूयो भूयः पुलकनिचितैरङ्गकैरेधमानाः स्थूलस्थूलान्नयनमुकुलैर्विभ्रतो वाष्पविन्दून् ।

धन्याः केचिद्वरद भवतः संसदं भूषयन्तः स्वान्तैरन्तर्विल(ल)नयनिभृतैः स्वादयन्ते पदं ते ॥

४५

वरद तव विलोकयन्ति धन्या मरकतभूषरमातृकायमानम् । व्यपगतपरिकर्मवारवाणं मृगमदपङ्कविशेषनीलमङ्गम् ॥

अनिभृतपरिरम्भैराहितामिन्दिरायाः कनकवलयमुद्रां कण्ठ(देशे)भागे दधानः ।

फणिपतिशयनीयादुत्थितस्त्वं प्रभाते वरद सततमन्तर्मानसं संनिधेयाः ॥

४७

तुरगविहगराजस्यन्दनान्दोलिकादिष्वधिकमधिकमन्यामात्मशोभां दधानम् ।

अनवधिकविभूतिं हस्तिशैलेश्वरं त्वामनुदिनमनिमेषैर्लोचनैर्निर्विशेषम् ॥

४८

निरन्तरं निर्विशतस्त्वदीयमस्पृष्टचिन्तापदमभिरूप्यम् । सत्यं शपे वारणशैलनाथ वैकुण्ठवासेऽपि न मेऽभिलाषः ॥

व्यातन्वाना तरुणतुलसीदामभिः स्वामभिरुयां मातङ्गाद्रौ मरकतरुचिं पुष्पती मानसे नः ।

भोगैश्वर्यप्रियसहचरैः काऽपि लक्ष्मीकटाक्षैर्भूयः श्यामा भुवनजननी देवता संनिधत्ताम् ॥

५०

इति विहितमुदारं वेङ्कटेशेन भक्त्या श्रुतिसुभगमिदं यः स्तोत्रमङ्गीकरोति ।

करिशिखरिविटङ्कस्यायिनः कल्पवृक्षाद्भवति फलमशेषं तस्य हस्तापचेयम् ॥

५१

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु वरदराजपञ्चाशत् समाप्ता ॥ ९ ॥

(यथोक्तकारिस्तोत्रम्) ॥ वेगासेतुस्तोत्रम् ॥ १० ॥

एकं वेगवतीमध्ये हस्तिशैले च दृश्यते । उपायफलभावेन स्वयं व्यक्तं परं महः ॥

१

ईष्टे गमयितुं पारमेष सेतुरभङ्गुरः । यत्र सारस्वतं स्रोतो विश्राम्यति विशृङ्खलम् ॥

२

जयति जगदेकसेतुर्वेगवतीमध्यलक्षितो देवः । प्रशमयति यः प्रजानां प्रथितान्संसारजलधिकलोलान् ॥

३

विभातु मे चेतसि विष्णुसेतुर्वेगापगावेगविघातहेतुः । अम्भोजयोनेर्यदुपज्ञमासीदभङ्गरक्षा हयमेधदीक्षा ॥

४



चतुराननसप्ततन्तुगोप्ता सरितं वेगवतीमसौ निरुन्धन् । परिपुण्यति मङ्गलानि पुंसां भगवान् भक्तिमतां यथोक्तकारी ॥

श्रीमान्पितामहवधूपरिचर्यमाणः शेते भुजङ्गशयने स महाभुजङ्गः ।

प्रत्यादिशन्ति भवसंचरणं प्रजानां भक्तानुगन्तुरिह यस्य गतागतानि ॥

प्रशमितहयमेधव्यापदं पद्मयोनेः श्रितजनपरतन्त्रं शेषभोगे शयानम् ।

शरणमुपगतास्सः शान्तनिश्शेषदोषं शतमखमणिसेतुं शाश्वतं वेगवत्याः ॥

शरणमुपगतानां सोऽयमादेशकारी शमयति परितापं संमुखः सर्वजन्तोः ।

शतगुणपरिणामः संनिधौ यस्य नित्यं वरवितरणभूमा वारणाद्रीश्वरस्य ॥

काञ्चीभायं कमलनिलयाचेतसोऽभीष्टसिद्धिः कल्याणानां निधिरविकलः कोऽपि कारुण्यराशिः ।

पुण्यानां नः परिणतिरसौ भूषयन्भोगिशय्यां वेगासेतुर्जयति विपुयो विश्वरक्षैकहेतुः ॥

वेगासेतोरिदं स्तोत्रं वेङ्कटेशेन निर्मितम् । ये पठन्ति जनास्तेषां यथोक्तं कुरुते हरिः ॥

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु वेगासेतुस्तोत्रं समाप्तम् ॥ १० ॥

### ॥ अष्टभुजाष्टकम् ॥ ११ ॥

गजेन्द्रक्षात्वरितं भवन्तं ग्राहैरिवाहं विषयैर्विकृष्टः । अपारविज्ञानदयानुभावमाप्तं सतामष्टभुजं प्रपद्ये ॥ १ ॥  
त्वदेकशेषोऽहमनात्मतन्त्रस्त्वत्पादलिप्सां दिशता त्वयैव । असत्समोऽप्यष्टभुजास्त्वदेश सतामिदानीमुपलम्भितोऽस्मि ॥  
स्वरूपरूपास्त्रविभूषणाद्यैः परत्वचिन्तां त्वयि दुर्निवाराम् । भोगे मृदूपकमतामभीप्सञ्छीलादिभिर्वारयसीव पुंसाम् ॥

शक्तिं शरण्यान्तरशब्दभाजां सारं च संतोल्य फलान्तराणाम् ।

त्वदास्यहेतोस्त्वयि निर्विशङ्कं न्यस्तात्मनां नाथ विमर्षि भारम् ॥

अभीतिहेतोरनुवर्तनीयं नाथ त्वदन्यं न विभावयामि । मयं कुतः स्यात्त्वयि सानुकम्पे रक्षा कुतः स्यात्त्वयि जातरोषे ॥  
त्वदेकतन्त्रं कमलासहाय स्वेनैव मां रक्षितुमर्हसि त्वम् । त्वयि प्रवृत्ते मम किं प्रयासैस्त्वय्यप्रवृत्ते मम किं प्रयासैः ॥

समाधिभङ्गेष्वपि संपतत्सु शरण्यभूते त्वयि वद्धकक्ष्ये । अपत्रपे सोढुमकिञ्चनोऽहं दूराधिरोहं पतनं च नाथ ॥

प्राप्तामिलापं त्वदनुग्रहान्मां पद्मानिषेव्ये तव पादपद्मे । आदेहपातादपराधदूरमात्मान्तकैङ्कर्यरसं विधेयाः ॥

प्रपन्नजनपाथेयं प्रपित्सूनां रसायनम् । श्रेयसे जगतामेतच्छ्रीमदष्टभुजाष्टकम् ॥

शरणागतसंत्राणत्वराद्विगुणबाहुना । हरिणा वेङ्कटेशीया स्तुतिः स्वीक्रियतामियम् ॥

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु अष्टभुजाष्टकं समाप्तम् ॥ ११ ॥

### ॥ कामासिकाष्टकम् ॥ १२ ॥

श्रुतीनामुत्तरं भागं वेगवत्याश्च दक्षिणम् । कामादधिवसञ्जीयात्कश्चिदद्भुतकेसरी ॥

तपनेन्द्रमिनयनस्तापानपचिनोतु नः । तापनीयरहस्यानां सारः कामासिकाहरिः ॥



आकण्ठमादिपुरुषं कण्ठीरवमुपरि कुण्ठितारातिम् । वेगोपकण्ठसङ्गाद्विमुक्तवैकुण्ठबहुमतिमुपासे ॥	३
वन्धुमखिलस्य जन्तोर्धनुरपर्यङ्कवन्धरमणीयम् । विषमविलोचनमीडे वेगवतीपुलिनकेलिनरसिंहम् ॥	४
स्वस्थानेषु मरुद्गुणान्निमयमन्त्राधीनसर्वेन्द्रियः पर्यङ्कस्थिरधारणाप्रकटितप्रत्यङ्मुखावस्थितिः ।	
प्रायेण प्रणिपेदुषः (पां) प्रभुरसौ योगं निजं शिक्षयन् कामानातनुतादशेषजगतां कामासिकाकेसरी ॥	५
विकस्वरनखस्वरुक्षतहिरण्यवक्षःस्थलीनिर्गलविनिर्गलद्रुधिरसिन्धुसंध्यायिताः ।	
अवन्तु मदनासिकामनुजपञ्चवक्त्रस्य मामहंप्रथमि कामिथःप्रकटिताहवा बाहवः ॥	६
सटापटलभीषणे सरभसादृहासोद्वटे स्फुरत्कुचि परिस्फुटभ्रुकुटिकेऽपि वक्त्रे कृते ।	
कृपा कपटकेसरिन् दनुजडिम्बदत्तस्तना सरोजसदृशा दृशा व्यतिविषज्य ते व्यज्यते ॥	७
त्वयि रक्षति रक्षकैः किमन्यैस्त्वयि चारक्षति रक्षकैः किमन्यैः ।	
इति निश्चितधीः श्रयामि नित्यं नृहरे वेगवतीतटाश्रयं त्वाम् ॥	८
इत्थं स्तुतः सकृदिहाष्टमिरेष पथैः श्रीवेङ्कटेश्वरचित्तैस्त्रिदशेन्द्रवन्द्यः ।	
दुर्दान्तघोरदुरितद्विरदेन्द्रभेदी कामासिकानरहरिर्वितनोतु कामान् ॥	९
॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु कामासिकाष्टकम् समाप्तम् ॥ १२ ॥	

॥ परमार्थस्तुतिः ॥ १३ ॥

श्रीसद्गुरुसरस्तीरपारिजातमुपासहे । यत्र तुङ्गैरतुङ्गैश्च प्रणतैर्गृह्यते फलम् ॥	१
गुरुभिस्त्वदन्यसर्वभावैर्गुणसिन्धौ कृतसंप्लवस्त्वदीये । रणपुंगव वन्दिभावमिच्छन्नहमस्म्येकमनुग्रहास्पदं ते ॥	२
भुवनाश्रयभूषणास्त्रवर्गं मनसि त्वन्मयतां ममातनोतु । वपुराहवपुंगव त्वदीयं महिषीणामनिमेषदर्शनीयम् ॥	३
अभिरक्षितुमग्रतः स्थितं त्वां प्रणवे पार्थरथे च भावयन्तः । अहितप्रशमैरयत्नलभ्यैः कथयन्त्याहवपुंगवं गुणज्ञाः ॥	४
कमला निरपायधर्मपत्नी करुणाद्याः स्वयमृत्विजो गुणास्ते । अवनं श्रयतामहीनमाद्यं स च धर्मस्त्वदन्यसेवनीयः ॥	५
कृपणाः सुधियः कृपासहायं शरणं त्वां रणपुंगव प्रपन्नाः । अपवर्गनयादन्यभावा वरिवस्यारसमेकमाद्रियन्ते ॥	६
अवधीर्य चतुर्विधं पुमर्थं भवदर्थं विनियुक्तजीवितः सन् । लभते भवतः फलानि जन्तुर्निखिलान्यत्र निदर्शनं जटायुः ॥	७
शरणागतरेक्षणव्रती मां न विहातुं रणपुंगवार्हसि त्वम् । विहितं भुवने विभीषणो वा यदि वा रावण हत्युदीरितं ते ॥	८
भुजगेन्द्रगरुत्मदादिलभ्यैस्त्वदनुज्ञानुभवप्रवाहभेदैः । स्वपदे रणपुंगव स्वयं मे परिचर्याविभवैः परिष्क्रियेथाः ॥	९
विमलाशयवेङ्कटेशजन्मा रमणीया रणपुंगवप्रसादात् । अनमूयुभिरादरेण भाव्या परमार्थस्तुतिरन्वहं प्रपन्नैः ॥	१०
॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु परमार्थस्तुतिः समाप्ता ॥ १३ ॥	



(दीपप्रकाशस्तोत्रम्) ॥ शरणागतिदीपिका ॥ १४ ॥

पद्मापतेः स्तुतिपदेन विपच्यमानं पश्यन्त्वहं प्रपदन्प्रवणा महान्तः ।  
 मद्वाक्यसंवलितमप्यजहत्स्वभावं मान्यं यतीश्वरमहानससंप्रदायम् ॥  
 नित्यं श्रिया वसुधया च निषेव्यमाणं निर्व्याजनिर्भरदयाभरितं विभाति ।  
 वेदान्तवेद्यमिह वेगवतीसमीपे दीपप्रकाश इति दैवतमद्वितीयम् ॥  
 दीपस्त्वमेव जगतां दयिता रुचिस्ते दीर्घं तमः प्रतिनिवर्त्यमिदं युवाभ्याम् ।  
 स्तव्यं स्तवप्रियमतः शरणोक्तिवश्यं स्तोतुं भवन्तमभि(वाञ्छति)लप्यति जन्तुरेषः ॥  
 पद्माकरादुपगता परिष्वजे त्वां वेगासरिद्विहरणा कलशाब्धिकन्या ।  
 आहुस्तदाप्रभृति दीपसमावभासमाजानतो मरकतप्रतिमं वपुस्ते ॥  
 स्वामिन् गभीरसुभगं श्रमहारि पुंसां माधुर्यरम्यमनघं मणिभङ्गदयम् ।  
 वेगान्तरे वितनुते प्रतिविम्बशोभां लक्ष्मीसरः सरसिजाश्रयमङ्गकं ते ॥  
 आविश्य धारयसि विश्वममुष्य यन्ता शेषी श्रियःपतिरशेषतनुनिदानम् ।  
 इत्यादिलक्षणगणैः पुरुषोत्तमं त्वां जानाति यो जगति सर्वविदेष गीतः ॥  
 विश्वं शुभाश्रयवदीश वपुस्त्वदीयं सर्वा गिरस्त्वयि पतन्ति ततोऽसि सर्वः ।  
 सर्वे च वेदविधयस्त्वदनुग्रहार्थाः सर्वोधिकस्त्वमिति तत्त्वविदस्तदाहुः ॥  
 ज्ञानं बलं नियमनक्षमताऽथ वीर्यं शक्तिश्च तेज इति ते गुणषट्कमाद्यम् ।  
 सर्वातिशायिनि हिमोपवनेश यस्मिन्नन्तर्गतो जगदिव त्वयि सद्गुणौघः ॥  
 दीपावभास दयया विधिपूर्वमेतद्विश्वं विधाय निगमानपि दत्तवन्तम् ।  
 शिष्यायिताः शरणयन्ति मुमुक्षवस्त्वामाद्यं गुरुं गुरुपरम्परयाऽधिगम्यम् ॥  
 सत्तास्थितिप्रयतनप्रमुखैरुपातं स्वार्थं सदैव भवता स्वयमेव विश्वम् ।  
 दीपप्रकाश तदिह त्वदवाप्तये त्वामव्याजसिद्धमनपायमुपायमाहुः ॥  
 भोग्यं मुकुन्द गुणभेदमचेतनेषु भोक्तृत्वमात्म(नि)सु निवेश्य निजेच्छयैव ।  
 पाञ्चालिकाशुकविभूषणभोगदायी सप्राडिवात्मसमया सह मोदसे त्वम् ॥  
 त्वां मातरं च पितरं सहजं निवासं सन्तस्समेत्य शरणं सुहृदं गतिं च ।  
 निस्सीमनित्यनिरवद्यसुखप्रकाशं दीपप्रकाश सविभूतिगुणं विशन्ति ॥  
 जन्तोःमुष्य जनने विधिशम्भुदृष्टौ रागादिनेव रजसा तमसा च योगः ।  
 द्वैपायनप्रभृतयस्त्वदवेक्षितानां सत्त्वं विमुक्तिनियतं भवतीत्युशन्ति ॥  
 कर्मखनादिविषमेषु समो दयालुः स्वेनैव क्लृप्तमपदेशमवेक्षमाणः ।  
 स्वप्राप्तये तनुभृतां त्वरसे मुकुन्द स्वामाविकं तव सुहृत्वमिदं गृणन्ति ॥



- निद्रायितान्निगमवर्त्मनि पारदर्शीं प्रस्थानशक्तिसहितान्प्रतिबोध्य जन्तून् ।  
जीर्णस्तनंधयजडान्धमुखानिवासान्नेतुं मुकुन्द यतसे दयया सह त्वम् ॥ १५
- भक्तिः प्रपत्तिरथ वा भगवंस्तदुक्तिस्तन्निष्ठसंश्रय इतीव विकल्प्यमानम् ।  
यत्किंचिदेकमुपपादयता त्वयैव त्रातास्तरन्त्यवसरे भविनो भवान्धिम् ॥ १६
- नानाविधैरकपटैरजहत्स्वभावैरप्राकृतैर्निजविहारवशेन सिद्धैः ।  
आत्मीयरक्षणविपक्षविनाशनार्थैः संस्थापयत्यनघजन्मभिराद्यधर्मम् ॥ १७
- निम्नोन्नतानि निखिलानि पदानि गाढं मज्जन्ति ते महिमसागरशीकरेषु ।  
नीरन्ध्रमाश्रयसि नीचजनांस्तथाऽपि शीलेन हन्त शिशिरोपवनेश्वर त्वम् ॥ १८
- काशीवृकान्धकशरासनवाणगङ्गासंभूतिनामकृतिसंवदनाद्युदन्तैः ।  
खोक्त्यम्बरीषभृगुशापमुखैश्च शंभुं त्वन्निघ्नमीक्षितवतामिह कश्शरण्यः ॥ १९
- क्वासौ विभुः क्व वयमित्युपसत्तिभीतान् जन्तून्क्षणात्त्वदनुवृत्तिषु योग्ययन्ती ।  
संप्राप्तसद्गुरुतनोः समये दयालोरात्मावधिर्भवति संस्कृतिरीक्षणं ते ॥ २०
- योग्यं यमैश्च नियमैश्च विधाय चित्तं सन्तो जितासनतया खवशासुवर्गाः ।  
प्रत्याहृतेन्द्रियगणाः स्थिरधारणास्त्वां ध्यात्वा समाधियुगलेन विलोकयन्ति ॥ २१
- पद्माभिरामवदनेक्षणपाणिपादं दिव्यायुधाभरणमाल्यविलेपनं त्वाम् ।  
योगेन नाथ शुभमाश्रयमात्मवन्तः सालम्बनेन परिचिन्त्य न यान्ति तृप्तिम् ॥ २२
- मानातिलङ्घिसुखबोधमहाम्बुराशौ मग्नास्त्रिसीमरहिते भवतस्स्वरूपे ।  
तापत्रयेण विहर्ति न भजन्ति (भूयः) सन्तः संसारधर्मजनितेन समाधिमन्तः ॥ २३
- धीसंस्कृतान्विदधतामिह कर्मभेदान् शुद्धं जिते मनसि चिन्तयतां स्वमेकम् ।  
त्वत्कर्मसक्तमनसामपि चापरेषां सूते फलान्यभिमतानि भवान्प्रसन्नः ॥ २४
- उद्धाहुभावमपहाय यथैव खर्वः प्रांशुं फलं सममियाचति योगिचिन्त्य ।  
एवं सुदुष्करमुपायगणं विहाय स्थाने निवेशयति तस्य विचक्षणस्त्वाम् ॥ २५
- नित्यालसार्हमभयं निरपेक्षमन्यैर्विधाधिकारमखिलाभिमतप्रसूतिम् ।  
शिक्षाविशेषसुभगं व्यवसायसिद्धाः सत्कुर्वते त्वयि मुकुन्द षडङ्गयोगम् ॥ २६
- त्वत्प्रातिकूल्यविमुखाः स्फुरदानुकूल्याः कृत्वा पुनः कृपणतां विगतातिशङ्काः ।  
स्वामिन्भव स्वयमुपाय इतीरयन्तस्त्वय्यर्पयन्ति निजभारमपारशक्तौ ॥ २७
- अ(ध्वा)र्थान्तरेषु विमुखानधिकारहानेः श्रद्धा(धिकां)धनांस्त्वदनुभूतिविलम्बभीतान् ।  
दीपप्रकाश लभसे सुचिरात्कृतीव न्यस्तात्मनस्तव पदे निभृतान्प्रपन्नान् ॥ २८
- मन्त्रैरनुश्रवमुखेष्वधिगम्यमानैः स्वाधिक्रियासमुचितैर्यदि वाऽन्यवाक्यैः ।  
नाथ त्वदीयचरणौ शरणं गतानां नैवायुतायुतकलाऽप्यपरैरवाप्या ॥ २९



दत्ताः प्रजा जनकवत्तव देशिकेन्द्रैः पत्याऽभिनन्द्य भवता परिणीयमानाः ।  
 मध्ये सतां महितभोगविशेषसिद्धयै माङ्गल्यसूत्रमिव विभ्रति किंकरत्वम् ॥  
 दिव्ये पदे नियतकिंकरताधिराज्यं दातुं त्वदीयदयया विहिताभिषेकाः ।  
 आदेहपातमनघाः परिचर्यया ते युञ्जानचिन्त्य युवराजपदं भजन्ति ॥  
 त्वां पाञ्चरात्रिकनयेन पृथग्विधेन वैखानसेन च पथा नियताधिकाराः ।  
 संज्ञाविशेषनियमेन समर्चयन्तः प्रीत्या नयन्ति फलवन्ति दिनानि धन्याः ॥  
 वर्णाश्रमादिनियत(स्थिर)क्रमसूत्रवद्धा भक्त्या यथार्हविनिवेशितपत्रपुष्पा ।  
 मालेव कालविहिता हृदयंगमा त्वामामोदयत्यनुपरागधियां सपर्या ॥  
 ब्रह्मा गिरीश इतरेऽप्यमरा य एते निर्धूय तान्निरयन्तुल्यफलप्रसूतीन् ।  
 प्राप्तुं तवैव पदपद्मयुगं प्रतीताः पातिव्रतीं त्वयि वहन्ति(भजन्ति) परावरजाः ॥  
 नाथ त्वदिष्टविनियोगविशेषसिद्धं शेषत्वसारमनपेक्ष्य निजं गुणज्ञाः ।  
 भक्तेषु ते वरगुणार्णव पारतन्त्र्यादास्यं भजन्ति विपणिव्यवहारयोग्यम् ॥  
 सद्भिस्त्वदेकशरणैर्नियतं सनाथाः सर्पादिवत्त्वदपराधिषु दूरयाताः ।  
 धीरास्तृणीकृतविरिञ्चिपुरंदराद्याः कालं क्षिपन्ति भगवन्करणैरवन्धैः ॥  
 वागादिकं मनसि तत्पवने स जीवे भूतेष्वयं पुनरसौ त्वयि तैस्समेति ।  
 साधारणोत्कमणकर्म समाश्रितानां यन्त्रा मुकुन्द भवतैव यथाऽर्थमादेः ॥  
 सव्यान्ययोरयनयोर्निशि वासरे वा संकल्पितायुरवधीन्सपदि प्रपन्नान् ।  
 हार्दः स्वयं निजपदे विनिवेशयिष्यन्नाडीं प्रवेशयसि नाथ शताधिकां त्वम् ॥  
 अर्चिर्दिनं विशदपक्ष उदक्प्रयाणं संवत्सरो मरुदशीतकरश्शशाङ्कः ।  
 सौदामनी जलपतिर्वलजित्प्रजेश इत्यातिवाहिकसखो नयसि स्वकीयान् ॥  
 त्वच्छेषवृत्त्यनुगुणैर्महितैर्गुणौघैराविर्भवत्ययुतसिद्धनिजस्वरूपे ।  
 त्वल्लक्षणेपु नियतेष्वपि भोगमात्रे साम्यं भजन्ति परमं भवता विमुक्ताः ॥  
 इत्थं त्वदेकशरणैरनघैरवाप्ये त्वत्किंकरत्वविभवे स्पृहयाऽपराध्यन् ।  
 आत्मा ममेति भगवन्भवतैव गीतान्त्राचो निरीक्ष्य भरणीय इह त्वयाऽहम् ॥  
 पद्मामहीप्रभृतिभिः परिभुक्तभूम्नः का हानिरत्र मयि भोक्तरि ते भवित्री ।  
 दुष्येत्किमङ्घ्रितटिनी तव देवसेव्या दुर्वारतर्पचपलेन शुनाऽवलीढा ॥  
 सत्त्वानि नाथ विविधान्यभिसंजिवृक्षोः संसारनाटयरसिकस्य तवास्तु तृप्त्यै ।  
 प्रत्यवपराङ्मुखमतेरसमीक्ष्यकर्तुः प्राचीनसज्जनविडम्बनभूमिका मे ॥  
 कर्तव्यमित्यनुकलं कलयाम्यकृत्यं स्वामिन्नकृत्यमिति कृत्यमपि त्यजामि ।  
 अन्यद्यतिकमणजातमनन्तमित्थं स्थाने दया भवतु ते मयि सार्वभौमी ॥



- यं पूर्वमाश्रितजनेषु भवान्यथावद्धर्मं परं प्रणिजगौ स्वयमानृशंस्यम् ।  
 संस्मारितस्त्वमसि तस्य शरण्यभावाच्चाथ त्वदात्तसमया ननु माहशार्थम् ॥ ४५
- त्राणं भवेति सकृदुक्तिसमुद्यतानां तैस्तैरसह्यवृजिनैरुदरं भरिस्ते ।  
 सत्यापिता शतमखात्मजशंकरादौ नाथ क्षमा न खलु जन्तुषु मद्विवर्जम् ॥ ४६
- कर्मादिषु त्रिषु कथां कथमप्यजानन्कामादि(मांसल)मेदुरतया कलुषप्रवृत्तिः ।  
 साकेतसंभवचराचरजन्तुनीत्या वीक्ष्यः प्रभो विषयवासितयाऽप्यहं ते ॥ ४७
- ब्रह्माण्डलक्षशतकोटिगणाननन्तानेकक्षणे विपरिवर्त्य विलज्जमानाम् ।  
 मत्पापराशिमथने मधुदर्पहन्त्रीं शक्तिं नियुङ्क्ष्व शरणागतवत्सल त्वम् ॥ ४८
- आस्तां प्रपत्तिरिह देशिकसाक्षिका मे सिद्धा तदुक्तिरनघा त्वदवेक्षितार्था ।  
 न्यस्तस्य पूर्वनिपुणैस्त्वयि नन्विदानीं पूर्णे मुकुन्द पुनरुक्त उपाय एषः ॥ ४९
- यद्वा मदर्थपरिचिन्तनया तवालं संज्ञां प्रपन्न इति साहसिको विभर्मि ।  
 एवं स्थिते त्वदपवादनिवृत्तये मां पात्रीकुरुष्व भगवन्भवतः कृपायाः ॥ ५०
- त्यागे गुणेश शरणागतसंज्ञिनो मे स्त्यानागसोऽपि सहसैव परिग्रहे वा ।  
 किं नाम कुत्र भवतीति कृपादिभिस्ते गूढं निरूपय गुणेतरतारतम्यम् ॥ ५१
- स्वामी दयाजलनिधिर्मधुरः क्षमावान् शीलाधिकः श्रितवशः शुचिरत्युदारः ।  
 एतानि हातुमनघो न क्लिहसि त्वं विख्यातिमन्ति विरुदानि मया सहैव ॥ ५२
- वेलाघनञ्जयरथादिषु वाचिकैः स्वैराघोषितामखिल(लोक)जन्तुशरण्यतां ते ।  
 जानन्दशाननशतादधिकागसोऽपि पश्यामि दत्तमभयं स्वकृते त्वया मे ॥ ५३
- रक्ष्यस्त्वया तव भरोऽस्म्यहमित्यपूर्वान्वर्णानिमानहृदयानपि वाचयित्वा ।  
 महोषनिर्जितगुणो महिषीसमक्षं मा भूस्त्वदन्य इव मोघपरिश्रमस्त्वम् ॥ ५४
- मुख्यं च यत्पदं स्वयमेव साध्यं दातव्यमीश कृपया तदपि त्वयैव ।  
 तन्मे भवच्चरणसङ्गवतीमवस्थां पश्यन्नुपायफलयोरुचितं विधेयाः ॥ ५५
- अल्पास्थिरैरसुकरैरसुखावसानैर्दुःखान्वितैरनुचितैरभिमानमूलैः ।  
 प्रत्यक्परागनुभवैः परिचूर्णितं मां त्वय्येव नाथ चरितार्थय (निर्व्यपेक्षम्) निर्विविक्लम् ॥ ५६
- तत्त्वावबोधशमितप्रतिकूलवृत्तिं कैङ्कर्यलब्धकरणत्रयसामरस्यम् ।  
 कृत्वा त्वदन्यविमुखं कृपया स्वयं मां स्फातिं दृशोः प्रतिलभस्व जगज्जनन्याः ॥ ५७
- इत्थं स्तुतिप्रभृतयो यदि संमताः स्युर्यद्वाऽपराधपदवीष्वभिसंविशन्ति ।  
 स्तोकानुकूल्यकणिकावशवर्तिनस्ते प्रीतिक्षमाप्रसरयोरहमस्मि लक्ष्यम् ॥ ५८
- स्नेहोपपन्नविषयः स्वदशाविशेषाद्भूयस्तमिस्रशमनीं भुवि वेङ्कटेशः ।  
 दिव्यां स्तुतिं निरमिमीत सतां नियोगादीपप्रकाशशरणागतिदीपिकाख्याम् ॥ ५९



(इतां दीपप्रकाशस्तुतिमिह रुचिरामित्थमभ्यस्यमानः सम्यग्दृष्ट्वा शरण्यप्रभृतिनिगदितं न्यासविद्याख्यतत्त्वम् ।  
प्रत्यासीदद्विमुक्तानुभवफलसमुद्भेदलब्ध्या कृतार्थः प्राप्ते पिण्डस्य भेदे परिणमति परब्रह्मसब्रह्मचारी ॥)

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु शरणागतिदीपिका समाप्ता ॥ १४ ॥

### ॥ देवनायकपञ्चाशत् ॥ २५ ॥

प्रणतसुरकिरीटप्रान्तमन्दारमालाविगलितमकरन्दस्निग्धपादारविन्दः ।  
पशुपतिविधिपूज्यः पद्मपत्रायताक्षः फणिपतिपुरनाथः पातु मां देवनाथः ॥  
देवाधिनाथकमलापुतनेशपूर्वा दीतान्तरां वकुलभूषणनाथमुख्यैः ।  
रामानुजप्रभृतिभिः परिभूषिताग्रां गोप्त्रीं जगन्ति गुरुपङ्क्तिमहं प्रपद्ये ॥  
दिव्ये दयाजलनिधौ दिविषन्नियन्तुस्तीर्थं निदर्शितवत्स्निग्धजगन्निषेव्यम् ।  
प्राचः कवीन्निगमसंमितसूनुतोक्तीन्प्राचेतसप्रभृतिकान्प्रणमाम्यभीक्ष्णम् ॥  
मातस्त्वमम्बुरुहवासिनि किञ्चिदेतद्विज्ञाप्यते मयि कुरुष्व तथा प्रसादम् ।  
आकर्णयिष्यति यथा विबुधेश्वरस्ते प्रेयानसौ पृथुकजल्पितवन्मदुक्तिम् ॥  
निर्विशयमानविभवं निगमोत्तमाङ्गैः स्तोतुं क्षमं मम च देवपते भवन्तम् ।  
गावः पिवन्तु गणशः कलशाम्बुराशिं किं तेन तर्णकगणाश्चिरमाददानाः ॥  
अज्ञातसीमकमनन्तगरुत्मदायैस्तं त्वां समाधिनियतैरपि सामि दृष्टम् ॥  
तुष्टूषतो मम मनोरथसिद्धिदायी दासेषु सत्य इति धारय नामधेयम् ॥  
विश्राणयन्मम विशेषविदामनिन्द्यामन्तर्वर्तीं गिरमहीन्द्रपुराधिराज ।  
स्तव्यः स्तवप्रिय इतीव तपोधनोक्तं स्तोतेति च त्वदभिधानमवन्ध्यय त्वम् ॥  
संरक्षणीयममराधिपते त्वयैव दूरं प्रयातमपि दुस्त्यजगादवन्ध्यम् ।  
आकृष्टवानिह भवाननुकम्पमानः सूत्रानुवद्वशकुनिकमतः स्वयं माम् ॥  
व्यामोहिता विविधभोगमरीचिकाभिर्विश्रान्तिमद्य लभते विबुधैकनाथ ।  
गम्भीरपुण्यमधुरं मम धीर्भवन्तं ग्रीष्मे तटाकमिव शीतमनुप्रविष्टा ॥  
दिव्ये पदे जलनिधौ निगमोत्तमाङ्गैः स्वान्ते सतां सवितृमण्डलमध्यभागे ।  
ब्रह्माचले च बहुमानपदे मुनीनां व्यक्तं तव त्रिदशनाथ वदन्ति नित्याम् ॥  
तीर्थैर्वृतं वृजिनदुर्गतिनाशनार्हैः शेषक्षमाविहगराजविरिञ्चजुष्टैः ।  
नाथ त्वया नतजनस्य भवौषधेन प्रख्यातभौषधगिरिं प्रणमन्ति देवाः ॥  
स्वाधीनविश्वविभवं भगवन्विशेषात्त्वां देवनायकमुशन्ति परवरज्ञाः ।  
प्रायः प्रदर्शयितुमेतदिति प्रतीमस्त्वद्वक्तिभूषितधियामिह देवभावम् ॥



- तत्त्वानि यानि चिदचित्प्रविभागवन्ति त्रय्यन्तवृद्धगणितानि सितासितानि ।  
 दीव्यन्ति तान्यहिपुरन्धरधामनाथ दिव्यास्त्रभूषणतया तव विग्रहेऽस्मिन् ॥ १३
- भूषायुधैरधिगतं निजकान्तिहेतोर्भुक्तं प्रियाभिरनिमेषविलोचनाभिः ।  
 प्रत्यङ्गपूर्णसुषमासुभगं वपुस्ते दृष्ट्वा दृशौ विबुधनाथ न तृप्यतो मे ॥ १४
- वेदेषु निर्जरपते निखिलेष्वधीतं व्यासादिभिर्वहुमतं तव सूक्तमग्र्यम् ।  
 अज्ञान्यमूनि भवतः सुभगान्यधीते विश्वं विभो जनितवन्ति विरिञ्चपूर्वम् ॥ १५
- देवेश्वरत्वमिह दर्शयितुं क्षमस्ते नाथ त्वयाऽपि शिरसा विधृतः किरीटः ।  
 एकीकृतद्युमणिविम्बसहस्र(तुल्य)दीप्तिर्निर्मूल्यन्मनसि मे निविडं तमिस्त्रम् ॥ १६
- मुग्धस्मितामृतशुभेन मुखेन्दुना ते संगम्य संसरणसंज्वरशान्तये नः ।  
 संपद्यते विबुधनाथ समाधियोग्या शर्वर्थसौ कुटिलकुन्तलकान्तिरूपा ॥ १७
- विम्बाधरं विकचपङ्कजलोचनं ते लम्बालकं ललितकुण्डलदर्शनीयम् ।  
 कान्तं मुखं कनककैतककर्णपूरं स्वान्तं विभूषयति देवपते मदीयम् ॥ १८
- लब्धा तिथौ क्वचिदियं रजनीकरेण लक्ष्मीः स्थिरा सुरपते भवतो ललाटे ।  
 यत्स्वेदविन्दुकणिकोद्गतबुद्बुदान्तस्त्रयक्षः पुरा स पुरुषोऽजनि शूलपाणिः ॥ १९
- लावण्यवर्षिणि ललाटतटे घनाभे विश्रुतटिद्गुणविशेषमिवोर्ध्वपुण्ड्रम् ।  
 विश्वस्य निर्जरपते तमसाऽऽवृतस्य मन्ये विभावयसि माङ्गलिकप्रदीपम् ॥ २०
- आहुः श्रुतिं विबुधनायक तावकीनामाशागणप्रसवहेतुमधीतवेदाः ।  
 आकर्णिते तदियमार्तरवे प्रजानामाशाः प्रसाधयितुमादिशति स्वयं त्वाम् ॥ २१
- कन्दर्पलाञ्छनतनुस्त्रिदशैकनाथ कान्तिप्रवाहरुचिरे तव कर्णपाशे ।  
 पुण्यत्यसौ प्रतिमुखस्थितिदर्शनीया भूषामयी मकरिका विविधान्विहारान् ॥ २२
- नेतुं सरोजवसतिर्निजमाधिराज्यं नित्यं निशामयति देवपते भ्रुवौ ते ।  
 एवं न चेदखिलजन्तुविमोहनाहार् किं मातृका भवति कामशरासनस्य ॥ २३
- आलक्ष्यसत्त्वमतिवेलदयोत्तरङ्गमभ्यर्थिनामभिमतप्रतिपादनार्हम् ।  
 स्निग्धायतं प्रथिमशालि सुपर्वनाथ दुग्धाम्बुधेरनुकरोति विलोचनं ते ॥ २४
- विश्वाभिरक्षणविहारकृतक्षणेस्ते वैमानिकाधिप विडम्बितमुग्धपद्मैः ।  
 आमोदवाहिभिरनामयवाक्यगर्भैराद्रोभवाम्यमृतवर्षनिभैरपाङ्गैः ॥ २५
- नित्योदितैर्निगमनिःश्वसितैस्तवैषा नासा नभश्चरपते नयनाब्धिसेतुः ।  
 आग्नेडितप्रियतमामुखपद्मगन्धैराश्वासिनी भवति संप्रति मुह्यतो मे ॥ २६
- आरुण्यपलवितयौवनपारिजातमाभीरयोषिदनुभूतममर्त्यनाथ ।  
 वंशेन शङ्खपतिना च निषेवितं तं विम्बाधरं स्पृशति रागवती मतिर्मे ॥ २७



पद्मालयावलयदत्तसुजातरेखे त्वत्कान्तिमेचकितशङ्खनिभे मतिर्मे ।  
 विस्मेरभावचिरा वनमालिकेय कण्ठे गुणीभवति देवपते त्वदीये ॥  
 आजानुलम्बिभिरलंकृतहेतिजालैर्ज्याघातराजिरुचिरैर्जितपारिजातैः ।  
 चित्राङ्गदैस्त्रिदशपुङ्गव जातसङ्गा त्वद्बाहुभिर्मम दृढं परिरभ्यते धीः ॥  
 नीलाचलोदितनिशाकरभास्कराभे शान्ताहिते सुरपते तव शङ्खचक्रे ।  
 पाणेरमुष्य भजतामभयप्रदस्य प्रत्यायनं जगति भावयतः स्वभूम्ना ॥  
 अक्षोभणीयकरुणाम्बुधिविद्रुमामं भक्तानुरञ्जनममर्त्यपते त्वदीयम् ।  
 नित्यापराधचकिते हृदये मदीये दत्ताभयं स्फुरति दक्षिणपाणिपद्मम् ॥  
 दुर्दान्तदैत्यविशिखक्षतपत्रभङ्गं वीरस्य ते विबुधनायक बाहुमध्यम् ।  
 श्रीवत्सकौस्तुभरमावनमालिकाङ्कं चिन्ताऽनुभूय लभते चरितार्थतां नः ॥  
 वर्णक्रमेण विबुधेश विचित्रिताङ्गी स्मेरप्रसूनसुभगा वनमालिकेयम् ।  
 हृद्या सुगन्धिरजहत्कमलामणीन्द्रा नित्या तव स्फुरति मूर्तिरिव द्वितीया ॥  
 आर्द्रं तमोमथनमाश्रिततारकं ते शुद्धं मनः सुमनसाममृतं दुहानम् ।  
 तत्तादृशं विबुधनाथ समृद्धकामं सर्गेष्विदं भवति चन्द्रमसां प्रसूतिः ॥  
 विश्वं निगीर्य विबुधेश्वर जातकार्श्यं मध्यं वलित्रयविभाव्यजगद्विभागम् ।  
 अमोदिनामिनलिनस्थविरिञ्चभृङ्गमाकल्पयत्युदरबन्ध इवाशयो मे ॥  
 नाकौकसां प्रथमतामधिकुर्वते ते नाभीसरोजरजसां परिणामभेदाः ।  
 आराधयद्विरिह तैर्भवतः समीची वीरोचिता विबुधनायक इत्यभिरुचा ॥  
 पीताम्बरेण परिवारवती सुजाता दास्ये निवेशयति देवपते दृशौ मे ।  
 विन्यस्तसव्यकरसङ्गमजायमानरोमाञ्चरभ्यकिरणा रशना त्वदीया ॥  
 ह्रीरत्नकारणमुपातनुतीयवर्णं दैत्येन्द्रवीरशयनं दयितोपधानम् ।  
 देवेश यौवनगजेन्द्रकराभिराममूरीकरोति भवदूरयुगं मनो मे ॥  
 लावण्यपूरललितोर्ध्वपरिभ्रमामं लक्ष्मीविहारमणिदर्पणवद्धसरयम् ।  
 गोपाङ्गणेषु कृतचङ्क्रमणं तथैतज्जानुद्वयं सुरपते न जहाति चित्तम् ॥  
 दूत्ये दुकूलहरणे व्रजसुन्दरीणां दैत्यानुधावनविधावपि लब्धसाद्यम् ।  
 कन्दर्पकाहलनिषङ्गकलाचिकामं जङ्घायुगं जयति देवपते त्वदीयम् ॥  
 पाषाणनिर्मिततपोधनधर्मदारं भस्मन्युपाहितनरेन्द्रकुमारभावम् ।  
 संवाहितं त्रिदशनाथ रमामहीभ्यां सामान्यदैवतमुशन्ति पदं त्वदीयम् ॥  
 आवर्जिताभिरनुषज्य निजांशुजालैर्देवेश दिव्यपदपद्मदलायताभिः ।  
 अन्याभिलाषपरिलोलमिदं मदीयमङ्गीकृतं हृदयमङ्गुलिभिः स्वयं ते ।



पङ्कान्यसौ मम निहन्ति महस्तरङ्गैर्गङ्गाधिकां विदधती गरुडस्रवन्तीम् ।	
नाकौकसां मणिकिरीटगैरुपास्या नाथ त्वदीयपदयोर्नखरत्नपङ्क्तिः ॥	४३
वज्रध्वजाङ्कुशसुधाकलशातपत्रकल्पद्रुमाम्बुरुहतोरणशङ्खचक्रैः ।	
मत्स्यादिभिश्च विबुधेश्वर मण्डितं ते मान्यं पदं भवतु मौलिविभूषणं नः ॥	४४
चित्रं त्वदीयपदपद्मपरागयोगाद्योगं विनाऽपि युगपद्विलयं प्रयान्ति ।	
विष्वञ्चि निर्जरपते शिरसि प्रजानां वेधःस्वहस्तलिखितानि दुरक्षराणि ॥	४५
ये जन्मकोटिभिरुपार्जितशुद्धधर्मास्तेषां भवच्चरणभक्तिरनन्यभोग्या ।	
त्वज्जीवितैस्त्रिदशनायक दुर्लभैस्तैरात्मानमप्यकथयः स्वयमात्मवन्तम् ॥	४६
निष्किञ्चनत्वधनिना विबुधेश येन न्यस्तः स्वरक्षणभरस्तव पादपद्मे ।	
नानाविधप्रथितयोगविशेषधन्या नार्हन्ति तस्य शतकोटितमांशकक्ष्याम् ॥	४७
आत्मापहाररसिकेन मयैव दत्तमन्यैरधार्यमधुना विबुधैकनाथ ।	
स्वीकृत्य धारयितुमर्हसि मां स्वकीयं चोरोपनीतनिजनृपुरवत्स्वपादे ॥	४८
अज्ञानवारिधिमपायधुरंधरं मामाज्ञाविभञ्जनमर्किञ्चनसार्वभौमम् ।	
विन्दन्मवान्विबुधनाथ समस्तवेदी किं नाम पात्रमपरं मनुते कृपायाः ॥	४९
प्रह्लादगोकुलगजेन्द्रपरिक्षिदाद्यास्त्रातास्त्वया ननु विपत्तिषु तादृशीषु ।	
सर्वं तदेकमपरं मम रक्षणं ते संतोष्यतां त्रिदशनायक किं गरीयः ॥	५०
वात्याशतैर्विषयरागतया विवृतैर्व्याघूर्णमानमनसं विबुधाधिराज ।	
नित्योपतप्त इति मां निजकर्मधर्मे निर्वेशय स्वपदपद्मधुप्रवाहम् ॥	५१
जय विबुधपते त्वं दर्शिताभीष्टदानः सह सरसिजवासाभेदिनीभ्यां वशाभ्याम् ।	
नलवनमिव मृद्वन्पापराशिं नतानां गरुडसरिदनूपे गन्धहस्तीव दीव्यन् ॥	५२
निरवधिगुणजातं नित्यनिर्दोषमाद्यं नरकमथनदक्षं नाकिनामेकनाथम् ।	
विनतविषयसत्यं वेङ्कटेशः कविस्त्वां स्तुतिपदमधिगच्छञ्छोभते सत्यवादी ॥	५३

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु देवनायकपञ्चाशत् समाप्ता ॥ १५ ॥

॥ अच्युतशतकम् - अच्युतशतकम् ॥ १६ ॥

[सिरिवेङ्कटणाहज्जो कइतकिअसीहसव्वतन्तसतन्तो । वेअन्तारिअवज्जो मइ सण्णिक्षेउ सह सअं हिअअम्मि ॥]

श्रीवेङ्कटनाथार्यः कवितार्किकसिंहसर्वतन्त्रस्वतन्त्रः । वेदान्ताचार्यवर्यो मम संनिधत्तां सदा स्वयं हृदये ॥

गमह तिअसाण णाहं सच्चं दासाण अच्युतं ठिरजोइम् । गलुलणइतडतमालं अहिन्दणअरोसहाअलेक्काइन्दम् ॥ १

नमत त्रिदशानां नाथं सत्यं दासानामच्युतं स्थिरज्योतिः । गरुडनरीतटमालमहीन्द्रनगरौषधाचलैकगजेन्द्रम् ॥ १



किङ्करसच्च थुई तुह सअंभुगेहिणिविलासवाहितमई । फणिआ वालेण मए पञ्जरसुअजप्पिअं व कुणउ पसाअम् ॥  
 किङ्करसत्य स्तुतिस्तव स्वयंभूगेहिनीविलासव्याहृतिमयी । फणिता वालेन मया पञ्जरशुकजल्पितमिव करोतु प्रसादम् ॥  
 मइणं वि भासिअं मह किङ्करसच्च तुह कित्तिजोहपसरे । लगं लहउ विसुद्धिं रच्छासलिलं व तिवहआसोत्तगअम् ॥  
 मलिनमपि भाषितं मम किङ्करसत्य तव कीर्तिज्योत्स्नाप्रसरे । लगं लभतां विशुद्धिं रथ्यासलिलमिव त्रिपथगासोत्तोगतम् ॥  
 तत्थरिणएण ठविआ सोहउ लिअसाण णाह तुज्झं समाए । वन्दित्तणमहिआणं मज्झम्मि सुईण वालिसा मज्झ थुई ॥  
 त्रस्तरीनयेन स्थापिता शोभतां त्रिदशानां नाथ तव समाजे । वन्दित्वमहितानां मध्ये श्रुतीनां वालिशा मम स्तुतिः ॥  
 अम्हगुरुणं अच्चुअ जीहासीहासणम्मि लद्धपइट्ठो । पडिवाइअपरमट्ठो वारेसि अपण्डित्तणं अम्हाणम् ॥  
 अस्मद्गुरुणामच्युत जिह्वासिंहासने लब्धप्रतिष्ठः । प्रतिपादितपरमार्थो वारयस्यपण्डितत्वमस्माकम् ॥  
 हिअएसु देसिआणं जण्हविलहरीसु पुण्णचन्दो व्व फुडो । कलुसजलेसु वहंसो कसाअकवुरेसु ठासि अच्चुअ ण खणम् ॥  
 हृदयेषु देशिकानां जाब्वीलहरीषु पूर्णचन्द्र इव स्फुटः । कलुपजलेष्विव हंसः कषायकर्धुरेषु तिष्ठस्यच्युत न क्षणम् ॥  
 आअममेत्तपमाणो आगोविअणं पआसणिअमाहप्पो । सद्विअहिअअसुलहो दूरं मुअसि णअसच्च डोलाअन्ते ॥  
 आगममात्रप्रमाणः आगोपीजनं प्रकाशनिजमाहात्म्यः । श्रद्धधृद्वदयसुलभो दूरं मुञ्चसि नतसत्य दोलायमानान् ॥  
 संखविअसअलहेअं सरणागअसच्च सच्चणाणानन्दम् । उल्लङ्घिअतिविहन्ते उवणिसआणं सआइ गाअन्ति तुमम् ॥  
 संक्षपितसकलहेयं शरणागतसत्य सत्यज्ञानानन्दम् । उल्लङ्घित्रिविधान्तमुपनिषदां शतानि गायन्ति त्वाम् ॥  
 कुणसिण कीरसि केण विठावेसि ण संठविज्जसि अणण्णठिओ । हरसि णिहिलं ण हीरसि अहिन्दणअरिन्द अणहजोइफुरन्ते ॥  
 करोपि न क्रियसे केनापि स्थापयसि न संस्थाप्यसेऽनन्यस्थितः । हरसि निखिलं न हियसे अहीन्द्रनगरेन्द्रानघज्योतिस्स्फुरन् ॥  
 अणुपमिअस्स वि अच्चुअ सत्ती तुह सअलधारणाइवहुत्ता । तेण पडिवत्थुपुण्णो सुव्वसि अपडिहअणिअठिई सव्वगओ ॥  
 अणुपमितस्याप्यच्युत शक्तिस्तव सकलधारणादिप्रभृता । तेन प्रतिवस्तुपूर्णः श्रूयसेऽप्रतिहतनिजस्थितिस्सर्वगतः ॥ १० ॥  
 सअल्लाण धरणणिअमणसामित्तणणिअमसंठिओ सव्वतणू । सुव्वसि अच्चुअ सव्वो सइ दंसिअकज्जकारणत्तणकवुरो ॥  
 सकलानां धरणनियमनत्वामित्वनियमसंस्थितः सर्वतनुः । श्रूयसेऽच्युत सर्वः सदा दर्शितकार्यकारणत्वकर्तुरः ॥ ११ ॥  
 पुरिसपहाणसरीरो भुवणाणं होसि अच्चुअ उवाआणम् । णिअसंकप्पसणाहो वहसि णिमित्तत्तणं वि अम्भूअसत्ती ॥  
 पुरुषप्रधानशरीरो भुवनानां भवस्यच्युतोपादानम् । निजसंकल्पसनाथो वहसि निमित्तत्वमप्यद्भुतशक्तिः ॥ १२ ॥  
 विसमगुणङ्कुरपअरे जलं व सामण्णकारणं तुह केली । णिअकम्मसत्तिणिअआ अच्चुअ बम्हाइठावरन्तविसेसा ॥ १३ ॥  
 विषयगुणाङ्कुरप्रकरे जलमिव सामान्यकारणं तव केलिः । निजकर्मशक्तिनियता अच्युत ब्रह्मादिस्थावरान्तविशेषाः ॥ १४ ॥  
 पुरिसा तुज्झ विह्वई अच्चुअ लच्छीअ इत्थिआसणाओ । णत्थि परं तुज्झाणं सा वि सिरी होइ तुज्झ किं उण इअरम् ॥  
 पुरुषास्तव विभूतिरच्युत लक्ष्म्याः स्त्रीसंज्ञाः । नास्ति परं युवयोः साऽपि श्रीर्भवति तव किं पुनरितरत् ॥ १५ ॥  
 ण हु तुह सरिसब्महिआ णाह तुमं एव्व सव्वलोअसरण्णो । एआव णाणसारं इअ मुणिउं तिअसनाह इअरविइन्ता ॥  
 न खलु तव सदृशाभ्यधिका नाथ त्वमेव सर्वलोकशरण्यः । एतावज्ज्ञानसारमिति ज्ञातुं त्रिदशनाथेतरविचिन्ता ॥ १६ ॥



भाइ फणिन्दउराहिव पडिवालन्तेसु पाअडवहुतफला । अवि दुहिणप्पमुहेहिं आणत्ती तुह अलङ्घनिज्जपहावा ॥ १६  
 भाति फणीन्द्रपुराधिप प्रतिपालयत्सु प्रकटप्रभूतफला । अपि दुहिणप्रमुखैराज्ञसिस्तवालङ्घनीयप्रभावा ॥ १६  
 णिमविहीण पउत्ती सव्वाण वि दाससच्च उद्दिंसिअ तुमम् । सद्धणिमन्ति अवग्गणसमादिसिद्धं लहन्ति तिअसा भुत्तिम् ॥  
 नियमविधीनां प्रवृत्तिः सर्वेषामपि दाससत्योद्दिश्य त्वाम् । श्राद्धनिमन्त्रितब्राह्मणसमाधिसिद्धां लभन्ते त्रिदशा भुक्तिम् ॥  
 आरज्जतिअसविलए अच्युअ णिच्चं ण ठासि जइ णाम तुमम् । कम्माण कप्पिआणं काही कप्पन्तरेसु को णिव्वेसम् ॥  
 आराध्यत्रिदशविलयेऽच्युत नित्यं न तिष्ठसि यदि नाम त्वम् । कर्मणां कल्पितानां करिष्यति कल्पान्तरेषु को निर्वेशम् ॥  
 कप्पेसि कंखिआइं कप्पदुमो व्व सिरिकञ्चणलआसहिओ । णअसच्चसइफलाइं णिअछाहिणिवुण्णणिच्चतावतिहुवणो ॥  
 कल्पयसि काङ्क्षितानि कल्पद्रुम इव श्रीकाञ्चनलतासहितः । नतसत्य सदाफलानि निजच्छायाविश्रान्तनित्यतापत्रिभुवनः ॥  
 सअलाअम्मण णिट्ठा सअलसुराणां वि अन्तरो अप्पाणो । सअलफलाण पसूई सअलजणाणं समो खु णअसच्च तुमम् ॥  
 सकलागमानां निष्ठा सकलसुरानामप्यन्तर आत्मा । सकलफलानां प्रसूतिः सकलजनानां समः खलु नतसत्य त्वम् ॥  
 इअ सव्वाण समानो सच्चिओ दाससच्च सइ परिपुण्णो । कह वहसि पक्खवाअं पण्डवपमुहेसु पेसणं वि सहन्तो ॥ २१  
 इति सर्वेषां समानः सत्यस्थितो दाससत्य सदा परिपूर्णः । कथं वहसि पक्षपातं पाण्डवप्रमुखेषु प्रेषणमपि सहमानः ॥  
 विसमम्मि कम्ममग्गे विपरिखलन्ताण विह्वल्लिअकरणाणम् । णाह णिहिलाण अण्णो ण तिथि तुमाहि णअसच्च हत्थालम्बो ॥  
 विषमे कर्ममार्गे विपरिस्खलतां विह्वल्लितकरणानाम् । नाथ निखिलानामन्यो नास्ति त्वत्तो नतसत्य हस्तालम्बः ॥ २२  
 णाणस्स को अविअओ अच्युअ कलणाइ तुज्झ को दूरठिओ । सत्तीअ को अइभरो ता खु उवाओ तुमं चिअ सअं सिद्धो ॥  
 ज्ञानस्य कोऽविषयोऽच्युत करुणायास्तव को दूरस्थितः । शक्तेः कोऽतिभरस्तस्मात्स्वल्पपायस्त्वमेव स्वयं सिद्धः ॥ २३  
 संकप्पकण्हारो किंकरसच्च भवसाअरे अइगहरे । अण्हो तुमं खु पोओ अप्पाण किवासमीरणेण प्रवट्ठो ॥ २४  
 संकल्पकर्णधारः किङ्करसत्य भवसागरेऽतिगभीरे । अनवस्त्वं खलु पोत आत्मनां कृपासमीरणेण प्रवृत्तः ॥ २४  
 अच्युअ ण देन्ति मोक्खं ईसरभावेण भाविआ इअरसुरा । रत्ति परिवट्ठेउं लक्खं अलेक्खदिणअराण वि ण खमम् ॥  
 अच्युत न ददति मोक्षमीश्वरभावेन भाविता इतरसुराः । रात्रिं परिवर्तयितुं लक्ष्मालेख्यदिनकराणामपि न क्षमम् ॥ २५  
 अमअरससाअरस्स व अहिन्दउरणाह णिम्मलमहग्घाइम् । तीरन्ति ण विगणेउं अणण्णसुरुहाइ तुज्झ गुणरअणाइम् ॥  
 अमृतरससागरस्येवाहीन्द्रपुरनाथ निर्मलमहार्घाणि । तीर्थन्ते न विगणयितुमन्यसुलभानि तव गुणरत्नानि ॥ २६  
 भूसिअसुइसीमन्तो भुअइन्दउरेस सव्वगुणसीमन्तो । खविअतिसामलमोहो मुणिणा हिअएसु फुरसि सामलमोहो ॥  
 भूषितश्रुतिसीमन्तो भुजगेन्द्रपुरेश सर्वगुणसीमान्तः । क्षपिततृषामलमोहो मुनीनां हृदयेषु स्फुरसि श्यामलमयूखः ॥ २७  
 सुहलक्खणसिरिवच्छो सोहसि णिम्मुत्तविरहखणसिरिवच्छो । रणदेवणसविहगओ उद्वणगल्लणइतीरवणसविहगओ ॥  
 शुमलक्षणश्रीवत्सः शोभसे निर्मुक्तविरहक्षणश्रीवत्सः । रणदेवनसंविभगतः उद्वैटगरुडनदीतीरवनसविधगतः ॥ २८  
 अकुमारजोव्वणठिअं अहिन्दउरणाह अहिमअं अणुरूवम् । णिच्चं सहावसिद्धं सुव्वइ सूरिमहिअं सुहं तुह रूवम् ॥  
 अकुमारयौवनस्थितमहीन्द्रपुरनाथाभिमतमनुरूपम् । नित्यं स्वभावसिद्धं श्रूयते सूरिमहितं सुखं तव रूपम् ॥ २९



तिउणं तस्य विआरा अच्युअ पुरिसोत्ति आअमगणिज्जन्ता । अत्था तुह खु समत्था परम्मि रूवम्मि भूसणत्थसरूवा ।  
 त्रिगुणं तस्य विकारा अच्युत पुरुष इत्यागमगण्यमानाः । अर्थास्तव खलु समस्ताः परस्मिन् रूपे भूषणास्त्रस्वरूपाः ॥ ३२  
 णिन्ति तुमाओ अच्युअ णिक्खविअविवक्खणिट्ठुरपरक्कमणा । संठविअपरमधम्मा साहुपरित्ताणसप्फला ओआरा  
 निर्यान्ति त्वतोऽच्युत निक्षपितविपक्षनिष्ठुरपराक्रमणाः । संस्थापितपरमधर्माः साधुपरित्राणासत्फला अवताराः ॥ ३३  
 हरिमणिसरिच्छणिअरुहहरिआअन्तभुअइन्दुरपेरन्तो । काले दासजणाणं कण्ह घणो होसि दिण्णकालुण्णरसो ॥ ३४  
 हरिमणिसदृक्षनिजरुचिरितायमानभुजगेन्द्रपुरपर्यन्तः । काले दासजनानां कृष्ण घनो भवसि दत्तकारुण्यरसः ॥ ३५  
 गलुलणइक्कच्छरणे लक्खिज्जसि लच्छिमहिकणेरुमणहरो । दीसन्तवहुलदानो दिसागइन्दो व खुडिअदणुइन्दुमो ॥ ३६  
 गरुडनदीकच्छरण्ये लक्ष्यसे लक्ष्मीमहीकरेणुमनोहरः । दृश्यमानवहुलदानो दिशागजेन्द्र इव खण्डितदनुजेन्द्रदुमः ॥ ३७  
 मुहचन्दमौलिदिणअरमज्झठिओ तुज्झ चिहुरभारन्धारो । अघडिअघडणासत्तिं सच्चं ठावेइ दाससच्च समग्गम् ॥ ३८  
 मुखचन्द्रमौलिदिनकरमध्यस्थितस्तव चिकुरभारान्धकाराः । अधटितघटनाशक्तिं सत्यं स्थापयति दाससत्य समग्राम् ॥ ३९  
 परिहसिअपुण्णअन्दं पउमसरिच्छप्पसण्णलोअणजुअलम् । संकप्पिअदुरिआइ विंसम्हरिअं हरइ दाससच्च तुह मुहम् ॥ ४०  
 परिहसितपूर्णचन्द्रं पद्मसदृक्षप्रसन्नलोचनयुगलम् । संकल्पितदुरितान्यपि संस्मृतं हरति दाससत्य तव मुखम् ॥ ४१  
 माहप्पं तुह महिअं मज्जलिअं तुलसिकोत्थुहप्पमुहाणम् । अच्युअ ठिरवणमालं वच्छं दावेइ लच्छिलक्खणसुहअम् ॥ ४२  
 माहात्म्यं तव महितं माज्जलिकं तुलसीकौस्तुभप्रमुखाणाम् । अच्युत स्थिरवनमालं वत्सं दापयति लक्ष्मीलक्षणसुभगम् ॥ ४३  
 निव्विसइ निचत्तावो देवाअणो देवणाअअ विहिप्पमुहो । सीअलसन्तवहुतं छाहिं तुह विउलवाहुक्कप्पदुमाणम् ॥ ४४  
 निर्विशति नित्यतापो देवजनो देवनायक विधिप्रमुखः । शीतलशान्तप्रभृतां छायां तव विपुलवाहुक्कल्पद्रुमाणाम् ॥ ४५  
 संकप्पअन्दखोहिअतिउणोअहिविउलवुव्वुअप्पअरेहिम् । बम्हण्डेहि वि भरिअं किंकरसच्च तुह कीस णु किसं उअरम् ॥ ४६  
 संकल्पचन्द्रक्षोभितत्रिगुणोदधिविपुलबुद्बुदप्रकरैः । ब्रह्माण्डैरपि भरितं किंकरसत्य तव कस्मान्नु कृशमुदरम् ॥ ४७  
 णाहिरुहं तुह णलिणं भुअईसरणअरणाह सोहइ सुहअम् । मज्झठिअबम्हभमरं वच्छासणलच्छिपाअवीढसरिच्छम् ॥ ४८  
 नाभिरुहं तव नल्लिंनं भुजगेश्वरनगरनाथ शोभते सुभगम् । मध्यस्थितब्रह्मभ्रमरं वत्सासनलक्ष्मीपादपीठसदृक्षम् ॥ ४९  
 दिडपीडअमहुकइढवसोणिअपडलपरिपाडलम्बरघडिआ । राअइ अच्युअ मुहला रइणाहगइन्दसिखला तुह रसणा ॥ ५०  
 दृढपीडितमधुकैटभशोणितपटलपरिपाटलम्बरघटिता । राजत्यच्युत मुखरा रतिनाथगजेन्द्रशृङ्खला तव रशना ॥ ५१  
 दासाण सच्च दीसइ दाणववीराण दीहणिद्दासअणम् । तुह उअरड्डिअतिहुवणपासाअ क्खम्भसच्छअं ऊरुजुअम् ॥ ५२  
 दासानां सत्य दृश्यते दानववीरयोः दीर्घनिद्राशयनम् । तवोदरस्थितत्रिभुवनप्रसादस्तम्भसच्छायमूरुयुगम् ॥ ५३  
 जानुमणिदप्पणेण अजङ्घामरगअकलाइआए अ घणिआ । अच्युअ ण मुअइ कन्ती लच्छी व सरोअलज्जणे तुह चलणे ॥ ५४  
 जानुमणिदर्पणेन च जङ्घामरकतकलाचिकया च धन्या । अच्युत न मुञ्चति कान्तिर्लक्ष्मीरिव सरोजलाज्जनौ तव चरणौ ॥ ५५  
 सुइसीमन्तपसूणं सोहइ णअसच्च तुज्झ सव्वसरणम् । कमणखणजणिअसुरणइपसमिअतेल्लोक्कपाअअं पअपउमम् ॥ ५६  
 श्रुतिसीमन्तप्रसूनं शोभते नतसत्य तव सर्वशरण्यम् । क्रमणक्षणजनितसुरनदीप्रशमितत्रैलोक्यपातकं पदपद्मम् ॥ ५७



अ तिहुवणेकमूलं आसाएन्ति अणहा अमअसाउरसम् । ओसहिमहिहरपासे उइअं तुं ओसहं व दासरुआणम् ॥  
 ति त्रिभुवनैकमूलपाखादयन्त्यनघा अमृतस्वादुरसम् । ओषधिमहीधरपार्श्व उदितं त्वामौषधमिव दासरुजाम् ॥ ४४  
 सद्भजणं व सामं तुज्झ तणुं णिअविलोअणेसु णिहिन्ता । अच्युत लच्छिणिवासं णिच्चणिऊढं णिंहि व पेच्छन्ति तुमम् ॥  
 सद्भजणमिव श्यामां तव तनुं निजविलोचनयोर्निदधतः । अच्युत लक्ष्मीनिवासं नित्यनिगूढं निधिमिव पश्यन्ति त्वाम् ॥  
 महडिअणिविडन्धारो घटन्तजोई तिलोअएकगहवई । दिट्ठिगओ जाण तुमं णमन्तसच्च ण हु ताण मोहतिआमा ॥ ४६  
 घटितनिविडान्धकारो घटमानज्योतिस्त्रिलोकैकग्रहपतिः । दृष्टिगतो येषां त्वं नमत्सत्य न खलु तेषां मोहत्रियामा ॥ ४६  
 वेसअरसम्मि सुवन्ता विआरजणणेहि अवि णहु विईरन्ता । जीवन्तमुक्कसरिसा अच्युत दीसन्ति पावणा तुह भत्ता ॥  
 वेषयरसे स्वपन्तः विकारजनैरपि न खलु विक्रियमाणाः । जीवन्मुक्तसदृशा अच्युत दृश्यन्ते पावनास्तव भक्ताः ॥  
 न्धव्वणअरसिविणअसारिच्छाणं सिरीण वणसरिआणम् । ण सुमरइ तुम्हगहिओ सरणागअसच्च सइमओ जीअगओ ॥  
 न्धर्वनगरस्वप्नसदृक्षाणां श्रियां वनसरिताम् । न स्मरन्ति त्वद्गृहीतः शारणागतसत्य सदामदो जीवगजः ॥ ४८  
 महेन्ति णाणवन्ता तरङ्गडिण्डीरबुबुअसरिच्छाइम् । विहिपमुहाण पआइं घणकन्दलिकन्दकअलिखम्भसमाइम् ॥  
 महयन्ति ज्ञानवन्तस्तरङ्गडिण्डीरबुबुदसदृक्षाणि । विधिप्रमुखानां पदानि घनकन्दलीकन्दकदलीम्स्तभसमानि ॥ ४९  
 लइअसपरसहावा पुरिसा घेतूण सामिणो तुह सीलम् । णाह णअसच्च सधिणा ण मुअन्ति कहं वि सव्वजणसोहइम् ॥  
 पृथ्वपरस्वभावाः पुरुषा गृहीत्वा स्वामिनस्तव शीलम् । नाथ नतसत्य सधृणा न मुञ्चन्ति कथमपि सर्वजनसौहार्दम् ॥  
 णमएसामच्छरडम्भासूआभआमरिसलोहमुहा । दीसन्ति ण मोहसुआ दोसा दासाण सच्च तुह भत्ताणम् ॥ ५१  
 णमदेष्यामत्सरदम्भासूयाभयामर्षलोभमुखाः । दृश्यन्ते न मोहसुता दोषा दासानां सत्य तव भक्तनाम् ॥ ५१  
 णमई इअरमुही कालो सअलो वि ताण कलिवित्थारो । जे तुह पअम्मि पवणा णत्थि कली णाअवइणअरवइ ताणम् ॥  
 णां मतिरितरमुखी कालः सकलोऽपि तेषां कलिवित्सारः । ये तव पदे प्रवणा नास्ति कलिर्नागपतिनगरपते तेषाम् ॥  
 मचासणविणासा अच्युत पेच्छन्ति तावए भत्ताणो । मोक्खरुईण सुमग्गे मूढा दिअहअरमण्डलम्मि व छिइम् ॥  
 मत्तासन्नविनाशा अच्युत पश्यन्ति तावके भक्तजने । मोक्षरुचीनां सुमार्गे मूढा दिवसकरमण्डल इव छिद्रम् ॥  
 गेखुडिअदुम्माणघणा णिम्मलगुणघडिअतारआपढभारा । भासन्तभत्तिजोण्हा णअसच्च पुरन्ति णहणिहा तुह भत्ता ॥  
 गेखण्डितदुर्मानघना निमल्लगुणघटिततारकाप्राग्भाराः । भासमानभक्तिज्योत्स्ना नतसत्य स्फुरन्ति नमोनिभास्तव भक्ताः ॥  
 तुह जमविसअम्मि गई णअसच्च पअम्बुअं तुह पवण्णाणमाखलिआण वि जगजोगं सिकखा सुद्धान्तर्किकराण व लहुई ॥  
 खलु यमविषये गतिर्नतसत्य पदाम्भुजं तव प्रपन्नानाम् । स्खलितानामपि यथायोग्यं शिक्षा शुद्धान्तर्किकराणामिव लघ्वी ॥  
 न्मगइदोसदुहिआ कअन्तभिउडीभुअज्झिदंसणतत्था । अचन्ति तुज्झ चलणे अच्युत पढभट्टवम्महरसासाआ ॥ ५६  
 न्मगतिदोषदुःखिताः कृतान्तभ्रुकुटीभुजंगीदर्शनत्रस्ताः । अर्चन्ति तव चरणावच्युत प्रभ्रष्टमन्मथरसाखादाः ॥ ५६  
 आलगइ तुह चलणेअच्युत विहिणा वि अचणा आअरिआ । जा एक्कन्तिपउत्ता सेसं व सअं सिरेण पडिगेण्हसितम् ॥  
 आलगति तव चरणेऽच्युत विधिनाऽप्यर्चनाऽऽचरिता । यैकान्तिप्रयुक्ता शेषामिव स्वयं शिरसा प्रतिगृह्णासि ताम् ॥ ५७



तुह मुहजोण्हादाविअमाणसससिअन्तपवहसंणिहवाहे । अचुअ ण मुअसि भते कलम्बगोलणिहकण्ठअन्तणिअङ्गे ॥

तव मुखज्योत्स्नाद्रावितमानसशशिकान्तप्रवाहसंनिभवाप्पान् ।

अच्युत न मुञ्चसि भक्तान्कदम्बगोलनिभकण्ठकायमाननिजाङ्गान् ॥

सव्वेसु वि णिव्वेरा सरणागअसच्च गहिअसासअधम्मा । गअसङ्गा तुह भत्ता जन्ति तुमं एव्व दुल्लहं इअरेहिम् ।  
 सर्वेप्वपि निर्वेराः शरणागतसत्य गृहीतशाश्वतधर्माः । गतसङ्गास्तव भक्ता यान्ति त्वामेव दुर्लभमितरैः ॥  
 अहिवइणअरिन्द तुमं आसणं वि गअणं व सइ दुग्गेज्झम् । विसएसु विलगन्ता तूरन्ता वि ण लहन्ति डोलन्तमणा  
 अहिपतिनगरीन्द्र त्वामासन्नमपि गगनमिव सदा दुग्गाहम् । विषयेषु विलगन्तस्त्वरमाणा अपि न लभन्ते डोलायमानमन  
 भत्ता तावअसेवारसभरिआ सअलरक्खणूसुअरुइणा । करणाइ धरन्ति चिरं कङ्खिअमोक्खा विअचुअ तुए ठविअ  
 भक्तास्तावकसेवारसभरिताः सकलरक्षणोत्सुकरुचिना । करणानि धरन्ति चिरं काङ्क्षितमोक्षा अप्यच्युत त्वया स्थापित  
 ठिरगुणगिरिजणिहं संतारेसि णअसच्च णिअभतेहिम् । जम्मपरिवाडिजलहं जङ्गमठिरसेउदंसणिज्जेहि जणे ॥  
 स्थिरगुणगिरिजनिहैः संतारयसि नतसत्य निजभक्तैः । जन्मपरिपाटीजलधिं जङ्गमस्थिरसेतुदर्शनीयैर्जनान् ॥  
 पसमिअभवन्तरभआ पत्तं पत्तं हिअं ति परिपेक्खन्ता । भावेन्ति तुज्झ भत्ता पिआइहिं व णअसच्च पच्चिमदिअहम् ।  
 प्रशमितभवान्तरभयाः प्राप्तप्राप्तं हितमिति परिपश्यन्तः । भावयन्ति तव भक्ताः प्रियातिथिमिव नतसत्य पश्चिमदिवस  
 पअडतिमिरम्मि भुवणे पत्तपडिड्विअपरमणाणपईवा । णिज्जन्ति अचुअ तुए णिअं पअं सइ सअपहं कअकज्जा ॥  
 प्रकटतिमिरे भुवने पात्रप्रतिष्ठापितपरमज्ञानप्रदीपाः । नीयन्तेऽच्युत त्वया निजं पदं सदा स्वयंप्रभं कृतकार्याः ॥  
 दिदतिव्वभक्तिणअणा परिपेच्छन्ता अहिन्दउरणाह तुमम् । पत्ता तुह साउज्जं पन्ति पूरेन्ति पण्णइन्दमुहाणम् ॥  
 दृढतीव्रभक्तिनयनाः परिपश्यन्तोऽहीन्द्रपुरनाथ त्वाम् । प्राप्तास्तव सायुज्यं पङ्क्तिं पूरयन्ति पन्नगेन्द्रमुखानाम् ॥  
 संणअसुल्लहं अचुअ समाहिसोवणकमविलम्बविमुहिआ । सरणं गन्तूण तुमं मुत्ता मुउउन्दखतवन्धुप्पमुहा ॥  
 संनतसुलभमच्युत समाधिसोपानक्रमविलम्बविमुखिताः । शरणं गत्वा त्वां मुक्ता मुचुकुन्दक्षत्रवन्धुप्रमुखाः ॥  
 देवाण पसुसमाणो जन्तू गन्तूण देवणाह तुह पअम् । तेहिं चिअ सव्वेहिं संसरमाणेहि होइ सइ दिण्णवली ।  
 देवानां पशुसमानो जन्तुर्गत्वा देवनाथ तव पदम् । तैरेव सर्वैस्संसारद्धिर्भवति सदा दत्तवलिः ॥  
 मोहन्धारमहण्णवमुच्छिअमाआमहारअणिपच्चूहो । अचुअ तुज्झ कडक्खो विमुक्तिपत्थाणपुढमपरिअरवन्धो ॥  
 मोहान्धकारमहार्णवमूर्च्छितमायामहारजनीप्रत्यूषः । अच्युत तव कटाक्षो विमुक्तिप्रस्थानप्रथमपरिकरवन्धः ॥  
 मोक्खसुहृक्खमूलं मोहजराउरमहारसाअणपवरम् । सअलकुसलैक्खवेत्तं किंकरसच्च तुह कित्ठं अमअणिहम् ॥  
 मोक्षसुखवृक्षमूलं मोहजरातुरमहारसायनप्रवरम् । सकलकुशलैकक्षेत्रं किंकरसत्य तव कीर्तनममृतनिभम् ॥  
 णत्थि अहिकमणासो विच्छेअम्मि वि ण पच्चवाअपसङ्गो । सप्पा वि तुह सपज्जा रक्खइ अचुअ महत्तरादु भआव  
 नास्त्यभिकमनाशो विच्छेदेऽपि न प्रत्यवायप्रसङ्गः । खल्पाऽपि तव सपर्या रक्षत्यच्युत महत्तराद्रयात् ॥  
 अपसाए अपसण्णा तुज्झ पसाअम्मि दाससच्च पसण्णा । आरज्झा होन्ति परे किं तेहि पसङ्गलम्भिअपहावेहिम् ।  
 अप्रसादे अप्रसन्नास्तव प्रसादे दाससत्य प्रसन्नाः । आराध्या भवन्ति परे किं तैः प्रसङ्गलम्भितप्रभावैः ॥



अरतिअसा पसणा किंकरसच्च मह किं णु काहेन्ति हिअम् । णीहारघणसएहि णहु पूरिज्जइ कहं विचाअतिण्हा ॥  
 रतिरिदशाः प्रसन्नाः किंकरसत्य मम किं नु करिष्यन्ति हितम् । नीहारघनशतैर्न खलु पूर्यते कथमपि चातकतृष्णा ॥ ७२  
 अणुगअसुहमिअतिण्हा अच्युत वीसमइ तुज्झ मामअतिण्हा । पवहेसु पसरिआए आसिअपवहन्तघणकिवासरिआए ॥  
 अनुगतसुखमृगतृष्णा अच्युत विश्राम्यति तव मामकतृष्णा । प्रवाहेषु प्रसृताया आश्रितप्रवहद्धनकृपासरितः ॥ ७३  
 विअलसअलङ्गविसमे धम्मे णअसच्च धअणिहे धारेन्तो । कन्तारपन्थओ विअ खलन्तचलणो म्हि काअरविईरन्तो ॥  
 विकलसकलाङ्गविषमान्धर्मात्रतसत्य ध्वजनिभान्धारयन् । कान्तारपान्थक इव स्वलच्चरणोऽस्मि कातरविदीर्यमाणः ॥  
 रधम्मवम्मथइअं अधम्मपवणाण अग्गखन्धपवुत्तम् । अघडन्तविपडिसारं अच्युत मं हससिणूण लच्छिसमक्खम् ॥  
 स्थिरधर्मवर्मस्थगितमधर्मप्रवणानामग्रस्कन्धप्रवृत्तम् । अघटमानविप्रतीसारमच्युत मां हससि नूनं लक्ष्मीसमक्षम् ॥ ७५  
 रितं अच्युत दुरिअं इमम्मि देहिम्म एकदिअहे वि कअम् । कालो अलं ण सअलो कलुणाए तुज्झ पुण्णपत्तं होमो ॥  
 रितुमच्युत दुरितमसिन्देह एकदिवसेऽपि कृतम् । कालोऽलं न सकलः करुणायास्तव पूर्णपात्रं भवामः ॥ ७६  
 अच्युत तुज्झ गुणाणं मह दोसाणं वि णत्थि कुत्थ वि गणणा । तह विजओ पुढमाणं अहिअं लीणाण होइ णहु दुब्बलम्  
 अच्युत तव गुणानां मम दोषाणामपि नास्ति कुत्रापि गणना । तथापि जयः प्रथमानामधिकं लीनानां भवति न खलु दौर्बल्यम्  
 रति दिअहं अच्युत खुडिअपडन्ताइ आउदुमखण्डाई । दट्टूण वि दरिअमणं वालं एहिं विभरसु मं अपमतो ॥  
 रति दिवसमच्युत खण्डितपटायमानान्यायुर्दुमखण्डानि । दट्ट्वाऽपि दृष्टमनसं बालमिदानीमपि भरस्व मामप्रमत्तः ॥ ७८  
 गीसाससंकणिज्जे देहे पडलन्तसलिलबिन्दुसरिच्छे । जाणसि णअसच्च तुमं जरन्तकरणे वि दीहजोव्वणतिण्हम् ॥  
 नश्वासशङ्कनीये देहे पटलान्तसलिलबिन्दुसदृक्षे । जानासि नतसत्य त्वं जरत्करणेऽपि दीर्घयौवनतृष्णाम् ॥ ७९  
 अमुणिअणिअकाअव्वं तिलगमुणिएसु मं वि पडिऊलगइम् । इअ णिअसहावविलिअं हाउं दासाण सच्च णहु तुह जुत्तम्  
 अज्ञातनिजकर्तव्यं तिलाग्रज्ञातेषु मामपि प्रतिकूलगतिम् । इति निजस्वभावव्रीडितं हातुं दासानां सत्य न खलु तव युक्तम् ॥

कोइं किं करणिज्जं परिहरणिज्जं वि किंति जाणसि सब्वम् ।

तीरसि अ तं हिअं मह तिअसेसर कुणसु णिअहिअअणिक्खित्तम् ॥

८१

कोऽहं किं करणीयं परिहरणीयमपि किमिति जानासि सर्वम् । शक्नोषि तद्धितं मम त्रिदशेश्वर कुरु निजहृदयनिक्षिप्तम् ॥  
 एहिं उवरिं वि इमो गुणगहिओ दारुपुत्तओ व परवसो । तस्स वि मह तिअसेसर तीसु वि करणेषु होसु सुहसंकप्पो ॥  
 इदानीमुपर्यप्ययं गुणगृहीतो दारुपुत्रक इव परवशः । तस्यापि मम त्रिदशेश्वर त्रिष्वपि करणेषु भव सुखसंकल्पः ॥  
 णअकम्मणिअलजुअलं अच्युत काऊण मह पिआपिअवग्गो । काहे घोरकलेवरकाराघरकुहरणिग्गअं काहिंसि मम् ॥  
 निजकर्मनिगलयुगलमच्युत कृत्वा मम प्रियाप्रियवर्गे । कदा घोरकलेवरकारागृहकुहरनिर्गतं करिष्यसि माम् ॥ ८३  
 इहे तुमम्मि कइआ वीसमिअं वम्हधमणिमग्गणिहिन्तम् । दिणअरदिणग्गअरं अच्युत दच्छिहिसि दइअडिम्भंविअ मम्  
 इहे त्वयि कदा विश्रान्तिं ब्रह्मधमनिमार्गगमिष्यन्तम् । दिनकरदत्ताग्रकरमच्युत द्रक्ष्यसि दयितडिम्भमिव माम् ॥ ८४  
 काहे अमाणवन्ता अग्गिमुहा आइवाहिआ तुह पुरिसा । अइलङ्घिहिअन्ति मिमं अच्युत तमगहणतिउणमरुकन्तारम् ॥  
 कदा अमानवान्ता अग्निमुखा आतिवाहिकास्तव पुरुषाः । अतिलङ्घयिष्यन्ति मामच्युत तमोगहनत्रिगुणमरुकान्तारम् ॥



लङ्घिविरासिरिअं लम्भिससइसुद्धसत्तमसोम्मत्तणुम् । कअवमहालंकारं काहिनि णअसच्च किंकरं काहे मम्  
 लङ्घितविरजासरितं लम्भितसदाशुद्धसत्त्वमयसौम्यतनुम् । कृतत्रलालङ्कारं करिप्यसि नतसत्य किंकरं कदा माम्  
 संसारसाअराओ उक्खितं तिअसणाह फुरिआलोअम् । काहे काहिसि हिअए कोत्थुहमणिदप्पण व लच्छिपुलइअम्  
 संसारसागरादुत्क्षिप्तं त्रिदशनाथ स्फुरितालोकम् । कदा करिप्यसि हृदये कौस्तुभमणिदर्पणमिव लक्ष्मीदृष्टम् ॥ ८  
 काहे तुह पअपउमे होहिमि णअसच्च केलिकन्ततिहुवणे । मअणरिउमउडमण्डणसुरसरिआसोत्तसूइअमहुप्पवहे ॥  
 कदा तव पदपद्मे भविष्यामि नतसत्य केलिक्रान्तत्रिभुवने । मदनरिपुमकुटमण्डनसुरसरिस्त्रोतस्सूचितमधुप्रवाहे ॥ ८  
 उवणिसआसुरकुसुमं उत्तंसेऊण तुह पअम्बुअजुअलम् । दइओ होहिमि कइआ दासो दासाण सच्च सूरिसरिच्छो  
 उपनिषच्छिरःकुसुममुत्तंसयित्वा तव पदाम्बुजयुगलम् । दयितो भविष्यामि कदा दासो दासानां सत्य सूरिसदृक्ष  
 अउणोणिउत्तिजोगं ओआरविहारसहअरत्तणघणिअम् । अप्पसमभोअमेत्तं अणुहोहिसि देअणाह काहे णु ममम्  
 अपुनर्निवृत्तियोग्यमवतारविहारसहचरत्वधन्यम् । आत्मसमभोगमात्रमनुभविष्यसि देवनाथ कदा नु माम् ॥ ९  
 इअ फुडमणोरहं मं एआरिसवअणमेत्तसारं वसअम् । कुणसु णिअगुणगणेहिं सच्चं दासाण सच्च सइ सच्छन्दो ॥ ९  
 इति स्फुटमनोरथं मामेतादृशवचनमात्रसारं वशगम् । कुरुष्व निजगुणगणैः सत्यं दासानां सत्य सदा खच्छन्द  
 बालपवओव्व तरलो मारुइजाइत्ति साअरं तरिउमणो । पत्थेमि तुमं अच्चुअ कङ्खिअपअपउम खमसु मह कावे  
 बालप्लवग इव तरलो मारुतिजातिरिति सागरं तरितुमनाः । प्रार्थये त्वामच्युत काङ्क्षितपदपद्म क्षमस्व मम कापे  
 अच्चुअ विसअकन्तं भवणवावट्टममिण्डुज्जन्तम् । जणणी थणंधअं विअ मं उद्धरिऊण सेवसु सअं पच्छम्  
 अच्युत विषयाकान्तं भवार्णवावर्तभ्रमिमज्जन्तम् । जननी स्तनंधयमिव मामुद्धृत्य सेवस्व स्वयं पथ्यम् ॥ ९  
 कम्ममअधम्मत्तविअं सुहमिअतिण्हाहि कारइअतिण्हाअम् । कारेसु णिव्वुअं मं करआसिसिरेहि अच्चुअ कडक्खे  
 कर्ममयधर्मतापितं सुखमृगतृष्णाभिः कारिततृष्णाकम् । कारय निर्वृतं मां करकाशिशिरैरच्युत कटाक्षैः ॥ ९  
 तुह चिन्तणविमुहाणं दिट्ठिविसाणं व दंसणाउ मुअन्तो । अमअमुहाणं विअ मं अच्चुअ भत्ताण णेसु णअणूसार  
 तव चिन्तनविमुखानां दृष्टिविषाणामिव दर्शनान्मुञ्चन् । अमृतमुखानामिव मामच्युत भक्तानां नयस्व नयनासारम्

विसमिलिअमहुणिहेसु अ तणपडिमेसु अ पडिग्गहेसु पलुठिअम् ।

अमअणिहिम्मिव अच्चुअ ठावेसु तुमम्मि णिम्ममं मम हिअअम् ॥

विषमिलितमधुनिमेषु च तृणप्रतिमेषु च प्रतिग्रहेषु प्रलुठितम् । अमृतनिधाविवाच्युत स्थापय, त्वयि निर्ममं मम हृद  
 णिच्चं इमम्मि किवणे णिक्खिवसु णमन्तसच्च णिहिसारिच्छे । पवहन्तणहपहाझरपसमिअपणमन्तसंजरे तुह चलणे ॥  
 नित्यमस्मिन्कृपणे निक्षिप नमत्सत्य निधिसदृक्षौ । प्रवहन्नखप्रभाझरप्रशमितप्रणमत्संज्वरौ तव चरणौ ॥

सरणागओत्ति जणिए जणवाए वि जह अच्चुअ ण रक्खसि मम् ।

होज्ज खु साअरघोसो साअरपुलिणम्मि तारिसं तुव वअणम् ॥

शरणागत इति जनिते जनवादेऽपि यद्यच्युत न रक्षसि माम् । भवेत्खलु सागरघोषः सागरपुलिने तादृशं तव वचन  
 णिक्खितो म्हि अअगई णिवुणेहि तुमम्मि णाह कारुणिएहिम् । ते तुह दट्ठण पिए णिहुअं णअसच्च भरसु अप्पाण म  
 निक्षिप्तोऽस्मि चागतिर्निपुणैस्त्वयि नाथ कारुणिकैः । तांस्तव दृष्ट्वा प्रियान् निभृतं नतसत्य भरस्वात्मनो भरम् ॥



णअसच्च पक्वणाणिअगलिअचिलाअभमणिअकुमारं व णिवो । होज्जन्तजोव्वणवहुं वरो वमं लहसु मन्तिअणविण्णविअम् ॥  
नतसत्य पक्वणानीतगलितकिरातभ्रमनिजकुमारमिव नृपः । भविष्यद्यौवनवधूं वर इव मां लभस्व मन्त्रिजनविज्ञापितम् ॥  
इअ कइतक्किअकेसरिवेदान्ताअरिअवेक्कडेसरिइअम् । सुहअं अच्चुअसअअं सहिअअहिअएसु सोहउ समग्गणम् ॥  
इति कवितार्किककेसरिवेदान्ताचार्यवेक्कटेशविरचितम् । सुभगमच्युतशतकं सहृदयहृदयेषु शोभतां समग्रगुणम् ॥ १० ॥  
॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु अच्चुअसअअम् अच्युतशतकं समाप्तम् ॥ १६ ॥

॥ देहलीशस्तुतिः ॥ १७ ॥

- विक्रम्य येन विजितानि जगन्ति भूम्ना विश्वस्य यं परमकारणमामनन्ति ।  
विश्राणयन्प्रणयिनां विविधान्पुमर्थान् गोप्ता स मे भवतु गोपपुराधिराजः । १  
देहल्यधीश्वर तवेदशमीश्वरत्वं तुष्टूषतां दिशति गद्गदिकानुबन्धम् ।  
वाचाल्यस्यथ च मां कचन क्षपायां क्षान्तेन दान्तकविमुख्यविमर्दनेन ॥ २  
त्वच्चक्रवद्द्रुतमनेहसि घूर्णमाने निम्नोन्नतक्रमनिदर्शितनेमिवृत्ताः ।  
आराध्य गोपनगरे कृपयोदितं त्वां खाराज्यमग्र्यमलभन्त सुरासुरेन्द्राः ॥ ३  
आकल्पपुष्पसुभगोन्नतबाहुशालः पादे सदा परिपचेलिमसत्फलस्त्वम् ।  
पण्णातटस्पृशि मृकण्डुतपोवनेऽस्मिन् छायानिलीनभुवनोऽसि तमालशाखी ॥ ४  
चक्रस्य दैत्यदनुजादिषु वामभावं शङ्खस्य चाश्रितजनेष्वपि दक्षिणत्वम् ।  
व्यक्तं प्रदर्शयसि गोपपुराविराज व्यत्यस्य नूनमनयोः करसंप्रयोगम् ॥ ५  
दीपेन केनचिदशीतरुचा निशीथे स्नेहोपपन्नपरिशुद्धगुणार्पितेन ।  
दहावकाशनिविडं ददृशुर्भवन्तं स्वाध्याययोगनयनाः शुचयः कवीन्द्राः ॥ ६  
कासारपूर्वकविमुख्यविमर्दजन्मा पण्णातटेशुसुभगस्य रसो बहुस्ते ।  
त्वत्पादपद्ममधुनि त्वदनन्यभोग्ये नूनं समाश्रयति नूतनशर्करात्वम् ॥ ७  
वैरोचनेः सदसि वामनभूमिकावान् विक्रान्तिताण्डवरसेन विजृम्भमाणः ।  
चक्रे भवान्मकरकुण्डलकर्णपाशः श्यामैकमेघभरितामिव सप्तलोकीम् ॥ ८  
चित्रं न तत्त्रिषु मितानि पदेषु (य) धत्ते विश्वान्यमूनि भुवनानि विशङ्कटेषु ।  
भक्तैस्समं क्वचिदसौ भवनैकदेशे माति स्म मूर्तिरमिता तदिहाद्भुतं नः ॥ ९  
भक्तप्रिय त्वयि तथा परिवर्धमाने मुक्तावितानविततिस्तव पूर्वमासीत् ।  
हारावलिः परमथो रशनाकलापस्तारागणस्तदनु मौक्तिकनूपरश्रीः ॥ १०  
भिक्षोचितं प्रकटयन्प्रथमाश्रमत्वं कृष्णाजिनं यवनिकां कृतवान्प्रियायाः ।  
व्यक्ताकृतेस्तव समीक्ष्य भुजान्तरे तां त्वामेव गोपनगरीश जना विदुस्त्वाम् ॥ ११



सत्कुर्वतां तव पदं चतुराननत्वं पादोदकं च शिरसा वहतां शिवत्वम् ।  
 एकत्र विक्रमणकर्मणि तद्द्वयं ते देहल्यधीश युगपत्प्रथितं पृथिव्याम् ॥ १२  
 भक्तोपमर्दसह पादसरोजतस्ते मन्दाकिनी विगलिता मकरन्दधारा ।  
 सद्यस्त्रिवर्गमपवर्गमपि क्षरन्ती पुण्या बभूव पुरशासनमौलिमाला ॥ १३  
 विक्रान्तिकेतुपटिका पदवाहिनी ते न्यञ्चन्त्युपैति नतजीवितं शिशुमारम् ।  
 औत्तानपादिममृतांशुमशीतभानुं हेमाचलं पशुपतिं हिमवन्तमुर्वाम् ॥ १४  
 वेधःकमण्डलुजलैर्विहितार्चनं ते पादाम्बुजं प्रतिदिनं प्रतिपद्यमाना ।  
 स्तोत्रप्रिय त्रिपथगादिसरिद्वराणां पण्णा बभूव भुवने बहुमानपात्रम् ॥ १५  
 स्वच्छन्दविक्रमसमुन्नमितादमुष्मात्स्रोतस्त्रयं यदभवत्तव पादपद्मात् ।  
 वेतालभूतसरसामपदिश्य वाचं प्रायेण तत्प्रसवभूमिमवाप भूयः ॥ १६  
 क्रीडापरेण भवता विहितोपरोधानाराधकाननुपरोधमुदञ्चयिष्यन् ।  
 ताम्रेण पादनखरेण तदाऽण्डमध्ये घण्टापथं कमपि नृनमवर्तयस्त्वम् ॥ १७  
 कामाविलेऽपि करुणार्णवविन्दुरेकः क्षिप्तः स्वकेलितरसा तव देहलीश ।  
 तत्संततेरुभयधा विततिं भजन्त्याः संसारदावदहनं शमयत्यशेषम् ॥ १८  
 नीडोदरान्निपतितस्य शुकार्भकस्य त्राणेन नाथ विहरन्निव सार्वभौमः ।  
 आदाय गोपनगराधिपते स्वयं मां क्रीडादयाव्यतिकरेण कृताश्रयं त्वम् ॥ १९  
 लीलाशकुन्तमिव मां स्वपदोपलब्धैः स्वैरं क्षिपन्दुरितपञ्जरतो गुणस्थम् ।  
 तत्तादृशं कमपि गोपपुरीविहारिन् संतोषमुल्लस्य सागरसंभवायाः ॥ २०  
 वातूलकल्पवृजिनप्रभवैर्मदीयां वैयाकुलीं विषयसिन्धुतरङ्गभङ्गैः ।  
 दासोपमर्दसह दुर्निरसां त्वदन्यैरन्वीक्ष्य गाढमनुकम्पितुमर्हसि त्वम् ॥ २१  
 एनखिनीमिति सदा मयि जायमानां देहल्यधीश दृषदोऽपि विलापयन्तीम् ।  
 नाथे समग्रशकने त्वयि जागरुके किं ते सहेत करुणा करुणामवस्थाम् ॥ २२  
 आत्मोन्नतिं परनिकर्षमपीह वाञ्छन् निम्ने विमोहजलधौ निपतामि भूयः ।  
 तन्मासुदञ्चय तवोन्नतपादनिधं देहल्यधीश गुणितेन दयागुणेन ॥ २३  
 अक्षीणकल्मषरसोऽपि तवानृशंस्यालक्ष्मीसमक्षमपि विज्ञपयाम्यभीतः ।  
 भक्तोपमर्दरसिक स्वयमल्पबुद्धेर्यन्मन्यसे सम हितं तदुपाददीथाः ॥ २४  
 मन्ये दयार्द्रहृदयेन महाधनं मे दत्तं त्वयेदमनपायमकिंचनत्वम् ।  
 येन स्तनंधयमिव स्वहितानभिज्ञं न्यासीकरोषि निजपादसरोरुहे माम् ॥ २५  
 दुर्वारोतीवदुरितप्रतिवावदूकैरौदार्यवद्भिरनघस्मितदर्शनीयैः ।  
 देहल्यधीश्वर दयाभरितैरपाङ्गैर्वाचं विनाऽपि वदसीव मयि प्रसादम् ॥ २६



अयमनवमसूक्तैरादिभक्तैर्यथावद्विशदितनिजतत्त्वो<sup>१</sup> विश्वमव्यादभव्यात् ।

रथचरणनिरूढव्यञ्जनानां जनानां दुरितमथनलीलादोहली देहलीशः॥

इयमवितथवर्णा वर्णनीयस्वभावाद्विदितनिगमसीम्ना वेङ्कटेशेन गीता ।

भवमरुभुवि तृष्णालोभपर्याकुलानां दिशतु फलपभीष्टं देहलीशस्तुतिर्नः ॥

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु देहलीशस्तुतिः समाप्ता ॥ १७ ॥

॥ न्यासतिलकम् ॥ १८ ॥

गुरुभ्यस्तद्गुरुभ्यश्च नमोवाकमधीमहे । वृणीमहे च तत्राद्यौ दंपती जगतां पती ॥

प्रायः प्रपदने पुंसां पौनःपुन्यं निवारयन् । हस्तः श्रीरङ्गभर्तुर्मांमव्यादभयमुद्रितः ॥

अनादेर्निस्सीम्नो दुरितजलधेयन्निरुपमं विदुः प्रायश्चित्तं यदुरघुधुरीणाशयविदः ।

तदारम्भे तस्या गिरमवदधानेन मनसा प्रपद्ये तामेकां श्रियमखिलनाथस्य महिषीम् ॥

महेन्द्राग्राविष्णुप्रभृतिषु महत्त्वप्रभृतिवत्प्रपतव्ये तत्त्वे परिणमितवैशिष्ट्यविभवाम् ।

अधृष्यत्वं धृत्वा कमितुरभिगम्यत्वजननीं श्रियं शीतापाङ्गमहमशरणो यामि शरणम् ॥

खतः सिद्धः श्रीमानमितगुणभूमा करुणया विधाय ब्रह्मादीन्वितरति निजादेशमपि यः ।

प्रपत्त्या साक्षाद्वा भजनशिरसा वाऽपि सुलभं मुमुक्षुर्देवेश तमहमधिगच्छामि शरणम् ॥

वृन्दानि यः स्ववशयन्त्रजसुन्दरीणां वृन्दावनान्तरभुवां सुलभो बभूव ।

श्रीमानशेषजनसंग्रहणाय शेते रङ्गे भुजङ्गशयने स महाभुजङ्गः ॥

रङ्गास्तीर्णभुजङ्गपुंगववपुः पर्यङ्कवर्यं गतौ सर्गस्थित्यवसानकेलिरसिकौ तौ दंपती नः पती ॥

नाभीपङ्कजशायिनः श्रुतिसुखैरन्योन्यवद्वस्मितौ डिम्भस्याम्बुजसंभवस्य वचनैरोत्तसदित्यादिभिः ॥

घनकरुणारसौघभरितां परितापहरां नयनमहश्छटां मयि तरङ्गय रङ्गपते ।

दुरितहुताशनस्फुरितदुर्दमदुःखमधीमलिनितविश्वसौधदुरपहववर्णपुधाम् ॥

दुर्मोचोद्भटकर्मकोटिनिविडोऽप्यादेशवश्यः कृतो बाह्यैर्नैव विमोहितोऽस्मि कुहशां पक्षैर्न विक्षोभितः ।

यो माहानसिको महान्यतिपतेर्नीतश्च तत्पौत्रजानाचार्यानि रङ्गधुर्यं मयि ते स्वल्पावशिष्टो भरः ॥

आर्तिष्वाशुक्ला तदन्यविषयेऽप्युच्छिन्नदेहान्तरा बहुयादेरनपेक्षणात्तनुभृतां सत्यादिवद्यापिनी ।

श्रीरङ्गेश्वर यावदात्मनियतत्वत्पारतन्त्र्योचिता त्वय्येव त्वदुपायधीरपिहितस्वोपायभावाऽस्तु मे ॥

त्वय्याचार्यैर्विनिहितभरास्तावका रङ्गनाथ त्वत्कैर्यप्रवणमनसस्त्वद्गुणास्वादमत्ताः ।

त्वय्येकस्मिन्नपि विजहतो मुक्तवत्साधनत्वं त्वच्छेषत्वस्वरसरसिकाः सूरयो मे खदन्ताम् ॥

कल्पस्तोमेऽप्यपास्तत्वदितरगतयोऽशक्तिधीभक्तिभूम्ना रङ्गेश प्रातिकूल्यक्षरणपरिणमन्निर्विघातानुकूल्याः ।

त्रातारं त्वामभेद्याच्छरणवरणतो नाथ निर्विघ्नयन्तस्त्वन्निक्षिप्तात्तरक्षां प्रति रभसजुषः स्वप्रवृत्तिं त्यजन्ति ॥ १२

<sup>१</sup> विदितनिजसुतत्त्वो, सुविदितनिजतत्त्वो — इति पाठान्तरे



त्यक्तोपायव्यपायांस्तदुभयकरणे सत्त्वपान्सानुतापान् भूयोऽपि त्वत्प्रपत्त्या प्रशमितकलुषान् हन्त सर्वसहस्त्वम् ।  
रञ्जिन्नासांस्तरङ्गाखिलजनहिततागोचरत्वन्निदेशप्रीतिप्राप्तस्ववर्णाश्रमशुभचरितान्पासि धन्याननन्यान् ॥ १३

शोकास्पदांशमथनः श्रयतां भवाब्धौ रागास्पदांशसहजं न रुणत्सि दुःखम् ।

नो चेदमी जगति रङ्गधुरीण भूयः क्षोदिष्ठभोगरसिकास्तव न स्मरेयुः ॥

हेतुर्वैधे विमर्शे भजनवदितरत्नित्वनुष्ठानकाले वेद्यस्त्वद्रूपभेदो विविध इह स तूपायताऽन्यानपेक्षा ।

रञ्जिन्प्राग्बन्धभङ्गात्फलमधिकमनावृतिरुक्तेष्टिवत्स्यान्नानाशब्दादिभेदात्प्रपदनभजने सूचिते सूत्रकारैः ॥ १५

भक्तो रङ्गपते यथा खलु पशुच्छागादिवद्वेदनध्यानोपासनदर्शनादिवचसामिच्छन्त्यभिन्नार्थताम् ।

व्यक्त्यैवयाच्छरणागतिप्रपदनत्यागात्मनिक्षेपणन्यासाद्येषु तथैव तन्त्रनिपुणैः पर्यायता स्मर्यते ॥ १६

विश्वासायासभूम्नो न्यसनभजनयोगैरवे को विशेषस्तत्सद्भावेऽपि धर्मान्तर इव घटते कर्तृभेदाद्विकल्पः ।

तद्भेदो रङ्गशायिन्नितरगतिताद्युत्थशोकातिरेकात्सद्विद्यादौ विकल्पस्त्वभिमतिभिदया तेन तत्रैकराश्यम् ॥ १७

ध्रुवमधिकृतिभेदात्कर्मवद्रङ्गशायिन् फलति फलमनेकं त्वत्पदे भक्तिरेका ।

शरणवरणवाणी सर्वहेतुस्तथाऽसौ कृपणभजननिष्ठा बुद्धिदौर्बल्यकाष्ठा ॥

कर्तव्यं सकृदेव हन्त कलुषं सर्वं ततो नश्यति ब्रह्मेशादिसुदुर्लभं पदमपि प्राप्य मया द्रागिति ।

विश्वासप्रतिबन्धि चिन्तनमिदं पर्यस्यति न्यस्यतां रङ्गाधीश रमापतित्वसुभगं नारायणत्वं तव ॥ १९

धीकर्मभक्तिरहितस्य कदाऽप्यशक्यता रङ्गेश भावकलुषप्रणतिद्वयोक्तेः ।

मन्ये बलं प्रबलदुष्कृतशालिनो मे त्वन्मूलदेशिककटाक्षनिपातमाद्यम् ॥

अन्धोऽनन्धग्रहणवशगो याति रङ्गेश यद्वत्पङ्क्तुर्नौकाकुहरनिहितो नीयते नाविकेन ।

मुङ्क्ते भोगानविदितनृपः सेवकस्यार्थकादिस्त्वत्संप्राप्तौ प्रभवति तथा देशिको मे दयालुः ॥ २१

उक्त्या धनञ्जयविभीषणलक्ष्यया ते प्रत्याय्य लक्ष्मणमुनेर्भवता वितीर्णम् ।

श्रुत्वा वरं तदनुबन्धमदावलिप्ते नित्यं प्रसीद भगवन्मयि रङ्गनाथ ॥

सकृदपि विनतानां सर्वदे सर्वदेहिन्युपनिषदभिधेये भागधेये विधेये ।

विरमति न कदाचिन्मोहतो हा हतोऽहं विषमविषयचिन्तामेदुरा मे दुराशा ॥

यावज्जीवं जगति निय(ता)तं देहयात्रा भवित्री त्यक्ताः सर्वे त्रिचतुरदिनग्लानभोगा नभोगाः ।

दत्ते रङ्गी निजमपि पदं देशिकादेशकाङ्क्षी किं ते चिन्ते परमभिमतं खिद्यसे यन्पुनस्त्वम् ॥ २४

अपि मुहुरपराधैरप्रकम्प्यानुकम्पे वहति महति योगक्षेमवृन्दं मुकुन्दे ।

मदकलुषमनीषावज्जलेपावलेपाननुगुणयितुमीहे न प्रभूतप्रभूतान् ॥

मातर्भरति मुञ्च मानुषचट्टन् हे देह लब्धैरलं लुब्धद्वारदुरासिकापरिभवैस्तोषं जुषेथा मनः ।

वाचस्सीमनि रङ्गवामनि महानन्दोन्नमद्भूमनि स्वामिन्यात्मनि वेङ्कटेश्वरकवेः स्वेनार्पितोऽयं भरः ॥ २६

दास्यं लास्यवताऽनुमत्य मनसा रङ्गेश्वर त्वत्पदे नित्यं किंकरवाप्यहं न तु पुनः कुर्यां कदर्याश्रयम् ।

मीलच्चक्षुषि वेलितभ्रुणि मुहुर्दत्तावमानाक्षरे भीमे कस्यचिदाद्यकस्य वदने भिक्षाविलक्षां दृशम् ॥ २७



त्वय्येकाञ्जलिकिकरे तनुभृतां निर्व्याजसर्वसहे कल्याणात्मनि रङ्गनाथ कमलाकान्ते मुकुन्दे स्थिते ।  
 स्वामिन्पाहि दयस्व देव कुशलं जीव प्रभो भावयेत्यालापानवलेपिषु प्रलपितुं जिह्वेति जिह्वा मम ॥ २८  
 त्वयि सति रङ्गधुर्य शरणागतकामदुधे निरुपधिकप्रवाहकरुणापरिणाहवति ।  
 परिमितदेशकालफलदानफलदाकृतिकान् कथमधिकुर्महे विधिंशिवप्रमुखानमुकान् ॥ २९  
 ओमित्यभ्युपगम्य रङ्गनृपतेऽनन्योचितां शेषतां स्वातन्त्र्यादिमयीमपोह्य महतीमाद्यामविद्यास्थितिम् ।  
 नित्यासंख्यविसीमभूमगुणयोर्यायामनायासतः सेवासंपदमिन्दिरेश युवयोरैकान्तिकात्यन्तिकीम् ॥ ३०  
 आचार्याद्रङ्गधुर्य द्वयसमधिगमे लब्धसत्तं तदात्वे विस्लिष्टास्लिष्टपूर्वोत्तरदुरितभरं यापितारब्धदेहम् ।  
 नीतं त्वत्कैस्त्वया वा निरवधिकदयोद्धूतबोधादिरूपं त्वद्भोगैकस्वभोगं दयितमनुचरं त्वत्कृते मां कुरुष्व ॥  
 विधानं रङ्गेशादधिगतवतो वेङ्कटकवेः स्फुरद्गूर्णं ववत्रे परिकलयतां न्यासतिलकम् ।  
 इहामुत्ताप्येष प्रणतजनचिन्तामणिगिरिः स्वपर्यङ्के सेवां दिशति फणिपर्यङ्करसिकः ॥ ३२  
 ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु न्यासतिलकं समाप्तम् ॥ १८ ॥

### ॥ रघुवीरगद्यम् ॥ १९ ॥

जयत्याश्रितसंत्रासध्वान्तविध्वंसनोदयः । प्रभावान् सीतया देव्या परमव्योमभास्करः ॥

जय जय महावीर, महाधीरधौरेय, (महादेव) देवासुरसमरसमयसमुदितनिखिलनिर्जरनिर्धारितनिरवधि-  
 कमाहात्म्य, दशवदनदमितदैवतपरिषदभ्यर्थितदाशरथिभाव, दिनकरकुलकमलदिवाकर, दिविषदधिपतिरणसहचरणच-  
 तुरदशरथचरमऋणविमोचन, कोसलसुताकुमारभावकञ्चुकितकारणाकार, कौमारकेलिगोपायितकौशिकाध्वर, रणा-  
 ध्वरधुर्यभयदिव्यास्त्रवृन्दवन्दित, प्रणतजनविमतविमथनदुर्ललितदोर्ललित, तनुतरविशिखविनाडनविघटितविशरारुशरारु-  
 ताटकाताटकेय, जडकिरणशकलधरजटिलनटपतिमकुटतटनटनपटुविबुधसरिदतिबहुलमधुगलनललितपदनलिनरजउप-  
 मृदितनिजवृजिनजहदुपलतनुरुचिरपरममुनिवरयुवतिनुत, कुशिकसुतकथितविदितनवविविधकथ, मैथिलनगरसुलोचना-  
 लोचनचकोरचन्द्र, खण्डपरशुकोदण्डप्रकाण्डखण्डनशौण्डभुजदण्ड, चण्डकरकिरणमण्डलबोधितपुण्डरीकवनरुचि-  
 लुण्टाकलोचन, मोचितजनकहृदयशङ्कातङ्क, परिहृतनिखिलनरपतिवरणजनकदुहितृकुचतटविहरणसमुचितकरतल, शत-  
 कोटिशतगुणकठिनपरशुधरमुनिवरकरधृतदुरवनमतमनिजधनुराकर्षणप्रकाशितपारमेष्ठ्य, क्रतुहरशिखरिकन्तुकविहृत्यु-  
 न्मुखजगदरुनुदजितहरिदन्तदन्तिदन्तदन्तुरो(द)रोन्तदशवदनदमनकुशलदशशतभुजनृपतिकुलरुधिरझरभरभरितपृथुत-  
 रतटाकतर्पितपितृकभृगुपतिसुगतिविहितकरनतपरुडिषुपरिष, अनृतभयमुषितहृदयपितृवचनपालनप्रतिज्ञावज्ञातयौवराज्य,  
 निषादराजसौहृदसूचितसौशील्यसागर, भरद्वाजशासनपरिगृहीतविचितचित्रकूटगिरिकटकतटरम्यावसथ, अनन्यशास-  
 नीय, प्रणतभरतमकुटतटसुघटितपादुकाग्रचाभिषेकनिर्वर्तितसर्वलोकोयोगक्षेम, पिशितरुचिविहितदुरितवलमथनतनय-  
 बलिभुगनुगतिसरभसशयनतृणशकलपरिपतनभयचकितसकलसुरमुनिवरबहुमतमहास्त्रसामर्थ्य, द्रुहिणहरवलमथनदुरा-



लक्ष्यशरलक्ष्य, दण्डकातपोवनजङ्गमपारिजात, विराधहरिणशार्दूल, विलुलितबहुफलमखकलमरजनिचरमृगमृगयारम्भ  
भृतचीरभृदनुरोध, त्रिशिरश्शिरस्त्रितयतिमिरनिरासवासरकर, दूषणजलनिधिशोषणतोषितऋषिगणघोषितविजयघोष  
खरतरखरतरुखण्डनचण्डपवन, द्विस्सतरक्षस्सहस्रनलवनविलोलनमहाकलम, असहायशूर, अनपायसाहस, महितम  
मृथदर्शनमुदितमैथिलीदृढतरपरिरम्भणविभवविरोषितविकटवीरव्रण, मारीचमायामृगचर्मपरिकर्मितनिर्भरदर्भास्तर  
विक्रमयशोलाभविक्रीतजीवितगृध्राजदेहदिधक्षालक्षितभक्तजनदाक्षिण्य, कल्पितविबुधभावकबन्धाभिनन्दित, अव  
महिममुनिजनभजनमुषितहृदयकलपशवरीमोक्षसाक्षिभूत, प्रभञ्जनतनयभावुकभाषितरञ्जितहृदय, तरणिसुतशरणाग  
परतन्त्रीकृतखातन्त्र्य, दृढघटितकैलासकोटिविकटदुन्दुभिकङ्कालकूटदूरविक्षेपदक्षदक्षिणेतरपादाङ्गुष्ठदरचलनविध  
सुहृदाशय, अतिपृथुलबहुविटपिगिरिधरणिविवरयुगपदुदयविवृतचित्रपुङ्खवैचित्र्य, विपुलभुजशैलमूलनिविडनिपीडित  
वणरणरणकजनकचतुर्दधिविहरणचतुरकपिकुलपतिहृदयविशालशिलातलदारणदारुणशिलीमुख, अपारपारावारपरि  
परिवृतपरपुरपरिसृतदवदहनजवनपवनभवकपिवरपरिष्वङ्गभावितसर्वस्वदान, अहितसहोदररक्षःपरिग्रहविसंवादिवि  
सचिवविप्रलम्भसमयसंरम्भसमुज्जृम्भितसर्वेश्वरभाव, सकृत्प्रपन्नजनसंरक्षणदीक्षितवीर, सत्यव्रत, प्रतिशयनभूमि  
भूषितपयोधिपुलिनप्रलयशिखिपुरुषविशिखशिखाशोषितकूपारवारिपूर, प्रवलरिपुकलहकुतुकचटुलकपिकुलकरतलतु  
हृतगिरिनिकरसाधितसेतुपथसीमसीमन्तितसमुद्र, द्रुतगतितरुमृगवरूथिनीनिरुद्धलङ्कावरोधवेपथुलास्यलीलोपदेशदे  
धनुर्ज्याघोष, गगनचरकनकगिरिगरिमधरनिगममयनिजगरुडगरुदनिललग्नगलितविषवदनशरकदन, अकृतचरवनचर  
करणवैलक्ष्यकृणिताक्षबहुविधरक्षोबलाध्यक्षवक्षःकवाटपाटनपटिमसाटोपकोपावलेप, कटुरटदटनिटकृतिचटुलकोटोर  
मुकविनिर्गतविशङ्कटविशिखविताडनविघटितमकुटविह्वलविश्रवस्तनयविश्रमसमयविश्राणनविख्यातविक्रम, कुम्भकर्ण  
गिरिविदलनदम्भोलिभूतनिशङ्ककङ्कपत्र, अभिचरणहुतवहपरिचरणविघटनसरभसपरिपतदपरिमितकपिबलजलधिल  
कलकलरवकुपितमघवजिदभिहननकृदनुजसाक्षिकराक्षसद्वन्द्वयुद्ध, अप्रतिद्वन्द्वपौरुष, त्र्यम्बकसमधिकघोरास्त्राड  
सारथिहृतरथसत्रपशालवसत्यापितप्रताप, शितशरकृतलवनदशमुखमुखदशकनिपतनपुनरुदयदरगलितजनितदरतरल  
हयनयननलिनवनरुचिखचितनिपतितसुरतरकुसुमविततिसुरभितरथपथ, अखिलजगदधिकभुजबलवरबलदशलपनल  
दशकलवनजनितकदनपरवशरजनिचरपतियुवतिलपनवचनसमविषयनिगमशिखरनिकरमुखरमुखमुनिवरपरिपणित, अ  
गतशतमखहुतवहपितृपतिनिर्ऋतिवरुणपवनधनदगिरिशमुखसुरपतिनुतिमुदित, अमितमतिविधिविदितकथितनिजवि  
जलधिपृष्ठतलव, विगतभयविबुधविवोधितवीरशयनशायितवानरपृतनौध, स्वसमयविघटितसुघटितसहृदयसहधर्मचारिण  
विभीषणवंशवदीकृतलङ्कैश्वर्य, निष्पन्नकृत्य, खपुष्पितरिपुपक्ष, पुष्पकरभसगतिगोष्पदीकृतगगनार्णव, प्रतिज्ञार्णवतरण  
क्षणभरतमनोरथसंहितसिंहासनाधिरूढ, स्वामिन्, राघवसिंह, हाटकगिरिकटकलडहपादपीठनिकटतटपरिलुठितनि  
नृपतिकिरीटकोटिविविधमणिगणकिरणनिकरनीराजितचरणराजीव, दिव्यभौमायोध्याधिदैवत, पितृवधकुपितपरशु  
मुनिविहितनृपहननकदनपूर्वकालप्रभवशतगुणप्रतिष्ठापितधार्मिकराजवंश, शुभचरितरतभरतखर्वितगर्वगन्धर्वयूथ  
विजयगाथाशत, शासितमधुसुतशत्रुघ्नसेवित, कुशलवपरिगृहीतकुलगाथाविशेष, विधिवशपरिणमदमरभणितिकि  
रचितनिजचरितनिबन्धननिशमननिर्ऋत, सर्वजनसंमानित, पुनरुपस्थापितविमानवरविश्राणनप्रीणितवैश्रवणविश्रावित  
प्रपञ्च, पञ्चापन्नमुनिकुमारसंजीवनामृत, त्रेतायुगप्रवर्तितकार्तियुगवृत्तान्त, अविकलबहुसुवर्णहयमखसहस्रनिर्वहण



र्तनिजवर्णाश्रमधर्म, सर्वकर्मसमाराध्य, सनातनधर्म, साकेतजनपदजनिधनिकजङ्गमतदितरजन्तुजातदिव्यगतिदान-  
र्शितनित्यनिस्सीमवैभव, भवतपनतापितभक्तजनभद्राराम, श्रीरामद्र, नमस्ते पुनस्ते नमः ॥

चतुर्मुखेश्वरमुखैः पुत्रपौत्रादिशालिने । नमः सीतासमेताय रामाय गृहमेधिने ।

कविकथकसिंहकथितं कठोरसुकुमारगुम्भगम्भीरम् । भवभयभेषजमेतत्पठत महावीरवैभवं सुधियः ॥

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु रघुवीरगद्यं समाप्तम् ॥ १९ ॥

### ॥ भूस्तुतिः ॥ २० ॥

संकल्पकल्पलतिकामवधि क्षमायाः (माया) स्वेच्छावराहमहिषीं सुलभानुकम्पाम् ।

विश्वस्य मातरमर्किचनकामधेनुं विश्वंभरामशरणः शरणं प्रपद्ये ॥

१

त्वं व्याहृतिः प्रथमतः प्रणवः प्रियं ते संवेदयत्यखिलमन्त्रगणस्तमेव ।

इत्थं प्रतीतविभवामितरेष्विदानीं स्तोतुं यथावदवने क इवार्हति त्वाम् ॥

२

नित्यं हिताहितविपर्ययवद्भवावे त्वद्वीक्षणैकविनिवर्त्यबहुव्यपाये ।

मुग्धाक्षरैरखिलधारिणि मोदमाना मातः स्तनधयधियं मयि वर्तयेथाः ॥

३

संकल्पकिंकरचराचरचक्रवालं सर्वातिशायिनमनन्तशयस्य पुंसः ।

भूमानमात्मविभवैः पुनरुक्तयन्ती वाचामभूमिरपि भूमिरसि त्वमेका ॥

४

वेधस्तृणावधि विहारपरिच्छदं ते विश्वं चराचरतया व्यतिभिद्यमानम् ।

अम्ब त्वदाश्रिततया परिपोषयन्ती विश्वंभरस्य दयिताऽसि तदेकनामा ॥

५

सर्वसहेत्यवनिरित्यचलेति मातर्विश्वंभरेति त्रिपुलेति वसुंधरेति ।

अन्यानि चान्यविमुखान्यभिधानवृत्त्या नामान्यमूनि कथयन्ति तवानुभावम् ॥

६

तापान्क्षिपन्प्रसविता सुमनोगणानां प्रच्छायशीतलतलः प्रदिशन्फलानि ।

त्वत्संगमाद्भवति माधवि लब्धपोषः शाखाशतैरधिगतो हरिचन्दनोऽसौ ॥

७

स्मेरेण वर्धितरसस्य मुखेन्दुना ते निष्पन्दतां विजहतो निजया प्रकृत्या ।

विश्रान्तिभूमिरसि तत्त्वतरङ्गपङ्क्तैर्वैलेव विष्णुजलधेरपृथग्भवन्ती ॥

८

स्वाभाविके वसुमति श्रुतिभिर्विभाव्ये पत्युर्महिम्नि भवतीं प्रतिपन्नवासाम् ।

शङ्के विमानवहनप्रतिमासमानाः स्तम्भेरमप्रभृतयोऽपि बहन्ति सत्त्वाः ॥

९

संभावयन्मधुरिपुः प्रणयानुरोधाद्वक्षःस्थलेन वरुणालयराजकन्याम् ।

त्रिश्वंभरे बहुमुखप्रतिपन्नभोगः शेषात्मनाऽपि तु भवतीं शिरसा दधाति ॥

१०

क्रीडावराहदयिते कृतिनः क्षितीन्द्राः संकन्दनस्तदितरेऽपि दिशामधीशाः ।

आमोदयन्ति भुवनान्प्रलिकाश्रितानामम्ब त्वदङ्घ्रिरजसां परिणामभेदैः ॥

११



भूतेषु यत्त्वदभिमानविशेषपात्रं पोषं तदेव भजतीति विभावयन्तः ।  
 भूतं प्रभूतगुणपञ्चकमाद्यमे(तत्)व प्रायो निदर्शनतया प्रतिपादयन्ति ॥  
 कान्तस्तवैष करुणाजलधिः प्रजानामाज्ञातिलङ्घनवशादुपजातरोषः ।  
 अहाय विश्वजननि क्षमया भवत्या सर्वावगाहनसहामुपयात्यवस्थाम् ॥  
 आश्वासनाय जगतां पुरुषे परस्मिन्नापन्नरक्षणदशामभिनेतुकामे ।  
 अन्तर्हितेतरगुणादबलास्वभावादौदन्वते पयसि मज्जनमभ्यनैषीः ॥  
 पूर्वं वराहवपुषा पुरुषोत्तमेन प्रीतेन भोगिसदने समुदीक्षितायाः ।  
 पादाहताः प्रलयवारिधयस्तवासन्नुद्राहमङ्गलविधेरुचिता मृदङ्गाः ॥  
 व्योमातिलङ्घिनि विभोः प्रलयाम्बुराशौ वेशन्तलेश इव मातुमशक्यमूर्तेः ।  
 सद्यः समुद्रवसने सरसैरकार्पारानन्दसागरमपारमपाङ्गपातैः ॥  
 दंष्ट्राविदारितमहासुरशोणिताङ्गैरङ्गैः प्रियस्तव दधे परिरम्भलीलाम् ।  
 सा ते पयोधिजलकेलिसमुत्थितायाः सैरन्ध्रकेव विदधे नवमङ्गरागम् ॥  
 अन्योन्यसंबलनजृम्भिततूर्यघोषैः संवर्तसिन्धुसलिलैर्विहिताभिषेका ।  
 एकातपत्रयसि विश्वमिदं गुणैः स्वैरध्यास्य भर्तुरधिकोन्नतमंसपीठम् ॥  
 भर्तुं(पत्यु)स्तमालरुचिरे भुजमध्यभागे पर्यायमौक्तिकवती पृषतैः पयोधेः ।  
 तापानुबन्धशमनी जगतां त्रयाणां तारापथे स्फुरसि तारकिता निशेव ॥  
 आसक्तवासवशरासनपल्लवैस्त्वां संवृद्धये शुभतटिद्रुणजालरम्यैः ।  
 देवेशदिव्यमहिषीं धृतसिन्धुतोयैर्जामूतरत्नकलशैरभिषिञ्चति द्यौः ॥  
 आविर्मदैरमरदन्तिभिरुद्यमानां रत्नाकरेण रुचिरां रशनागुणेन ।  
 मातस्त्रिलोकजननीं वनमालिनीं त्वां मायावराहमहिषीमवयन्ति सन्तः ॥  
 निष्कण्टकप्रशमयोगनिषेवणीयां छायाविशेषपरिभूतसमस्ततापाम् ।  
 स्वर्गापवर्गसरणिं भवतीमुशन्ति स्वच्छन्दसूकरवधूमवधूतपङ्काः ॥  
 गण्डोज्ज्वलां गहनकुन्तलदर्शनीयां शैलस्तनीं तरलनिर्झरलम्बहाराम् ।  
 श्यामां स्वतस्त्रियुगसूकरगेहिनि त्वं व्यक्ति समुद्रवसनमुभयीं विभर्षि ॥  
 निस्संशयैर्निगमसीमनि विष्णुपत्तिं प्रख्यापितं भृगुमुखैर्मुनिभिः प्रतीतैः ।  
 पश्यन्त्यनन्यपरधीरसंस्रुतेन सन्तः समाधिनयनेन तवानुभावम् ॥  
 संचोदिता करुणया चतुरः पुमर्थान्व्यातन्वती विविधमन्त्रगणोपगीता ।  
 संचिन्त्यसे वसुमति स्थिरभक्तिबन्धैरन्तर्बहिश्च बहुधा प्रणिधानदक्षैः ॥  
 क्रीडागृहीतकमलादिविशेषचिह्नां विश्राणिताभयकरां वसुधे सभूतिम् ।  
 दौर्गत्यदुर्विषविनाशसुत्रानदीं त्वां संचिन्त्यन् हि लभते धनदाधिकारम् ॥



- उद्वेलकलमषपरंपरितादमर्षादुत्तंसितेन हरिमञ्जलिनाऽप्यधृष्यम् ।  
आकस्मिकोऽयमधिगम्ययति प्रजानामम्ब त्वदीयकरुणापरिणाम एव ॥ २७
- प्रत्येकमब्दनियुतैरपि दुर्व्यपोहात्पाते विपाकसमये जनितानुतापात् ।  
(गाढा) नित्यापराधनिवहाच्चकितस्य जन्तोर्गन्तुं मुकुन्दचरणौ शरणं क्ष(मा)मे त्वम् ॥ २८
- त्राणाभिसंधिसुभगेऽपि सदा मुकुन्दे संसारतन्त्रवहनेन विलम्बमाने ।  
रक्षाविधौ तनुभूतामनघानुकम्पा मातः स्वयं वितनुषे महतीमपेक्षाम् ॥ २९
- धर्मद्रुहं सकलदुष्कृतिसार्वभौममात्मानभिज्ञमनुतापलवोज्झितं माम् ।  
वैतानसूकरपतेश्वरणारविन्दे सर्वसहे ननु समर्पयितुं क्षमा त्वम् ॥ ३०
- तापत्रयीं निरवधिं भवतीदयाद्राः संसारधर्मजनितां सपदि क्षिपन्तः ।  
मातर्भजन्तु मधुरामृतवर्षमैत्रीं मायावराहदयिते मयि ते कटाक्षाः ॥ ३१
- पत्युर्दक्षिणपाणिपङ्कजपुटे विन्यस्तपादाम्बुजा वामं पन्नगसार्वभौमसदृशं पर्यङ्कयन्ती भुजम् ।  
पोत्रस्पर्शलसत्कपोलफलका फुल्लारविन्देक्षणा सा मे पुण्यतु मङ्गलान्ग्रनुदिनं सर्वाणि सर्वसहा ॥ ३२
- अस्त्येशाना जगत इति या श्रूयते विष्णुपत्नी तस्याः स्तोत्रं विरचितमिदं वेङ्कटेशेन भक्त्या ।  
श्रद्धाभक्तिप्रचयगुरुणा चेतसा संस्तुवानो यद्यत्का(म्यं)मः सपदि लभते तत्तत्र प्रतिष्ठाम् ॥ ३३
- ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु भूस्तुतिः समाप्ता ॥ २० ॥

॥ गोदास्तुतिः ॥ २१ ॥

- श्रीविष्णुचित्तकुलनन्दनकल्पवर्ली श्रीरङ्गराजहरिचन्दनयोगदृश्याम् ।  
साक्षात्क्षमां करुणया कमलामिवान्यां गोदामनन्यशरणश्शरणं प्रपद्ये ॥ १
- वैदेशिकः श्रुतिगिरामपि भूयसीनां वर्णेषु माति महिमा न हि मादृशां ते ।  
इत्थं विदन्तमपि मां सहसैव गोदे मौनद्रुहो मुखरयन्ति गुणास्त्वदीयाः ॥ २
- त्वत्प्रेयसः श्रवणयोरमृतायमानां तुल्यां त्वदीयमणिनूपुरशिञ्जितानाम् ।  
गोदे त्वमेव जननि त्वदभिष्टवार्हा वाचं प्रसन्नमधुरां मम संविधेहि ॥ ३
- कृष्णान्वयेन दधतीं यमुनानुभावं तीर्थैर्यथावदवगाह्य सरस्वतीं ते ।  
गोदे विकस्वरधियां भवतीकटाक्षाद्वाचः स्फुरन्ति मकरन्दमुचः कवीनाम् ॥ ४
- अस्मादृशामपकृतौ चिरदीक्षितानाहमाय देवि दयते यदसौ मुकुन्दः ।  
तन्निश्चितं नियमितस्तव मौलिदाम्ना तन्त्रीनिनादमधुरैश्च गिरां निगुम्भैः ॥ ५
- शोणाऽधरेऽपि कुचयोरपि तुङ्गभद्रा वाचां प्रवाह(विभवे)निवहेऽपि सरस्वती त्वम् ।  
अप्राकृतैरपि रसैर्विरजास्वभावात् गोदाऽपि देवि कमितुर्ननु नर्मदाऽसि ॥ ६



वल्मीकतः श्रवणतो वसुधात्मनस्ते जातो बभूव स मुनिः कविसार्वभौमः ।  
 गोदे किमद्भुतमिदं यदमी स्वदन्ते वक्त्रारविन्दमकरन्दनिभाः प्रबन्धाः ॥  
 भोक्तुं तव प्रियतमं भवतीव गोदे भक्तिं निजां प्रणयभावनया गृणन्तः ।  
 उच्चावचैर्विरहसंगमजैरुदन्तैः शृङ्गारयन्ति हृदयं गुरवस्त्वदीयाः ॥  
 मातः समुत्थितवतीमधिविष्णुचितं विश्वोपजीव्यममृतं वचसा दुहानाम् ।  
 तापच्छिदं हिमरुचेरिव मूर्तिमन्यां सन्तः पयोधिदुहितुस्सहजां विदुस्त्वाम् ॥  
 तातस्तु ते मधुमिदस्स्तुतिलेशवश्यात्कर्णामृतैः स्तुतिशतैरनवाप्तपूर्वम् ।  
 त्वन्मौलिगन्धसुभगामुपहृत्य मालां लेभे महत्तरपदानुगुणं प्रसादम् ॥  
 दिग्दक्षिणाऽपि परिपक्विमपुण्यलभ्यात्सर्वोत्तरा भवति देवि तवावतारात् ।  
 यत्रैव रङ्गपतिना बहुमानपूर्वं निद्रालुनाऽपि नियतं निहिताः कटाक्षाः ॥  
 प्रायेण देवि भवतीव्यपदेशयोगात् गोदावरी जगदिदं पयसा पुनीते ।  
 यस्यां समेत्य समयेषु चिरं निवासात् भागीरथीप्रभृतयोऽपि भवन्ति पुण्याः ॥  
 नागेशयस्सुतनु पक्षिरथः कथं ते जातः स्वयंवरपतिः पुरुषः पुराणः ।  
 एवंविधस्समुचितं प्रणयं भवत्याः संदर्शयन्ति परिहासगिरस्सखीनाम् ॥  
 त्वद्भुक्तमाल्यसुरभीकृतचारुमौलेर्हिवा भुजान्तरगतामपि वैजयन्तीम् ।  
 पत्युस्तवेश्वरि मिथः प्रतिघातलोला बर्हातपत्ररुचिमारचयन्ति भृङ्गाः ।  
 आमोदवत्यपि सदा हृदयंगमाऽपि रागान्विताऽपि ललिताऽपि गुणोत्तराऽपि ।  
 मौलिस्रजा तव मुकुन्दकिरीटमाजा गोदे भवत्यधरिता खलु वैजयन्ती ॥  
 त्वन्मौलिदामनि विभोः शिरसा गृहीते खच्छन्दकल्पितसपीतिरसप्रमोदाः ।  
 मञ्जुखना मधुलिहो विदधुः स्वयं ते स्वायंवरं कमपि मङ्गलतूर्यघोषम् ॥  
 विश्वायमानरजसा कमलेन नाभौ वक्षःस्थले च कमलास्तनचन्दनेन ।  
 आमोदितोऽपि निगमैर्विभुरङ्घ्रियुग्मे धत्ते नतेन शिरसा तव मौलिमालाम् ॥  
 चूडापदेन परिगृह्य तवोत्तरीयं मालामपि त्वदलकैरधिवास्य दताम् ।  
 प्रायेण रङ्गपतिरेष विभर्ति गोदे सौभाग्यसंपदभिषेकमहाधिकारम् ॥  
 तुङ्गैरकृत्रिमगिरः स्वयमुत्तमाङ्गैर्य सर्वगन्ध इति सादरमुद्ब्रहन्ति ।  
 आमोदमन्यमधिगच्छति मालिकाभिः सोऽपि त्वदीयकुटिलालकवासिताभिः ॥  
 धन्ये समस्तजगतां पितुरुत्तमाङ्गे त्वन्मौलिमाल्यभरसंभरणेन भूयः ।  
 इन्दीवरस्रजमिवादधति त्वदीयान्याकेकराणि बहुमानविलोकितानि ॥  
 रङ्गेश्वरस्य तव च प्रणयानुबन्धादन्योन्यमाल्यपरिवृत्तिमभिष्टुवन्तः ।  
 वाचालयन्ति वसुधे रसिकास्त्रिलोकीं न्यूनाधिकत्वसमताविषयैर्विवादैः ॥



- दूर्वादलप्रतिमया तव देहकान्त्या गोरोचनारुचिरया च रुचेन्दिरायाः ।  
आसीदनुज्झितशिखावलकण्ठशोभं माङ्गल्यदं प्रणमतां मधुवैरिगात्रम् ॥ २२
- अर्च्यं समर्च्य नियमैर्निगमप्रसू(तै)नैर्नाथं त्वया कमलया च समेयिवांसम् ।  
मातश्चिरं निरविशत्रिजमाधिराज्यं मान्या मनुप्रभृतयोऽपि महीक्षितस्ते ॥ २३
- आर्द्रापराधिनि जनेऽप्यभिरक्षणार्थं रङ्गेश्वरस्य रमया विनिवेद्यमाने ।  
पार्श्वे परत्र भवती यदि तत्र (न स्यात्) नासीत्प्रायेण देवि वदनं परिवर्तितं स्यात् ॥ २४
- गोदे गुणैरपनयन्प्रणतापराधान् भ्रूक्षेप एव तव भोगरसानुकूलः ।  
कर्मानुबन्धिफलदानरतस्य भर्तुः स्वातन्त्र्यदुर्व्यसनमर्मभिदानिदानम् ॥ २५
- रङ्गे तटिद्गुणवतो रमयैव गोदे कृष्णाम्बुदस्य घटितां कृपया सुवृष्ट्या ।  
दौर्गत्यदुर्विषविनाशसुधानदीं त्वां सन्तः प्रपद्य शमयन्त्यचिरेण तापान् ॥ २६
- जातापराधमपि मामनुकम्प्य गोदे गोप्त्री यदि त्वमसि युक्तमिदं भवत्याः ।  
वात्सल्यनिर्भरतया जननी कुमारं स्तन्येन वर्धयति दष्टपयोधराऽपि ॥ २७
- शतमखमणिनीला चारुकल्हारहस्ता स्तनभरनमिताङ्गी सान्द्रैवात्सल्यसिन्धुः ।  
अलकविनिहिताभिः सम्भिराकृष्टनाथा विलसतु हृदि गोदा विष्णुचित्तात्मजा नः ॥ २८
- इति विकसितभक्तेरुत्थितां वेङ्कटेशात् बहुगुणरमणीयां वक्ति गीदास्तुतिं यः ।  
स भवति बहुमान्यः श्रीमतो रङ्गभर्तुश्चरणकमलसेवां शाश्वतीमभ्युपैष्यन् ॥ २९
- ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकुतिषु गोदास्तुतिः समाप्ता ॥ २१ ॥

॥ षोडशायुधस्तोत्रम् ॥ २२ ॥

- स्वसंकल्पकलाकल्पैरायुधैरायुधेश्वरः । जुष्टः षोडशभिर्दिव्यैर्जुषतां वः परः पुमान् ॥ १
- यदायत्तं जगच्चक्रं कालचक्रं च शाश्वतम् । पातु वस्तत्परं चक्रं चक्ररूपस्य चक्रिणः ॥ २
- यत्प्रसूतिशतैरासन् (द्रुमाः) रुद्राः परशुलाञ्छिताः । स दिव्यो हेतिराजस्य परशुः परिपातु वः ॥ ३
- हेलया हेतिराजेन यस्मिन्दैत्याः समुद्धृते । शकुन्ता इव धावन्ति स कुन्तः पालयेत वः ॥ ४
- दैत्यदानवमुख्यानां दण्ड्यानां येन दण्डनम् । हेतिदण्डेशदण्डोऽसौ भवतां दण्डयेद्द्विषः ॥ ५
- अनन्यान्वयभक्तानां रुन्धन्नाशामतङ्गजान् । अनङ्कुशविहारो वः पातु हेतीश्वराङ्कुशः ॥ ६
- संभूय शलभायन्ते यत्र पापानि देहिनाम् । स पातु शतवक्त्राग्निहेतिर्हेतीश्वरस्य वः ॥ ७
- अविद्यां स्वप्रकाशेन विद्यारूपश्छिनत्ति यः । स सुदर्शननिस्त्रिशः सौतु वस्तत्त्वदर्शनम् ॥ ८
- क्रियाशक्तिगुणो विष्णोर्यो भवत्यतिशक्तिमान् । अकुण्ठशक्तिः सा शक्तिरशक्तिं वारयेत वः ॥ ९
- तारत्वं यस्य संस्थाने शब्दे च परिदृश्यते । प्रभोः प्रहरणेन्द्रस्य पाञ्चजन्यस्य पातु वः ॥ १०
- यं सात्त्विकमहंकरमामनन्त्यक्षसायकम् । अव्याद्वश्चक्ररूपस्य तद्वनुः शार्ङ्गधन्वनः ॥ ११



आयुधेन्द्रेण येनैव विश्वसर्गो विरच्यते । स वस्सौदर्शनः कुर्यात्पाशः पाशविमोचनम् ॥  
 विहारो येन देवस्य विश्वक्षेत्रकृषीवलः । व्यज्यते तेन सीरेण नासीरविजयोऽस्तु वः ॥  
 आयुधानामहं वज्रमित्यगीयत यस्स वः । अव्याद्धैतीशवज्रोऽसावदधीच्यस्थिसंभवः ॥  
 विश्वसंहतिशक्तिर्या विश्रुता बुद्धिरूपिणी । सा वस्सौदर्शनी भूयाद्दप्रशमनी गदा ॥  
 यात्यतिक्षोदशालिखं मुसलो येन तेन वः । हेतीशमुसलेनाशु भिद्यतां मोहमौसलम् ॥  
 शूलिदृष्टमनोर्वाच्यो येन शूलयति द्विषः । भवतां तेन भवतात् त्रिशूलेन विशूलता ॥  
 अस्त्रग्रामस्य कृत्स्नस्य प्रसूतिं यं प्रचक्षते । सोऽव्यात्सुदर्शनो विश्वमायुधैः षोडशायुधः ॥  
 श्रीमद्वेङ्कटनाथेन श्रेयसे भूयसे सताम् । कृतेयमायुधेन्द्रस्य षोडशायुधसंस्तुतिः ॥  
 इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु षोडशायुधस्तुतिः समाप्ता ॥ २२ ॥

### ॥ सुदर्शनाष्टकम् ॥ २३ ॥

प्रतिभटश्रेणिभीषण	वरगुणस्तोमभूषण	जनिभयस्थानतारण	जगदवस्थानकारण ।
निखिलदुष्कर्मकर्शन	निगमसद्धर्मदर्शन	जयजय श्रीसुदर्शन	जयजय श्रीसुदर्शन ॥
शुभजगद्रूपमण्डन	सुरगणत्रासखण्डन	शतमखब्रह्मवन्दित	शतपथब्रह्मनन्दित ।
प्रथितविद्वत्सपक्षित	भजदहिर्बुध्न्यलक्षित	जयजय श्रीसुदर्शन	जयजय श्रीसुदर्शन ॥
स्फुटतटिज्जालपिञ्जर	पृथुतरज्ज्वालपञ्जर	परिगतप्रलविग्रह	(पटुतर)परिमितप्रज्ञदुर्ग्रह ।
प्रहरणग्राममण्डित	परिजनत्राणपण्डित	जयजय श्रीसुदर्शन	जयजय श्रीसुदर्शन ॥
निजपदप्रीतसद्गुण	निरुपधिस्फीतषड्गुण	निगमनिर्व्यूढवैभव	निजपरव्यूहवैभव ।
हरिहयद्वेषिदारण	हरपुरलोषकारण	जयजय श्रीसुदर्शन	जयजय श्रीसुदर्शन ॥
दनुजविस्तारकर्तेन	जनितमिस्राविकर्तेन	दनुजविद्यानिकर्तेन	(जग)भजदविद्यानिवर्तेन ।
अमरदृष्टस्वविक्रम	समरजुष्टभ्रमिक्रम	जयजय श्रीसुदर्शन	जयजय श्रीसुदर्शन ॥
प्रतिमुखालीढबन्धुर	पृथुमहाहेतिदन्तुर	विकटमाया(परि)वहिष्कृत	विविधमालापरिष्कृत ।
पृथुमहायन्त्रतन्त्रित	दृढदयातन्त्रयन्त्रित	जयजय श्रीसुदर्शन	जयजय श्रीसुदर्शन ॥
महितसंपत्सदक्षर	विहितसंपत्षडक्षर	षडरचकप्रतिष्ठित	सकलतत्त्वप्रतिष्ठित ।
विविधसंकल्पकल्पक	विवुधसंकल्पकल्पक	जयजय श्रीसुदर्शन	जयजय श्रीसुदर्शन ॥
भुवननेतृस्त्रीमय	सचनतेजस्त्रीमय	निरवधिस्वादुचिन्मय	निखिलशक्ते जगन्मय ।
अमितविश्वक्रियामय	शमितविष्णुभयामय	जयजय श्रीसुदर्शन	जयजय श्रीसुदर्शन ॥

द्विचतुष्कमिदं प्रभूतसारं पठतां वेङ्कटनायकप्रणीतम् । विषमेऽपि मनोरथः प्रधावन्न विहन्येत रथाङ्गधुर्यगुप्तः ॥

इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु सुदर्शनाष्टकं समाप्तम् ॥ २३ ॥



॥ गरुडदण्डकः ॥ २४ ॥

नमः पन्नगनद्धाय वैकुण्ठवशवर्तिने । श्रुतिसिन्धुसुधोत्पादमन्दराय गरुत्मते ॥

गरुडमखिलवेदनीडाधिरुढं द्विषत्पीडनोत्कण्ठिताकुण्ठवैकुण्ठपीठीकृतस्कन्धमीडे खनीडागतिप्रीतरुद्रा-  
सुकीर्तितनाभोगगाढोपगूढं स्फुरत्कण्टकत्रातवेधव्यथावेपमानद्विजिह्वाधिपाकल्पविष्फार्थमाणस्फटावाटि कारत्तरोचिश्छ-  
टाराजिनीराजितं कान्तिकलोलिनीराजितम् ॥

जय गरुड सुपर्ण दर्वीकराहार देवाधिपाहारहारिन् दिवौकस्पतिक्षिप्तदम्भोलिधाराकिणाकल्प कल्पान्त-  
वातूलकल्पोदयानल्पवीर्यायितोद्यच्चमत्कारदैत्यारिजैत्रध्वजारोहनिर्धारितोत्कर्ष संकर्षणात्मन् गरुत्मन् मरुत्पञ्चकाधीश  
सत्यादिमूर्ते न कश्चित्समस्ते पुनस्ते नमः ॥

नम इदमजहत्सपर्याय पर्यायनिर्यातपक्षानिलास्फालनोद्वेलपाथोधिबीचीचपेटाहतागाधपातालभांकार-  
संकुद्धनागेन्द्रपीडासृणीभावभास्वन्नखश्रेणये चण्डतुण्डाय नृत्यद्भुजद्भुवे वज्रिणे दंष्ट्र्या तुभ्यमध्यात्मविद्या विधेया  
भवद्वास्यमापादयेथा दयेथाश्च मे ॥

मनुरनुगतपक्षिवक्त्रस्फुरत्तारकस्तावकश्चित्रभानुप्रियाशेखरस्त्रायतां नखिवर्गापवर्गप्रसूतिः परव्योमधामन्  
वलद्वेषिदर्पज्वलद्भालखिल्यप्रतिज्ञावतीर्ण स्थिरां तत्त्वबुद्धिं परां भक्तिधेनुं जगन्मूलकन्दे मुकुन्दे महानन्ददोग्ध्रीं दधीथा  
मुधाकामहीनामहीनामहीनान्तक ॥

षट्त्रिंशद्गणचरणो नरपरिपाटीनवीनगुम्भगुणः । विष्णुरथदण्डकोऽयं विघटयतु विपक्षवाहिनीव्यूहम् ।

विचित्रसिद्धिदः सोऽयं वेङ्कटेशविपश्चिता । गरुडध्वजतोषाय गीतो गरुडदण्डकः ॥

इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु गरुडदण्डकः समाप्तः ॥ २४ ॥

॥ गरुडपञ्चाशत् ॥ २५ ॥

॥ परव्यूहवर्णकः प्रथमः ॥ १ ॥

अङ्गेष्वानन्दमुख्यश्रुतिशिखरिमिलदण्डकं गण्डपूर्वं प्रागेवाभ्यस्य षट्सु प्रतिदिशमनघं न्यस्य शुद्धास्त्रबन्धाः ।

पक्षिव्यत्यस्तपक्षद्वितयमुखपुटप्रस्फुटोदारतारं मन्त्रं गारुत्मतं तं हुतवहदयिताशेखरं शीलयामः ॥ १

वेदः स्वार्थाधिरूढो बहिरबहिरभिव्यक्तिमभ्येति यस्यां सिद्धिः सांकर्षणी सा परिणमति यथा सापवर्गत्रिवर्गा ।

प्राणस्य प्राणमन्त्रं प्रगिहितमनसो यत्र निर्धारयन्ति प्राची सा ब्रह्मविद्या परिचितगहना पातु गारुत्मती नः ॥ २

नेत्रं गायत्रमूच त्रिवृदिति च शिरो नामधेयं यजूषि च्छन्दांस्यज्ञानि धिषण्यात्मभिरजनि शफैर्विग्रहो वामदेव्यम् ।

यस्य स्तोमात्मनोऽसौ बृहदितरगरुतादृशास्त्रायपुच्छः स्वाच्छन्धं नः प्रसूतां श्रुतिशतशिखराभिष्टुतात्मा गरुत्मान् ॥ ३

यो यं धत्ते खनिष्ठं वहनमपि वरः स्पर्शितो येन यस्मै यस्माद्यस्याहवश्रीर्विदधति भजनं यत्रयत्रेति सन्तः ।

प्रायो देवः स इत्थं हरिगरुडभिदाकल्पितारोहवाहस्वाभाव्यः स्वात्मभव्यः प्रदिशतु शकुनिब्रह्मसब्रह्मतां नः ॥ ४



एको विष्णोर्द्वितीयस्त्रिचतुरविदितं पञ्चवर्णीरहस्यं पाङ्गुण्यस्मेरसप्तस्वरगतिरणिमाद्यष्टसंपन्नवात्मा ।

देवो दर्वीकारारिर्दशशतनयनारातिसाहस्रलक्षैर्विक्रीडत्पक्षकोटिविषटयतु भयं वीतसंख्योदयो नः ॥

सत्याद्यैः सात्त्वतादिप्रथितमहिमभिः पञ्चभिर्व्यूहभेदैः पञ्चाभिरुयो निरुन्धन्भवगरलभवं प्राणिनां पञ्चभावम् ।

प्राणापानादिभेदात्प्रतितनु मरुतो दैवतं पञ्चवृत्तेः पञ्चात्मा पञ्चधाऽसौ पुरुष उपनिषद्बोधितस्तोषयेन्नः ॥

श्लिष्यद्भोगीन्द्रभोगे श्रुतिनिकरनिधौ मूर्तिभेदे स्वकीये वर्णव्यक्तीर्विचित्राः परिकलयति यो वक्त्रवाहूरूपादैः ।

प्राणः सर्वस्य जन्तोः प्रकटितपरमब्रह्मभावः स इत्थं क्लेशं छिन्दन्खगेशः सपदि विपदि नः सन्निधिः सन्निधत्ताम् ॥

अग्रे तिष्ठन्नुदयो मणिमुकुर इवानन्यदृष्टेर्मुखरैः पायान्मायाभुजङ्गीविषमविषभयाद्वाढमस्मान्गरुत्मान् ।

क्षुभ्यत्क्षीराब्धिपाथःसहभवरलस्पर्शशङ्की स शङ्के छायां धत्ते यदीयां हृदि हरिहृदयारोहधन्यो मणीन्द्रः ।

॥ इति परव्यूहवर्णकः प्रथमः ॥ १ ॥ ॥ अथ अमृतहरणवर्णको द्वितीयः ॥ २ ॥

आहर्तारं सुधाया दुरधिगममहा(श)चक्रदुर्गस्थिताया जेतारं वज्रपाणेः सह विबुधगणैराहवे बाहुवेगात् ।

विष्णौ संप्रीयमाणे वरविनिमयतो विश्वविख्यातकीर्तिं देवं याऽमृत साऽसौ दिशतु भगवती शर्म दाक्षायगी नः ।

वित्रासाद्वीतिहोत्रं प्रथममधिगतैरन्तिके मन्दघाम्ना भूयस्तेनैव सार्धं भयभरतरलैर्वन्दितो देववृन्दैः ।

कल्पान्तक्षोभदक्षं कथमपि कृपया संक्षिपन्धाम चण्डं भित्त्वाऽण्डं निर्जिहानो भवभयमिह नः खण्डयत्वण्डजेन्द्रः ।

क्षुण्णक्षोणीधराणि क्षुभितचतुरकूपारतिम्यद्गुरुन्ति नृद्यत्तारासराणि स्थपुटितविबुधस्थानकानि क्षिपेयुः ।

पातालब्रह्मसौधावधिविहितमुधावर्तनान्यस्सदातिं ब्रह्माण्डस्यान्तराले बृहति खगपतेरभंक्रीडितानि ॥

संविच्छस्त्रं दिशन्त्या सह विजयचमूराशिषः प्रेषयन्त्या संवधन्त्या तनुत्रं सुचरितमशनं पङ्कणं निर्दिशन्त्या ।

एनोऽस्मद्वैनतेयो नुदतु दिनतया क्लृप्तरक्षाविशेषः कद्रूसंकेतदास्यक्षपणपणसुधालक्ष्मैक्षं जिघृक्षुः ॥

विक्षेपैः पक्षतीनामनिभृतगतिभिर्वादितव्योमतुर्यो वाचालाम्भोधिबीचीवलयविरचितालोकशब्दानुबन्धः ।

दिक्कन्याकीर्यमाणक्षरदुडुनिकरव्याजलाजाभिषेको नाकोन्माथाय गच्छन्नरकमपि स मे नागहन्ता निहन्तु ॥

ऋक्षाक्षक्षेपदक्षो मिहिरहिमकरोत्तालतालाभिघाती वेलावाःकेलिलोलो विविधघनघटाकन्दुकाघातशीलः ।

पायान्नः पातकेभ्यः पतगकुलपतेः पक्षविक्षेपजातो वातः पातालहेलापटहपटुरवारम्भमंरम्भधीरः ॥

किं निर्घातः किमर्कः परिपतति दिवः किं समिद्धोऽयमौर्वः किं खित्कार्तिस्वराद्रिर्ननु विदितमिदं व्योमवर्त्मा गरुत्मा ।

आसीदत्याजिहीर्षत्यमिपतति हरत्यति हा तात हाऽम्बेत्यालापोद्युक्तमिल्लकुलजठरपुटः पातु नः पत्रिनाथः ॥

आसृक्कात्तैरसृग्भिर्दुस्परमतृषाशातनी शातदंष्ट्राकोटीलोट्करोटीविकटकटकटारावधोरावतारा ।

मिन्धात्सार्धं पुलिन्धा सपदि परिहृतब्रह्मगा जिह्मगारेरुद्वेल्लिलपल्लीनिगरणकरणा पारणा कारणा नः ॥

खच्छन्दस्वर्गिबृन्दप्रथमतममहोत्पातनिर्घातघोरः स्वान्तध्वान्तं निरुन्ध्याद्भुतधरणिपयोराशिराशीविषारेः ।

प्रत्युद्यद्भिल्लपल्लीभटरुधिरसरिल्लोलकलोलमालाहालानिर्वेशहेलाहलहलबहुलो हर्षकोलाहलो नः ॥

सान्द्रक्रोधानुबन्धात्सरसि नखमुखे पादपे गण्डशैले तुण्डाग्रे कण्ठरन्ध्रे तदनु च जठरे निर्विशेषं युयुत्सु ।

भव्यादस्मानभव्यादविदितनखश्रेणिदंष्ट्रानिवेशौ जीवग्राहं गृहीत्वा कमठकरदिनौ भक्षयन्पक्षिमलः ॥



- अल्पः कल्पान्तलीलानटमुकुटसुधासूतिखण्डो बहूनां निःसारस्त्वद्भुजाद्रेरनुभवतु मुधा मन्थनं त्वेष सिन्धुः ।  
काचन्द्रस्तु राहोः स्वमिति कथयतः प्रेक्ष्य कद्रूकुमागन् सान्तर्हासं खगेन्द्रः सपदि हृतसुधस्त्रायतामायतान्नः ॥ १९
- भारादभ्युत्थितैरावतममितजयोदञ्चदुच्चैःश्रवस्कं जातक्षोभं विमग्नन्दिशि दिशि दिविषद्वाहिनीशं क्षणेन ।  
भाम्यन्सव्यापसव्यं सुमहति मिषति स्वर्गिसार्थं सुधार्थं प्रेङ्खन्नेत्रः श्रियं नः प्रकटयतु चिरं पक्षवान्मन्थशैलः ॥ २०
- मस्थानेषु ग्रहाणामनियतविहिता(तङ्क)नन्तवक्रातिचारा विश्वोपाधिव्यवस्थान्निगमविलुलितप्रागवागादिभेदाः ।  
देवाः सुत्रामभक्तग्रहकलहविधावण्डजेन्द्रस्य चण्डाः पक्षोत्क्षेपा विषक्षक्षपणसरभसाः शर्म मे निर्मिमीरन् ॥ २१
- तत्पत्यर्थिसारावधिविहितमृषारोषगन्धो रुषान्धैरेकं क्रीडन्ननेकैः सुरपतिसुभटैरक्षनो रक्षतान्नः ।  
भन्योन्यावद्वलक्षापहरणविहितामन्दमात्सर्यतुङ्गैरङ्गैरेव स्वकीयैरहमहमिकया मानितो वैनतेयः ॥ २२
- भस्तव्योमान्तमन्तर्हितनिखिलहरिन्मण्डलं चण्डभानोर्लुण्ठकैर्यैरकाण्डे जगदखिलमिदं शर्वरी वर्वरीति ।  
ह्लोलत्स्वर्गगोलस्खलदुडुनिकरस्कन्धवन्धानिरुन्धन् रंहोमिस्तैर्मदंहो हरतु तरलितब्रह्मसञ्ज्ञा गरुत्मान् ॥ २३
- यः स्वाङ्गे संगरान्तर्गुरुदलिलवस्तम्भिते जम्भशत्रौ कुण्ठास्त्रे सन्नकण्ठं प्रणयति पवये पक्षलेशं दिदेश ।  
योऽस्माकं संविधत्तां सुरपतिपृतनाद्वन्द्वयुद्धैकमल्लो माङ्गल्यं वालखिल्यद्विजवरतपसां कोऽपि मूर्तो विवर्तः ॥ २४
- द्वान्विद्राव्य सेन्द्रान्हुतवरसहितं गन्धवाहं गृहीत्वा कालं निष्काल्य धूत्वा निर्ऋतिधनपती पाशिनं क्लेशयित्वा ।  
पर्षाणां छात्रिकानाममृतमयपणप्रापणप्रासदर्पो निर्वाधं कापि सर्पन्नपहरतु हरेरौपवाहो मदंहः ॥ २५
- ॥ इति अमृतहरणवर्णको द्वितीयः ॥ २ ॥ अथ नागदमनवर्णकस्तृतीयः ॥ ३ ॥
- भुमभ्रूकुटीभृङ्गमदमितगरुत्क्षोभितक्षमान्तरिक्षश्चक्राक्षो वक्रतुण्डः खरतरनखरः क्रूरदंष्ट्राकरालः ।  
आयादस्मानपायाद्भयभरविगलद्दंशूकेन्द्रशूकः शौरैः संक्रन्दनादिप्रतिभटपृतनाक्रन्दनः स्यन्दनेन्द्रः ॥ २६
- प्रथम्या धुर्ययोक्त्रग्रहणभयभृता सान्त्वितोऽनूरुन्ध्यात्कोदण्डज्यां जिघृक्षेदिति चकितधिया शङ्कितः शंकरेण ।  
रूपे कल्पेत मा ते मतिरिति हरिणाऽप्यादरेणानुनीतः पक्षीन्द्रस्त्रायतां नः फणधरमहिषीपत्रभङ्गापहारी ॥ २७
- आयाताक्ष्यानहीनां फणमणिमुकुरश्रेणिविस्पष्टबिम्बांस्त्राणापेक्षाधृतस्वप्रतिकृतिमनसा वीक्ष्य जातानुकम्पः ।  
पेषां दृष्ट्वाऽथ चेष्टाः प्रतिगरुडगणाशङ्कया तुङ्गरोषः सर्पन्दर्पोद्धतो नः शमयतु दुरितं सर्पसन्तानहन्ता ॥ २८
- उच्छ्वासाकृष्टतारागणघटितमृषामौक्तिकाकल्पशिल्पः पक्षव्याधूतपाथोनिधिकुहरगुहागर्भदत्तावकाशः ॥  
इष्टिं दंष्ट्राग्रदूर्तीं पृथुषु फणभृतां प्रेषयन्नुत्तमाङ्गेवज्रैरङ्गानि रुन्धन्नवतु पिपतिषुः पत्रिणामग्रणीर्नः ॥ २९
- आवेधः सौधशृङ्गादनुपरतगतेराभुजङ्गेन्द्रलोकाच्छ्रेणीबन्धं वितन्वन्क्षणपरिणमितालातपातप्रकारः ।  
आयान्नः पुण्यपापप्रचयमयपुनर्गर्भकुम्भीनिपातात्पातालस्यान्तराले बृहति खगपतेर्निर्विधातो निपातः ॥ ३०
- त्यग्राकीर्णतत्तत्फणमणिनिकरं श लोकोटिवक्रं तुण्डाग्रं संक्षुण्वानः कुलगिरिकठिने कर्परे कूर्मभर्तुः ।  
पातालश्वेतपक्वद्विरसनपृतनाशालिं छेदशाली शैलीं नः सप्तशैलीलघिमदरभसः सौतु साध्वीं सुपर्णः ॥ ३१
- र्थस्यत्यन्तगीनां युगपदसमयानर्भकं गर्भकोशाद्ब्रह्मस्तम्बप्रकम्पव्यतिषजदखिलोदन्वदुन्निद्रघोषम् ।  
वक्षुश्चक्षुःश्रुतीनां सपदि वधिरयत्पातु पत्नीधरस्य क्षिप्रक्षिप्तक्षमाभृत्क्षणघटितनभःस्फोटमास्फोटितं नः ॥ ३२



तोयस्कन्धो न सिन्धोः समघटत मिथः पक्षविक्षेपमिलः पातालं न प्रविष्टं पृथुनि च विवरे रश्मिभिस्तिग्मरश्मेः ।  
 तावद्गुह्यविवक्षितविषमपीपङ्ककस्तूरिकाङ्कः प्रत्ययातः स्वयूथैः स्थित इति विदितः पातु पत्रीश्वरो नः ॥ ३  
 वद्धस्पर्धैरिव स्वैर्वहुभिरभिसुखैरेककण्ठं स्तुवाने तत्तद्विश्वोपकारमणयिसुरगणप्रार्थितप्राणरक्षे ।  
 पायान्नः प्रत्यहं ते कमपि विषधरं प्रेषयामीति भीते संघित्सौ सर्पराजे सकरुणमरुणानन्तरं धाम दिव्यम् ॥ ३  
 काप्यश्वा शर्कराढ्यं कचन घनतरासृक्छटाशीधुदिग्धं निर्मोकैः कापि कीर्णं विषयमपरतो मण्डितं रत्नखण्डैः ।  
 अध्याखण्डैः स्ववारेष्वहमहमिकया वध्यवेषं दवानैः काले खेलन्भुजङ्गैः कलयतु कुशलं काद्रवेयान्तको नः ॥ ३

॥ इति नागदमनवर्णकस्तृतीयः ॥ ३ ॥ अथ परिष्कारवर्णकश्चतुर्थः ॥ ४ ॥

वामे वैकुण्ठशय्याफणिपतिकटको वासुकिव्रह्मसूत्रो रक्षेत्रस्तक्षकेण ग्रथितकटितटश्चासुकाकोटहारः ।  
 पञ्चं कर्णेऽपसव्ये प्रथिमवति महापद्ममन्यत्र विभ्रच्चूडायां शङ्खपालं गुलिकमपि भुजे दक्षिणे पक्षिमलः ॥ ३  
 वर्त्याभिव्यस्तिकाग्रस्फुरदरुणशिखादीप्ररत्नप्रदीपैर्वध्नद्विस्तापमन्तर्वहुलविषमपीगन्धतैलामिपूर्णैः ।  
 नित्यं नीराजनाथैर्निजकणफलकैर्वूर्णमानानि तूर्णं भोगैरापूरयेयुर्भुजगकुलरिपोर्भूषणानीषणां नः ॥ ३  
 अङ्गप्रत्यङ्गलीनामृतरसविसरस्पर्शलोभादिवान्तस्त्रासाद्द्रासानुबन्धादिव सहजमिथोवैरशङ्कोतरङ्गात् ।  
 रुद्रागाढोपगूढोच्छवसननिविडितस्थानयोगादिवासद्भद्राय स्युर्भजन्तो भगवति गरुडे गाढतां गूढपादः ॥ ३  
 कोटीरे रत्नकोटिप्रतिफलिततया नैकधा भिन्नमूर्तिर्वर्लमीकस्थान्स्वयूथ्यानमित इव निजैर्वैष्टनैः बल्लतरक्षः ।  
 क्षेमं नः सौतु हेमाचलविधृतशरन्मेघलेखानुकारी रोचिश्चूडालचूडामगिरुगरिपोरेष चूडामुजङ्गः ॥ ३  
 द्राघीयः कर्णपाशद्युतिपरिभवनव्रीलयेव स्वभोगं संक्षिप्याश्वन्समीरं द्रविणतमुखो निःश्वसन्मन्दमन्दम् ।  
 आसीदद्गुणमितिप्रतिफलनमिषात्कापि गूढं विविक्षुः क्षिप्रं दोषान्क्षिपेन्नः खगपतिकुहनाकुण्डलः कुण्डलीन्द्रः ॥ ४  
 बालाग्रग्रन्थिवन्धग्रथितपृथुशिरोरत्नसंदर्शनीयो मुक्ताशुभ्रोदराभो हरिमणिशकलश्रेणिदृश्येतरांशः ।  
 विष्वग्दम्भोलिधाराव्रणक्रिणविषमोत्तम्भनस्तब्धवृत्तिर्व्यालाहारस्य हृद्यो हरतु स मदधं हारदर्शिकरेन्द्रः ॥ ४  
 वैकक्ष्यसग्विशेषच्छुरणपरिणमच्छस्त्रवन्धानुबन्धो वक्षःपीठाधिरुढो भुजगदमयितुर्ब्रह्मसूत्रायमाणः ।  
 अश्रान्तस्वैरनिद्राविरचितविविधोच्छ्वासनिःश्वासवेगक्षामोच्छ्रानाकृतिर्नः क्षपयतु दुरितं कोऽपि कद्रूकुमारः ॥ ४  
 श्लिष्यद्रुद्रासुकीर्तिस्तनतदधुसुणालेपसंक्रान्तसारस्फारामोदाभिलाषोन्नमितपृथुफणाचकवालाभिरामः ।  
 प्रायः प्रेयःपटीरदुमविटपधियाऽऽश्लिष्टपक्षीन्द्रबाहुर्व्याहन्त्यादसदीयं वृजिनभरमसौ वृन्दशो दन्दशूकः ॥ ४  
 ग्रस्तानन्तर्निविष्टान्फणिन इव शुचा गाढमाश्लिष्य दुःख्यन् क्षुण्णानेकः स्वबन्धून्क्षुधमिव कुपितः पीडयन्वेष्टनेन ।  
 व्यालस्ताक्षर्योदरस्यो विपुलगलगुहावाहिफूत्कारवात्यापौनःपुन्येन हन्यात्पुनरुद्रगुहागेहवास्तव्यतां नः ॥ ४  
 गाढासक्तो गरुत्मत्कटितटनिकटे रक्तचण्डातकाङ्गे फक्कत्काञ्चीमहिम्ना फणिमणिमहसा लोहिताङ्गो भुजङ्गः ।  
 सत्तासांसिद्धिकं नः सपदि बहुविधं कर्मबन्धं निरुन्ध्याद्विन्ध्याञ्चालीनसंध्याघनघटिततटितकान्तिचातुर्यधुर्यः ॥ ४

॥ इति परिष्कारवर्णकश्चतुर्थः ॥ ४ ॥ अथ अद्भुतवर्णकः पञ्चमः ॥ ५ ॥

वेगोच्चानं वितानं व्यजनमनुगुणं वैजयन्ती जयन्ती मित्रं नित्याभ्यमित्रं युधि विजयस्थो युध्ययोगानपेक्षः ।  
 दासो निष्पर्युदासो दनुतनयमिदो निस्सहायः सहायो दोधूयेतासदीयं दुरितमधरितारातिपक्षः स्वपक्षैः ॥ ४



उक्षा दक्षान्तकस्य स्वलति वलजितः कुञ्जरः खञ्जरीतिः क्लान्तो धातुः शकुन्तोऽनुग इति दयया सामिरुद्धस्यदोऽपि ।  
 प्राहग्रस्तद्विपेन्द्रक्षतिभयचकिताकुण्ठवैकुण्ठचिन्तानासीरोदारमूर्तिर्नरकविहतये स्ताद्विहङ्गेश्वरो नः ॥ ४७  
 वेगोद्वेलः सुवेलः किमिदमिति मिथो मन्त्रितो वानरेन्द्रैर्मायामानुष्यलीलामभिनयति हरौ लब्धसेवाविशेषः ।  
 वैदेहीकर्णपूरस्तत्रकसुरभिणा यः समाश्लेषि दोष्णा तृष्णापारिप्लवानां स भवतु गरुडो दुःखवारिप्लवो नः ॥ ४८  
 दुग्धोदन्वत्प्रभूतः स्वकमहिमपृथुर्विष्णुना कृष्णनाम्ना पिच्छाकल्पानुकल्पः समवटि सुहृदो यत्पदिष्टः किरीटः ।  
 धीरो वैरोचनास्त्रत्रणकिणगुणितोदग्रनिर्घातघातः संघातं सर्पघाती स हरतु महतामसदत्याहितानाम् ॥ ४९  
 रुन्ध्यात्संवर्तसंध्याघनपटलकनपक्षविक्षेपहेलावातूलस्फालतूलाञ्चलनिचयतुलाधेयदैतेयलोकः ।  
 आस्माकैः कर्मपाकैरभिगतमहितानीकमप्रत्यनीकैर्दीव्यन्दिव्यापदानैर्दनुजविजयिनो वैजयन्तीशकुन्तः ॥ ५०  
 यत्पक्षस्था त्रिवेदी त्रिगुणजलनिधिर्लङ्घ्यते यदुण्णैर्वर्गैस्त्रैर्वर्गिकाणां गतिमिह लभते नाथवद्यत्सनाथः ।  
 त्रैकाल्योपस्थितात्स त्रियुगनिधिरघादायतात्त्रायतां नञ्जातानेकस्त्रिधास्त्रिदशरिपुचमूमोहो वाहनेन्द्रः ॥ ५१  
 सैकां पञ्चाशतं यामतनुत विनतानन्दनं नन्दयिष्यन् कृत्वा मौलौ तदाज्ञां कविकथकघटाकेसरी वेङ्कटेशः ।  
 तामेतां शीलयन्तः शमितविषधरव्याधिदैवाधिपीडाः काङ्क्षापौरस्त्यलाभाः कृतमितरफलैस्ताक्ष्यकल्पा भवन्ति ॥ ५२  
 ॥ इति अद्भुतवर्णकः पञ्चमः ॥ ५ ॥  
 ॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु गरुडपञ्चाशत् समाप्ता ॥ २५ ॥

॥ यतिराजसप्ततिः ॥ २६ ॥

कमप्याद्यं गुरुं वन्दे कमलागृहमेधिनम् । प्रवक्ता च्छन्दसां वक्ता पञ्चरात्रस्य यः स्वयम् ॥ १  
 सहधर्मचरीं शौरेः संमन्त्रितजगद्धिताम् । अनुग्रहमयीं वन्दे नित्यमज्ञातनिग्रहाम् ॥ २  
 वन्दे वैकुण्ठसेनान्यं देवं सूत्रवतीसखम् । यद्वेत्रशिखरस्पन्दे विश्वमेतद्व्यवस्थितम् ॥ ३  
 यस्य सारस्वतं स्रोतो वकुलामोदवासितम् । श्रुतीनां विश्रमायालं शठारिं तमुपास्महे ॥ ४  
 नाथेन मुनिना(ते)थेन भवेयं नाथवानहम् । यस्य नैगमिकं तत्त्वं हस्तामलकतां गतम् ॥ ५  
 नमस्याम्यरविन्दाक्षं नाथभावे व्यवस्थितम् । शुद्धसत्त्वमयं शौरेरवतारमिवापरम् ॥ ६  
 अनुज्झितक्षमायोगमपुण्यजनवाधकम् । अस्पृष्टमदरागं तं रामं तुर्यमुपास्महे ॥ ७  
 विगाहे यासुनं तीर्थं साधुवृन्दावने स्थितम् । निरस्तजिह्वगस्पर्शं यत्र कृष्णः कृतादरः ॥ ८  
 दयानिघ्नं यतीन्द्रस्य देशिकं पूर्णमाश्रये । येन विश्वसृजो विष्णोरपूर्यत मनोरथः ॥ ९  
 प्रणामं लक्ष्मणमुनिः प्रतिगृह्णातु मामकम् । प्रसाधयति यत्सूक्तिः स्वाधीनपतिकां श्रुतिम् ॥ १०  
 उपवीतिनमूर्ध्वपुण्ड्रवन्तं त्रिजत्पुण्यफल त्रिदण्डहस्तम् । शरणागतसार्थवाहमीडे शिखया शेखरिणं पतिं यतीनाम् ॥ ११  
 प्रथयन्विमतेषु तीक्ष्णभावं प्रभुरसत्परिरक्षणे यतीन्द्रः । अपृथक्प्रतिपन्नयन्मयत्त्वैर्विवृधे पञ्चभिरायुधैर्मुरारेः ॥ १२  
 शमितोदयशंकरादिगर्वः स्वबलादुद्धृतयादवप्रकाशः । अवरोपितवान् श्रुतेरपार्थाननु रामावरजः स एष भूयः ॥ १३  
 अवहुश्रुतसंभवं श्रुतीनां जरतीनामयथायथप्रचारम् । विनिवर्तयितुं यतीश्वरोक्तिर्विदधे ताः स्थिरनीतिपञ्जरस्थाः ॥ १४



अमुना तपनातिशायिभूम्ना यतिराजेन निवद्धनायकश्रीः । महती गुरुपङ्क्तिहारयष्टिर्विबुधानां हृदयंगमा विभाति ॥  
 अलूनपक्षस्य यतिक्षमाभृतो विभाति वंशे हरितत्वमक्षतम् । यदुद्भवाः शुद्धसुवृत्तशीतला भवन्ति मुक्तावलिभूषणं भुवः  
 अनपायविष्णुपदसंश्रयं भजे कलया कयाऽपि कलयाऽयनुज्झितम् । अकलङ्कयोगमजडाशयोदयं यतिराजचन्द्रमुपरागदूरगम  
 अभिगम्य सम्यगनघाः सुमेधसो यतिचक्रवर्तिपदपद्मस्तनम् । हरिभक्तदास्यरसिकाः परस्परं कयविक्रयाहृदशया समिन्धते  
 परुषातिवादपरिवादपैशुनप्रभृतिप्रभूतपतनीयपङ्क्तिः । स्वदते ममाद्य सुभगा सरस्वती यतिराजकीर्तिकृतकैर्विशोधिता ।  
 अनुकल्पभूतमुरमित्पदं सतामजहत्त्रिवर्गमपवर्गवैभवम् । चलचित्तवृत्तिविनिवर्तनौषधं शरणं यतीन्द्रचरणं वृणीमहे ।  
 श्वसितावधूतपरवादिवैभवा निगमान्तनीतिजलधेस्तलस्पृशः । प्रतिपादयन्ति गतिमापवर्गिकीं यतिसार्वभौमपदसात्कृताशया

०५ ॥ मूले निविश्य महतां निगमद्रुमाणां मुष्णन्प्रतारकभयं धृतनैकदण्डः ।

१ ॥ रत्नेशभक्तजनमानसराजहंसो रामानुजः शरणमस्तु मुनिः स्वयं नः ॥

१५ ॥ सन्मन्त्रवित्क्षिपति संश्रमिनां नरेन्द्रः संसारजिह्वगमुखैः समुपस्थितं नः ।

१५ ॥ विष्वक्तं विषयलोभविषं निजाभिर्गाढानुभावगरुडध्वजभावनाभिः ॥

१५ ॥ नाथः स एष यमिनां नखरश्मिजालैरन्तर्नीलीनमपनीय तमो मदीयम् ।

१५ ॥ विज्ञानचित्रमनघं लिखतीव चित्ते व्याख्यानकेलिरसिकेन कराम्बुजेन ॥

१५ ॥ उद्गृह्णीतुमुपनिषत्सु निगूढमर्थं चित्ते निवेशयितुमल्पधियां स्वयं नः ।

१५ ॥ पश्येम लक्ष्मणमुनेः प्रतिपन्नहस्तामुन्निद्रपद्मसुभगामुपदेशमुद्राम् ॥

१५ ॥ आकर्षणानि निगमान्तसरस्वतीनामुच्चाटनानि बहिरन्तरुपलवानाम् ।

१५ ॥ पथ्यानि घोरभवसंज्वरपीडितानां हृद्यानि भान्ति यतिराजमुनेर्वचांसि ॥

१५ ॥ शीतस्वभावसुभगानुभवः शिखावान् दोषावमर्दनयतोन्नतिरोषधीशः ।

१५ ॥ तापानुबन्धशमनस्तपनः प्रजानां रामानुजो जयति संवलितत्रिधामा ॥

१५ ॥ जयति सकलविद्यावाहिनीजन्मशैलो जनिपथपरिवृत्तिश्रान्तविश्रान्तिशाखी ।

१५ ॥ निखिलकुमतिमायाशर्वरीवालसूर्यो निगमजलधिवेलापूर्णचन्द्रो यतीन्द्रः ॥

१५ ॥ मुनिमतबहुसारा मुक्तिनिश्रेणिकेयं सहृदयहृदयानां शाश्वती दिष्टसिद्धिः ।

१५ ॥ दमितदुरितगन्धा संयमीन्द्रस्य सूक्तिः परिचितगहना नः प्रस्नुवीत प्रसादम् ॥

१५ ॥ भवमरुपरिखिन्नस्फीतपानीयसिन्धुर्दुरितरहितजिह्वादुग्धकुल्यासकुल्या ।

१५ ॥ श्रुतिनयनसनाभिः शोभते लक्ष्मणोक्तिर्नरकमथनसेवास्वादनार्डिधमा नः ॥

१५ ॥ हरिपदमकरन्दस्यन्दिनः संश्रितानामनुगतबहुशाखास्तापमुन्मूलयन्ति ।

१५ ॥ शमितदुरितगन्धाः संयमीन्द्रप्रबन्धाः कथकजनमनीषाकल्पनाकल्पवृक्षाः ॥

१५ ॥ नानाभूतैर्जगति समयैर्नर्मलीलां विधित्सोरन्त्यं वर्णं प्रथयति विभोरादिमव्यूहभेदे ।

१५ ॥ विश्वं तातुं विषयनियतं व्यञ्जितानुग्रहः सन् विष्वक्सेनो यतिपतिरभूद्वेत्रसार(त्रि)स्त्रिदण्डः ॥



लक्ष्यं बुद्धे रसिकरसनालास्यलीलानिदानं शुद्धास्वादं किमपि जगति श्रोत्रदिव्यौषधं नः ।

लक्ष्यालक्ष्यैः सितजलधिवद्भाति तात्पर्यरत्नैर्लक्ष्मीकान्तस्फटिकमुकुरो लक्ष्मणार्योपदेशः ॥

३३

स्थितिमवधीरयन्त्यतिमनोरथसिद्धिमतीं यतिपतिसंप्रदायनिरपायधनोपचिताः ।

मधुकरमौलिदन्मददन्तुरदन्तिघटाकरटकटाहवाहिघनशीकरशीभरिताम् ॥

३४

निरुपधिरङ्गवृत्तिरसिकानमिताण्डवयन्निगमविमर्शकेलिरसिकैर्निभृतैर्विधृतः ।

गुणपरिणद्धसूक्तिदृढकोणविघट्टनया रतटि दिशामुखेषु यतिराजयशःपटहः ॥

३५

इदंप्रथमसंभवत्कुमतिजालकूलङ्कषा मृषामतविषानलज्वलितजीवजीवातवः ।

क्षरन्त्यमृतमक्षरं यतिपुरन्दरस्योक्तयश्चिरंतनसरस्वतीचिकुरबन्धसैरन्ध्रिकाः ॥

३६

सुधाशनसुदुर्ग्रहश्रुतिसमष्टिमुष्टिन्धयः कथाहवमसौ गतान्कपटसौगतान्खण्डयन् ।

मुनिर्मनसि लक्ष्मणो मुदमुदञ्चयत्यञ्जसा मुकुन्दगुणमौक्तिकप्रकरशुक्तिमिः सूक्तिभिः ॥

३७

कपर्दिमतकर्दमं कपिलकरूपनावागुरां दुरत्ययमतीत्य तद्द्रुहिणतन्त्रयन्त्रोदरम् ।

कुट्टष्टिकुहनामुखे निपततः परब्रह्मणः करग्रहविचक्षणो जयति लक्ष्मणोऽयं मुनिः ॥

३८

कणादपरिपाटिभिः कपिलकरूपनानाटकैः कुमारिलकुभाषितैर्गुरुनिबन्धनग्रन्थिभिः ।

तथागतकथाशतैस्तदनुसारिजल्पैरपि प्रतारितमिदं जगत्प्रगुणितं यतीन्द्रोक्तिभिः ॥

३९

कथाकलहकौतुकग्रहगृहीतकौतस्तकुतप्रथाजलधिसंलवग्रसनकुम्भसंभूतयः ।

जयन्ति सुधियो यतिक्षितिभृदन्तिकोपासनाप्रभावपरिपक्वित्रमप्रमितिभारतीसंपदः ॥

४०

यतीश्वरसरस्वतीसुरमिताशयानां सतां वहामि चरणाम्बुजं प्रणतिशालिना मौलिना ।

तदन्यमतदुर्मदज्वलितचेतसां वादिनां शिरस्सु निहितं मया पदमदक्षिणं लक्ष्यताम् ॥

४१

भजस्व यतिभूपतेरनिदमादिदुर्वासनाकदध्वपरिवर्तनश्रमनिवर्तनीं वर्तनीम् ।

लभस्व हृदयं स्वयं रथपदायुधानुग्रहद्रुतप्रहतिनिस्त्रुटददुरितदुर्वृतिं निर्वृतिम् ॥

४२

कुमतिविहितग्रन्थग्रन्थिप्रभृतमतान्तरग्रहिलमनसः पश्यन्त्वल्पां यतीश्वरभारतीम् ।

विकटमुरभिद्वक्षःपीठीपरिष्करणोचितः कुलगिरिपुलारोहे भावी कियानिव कौस्मभः

४३

स्थविरनिगमस्तोमस्थेयां यतीश्वरभारतीं कुमतिफणितिक्षोभक्षीवाः क्षिपन्तु भजन्तु वा ।

रसपरिमलश्लाघघोषस्पुटस्पुटभेदनं लवणवणिजः कर्पूरोद्धं किमित्यभिमन्वते ॥

४४

वहति महिलामाद्यो वेधास्त्रयीमुखरैर्मुखैर्वरतनुतया वामो भागः शिवस्य विवर्तते ।

तदपि परमं तत्त्वं गोपीजनस्य वशंवदं मदनकदनैर्न क्लिश्यन्ते यतीश्वरसंश्रयाः ॥

४५

निगमपथिकच्छायाशाखी निराशमहानिधिर्महितविविधच्छात्रश्रेणीमनोरथसारथिः ।

त्रिभुवनतमःप्रत्यूषोऽयं त्रिविधशिखामणिः प्रथयति यतिक्षमाभूत्पारावरीमविपर्ययाम् ॥

४६

जडमतिमुधादन्तादन्तिव्यथौषधसिद्धयः प्रमितिनिधयः प्रज्ञाशालिप्रपालनयष्टयः ।

श्रुतिसुरभयः शुद्धानन्दाभिर्वर्षुकवारिदा यमगतिकथाविच्छेदिन्यो यतीश्वरसूक्तयः ॥

४७



प्रतिकलमिह प्रत्यक्तत्त्वावलोकनदीपिका यतिपरिवृष्टग्रन्थाश्रितानां निरन्तरयन्ति नः ।  
 अकलुषप(रि)रज्ञानौत्सव्यक्षुधातुरदुर्दशापरिणतफलप्रत्यासीदफलेग्रहिमुग्रहा ॥  
 मुकुन्दाङ्घ्रिश्रद्धाकुमुदवनचन्द्रातपनिभा मुमुक्षामक्षोभ्यां ददति मुनिवृन्दारकगिरः ।  
 स्वसिद्धान्तध्वान्तस्थिरकुतुकदुर्वादिपरिषद्दिवाभीतप्रेक्षादिनकरसमुत्थानपरुषाः ॥  
 निरावाधा बोधायनफणितिनिप्यन्दसुभगा विशुद्धोपन्यासव्यतिमिदुरशारीरकनयाः ।  
 अकुण्ठैः कल्पन्ते यतिपतिनिबन्धा निजमुखैरनिद्राणप्रज्ञारसघमनिवेधाय सुधियाम् ॥  
 विकल्पाटोपेन श्रुतिपथमशेषं विषययन् यदृच्छानिर्दिष्टे यतिनृपतिशब्दे विरमति ।  
 वितण्डाहंकुर्वन्प्रतिकथकवेतण्डपृतनाविद्यातव्यापारव्यतिमथनसंरम्भकलहः ॥  
 प्रतिष्ठा तर्काणां प्रतिपदमृचां धाम यजुषां परिष्कारः साम्नां परिपणमथर्वाङ्गिरसयोः ।  
 प्रदीपस्तत्त्वानां प्रतिकृतिरसौ तापसगिरां प्रसूतिं संवितेः प्रदिशति यतीशानफणितिः ॥  
 हतावधे हृद्ये हरिचरणपङ्केरुदयुगे निवध्नन्त्यैकान्त्यं किमपि यतिभूभृत्फणितयः ।  
 शुनासीरस्कन्ददुहिणहरहेरम्बहुतभुवप्रमेशादिक्षुद्रपणतिपरिहारप्रतिभुवः ॥  
 यथाभूतस्वार्था यतिनृपतिमृक्तिर्विजयते सुधासंदोहाब्धिः सुचरितविपक्तिः श्रुतिमताम् ।  
 कथाहृष्यत्कौतस्कुतकलहकोलाहलहतत्रिवेदीनिर्वेदप्रशमनविनोदप्रणयिनी ॥  
 श्रुतिश्रेणीचूडापदबहुमते लक्ष्मणमते स्वपक्षस्थान्दोषान्वितथमतारोपयति यः ।  
 स्वहस्तेनोत्क्षिप्तैः स खलु निजगात्रेषु बहुलं गलद्विजम्बालैर्गगनतलमालिम्पति जडः ॥  
 निरालोके लोके निरुपधिपरस्नेहभरितो यतिक्षमाभृद्दीपो यदि न किल जाज्वल्यत इह ।  
 अहंकारध्वान्तं विजहति कथंकारमनघाः कुतर्कव्यालौघं कुमतिमतपातालकुहरम् ॥  
 यतिक्षमाभृद्दृष्टं मतमिह नवीनं तदपि किं ततः प्रागेवान्यद्वद तदपि किं वर्णनिकषे ।  
 निशाम्यन्तां यद्वा निजमतितिरस्कारविगमान्निरातङ्काष्टङ्कद्रमिडगुहदेवप्रभृतयः ॥  
 सुधासारं श्रीमद्यतिवरभुवः श्रोत्रकुहरे निषिञ्चन्ति न्यञ्चन्निगमगरिमाणः फणितयः ।  
 यदाखादाभ्यासप्रचयमहिमोलासितधियां सदाखाद्यं काले तदमृतमनन्तं सुमनसाम् ॥  
 यतिक्षोणीभर्तुर्यदिदमनिदंभोगजनताशिरःश्रेणीजुष्टं तदिह दृढबन्धं प्रभवति ।  
 अविद्यारण्यानीकुहरविहरन्मामकमनःप्रमाद्यन्मातङ्गप्रथमनिगलं पादयुगलम् ॥  
 सवित्री मुक्तानां सकलजगदेनःप्रशमनी गरीयोभिस्तीर्थैरुपचितरसा यामुनमुखैः ।  
 निरुच्छेदा निम्नेतरमपि समाप्लावयति मां यदृच्छानिक्षेपाद्यतिपतिदयादिव्यतटिनी ॥  
 चिन्ताशेषदुरर्थदन्तुरवचःकन्थाशतग्रन्थिलाः सिद्धान्ता न समिन्धते यतिवरग्रन्थानुसंधायिनि ।  
 मुक्ताशुक्तिविशुद्धसिद्धतटिनीचूडालचूडापदः किं कल्याणं कलयेत खण्डपरशुर्मण्डकमञ्जूषिकाम् ॥  
 वन्दे तं यमिनां धुरन्धरमहं मानान्धकारद्रुहा पन्थानं परिपन्थिनां निजदृशा रुन्धानमिन्धानया ।  
 दत्तं येन दयासुधाम्बुनिधिना पीत्वा विशुद्धं पयः काले नः करिशैलकृष्णजलदः काङ्क्षाधिकं वर्षति ॥



काषायेण गृहीतपीतवसना दण्डैस्त्रिभिर्मण्डिता सा मूर्तिर्भुरमर्दनस्य जयति त्रय्यन्तसंरक्षिणी ।  
यत्प्रख्यापिततीर्थवर्धितधियामभ्यस्यतां यदुगान् आसिन्धोरनिदं प्रदेशनियता कीर्तिः प्रजागर्ति नः ॥ ६३  
लिप्से लक्ष्मणयोगिनः पदयुगं रथ्यापरागच्छटारक्षारोपणधन्यसूरिपरिपत्सीमन्तसीमान्तिकम् ।

मिक्षापर्यटनक्षणेभु विभरांचक्रे गलत्किल्बिषा यद्विन्यासमिषेण प(ञ्च)त्रमकरीमुद्रां समुद्राम्बरा ॥ ६४  
नानातन्त्रविलोभितेन मनसा निर्णीतदुर्नीतिभिः कष्टं कुतिसतदृष्टिभिर्यतिपतेरादेशवैदेशिकैः ।

व्यासो हासपदीकृतः परिहृतः प्राचेतसश्चेतसः क्लृप्तः केलिशुकः शुकः स च मुधाबाधाय बोधायनः ॥  
अर्थ्या तिष्ठति मामिका मतिरसावाजन्मराजन्वती पत्या संयमिनामनेन जगतामत्याहितच्छेदिना ।

यत्सारस्वतदुग्धसागरसुधासिद्धौषधास्वादिनां प्रस्वापाय न बोभवीति भगवन्मायामहायामिनी ॥ ६६

शुद्धादेशवशंवदीकृतयतिक्षोणीशवाणीशतप्रत्यादिष्टवहिर्गतिः श्रुतिशिरःप्रासादमासीदति ।

दुग्धोदन्वदपत्यसंनिधिसदासामोददामोदरश्लक्ष्णालोकनदौर्ललित्यललितोन्मेषा मनीषा मम ॥ ६७

आस्तां नाम यतीन्द्रपद्धतिजुषामाजानशुद्धा मतिस्तच्चाव्याजविदग्धमुग्धमधुरं सारस्वतं शाश्वतम् ।

को वा चक्षुरुदञ्चयेदपि पुरः साटोपतर्कच्छटाशस्त्राशस्त्रिविहारसंभृतरणास्वादिषु वादिषु नः ॥ ६८

पर्याप्तं पर्यचैषं कणचरणकथामाक्षपादं शिशिक्षे मीमांसामांसलात्मा समजनिषि मुहुः सांख्ययोगौ समाख्यम् ।

इत्थं तैस्तैर्यतीन्द्रनुटितवहुमृषातन्त्रकान्तारपान्थैरन्तर्मोहक्षपान्धैरहह किमिह नश्चिन्तनीयं तनीयः ॥ ६९

गाथा ताथागतानां गलति गमनिका कापिली कापि लीना क्षीणा काणादवाणी द्रुहिणहरगिरः सौरभं नारभन्ते ।

क्षामा कौमारिलोक्तिर्जगति गुरुमतं गौरवाद्दूरवान्तं का शङ्का शङ्करादेर्भजति यतिपतौ भद्रवेदीं त्रिवेदीम् ॥ ७०

विष्वग्व्यापिन्यगाधे यतिनृपतियशःसंपदेकार्णवेऽस्मिन् श्रद्धाशुद्धावगाहैः शुभमतिभिरसौ वेङ्कटेशोऽभिषिक्तः ।

प्रज्ञादौर्जन्यगर्जत्प्रतिकथकवचस्तुलवातूलवृत्त्या सप्तत्या सारवत्या समतनुत सतां प्रीतिमेतां समेताम् ॥ ७१

आशामतङ्गजगणानविषह्यवेगान्पादे यतिक्षितिभृतः प्रसभं निरुन्धन् ।

कार्यः कथाहवकुतूहलिभिः परेषां कर्णे स एष कवितार्किकसिंहनादः ॥ ७२

उपशमितकुदृष्टिविह्वानामुपनिषदामुपचारदीपिकेयम् । कवलितभगवद्विभूतियुग्मां दिशतु मतिं यतिराजसप्ततिर्नः ॥ ७३

करतलामलकीकृतस(त्क)त्पथाः श्रुतिवतंसितसूनुतसूक्तयः । दिवसतारकयन्ति समत्सरान् यतिपुरन्दरसप्ततिसादराः ॥

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु यतिराजसप्ततिः समाप्ता ॥ २६ ॥

॥ सव्याख्या न्यासविंशतिः ॥ २७, २८ ॥

सिद्धं सत्संप्रदाये स्थिरधियमनवं श्रोत्रियं ब्रह्मनिष्ठं सत्त्वस्थं सत्यवाचं समयनियतया साधुवृत्त्या समेतम् ।

डम्भासूयादिमुक्तं जितविषयिगणं दीर्घवन्धुं दयालुं स्वालित्ये शासितारं स्वपरहितपरं देशिकं भूष्णुरीप्सेत् ॥ १

श्रुतिस्मृत्यादितात्पर्यनिरूढा न्यासविंशतिः । स्वयं व्याक्रियतेऽसामिर्दिङ्मात्रेण सदच्छया ॥



प्रपत्त्याद्यपरपर्यायां न्यासविद्यां संजिघृक्षुः प्रथमं तत्त्वज्ञानादिमुखेन तदधिकारहेतुभूतमाचार्यसङ्ग्रहमाह—सिद्धमिति । एतेषामाचार्यगुणानां प्रमाणानि \* तद्विज्ञानार्थं स गुरुमेवाभिगच्छेत् समित्पाणिः श्रेष्ठब्रह्मनिष्ठमित्यादीनि द्रष्टव्यानि । समयनियतया—यथाकालं प्रवृत्तया ; यद्वा धर्मज्ञसमयव्यवस्थितया । जितविषयिगणं स्वशेन्द्रियवर्गम् । सम्यग्ज्ञानार्थितया गुर्वभिगमनेऽपि स्वेच्छया प्रवृत्तस्य नियमांशमात्रे विधिरिति ज्ञापनं ईप्सेदिति सन् प्रयोगः ॥

अज्ञानध्वान्तरोधादघपरिहरणादात्मसाम्यावहत्वात् जन्मप्रध्वंसिजन्मप्रदगरिमतया दिव्यदृष्टिप्रभावात् । निष्प्रत्यूहानृशंस्यान्नित्यतरसतया नित्यशेषित्वयोगात् आचार्यः सद्भिरप्रत्युपकरणधिया देववत्स्यादुपास्यः ॥

एवम् \* आचार्यवान् पुरुषो वेद \* आचार्याद्वैव विद्या विदिता साधिष्ठं प्रापत् \* आचार्यवत् मुक्तवित्यादिप्रमाणानुसारादाचार्यवरणे सिद्धे \* आचार्यदेवो भव \* देवमिवाचार्यमुपासीत इत्यादिविहिततत्सेवनमाह—अज्ञानेति । अत्रोक्ता हेतवः आचार्ये भगवति च अन्वीयन्ते । जन्मप्रध्वंसिजन्म-विद्याजन्म \* ब्रह्मविद्याप्रदानस्य देवैरपि न शक्यते । प्रतिप्रदानमथवा दद्याच्छक्तित आदरात् ॥ इत्याद्युक्तम्) यमिप्रैः अप्रत्युपकरणधियेत्युक्तम् ॥

सद्बुद्धिः साधुसेवी समुचितचरितस्तत्त्वबोधाभिलाषी शुश्रूषुस्त्यक्तमानः प्रणिपतनपरः प्रश्नकालप्रतीक्षः । शान्तो दान्तोऽनसूयुः शरणमुपगतः शास्त्रविश्वासशाली शिष्यः प्राप्तः परीक्षां कृतविदमिमं तत्त्वतः शिक्षणीयः ॥ सम्यगुपसन्ने सच्छिष्ये \* तस्मै स विद्वानित्यादिविहितमाचार्यकृत्यमाह—सद्बुद्धिरिति । अभिमत मोक्षोपयुक्तमर्थजातम् ॥

स्वाधीनाशेषसत्तास्थितयतनफलं विद्धि लक्ष्मीशमेकं प्राप्य नान्यं प्रतीया न च शरणतया कंचिदन्यं वृणीथाः । एतस्मादेव पुंसां भयमितरदपि प्रेक्ष्य (मोज्जे) मौज्झीस्तदाज्ञाम् इत्येकान्तोपदेशः प्रथममिह गुरोरेकचित्तेन धार्यः मुक्तिकामस्य मूलमन्त्राद्यभिप्रेततया शिक्षणीयेषु प्रधानांशं तस्य नित्यानुसन्धेयत्वं चाह—स्वाधीनेति । मोक्षोपायार्हतेवं भवति भवभृतां कस्यचित्कापि काले तद्वद्वक्तिप्रपत्त्योरधिकृतिनियमस्तादृशा स्यान्नित्यता ।

शक्ताशक्तादितत्तत्पुरुषविषयतः स्थाप्यते तद्यवस्था यचाहुस्तद्विकल्पः सम इति कतिचित्तत्फलस्याविशेषात् ॥ ईदृशोपदेशलब्धसम्यग्ज्ञानस्य पुरुषस्य \* अनित्यमसुखं लोकमिमं प्राप्य भजस्व माम् , \* मामेवं शरणं व्रज इत्यादिभिरपवर्गोपायतया विहितयोर्भक्तिप्रपत्त्योः अधिकारव्यवस्थामाह—मोक्षोपायेति ॥ सानुक्रोशे समर्थे प्रपदनमृषिभिः स्मर्यतेऽभीष्टसिद्धयै लोकेऽप्येतत्प्रसिद्धं न च विमतिरिह प्रेक्ष्यते कापि तन्त्रे । तस्मात्कैमुत्यसिद्धं भगवति तु भरन्यासविद्यानुभावं धर्मस्थेयाश्च पूर्वं स्वकृतिषु बहुधा स्थापयांचकुरेवम् ॥

इत्थमधिकारिभेदाद्गुरुलघुविकल्पसम्भवेऽपि प्रपत्तिप्रभावे दुर्बलबुद्धीन् प्रत्याययति—सानुक्रोश इति । वायसवानरराक्षसद्रौपदीगजेन्द्रसुमुखविशङ्कशुनश्शेकाद्याख्यानैरिति शेषः । धर्मस्थेयाः—विवादगोचरधर्मनिर्णेतारः । पूर्वं-भगवद्यामुनादयः ॥

शास्त्रप्रामाण्यवेदी ननु विधिविषये निर्विशङ्कोऽधिकारी विश्वासस्याङ्गभावे पुनरिह विदुषा किं महत्त्वं प्रसाध्यम् । मैवं घोरापराधैः सपदि गुरुकले न्यासमात्रेण लभ्ये शङ्काः पार्ष्णिग्रहाद्वाशमयितुमुचिता हेतुभिस्तत्तदर्थैः ॥



अस्त्वेवमतिशङ्कापरिहाराय सर्वशास्त्रार्थसाधारणो विश्वासः, प्रपत्तिलक्षणवाक्ये महत्त्वेन विशेषणं किमर्थ-  
मित्यनुभाष्य परिहरति—शास्त्रप्रामाण्येति । अर्थस्वभावेन शङ्काप्रकर्षसम्भवात् तन्निवृत्त्यै \* विदितस्स हि धर्मज्ञः,  
\* मित्रभावेन संप्राप्तम्, \* सकृदेव प्रपन्नायेत्यादिप्रसिद्धशरण्यगुणविशेषादिपरामर्शभूम्ना विश्वासप्रकर्षः (संपद्यते,  
संपाद्यते) सम्पाद्य इति भावः ॥

किमीदृशविश्वाससापेक्षया गुरुतरया प्रपत्त्या ? \* सकृज्जप्तेन मन्त्रेण कृतकृत्यस्सुखी भवेत्, \* प्रपत्तिवाचैव  
निरीक्षितुं वृणे इत्यादिप्रमाणसंप्रदायैः शरणागतिमन्त्रोच्चारणमात्रेणैव मुक्तिसिद्धेयदित्यत्राह—नेहाभिक्रान्तिनाश  
इति ।

नेहाभिक्रान्तिनाशो विहतिमति न च प्रत्यवायो भवेदित्युक्तं कैमुत्यरीत्या प्रपदनविषये योजितं शास्त्रविद्धिः ।

तस्मात्क्षेत्रे तदर्थे सुविदितसमर्थैर्देशिकैः सम्यगुप्तं मन्त्राख्यं मुक्तिबीजं परिणतिवशतः कल्पते सत्फलाय ॥ ८

उक्तम्—कर्मयोगप्रकरण इति शेषः । \* सकृदुच्चरितं येन हरिरित्यक्षरद्वयमित्यादिन्यायेनात्र मन्त्रोच्चार-  
णादिकं यथावस्थितं प्रपत्त्यनुष्ठानमुत्पाद्य तन्मुखेनैव मुक्तिं साधयति ; यथोक्तं सात्त्वततन्त्रे—\*अनेनैव तु मन्त्रेण  
स्वात्मानं मयि निक्षिपेत् । मयि निक्षिप्तकर्तव्यः कृतकृत्यो भविष्यति इति ॥

नन्वेवं प्रपत्तिरपि भक्तियोगद्वारेणैव मुक्तिहेतुस्यादित्याशङ्कायां \* मुमुक्षुर्वै शरणमहं प्रपद्ये इति  
श्रुतिस्वारस्यसिद्धम् अव्यवहितमोक्षसाधनत्वं व्यञ्जकान्तरेणापि द्रढयति—

न्यासः प्रोक्तोऽतिरिक्तं तप इति कथितः स्वध्वरश्चास्य कर्ताऽहर्बुध्न्योऽप्यन्ववादीदगणि दिविषदामुत्तमं गुह्यमेतत् ।  
साक्षान्मोक्षाय चासौ श्रुत इह तु मुधा बाधशङ्का गुणाढ्ये तन्निष्ठो ह्यन्यनिष्ठान्प्रभुरतिशयितुं कोटिकोट्यंशतोऽपि ॥

न्यासः प्रोक्त इति । प्रोक्तः—तस्मान्न्यासमेषां तपसामतिरिक्तमाहुरिति श्रुत्या । कथितः—  
\*यस्समिधेत्यारभ्य \* यो नमसा स स्वध्वर इत्यृगंशेन । अन्ववादीत्—ऋगर्थमन्वभाषत ।—यथा—  
\* समित्साधनकादीनां यज्ञानां न्यासमात्मनः । नमसा योऽकरोद्देवे स स्वध्वर इतीरितः ॥ इति । अगणि—  
\* एतद्वै देवानां गुह्यमित्यादिश्रुत्या । तन्निष्ठ इत्यादिना \* सत्कर्मनिरताश्शुद्धा इत्युक्तः प्रपन्नप्रभावो विवृतः ।  
यद्यपि \* ओमित्यात्मानं युञ्जीत इति प्रणवकरणको न्यासः श्रुतः, तथाऽपि तदनर्हाणां तद्विरहेऽपि तन्त्रोक्तप्रकारेण  
तत्प्रयोगो युज्यत इत्यभिप्रायेण तन्निष्ठ इति सामान्योक्तिः । श्रुतिसिद्धेऽपि प्रपदने सामान्यधर्मभूतसत्यवचनन्या-  
यात्सर्वाधिकारत्वं च न विरुद्धम् ; \* सर्वस्य शरणं सुहृत्, \* सर्वलोकशरण्यायेत्यादिष्वेतदभिप्रेतम् ॥ ९

सन्तु भाष्योक्तभक्त्यङ्गभूतप्रपत्तिप्रशंसापराप्येतानि वाक्यानि ; गुणोपसंहारपादे प्रपत्तेः स्वतन्त्रविद्यात्व-  
स्थापनाभावात् अनन्यथासिद्ध(सामान्य)समानन्यायाभावाच्चेति शङ्कायां प्रपदनस्य मोक्षं प्रति पृथगुपायत्वोपपादनं  
तत्रैव सुस्पष्टमित्याह—

नानाशब्दादिभेदादिति तु कथयता सूत्रकारेण सम्यङ्

न्यासोपासे विभक्ते यजनहवनवच्छब्दभेदादभाक्तात् ।

आख्यारूपादिभेदः श्रुत इतरसमः किंच भिन्नोऽधिकारः

शीघ्रप्राप्त्यादिभिः स्याज्जगुरिति च मधूपासनादौ व्यवस्थाम् ॥ १० ॥



नानाशब्दादिभेदादिति । अभाक्तात् — अनौपचारिकादित्यर्थः । सद्विद्यादहरविद्यादिषु शब्दभेदो  
तत्तद्विषयविशिष्टवृत्तविषयप्रत्ययावृत्त्यभिधायित्वरूपेणापाद्यः ; इह तु यागदानहोमादिवदपर्यायतयैव व्युत्पत्तेरसिद्ध  
भावः । न्यासविद्येत्याख्या ; अर्थस्वभावादत्राभिमतप्रदानसामर्थ्यविशिष्टपरमकारुणिकतया परनिरपेक्षरक्षकत्वं रूप  
आदिशब्देन परिकरप्रकरणयोर्ग्रहणम् । इतरसमः विद्यान्तरसमः । किञ्चेत्यादिना प्राग्दर्शिताधिकारिमे  
सारणम् । स्वातन्त्र्येण मोक्षोपायत्वे सद्विद्यादेर्व्यावृत्त इहाधिकारो न स्यादिति शङ्कायां मधुविद्याद्युदारण  
भाष्ये तु प्रपत्तेर्भक्त्यङ्गत्वोक्तिः न स्वातन्त्र्यवाधिका, विषयभेदादुभयाकारयोगिषु कचिदन्यतरोक्तेरविरोधात् ॥ १  
यत्किञ्चिद्रक्षणीयं तदवननिपुणे न्यस्यतोऽकिञ्चनस्य प्रस्पष्टं लोकदृष्ट्याऽप्यवगमित इह प्रार्थनाद्यङ्गयोगः ।  
तस्मात्कर्माङ्गकत्वं व्यपनयति परापेक्षणाभाववादः साङ्गे त्वष्टाङ्गयोगव्यवहृतिनयतः षड्विधत्वोपचारः ॥ १

अङ्गत्वमेव प्रपत्तेरिति पक्षः परिहृतः । अथ स्वातन्त्र्येऽपि निरङ्गत्वपक्षं परिहरति — यत्किञ्चिद्रक्षणी  
मिति । अवगमितः \* तदेकोपायतायाच्चा प्रपत्तिः \* अप्रार्थितो न गोपायेत् \* शरणं च प्रपन्नानामित्यादिभिरि  
शेषः । तस्मादित्यादिना प्रपत्तेः कचिदप्येवं परापेक्षा न विद्यत इत्यस्य निर्विषयत्वशङ्काव्युदासः । तथा षड्वि  
शरणागतिरिति वचनात् आग्नेयादिषट्कवत् आनुकूल्यसङ्कल्पादिषट्कं संभूयैकं करणं स्यादित्यत्रोत्तरं—  
साङ्गेतित्यादि । \* न्यासः पञ्चाङ्गसंयुत इति व्यवस्थापकवचनानुगुणमङ्गाङ्गिसमुच्चयेन षड्विधत्ववचनं नेयमिति भाव  
पञ्चाप्यङ्गान्यभिज्ञाः प्रणिजगुरविनाभावभाज्जि प्रपत्तेः कैश्चित्संभावितत्वं यदिह निगदितं तत्प्रपत्त्युत्तरं, स्यात् ।  
अङ्गेष्वङ्गित्ववादः फलकथनमिह द्वित्रिमात्रोक्तयश्च प्राशस्त्यं तत्रतत्र प्रणिदधति ततः सर्ववाक्यैककण्ठ्यम् ॥ १

एवमङ्गाङ्गिभिर्भागस्सिद्धः । तत्रावान्तरवैयाकुलीं शमयति — पञ्चाप्यङ्गानीति । प्रपत्तिदशायां प्रा  
कूल्यवर्जनाद्यभावे साङ्गस्योपायस्य वैकल्यं स्यात्, पश्चात् प्रातिकूल्यादिसंभवेऽपि कृतस्य उपायस्य न वैकल्य  
किंतु प्रत्यवायान्तरपरिहारार्थं यथाहं प्रतिविधानमेव कार्यम् ; \* तथा पुंसामविसम्भात् प्रपत्तिः प्रच्युता भवे  
इत्येतदपि तात्कालिकविसम्भवैकल्याभिप्रायम्, उत्तरकाले सतोऽपि विश्वासस्य पूर्वकृतप्रपत्त्यङ्गत्वाभावेन तद्वि  
प्रपत्तिप्रच्यवनायोगात् । एवञ्च ब्रह्मास्त्रन्यायदृष्टान्तोऽप्यत्र योग्यांशे स्थाप्यः ; अन्यथा अतिप्रसङ्गात् । एत  
\* उपायापायसंयोगे निष्ठया हीयतेऽनयेत्येतदपि गतार्थम् ; तात्कालिकोपायापायसंयोगस्य प्रपत्तिविरोधित्वे तात्पर्यो  
न चानुकूल्यसङ्कल्पस्याङ्गत्वेन श्रवणात् सङ्कल्पितकरणमप्यङ्गं, तथा श्रुत्यभावात् यथाश्रुति सङ्कल्पमात्रस्याङ्ग  
सङ्कल्पितकरणस्याङ्गत्वकल्पनानुपपत्तेश्च । कृत्याकरणरूपापायनिवृत्तिस्तु स्वतन्त्रविधेरेव सिद्धेऽध्यतीति नोपप  
वकाशः । \* आनुकूल्येतराभ्यां तु विनिवृत्तिरपायत इत्यनेनापि अग्रायनिवृत्तौ सङ्कल्पादिविशेषस्य तात्कालि  
उपयोगः प्रदर्श्यते । अत्रानुकूल्यशब्दो हि तत्सङ्कल्पप्रतिपादनपरः, \* आनुकूल्यस्य सङ्कल्प इत्यादिसिद्धानुवाद  
त्वात् । न च \* उपायापायेत्यादौ प्रपत्तिनिष्ठाहानिर्विवक्षिता, किन्तुपायापायत्यागविशिष्टमध्यमवृत्तिहानि  
विशेषणाभावेऽपि हि विशिष्टाभावस्सिध्यति ; अत एव हि तत्र \* अपायसंप्लवे सद्यः प्रायश्चित्तं समाचरेदित्यादि  
तावन्मात्रनिमित्तं प्रायश्चित्तमेव विधीयते, न तु पूर्वकृतां प्रपत्तिं प्रच्युतामभिप्रेत्य तत्फलार्थं पुनः प्रपत्तिः ॥ १  
रक्षापेक्षा स्वसाहचर्यप्रणयति भर्ग्यास आज्ञादिदक्षे दृष्टा नात्र प्रपत्तिव्यवहृतिरिह तन्मेलने लक्षणं स्यात् ।  
गेहागत्यादिमात्रे निपततु शरणागत्यभिख्योपचारात् यद्वाऽनेकार्थभावाद्भवति च विविधः पालनीयत्वहेतुः ॥ १



प्रस्तुतमुख्योपचारप्रयोगव्यवस्थापनाय प्रपत्तिरक्षणं शोधयति—रक्षापेक्षेति । प्रणयोऽत्र याच्ना । आदिशब्देन भृतिप्रदानादिसङ्ग्रहः । अनेकार्थभावात्—शरणशब्दस्यानेकार्थरूढत्वादित्यर्थः । प्रपदनरूपत्वाभावेऽपि केषाञ्चिद्द्रुहागमनादीनां रक्षयताहेतुत्वं प्रसिद्धमित्यभिप्रेत्य भवति चेत्यादिकमुक्तम् ॥ १३

एवं लौकिकवैदिकसर्वप्रपत्तीनां साधारणं रूपमुक्तम् । अथ मोक्षैकप्रयोजनायां प्रपत्तौ सर्वनिवृत्ति-धर्मसाधारणं स्वाभाविकपरशेषत्वा(भिमान)नुसंधानरूपं विशेषमाह—

आत्मात्मीयस्वरूपन्यसनमनुगतं यावदर्थं मुमुक्षोः तत्त्वज्ञानात्मकं तत्प्रथममथ विधेः स्यादुपाये समेतम् ।

कैङ्कर्याख्ये पुमर्थेऽप्यनुषजति तदभ्यर्थनाहेतुभावात् स्वाभीष्टानन्यसाध्यावधिरिह तु भरन्यासभागोऽङ्गिभूतः ॥ १४

आत्मात्मीयेति । आत्मीयम् - उपायफलादि । आत्मा चात्मीयश्चेति यावन्तोऽर्थाः प्रमाणसिद्धाः तावतां सर्वेषां भगवच्छेषत्वानुसन्धानं कार्यम् । तच्चानुसन्धानमुपायदशायामपि निवृत्तिधर्मविधिस्वाभाव्यादनुवर्तते । इह चामुत्र च स्वयंप्रयोजनकैङ्कर्ये स्वत एव भवति; अङ्गिभूतो भरन्यासांशस्तु न यावदर्थम्, किन्तु यावदनन्यसाध्यं स्वाभीष्टं तावत्येव भवतीत्यर्थः ॥ १४

सर्वशक्तौ भरं न्यस्यतः सर्वधर्मत्यागवचनात् वर्णाश्रमादिधर्मरूपमाज्ञाकैङ्कर्यं तदनुविद्धमनुज्ञाकैङ्कर्यं च न स्थातामित्यत्राह—

न्यासादेशेषु धर्मत्यजनवचनतोऽकिंचनाधिक्रियोक्ता कार्पण्यं वाऽङ्गमुक्तं भजनवदितरापेक्षणं वाऽप्यपोढम् ।

दुःसाधेच्छोद्यमौ वा कचिदुपशमितावन्यसंमेलने वा ब्रह्मास्त्रन्याय उक्तस्तदिह न विदुतो धर्म आज्ञादिसिद्धः ॥ १५

न्यासादेशेष्विति । कचित् — (चपलत्वा)चापलादशक्यप्रवृत्ते कस्मिंश्चिदधिकारिणि । अन्यसंमेलने-प्रपत्त्यङ्गव्यतिरिक्तानां तदर्थतया स्वीकृतौ । तत् - तस्मात् । धर्माणां स्वरूपत्यागस्य प्रपत्त्यङ्गत्वाभावात् तेषां प्रपत्त्यर्थत्वेनानुपादानाच्चेत्यर्थः । सर्वधर्मपरित्यागवचनस्यात्र सर्वाविरुद्धेष्वर्थान्तरेषु संभवत्सु तद्विपरीतार्थ(कथनम्) कल्पनं न युक्तमिति भावः । एतेनालेपकादिपक्षाश्च प्रतिक्षिप्ताः ॥ १५

ननु यदि प्रपत्तिरुपायस्यात् तदा हि तस्या अङ्गित्वं केषांचिदङ्गत्वं च वक्तव्यम् ; सा तु तत्तद्वाक्ये-रूपायतयोक्तस्य शरण्यस्य विशेषणतया प्रयुक्तैरेकादिशब्दैः उपायबुद्ध्यनर्हत्वेन व्यवच्छिद्यते; तस्मात्पूर्वोक्तं सर्वमयुक्त-मित्यत्राह—

आदेष्टुं स्वप्रपत्तिं तदनुगुणगुणान्वितं स्वं मुकुन्दो मामित्युक्तवैकशब्दं वदति तदुचितं तत्र तात्पर्यमूह्यम् ।

तत् प्राप्यप्रापकैक्यं सकलफलदतां न्यासतोऽन्यानपेक्षां प्राधान्याद्यं च किंचित्प्रथयति स परं श्रीसखे मुक्त्युपाये ॥ १६

आदेष्टुमिति । तत्—तस्मात् ; विध्यनुरोधेन नेतव्यत्वादिति भावः । अन्यथाऽप्युपपन्नं सिद्धोपाय-स्यैक्यं प्रपत्तेस्तत्प्रसादोपायत्वं न विरुन्ध्यादितिभावः । एवं निर्विशेषाद्वैतबुद्धिविधानादिपक्षाश्चात्र निरस्ता वेदितव्याः ॥

उक्तार्थस्थिरीकरणाय सामान्यत उपायशब्दार्थं सिद्धसाध्योपायविशेषौ तत्प्रयोजनं च विभजते—

स्वाभीष्टप्राप्तिहेतुः स्वयमिह पुरुषैः स्वीकृतः स्यादुपायः शास्त्रे लोके च सिद्धः स पुनरुभयथा सिद्धसाध्यप्रभेदात् । सिद्धोपायस्तु मुक्तौ निरवधिकदयः श्रीसखः सर्वशक्तिः साध्योपायस्तु भक्तिन्यसनमिति पृथक्तद्वशीकारसिद्धयै ॥ १७

स्वाभीष्टेति ॥

१७



समर्थितमेव साङ्गभरन्यासं यथावदनुष्ठानाय सुखभेदेन शिक्षयन् तद्विषयं कर्तव्यशेषं नास्तीत्याह-  
अत्यन्ताकिञ्चनोऽहं त्वदपचरणतः संनिवृत्तोऽद्य नाथ त्वत्सेवैकान्तधीः स्यां त्वमसि शरणमित्यध्यवस्यामि गाढं  
त्वं मे गोपायिता स्यास्त्वयि निहितभरोऽस्म्येवमित्यर्पितात्मा यस्मै संन्यस्तभारः सकृदथ तु सदा न प्रयस्येत्तदर्थम्

अत्यन्तेति । यस्मै प्रयोजनायेति शेषः । सकृदित्यनेन उपासनवदस्यावृत्तिसापेक्षत्वं नास्तीत्युच्यते  
\*सकृत्कृतशस्त्रार्थ इत्यस्यात्रापवादो नास्ति, प्रत्युत (\*सकृदेव प्रपन्नाय, \* सकृदेव हि शस्त्रार्थः कृतो  
तारयेत्तरम्) \*सकृदेवेत्यादिभिरनुग्रह एव । सदा—यावत्फलप्राप्तीत्यर्थः । ननु न्यासनिष्ठमेव \* तस्यैवं विदुष  
परामृश्य तत्कर्तव्यत्वेन पुरुषविद्याऽऽज्ञाता ; सा च \*यन्मरणं तदवभृथ इत्यन्ता यज्ञदृष्टिरूपा च ; अतो यावज्जीवम्  
तदर्थं कर्तव्यस्य विधीयमानत्वात् न प्रयस्येत्तदर्थमित्यनुपपन्नम्, मैवम् ; तत्रापि हि न्यस्तभरस्य कर्तव्यान्तरनैरपेक्ष्य  
विवक्षितम् । यदि तु प्रस्तुतविद्याज्ञतयाऽत्र यज्ञकृत्सिर्विधीयते तर्हि दर्शपूर्णमासादीनां कृत्स्निर्न वाच्या, ते  
यज्ञोपयोगित्वाभावात् । अश्रुत(१)पूर्वतदन्वितयज्ञान्तरकल्पनम्, अनेकशस्त्रार्थदृष्टिविधिकल्पनञ्च, अत्यन्तगौरवो  
हतम् । एकस्यावभृथात्पूर्वमन्येषां कृत्स्निश्चानुपपन्ना । तस्मात् \* एवं शरणमभ्येत्य भगवन्तं सुदर्शनम् । अनुष्ठि  
क्रुशतो भवत्येव न संशयः ॥ \* इतिवत् यज्ञादिकं सर्वमस्य स्वतस्संपन्नं भवतीति स्तुतिमात्रे तात्पर्यं ग्राह्यम् । शा  
रकभाष्यमपि एतदविरोधेन भाव्यम् ॥

कृतकृत्यस्योत्तरदशायां स्वाधिकाराद्यनुगुणं त्याज्यं स्वतन्त्रविधिप्राप्तं कर्तव्यमनुसन्धेयं प्रार्थनीयञ्च संगृह्णाति-  
त्यक्तव्योपायानपायानपि परमजहन्मध्यमां स्वार्हवृत्तिं प्रायश्चित्तिं च योग्यं विगतऋणततिर्द्वन्द्ववात्यां तितिक्षुः ।  
भक्तिज्ञानादिवृद्धिं परिचरणगुणान्तरसमृद्धिं च युक्तां नित्यं याचेदनन्यस्तदपि भगवतस्तस्य यद्वाऽऽसवर्गात् ॥ १

त्यक्त्वेति । उपायान् — काम्यधर्मान् अपायान् — प्रत्यवाय(हेतुभूतान्) हेतून् । परं— केवलं प्रपत्त्यु  
वा । मध्यमाम् — उपायापायवर्गानन्विताम् । स्वार्हवृत्तिं — नित्यरूपां तत्समाननैमित्तिकरूपाञ्च वृत्तिम्  
\* अपायसंल्लवे सद्यः प्रायश्चित्तं समाचरेत् । प्रायश्चित्तिरियं साऽत्र यत्पुनश्शरणं व्रजेत् ॥ इत्युक्तमाह—प्रायश्चित्त  
योग्यमिति । अजहदित्यनुषज्यते । \* देवर्षिभूतात्मनृणां पितॄणां न किङ्करो नायमृणी च राजन् इत्याद्युक्तं सूचय  
—विगतऋणततिरिति । ब्रह्मचर्यादिभिरपाकर्तव्यं भगवत्प्रपन्नस्य प्रपत्त्यैवापाकृतम्, देवयज्ञादिकं त्वस्य मध्यमवृत्त्य  
प्रविष्टं कैङ्कर्यमिति भावः । द्वन्द्वतितिक्षावचनं प्रारब्धकर्मक्षयदर्शनजनितप्रीतिसूचकम्, अव्याकुलकैङ्कर्योपादानार्थञ्च  
परिचरणगुणान् — कैङ्कर्योपकरणभूतान् गन्धपुष्पादीन् ; यद्वा फलसङ्गत्यागादीन् । सत्समृद्धिरपि कैङ्कर्यानुपयुक्त  
न याच्येत्यभिप्रायेण युक्तामित्युक्तम् । भगवत इत्यादिना देवतान्तरेभ्यस्तदीयेभ्यश्च भक्त्यादिकमपि  
याच्यमिति सूच्यते ॥

उक्तप्रकारस्याधिकारिणः स्वाभिमतकाले परमफलप्राप्तिमाह—

आज्ञाकैङ्कर्यवृत्तिष्वनघगुरुजनप्रक्रियानेमिवृत्तिस्वार्हानुज्ञातसेवाविधिषु च शकने यावदिष्टं प्रवृत्तः ।

कर्म प्रारब्धकार्यं प्रपदनमहिमध्वस्तशेषं द्विरूपं भुक्त्वा स्वाभीष्टकाले विशति भगवतः पादमूलं प्रपन्नः ॥ २

आज्ञेति । प्रपत्त्यङ्गत्वाभावेऽपि \* विहितत्वाच्चाश्रमकर्मापीति न्यायेन स्वतन्त्राधिकारसिद्धेः शक्तस्या  
अवश्यकर्तव्यमाज्ञाकैङ्कर्यम्, अकरणे प्रत्यवायरहितमनुज्ञाकैङ्कर्यम् । द्विरूपमिति—पुण्यपापरूपमित्यर्थः ॥ २



परमपुरुषार्थसाधिनीं भगवत्प्रपत्तिं प्रमाणतः प्रभावतः प्रवक्तृतश्च विशिषन् तद्विषयग्रन्थनिर्माणप्रयोजनञ्च प्रतिपादयति—

श्रुत्या स्मृत्यादिभिश्च स्वयमिह भगवद्वाक्यवर्गैश्च सिद्धां स्वातन्त्र्ये पारतन्त्र्येऽप्यनितरगतिभिः सद्भिरास्थीयमानाम् । वेदान्ताचार्य इत्थं विविधगुरुजनग्रन्थसंवादकृत्या विंशत्या न्यासविद्यां व्यवृणुत सुधियां श्रेयसे वेङ्कटेशः ॥ २१

श्रुत्येति । \* यो ब्रह्माणं विदधाति पूर्वमित्यादिकया श्रुत्या, \* देवानां दानवानां च \* शरण्यं शरणञ्च त्वाम्, \* शरणं त्वां प्रपन्ना ये ध्यानयोगविवर्जिता इति स्मृत्यादिभिश्च, \* स्थिते मनसि सुस्थिते, \* सकृदेव प्रपन्नाय, \* सर्वधर्मान् परित्यज्य इत्यादिभिः भगवद्वाक्यवर्गैश्च । सिद्धाम् प्रमितामित्यर्थः । आसत्तमत्वसूचनाय अत्र भगवच्छब्दः । स्वातन्त्र्ये पारतन्त्र्येऽपि—अव्यवधानेन व्यवधानेन वा मुक्तिसाधनत्वे ; यद्वा स्ववन्त्राङ्गत्वविवादेऽपीत्यर्थः । गुरुजनग्रन्थाः-स्तोत्रगद्यादयः ॥ २१

उक्तमुपायं सुखग्रहणाय स्वानुष्ठानमुखेन निगमयति—

संसारवर्तवेगप्रशमनशुभहृद्देशिकप्रेक्षितोऽहं संत्यक्तोऽन्यैरुपायैरनुचितचरितेष्वद्य शान्ताभिसन्धिः । निःशङ्कस्तत्त्वदृष्ट्या निरवधिकदयं प्रार्थ्य संरक्षकं त्वां न्यस्य त्वत्पादपद्मे वरद निजभरं निर्भरो निर्भयोऽस्मि ॥ २२

संसारेति । अत्र सर्वशक्तौ परमकारुणिके सर्वाभिमतवरप्रदे न्यस्तभरत्वान्निर्भरत्वसिद्धिः । अयमत्र मुमुक्षोरनुशासनीयसंग्रहः-सदाचार्योपसत्तिपूर्वकं समन्त्रकं सम्यग्ज्ञानं संपाद्य गुरुतरोपायान्तरनिष्पादनाद्यनुगुणज्ञानशक्त्यादिविरहान्निर्विण्णः स्वशक्यसकृत्कर्तव्यलघूपायपरामर्शेन प्रत्यवस्थापितः फलसङ्गकर्तृत्वादित्यागयुक्तसाङ्गपरन्यासेन कृतकृत्यः स्वीकृतभरं शरण्यं श्रियःपतिमवलोक्य निर्भरो निर्भयश्च स्वयंप्रयोजनकैङ्कर्येण सुखं वर्तेत - इति॥ इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य वेदान्ताचार्यस्य कृतिषु न्यासविंशतिः सव्याख्या समाप्ता॥

॥ वैराग्यपञ्चकम् ॥ २९ ॥

क्षोणीकोणशतांशपालनकलादुर्वारगर्वानलक्षुभ्यस्तुद्रनरेन्द्रचाटुरचनाधन्यान् मन्यामहे ।

देवं सेवितुमेव निश्चिनुमहे योऽसौ दयालुः पुरा धानामुष्टिमुचे कुचेलमुनये दत्ते स्म वित्तेशताम् ॥ १

सिलं किमनलं भवेदनलमौदरं बाधितुं पयः प्रसूतिपूरकं किमु न धारकं सारसम् ।

अयत्नमलमलकं पथि पटच्चरं कच्चरं भजन्ति विबुधा मुधा ह्यहह कुक्षितः कुक्षितः ॥ २

ज्वलतु जलधिक्रोडक्रीडत्कृपीडभवप्रभाप्रतिभटपटुज्वालामालाकुलो जठरानलः ।

तृणमपि वयं सायंसंफुल्लमल्लिमल्लिकापरिमलमुच्चा वाचा याचामहे न महीश्वरान् ॥ ३

रीश्वरद्वारबहिर्वितर्दिकादुरासिकायै रचितोऽयमञ्जलिः । यदञ्जनाभं निरपायमस्ति मे धनञ्जयस्यन्दनभूषणं धनम् ॥



शरीरपतनावधि प्रभुनिषेवणापादनादविन्धनधनञ्जयप्रशमदं धनं दन्धनम् ।

धनञ्जयविवर्धनं धनमुदूढगोवर्धनं सुसाधनमवाधनं सुमनसां समाराधनम् ॥

नास्ति पित्राऽऽर्जितं किञ्चिन्न मया किञ्चिदार्जितम् । अस्ति मे हस्तिशैलाग्रे वस्तु पैतामहं धनम् ॥

॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु वैराग्यपञ्चकं समाप्तम् ॥ २९ ॥

॥ द्रमिडोपनिषत्तात्पर्यरत्नावलिः ॥ ३० ॥

सारः सारस्वतानां शठरिपुभणितिः शान्तिशुद्धान्तसीमा मायामायामिनीभिः स्वगुणविततिभिर्वन्धयन्तीं धयन्ती ।  
 पारं पारम्परीतो भवजलधिभवन्मज्जनानां जनानां प्रत्यक्प्रत्यक्षयेवः प्रतिनियतरमासन्निधानं निधानम् ॥  
 प्रज्ञाख्ये मन्थशैले प्रथितगुणरुचिं नेत्रयन् संप्रदायं तत्तल्लब्धिप्रसक्तैरनुपधिविबुधैरर्थितो वेङ्कटेशः ।  
 तल्पं कल्पान्तयूनःशठजिदुपनिषद्गुह्यसिन्धुं विमश्रन् ग्रन्थाति स्वादुगाथाहरिदशशतीनिर्गतं रत्नजातम् ॥  
 पाञ्चालीगालशोभाहृतहृदयवधूवर्गपुम्भावनीत्या पत्यौ पद्मासहाये प्रणयिनि भजतः प्रेयसीपारतन्त्र्यम् ।  
 भक्तिः शृङ्गारवृत्त्या परिणमति मुनेर्भाववन्धप्रथिम्ना योगात्पागुत्तरावस्थितिरिह विरहो देशिकास्तत्र दूताः ॥  
 भाषागीतिः प्रशस्ता भगवति वचनाद् राजवचोपचाराद् सा चागस्त्यप्रसूता त्विति परिजगृहे भूमिकाभेदयोग्या  
 यत्तत्कृत्यं श्रुतीनां मुनिगणविहितैः सेतिहासैः पुराणैस्तत्रासौ सत्त्वसीम्नः शठमथनमुनेः संहिता सार्वभौमी ॥  
 आदौ शारीरकार्थकममिह विशदं विंशतिर्वक्ति साम्रा संक्षेपोऽसौ विभागं प्रथयति च ऋचां चारुपाठोपपन्नम् ।  
 सम्यग्गीतानुवद्धं सकलमनुगतं सामशास्त्रासहस्रं संलक्ष्यं सानिधेयैर्यजुरपि दशकैर्भात्यथर्वारसैश्च ॥  
 प्राच्ये सेवानुगुण्यात्प्रभुमिह शतकेऽमंस्त मुक्तेरुपायम् मुक्तप्राप्यं द्वितीये मुनिरनुबुधे भोग्यताविस्तरेण ।  
 प्राप्यत्वोपायभावौ शुभसुभगतनोरित्यवादीतृतीयेऽनन्यप्राप्यश्चतुर्थे समभवदितरैरप्यनन्याद्युपायः ॥  
 देवः श्रीमान् स्वसिद्धेः करणमिति वदन्नेकमर्थं सहस्रे सेव्यत्वादीन् दशार्थान् पृथगिह शतकैर्वक्ति तत्स्थापना  
 ऐकैकश्यात्परत्वादिषु दशकगुणेष्वायतन्ते तथा ते तत्तद्गाथागुणानामनुविदधति तत्पङ्क्तयः पङ्क्तिपङ्क्त्याः ॥  
 सेव्यत्वात् भोग्यभावात् शुभतनुविभवात् सर्वभोग्याधिकत्वात् श्रेयस्तद्धेतुदानात् श्रितविवशतया स्वाश्रितानिष्टहृत्  
 भक्तच्छन्दानुवृत्तेः निरुपधिकमुद्वद्भावतः सत्पदव्यां साहाय्याच्च स्वसिद्धेः स्वयमिह करणं श्रीधरः प्रत्यपादि ॥  
 ब्रूते गाथासहस्रं मुरमथनगुणस्तोमगर्भं मुनीन्द्रः प्रत्येकञ्चात्र गाथाः प्रथितविभुगुणाः स्पष्टमध्यक्षयामः ।  
 तत्रासङ्कीर्णतत्तद्दशकगुणशतस्थापनौचित्ययुक्तान् ऐदम्पर्यावरुद्धानगणितगुणितान् तद्गुणानुद्गुणीमः ॥  
 इच्छासारथ्यसत्यापितगुणकमलकान्तगीतान्तसिध्यच्छुद्धान्ताचारशुद्धैरियमनघगुणग्रन्थिवन्धानुवद्धा ।  
 तत्तादृक्ताम्रपर्णीतटगतशठजिदृष्टसर्वीयशाखागाथातात्पर्यरत्नावलिरखिलभयोत्तारिणी धारणीया ॥

इत्यवतारिका ॥ अथ प्रथमशतकम् ॥ உயர்வற்ற வாய்நலம்

निस्सीमोद्यद्गुणत्वात् अमितरसतयाऽनन्तलीलास्पदत्वात् स्वायत्ताशेषसत्तास्थितयतनमिदोवैभवात् वैश्वरूप्यात् ।  
 व्यक्षत्रत्वात्मभावात् सदसदवगतेः सर्वतत्त्वेषु पूर्तेः पश्यन् योगी परं तत्पदकमलनतावन्वशादात्मचित्तम् ॥ (1-1)



वामित्वात् सुस्थिरत्वात् निखिलनिरुपधिस्वात्मविद्ग्राह्यभावात् तादृक्सर्वानुकूल्यात् च्यवनवदितरप्राप्यवैषम्यवत्त्वात् ।  
सर्वत्रापक्षपातात् शुभविभवतया मानसाद्यर्च्यभावात् सङ्कोचोन्मोचकत्वात् जगदवनतयोपादिशस्तसर्वयोग्यम् ॥ (2) १२

सन्धार्यत्वात् स्वभक्तैरधिकतरगुणानन्तदिव्यावतारात् सर्वेष्वसक्तिमत्त्वात् नतसुगमतया स्वप्रबोधप्रदत्वात् ।  
व्याताभिख्यादिचिह्नात्स्वरुचिवितरणात्सर्वकामाश्रयत्वाच्छर्वादेः स्वाङ्गदानात्प्रहितपदतयाऽनन्तसौलभ्यमाह ॥ (3) १३

प्राप्ते बद्धध्वजत्वात् शुभनयनतया स्वार्थलाभेऽर्थिभावात् तिम्यन्मेषस्वभावात् जगदुपजननस्थापनातिप्रियत्वात् ।  
कारुण्यात्तत्त्वयोगादनुगतमहिषीसन्निधेः सङ्गदैर्घ्यात् नानाबन्धैः स्वरक्षावहिततमतया क्षाम्यतीत्याह कृष्णम् ॥ (4) १४

सद्ग्रीभ्यान् सुवाचस्सुचरितसुभगान् कृष्णसारूप्यसौम्यान् स्वाहारोदारशीलान् तनुधृतभगवलक्ष्मणो बाल्यगुप्तान् ।  
आत्रस्वच्छन्दवृत्तीनभिगतशिशिरानन्तरङ्गोक्तियोग्यानाचार्यान् कृष्णलब्धाववृणुत शठजित्प्रेयसीदृतनीत्या ॥ (4) १५

मुद्राह्वानाभिमुख्यात् निजमहिमतिरस्कारकार्चाप्रियत्वात् सर्वत्राप्यङ्गिदानात् सविधशयनतः स्वाङ्गिसक्तैकरस्यात् ।  
गोपाद्यात्तेशेषेक्षणविषयतया भक्तवस्तुप्रसक्तेः श्लिष्यन्नाशव्यपोहात् तदहितशमनात्प्राह नाथं सुशीलम् ॥ (1-5) १६

अक्रीतैरर्च्यभावात् अनियतविविधाभ्यर्चनात् अल्पतुष्टेः प्रह्लावज्येशभावात् स्वविषयनियतेष्वादरात् स्वादुभूम्ना ।  
आदासक्तप्रसक्तेस्सकृदुपसदने मोक्षणात् धर्मसौस्थ्यात् क्षिप्रक्षिप्ताहितत्वात् सुकरभजनतां माधवस्याभ्यधत् ॥ (1-6)

सच्चित्कार्षहेतोरघशमननिधेर्नित्यभोग्यामृतस्य त्यागे हेतूज्झितस्य प्रवहदुपकृतेर्दुस्त्यजस्वानुभूतेः ।  
यागाकाङ्क्षानिरोद्धुःश्रितहृदयपृथक्कारनित्याक्षमस्य स्वात्मश्लिष्टस्य गायच्छूमहरयशसः सेवनं स्वाद्ववोचत् ॥ (7) १८

सूरीणां स्वैरसेव्ये स्वयमवतरति क्षुद्रदिव्यैकनेत्रे गोपाद्यर्थं धृताद्रौ श्रिततनुरसिके वामनीभावदृश्ये ।  
सच्चित्तानन्यवृत्तौ विभवसमतनौ स्वायुधारूढहस्ते नीचोच्चग्राह्यपादे निरुपधिमृजुतां नीरवर्णे जगाद ॥ (1-8) १९

पर्यन्तेऽङ्के च दृष्टं स्वविरहविधुरं डिम्भवत्पार्श्वलीनं चित्ते क्लृप्तप्रवेशं भुजशिखरगतं तालुसिंहासनस्थम् ।  
चक्षुर्मध्ये निविष्टं स्थितमलिकतटे मस्तके तस्थिवांसं प्रत्याहारोक्तरीत्या विभुमनुबुभुजे सात्म्यभोगप्रदानात् ॥ (1-9)

विष्वग्विक्रान्तिदृश्यं विगणनसुलभं व्यक्तपूर्वोपकारं स्वान्तर्लैकाग्र्यहेतुं स्वयमुदयजुषं बन्धमात्रोपयातम् ।  
चिन्तास्तुत्यादिलक्ष्यं नतजनसततश्लेषिणं दर्शितार्चं स्मृत्यै चित्ते मिषन्तं स्ववितरणमहौदार्यतुष्टोऽभ्यचष्ट ॥ (1-10)

आदावित्थं परत्वात् अखिलसमतया भक्तसौलभ्यभूम्ना निशेषागस्तहत्वात् कृपणसुघटनाच्छक्यसंराधनत्वात् ।  
स्वादुस्वोपासनत्वात् प्रकृतिऋजुतया सात्म्यभोगप्रदत्वात् अव्याजोदारभावादमनुत शतके माधवं सेवनीयम् ॥ (शतकं 1)

॥ अथ द्वितीयशतकम् ॥ வாயுக்கிரையுக்கும்.

निद्रादिच्छेदकत्वात् अरतिजननतोऽजस्रसंक्षोभकत्वात् अन्वेष्टुं प्रेरकत्वात् विलयवितरणात् कार्श्यदैर्न्यादिकृत्त्वात् ।  
चित्ताक्षोपाद्विसंज्ञीकरणत उपसंशोषणावर्जनाभ्यां दृष्टास्वादस्य शौरेः क्षणविरहदशादुस्तहत्वं जगाद ॥ (2-1) २३

पूर्णेऽर्थावतारं भवदुरितहरं वामनत्वे महान्तं नाभीपद्मोत्थविश्वं तदनुगुणदृशं कल्पतल्पीकृताब्धिम् ।  
सुप्तं न्यग्रोधपत्रे जगदवनविधं रक्षणायावतीर्णं रुद्रादिस्तुत्यलीलं व्यवृणुत ललितोत्तुङ्गभावेन नाथम् ॥ (2-2) २४

चित्रास्वादानुभूतिं प्रियमुपकृतिभिः दास्यसारस्यहेतुं स्वात्मन्यासार्हकृत्यं भजदमृतरसं भक्तचित्तैकभोग्यम् ।  
सर्वाक्षप्रीणनार्हं सपदि बहुफलश्लेहमास्वाद्यशीलं सभ्यैः साध्यैस्समेतं निरविशदनघाश्लेषनिर्वेशमीशम् ॥ (2-3) २५



प्रह्लादार्थे नृसिंहं क्षपितविपदुषावल्लभं क्षिप्तलङ्कं क्ष्वेलप्रत्यर्थिकेतुं श्रमहरतुलसीमालिनं धैर्यहेतुम् ।  
 त्राणे दत्तावधानं स्वरिपुहतिकृताश्वासनं दीप्तहेति सत्प्रेक्षारक्षितारं व्यसननिरसनव्यक्तकीर्तिं जगाद ॥ (2-4)  
 स्वप्राप्त्या सिद्धकान्तिं सुघटितदयितं विस्फुरत्तुङ्गमूर्तिं प्रीत्युन्मेषातिभोग्यं नवघनसरसं नैकभूषादिदृश्यम् ।  
 प्रख्यातप्रीतिलीलं दुरभिलपरसं सद्गुणामोदहृद्यं विश्वव्यावृत्तचित्रं व्रजयुवतिगणख्यातरीत्याऽन्वमुङ्क्त ॥ (2-5)  
 स्वास्वादख्यापकत्वात् श्रितनियतदृशोः नैकभोगप्रदानात् त्यागानर्हप्रकाशात् स्थिरपरिचरणस्थापनात्पापभङ्गात् ।  
 दुस्साधार्थस्य सिद्धेर्विग्रहभयकृतेः दुर्विभेदात्प्रयोगात् नित्यानेकोपकारात् स्वविरहचकितं प्रैक्षताम्भोरुहाक्षम् ॥ (2-6)  
 सर्वादिसर्वनाथस्त्रिभुवनजननीवल्लभः स्वाश्रितार्थी विप्वग्न्याप्त्याऽतिदीप्तो विमतनिरसनः स्वाङ्घ्रिसद्भक्तिदायी ।  
 विश्वाप्त्यै वामनाङ्गः स्वविभवरसदः स्वान्तनिर्वाहयोग्यः स्वार्थेहो बन्धमोक्ता स्वजनहिततया द्वादशाख्याभिरूचे ॥ (2-7)  
 प्राप्याकारोपपत्त्या जनिपरिहरणात् विश्वसृष्ट्यादिशक्तेः निस्सीमानन्ददेशान्वयत उपजगौ रक्षणार्थावतारात् ।  
 सुप्रख्यातानुभावाद्विविधविहरणाद्यासिर्वैचित्र्यवत्त्वा भक्तैर्द्रागदृश्यभावादखिलफलकृतेर्भुक्तिसौख्यं मुकुन्दे ॥ (8)  
 श्रद्धेयस्वाङ्घ्रियोगं शुभमतिकरदं स्तोत्रसामर्थ्यहेतुं स्वार्थीकारोपकारं स्मृतिरसशमितान्यादरं प्रीतिवश्यम् ।  
 प्राप्तौ कालाक्षमत्वप्रदममृतरसध्यानमात्मार्पणार्हं वैमुख्याद्वारयन्तं वृत्तपरिचरणं चक्रपाणिं जगाद ॥ (2-9)  
 दीप्ताश्चर्यस्वभावं मुखरितजलजं वर्षुकाम्भोदवर्णं शैलच्छत्राभिगुप्ताश्रितमतिविलसद्धेतिमापीतगव्यम् ।  
 संरम्भोत्क्षिप्तभूमिं प्रणमदनुगुणं पूतनाचेतनान्तं पूर्वाचार्यं श्रुतीनां शुभसविधगिरिस्थानतो निर्विवेश ॥ (2-10)  
 इत्यब्रूतात्यसह्यक्षणविरहतया मानुषत्वे परत्वात् सर्वास्वादत्वभूम्ना व्यसनहरतया स्वासिसंप्रीतिमत्त्वात् ।  
 वैमुख्यत्रासयोगान्निजसुहृदवनान्मुक्तिसारस्यदानात् कैङ्कर्योद्देश्यभावाच्छुभनिलयतया चातिभोग्यं द्वितीये ॥ (शतकं)

॥ अथ तृतीयशतकम् ॥ ॐ श्रीगणेशाय नमः ॥

सुक्लिष्टाकल्पमङ्गैः अनुपमसुषमं वक्ति निस्सीमदीप्तं स्वान्तस्वादुस्वदेहं सुखमजनपदं मण्डिताङ्गं महिष्या ।  
 स्तोत्रातिक्रान्तकीर्तिं मलिनिमरहितौज्ज्वल्यमिष्टौपवाह्यं बीताश्चर्यत्रिणेत्रप्रभृतिपुरनुतिं चित्रसौन्दर्यवित्तम् (3-1)  
 स्रष्टा क्रान्ता च लोकान् हृतधरणिभरोऽनन्यभोग्याङ्घ्रियुगमः चिन्तोद्यत्नीलरूपो निरवधिरसदस्वाङ्घ्रिरध्यक्षमूर्तिः ।  
 नित्योपास्यस्वपादो निखिलवसुमतीगोपनस्वाङ्घ्रिवृत्तिः सुष्णन्मूर्तिप्रतीत्या यमपरवशतां प्रैक्षि लोकैकनाथः ॥ (3-2)  
 स्थानोत्कर्षात्सुदीप्तं श्रमहरवपुषं स्वाङ्गपर्याप्तभूषं तेजिष्ठं नीचयोगात् प्रणमितभुवनं पावनं सन्नतानाम् ।  
 प्राप्यर्हस्थानमंहःप्रशमनविषयं बन्धविच्छेदिपादं भेजे शीघ्राभियानक्षमशुभवसर्तिं लम्बितार्चाभिमुख्यम् ॥ (3-3)  
 भूतैस्तत्कार्यभूतैः शुभनिजवपुषा दीप्तिमद्भिः पदार्थैः पथ्यास्वादोपपन्नैः श्रुतिमुखसुभगाशेषशब्दप्रपञ्चैः ।  
 नानाकारैः पुमर्थैः जगदधिपतिमिश्रचेतनाचेतनौघैः जुष्टं दौषैरदुष्टं निखिलतनुतया संप्रतुष्टाव तुष्टः ॥ (3-4)  
 ग्राहग्रस्तेभमोक्षे सुररिपुदमने गोकुलत्राणकार्ये (नीला)गोदार्थोक्षावमर्दे सदहितमथने सिन्धुपर्यङ्कयोगे ।  
 क्षोणीभारव्यपोहे क्षितिधरवसतौ निर्जराराध्यतायां विश्वारम्भे च शौरेः शुभतनुसुषमोन्मादकत्वं जगाद ॥ (3-5)  
 पद्माक्षीं पापहन्त्रीं मणिरुचिममराधीशचिन्त्याङ्घ्रिपद्मां ततादकुन्तलश्रीसुघटितमकुटां भावुकप्राप्यपादाम् ।  
 शुद्धास्वाद्यस्वभावां यमभटमथनीं भक्तधीवृत्तिभव्यां नीचोच्चाभीष्टवृत्तिं हरितनुमवदन्निर्मलार्चानुरक्तः ॥ (3-6)



स्फीतालोकानिभूमा पृथुबहुभुजया दिव्यमाल्यास्त्रभाजा सद्ब्रह्माकल्पकल्पित्या त्रिदशरसकृता रक्षणीन्मुख्यवत्या ।  
 मुक्तैरुत्तंभिताङ्गघ्रा स्थिरधृतरमया श्यामया नित्यसत्या शौरैःकान्त्या जितानांस्वबहुमतजनस्वामितामन्वमंस्त ॥ (3-7)  
 चित्ताकृष्टिप्रवीणैरभिलपनसुखैः स्पर्शवाच्छां दुहानैः आतन्वानैर्दिदृक्षां श्रुतिहितमहितैरात्मनित्यादराहैः ।  
 विश्लेषाक्रोशकृद्भिः सरदरतिहरैर्दत्तसायुज्यसङ्गैः कुर्वाणैर्बाललौल्यं मिलितगुणगणैः नित्यदृश्याङ्गमाह ॥ (3-8) ४१  
 रम्यस्थानादियोगादमितविभवतः सत्पथप्रापकत्वात् सम्यक्सायुज्यदानात् अनघवितरणात्सर्वशेषित्वचिह्नात् ।  
 प्रख्याताख्यासहस्रैरवतरणरसैः भुक्तिमुक्त्याभिमुख्यात् त्रैलोक्योत्पादनाच्च स्तुतिविषयमजं व्याहरन्निन्दितान्यः ॥ (3-9)  
 प्रादुर्भावनुभावात् परिजनविभवात् पावनालङ्कितत्वात् जैत्रव्यापारयोगात् अघटितघटनाद्देवभावप्रसिद्धेः ।  
 आश्चर्य्यकीडनत्वात् सरसिजनिलयानन्दनात् छन्दवृत्तेः ऐश्वर्य्यव्यक्तिमत्त्वादघशमनतनुं केशवं व्याजहार ॥ (3-10) ४३  
 एवं सौन्दर्य्यभूमा तनुविहितजगत्कृत्यसौभाग्ययोगात् स्वेच्छासेव्याकृतित्वात् निखिलतनुतयोन्माददानार्हकान्त्या ।  
 लभ्यार्चावैभवत्वात् गुणरसिकगुणोत्कर्षणादक्षकृष्ट्या स्तुत्यत्वात्पापभङ्गाच्छुभसुभगतनुं प्राह नाथं तृतीये ॥ (शतकं 3)

अथ चतुर्थशतकम् ॥ ॐ नमो भगवते वासुदेवाय

श्रीमान्नारायणस्वाम्यनुगुणमकुटो वीरदामाङ्कमौलिः दुर्दान्तारातिहन्ताऽद्भुतनियततनुः कल्पपाथोधितल्पः ।  
 विश्वाद्यंज्योतिरुर्वीधरफणिशयनो वेदरूपखकेतुः निर्धूनाशेषदोषः प्रभुरथ कथितस्सुखैरैश्वर्य्यसीमा ॥ (4-1) ४५  
 शैत्यात्सौगन्ध्यभूमा रुचिरुचिरतया पोषणादामिरूप्यात् सन्दर्भात्पुष्पसङ्गान्महिततुलसिकामालया शङ्खतश्च ।  
 चक्राधीशस्य योगाद्वटदलशयानाद्यर्हणीयापदानैः संपन्नानेकभोग्यं निरभिषदजितं कृष्णमूर्तिं शठारिः ॥ (4-2) ४६  
 चेतोगन्धानुलेपः स्तुतिवचनकृतस्रक्पटोऽञ्जल्युपात्तालङ्कारः प्राणवासी कलितवरशिरोभूषणश्चेतनेन ।  
 शीर्ष्णा सत्पादपीठः स्वतनुसदनतामात्मरूपे वितन्वन्नन्योन्यात्मत्वयोगात्प्रभुरगणि मिथःश्लिष्टभावोऽथ तेन ॥ (4-3)  
 भूम्याद्यैस्सागराद्यैः ज्वलनशशिमुखैः वस्तुभिर्वत्सपूर्वैः नृत्यद्भिः स्वैश्च लोकादिभिरथ पृथिवीक्षिद्रिरात्मीयदासैः ।  
 सौलभ्यैश्वर्य्यवर्गेरपि च गुणगणैः वासुदेवो वियोगे स्वीयैस्तुल्यैश्च भक्तान्वयथयति मधुहेत्यब्रवीत्कारिसूनुः ॥ (4-4) ४८  
 आपन्नानन्यबन्धौ सरसिजनिलयावलभे सान्द्रमोदे भक्ताघध्वंसशीले तदुचितसमयाश्वासदानप्रवीणे ।  
 कर्पूरालेपशोभे समधिकरहिते तोषके सर्वपूर्णे कृष्णे स्तुत्यादिभाजां शठरिपुरवदत् धन्यतां निन्दितान्यः ॥ (4-5)  
 इच्छासारथ्ययोगात् प्रहरणनवनाच्छीतुलस्याढ्यमौलेः स्तुत्याङ्गघोःपादधूल्या स्वजनभजनतत्पादधूलीनमोभिः ।  
 तन्मूलखाङ्गिनुत्या तदितरभजनत्यागपूर्वोपसत्त्या देवं प्राचिरुपपत् स्वप्रणयिषु भिषजं केसरस्रग्बिभूषः ॥ (4-6) ५०  
 आपद्बन्धुत्वदीप्तं निरवधिकमहानन्ददं क्रान्तलोकं दुर्दर्शं देवतानां पितरमनुपधिं सर्वभूतान्तरस्थम् ।  
 पूर्णज्ञानैकमूर्तिं धृतशुभतुलसिं चक्रनाथं श्रुतीनां विश्रान्तिस्थानमोक्षं विशदबहुगुणं प्राह खिन्नश्शठारिः ॥ (4-7) ५१  
 दुःशीलो मांसचक्षुः निरवधिरितो वीतलज्जो विलोलः प्रेक्षाहीनोऽन्यसङ्गात् कृतमपि लघयन् श्रीशमन्तर्दधानः ।  
 कर्मज्ञानादिशून्यो निरुपधिविहितां ज्ञानदृष्टिं विनिन्दन् प्रख्याप्यैवं स्वदोषान् पतिगुणरसिकस्तदिदृक्षां चक्षे ॥ (4-7)  
 सौन्दर्यादौ स्वकीये हृदि च खनिकरे पूर्णतायां च कान्तौ सम्यज्ज्ञाने प्रकाशे वलयरशनयोर्वर्ष्मणि स्वस्वरूपे ।  
 स्याद्विष्णोर्ध्रुपेक्षा तदिदमखिलभुन्मूलनीयं तदीयैः इत्यूचे कारिसूनुस्तदुपरि कथयंस्तं शिवाद्याश्रिताङ्गम् ॥ (4-8)



कारुण्यादब्धिमानी तदुपरि शयितः तत्समानाङ्गवर्णः ख्यातौदार्यस्वदाने रुचिरमणिरुचिः वेपतोऽतीव भोग्यः ।  
 आत्मत्वेनानुभाव्यो दुरधिगमपदो बन्धमोक्षस्वतन्त्रः स्वान्यप्रेमोपरोधी स्वदत्त इह विभुस्तत्पदोत्कण्ठिताय ॥ (4-9) ५  
 तापैस्संवन्धिदुःखैस्स्वविभवमरणैः तापकृद्भोग्यसङ्गैः दुर्गत्याज्ञातिवृत्तेः अनितरविधुतेरन्धकारानिरोधात् ।  
 प्रह्वीभावोज्झितत्वात् प्रलघुसुखपरिष्वङ्गतश्चातिशोच्यं विश्वं द्रष्टुं न शक्तो निजपदनयने नाथति स्म स्वनाथम् ॥ (4-10) ५  
 स्वानां निर्वाहकत्वात् अहिपतिशयनादब्धिवर्णस्वभावात् अत्यन्तोदारभावाद्वलभिदुपलवद्दर्शनीयत्वयोगात् ।  
 सन्मौलित्वात्तुलस्या प्रियकरणमुखैरण्डसृष्टौ पटुत्वात् सुप्रापत्वादिभिस्तं फलमतुलमवैद्वेजुषामेष नाथम् ॥ (4-9) ५  
 कल्पान्तेऽपि स्थितत्वात् सकलसुरगणस्रष्टृभावाज्जनानां रक्षाद्यापादकत्वात् शिवविधिभरणात् सर्वदेवात्मभावात् ।  
 तत्कर्मानुरूपं फलवितरणतो वैनतेयध्वजत्वात् मार्कण्डेयावनादेः प्रभुमथ शठजित् प्राह सर्वामरोच्चम् ॥ (4.10) ५  
 नित्यैश्वर्यं तु तुर्ये सहजबहुलसद्भोग्यमन्योन्यसक्तं क्लेशापादिस्वतुल्यं स्वजनकृतकृतार्थीकृतिं खेहिवैद्यम् ।  
 संयुक्तं सद्गुणैः स्वजनपरिहृतोपेक्ष्यमिष्टार्थरूपं श्रेष्ठं निश्शेषभोग्यादमनुत शतके देवतासार्वभौमम् ॥ (शतकं

॥ अथ पञ्चमशतकम् ॥ अथ पञ्चमशतकम् ॥

चक्रस्फायत्करत्वात् स्वजनवशतया रक्षणोद्युक्तभावात् भव्यत्वात्स्वात्मदानात् अमलतनुतया श्रीगजेन्द्रावनाच्च ।  
 नानाबन्धुत्वयोगाद्विपदि सखितया व्याजमात्राभिलाषात्कारुण्याधीनवृत्तिं कमलदृशमवैकारिसूनुः कृतार्थः ॥ (5-1) ५  
 पाथोधिप्रौढकान्तौ सरसतुलसिकालङ्कृतौ दातृभावे वैकुण्ठत्वे च चक्रप्रहरणवशितादेवतास्थापनादौ ।  
 स्वानामच्यावनादौ सकलनियमने सर्वकर्मज्यभावे नित्याशक्तैस्स्वभक्तैः जगदघशमनं प्राह कृष्णं शठारिः ॥ (5-2) ५  
 ज्योतीरूपाङ्गकत्वात्सरसिजनयनानिष्टविध्वंसकत्वात् मेघौघश्यामलत्वात् श्रितसरसतयोत्कृष्टसौलभ्ययोगात् ।  
 रक्षायां चावधानात् सुभगतनुतया सोपकारास्त्रवत्त्वात् स्वानां प्रेमातिमात्रं जनयति भगवानित्यवादीत् शठारिः ॥ (5-3) ५  
 आपह्नन्धुत्वकीर्त्या यदुकुलजननाद्वीरवीरत्वकीर्त्या लोकानां विक्रमाच्चाश्रितदुरितहृतेरद्भुतैश्चेष्टितैश्च ।  
 चक्राद्यस्त्रान्वितत्वात् कमलनयनतासंपदा वामनत्वात् क्षीराब्धौ शेषशायी जगदवनमहादीक्षितोऽज्ञायि तेन ॥ (5-4) ५  
 शङ्खाद्यैः यज्ञसूत्रादिभिरपि च तथा शार्ङ्गमुखैस्तुलस्या विम्बोष्ठाद्यैस्सुनासात्रततिनिरवधिज्योतिरूर्जस्विमूर्त्या ।  
 नेत्राब्जाद्यैरशेषाभरणसुषमया स्वैश्च भक्तैर्मनोज्ञो देवः स्वानामजस्रं स्मृतिविषयतया भाति चेत्यभ्यधायि ॥ (5-5) ५  
 स्रष्टृत्वाद्यैः जगत्याः सकलविधकलावर्तकत्वेन भूतान्तर्यामित्वेन कृत्युद्धरण(भ)परतया भूभरापाकृतेश्च ।  
 शैलेन्द्रोद्धारणाद्यैः स्वजनहिततया ब्रह्मरुद्रेन्द्रभावात् दुष्कर्मोन्मूलनाद्यैः प्रभुरनिशमहम्बुद्धिवोध्योऽन्वभावि (5-6) ५  
 सर्पाधीशेशयत्वादरिदरभरणात्सानुकम्पत्वयोगात् सत्साहाय्यादशेषान्तरनिलयतया भूसमुद्धृत्युदन्तैः ।  
 सर्वेषां तातभावात् इतरजनदुराधर्षतादेश्शरण्यं दीनानां प्राह विष्णुं शठजनमथनो देवतासार्वभौमम् ॥ (5-7) ५  
 निस्सौहित्यामृतत्वात् स्ववशजनितयाऽनन्यभावप्रदानात् मर्यादातीतकीर्त्या नलिननयनतो नायकत्वात्सुराणाम् ।  
 सर्वश्रेष्ठ्यादियोगादनितरगतिताद्यावहासन्नभावाद्वास्ये स्वे स्थापयेत्स्वान्हरिरिति शठजित्स्थापयामास कृष्णम् ॥ (5-8) ५  
 स्वाभित्वात्संश्रितानामुपकरणरसात्स्वेष्टसंश्लेषकत्वात्सर्वास्वादत्वभूम्ना कपटवदुतया दारुणापत्सखत्वात् ।  
 दिव्यस्थानोपसत्त्या भ्रमदरिभरणाच्चापि नारायणत्वादत्यासन्नः श्रितानां भवति हरिरिति प्राह कारेस्तनूजः ॥ (5-9) ५



प्रादुर्भावादिवृत्तैः वृषगणदमनात् पूतनाशातनाद्यैः मोहार्थं बौद्धकृत्यैः गिरिवरभजनस्वीकृतेः स्थानभेदैः ।  
तेजोध्वान्तादिभावाज्जलनिधिशयनाद्विक्षणाद्यैस्त्रिपद्याः पीयूषस्पर्शनाद्यैः शिथिलयति हरिः खीयहृत्चेत्यथोचे ॥ (5-10) ६८  
इत्थं कारुण्यनिम्नं दुरितहरजनं प्रेम तीव्रं दुहानं लोकानां रक्षितारं स्मृतिविषयमहम्भावनागोचरं च ।

दीनानां सच्छरण्यं स्वरसकृतनिजप्रेष्यतावाञ्छमूचे प्राप्तं शक्तिप्रदं श्रीपतिमिह शतके श्रेयसामेकहेतुम् ॥ (शतकं 5)

॥ अथ षष्ठशतकम् ॥ வைகல் பூங்கழிவாய்

चक्रित्वास्वामिभावात् विपदि सखितया विम्बदृश्याधरत्वात् अबिधश्यामात्मकान्त्या धृततुलसितया निर्जराधीशभावात् ।  
रक्ताभास्याङ्गिभावात् पृथुमकुटतयाऽऽश्चर्यचर्याविशेषैर्लङ्काध्वंसाच्च कृष्णशठजिदकथयद्देशिकद्वारगम्यम् ॥ (6-1) ७०

पूर्णत्वाद्गोपनारीजनसुलभतया लोडनादम्बुराशेः न्यग्रोधाग्रेष्यत्वात् अरिसुभगतया श्रीमहीवलभत्वात् ।

निर्दोषोत्तुङ्गभावाच्चिरवधिकयशस्सद्वशीकारिटक्त्वात् मोक्षस्पर्शेच्छया चख्यमभिसरतीत्याहकृष्णशठारिः ॥ (6-2) ७१

सम्पहारिद्वयभावादसुखसुखकृतेः पत्तनग्रामभावात् पुण्यापुण्यादिभावात् कपटऋजुतया सर्वलोकादिभावात् ।

दिव्यादिव्याङ्गवन्चात्सुरदि तिजगणस्निग्धशत्रुत्वकीर्त्या छायाऽच्छायादिभावादघटितघट(कं)नं प्राह कृष्णं शठारिः ॥ (6-3)

रासक्रीडादिकृत्यैः विविधमुरलिकावादनैर्मलभङ्गैः गोपीवन्द्यार्हभावात् ब्रजजननमुखैः कंसदैत्यादिभङ्गैः ।

प्रादुर्भावैर्निहीनेष्वसुरभुजवनच्छेदमुख्यैश्चरित्रैः आकर्षेतसर्वचित्तं हरिरिति कथयामास कारेरपत्यम् ॥ (6-4)

शङ्खाच्चक्रादितश्च त्रिदशसुरतया सिन्धुशायित्वभूम्ना तद्वचोदारंभावात् अरुणसरसिजाक्षत्वचिह्नेन देवः ।

देवीभिः सेव्यभावादतिसुलभतया स्वेष्वतिस्निग्धभावाद्दन्धुभ्यस्स्वान्मुरारिर्विघटयति हठादित्यवोचच्छठारिः ॥ (6-5)

पारम्याद्यैश्च पञ्चायुधविहृतिमुखैः ब्रह्मणस्त्रष्टृभावात् देवानां स्वामिभावादपिसुभगतयाऽलङ्कृतेः कुन्दभङ्गात् ।

प्रादुर्भावैश्च सर्वान्तरनिलयतयाऽहंममत्वेऽतिधैर्यं चातुर्यादीनि नृणामपहरति हरिश्चेत्यभाणीत् शठारिः ॥ (6-6)

पारम्याद्भव्यभावात् सगमिहितमुखैः श्रीशतैश्वर्यभूम्ना खेहित्वादाभिरूप्यात् श्रितपरवशतासर्वलोकेशताद्यैः ।

धृत्यादेरादिहेतुं सुरमथनमथ व्याहरत्संश्रितानां वेदानागस्त्यभाषावपुष उदधरत् श्रेयसे देहिनां यः ॥ (6-7) ७६

लोकोत्तृप्तशक्त्याऽऽयुधसुभगतया जिष्णुसारथ्ययोगात् सगभ्राड्देवेशभावादरुडरथतया स्वाश्रिते पक्षपातात् ।

कान्त्यासाम्राज्ययोगात् अवतरणदशास्पष्टपारम्यतश्च स्वीयायतस्वभूतिद्वयमथ कथयामास देवं शठारिः ॥ (6-8)

सर्वात्मत्वाज्जगत्याः क्रमणत् उत संरक्षणाद्विष्टपानां शत्रुध्वंसात्परत्वाद्यभिमतदशया पञ्चधाऽवस्थितत्वात् ।

निर्वाहादण्डकोट्या बुधदयिततया सर्वशीर्ष्ण्यङ्गिदानान्मोक्षेच्छोत्पादकत्वाद्धरिमथ शठजिद्वक्त्यनर्हद्वियोगम् ॥ (6-9)

आपत्संरक्षनादर्युपकरणतया मेघसाम्यादिभूम्ना स्वानां विश्वासदानात् सुरगणभजनादिव्यदेशोपसत्त्या ।

प्राप्त्राप्राप्यत्वयोगात् स्वजनविजनयोः सत्प्रपत्त्यभावात् ऊचे नाथं शरण्यं श्रुतिशतविदितं वेङ्कटेशं शठारिः ॥ (6-1)

इत्थं सद्धारगम्यं स्वयमितमसहस्रायिनां योजनार्हं कर्षन्तं स्वैश्चरित्रैः विघटितत्रिजनं स्वान्वितस्तेयदक्षम् ।

धृत्यादीनां निदानं घटक्वशमहाभूतियुग्मं शठारिः वैघट्यस्याप्यनर्हं प्रपदनसुलभं प्राह षष्ठे शरण्यम् ॥ (शतकं 6)

॥ अथ सप्तमशतकम् ॥ உண்ணீலாவிய வைவரால்

निस्सङ्ख्याश्वर्ययोगादतिमधुरतयाऽथो जगत्कारणत्वात् न्यग्रोधाहृत्वभूम्ना त्रिदशपतितया वाङ्मनस्सन्निधानात् ।

पीयूषस्पर्शनाद्यैरखिलपतितया लोकसंरक्षणाद्यैः शाठ्याशङ्कां सहेत त्रितनुरसुरहेत्याह चिञ्चान्तिकस्थः ॥ (7-1) ८१



श्रीरङ्गे सन्निधानात् निखिलजगदनुसृष्टताद्यैश्शुचित्वात् विध्वस्तानिष्ठभावात् उरगशयनतः पुंसु कर्मानुरूपम् ।  
 शर्मशर्मप्रदानाज्जलदतनुतयोपक्रियातत्परत्वात् स्वामी स्वानां विगर्हामुपशमयति चेत्याह धीमान् शठारिः ॥ (7-2) ८  
 पद्माक्षत्वेन हृत्स्थः परमखनिलयः स्वोपकारी विगर्जच्छङ्खोऽनिष्टप्रहर्ताऽऽदरविलसनक्रुद्रक्षकोऽभोधिवृद्धयः ।  
 आपत्संरक्षकश्रीमकरवरलसत्कुण्डलस्वाङ्गकान्त्या स्वेषु स्वं गोमृभावं प्रकटयति हरिश्चेत्यशंसत् शठारिः ॥ (7-3)  
 विक्रान्त्या विष्टपानाममृतमथनतश्चोद्धृतेर्भूतध्व्याः कल्पे लोकादनाच्च क्षितिभरहरणात् दैत्यराजप्रहारात् ।  
 लङ्कासङ्कोचकत्वात् असुरभुजवनच्छेदनाल्लोकसृष्टेः धृत्या गोवर्धनाद्रेः स्पुटजगदवनप्रक्रियं श्रीशमाह ॥ (7-4) ८  
 साकेते मुक्तिदानात् स्थिरचरजनुषां सर्वशो रक्षकत्वात् चैधे सायुज्यदानाज्जगदुदयकृतेरुद्धृतेर्भूमिदेव्याः ।  
 याच्ञार्थं वामनत्वाच्छिवभजकमुनेर्मोक्षदानाद्युदन्तैः स्नेहं सर्वाश्रयं स्वं प्रकटयति हरिश्चेत्यथाज्ञायि तेन ॥ (7-5)  
 नाभीपद्मोज्ज्वलत्वात् विधिशिवभजनीयाङ्घ्रिभावाद्भवां च त्राणाद्यैः सर्वभूतान्तरनियमनतः संश्रिते भग्यभावात् ।  
 ब्रह्माद्यापद्मिमोक्षादसुरनिरसनात् त्रातरक्षोनुजत्वात् स्वीयाक्रन्दापहारी भवति च भगवानित्यवादीत् शठारिः ॥ (7-6)  
 दृग्भ्यां पद्माकृतिभ्याममरतरुलतानासिकातोऽधरेण भूचापेन स्मितेनाप्यथ मकरलसत्कुण्डलाभ्यां विशिष्टः ।  
 फालेनार्धेन्दुभासाऽमलमुखशशिना नेत्रशोभादिभाजा श्रीमान् देवः किरीटी स्मृतिविशदतनुर्भाति चेत्यभ्यधायि ॥ (7-7)  
 भूतैश्चन्द्रार्थमाद्यैः सकलयुगगतैः वस्तुभिः चेतनाद्यैः स्वैर्लोकानां नियत्या सरणतदित्रोत्पादनात् माननाद्यैः ।  
 दुर्ज्ञेयत्वात् स्वभाजां बहुशुभकरणात् वेदसंवेद्यभावात् श्रीमानाश्चर्यनानाविभव इति ततः श्रीधरः प्रत्यपादि ॥ (7-8)  
 स्वामित्वाश्चर्यभावादपि च करुणया दत्तवाग्जृम्भणत्वात् उज्जीवापादकत्वात् अघटितघटनाशक्तिवैकुण्ठयोगात् ।  
 शुद्धस्वान्तत्वचकायुधजलधिसुतावलम्बत्वात् पितृत्वात् स्वे स्तोत्रे विष्णुरप्रत्युपकृतिविषये स्वान् युनक्तीत्यगायत् ॥ (7-9)  
 वैकुण्ठे नित्ययोगात् श्रितविवशतयाऽनन्तकीर्त्युज्ज्वलत्वात् शेषेशायित्वरुक्मिपथमिमत्सुरजिह्वाणदोः खण्डनाद्यैः ।  
 ग्राहप्रस्तेभरक्षामिरुचितविषये सन्निधानाच्छुचित्वात्स्तोतृणां दुःखजातं विघटयति हरिस्तीर्थपादोऽभ्यधायि ॥ (7-10)  
 शाठ्याशङ्कासहिष्णुं प्रशमितजनतागर्हणं स्पष्टरक्षं व्याकुर्वन्तं खरक्षाक्रमखिलजनस्नेहितां दर्शयन्तम् ।  
 स्वीयाक्रन्दच्छिदोत्कं सरणमुविशदं विस्यार्हद्विभूतिं स्तोत्रे युञ्जन्तमाह स्तुतिकृदघहरं सप्तमेऽनिष्टचोरम् ॥ (शतकं)

॥ अथ अष्टमशतकम् ॥ ॐ क्लीमा रा वा वां क्रि क्रु म कं ।

श्रयाद्यैः पत्न्यादिमत्त्वात् रघुयदुकुलयोरुद्भवात् स्वश्रितेच्छाधीनेहाविग्रहत्वात् सकलचिदचितामन्तरात्मत्वभूम्ना ।  
 स्वामित्वात्स्वाश्रितावेध्यखिलगुणतया ज्ञानिनामप्यदुःखस्थानेच्छापादनाद्यैर्हरिरकथि परं दर्शनेच्छोऽसुदृश्यः ॥ (8-1)  
 ताक्ष्योद्यद्वाहनत्वात् शुभनयनतया नीलमेघाकृतित्वात् आश्चर्योच्चेष्टितत्वात् दुरवधरतया योगिमिः निर्जरैश्च ।  
 स्वेषु व्यामुग्धभावात्प्रतिहतविरहादुर्जनादृश्यभावाविस्सङ्गानां जनानां सुलभतम इति प्राह नाथः शठारिः ॥ (8-2)  
 श्रीभूमीनायकत्वात् अरिसुकरतया कल्पसिन्धौ शिशुत्वात् श्रीस्थाने सन्निधानात् सुरहितकरणात् श्रीनिवासत्वयोगात्  
 विक्रान्त्या विष्टपानां विधिदुरधिगमात्स्वेषु सौलब्ध्यभूम्ना चैकाकी स्वाश्रितानां विहरणसमये श्रीधरः प्रत्यपादि ॥ (8-3)  
 दुदांतेभेन्द्रभङ्गात् शुभनिलयतया साम्यतश्चेतरेषां स्वायत्तत्वेन भानात् श्रितहृदि सततं देवतद्वेषिसङ्घे ।  
 मित्रामित्रत्वयोगाज्जगदुदयकृतेः देवतात्मत्वमुख्यैः श्रीमान् वैकुण्ठनाथः श्रितविहितसमग्रस्वभूमाऽन्वभावि ॥ (8-4) ८



अश्वर्येहान्वितत्वात् शुभमकुटतया स्वामिताब्धौशयित्वात् जीमूतश्यामलत्वात् श्रितसुलभतया पद्मसूर्योपमाङ्गात् ।  
 रथ्यात्पाण्डुसूनोः अवनिभरहृतेरन्तरात्मत्वयोगात् जीवापेक्षाप्रतीक्षो भवति तदवने श्रीपतिश्चेत्यभाणि ॥(8-5) ९६  
 तत्वात् श्रीतुलस्या श्रितहृदिशयनात् श्रीद्वैवक्षस्कभावात् आश्वर्योपक्रियत्वात्सुरगणभजनाद्वैरिविध्वंसकत्वात् ।  
 विन्दत्वादशेषाभिमतविषयतोऽभीष्टसच्चित्तकत्वात् सर्वाकाराद्भुतत्वात्स्वपदवितरणे सज्ज इत्याह कृष्णः ॥(8-6) ९७  
 यत्वाद्रक्षकत्वात् त्रिजगदधिककारुण्यतो गोपभावात् नीलाश्माद्रिप्रभत्वात्स्वजनकृतनिजात्मप्रदानप्रभुत्वात् ।  
 दस्मित्यास्थितत्वाद्भृदि सुकृतिषु चातर्कितानुग्रहत्वात् स्वानां चित्तानपायात्स्वजनहृदि रतो माधवश्चेत्यवोचत् ॥(8-7)  
 साधन्येन भानाद्भृदि च विभुतयाऽलंमहिम्ना परत्वात् माधुर्याद्देहदेहादिषु च गततया स्वस्वरूपप्रकाशात् ।  
 न्यस्मृत्यप्यभावात्स्वपरमपुरुषैक्यभ्रमध्वंसकत्वात् ज्ञानाज्ञानप्रदत्वात्प्रकटयति हरिःपुंसि दास्यं स्वमूचे ॥(8-8) ९९  
 लक्षण्यात्स्वमूर्तेः मकुटमुखमहाभूषणैर्भूषितत्वात् स्वार्हानेकायुधात्वात् प्रलयसखितयोज्जीवने कर्षकत्वात् ।  
 न्यत्वाद्यैश्च सम्पन्निरवधिकतयाऽऽश्वर्यचेष्टत्वयोगात् निष्ठां दास्ये स्वकीये प्रकटयति हरिश्चेत्यथाज्ञायि तेना ॥(8-9)  
 माधुगत्वात् स्वकीयेष्वमलघनरुचा वामनत्वेन चापह्नुत्वाश्वर्यभावात् अहितनिरसानात् लोकसुध्यादिशक्तेः ।  
 ष्वौशा यित्वयोगाच्छ्रुतदुरितहृतेश्चातसीपुष्पकान्त्या त्वाकृष्टेस्स्वीयदास्यावधि विशदयतीत्याह नाथः स्वदास्यम् ॥  
 थं सूरिर्दिदक्षोर्दृशि विषयमयैर्निस्पृहैरेव लभ्यं स्वानां विश्लेषभोग्यं श्रितविहितसमग्रत्वभूतिं शठारिः ।  
 आपेक्षासव्यपेक्षं स्ववितरणपरं हृद्गतं स्पष्टयन्तं दास्यं स्वतस्य निष्ठां तदवधिमपि चाप्यष्टमे स्वेष्ववश्यम् ॥ (शतकं 8)

॥ अथ नवमशतकम् ॥ கொண்ட பெண்கள் மக்களுக்கும்.

आपह्नुत्वास्वकीर्त्या हृदमतिजननात् दैत्यनाशाय भूमौ जातत्वादुत्तरस्यां पुरि मधुरपदालङ्कृतायां दयाब्धेः ।  
 धोःकृष्णस्य पादाश्रयणमिह विना नोसहायः पुमर्थो रक्षासामर्थ्यहानेर्भविन इति हितं कारिसूनुर्वभाषे ॥ (9-1)  
 क्ष्मीसम्बन्धभूम्ना मितधरणितया पद्मनेत्रत्वयोगात् स्थित्याद्यैस्त्वैश्वरित्रैः स्वहृदपहरणात् श्रीगजेन्द्रावनाच्च ।  
 र्यसौ चाधिरुह्यारिगणनिरसनादेवदुष्प्रापताद्यैः दुष्कर्मोन्मूलनाद्यैःसुचिरकृतदधो माधवश्चेत्यवोचत् ॥(9-2) १०४  
 कश्रीनामवत्त्वात् जगदुदयसुसंस्थापनाद्यैः हरित्वात् दानात् मोक्षस्य हेयप्रतिभटधटकश्रेणिसम्पत्तिमत्त्वात् ।  
 हादाहादकत्वात् वृषगिरिकटके सन्निधानादिकृत्यैःशर्वादेस्स्वाङ्गदानादकथि यदुपतिः शीलरत्नाकरोऽसौ ॥ (9-3)  
 क्ष्मीवक्षस्त्वभावात् स्वजनसुलभतापर्वतोद्धारणाद्यैः दुर्ज्ञेयत्वात्सुरादेरखिलपतितया नाकिनां वृद्धभावात् ।  
 षां हृद्वासितायाः स्वजनवशतया तत्र चासक्तिभूम्ना स्वस्वामित्वादिवन्धाज्जगदवति हरिश्चेत्यभाणीच्छठारिः ॥  
 णत्वादद्भुतत्वादपि च सुविदितत्वेन भव्यत्वयोगात् लक्ष्मीवक्षस्त्वभावात् रघुकुलजननात् नीलरत्नाभमूर्त्या ।  
 णत्वादब्जहृत्त्वात्परमपतितया चेश्वरं संश्रितानामूचे धीमान् शठारिः स्वगुणगरिमसंस्मारकं सर्वदर्शी ॥ (9-5)  
 श्वर्येहान्वितत्वात् अखिलपतितया चान्तरात्मत्वभूम्नाऽशक्ये शक्तत्वभूम्ना जलदतनुतया भव्यताकर्षकत्वात् ।  
 षोऽर्यादेर्विशिष्टादपि च भवभृतां रक्षणे तीव्रसंगाद्विस्तर्तुं नैव शक्यो हरिरिति शठजित्कंसजेतारमाह । (9-6) १०८  
 यत्वात् श्रीतुलस्या श्रितजनसहितत्वेन पद्माक्षतायाः स्वामित्वात्सत्परज्ज्योतिरितिकथनतः श्रीधरत्वातिकीर्त्या ।  
 पश्यामत्वभूम्ना रथचरणमुखस्वायुधत्वाद्युदन्तैः शौरैर्धीमान् शठारिः घटकमुखसुविस्त्रम्भणीयत्वमाह ॥(9-7) १०९



वल्लीमध्यत्वयोगादपि च सुविदितश्रीवचोवाच्यभावात् भूम्याद्यैश्वर्ययोगात् अवतरणदशासाहचर्यात् स्वभर्तुः ।  
सन्धातृत्वात्सुबोधपददुरितहरत्वात्समासन्नभावात् लक्ष्म्याः श्रीशं शठारिः प्रथयति च सुमज्जानिभावेन नाथम् ।  
पञ्चाक्षत्वप्रसिद्धया जगदवनतया भव्यताद्यैश्च सारग्राहित्वात् वेणुनादैः हृषितजनतया स्वाङ्गदानादजादेः ।  
श्यामत्वाद्गन्धचोरत्वत उत सरसस्मेरचेष्टत्वभूम्या नः कूटस्थोऽत्र सिद्धयुन्मुखसमयतया ख्यापयामास कृष्णम् ।  
सर्वश्रेष्ठत्वात् स्वकीयैरपि जगदवनात् अण्डषण्डाधिपत्यात् नीलाया वलभत्वात् अमृतवितरणात् भक्तसुखिग्धभा  
दासानां सत्यभावात् अतिसुजननयाऽथो जगत्कारणत्वात् श्रीमान् वेलाप्रतीक्षो भवभयहरणे चेत्यभाणीत शठ  
इत्थं सर्वैकबन्धुं चिरकृतकरुणं शीलसिन्धुं पतित्वात् संवन्धाद्रक्षितारं स्वगुणगरिमसंसारकं प्राह कृष्णम् ।  
विस्सर्तुं चाप्यशक्यं घटकपुरवसुविस्त्रम्भणीयं सुमत्या लक्ष्म्या श्लिष्टं स्वसिद्ध्युन्मुखसमयमनेहः प्रतीक्षं सुमित्रम् ।

॥ अथ दशमशतकम् ॥ का गा का म का ॥

दैत्यानां नाशकत्वात् विधृततुलसिका मौलिभावाज्जयित्वात् सर्पाधीशेशयित्वात् निरवधिकपरंज्योतिरुल्लास्यभावात्  
लोकानां सष्टृभावात् दशरथसुतताश्रान्तिहारित्वमुख्यैः आकारैः सद्गतिः स्यात् जलदतनुरुचिश्चेति तेनाभ्यधा  
ऊचे श्रीकेशवत्वाद्भुतचरितखगाधीशकेतुत्वयोगात् आसन्नत्वात्पतित्वात् अमरपरिषदामादिभूतत्वभूम्ना ।  
व्यापारैस्सृष्टिमुख्यैरपि च भुजगशायित्वमुख्यैश्चरित्रैः अध्वक्लेशापहर्ता भवति च भगवानित्यनन्यः शठारिः ॥  
अम्भोजाक्षत्वकीर्त्या यदुकुलजतया चात्मनश्श्यामलत्वात् गोविन्दत्वात् प्रियोद्यद्भवनपरतया चक्रराजायुधत्वात्  
श्रीनीलाश्वप्रभत्वादतिसुभगतया गोपनिर्वाहकत्वात् अस्थानस्नेहशङ्कास्पदरस उदितः श्रीपतिः कारिजेन ॥  
श्रीमदामोदरत्वात् अमरपरिषदामप्यगम्यत्वभूम्ना चक्राधीशायुधत्वात् वटदलशयनात् नागराजेशयत्वात् ।  
वक्षःस्पर्शोन्मुखत्वात् परमपुरुषतामाधवत्वादियोगात् दुष्प्रापोऽयं भजद्भिः सुगम इति दृढं माधवं सोभ्यधत्त  
नाम्नां सङ्कीर्तनेन स्वपरिवृढतया भावनातोनुवेलं संस्मृत्या पुष्पदानाध्ययनानिवचनैः स्तोत्रनृत्तादिकृत्यैः ।  
धर्मैर्वर्णाश्रमोक्तैः बहुविधभजनप्रक्रियो दीर्घबन्धुः श्रीमात्तारायणश्चेत्यकथयदखिलद्रामिडब्रह्मदर्शी ॥ (10-5)  
चक्रित्वात् केशवत्वादिभिरपि च तथा श्रीशनारायणत्वात् , स्नेहित्वात्पाण्डवानामभिमततुलसीपूजनीयत्वभावात्  
अम्भोजाक्षत्वगोविन्दत उत सुयशःश्रीपतित्वादिभावैः श्रीमान् तीव्रोद्यमोऽयं स्वपदवितरणे चेति तेनाभ्यभाषि  
अत्याश्चर्यस्वभावात् हृदयगततया स्वस्तुनौ प्रेरकत्वात् स्वामित्वात् सर्वभूतान्तरनुगततया स्वस्तुतौ कर्तृभावात्  
आपहन्धुत्वयोगात् बहुविधसविद्यस्थानवत्त्वेन देवः श्रीमानत्यादरः स्यात्स्वजनपरिकरेष्वित्यथो संजगाद ॥  
लक्ष्मीकान्तत्वयोगात् विपदि सखितया दिव्यदेशस्थितत्वात् मोक्षोद्योगात्तदर्थं कृतशपथतया सर्वतस्सन्निधानात्  
दृष्ट्यन्तस्सन्निवासादतिवितरणतः स्वत्वभावप्रकाशात् स्वामित्वात्पुण्यतीत्यं स्वयमनुपधितः श्रीपतिश्चेत्यगायि ॥  
स्वामित्वात् श्रीशनारायण इति यशसा विक्रमाद्विष्टपानां श्रीमत्त्वात् चक्रवत्त्वात् जलनिधिशयनाच्चापि गोविन्दम  
वैकुण्ठत्वाविभावादपि च निजजनानर्चिराद्याख्यगत्या स्वं लोकं प्रापयेच्छ्रीपतिरिति कथयां श्रीशठारिर्बभूव ॥  
ब्रह्मेशान्तःप्रवेशात् जलनिधिसुतया सन्निरोद्धव्यभावात् दिव्यश्रीविग्रहत्वात् अखिलानुतयाऽनृतपीयूषभावात्  
पद्मावन्तुत्वभूयुद्धरग करणतः पुण्यपापेशितृत्वात् मुक्तेर्दाताऽनुभाव्यो हरिरिति शठजिह्वायन् मुक्तिमाप ॥ (1



एवं स्वानां गतिं व्यध्वजदुरितहरास्थानशङ्काहंरागं सुप्रापं भक्तिभाजां बहुविधभजनप्रक्रियं श्रीशठारिः ।  
तीत्रोद्योगं स्वदाने स्वजनतनुकृतात्यादरं प्राह चान्ते स्वेच्छातुष्टं सुस्वार्चिर्मुखसरणिमुखं मोक्षदं मुक्तभोग्यम् ॥ (शतकं) 10

॥ निगमनम् ॥

इत्थं सेव्यं सुभोग्यं शुभसुभगतनुं सर्वभोग्यप्रकृष्टे श्रेयस्तद्धेतुभूतं प्रपदनसुलभं स्वाश्रितानिष्टजिष्णुम् ।  
भक्तच्छन्दानुरक्तं निरुपधिसुहृदं सत्पदव्यां सहायं श्रीशं प्राह स्वसिद्धेः स्वयमिह करणं स्वप्रबन्धे शठारिः ॥ १२५  
आद्ये स्वीयप्रबन्धे शठजिदभिदधे संसृतेर्दुस्सहत्वं द्वैतीयीके स्वरूपाद्यखिलमथ हरेरन्वभूत् स्पष्टदृष्टम् ।  
तार्तीयीके स्वकीयां भगवदनुभवे स्फोरयमास तीव्रामाशां तुर्ये यथेष्टं भगवदनुभावादाप मुक्तिं शठारिः ॥ १२६  
श्रीमान् सीमातिलङ्घिस्थिरतरकरुणः सर्ववित् सर्वशक्तिः स्वामी सर्वस्य जन्तोः स्वचरणयुगलस्वीकृतास्माकभारः ।  
किंनः कृत्यं स्वहेतोः किमिह न सुलभं का विपत्तिर्भवित्री कस्यान्यस्याद्य वर्ण्या वयमिति विदुषामाह तुङ्गत्वमन्ते ॥  
शास्त्रे देहातिरिक्तात्मनि तदधिपतौ तत्प्रसादाद्युपाये तस्मान्निःश्रेयसाप्तौ तदपचरणतोऽनन्ततापमिधाते ।  
तद्भक्तानां प्रभावे तदुपसदनतः स्वान्तकालुष्यशान्तौ सारं वेद्यं स्ववेदे सकलमकथयत् सानुकम्पः शठारिः ॥ १२८  
इत्थं सत्संप्रदायक्रमसमधिगताशेषवर्णाहंवेदश्रद्धाशुद्धाशयानामघटयदनघं कौतुकं वेङ्कटेशः ।  
सम्यक्त्वे तस्य साक्षात् शठरिपुरथवा सर्वसाक्षी स साक्षी सावद्यत्वेऽपि सोढुं प्रभवति भजतामप्रकम्प्यानुकम्पः ॥  
शोकः श्लोकत्वमभ्यागत इति वदतः शुद्धबोधार्णवोद्यन्नानाकलोलनाथानुभवसपरीवाहतः श्राव्यवेदात् ।  
वेदान्ताचार्यकश्रीबहुमतबहुविद्रेङ्कटेशोद्धृतेयं रम्या तात्पर्यरत्नावलिरनघगुणा रञ्जनी रङ्गभर्तुः ॥ १३०  
॥ इति श्रीकवितार्किकसिंह सर्वतन्त्रस्वतन्त्र वेदान्ताचार्यकृतिषु द्रमिडोपनिषत्तात्पर्यरत्नावलिः समाप्ता ॥ ३० ॥

॥ द्रमिडोपनिषत्सारः ॥ ३१ ॥

सेवायोग्योऽतिभोग्यश्शुभसुभगतनुस्सर्वभोग्यातिशायी श्रेयस्तद्धेतुदाता प्रपदनसुलभोऽनिष्टविध्वंसशीलः ।  
भक्तच्छन्दानुवर्ती निरुपधिकसुहृत्सत्पदव्यां सहायः श्रीमान् सर्वोचितायामुपनिषदि मिषत्येष गात्राशतैर्नः ॥ १  
आद्ये पश्यन्नुपायं प्रभुमिह परमप्राप्यभूतं द्वितीये कल्याणोदारमूर्ते द्वितयमिदमितिप्रेक्षमाणस्तृतीये ।  
ऐश्वर्यादेश्चतुर्थे विषमधुतुलयाऽनन्यभोग्यत्वमिच्छन् षड्भिस्त्वां पञ्चमाद्यैरनिरतगतितामाचक्षे मुनीन्द्रः ॥ २  
परं निर्वैषम्यं सुलभमपराधप्रसहनं सुशीलं स्वाराधं सरसभजनं स्वार्जवगुणम् ।  
सुसात्म्यस्वानन्दप्रदमनघविश्राणनपरं मुकुन्दं निध्यायन्मुनिरधिजगावाद्यशतके ॥ ३  
द्विकाभ्यां द्यष्टाङ्घ्रिर्दुरधिगमनीतिस्थपुटिता यदन्या मीमांसा श्रुतिशिखरतत्त्वं व्यवृणुत ।  
तदादौ गाथाभिर्मुनिरधिकविंशाभिरिह नः कृती सारग्राहं व्यतरदिह संगृह्य कृपया ॥ ४  
परत्वाद्यैरित्थं परिचरणसक्तो गुणगणैः प्रभुं सेवायोग्यं प्रथमशतके वीक्ष्य वरदम् ।  
तमेव स्वात्यर्थप्रियमथ च भोक्तुं व्यवसितो वरेण्यत्वं तस्य प्रथमवर्णीयं प्रथयति ॥



द्वितीयेऽतिक्लेशक्षणविरहमुत्तुङ्गललितं मिलत्सर्वास्वादं व्यसनशमनं स्वाप्तिमुदितम् ।  
 स्वप्नेमुख्यव्रतं स्वजनसुहृदं मुक्तिरसदं स्वकैङ्कर्योद्देश्यं सुभगसविधस्थं निरविशत् ॥  
 उपायत्वैकान्तं प्रथममिह सेव्यत्वमुदितं ततश्च प्राप्यत्वौपयिकमतिभोग्यत्वमवदत् ।  
 द्वयं तत्स्वासाधारणतनुविशिष्टस्य गणयन् तृतीये विश्वेशं शुभसुभगरूपं कथयति ॥  
 अनीदृक्सौन्दर्यं तनुविहितसर्गादिसुभगं स्वसेवार्थाकारं प्रगुणवपुषं मोहनतनुम् ।  
 अपश्यलभ्य)व्वाचाविभवमतिदास्यावहतनुं सदा दृश्यं स्तुत्याकृतिमघविरुद्धाकृतिमिह ॥  
 श्रियः कान्तोऽनन्तशुभतनुविशिष्टः फलमसौ फलावाप्तेर्हेतुः स्वयमिति च निर्द्धार्य शतकैः ।  
 इदानीं बुद्धिस्थक्रमत इह युक्त्या मुनिवरः फलत्वं तस्यैव द्रढयति तदन्येषु विमुखः ॥  
 स्थिरैश्वर्यं तुर्यं सहजबहुभोग्यं निरविशत् मिथःश्लिष्टं क्लेशावहसहिततुल्यं निजजनम् ।  
 कृतार्थीकुर्वन्तं प्रणयिभिषजं सद्वहुगुणं स्वहेयस्वोपेक्ष्य स्वमतफलमुच्चैस्स्ववगतम् ॥  
 उपायत्वं यत्प्रथमशतकेऽभाव्यत विभोरनन्योपायस्तद्दृढयति परं पञ्चममुखैः ।  
 निरीहस्तत्रादौ निरवधिकनिर्हेतुकदयासरित्स्रोतःपद्मं शरणयति नाथस्य चरणम् ॥  
 दयानिष्ठं भक्तैरघविमथनं प्रेमजनकं जगद्रक्षादीक्षं स्मृतिजुषमहम्भावविषयम् ।  
 शरण्यं दीनानां स्वरसकृतदास्याभ्युपगमं प्रचख्यौ तं प्राप्तं प्रशकनकृतं पञ्चमशते ॥  
 अनाद्यन्तानन्दस्वरसकरुणाकन्दजनितः प्रणेतुर्व्यापारः प्रपदनविपाकाहं उदितः ।  
 तमाचार्योपज्ञं चिरवि(रहि)षटितस्वात्मघटनस्फुरुच्छक्तिं षष्ठे मुनिरशरणो याति शरणम् ॥  
 गुरुद्वारोपेयं स्वयमभिमतं वैरिषटकं चरितैः कर्षन्तं परविघटनं स्वान्वितहरम् ।  
 निदानं धृत्यादर्षटकवशभूतिद्वयमगात् अनर्हद्वैषटक्यं त्वविकलशरण्यस्थितिमिह ॥  
 तदेवं षष्ठान्तंविहितसविशेषप्रपदनः फलालाभात् खिन्नस्त्वरितहृदयस्सप्तमशते ।  
 अनिष्टोपन्यासप्रभृतिभिरनिष्टप्रशमने स्वतस्सिध्यच्छीलं प्रभुमभिमुखं संमुखयति ॥  
 सहन् शाठ्याशङ्कामुपशमितगर्हः प्रकटयन् स्वगोप्तृत्वं गुप्तिक्रममखिलजन्तुप्रणयिताम् ।  
 श्रिताक्रन्दच्छेत्तास्सरणविशदश्चित्रविभवः स्तुतौ युञ्जन् स्तोत्रव्यसनजिददर्शि प्रभुवरः ॥  
 अथानिष्टान् पुंसां स्वयमुपजिहीर्षन्नपि विभुः तदिच्छां बाह्येषु प्रशमयितुकामः क्रमवशात् ।  
 निजेच्छासंसिद्धत्रिविधिचिदचिद्वस्तुविततिः श्रितेच्छावैचित्रीवश इति वदत्यष्टमशते ॥  
 दिदृक्षायां दृश्यः प्रमुरगणि निसङ्गसुलभः स्वविश्लेषैकान्तः श्रुतवितितपौष्कल्यविभवः ।  
 अपेक्षासापेक्षस्ववितरणसज्जो हृदि रतः स्वदास्यं तन्निष्ठां तदवधिमपीह प्रकटयन् ॥  
 अभीष्टंविश्वस्मिन् विषमफलकांक्षिण्यविषमं प्रयच्छन्तं दृष्ट्वा परमपुरुषार्थैकरसिकः ।  
 निरस्तान्यापेक्षो निखिलजगदीशस्य नवमे निदानं सिद्धीनां निरुपधिसुहृत्त्वं गणयति ॥  
 अभाव्येको बन्धुश्चिरकृतदयशीलजलधिः स्वसंबन्धात् गोप्ता स्वगुणगरिमस्सारणपरः ।  
 अशक्यो विस्मर्तुं घटकमुखविसम्भविषयान् सुमज्जानिस्सिद्धयन्मुखसमयइच्छन्नवसरम् ॥



- उदन्तैरित्येवं निरुपधिकसौहार्दपिशुनैरुदन्यामुद्वेलामुपजनितवन्तं निजपदे ।  
 त्रिवर्गातिक्रान्तस्थिरनगरघण्टापथगतेः सहायीकुर्वाणश्चरमशतके विन्दति मुनिः ॥ २१
- गतिं व्यवहृष्टेच्छिदमनदशङ्कास्पदरसं भजद्विस्सुप्रापं विविधभजनप्रक्रियमिह ।  
 फले तीव्रोद्योगं स्वविषयकृतात्यादरमगाद्यदृच्छासंतुष्टं सरणिमपुनर्जन्मसयुजम् ॥ २२
- परंप्राप्यं पश्यन् परिचरण हेतुं विगणयन् परिष्कुर्वन्नाज्ञामनितरशरण्यशरणयन् ।  
 अनिष्टप्रध्वंसप्रभृतिषु निदानं च कथयन् मुहुर्देवं लक्ष्म्या सहितमिह भेजे मुनिवरः ॥ २३
- पुरा शोकश्लोकोऽभवदिति नयादित्युपनिषन्मुनेः पुण्यश्लोकादजनि परभक्तेः परिणतिः ।  
 व्यपोह्य स्वं भावं हरिचरणसन्तानकलिकामविक्षद्योगी यस्तदनुमतनुकारुण्यविवशः ॥ २४
- सतामिदं सारं द्रविडनिगमस्यान्वकथयत् बहूनां विद्यानां बहुमतिपदं वेङ्कटपतिः ।  
 दिशासौधश्रेणीदृढघटितजैत्रध्वजपटीपरामर्शश्चयत्प्रतिमतनिराबाधनिगमः ॥ २५
- मनुव्यासप्राचेतसपरिषदर्हा कचिदियं सुधासिक्ता सूक्तिः स्वयमुदयमन्विच्छति जने ।  
 निरुन्ध्युः के विन्याचलविकटसन्धानटजटापरिभ्रान्ता पङ्गोरुपरि यदि गङ्गा निपतति ॥ २६
- ॥ इति श्रीरुवितार्किकसिंह सर्वतन्त्रस्वतन्त्र वेदान्ताचार्यकृतिषु द्रमिडोपनिषत्सारः समाप्तः ॥

॥ पादुकासहस्रम् ॥ ३२ ॥

॥ प्रस्तावपद्धतिः प्रथमा ॥

- सन्तः श्रीरङ्गपृथ्वीशचरणत्राणशेखराः । जयन्ति भुवनत्राणपदपङ्कजरेणवः ॥ १
- भरताय परं नमोस्तु तस्मै प्रथमोदाहरणाय भक्तिभाजाम् । यदुपज्ञमशेषतः पृथिव्यां प्रथितो राघवपादुकाप्रभावः ॥  
 वर्णस्तोमैर्वकुलसुमनोवासनामुद्वहन्तीमाम्नायानां प्रकृतिमपरां संहितां दृष्टवन्तम् ।
- पादे नित्यप्रणिहितधियं पादुके रङ्गभर्तुस्त्वन्नामानं मुनिमिह भजे त्वामहं स्तोतुकामः ॥ ३
- दिव्यस्थानात्त्वमिव जगतीं पादुके गाहमाना पादन्यासं प्रथममनघा भारती यत्र चके ।  
 योगक्षेमं सकल जगतां त्वय्यधीनं स जानन्वाचं दिव्यां दिशतु वसुधाश्रोत्रजन्मा मुनिर्मे ॥ ४
- नीचेऽपि हन्त मम मूर्धनि निर्विशेषं तुङ्गेऽपि यन्निविशते निगमोत्तमाङ्गे ।  
 प्राचेतसप्रभृतिभिः प्रथमोपगीतं स्तोष्यामि रङ्गपतिपादुकयोर्युगं तत् ॥ ५
- धते मुकुन्दमणिपादुकयोर्निवेशाद्ब्रह्मीकसंभवगिरा समतां ममोक्तिः ।  
 गङ्गाप्रवाह पतितस्यक्रियानिव स्याद्रथ्योदकस्य यमुनासलिलाद्विशेषः ॥ ६
- विज्ञापयामि किमपि प्रतिपन्नभीतिः प्रागेव रङ्गपति विभ्रम पादुके त्वाम् ।  
 वक्तुं (व्यङ्ग्यं) क्षमाः सदसती विगताभ्यसूयाः सन्तः स्पृशन्तु सदयैर्हृदयैः स्तुतिं ते ॥ ७



अश्रद्धधानमपि नन्वधुना स्वकीये स्तोत्रे नियोजयसि मां मणिपादुके त्वम् ।  
 देवः प्रमाणमिह रङ्गपतिस्तथात्वे तस्यैव देवि पदपङ्कजयोर्यथा त्वम् ॥  
 यदाधारं विश्वं गतिरपि च यस्तस्य परमा तमप्येका धस्ते (दिशसि) च दिशि वरगतिं तस्य रुचि  
 कथं सा कंसारेर्द्रुहिणहरदुर्वोधमहिमा कवीनां क्षुद्राणां त्वमसि मणिपादुस्तुतिपदम् ॥  
 श्रुतिप्रज्ञासंपन्नमहितमहिमानः कति कति स्तुवन्ति त्वां सन्तः श्रुति कुहरकण्डूहरगिरः ।  
 अहं त्वत्पस्तद्वद्यमिह बहु जल्पामि तदपि त्वदायतं रङ्गक्षितिरमणपादावनि विदुः ॥  
 यदेष स्तौमि त्वां त्रियुगचरणत्रायिणि ततो महिम्नः का हानिस्तव मम तु संपन्निरवधिः ।  
 शुना लीढा कामं भवतु सुरसिन्धुर्भगवती तदेषा किंभूता स तु सपदि संतापरहितः ॥  
 मितप्रेक्षालाभक्षणपरिणमत्पञ्चपदा मदुक्तिस्त्वय्येषा महितकविसंरम्भविषये ।  
 न कस्येयं हास्या हरिचरणधात्रि क्षितितले मुहुर्वात्याधूने मुखपवनविष्फूर्जितमिव ॥  
 निःसंदेहनिजापकर्षविषयोत्कर्षोऽपि हर्षोदयप्रत्यूढक्रमभक्तिवैभवमवद्वैयात्यवाचालितः ।  
 रङ्गाधीशपदत्रवर्णनकृतारम्भैर्निकुम्भैर्गिरां नर्मास्वादिषु वेङ्कटेश्वरकविर्नासीरमासीदति ॥  
 रङ्गक्षमापतिरत्नपादु भवतीं तुष्टूषतो मे जवाञ्जृम्भन्तां भवदीयशिञ्जितसुधासंदोहसंदेहदाः ।  
 श्लाघाघूर्णितचन्द्रशेखरजटाजङ्घालगङ्गापयस्त्रासादेशविशृङ्खलप्रसरणोत्सिक्ताः स्वयं सूक्तयः ॥  
 हिमव(त्तल)दचलसेतुमध्यभाजां भरताभ्यर्चितपादुकावतंसः । अतपोधनधर्मतः कवीनामखिलेष्वस्मि मनोरथेष्वव  
 अनिदं प्रथमस्य शब्दराशोरपदं रङ्गधुरीणपादुके त्वाम् । गतभीतिरभिष्टुवन्विमोहात्परिहासेन विनोदयामि न  
 वृत्तिभिर्वहुविधाभिराश्रिता वेङ्कटेश्वरकवेः सरस्वती । अद्य रङ्गपतिरत्नपादुके नर्तकीव भवतीं निषेवताम् ॥  
 अपारकरुणाम्बुधेस्तव खलु प्रसादादहं विद्यातुमपि शक्त्यां शतप्रहसिकां संहिताम् ।  
 तथापि हरिपादुके तव गुणौघलेशस्थितेरुदाहृदिरियं भवेदिति मितापि युक्ता स्तुतिः ॥  
 अनुकृतनिजनादां सूक्तिपामादयन्ती मनसि वचसि च त्वं सावधाना मम स्याः ।  
 निशमयति यथासौ निद्रया दूरमुक्तः परिषदि सह लक्ष्म्या पादुके रङ्गनाथः ॥  
 त्वयि विहिता स्तुतिरेषा पदरक्षिणि भवति रङ्गनाथपदे । तदुपरि कृता सपर्यां नमतामिव नाकिनां शिरसि ।

॥ अथ समाख्यापद्धतिः द्वितीया ॥

वन्दे विष्णुपदासक्तं तमृषिं तां च पादुकाम् । यथार्थशठजित्संज्ञा मच्चित्तविजयाद्ययोः ॥  
 द्रमिडोपनिषन्निवेशशून्यानपि लक्ष्मीरमणाय रोचयिष्यन् । ध्रुवमाविशति स पादुकात्मा शठकोपः स्वयमेव मान  
 नियतं मणिपादुके दधानः स मुनिस्ते शठकोप इत्यभिख्याम् । त्वदुपाश्रितपदजातवंशप्रतिपत्त्यै परमातमान  
 मुनिना मणिपादुके त्वया च प्रथिताभ्यां शठकोपसंज्ञयैव । द्वितयं सकलोपजीव्यमासीत्पथमेन श्रुतिरन्यतस्त  
 आकर्ण्य कर्णामृतमात्मवन्तो गाथासहस्रं शठकोपसूरेः । मञ्जुप्रणादां मणिपादुके त्वां तदेकनामानमनुस्मरन्ति  
 यः सप्तपर्वव्यवधानतुङ्गां शेषत्वकाष्ठामभजन्मुरारेः । तस्यापि नामोद्ब्रह्नात्त्वयासौ लघूक्तोऽभूच्छठकोपसूरिः



शय्यात्मना मधुरिपोरपि शेषभूता पादाश्रयेण च पुनर्द्विगुणीकृतं तत् ।	
भूयोऽपि भागवतशेषतया तदेव व्यंक्तुं पदावनि शठारिपदं विभर्षि ॥	७
पथेन देवि शठकोपमुनिस्तवासीत्तस्यापि नामवहनान्मणिपादुके त्वम् ।	
शेषीवभूव युवयोरपि शेषशायी शेषं त्वशेषमपि शेषपदे स्थितं वः ॥	८
विन्ध्यस्तम्भादभिहतगतेर्विष्वगाचान्तसिन्धोः कुम्भीसूनोरसुरकवलग्रासिनः स्वैरभाषा ।	
नित्यं जाता शठरिपुतनोर्निष्पतन्ती मुखात्ते प्राचीनानां श्रुतिपरिषदां पादुके पूर्वगण्या ॥	९
शठकोप इति समाख्या तव रङ्गधुरीणपादुके युक्ता । सूते सहस्रमेवं सूक्तीः स्वयमेव यन्मया भवती ॥	१०
॥ अथ प्रभावपद्धतिस्तृतीया ॥	
वन्दे तद्रङ्गनाथस्य मान्यं पादुकयोर्धुगम् । उन्नतानामवनर्तिर्नतानां यत्र चोन्नतिः ॥	१
निशेषमम्बरतले यदि पत्रिका स्यात्सप्तार्णवी यदि समेत्य मषी भवित्री ।	
वक्ता सहस्रवदनः पुरुषः स्वयं चेच्छिरयेत रङ्गपतिपादुकयोः प्रभावः ॥	२
वेदोपबृंहणकुतूहलिना निवद्धं विश्वमराश्रुतिभवेन महर्षिणा यत् ।	
व्यासेन यच्च मधुसूदन पादरक्षे द्वे चक्षुषी त्वदनुभावमवेक्षितुं नः ॥	३
प्रत्यक्षयन्ति परिशुद्धधियो यथावद्रामायणे रघुपुरंदरपादरक्षे ।	
शश्वत्प्रपञ्चितमिदं परथैव वृत्त्या संक्षेपविस्तरदशास्तु तवानुभावम् ॥	४
अल्पश्रुतैरपि जनैरनुमीयसे त्वं रङ्गेशपादु नियतं निगमोपगीता ।	
सारंतर्द्धमुपबृंहयितुं प्रणीतं रामायणं तव महिम्नि यतः प्रमाणम् ॥	५
तिष्ठन्तु श्रुतयस्ततोऽपि महितं जागर्ति तत्पादुके तत्तादवप्रथनाय तावक गुणग्रामाय रामायणम् ।	
यस्यासीदरविन्दसंभवधूमज्जीरशिञ्जारवस्पर्धादुर्धरपादवद्धफणितिवर्लभीकजन्मा कविः ॥	६
भक्तिप्रह्वपुरप्रभञ्जनजटावाटीसनीडस्फुरच्चूडारग्वधवासनापरिमलस्त्याने स्तुमः पादुके ।	
रङ्गक्षोणिभृदङ्घ्रिपद्मयुगलीपूर्णप्रपत्तेः फलं निश्चिन्वन्ति विपश्चितः शमधना नित्यं यदुत्तंसनम् ॥	७
मातर्माधवपादुके तव गुणान्कः स्तोतुमस्तोकधीः कोटीरेषु यदर्पणप्रणयिनां सेवाक्षणे स्वर्गिणाम् ।	
अन्योन्यं क्षिपतामहंप्रथमिकासंमर्दकोलाहलं विष्वक्सेनविहारवेत्रलतिकाकम्पश्चिरालुम्पति ॥	८
योषिद्वतदृष्टन्त्यपोदशकटस्थेमानि वैमानिकस्रोतस्त्रिन्युपलम्भनानि भसितोदञ्चत्परीक्षिन्ति च ।	
दूत्यादिष्वपि दुर्वचानि पदयोः कृत्यानि मत्वेव यद्धते तत्प्रणयं तदेव चरणत्राणं वृणे रङ्गिणः ॥	९
वन्दे तन्मधुकैटमारिपदयोर्मित्रं पदत्रयं यत्तद्वक्तिभरानतेन शिरसा यत्र कचिद्विभ्रति ।	
द्वित्रयब्रह्मविनाडिकावधिपदव्यत्यासशङ्काभरत्रासोत्कृष्टदशाविसंस्थुलधृतिस्त्रैविष्टपानां गणः ॥	१०
पद्माकान्तपदान्तरङ्गविभवोद्विक्तं पदत्रं भजे यद्वक्त्या नमतां त्रिविष्टपसदां चूडापदेष्वर्पितम् ।	
नित्यापीतनखेन्दुदीधितिषुधासंदोहमुच्चैर्वमत्यन्तर्नूनममान्तमन्तिकलसच्चेष्टापटच्छन्नना ॥	११



तद्विष्णोः परमं पदत्रयुगलं त्रय्यन्तपर्यन्तगं चिन्तातीतविभूतिकं वितरतु श्रेयांसि भूयांसि नः ।  
 यद्विक्रान्तिदशासमुत्थितपदप्रस्यन्दिपाथस्विनीसरुयेनेव सदानतस्य तनुते मौलौ स्थितिं शूलिनः ॥  
 अम्बुन्यम्बुनिघेरनन्यगतिभिर्मनैः कियद्गम्यते क्लेशेनापि कियद्यलङ्घि रभसोत्तुङ्गैः प्लवङ्गैश्चरैः ।  
 विज्ञाता कियती पुनः क्षितिभृता मन्येन गम्भीरता किं तैः केशवपादुकागुणमहाम्भोघेस्तटस्था वयम्  
 पदकमलरजोभिर्वासिते रङ्गभर्तुः परिचितनिगमान्ते पादुके धारयन्तः ।  
 अविदितपरिपाकं चन्द्रमुत्तंसयन्ते परिणतभुवनं तत्पद्ममध्यासते वा ॥  
 सकृदपि (किलमूर्धा) भुवनेऽस्मिञ्चार्ज्जिणः पादुके त्वां मनुजमनुवहन्तं देहबन्धव्यपाये ।  
 उपचरति यथार्हं देववर्गस्त्वदीयः स तु नियमितभृत्यो जोषमास्ते कृतान्तः ॥  
 पदसरसिजमेतत्पादुके रङ्गभर्तुः प्रतिनिधिपदवीं ते गाहते स्वेन भूम्ना ।  
 तदिदमपरथा चेत्तिष्ठतस्तस्य नित्यं कथमिव विदितार्थास्त्वां भजन्ते महान्तः ॥  
 श्रुतिशिरसि निगूढं कर्मणां चोदितानां त्वदवधि विनिवेशं नाधिगन्तुं क्षमाणाम् ।  
 परिहसति मुरारेः पादुके वालिशानां पशुवधपरिशेषान्पण्डितो नामयज्ञान् ॥  
 जनयितुमलमर्थं दैत्यजित्पादरक्षे नमति महति देवे नाकसिन्धोर्विशीर्णाः ।  
 मुहुरहिपतिचूडामौलिरत्नाभिधातात्वरिणतलधिमानः पाथसामूर्मयस्ते ॥  
 पदसरसिजयोस्त्वं पादुके रङ्गभर्तुर्मनसि मुनिजनानां मौलिभागे श्रुतीनाम् ।  
 वचसि च सुकवीनां वर्तसे नित्यमेका तदिदमवगतं ते शाश्वतं वैश्वरूप्यम् ॥  
 परिसरविनतानां मूर्ध्नि दुर्वर्णपङ्क्तिं परिणमयसि शौरैः पादुके त्वं सुवर्णम् ।  
 कुङ्कुमजनविट्टरे सत्पथे लब्धवृत्तेः क नु खलु विदितस्ते कोऽप्यसौ धातुवादः ॥  
 बलिमथनविहारार्द्धमानस्य विष्णोरखिलमतिपतद्विर्विक्रमैरप्यमेयः ।  
 अवधिमनधिगच्छन्पापराशिर्मदीयः समजनि पदरक्षे सावधिस्त्वन्महिम्ना ॥  
 तटभुवि यमुनायास्तस्थुषी यन्निवेशाद्ब्रह्मति निगमशाखावैभवं नीपशाखा ।  
 पदकमलयुगं तत्पादुके रङ्गभर्तुस्त्वयि भजति विभूतिं पश्य शाखानुशाखम् ॥  
 शिरसि विनिहितायां भक्तिनम्रे भवत्यां सपदि तनुभृतस्तामुन्नतिं प्राप्नुवन्ति ।  
 मधुरिपुपदरक्षे यद्वशेनैव तेषामनितरसुलभं तद्धाम हस्तापचेयम् ॥  
 सकृदपि भुवनेऽस्मिञ्चार्ज्जिणः पादुके त्वामुपनिषदनुकल्पैरुत्तमाङ्गैर्दधानाः ।  
 नरकमिव महान्तो नाकमुलङ्घयन्तः परिषदि निविशन्ते प्राक्तनानां गुरुणाम् ॥  
 शमदमगुणदान्तोदन्तवैदेशिकानां शरणमशरणानां मादृशां माधवस्य ।  
 पदकमलमिदं ते पादुके रक्ष्यमासीदनुदयनिधनानामागमानां निधानम् ॥  
 परिचितपदपद्मां पादुके रङ्गिणस्त्वां त्रिभुवनमहनीयां सादरं धारयन्तः ।  
 निजशिरसि निलीनं देवि मन्दारमाल्यं निगमपरिमलैस्ते वासयन्तीव देवा ॥



कनकसरिदनूपे कल्पवृक्षस्य भूष्णोः पदकिसलयलम्बा पादुके मञ्जरी त्वम् ।  
 परिणतिमधुराणां या फलानां सवित्री वहसि निगमवृन्दैः संपदं षट्पदानाम् । २७  
 परिकलयसि चेन्मां पद्मवासानिषेव्ये पदकमलयुगे त्वं पादुके रङ्गभर्तुः ।  
 अविदितनिगमानां नूनमस्मादृशानामघटितघटिनी ते शक्तिराविष्कृता स्यात् ॥ २८  
 श्रुतिशतशिरश्चूडापीडे निपीडयितुं क्षमे दुरितसरिता मोघानेतानमोघविसर्पिणः ।  
 क्रमपरिणमद्वेषः श्रेणीशिखामणिघट्टनामसृणिततले रङ्गक्षोणीभृतो मणिपादुके ॥ ५९  
 जगज्जननरक्षणक्षपणसज्जिनो रङ्गिणः पवित्रतममाद्रिये भगवतः पदत्रयम् ।  
 शिवत्वकरणक्षमत्रिदिवसिन्धुसंवन्धनं प्रधाव्य चरणं निजं प्रणिदधाति यत्र प्रभुः ॥ ३०  
 यदध्वरभुजां शिरः पदयुगं च रङ्गेशितुर्दृढं घटयितुं क्षमं भवति शेषशेषित्वतः ।  
 शिरस्त्रिमिदमस्तु मे दुरितसिन्धुमुष्टिं धयं कदध्वविहतिक्षमं किमपि तत्पदत्रयम् ॥ ३१  
 समुत्क्षिपति चेतसि स्थिरनिवेशिता तावकी मुकुन्दमणिपादुके मुहुरुपासनावासना ।  
 उदर्कपरिकर्कशानुपरिपर्वणा स्वर्विताननर्थशतगर्भितानमरशम्भलीविभ्रमान् ॥ ३२  
 विगाहन्ते रङ्गक्षितिपतिपदत्रयाणि सकृद्ब्रह्मन्तस्त्वामन्तर्विनिहितकुचेलन्यतिकराः ।  
 मदोद्दामस्तम्बेरमकरटनिर्यन्मदझरीपरीवाहप्रेङ्खद्भ्रमरमुखरामङ्गणभुवम् ॥ ३३

अधिदैवतमापतत्सु कल्पेष्वाधिकारं भजतां पितामहानाम् । अभिरक्षतु रङ्गभर्तुरेषा करुणा काचन पादुकामयी नः ॥  
 ध्रुवमिन्द्रियनागशृङ्खला वा निरयद्वारनिवारणार्गला वा । अनपायपदाधिरोहिणी वा मम रङ्गेशविहारपादुके त्वम् ॥  
 शरणागतसार्थवाहशीलां श्रुतिसीमन्तपदप्रसाधनार्हाम् । अधिरङ्गमुपासहे मुरारेर्महनीयांतपनीयपादुके त्वाम् ॥ ३६  
 इह ये भवतीं भजन्ति भक्त्या कृतिनः केशवपादुके नियुक्ताः ।  
 कथयाम्ब तिरोहितं तृतीयं नयनं त्रीणि मुखानि वा किमेषाम् ॥ ३७  
 मधुवैरिपरिग्रहेषु नित्यं क्षमया त्वं मणिपादुके समेता । तदपि क्षमसे न किं परेषां त्रिदशाधीश्वरशेखरे निवेशम् ॥  
 द्वितयं प्रतियन्ति रङ्गभर्तुः कतिचित्काञ्चनपादुके शरण्यम् । अभयान्वितमग्रिमं करं वा भयतीशेखरितं पदाम्बुजं वा ॥  
 भरताश्वसनेषु पादशब्दं वसुधाश्रोत्रसमुद्भवो मुनीन्द्रः । पठति त्वयि पादुके ततस्त्वं नियतं रामपदादभिन्नभूमा ॥  
 मकुटेषु निवेश्य दिक्पतीनां पदमेव प्रतिपद्य दैत्यहन्तुः । परिरक्षसिपादुके पदं त्वं क नु भिद्येत गरीयसां प्रभावः ॥  
 जगतामभिरक्षणे त्रयाणामधिकारं मणिपादुके वहन्त्योः । युवयोः परिकर्मकोटिलग्नं चरणद्वन्द्वमवैमि रङ्गभर्तुः ॥ ४२  
 पदरक्षणि वत्सला निकामं रघुवीरस्य पदाम्बुजादपि त्वम् । यदसौ भरतस्त्वयांशवत्त्वात् पुनस्तादृशमन्वभूद्वियोगम् ॥  
 अभिगम्य मुकुन्दपादुके त्वामपनीतातपवारणैः शिरोभिः । हरितां पतयो दुरापमन्यैरनघच्छायमवामुवन्ति भोगम् ॥  
 अपहाय सितासितानुपायानरविन्देक्षणपादुके महान्तः । त्वदनन्यतया भजन्ति वृत्तिं त्वदसाधारणभोगसामिलाषाः ॥  
 प्रणमन्ति न वा विधेर्विपाकाद्य इमे रङ्गनरेन्द्रपादुके त्वाम् । उपजातमनुत्तमाङ्गमेषामुभयेषामपि चित्रमुत्तमाङ्गम् ॥  
 तव केशव पादुके प्रभावौ मम दुष्कर्म च नन्वनन्तसारे । नियमेन तथापि पश्चिमस्य प्रथमेनैव पराभवं प्रतीमः ॥  
 अस्त्रभूषणतयैव केवलं विश्वमेतदखिलं विभर्ति यः । अक्लमेन मणिपादुके त्वया सोऽपि शेखरतयैव धार्यते ॥ ४८



रामपादसहधर्मचारिणीं पादुके निखिलपातकच्छिदम् । त्वामशेषजगतामधीश्वरीं भावयामि भरताधिदेवताम् ॥  
 चूडाकपालव्यतिषङ्गदोषं विमोचयिष्यन्निव विष्णुपद्याः । कृतादरः केशवपादरक्षे विभर्ति बालेन्दुविभूषणस्त्वाम्  
 त्वयैव नित्यं मणिपादरक्षे राजन्वती सृष्टिरियं प्रजानाम् । स्त्रीराज्यदोषप्रशमाय नूनं निर्दिश्यसे नाथविशेषणेन  
 परस्य पुंसः पदसंनिकर्षे तुल्याधिकारं मणिपादुके त्वाम् । उत्तंसयन्ति स्वयमुत्तमाङ्गैः शेषास्समं शेषगरुत्मदाद्य  
 विभर्षि नित्यं मणिपादुके त्वं विश्वभरं धाम निजेन भूम्ना । तवानुभावश्चुलुकीकृतोऽयं भक्तैरजसं भवतीं दध नै  
 मुकुन्दपादाम्बुजधारिणि त्वां मोहादनुत्तंसयतां जनानाम् । मूर्ध्नि स्थिता दुर्लिपयो भवन्ति प्रशस्तवर्णावलयस्तदी  
 भूमिः श्रुतीनां भुवनस्यधात्री गुणैरनन्ता विपुला विभूत्या । स्थिरास्वयं पालयितुं क्षमा नः सर्वसहा शौरिपदावनि  
 स्थैर्यं कुलक्षोणिभृतां विधत्से शेषादयस्त्वां शिरसा वहन्ति । पदप्रपूता परमस्य पुंसः पृथ्वी महिम्ना मणिपादुके  
 दैत्याधिपानां बलिनां किरीटा निक्षेपणं ते यदि नाभ्यनन्दन् । रङ्गेशपादावनि रङ्गधाम्नः सोपानतां प्राप्यवहन्त्यमी  
 शेषो गरुत्मान्मणिपादपीठी त्वं चेति पादावनि विश्वमान्याः । तुल्याधिकारा इह किंनु सन्तस्त्वामेव नित्यं शिरसा व  
 परस्य पुंसः परमं पदं तद्विभर्षि नित्यं मणिपादरक्षे । अन्यादृशां व्योमसदां पदानि त्वय्यायतन्ते यदिदं न चि  
 पादौ मुरारेः शरणं प्रजानां तयोस्तदेवासि पदावनि त्वम् । शरण्यतायास्त्वमनन्यरक्षा संदृश्यसे विश्रमभूमिरेका  
 अन्येषु पद्मा कमलासनाद्यैरङ्गेषु रङ्गाधिपतेः श्रितेषु । पादावनि त्वामधिगम्य जातं पदं मुरारेरधिदैवतं नः ॥  
 क्षणं सरोजेक्षणपादुके यः कृतादरः किंकुरुते भवत्याः । अकिंचनस्यापि भवन्ति शीघ्रं भूकिंकरास्तस्य पुरंदराद्याः  
 वहन्ति ये माधवपादुके त्वामूह्यन्ते एते दिविनिर्विधाताः । हंसेन नित्यं शरदभ्रभासा कैलासगौरेण ककुब्जता वा  
 रुद्रं श्रितो देवगणः स रुद्रः पद्मासनं सोपि च पद्मनाभम् । स त्वामनन्तौ न पुनस्त्वमन्यं क एष पादावनि ते प्रभाव  
 परस्य धाम्नः प्रतिपादनाहं वदन्ति विद्यां मणिपादुके त्वाम् । यत्तत्त्वैवाधिगमे प्रजानां दूरीभवत्युतपूर्वमंहः ॥  
 घन्या मुकुन्दस्य पदानुषङ्गाद्धनीयता येन समर्चिता त्वम् । वासस्तदीयो मणिपादरक्षे लक्ष्म्यालकामप्यधरी करो  
 पदेन विष्णोः किमुतेतरेषां विसृज्य सङ्गं य उपासते त्वाम् । करोषि तान्किं त्वमपेतक मान्कालेनपादावनि सत्यका  
 अभ्यासयोगेन निगृह्यमाणैरन्तर्मुखैरात्मविदो मनोभिः । मातस्त्वया गुप्तपदप्रभावादन्वेयन्त्यागमिकं निधानम् ॥  
 मूर्ध्ना दधानां मणिपादुके त्वामुत्तंसितं वा पुरुषं भवत्या । वदन्ति केचिद्वयमामनामस्त्वामेव साक्षादधिदैवतं न  
 मूर्ध्ना सतामधस्तादुपरि च विष्णोः पदेन संघटिताम् । अदवीयसीं विमुक्तेः पदवीमवयन्ति पादुके भवतीम् ॥

॥ अथ समर्पणपद्धतिश्चतुर्थी ॥

भजामः पादुके याभ्यां भरतस्याग्रजस्तदा । प्रायः प्रतिप्रयाणाय प्रास्थानिकमकल्पयत् ॥

राज्यं विहाय रघुवंशमहीपतीनां पौरांश्च पादरसिकान्पृथिवीं च रक्ताम् ।

त्वामेव हन्त चरणावनि संप्रयास्यन्नालम्बत प्रथममुत्तरकोसलेन्द्रः ॥

प्राप्ते प्रयाणसमये मणिपादरक्षे पौरानवेक्ष्य भवती करुणाप्रलापान् ।

मञ्जुप्रणादमुखरा विनिवर्तनार्थं रामं पदग्रहणपूर्वमयाचतेव ॥

मत्वा तृणाय भरतो मणिपादरक्षे रामेण तां विरहितां रघुराजधानीम् ।

त्वामेव संप्रणयमुज्जयिनीमवन्तीं मेने महोदयमयीं मधुरामयोध्याम् ॥



रामात्मनः प्रतिपदं मणिपादरक्षे विश्वंभरस्य वहनेन परीक्षितां त्वाम् ।	
विश्वस्य देवि वहने विनिवेशयिष्यन्विस्त्रब्ध एव भरतो भवतीं ययाचे ॥	५
भक्त्या परं भवतु तद्वरतस्य साधोस्त्वत्पार्थनं रघुपतौ मणिपादरक्षे ।	
केनाशयेन स मुनिः परमार्थदर्शी भद्राय देवि जगतां भवतीमवादीत् ॥	६
रामे वनं व्रजति पङ्क्तिरथे प्रसुप्ते राज्यापवादचकिते भरते तदानीम् ।	
आश्वासयेत्क इव कोसलवासिनस्तान्सीतेव चेत्त्वमपि साहसवृत्तिरासीः ॥	७
पादावनि प्रभवतो जगतां त्रयाणां रामादपि त्वमधिका नियतं प्रभावात् ।	
नो चेत्कथं नु भरतस्य तमेव लिप्सोः प्रत्यायनं परिपणं भवती भवित्री ॥	८
मन्ये नियुज्य भवतीं मणिपादरक्षे पार्ष्णिग्रहस्य भरतस्य निवारणार्थम् ।	
रत्नाकरं सपदि गोप्पदयन्विजिग्ये रामः क्षणेन रजनीचरगजधानीम् ॥	९
पादावनि प्रभुतरानपराधवर्गान्सोढुं क्षमा त्वमसि मूर्तिमती क्षमैव ।	
यत्त्वां विहाय निहताः परिपन्थिनस्ते देवेन दाशरथिना दशकण्ठमुख्याः ॥	१०
वाक्ये गरीयसि पितुर्विहितेऽप्यतृप्या मातुर्मनोरथमशेषमवन्ध्ययिष्यन् ।	
मन्ये तदा रघुपतिर्भरतस्य तेने मातस्त्वयैव मणिमौलिनिवेशलक्ष्मीम् ॥	११
पादाम्बुजाद्विगलितां परमस्य पुंसस्त्वामादरेण विनिवेश्य जटाकलापे ।	
अङ्गीचकार भरतो मणिपादरक्षे गङ्गाधिरूढशिरसो गिरिशस्य कान्तिम् ॥	१२
अविकलमधिकर्तुं रक्षणे सप्तलोक्या रघुपतिचरणेन न्यस्तदिव्यानुभावाम् ।	
अभजत भरतस्त्वामङ्गसा पादरक्षे मणिमकुटनिवेशत्यागधन्येन मूर्ध्ना ॥	१३
इयमविकलयोगक्षेमसिद्धयै प्रजानामलमिति भरतेन प्रार्थितामादरेण ।	
रघुपतिरधिरोहन्नभ्यषिञ्चत्स्वयं त्वां चरणनखमणीनां चन्द्रिकानिर्झरेण ॥	१४
प्रणयिनि पदपद्मे गाढमाश्लिष्यति त्वां विधिसुतकथितं तद्वैभवं ते विदन्तः ।	
अनुदिनमृषयस्त्वामर्चयन्त्यग्न्यगारे रघुपतिपदरक्षे रामगिर्याश्रमस्थाः ॥	१५
नियतमधिरुह त्वामनाधेयशक्तिं निजचरणसरोजे शक्तिमाधातुकामः ।	
स कथमितरथा त्वां न्यस्य रामो विजहे दृषदुपचितभूमौ दण्डकारण्यभागे ॥	१६
रघुपतिपदपद्माद्रत्नपीठे निवेष्टुं भरतशिरसि लग्नां प्रेक्ष्य पादावनि त्वाम् ।	
परिणतपुरुषार्थः पौरवर्गः स्वयं ते विधिमभजत सर्वो वन्दिवैतालिकानाम् ॥	१७
नन्वराजन्यनिवेशनिष्ठां चकार पृथ्वीं चतुर्णवान्ताम् । भ्रातुर्यियासोर्मरतः सदा त्वां मूर्ध्ना वहन्मूर्तिमतीमिवाज्ञाम् ॥	
यद्भ्रात्रे भरताय रङ्गपतिना रामत्वमातस्थुषा नित्योपास्यनिजाङ्घ्रिनिष्क्रियतया निश्चित्य विश्राणितम् ।	
योगक्षेमवहं समस्तजगतां यद्वीयते योगिभिः पादत्राणमिदं मितंपचकथामहाय मे निह्नुताम् ॥	१८
भरतस्येव ममापि प्रशमितविश्वापवाददुर्जाता । शेषेव शिरसि नित्यं विहरतु रघुवीरपादुके भवती ॥	२०



॥ अथ प्रतिप्रस्थानपद्धतिः पञ्चमी ॥

प्रशस्ते रामपादाभ्यां पादुके पथुपास्महे । आनृशंस्यं ययोरासीदा श्रितेष्वनवग्रहम् ॥

भृशतुरसहोदरप्रणयस्वण्डनस्वैरिणा पदेन किमनेन मे वनमिहावनादिच्छता ।

इतीव परिहाय तन्निवृत्ते स्वयं यत्पुरा पदत्रमिदमाद्रिये धृतजगत्रयं रङ्गिणः ॥

दशवदनविनाशं वाञ्छतो यस्य चके दशरथमनघोक्तिं दण्डकारण्ययात्रा ।

स च भरतविमर्दे सत्यसन्धस्त्वयाऽऽसीद्गुपतिपदरक्षे राजधानीं प्रयान्त्या ॥

अभ्युपेतविनिवृत्तिसाहसा देवि रङ्गपतिरत्नपादुके । अत्यशेत भवतो महीयसा पारतन्त्र्यविभवेन मैथिलीम् ॥

अव्याहतां रघुपतेर्वहतः प्रतिज्ञामंसाधिरोहणरसे विहते धरण्याः ।

प्रादन्निवृत्त्य भवती मणिपादरक्षे स्पर्शं पदेन विगतव्यवधानखेदम् ॥

मन्त्राभिषेकविरहाद्भजता विशुद्धिं संस्कारवर्जनवशादभिसंस्कृतेन ।

मूर्ध्ना निनाय भरतो मणिपादुके त्वां रामाज्ञया विनिहितामिव राज्यलक्ष्मीम् ॥

रक्षार्थमस्य जगतो मणिपादरक्षे रामस्य पादकमलं समये त्यजन्त्योः ।

किं दुष्करं तव विभूतिपरिग्रहो वा किं वा विदेहदुहितुः कृपणा दशा सा ॥

सीतासखस्य सहसा चरणारविन्दाद्भक्त्या नते कृतपदा भरतोत्तमाङ्गे ।

आरुह्य नागमभितो भवती वितेने मायूरचामरभरं मणिरश्मिजालैः ॥

मूर्ध्ना मुकुन्दपदरक्षिणि विभ्रतस्त्वामाविर्मदस्य रघुवीरमदावलस्य ।

आमोदिभिस्सपदि दानजलप्रवाहैर्लेभे चिराद्वसुमती रुचिरं विलेपम् ॥

आशाः प्रसाधयितुमन्व तदा भवत्यां दैवादकाण्डशरदीव समुत्थितायाम् ।

स्तोकावशेषसलिलाः सहसा बभूवुः साकेतयौवतविलोचनवारिवाहाः ॥

अन्तेवसन्नचरमस्य कवेः स योगी वन्यान्प्रगृह्य विविधानुपदाविशेषान् ।

आतस्थुषीं रघुकुलोचितमौपवाह्यं प्रत्युज्जगाम भवतीं भरतोपनीनाम् ॥

मातस्त्वदागमनमङ्गलदर्शिनीनां साकेतपक्ष्मलदृशां चटुलाक्षिभृङ्गैः ।

वातायनानि सहसा शतपत्रितानि जातानि तत्र वदनैर्मणिपादरक्षे ॥

साकेतसीम्नि भवती मणिपादरक्षे माङ्गल्यलाजनिकरैरवकीर्यमाणा ।

कीर्त्याः स्वयंवरपतेर्भरतस्य काले वैवाहिकी जननि बहिःशिवेव रेजे ॥

छत्वेन्दुमण्डलवती मणिपादुके त्वं व्याधून्चामरकरापशरप्रभृता ।

सद्यो बभूविथ समग्रविकासहेतुः साकेतपौरवनितानयनोत्पलानाम् ॥

प्रेक्षन्त ववत्रैर्मणिपादरक्षे शत्रुं जयं शैलमिवाधिरूढाम् । रामाभिधानप्रतिपन्नहर्षैरुत्तानितैरुत्तरकोसलानाम् ॥

द्रष्टुं तदा राघवपादरक्षे सीतामिव त्वां विनिवर्तमानाम् । आसन्नयोध्यापुरसुन्दरीणामौत्सुक्यलोलानि विलोचनानि ॥

आस्थाय तत्र स्फुटविन्दुनादं स्तम्भेरमं तादृशसंनिवेशम् । अदर्शयस्त्वं पुरमध्यभागे पादावनि त्वत्प्रणवाश्रयत्वम् ॥



दशग्रीवस्तम्बेरमदलनदुर्दान्तहृदये विहारस्वच्छन्द्याद्विशति रघुसिंहे वनभुवम् ।

स्ववात्सल्यक्रोडीकृतभरतशावेव भवति निरावाधां पादावनि न विजहौ कोसलगुहाम् ॥

१८

कैकेयीवरदानदुर्दिननिरालोकस्य लोकस्य यत्त्राणार्थं भरतेन भव्यमनसा साकेतमानीयत ।

रामत्यागसहैरसद्यविरहं रङ्गक्षितीन्द्रस्य तत्पादत्राणमनन्यतन्त्रफणितेरापीडमीडीमहि ॥

१९

समुपस्थिते प्रदोषे सहसा विनिवृत्य चित्रकूटवनात् । अभजत्पुनर्जनपदं वत्सं धेनुरिव पादुके भवती ॥

२०

॥ अथ अधिकारपरिग्रहपद्धतिः षष्ठी ॥

अधिष्ठे पादुका सा मे यस्याः साकेतवासिभिः । अन्वयव्यतिरेकाभ्यामन्वमीयत वैभवम् ॥

१

मोचितस्थिरचरानयत्नतः कोसलाञ्जनपदानुपासहे । येषु कांश्चन बभूव वत्सरान्दैवतं दनुजवैरिपादुका ॥

२

साम्राज्यसंपदिव दासजनोचिता त्वं रामेण सत्यवचसा भरताय दत्ता ।

स त्वां निवेश्य चरणावनि भद्रपीठे पृथ्वीं बुभोज बुभुजे च यशोविभूतिम् ॥

३

भोगाननन्यमनसां मणिपादुके त्वं पुष्पासि हन्त भजतामनुषङ्गसिद्धान् ।

तेनैव नूनमभवद्भरतस्य साधोरप्रार्थितं तदिह राज्यमवर्जनीयम् ॥

४

रामप्रयाण जनितं व्यपनीय शोकं रत्नासने स्थितिमती मणिपादरक्षे ।

पृथ्वीनिजेन यशसा विहितोत्तरीयामेकादपत्रतिलकां भवती वितेने ॥

५

रामाज्ञया परवती परिगृह्य राज्यं रत्नासने रघुकुलोचितमाश्रयन्ती ।

शुद्धां पदावनि पुनर्भवती वितेने स्वातन्त्र्यलेशकलुषां भरतस्य कीर्तिम् ॥

६

पौलस्त्यवीरवदनस्तवकावसानात्पुष्पाणि दण्डकवनेष्वपचेतुमिच्छोः ।

रक्षाधुरं धृतवती मणिपादुके त्वं रामस्य मैथिलसुतासहिते प्रचारे ॥

७

पादावनि प्रचलचामर बृन्दमध्ये भद्रासनास्तरगता भवती विरेजे ।

आकीर्णदिव्यसलिले कटके सुमेरोरम्भोजिनीव कलहायितहंसयूथा ॥

८

मान्ये रघूद्वहपदे मणिपादुके त्वां विन्यस्य विग्रहवतीमिव राज्यलक्ष्मीम् ।

आलोलमक्षवलयी भरतो जटावानालम्ब्य चामरमनन्यमनाः सिषेवे ॥

९

प्राप्ते दिवं दशरथे भरते विलक्षे पर्याकुलेषु परमुत्तरकोसलेषु ।

त्वं चेदुपेक्षितवती क इवाभविष्यद्गोपायितुं गुहसखस्य विभोः पदं तत् ॥

१०

भ्रातुर्यदम्ब विरहाद्भरते विषण्णे दाक्षिण्यमाश्रितवती मणिपादुके त्वम् ।

आसीदशेषजगतां श्रवणामृततद्वाचालकाहलसहं विरुदं तदा ते ॥

११

राज्यं तदा दशरथादनु रामतः प्राग्विभ्राणया चरणरक्षिणि वीतशोकम् ।

तुल्याधिकारभजनेन बभूव धन्यो वंशस्त्वयाम्ब मनुवंशमहीपतीनाम् ॥

१२

वर्षाणि तानि वृषलो न तपांसि तेपे बालो न कश्चिदपिमृत्युवशं जगाम ।

राज्ये तवाम्ब रघुपुङ्गवपादरक्षे नैवापरं प्रतिविधेयमभूत्प्रसक्तम् ॥

१३



विश्वं त्वदाश्रितपदाम्बुजसंभवायां यस्यां प्रतिष्ठितमिदं मणिपादरक्षे ।  
 आसीदनन्यशरणा समये यथावत्सापि त्वया वसुमती विहितप्रतिष्ठा ॥  
 प्रायेण रामविरहव्यथिता तदानीमुत्सङ्गमाश्रितवती तव राज्यलक्ष्मीः ।  
 तामेव देवि ननु जीवयितुं जलाद्रामङ्गीचकार भवती भरतोपनीताम् ॥  
 वीरव्रतप्रणयिनि प्रथमे रघूणां प्राप्ते चिराय भरते व्रतमासिधारम् ।  
 त्यक्त्वा पदावनि तदा विविधान्विहारानेकासिकाव्रतमपूर्वमवर्तयस्त्वम् ॥  
 काकुत्स्थपादविरहप्रतिपन्नमौनां निष्पन्दतामुपगतां मणिपादरक्षे ।  
 आश्वासयन्निव मुहुर्भरतस्तदानीं शीतैरवीजयत चामरमारुतैस्त्वाम् ॥  
 यत्रकचिद्विरहतोऽपि पदारविन्दं रक्ष्यं मया रघुपतेरिति भावग्रन्था ।  
 निःशेषमेव सहसा मणिपादरक्षे निष्कण्ठकं जगदिदं विदधे भवत्या ॥  
 रामं त्वया विरहितं भरतं च तेन त्रातुं पदावनि तदा यदभूत्प्रतीतम् ।  
 रामानुजस्य तत्र चाम्ब जगत्समस्तं जागर्ति तेन खलु जागरणत्रयेन ॥  
 अन्तःपुरे परिजनैः समयोपयानैरभ्यर्चिता भवति या त्रिनशोपपन्नैः ।  
 सा कोसलेश्वरपदावनि भूपतीनां संघट्टनं मकुठपङ्क्तिभिरन्वभूस्त्वम्  
 प्राप्याधिकारमुचितं भुवनस्य गुप्तचै भद्रासने भरतवन्दितमाश्रयन्त्या ।  
 मध्येऽवतीर्णमिव माधवपादरक्षे मातस्त्वयापि मनुवंशमहीपतीनाम् ॥  
 राजासने रघुकुलोद्ब्रह्मपादरक्षे नीराजनं समभवत्समयोचितं ते ।

श्लाघावशेन बहुशः परिवूर्णिताभिः सामन्तमौलिमणिमङ्गलदीपिकाभिः

पृथ्वीपतीनां युगपत्किरीटाः प्रत्यर्थिनां प्राणितुमर्थिनां च । प्रापुस्तदा रात्रवपादरक्षे त्वदीयमास्थानिकभद्रपीठम्  
 प्रणम्य रङ्गेश्वरपादरक्षे दूरोपनीतैरुपदाविशेषैः । सभाजयन्ति स्म तदा सभायामुच्चैस्तरामुत्तरकोसलास्त्वाम् ॥  
 अपावृतद्वारमयन्त्रिताश्च रङ्गेशपादावनि पूर्वमासीत् । त्वया यदृच्छासुखमुत्पन्नं रामे वनस्थेऽपि पदं रघूणाम्  
 अतन्यभक्तिर्मणिपादुके त्वामभ्यर्चयन्दाशरथिर्द्वितीयः । विकल्प्यमानः प्रथमेन कीर्त्या बन्धः स्वयं व्योमसदां वभूव  
 अरण्ययोग्यं पदमस्पृशन्ती रामस्य राजार्हपदे निविष्टा । आस्थाननित्यासिकया निरास्थः स्वर्गो कसां स्वैरगनेर्विघातम्  
 राजासने चेद्भवती निषण्णा रङ्गेशपादावनि तत्र चित्रम् । यत्राधिरूढाः क्रमशः पुरा त्वामुत्तंसयन्ते रघुसार्वभौमाः ।  
 भद्रासने चेत्परिवृत्तमासीद्देवी क्षणं दक्षिणतो मुखं ते । कथं भवेत्काञ्चनपादरक्षे रामस्य रक्षोमृगयाविहारः ॥  
 यावत्त्वया राघवपादरक्षे जिगीषिता राक्षसराजधानी । मालेव तावदुलिता मदान्धैरुद्यानशाखांमृगयूथपैस्ते ॥  
 महीक्षितां राघवपादरक्षे भद्रासनस्थां भवतीं स्पृशन्तः । पूर्वं तथात्वे नियतेऽपि भूयः कल्याणतामानशिरे किरीटाः  
 अनिच्छतः पाण्डुरमातपत्रं पित्रा वितीर्णं मणिपादरक्षे । आसीत्त्वदर्थं विधृतेन तेन छाया समग्रा भरतस्य मौलौ  
 पादुके रघुपतौ यदृच्छया प्रस्थिते वनविहारकौतुकात् । आधिराज्यमधिगम्यते युवामक्षतं वसुमतीमरक्षतम् ॥  
 रघुवीरपदानुषङ्गमात्रात्परिवर्हेषु निवेशिता यदि त्वम् । अधिकारदिने कथं पुनस्ते परिवारास्तत्र पादुके वभूवुः



पुरुषार्थचतुष्टयार्थिनीनां परिषत्ते महिता वसिष्ठमुख्यैः । क्रयविक्रयपत्तनं प्रजानामभवत्काञ्चनपादुके तदानीम् ॥  
मनुजत्वतिरोहितेन शक्ये वपुषैकेन विरोधिनां निरासे । अभजद्भरतादिभेदमीशः स्वयमाराधयितुं पदावनी त्वाम् ॥  
मगधाङ्गकलिङ्गवज्रमुख्यान्विमतात्रन्म्रगवेषिणः ससैन्यान् । रघुपुङ्गवपादुके विजिये भरतः शासनमुद्रहन्भवत्याः ॥

अनितरवहनीयं मन्त्रिमुख्यैर्यदा तत्त्वयि विनिहितमासीत्सूर्यवंशाधिराज्यम् ।

रघुपतिपदरक्षे रत्नपीठे तदानीं श्रियमिव ददृशुस्त्वां सादरं लोकपालाः ।

३८

परिहृतदण्डकाध्वगमनं पदरक्षणि तत्परिणतविश्वसंपदुदयं युवयोर्द्वितयम् ।

रघुपति(रत्न)भद्रपीठमधिरुह्य तदा विदधे व्यपगतवैरिभूपनिलयं वसुधावल्यम् ॥

३९

प्राप्तोदया तदानीं किमपि तमस्तन्निराकरोद्भवती । तनुरिव मनुकुलजनुषां प्रसवित्री रत्नपादुके सवितुः ॥

४०

॥ अथ अभिषेकपद्धतिः सप्तमी ॥

पाहि नः पादुके यस्या विधास्यन्नभिषेचनम् । आभिषेचनिकं भाण्डं चक्रे रामः प्रदक्षिणम् ॥

१

राघवस्य चरणौ पदावनि प्रेक्षितुं त्वदभिषेकमीषतुः । आभिषेचनिकभाण्डसंनिधौ यत्प्रदक्षिणगतिः शनैर्ययौ ॥

२

मूर्धाभिषिक्तैर्नियमेन बाह्यौ विचिन्त्य नूनं रघुनाथपादौ । रत्नासनस्थां मणिपादुके त्वां रामानुजन्मा भरतोऽभ्यषिञ्चत् ॥

भ्रातुर्नियोगोऽप्यनिवर्तमानं राज्याभिषेकं च परित्यजन्तम् । रामानुजौ तौ ननु पारतन्त्र्यादुभावुभाभ्यां भवती जिगाय ॥

निवेश्य रङ्गेश्वरपादरक्षे भद्रासने सादरमभ्यषिञ्चत् । वशी वसिष्ठो मनुवंशजानां महीक्षितां वंशपुरोहितस्त्वाम् ॥

५

कृताभिषेका भवती यथावदङ्गेशपादावनि रत्नपीठे । गङ्गानिपातस्त्रपितां सुमेरोरधित्यकाभूमिमधश्चकार ॥

६

वसिष्ठमुख्यैर्विहिताभिषेकां राज्यासने रामनिवेशयोग्ये । तुष्टाव रङ्गेश्वरपादरक्षे प्राचेतसस्त्वां प्रथमः कवीनाम्

७

रक्षोवधार्थं मणिपादरक्षे रामात्मनो रङ्गपतेः प्रवासे । रक्षोपकाराद्भवती वितेने राजन्वर्ती कोसलराजधानीम् ॥

८

प्राप्ताभिषेका मणिपादरक्षे प्रतापमुग्रं प्रतिपद्यमाना । शशासपृथ्वीं भवती यथावत्साकेतसिंहासनसार्वभौमी ॥

९

दशाननादीन्मणिपादरक्षे जिगीषतो दाशरथे विव्योगात् । जातोपतापा त्वयि संप्रयुक्तैस्तीर्थोदकैरुच्छवसिता धरित्री ॥

अध्यासितं मनुमुखैः क्रमशो नरेन्द्रैरारोप्य देवि भवती तपनीयपीठम् ।

राज्याभिषेकमनघं मणिपादरक्षे रामोचितं तव वशं भरतो वितेने ॥

११

स्नेहेन देवि भवती विषयेऽभिषिञ्चन्दिःसप्तसंख्यभुवनोदरदीपरेखाम् ।

जातं रघूद्वहदिवाकरविप्रयोगादन्धतमिस्रमहरद्भरतः प्रजानाम् ॥

१२

हस्तापचेयपुरुषार्थफलप्रसूतेर्मूलं पदावनि मुकुन्दमहीरुहस्त्वम् ।

छायाविशेषमदिशद्यदसौ प्रजानामावर्जितैस्त्वयि शुभैरभिषेकतोयैः ॥

१३

अह्नाय रामविरहात्परिखिन्नवृत्तेराश्वासनाय भवती मणिपादरक्षे ।

तीर्थाभिषेकमपदिश्य वसुन्धरायाश्चक्रे तदा समुचितं शिशिरोपचारम् ॥

१४

मालिन्यमाश्रितवती मणिपादरक्षे पङ्केन केकयमुताकलहोत्थितेन ।

शुद्धिं परामधिजगाम वसुंधरेयं त्वत्तः क्षणान्निपतितैरभिषेकतोयैः ॥

१५



॥ ८६ ॥ आवर्जितं मुनिगणेन जगद्विभूत्यै तोयं पदावनि तदा त्वयि मन्त्रपूतम् ।

॥ ८७ ॥ मूलावसेकसलिलं निगमद्रुपाणां शापोदकं च समभूत्क्षणदाचराणाम् ॥

॥ ८८ ॥ विप्रोषिते रघुपतौ भवती यथार्हं मान्ये पदे स्थितिमती मनुवंशजानाम् ।

आत्मन्यथर्वनिपुणैः प्रहितैः प्रजानामश्रूण्यपास्यदभिषेकजलप्रवाहैः ॥

प्रायो विशोषितरसा पतिविप्रयोगात्पर्याकुलीकृतसमुद्रपयोधरा गौः ।

अम्ब त्वदीयमभिषेकपयः पिबन्ती धेनुर्वभूव जगतां धनधान्यदोग्ध्री ॥

वृत्ते यथावदभिषेकविधौ वभासे पश्चात्तवाभ्य भरतेन धृतः किरीटः ।

॥ ८९ ॥ आकस्मिकः स्वकुलविप्लवशान्तिहर्षात्प्राप्तस्त्वेषामिव पतिर्मणिपादुके त्वाम् ॥

मनुवंशपुरोहितेन मन्त्रैरभिमन्त्र्य त्वयि पादुके प्रयुक्तम् । अभिषेकजलं क्षणेन राज्ञां शमयामास समुत्थितान्प्रत

पादपादुपहृता रघूद्रहादाल्बालमिव पीठमाश्रिता । अभ्यषेचि भवती तपोधनैः पारिजातलतिकेव पादुके ॥

॥ ९० ॥ अलघुभिरभिषेकव्याघृतैरम्बुभिस्ते दिनकरकुलदैर्न्यं पादुके क्षालयिष्यन् ।

॥ ९१ ॥ स खलु कमलयोनेः सूनुराधत्त मन्त्रेष्वधिकनियमयोगां शक्तिमार्थवर्णेषु ॥

॥ ९२ ॥ दिनकरकुलजानां देवि पृथ्वीपतीनां निरुपधिमधिकारं प्राप्तवत्यां भवत्याम् ।

॥ ९३ ॥ अजनिषत समस्ताः पादुके तावकीनस्तपनसलिलयोगान्निम्नगास्तुङ्गभद्राः ॥

॥ ९४ ॥ तव विधिवदुपाते सार्वभौमाभिषेके भरतसमयविद्धिः पादुके मन्त्रिमुख्यैः ।

॥ ९५ ॥ त्वदवधि निजकर्मस्थायिनीनां प्रजानां प्रथमयुगविशेषाः प्रादुरासन्विचित्राः ॥

॥ ९६ ॥ अवसितरिपुशब्दानन्वभूस्त्वं तदानीं रघुपतिपदरक्षे लब्धराज्याभिषेका ।

॥ ९७ ॥ चलितभुजलतानां चामरग्राहिणीनां मणिवलयनिनादैर्मंदुरान्मन्त्रघोषान् ॥

॥ ९८ ॥ समुचितमभिषेकं पादुके प्राप्नुवत्यां त्वयि विनिपतितानां देवि तीर्थोदकानाम् ।

॥ ९९ ॥ ध्वनिरनुगतमन्त्रः सीदतां कोसलानां शमयितुमलमासीत्संकुलानार्तनादान् ॥

॥ १०० ॥ दिविषदनुविधेयं देवि राज्याभिषेकं भरत इव यदि त्वं पादुके नान्वमंस्थाः ।

॥ १०१ ॥ कथमिव रघुवीरः कल्पयेदल्पयत्नस्त्रिचतुरशरपातैस्तादृशं देवकार्यम् ॥

॥ १०२ ॥ कतिचन पदपद्मस्पर्शसौख्यं त्यजन्ती व्रतमतुलमधास्त्वं वत्सरान्सावधाना ।

॥ १०३ ॥ रघुपतिपदरक्षे राक्षसैस्त्रासितानां रणरणकविमुक्तं येन राज्यं सुराणाम् ॥

॥ १०४ ॥ अथर्वोपज्ञं ते विधिवदभिषेकं विदधतां वसिष्ठादीनामप्युपचितचमत्कारभरया ।

॥ १०५ ॥ त्वदास्थान्या रङ्गक्षितिर्मणपादावनि तदा लघीयस्यो जाता रघुपरिषदाहोपुरुषिकाः ॥

॥ १०६ ॥ अभिषेचयतु स रामः पदेन वा स्पृशतु पादुके भवतीम् । अविशेषितमहिमा त्वं क्व वा विशेषः क्षमासमेता

॥ १०७ ॥ अथ निर्यातनापद्धतिरष्टमी ॥

॥ १०८ ॥ अभिषेकोत्सवात्तस्माद्यस्या निर्यातनोत्सवः । अत्यरिच्यत तां वन्दे भव्यां भरतदेवताम् ॥

उपास्य वर्षाणि चतुर्दश त्वामुत्तारिकामुत्तरकोसलस्थाः । सनन्दनाद्यैरपि दुर्विगाहं सांतानिकं लोकमवापुरम् ॥



पादावनि प्रत्ययितो हनुमान्सीतामिव त्वां चिरविप्रयुक्ताम् । प्रणम्य पौलस्त्यरिपोरुदन्तं विज्ञापयामास विनीतवेषः ॥	
तवामिषेकान्मणिपादरक्षे मूले निषेकादिव वृद्धियोग्यात् । जहुस्तदैव त्रिदशाङ्गनानां प्रम्लानतां पत्रलताङ्कुराणि ॥ ४	
सर्वतस्त्वदभिषेकवासरे सम्यगुद्धृतसमस्तकण्टके । राघवस्य विपिनेषु पादुके यत्र कामगमता व्यवस्थिता ॥ ५	
किं चतुर्दशभिरेव वत्सरैर्नित्यमेव मणिपादुके युवाम् । पादयोस्त्रिभुवनाधिराजयोर्यौवराज्यमधिगच्छतं स्वयम् ॥ ६	
रामस्य राक्षसवधे त्वरितस्य काले पादावनि प्रकटयन्निव पार्ष्णिगुप्तिम् ।	
आचित्रकूटमधिगम्य शशंस वार्तामव्याहतस्त्वदभिषेकमदङ्गनादः ॥	७
भद्राणि देवि जगतां प्रतिपादयिष्यन्प्रागेव येन भवतीं भरतोऽभ्यषिञ्चत् ।	
वन्द्ये कपीश्वरविभीषणयोरेथवावत्संतन्यते स्म तत एव किलाभिषेकः ॥	८
संभिद्यमानतमसासरयूपनीतैः संवर्द्धितस्तव शुभैरभिषेकतोयैः ।	
मन्ये बभूव जलधर्मिणिपादरक्षे रामास्त्रपावकशिखाभिरशोषणीयः ॥	९
पादावनि त्वदभिषेचनमङ्गलार्थं भेरीशतं भृशमताड्यत यत्पतीतैः ।	
आकर्ण्य तस्य सहसा तुमुलं निनादं लङ्काकवाट नयनानि निमीलितानि ॥	१०
तापोद्गमस्त्वदभिषेकजलप्रवाहैरुत्सारितस्त्वरितमुत्तरकोसलेभ्यः ।	
लेभे चिराय रघुपुङ्गवपादरक्षे लङ्कावरोधमुदृशां हृदयेषु वासम् ॥	११
आवर्जितं विधिविदा मणिपादरक्षे पद्मासनप्रियसुतेन पुरोहितेन ।	
आसीन्निदानमभिषेकजलं त्वदीयं नक्तंचरप्रणयिनीनयनोदकानाम् ॥	१२
देवि त्वया स्नपनसंपदि संश्रितायां दग्धे पुरे दशमुखस्य वलीमुखेन ।	
आसीत्ततःप्रभृति विश्वजनप्रतीतमद्भ्योऽग्निरित्यवितथं वचनं मुनीनाम् ॥	१३
आयोध्यकैस्त्वदभिषेकसमिद्धहर्षैराध्मापिताः श्रुतिसुखं ननु ते तदानीम् ।	
रामस्य राक्षसशिरोलवनेऽप्यशाम्यन् येषां ध्वनिर्विजयशङ्करवो बभूव ॥	१४
प्रथं तुमभिषेकं पादुके तावकीनं दुरितशमनदक्षे दुन्दुभौ ताड्यमाने ।	
सपदि परिगृहीत साध्यसं देवि नूनं दशवदनवधूनां दक्षिणैर्नेत्रकोशैः ॥	१५
रघुपतिपदरक्षे रत्नपीठे यदा त्वमखिलभुवनमान्यामभ्यषिञ्चद्वसिष्ठः ।	
दशमुखमहिषीभिर्देवि बाष्पायिताभिः स्तनयुगमभिषेक्तुं तत्क्षणादन्वमंस्थाः ॥	१६
रामास्त्राणि निमित्तमात्रमिह ते लब्धाभिषेका स्वयं रक्षस्तत्क्षपयांचकार भवती भद्रासनस्थायिनी ।	
यदोष्णामतिवेलदर्पदवधुज्वालोष्मलानां तदा निष्पिष्टैः कलधौतशैलशिखरे कर्पूरचूर्णायितम् ॥	१७
श्रुत्वैवं हनुमन्मुखाद्रघुपतेः प्रत्यागतिं तत्क्षणादासीदद्भरतानुवर्तनवशादारूढकुम्भस्थलाम् ।	
कालोन्निद्रकदुष्णदानमदिरामाद्यद्विरेफध्वनिश्चाघाचाटुभिरस्तुतेव भवतीं शत्रुंजयः कुञ्जरः ॥	१८
प्रत्यागतस्य भवतीमवलोक्य भर्तुः पादारविन्दसविधे भरतोपनीताम् ।	
पूर्वाभिषेकविभवाभ्युचितां सपर्यां मध्ये सतामकृत मैथिलराजकन्या ॥	१९



॥ संप्रेक्ष्य मैथिलसुता मणिपादरक्षे प्रत्युद्गतस्य भवतीं भरतस्य मौलौ ।  
 निर्दिश्य सा निभृतमञ्जलिना पुरस्तात् तारादिकाः प्रियसखीरशिषत्प्रणन्तुम् ॥  
 तुल्येऽपि देवि रघुवीरपदाश्रयत्वे पूर्वाभिषेकमधिगम्य गरीयसी त्वम् ।  
 तेनैव खल्वभजतां मणिपादरक्षे रक्षःप्लवंगमपती भवतीं स्वमूर्ध्ना ॥  
 निर्वृत्तराक्षसचमूगयाविहारो रङ्गेश्वरः स खलु राघवं वंशगोप्ता ।  
 वंशकमादुपनतं पदमादधानो मान्यं पुनस्त्वयि पदं निदधे स्वकीयम् ॥  
 तत्तादृशोश्चरणयोः प्रणिपत्य भर्तुः पौरास्त्वया विधृतयोः प्रतिपन्नसत्त्वाः ।  
 प्राप्ताभिषेकविभवामपि पादुके त्वामानन्दवाप्सलिलैः पुनरभ्यषिञ्चन् ॥  
 मातस्त्वयैव समये विषमेऽपि सम्यग्राजन्वतीं वसुमतीमवलोक्य रामः ।  
 संजीवनाय भरतस्य समग्रभक्तेः सत्यप्रतिश्रवतयैव चकारराज्यम् ॥  
 पादावनि प्रतिगतस्य पुरीमयोध्यां पौलस्त्यहन्तुरभिषेकजलाद्रिमूर्तेः ।  
 अंसे यथार्हमधिवास्य निजैर्यशोभिः कस्तूरिकेव निहिता वसुधा त्वयैव ॥  
 यासौ चतुर्दशसमाः पतिविप्रयुक्ता विश्वंभरा भगवतीविधृता भवत्या ।  
 विन्यस्य तां रघुपतेर्भुजशैलशृङ्गे भूयोऽपि तेन सहितां भवतीं वभार ॥  
 निस्तीर्णदुःखजलधेरनघस्य देवि त्वत्संप्रयुक्तरघुनाथपदान्वयेन ।  
 सद्यः सनन्दनमुखैरपि दुर्निरीक्ष्या साम्राज्यसंपदपरा भरतस्य जजे ॥  
 निर्गत्य देवि भरताञ्जलिपद्ममध्याङ्ग्यः समागतवती पुरुषोत्तमेन ।  
 पद्मेव भद्रमखिलं मणिपादरक्षे प्रादुश्चकार भवती जगतां त्रणाणाम् ॥  
 रघुपतिमधिरोप्य स्वोचिते रत्नपीठे प्रगुणमभजथास्त्वं पादुके पादपीठम् ।  
 तदपि बहुमतिस्ते तादृशी नित्यमासीत्कनु खलु महितानां कल्प्यते तारतम्यम् ॥  
 अनुवृत्तरामभावः शङ्के निर्विष्टचक्रवर्तिपदाम् । अधुनापि रङ्गनाथः सचमत्कारं पदेन भजति त्वाम्

॥ अथ वन्दिवैतालिकपद्धतिः नवमी ॥

नमस्ते पादुके पुंसां संसारार्णवसेतवे । यदारोहस्य वेदान्ता वन्दिवैतालिकाः स्वयम् ॥

उचितमुपचरिष्यन्नङ्गनाथ प्रभाते विधिशिवसनकाद्यान्वाद्यकक्षानिरुद्धान् ।

चरणकमलसेवासौख्यसाम्राज्यभाजां प्रथमविहितभागां पादुकामाद्रियेथाः ॥

पद्माजुष्टं भजतु चरणं पादुका लब्धवारा प्रत्यासन्नास्तव परिजनाः प्रातरास्थानयोग्याः ।

अर्धोन्मेषादधिकसुभगामर्धनिद्रानुषङ्गां नाभीपद्मे तव नयनयोर्नाथ पश्यन्तु शोभाम् ॥

उपनमति मुहूर्ते शेषसिद्धान्तसिद्धं तदिह चरणरक्षा रङ्गनाथ त्वयैषा ।

मृदुपदमधिरूढा मञ्जुभिः शिञ्जितैः स्वैरुपदिशतु जनानामुत्सवारम्भवार्ताम् ॥



रङ्गाधीश मरुद्गणस्य मकुटादान्नायवृन्दस्य वा प्रत्यानीय समर्पिता विधिमुखैर्वारक्रमादागतैः ।

वाहारोहणसंभृतं श्रमभरं सम्यग्विनेतुं क्षमा लीलासंचरणप्रिया स्पृशतु ते पादाम्बुजं पादुका ॥ ५

वृत्तं क्रमेण बहुधा नियुतं विधीनामर्धं द्वितीयमिदमङ्कुरितं तवाहः ।

नीलासखीभिरुपनीय निवेश्यमाना मङ्कुं प्रभो त्वरयते मणिपादुका त्वाम् ॥ ६

दिव्याप्सरोभिरुपदर्शितदीपवर्गे रङ्गाधिराज सुभगे रजनीमुखेऽस्मिन् ।

संरक्षिणी चरणयोः सविलासवृत्तिर्नीराजनासनमसौ नयतु स्वयं त्वाम् ॥ ७

भासनादुचितमासनान्तरं रङ्गनाथ यदि गन्तुमीहसे । संनतेन विधिना समर्पितां सप्रसादमधिरोह पादुकाम् ॥ ८

परिजनवनिताभिः प्रेषितः प्राञ्जलिस्त्वां प्रणमति मदनोऽयं देव शुद्धान्तदास ।

फणिपतिशयनीयं प्रापयित्री सलीलं पदकमलमयं ते पादुका पर्युपास्ताम् ॥ ९

इति निगमवन्दिवचसा समये समये गृहीतसङ्केतः । अभिसरतु रङ्गनाथः प्रतिपदभोगाय पादुके भवतीम् ॥ १०

[आहत्य श्लोकसंख्या—[२५०] 250

॥ अथ शृङ्गारपद्धतिः दशमी ॥ १० ॥

शौरेः शृङ्गारचेष्टानां प्रसूतिं पादुकां भजे । यामेष भुङ्क्ते शुद्धान्तात्पूर्वं पश्चादपि प्रभुः ॥ १

प्रणतत्रिदशेन्द्रमौलिमालामकरन्दार्द्रपरागपङ्क्तिरेन । अनुलिम्पति पादुके स्वयं त्वामनुरूपेण पदेन रङ्गनाथः ॥ २

अवदातहिमांशुकानुषकं पदक्षे त्वयि रङ्गिणः कदाचित् । किमपि स्थितमद्वितीयमालयं विरलावस्थितमौक्तिकं स्मरामि ॥

असहायगृहीतरङ्गनाथामवरोधाङ्गणसीम्नि पादुके त्वाम् । सुदृशः स्वयमर्चयन्ति दूरादवतंसोत्तलवासितैरपाङ्गैः ॥ ४

निर्विश्यमानमपि नूतनसंनिवेशं कैवल्यकल्पितविभूषणकायकान्तिम् ।

कालेषु निर्विशसि रङ्गयुवानमेका शृङ्गारनित्यरसिकं मणिपादरक्षे ॥ ५

निद्रायितस्य कमितुर्मणिपादुके त्वं पर्यङ्किकापरिसरं प्रतिपद्यमाना ।

श्वासानिलप्रचलितेन भजस्यमीक्षणं नाभीसरोजरजसा नवमङ्गरागम् ॥ ६

शयितवति रजन्यां पादुके रङ्गबन्धौ चरणकमलपार्श्वे सादरं वर्तसे त्वम् ।

फणिपतिशयनीयादुत्थितस्य प्रभाते प्रथमनयनपातं पावनं प्राप्नुकामा ॥ ७

चरणकमलसङ्गाद्रङ्गनाथस्य नित्यं निगमपरिमलं त्वं पादुके निर्वमन्ती ।

नियतमतिशयाना वर्तसे सावरोधं हृदयमधिवसन्तीं मालिकां वैजयन्तीम् ॥ ८

उपनिषदबलाभिर्नित्यमुत्तंसनीयं किमपि जलधिकन्याहस्तसंवाहनार्हम् ।

तव तु चरणरक्षे देवि लीलारविन्दं चरणसरसिज तच्चारु चाणूरहन्तुः ॥ ९

अखिलान्तःपुरवारेष्वनेकवारै पदावनि स्वैरम् । अनुभवति रङ्गनाथो विहारविक्रान्तिसहचरीं भवतीम् [२६०] १०

॥ अथ संचारपद्धतिः एकादशी ॥ ११ ॥

अग्रतस्ते गमिष्यामि मृद्वन्ती कुशकण्टकान् । इति सीताऽपि यद्वृत्तिमियेष प्रणमामि ताम् ॥ १

शरदश्शतमम्ब पादुके स्यां समयाहूतपितामहस्तुतानि । मणिमण्डपिकासु रङ्गभर्तुस्त्वदधीनानि गतागतानि पश्यन् ॥



त्वदधीनपरिक्रमो मुकुन्दस्तदधीनस्तव पादुके विहारः । इतरेतरपास्तन्यमित्थं युवयोः सिद्धमनन्यतन्त्रभूम्नोः ॥  
 जसा तमसा च दुष्टसत्त्वे गहने चेतसि मामके मुकुन्दः । उचितं मृगयाविहारमिच्छन्भवतीमादृत पादुके पदाम्बु-  
 क्षमया जगतामपि त्रयाणामवने देवि पदावनि त्वयैव । अभिगम्यतमोऽपि संश्रितानामभिगन्ता भवति स्वयं मुकुन्-  
 शिरसा भवतीं दधाति कश्चिद्विधृतः कोऽपि पदस्पृशा भवत्या । उभयोर्मधुवैरिपादरक्षे त्वदधीनां गतिमामनन्ति स-  
 स्पृशतः शिरसा पदेन च त्वां गतिमुद्दिश्य मुकुन्द पादुके द्वौ । अवरोहति पश्चिमः पदात्स्वादधिरोहत्यनघस्तदेव पु-  
 समयेष्वपदिश्य जैत्रयात्रां विविधान्तःपुरवागुराव्यतीतः । नियतं मणिपादुके भवत्या रमते वर्त्मनि रङ्गसार्वभौमः ।  
 निजसंहननप्रसक्तः स चरति त्वामधिरुच्य रङ्गनाथः । पदरक्षिणि पावनत्वमास्तां रसिकास्वादमतः परं न वि-  
 पदयोरनयोः परस्य पुंसस्तदनुग्राह्यविहारपद्धतेर्वा । शिरसो मणिपादुके श्रुतीनां मनसो वा मम भूषणं त्वमेका  
 कृपया मधुवैरिपादरक्षे कठिने चेतसि मामके विहर्तुम् । मकुटेषु दिवौकसां विधत्ते भवती रत्नविंसस्थुलेषु योग-  
 चरणद्वयमर्मकस्य शौरेः शरदम्भोरुहचातुरीधुरीणम् । शकटासुगताडनेपि गुप्तं तव शक्त्या किल पादुके तदा  
 उत्तस्थुषो रङ्गशयस्य शेषादास्थानसिंहासनमारुरुक्षोः । मध्येनिशान्तं मणिपादुके त्वां लीलापदन्याससखीं प्रपद्ये  
 प्राप्ताधिकाराः पतयः प्रजानामुत्तंसितामुत्तमपादुके त्वाम् । रङ्गेशितुः स्वैरविहारकाले संयोजयन्त्यङ्घ्रिसरोजयुगे  
 त्वयाऽनुवद्धां मणिपादरक्षे लीलागतिं रङ्गशयस्य पुंसः । निशामयन्तो न पुनर्मजन्ते संसारकान्तारगतागतानि  
 व्यूहानुपूर्वीरुचिरान्विहारान्पादक्रमेण प्रतिपद्यमाना । विभर्षि नित्यं मणिपादुके त्वं मुरद्विषो मूर्तिरिव त्रिलोकी-  
 पदेषु मन्देषु महत्स्वपि त्वं नीरन्ध्रसंश्लेषवती मुरारेः । प्रत्यायनार्थं किल पादुके नस्त्वाभाविकं दर्शयसि प्रभाव-  
 कृपाविशेषात्क्षमया समेतां प्रवर्तमानां जगतोविभूत्यै । अवैमि नित्यं मणिपादुके त्वामाकस्मिकीं रङ्गपतेः प्रसक्ति-  
 उपागतानामुपतापशान्त्यै सुखावगाहां गतिमुद्वहन्तीम् । पश्यामि शौरेः पदवाहिनीं त्वां निम्नेषु तुङ्गेषु च निविशेष-  
 सह प्रयाता सततं प्रयाणे प्राप्तासने संश्रितपादपीठा । अरुङ्घनीया सहजेन भूम्ना छायेव शौरेर्मणिपादुके त्वम्  
 पदस्पृशा रङ्गपतिर्भवत्या विचक्रमे विश्वमिदं क्षणेन । तदस्यमन्ये मणिपादरक्षे त्वयैव त्रिलयातमुरुक्रमत्वम् ॥  
 संचारयन्ती पदमन्वतिष्ठः सहायकृत्यं मणिपादरक्षे । मातस्त्वमेका मनुवंशगोप्तुर्गोपायतो गौतमधर्मदारान् ॥

त्वत्त्रिविष्टपचरानसपत्नयिष्यन्नारुह्य ताक्ष्यमवरुह्य च तत्क्षणेन ।

शुद्धान्तभूमिषु पुनर्मणिपादरक्षे विश्राम्यति त्वयि विहारवशेन शौरिः ॥

विक्रम्य भूमिमखिलां बलिना प्रदिष्टां देवे पदावनि दिवं परिमातुकामे ।

आसीदतो दिनकरस्य करोपतापात्संरक्षितुं पदसरोजमुपर्यभूस्त्वम् ॥

त्वत्सङ्गमात्रनु सकृद्विधिसंप्रयुक्ता शुद्धिं पगमधिजगाम शिवत्वहेतुम् ।

रङ्गाविराजपदरक्षिणि कीदृशी सा गङ्गा बभूव भवदीयगतागतेन ॥

वृद्धिं गतां जनयितुं भजता विहारान्कृष्णेन रङ्गरसिकेन कृताश्रयायाः ।

संचारतस्तव तदा मणिपादरक्षे वृन्दावने सपदि नन्दनतुल्यमासीत् ॥

मातस्त्वय्यमयतया चरणप्रमाणे द्वे विक्रमेषु विविधेषु सहायभूते ।

नाथस्य साधुपरिरक्षणकर्मणि त्वं दुष्कृद्भिनाशनदशासु विहङ्गराजः ॥



- पादावनि कचन विक्रमणे भुजानां पञ्चायुधीकररुहैर्भजते विकल्पम् ।  
 नित्यं त्वमेव नियता पदयोर्मुरारेस्तेनासि नूनमविकल्पसमाधियोग्या ॥ २८
- अक्षेत्रविद्धिरधिगन्तुमशक्यवृत्तिर्मातस्त्वया निरवधिर्निधिरप्रमेयः ।  
 रथ्यान्तरेषु चरणावनि रङ्गसङ्गी वात्सल्यनिघ्नमनसा जनसात्कृतोऽसौ ॥ २९
- संपद्यते समुचितं क्रममाश्रयन्त्या सद्धर्मना भगवतोऽपि गतिर्भवत्या ।  
 ईष्टे पदावनि पुनः क इवेतरेषां व्यावर्तनस्य विषमादपथप्रचारात् ॥ [२९०] ३०
- रङ्गेश्वरेण सह लास्यविशेषभाजो लीलोचितेषु तव रत्नशिलातलेषु ।  
 मध्ये स्थितानि कतिचिन्मणिपादरक्षे सभ्यान्विशेषमनुयोक्तुमिति प्रतीमः ॥ ३१
- नित्यं पदावनि निवेश्य पदं भवत्यां निष्पन्दकल्पपरिमेयपरिच्छदानि ।  
 शृङ्गारशीतलतराणि भवन्ति काले रङ्गेश्वरस्य ललितानि गतागतानि ॥ ३२
- भोगार्चनानि कृतिभिः परिकल्पितानि प्रीत्यैव रङ्गनृपतिः प्रतिपद्यमानः ।  
 पश्यत्पु नित्यमिदरेषु परिच्छेदेषु प्रत्यासनं भजति काञ्चनपादुके त्वाम् ॥ ३३
- अन्तस्तृतीयनयनैः स्वयमुत्तमाङ्गैर्विभविष्यदतिरिक्तमुखाम्बुजैर्वा ।  
 न्यस्यन्ति रङ्गरसिकस्य विहारकाले वारकमेण कृतिनो मणिपादुके त्वाम् ॥ ३४
- रङ्गेश्वरे समधिरूढविहङ्गराजे मातङ्गराजविधृतां मणिपादुके त्वाम् ।  
 अन्वापते विधृतचारुसितातपत्राः स्वर्गौकसस्सुभगचामरलोलहस्ताः ॥ ३५
- विष्णोः पदं गतिवशादपरित्यजन्तं लोकेषु नित्यं वषमेषु समप्रचाराम् ।  
 अन्वेतुमर्हति धृतामखिलैः सुरेन्द्रैर्गङ्गा कथं नु गरुडध्वजपादुके त्वाम् ॥ ३६
- मिक्षामपेक्ष्य दनुजेन्द्रगृहं प्रयातुर्गुप्त्यै गवां विहरतो बहत्तश्च दृत्यम् ।  
 तत्तादृशानि चरणावनि रङ्गभर्तुस्त्वत्सङ्गमेन सुभगानि विचेष्टितानि ॥ ३७
- निर्विज्यमाननवताललयप्रथिम्ना निर्यन्त्रणेन निजसंचरणक्रमेण ।  
 मृद्भासि रङ्गनृपतेर्मणिपादुके त्वं दुःखात्मकान्प्रगमतां दुरितप्ररोधान् ॥ ३८
- नित्यं य एव जगतो मणिपादरक्षे सत्तास्थिप्रियतनेषु परं निदानम् ।  
 सोऽपि स्वतन्त्रचरितस्त्वदधीनवृत्तिः का वा कथा तदितरेषु मितंपचेषु ॥ ३९
- निर्विघ्ननागशयनेन परेण पुंसां न्यस्ते पदे त्वयि पदावनि लोकहेतोः ।  
 स्वर्गौकसां त्वदनुधावनतत्पराणां सद्यः पदानि त्रिपदामपदं भवन्ति ॥ [३००] ४०
- शरदुपगमकाले संत्यजन्योगनिद्रां शरणमुपगतानां त्राणहेतोः प्रयास्यन् ।  
 जलधिदुहितुरङ्गान्मन्दमादाय देवि त्वयि खलु निदधाति स्वं पदं रङ्गनाथः ॥ ४१
- स्पृशसि पदसरोजं पादुके निर्विघातं प्रविशसि च समस्तां देवि शुद्धान्तकक्ष्याम् ।  
 अपरमपि मुरारेः पूर्वमाभीरकन्यास्वभिसरणविधीनामग्निमा साक्षिणी त्वम् ॥ ४२



प्रतिभवनमनन्ये पादुके त्वत्प्रभावाद्विविधवपुषि देवे विभ्रमघूतकाले ।  
 अभिलषितसपत्नीगेहयात्राविभागं गृहयति रहसि त्वां षोडशस्त्रीसहस्रम् ॥  
 तदभुवि यमुनायाश्छन्नवृत्तौ मुकुन्दे मुहुरधिगमहेतोर्मुह्यतां यौवतानाम् ।  
 शमयितुमलमासीच्छङ्खचक्रादिचिह्ना प्रतिपदविचिकित्सां पादुके पद्धतिस्ते ॥  
 अधिगतबहुशाखान्मञ्जुवाचः शुकादीन्सरसिजनिलयायाः प्रीतये संग्रहीतुम् ।  
 प्रकटितगुणजालं पादुके रङ्गबन्धोरुपनिषदटवीषु क्रीडितं त्वत्सनाथम् ॥  
 मुनिपरिषदि गीतं गौतमीरक्षणं ते मुहुरनुकलयन्तो मञ्जुवाचः शकुन्ताः ।  
 उषसि निजकुलायादुत्थितादण्डकेषु स्वयमपि पदरक्षे स्वैरमाप्रेडयन्ति ॥  
 यमनियमविशुद्धैर्य न पश्यन्ति चित्तैः श्रुतिषु चुलुकमात्रं दृश्यते यस्य भूमा ।  
 सुलभनिखिलभावं मांसदृष्टेर्जनस्य स्वयमुपहरसि त्वं पादुके तं पुमांसम् ॥  
 निधिमिव निरपाय त्वामनादृत्य मोहादहमिव मम दोषं भावयन् क्षुद्रमर्थम् ।  
 मयि सति करुणायाः पूर्णपात्रे त्वया किं परमुपगमनीयः पादुके रङ्गनाथः ॥  
 कमपि कनकसिन्धोस्सैकते संचरन्तं कलशजलधिकन्यामेदिनीदत्तहस्तम् ।  
 अनिशमनुभवेयं पादुके त्वय्यधीनं सुचरितपरिपाकं सूरिभिः सेवनीयम् ॥  
 परिसरमुपयाता पादुके पश्य मातः करणविलयखेदात्कान्दिशीके विवेके ।

पुरुषमुपनयन्ती पुण्डरीकाक्षमग्रे पुनरुदरनिवासक्लेशविच्छेदनं नः ॥ [३१०]

सा मे भूयात्सपदि भवती पादुके तापशान्त्यै यामारूढो दिवमिव शुभैः सेव्यमानो मरुद्भिः ।  
 सौदामन्या सह कमलया सद्यजावृद्धिहेतुः काले काले चरति करुणार्चुकः कृष्णमेघः ॥  
 सत्यालोकात्सकलमहितात्स्थानतो वा रघूणां शङ्के मातः समधिकगुणं सैकतं सद्यजायाः ।  
 पूर्वपूर्वं चिरपरिचितं पादुके यत्त्यजन्त्या नीतो नाथस्तदिदमितरत्नीयते न त्वयाऽसौ ॥  
 अग्रे देवि त्वयि सुमनसामग्रिमैरन्तरङ्गैर्विन्यस्तायां विनयगरिमावर्जितादुत्तमाज्ञात् ।  
 दत्ते पादं दरमुकुलितं त्वत्प्रभावातिशङ्की देवः श्रीमान्दनुजमथनो जैत्रयात्रास्वनन्यः ॥  
 पौरोदन्तान्परिकलयितुं पादुके संचरिष्णोर्व्यक्ताव्यक्ता वशिकविशिखावर्तिनी रङ्गभर्तुः ।  
 वेलातीतः श्रुतिपरिमलैर्व्यक्तिमभ्येति कालये विन्यासैस्ते विबुधपरिषन्मौलिविन्यासदृश्यैः ॥  
 आसंस्काराद्द्विजपरिषदा नित्यमभ्यस्यमाना श्रेयोहेतुः शिरसि जगतः स्थायिनी स्वेन भूम्ना ।  
 रङ्गाधीशे स्वयमुदयिनि क्षेप्तुमन्धं तमिस्रं गायत्रीव त्रिचतुरश्रपदा गण्यसे पादुके त्वम् ॥

भवती परस्य पुरुषस्य रङ्गिणो महिमानमेव मणिपादु मन्महे ।

कथमन्यथा स्वमङ्गिमप्रतिष्ठितः प्रतितिष्ठति त्वयि पदात्पदं प्रभुः ॥

तिथिरष्टमी यदवतारवैभवात्पथमा तिथिस्त्रिजगतामजायत ।

मणिपादुके तमुपनीय वीथिकास्वतिथीकरोषि तदनन्यचक्षुषाम् ।



अपारप्रख्यातेरशरणशरण्यत्वयशसा ननु त्वं रङ्गेन्द्रोश्चरणकमलस्यापि शरणम् ।  
यया लभ्यः पङ्कप्रभृतिभिरसौ रङ्गनगरप्रतोलीपर्यन्ते निधिरनघवाचां निरवधिः ॥ ५८  
तत्तद्वासगृहाङ्गणप्रणयिनः श्रीरङ्गशृङ्गारिणो बालभ्यादविभक्तमन्थरगतिस्त्वं मे गतिः पादुके ।  
लीलापङ्कजहलकोत्पलालम्बाध्वीकसेकोत्थिता यत्रामोदविकल्पना विवृणुते शुद्धान्तवारकमम् ॥ ५९  
संभवतु पादरक्षे सत्यसुपर्णादिरौपवाह्यगणः । यात्रासु रङ्गभर्तुः प्रथमपरिस्पन्दकारणं भवती ॥ [३२०] ६०

॥ अथ पुष्पपद्धतिः द्वादशी ॥ १२ ॥

शौरैः संचारकालेषु पुष्पवृष्टिर्दिवश्च्युता । पर्यवस्यति यत्रैव प्रपद्ये तां पदावनीम् ॥ १  
वतं मम जगत्त्रयार्चिता दिव्यदम्पतिविहारपादुका । पाणिपादकमलार्पणात्तयोर्या भजत्यनुदिनं सभाजनम् ॥ २  
व रङ्गराजमणिपादु नतो विहितार्हणः सुरसरिपयसा । अवतंसचन्द्रकलया गिरिशो नवकेतकीदलमिवापर्ययति ॥ ३  
सुमेधु समर्पितेषु भक्तैस्त्वयि रङ्गेशपदावनि प्रतीमः । शठकोपमुनेस्त्वदेकनाम्नः सुभगं यत्सुरभित्वमस्य नित्यम् ॥ ४  
दे परस्मिन्भुवने विधातुः पुण्यैः प्रसूनैः पुलिने सरयवाः । मध्ये च पादावनि सख्यसिन्धोरासीच्चतुःस्थानमिवाचरन्ते ॥ ५  
वैव रङ्गेश्वरपादरक्षे सौभाग्यमव्याहृतमासुकामाः । सुरद्रुमाणां प्रसवैः सुजातैरभ्यर्चयन्त्यप्सरसो मुहुस्त्वाम् ॥ ६  
नेवेशितां रङ्गपतेः पदाब्जे मन्ये सपर्या मणिपादरक्षे । त्वदर्पणादापतितामपश्यद्वाण्डीवधन्वा गिरिशोत्तमाङ्गे ॥ ७  
पत्राणि रङ्गनृपतेर्मणिपादरक्षे द्वित्राण्यपि त्वयि समर्प्य विभूतिकामाः ।  
पर्यायलब्धपुरुहूतपदाः शचीनां पत्राङ्कुराणि विलिखन्ति पयोधरेषु ॥ ८  
निर्वर्तयन्ति तव ये निचितानि पुष्पैर्वैहारिकाण्युपवनानि वसुंधरायाम् ।  
कालेन ते कमललोचनपादरक्षे क्रीडन्ति नन्दनवने कृतिनः पुमांसः ॥ ९  
अर्चन्ति ये मधुभिदो मणिपादरक्षे भावात्मकैरपि परं भवतीं प्रसूनैः ।  
मन्दारदामसुभगैर्मकुटैरजस्रं वृन्दारकाः सुरभयन्ति पदं तदीयम् ॥ [३३०] १०  
अस्पृष्टदोषपरिमर्शमलङ्घ्यमन्यैर्हस्तापचेयमखिलं पुरुषार्थवर्गम् ।  
चित्रं जनार्दनपदावनि साधकानां त्वय्यर्पिताः सुमनसः सहसा फलन्ति ॥ ११  
वन्दारुमिः सुरगणैस्त्वयि संप्रयुक्ता माला विभाति मधुसूदनपादरक्षे ।  
विक्रान्तविष्णुपदसंश्रयवद्धसख्या भागीरथीव परिरम्भणकाङ्क्षिणी ते ॥ १२  
ये नाम रङ्गनृपतेर्मणिपादुके त्वामभ्यर्चयन्ति कमलैरधिकर्तुकामाः ।  
आरोपयत्यवहिता नियतिः क्रमात्तान्कल्पान्तरीयकमलासनपत्रिकासु ॥ १३  
त्वय्यर्पितानि मनुजैर्मणिपादरक्षे दूर्वाङ्कुराणि सुलभान्यथ वा तुलस्यः ।  
साराधिकाः सपदि रङ्गनरेन्द्रशक्त्या संसारनागदमनौषधयो भवन्ति ॥ १४  
आराध्य नूनमसुरार्दनपादुके त्वामामुष्मिकाय विभवाय सहस्रपत्रैः ।  
मन्वन्तरेषु परिवर्तिषु देवि मर्त्याः पर्यायतः परिणमन्ति सहस्रनेत्राः ॥ १५



घन्यैस्त्वयि त्रिदशरक्षकपादरक्षे पुष्पाणि काञ्चनमयानि समर्पितानि ।  
 विस्त्रंसिना विनमतो गिरिशोत्तमाङ्गादारग्वधेन मिलितान्यपृथग्भवन्ति ॥  
 विश्वोपसर्गशमनं त्वयि मन्यमानैर्वैमानिकैः प्रणिहितं मणिपादरक्षे ।  
 पद्मासहायपदपद्मनखार्चिषस्ते पुष्पोपहारविभवं पुनरुक्तयन्ति ॥  
 नाकौकसां शमयितुं परिपन्थिवर्गाच्चाथे पदं त्वयि निवेशयितुं प्रवृत्ते ।  
 त्वत्संश्रितां विजहतस्तुलसीं वमन्ति प्रस्थानकाहलरवान्प्रथमं द्विरेफाः ॥  
 रङ्गेशपादपरिभोगसुजातगन्धां संप्राप्य देवि भवतीं सह दिव्यपुष्पैः ।  
 नित्योपदर्शितरसं न किलाद्रियन्ते नाभीसरोजमपि नन्दनचञ्चरीकाः ॥  
 प्रागेव काञ्चनपदावनि पुष्पवर्षात्संवर्तिते शमितदैत्यभयैः सुरेन्द्रैः ।  
 पद्मेक्षणस्य पदपद्मनिवेशलाभे पुष्पाभिषेकमुचितं प्रतिपद्यसे त्वम् ॥ [३४०]  
 दिशि दिशि मुनिपत्न्यो दण्डकारण्यभागे न जहति बहुमानाञ्जनमद्यापि मूलम् ।  
 रघुपतिपदरक्षे त्वत्परिष्कारहेतोरपचितकुसुमानामाश्रमानोकहानाम् ॥  
 घटयसि परिपूर्णाङ्कृष्णमेघप्रचारे कृतिभिरुपहितैस्त्वं केतकीगर्भपत्रैः ।  
 वरतनुपरिणाप्राद्वामतः श्यामलानां प्रणतिसमयलान्पादुके मौलिचन्द्रान् ॥  
 परिचरणनियुक्तैः पादुके रङ्गभर्तुः पवनतनयमुख्यैरर्पितां त्वत्समीपे ।  
 विनतविधिमुखेभ्यो निर्विशेषां द्विरेफाः कथमपि विभजन्ते काञ्चनीं पद्मपङ्क्तिम् ॥  
 विधिशिवपुरहूतस्पर्शितैर्दिव्यपुष्पैस्त्वयि सह निपतन्तस्तत्तदुद्यानभृङ्गाः ।  
 मधुरिपुपदरक्षे मञ्जुभिः स्वैर्निनादैरविदितपरमार्थान्ननमध्यापयन्ति ॥  
 प्रशमयति जनानां संज्वरं रङ्गभर्तुः परिसरचलितानां पादुके चामराणाम् ।  
 अनुदिनमुपयातैरुत्थितं दिव्यपुष्पैर्निगमपरिमलं ते निर्विशङ्गान्धवाहः ॥  
 अखिलभुवनरक्षानाटिकां दर्शयिष्यन्ननिमिषतरुपुष्पैरर्चिते रङ्गमध्ये ।  
 अभिनयमनुरूपं शिक्षयत्यात्मना त्वां प्रथमविहितलास्यः पादुके रङ्गनाथः ॥  
 अगलितनिजरागां देवि विष्णोः पदं तत् त्रिभुवनमहनीयां प्राप्य संध्यामिव त्वाम् ।  
 भवति विबुधमुक्तैः स्पष्टतारानुषङ्गं परिसरपतितैस्ते पारिजातप्रसूनैः ॥  
 व्यञ्जन्त्येते विभवमनघं रङ्गयन्तः श्रुतीर्नः प्राध्वं रङ्गक्षितिपतिपदं पादुके धारयन्त्याः ।  
 नादैरन्तर्निहितनिगमैर्नन्दनोद्यानभृङ्गा दिव्यैः पुष्पैः स्नपितवपुषो देवि सौखातिकास्ते ॥  
 किं पुष्पैस्तुलसीदलैः कृतं दूर्वाऽपि दूरे स्थिता त्वत्पूजासु मुकुन्दपादु कृपया त्वं कामधेनुः सताम् ।  
 प्रत्यग्राह्यतदर्भपल्लवलग्नासामिलाषोन्मुखी धेनुस्तिष्ठतु सा वसिष्ठभवनद्वारोपकण्ठस्थले ॥  
 चूडारग्वधरजसा चूर्णस्नपनं विधाय ते पूर्वम् । रङ्गेशपादुके त्वामभिषिञ्चति मौलिगङ्गा शम्भुः ॥ [३५]



॥ अथ परागपद्धतिस्त्रयोदशी ॥ १३ ॥

- पान्तु वः पद्मनाभस्य पादुकाकेलिपांसवः । अहल्यादेहनिर्माणपर्यायपरमाणवः ॥ १
- व संचरणाद्रजो विधूतं यदिदं रङ्गनरेन्द्रपादरक्षे । अलमेतदनाविलानि कर्तुं कतकक्षोद इवाशु मानसानि ॥ २
- नरुक्तपितामहानुभावाः पुरुषाः केचिदमी पुनन्ति विध्वम् । मधुवैरिपदारविन्दबन्धोरपरागास्तव पादुके परागैः ॥ ३
- मभियुक्तजनो निजार्भकाणां बहुशो रङ्गनरेन्द्रपादरक्षे । अवलेपपिशाचमोचनार्थं रजसा लिम्पति तावकेन देहान् ॥
- शिरसा परिगृह्य लोकपालास्तव रङ्गेश्वरपादुके रजांसि । विषमेषु वलेषु दानवानां व्यपनीतान्यशिरस्त्रमाविशन्ति ॥
- गतिनः शिरसा समुद्रहन्तः कतिचित्केशवपादुके रजस्ते । रजसस्तमसोऽपि दूरभूतं परिपश्यन्ति विशुद्धमेव सत्त्वम् ॥
- अधिकं पदमाश्रितोऽपि वेधाः प्रयतो रङ्गधुरीणपादरक्षे । अभिवाञ्छति सङ्गमं परागैरभिजातैस्तव देवि नाभिजातः ॥
- शुद्धसत्त्ववपुषैव भवत्या पादुके विरजसौ हरिपादौ । अस्तु किं पुनरिदं रजसा ते शुद्धसत्त्वमयता मनुजानाम् ॥
- द्रजस्तव तनोति पादुके मानसान्यकठिनानि देहिनाम् । प्रतरस्य पदवीगतस्य यद्याचकार मुनिधर्मदारताम् ॥ ९
- रङ्गेशयस्य पुरुषस्य जगद्विभूत्यै रथ्यापरिक्रमविधौ मणिपादरक्षे । ॥ १०
- सीमन्तदेशमनवद्यसरस्वतीनां सिन्दूरयन्ति भवतीचलिताः परागाः ॥ [३६०] ॥ १०
- मान्येन रङ्गनृपतेर्मणिपादरक्षे चूडापदानि रजसा तव भूषयन्तः । ॥ ११
- कालक्रमेण भजतां कमलासनत्वं नाभीसरोजरजसां निवसन्ति मध्ये ॥ ११
- मातर्मुकुन्दचरणावनि तावकीनाश्चिन्तावशीकरणचूर्णविशेषकल्पाः । ॥ १२
- संचारपांसुकणिकाः शिरसा वहन्तो विश्वं पुनन्ति पदपद्मपरागलेशैः ॥ १२
- आयोजितान्यमलधीभिरनन्यलभ्ये पादावनि श्रुतिवधूपटवासकृत्ये । ॥ १३
- त्वत्संचरप्रचलितानि रजांसि शौरेः प्रख्यापयन्ति पदपद्मपरागशोभाम् ॥ १३
- मूर्धानमम्ब मुरभिन्मणिपादरक्षे येषां कदाऽपि रजसा भवती पुनाति । ॥ १४
- त्वामेव ते सुकृतिनः स्तपयन्ति काले मन्दारदामरजसा मकुटच्युते ॥ १४
- रथ्याविहाररजसा परिधूसराङ्गीं रङ्गेश्वरस्य ललितेषु महोत्सवेषु । ॥ १५
- प्रस्फोटयत्यवनतो मणिपादुके त्वां गौरीपतिः स्वयमिभाजिनपलवेन ॥ १५
- नेदीयसां निजपरागनिवेशपूर्वं स्पृष्ट्वा शिरांसि भवती भवरोगभाजाम् । ॥ १६
- गाढं निपीड्य गरुडध्वजपादरक्षे मानग्रहं शमयतीव परैरसाध्यम् ॥ १६
- अपातवल्लवतनोरकुमारयूनः पादावनि प्रविशतो यमुनानिकुञ्जान् । ॥ १७
- आसीदनङ्गसमरात्पुरतः प्रवृत्तः सेनापराग इव ते पदवीपरागः ॥ १७
- गङ्गापगातटलतागृहमाश्रयन्त्याः पादावनि प्रचलितं पदवीरजस्ते ॥ १८
- प्रायेण पावनतमं प्रणतस्य शम्भोरुद्धूलनं किमपि नूतनमातनोति ॥ १८
- अन्ते तदा त्वमविलम्बितमानयन्ती रङ्गाद्भुजङ्गशयनं मणिपादरक्षे । ॥ १९
- कामं निवर्तयितुमर्हसि संज्वरं मे कर्पूरचूर्णपटलैरिव धूलिभिस्ते ॥ १९



रङ्गेशपादसहधर्मचरी त्वदीयान्मौलौ निवेश्य महितान्पदवीपरागान् ।

सन्तस्त्रिवर्गपदवीमतिलङ्घयन्तो मौलौ पदं विदधते विबुधेश्वराणाम् ॥ [३७०]

मातस्तदा माधवपादरक्षे त्वयि प्रसक्तं त्वरयोपयान्त्याम् । परामृशेयं पदवीपरागं प्राणैः प्रयाणाय समुज्जिहानैः  
तथागता राघवपादरक्षे संपश्यमानेषु तपोधनेषु । असीदहल्या तव पांसुलेशैरपांसुलानां स्वयमग्रगण्या ॥

पश्यामि पद्मेक्षणपादरक्षे भवाम्बुधिं पातुमिव प्रवृत्तान् । भक्तोपयानत्वरया भवत्या पर्यस्यमानान्पदवीपरागान् ॥  
पञ्चायुधी भूषणमेव शौरैर्यतस्तवैते मणिपादरक्षे । वितन्वते व्यासदिशः परागाः शान्तोदयाञ्छत्रुचमूपरागान् ॥

परिणतिमकठोरां प्राप्तया यत्प्रभावादलभत शिलया स्वान्गौतमो धर्मदारान् ।

पुनरुपजनिशङ्कावारकं पादुके तत्पशमयति रजस्ते रागयोगं प्रजानाम् ॥

रजनिविगमकाले रामगाथां पठन्तः कुशिकतनयमुख्याः पादुके भावयन्ते ।

उपलशकलसक्तैस्त्वत्परागैरकाण्डे जनितमुनिकलत्रान्दण्डकारण्यभागान् ॥

शुभसरणिरजोभिः शोभयन्ती धरित्रीं परिणतिरमणीयान्प्रक्षरन्ती पुमर्थान् ।

भवसि भुवनवन्द्या पादुके रङ्गभर्तुः शरणमुपगतानां शाश्वती कामधेनुः ॥

पवनतरलितस्ते पादुके रङ्गभर्तुर्विहरणसमयेषु व्यासविश्वः परागः ।

विषमविषयवर्त्मव्याकुलानामजस्रं व्यपनयति जनानां वासनारेणुजालम् ॥

निष्प्रत्यूहमुपासिषीमहि मुहुर्निश्शेषदोषच्छिदो नित्यं रङ्गधुरंधरस्य निगमस्तोमार्चिते पादुके ।

धत्ते मूर्धमिरादिपद्मजनिता तत्तादृशी संततिर्यत्संचारपवित्रितक्षितिः पङ्क्तिं चतुष्पञ्चैः ॥

रजसा परोरजस्तत्र खलु न लङ्घयेत् भगवतोऽपि पदम् । किमुत हृदयं मदीयं भवती यदि नाम पादुके न स्यात्

॥ अथ नादपद्धतिश्चतुर्दशी ॥ १४ ॥

श्रुतीनां भूषणानां ते शङ्के रङ्गेन्द्रपादुके । मिथः संवर्षसंजातं रजः किमपि शिञ्जितम् ॥

मुरभिर्मणिपादुके भवत्याः स्तुतिमाकर्णयतां मया निबद्धाम् । अवधीरयसीव मञ्जुनादैरचमत्कारवचांसि दुर्जनान्

विहितेष्वभिवादानेषु वेदैर्गमनोदीरितगर्भरत्ननादा । मधुरं मधुवैरिपादरक्षे भवती प्रत्यभिवादनं विधत्ते ॥

स्वदत्ते किमिहैव रङ्गनाथो मयि तिष्ठन्यदि वा पदे परस्मिन् । इति पृच्छसि देवि नूनमस्मान्मधुरैस्त्वं मणिपादुकेन

अवरोधगतस्य रङ्गभर्तुर्गतिषु व्यञ्जितगर्भरत्ननादा । प्रतिसंलपसीव पादुके त्वं कमलानूपुरमञ्जुशिञ्जितानाम् ।

मुरभिचरणारविन्दरूपं महितानन्दमवाप्य पूरुषार्थम् । अनघैर्मणिपादुके निनादैरहमन्नाद इतीव गायसि त्वम्

मधुवैरिपदाम्बुजं भजन्ती मणिपादावनि मञ्जुशिञ्जितेन । पठसीव मुहुः स्वयं प्रजानामपरोऽज्ञमरिष्टशान्तिमन्त्र

श्रुतिभिः परमं पदं मुरारेरनिदं कारमनेवमित्युपात्तम् । इदमित्थमिति ब्रवीषि नूनं मणिपादावनि मञ्जुभिः प्रणा

मुनयः प्रणिधानसंनिरुद्धे हृदि रङ्गेश्वररत्नपादुके त्वाम् । विनिवेश्य विभावयन्त्यनन्याः प्रणवस्य प्रणिधिं तव प्र

मधुरं मणिपादुके प्रवृत्ते भवती रङ्गभर्तुर्विहारकाले । अमयार्थनया समभ्युपेता न विसंवाद्यतीव मञ्जुनादैः ॥

श्रवसोर्मम पारणां दिशन्ती मणिपादावनि मञ्जुलैः प्रणादैः । रमया क्षमया च दत्तहस्तं समये रङ्गधुरीणमानये



अनुयाति नित्यममृतात्मिकां कलां तव रङ्गचन्द्रमणिपादु शंकृतम् ।

श्रवसा मुखेन परिभुज्य यत्क्षणादजरामस्त्वमुपयान्ति साधवः ॥

१२

परुषैरजस्रमसतामनर्थकैः परिवादपैशुनविकृत्यनादिभिः ।

मधुकैटभारिमणिपादुके मम श्रुतिदुष्कृतानि विनिवारय स्वनैः ॥

१३

के परिजनस्य दूरतः सूचयन्ति खलु तावकाः स्वनाः । लीलया भुजगतत्पमुज्झतः श्रीमतस्त्रिचतुरान्पङ्कमान् ॥

दैत्यदमनाय सत्वरं प्रस्थितस्य मणिपादुके प्रभोः । विश्वमङ्गलविशेषसूचकं शाकुनं भवति तावकं रुतम् ॥

१५

मूर्धसि तदा मम श्रुतौ देवि रङ्गपतिरत्नपादुके । विह्वलस्य भवदीयशिक्षितं स्वादु कर्णरसनारसायनम् ॥

१६

मुपरि समस्तदेवतानामुपरि ममैष विभाति वासुदेवः । तदिह परतरं न किञ्चिदस्मादिति वदसीव पदावनि प्रणादैः ॥

नतविबुधेन्द्रमौलिमाला मधुमदशिक्षितमन्थरप्रयाता । प्रथयसि परिबन्धशौरिपादा मणिकलहेन वियातजरितानि ॥

आस्थानेषु त्रिदशमहितान्वर्तयित्वा विहारान् स्थानेस्थाने निजपरिजनं वारयित्वा यथार्हम् ।

वासागारं स्वयमुपसरन्पादुके मञ्जुनादामापर्यङ्कात् खलु भवती रङ्गनाथो जहाति ॥

१९

अन्तर्न्यस्तैर्मणिभिरुदितं पादुके रङ्गबन्धौ मन्दमन्दं निहितचरणे मञ्जुलं ते निनादम् ।

पश्यन्त्यादिक्रमपरिणतेः प्राक्तनीं तां पराया मन्ये मित्रावरुणविषयादुच्चरन्तीमवस्थाम् ॥ [४००]

२०

प्रख्यातानां परिषदि सतां कारयित्वा प्रतिज्ञां प्रायेण त्वां प्रथितविभवां वर्णयन्ती मया त्वम् ।

पादन्यासक्रममनुगुणं प्राप्य रङ्गाधिराजात्पद्मारम्भाङ्गणयसि परं पादुके स्वैर्निनादैः ॥

२१

विष्णोरस्मिन्पदसरसिजे वृत्तिभेदैर्विचित्रैरेदं पर्य निगमवचसामैककण्ठ्येन सिद्धम् ।

इत्थं पुंसामनिपुणधियां पादुके त्वं तदेव स्पृष्ट्वा सत्यं वदसि नियतं मञ्जुना शिञ्जितेन ॥

२२

आम्नायैस्त्वामनितरपरैः स्तोतुमभ्युद्यतानां मध्ये भवत्या मधुविजयिनः पादुके मोहभाजाम् ।

शिक्षातत्त्वस्खलितवचसां शिक्षयस्येव पुंसां मात्रादीनि स्वयमनुपदं मञ्जुभिः स्वैर्निनादैः ॥

२३

लक्ष्मीकान्तं कमपि तरुणं रथ्यया निष्पतन्तं रागाद्द्रष्टुं त्वरितमनसां राजधानीवधूनाम् ।

प्रत्यादेशं भजति मधुरैः पादुके शिञ्जितैस्ते चेतोहारी कुसुमधनुषः शिञ्जिनीमञ्जुनादः ॥

२४

रङ्गाधीशे सह कमलया सादरं यायजूकैः सारं दिव्यं सवनहविषां भोक्तुमाह्वयमाने ।

नेदीयोभिर्निगमवचसां नित्यमहःप्रतीपैः प्रत्यालापं दिशति भवती पादुके शिञ्जितैः स्वैः ॥

२५

पास्य नूनं मणिपादुके त्वां रङ्गेशपादाम्बुजराजहंसीम् । पत्युः प्रजानामलभन्त पूर्वं मञ्जु स्वनं वाहनराजहंसाः ॥

नादिमायारजनीवशेन प्रस्वापभाजां प्रतिबोधनार्हम् । पश्यामि नित्योदितवासरस्य प्रभातनान्दीमिव पादुके त्वाम् ॥

पोतु रङ्गाधिपतिः प्रजानामर्तिध्वनिं कापि समुज्जिह्वानम् । इतीव मत्वा मणिपादुके त्वं मन्दप्रचारैर्मृदुशिञ्जितासि ॥

नन्ते ममार्तिं शमयिष्यतस्तामग्रेसराण्यापततो मुरारेः । श्रमोपपन्नः शृणुयां भवत्याः शीतानि पादावनि शिञ्जितानि ॥

पादुनि रङ्गेश्वरपादरक्षे श्रोत्रैः पिबन्तस्तव शिञ्जितानि । पचन्त्यविद्योपचितानशेषानन्तर्गतानात्मविदः कषायान् ॥ [४१०]

चैमि रङ्गाधिपतेः सकाशादवेक्षमाणेषु जनेषु रक्षाम् । उदारनादां मणिपादुके त्वामोमित्यनुज्ञाक्षरमुद्गिरन्तीम् ॥ ३१

दुद्विषः स्वैरविहार हे (तुर्म)तृन्मञ्जुस्वनाञ्जिक्षयसीव मातः । पर्यन्तभाजोर्मणिपादरक्षे पद्माघरण्योर्मणिनूपुराणि ॥ ३२



प्रास्थानिकेषु समयेषु समागतेषु प्राप्ता पदं परिचितं द्विजपुंगवेन ।  
 पुष्पासि रङ्गनृपतेर्मणिपादुके त्वं पुण्याहघोषमिव गर्भमणिप्रणादैः ॥  
 आर्तिध्वनेरुचितमुत्तरमन्तकाले कर्णेषु मञ्जुनिनदेन करिष्यसीति ।  
 वासं भजन्ति कृतिनो मणिपादरक्षे पुण्येषु देवि पुलिनेषु मरुद्व्यायाः ॥  
 दूत्ये बलेर्विमथने शकटस्य भङ्गे यात्रोत्सवेषु च विभोः प्रतिपन्नसख्या ।  
 वीरायितानि विरुदोपहितानि नूनं मञ्जुस्वनेः प्रथयसे मणिपादुके त्वम् ॥  
 स्तोतुं प्रवृत्तमपि मां निगमस्तुतां त्वां व्यासज्यमानकरणं विषयेष्वजस्रम् ।  
 अन्तर्मणिध्वनिभिरच्युतपादुके त्वं संवोधयस्यनुकलं सहजानुकम्पा ॥  
 देवस्य दानवरिपोर्मणिपादरक्षे प्रस्थानमङ्गलविधौ प्रतिपन्ननादाम् ।  
 मामैष्ट साधव इति स्वयमालपन्ती जाने जगत्त्रितयरक्षणदीक्षितां त्वाम् ॥  
 स्वच्छन्दविभ्रमगतौ मणिपादुके त्वं पादारविन्दमधिगम्य परस्य पुंसः ।  
 जातस्वना प्रतिपदं जपसीव सूक्तं विद्रावणं किमपि वैरिवरूथिनीनाम् ॥  
 रक्षार्थमाश्रितजनस्य समुज्जिहाने रङ्गेश्वरे शरदि शेषभुजङ्गतत्वात् ।  
 नादास्तव श्रुतिसुखा मणिपादरक्षे प्रस्थानशङ्खनिनदात्प्रथमे भवन्ति ॥  
 नित्यं पदाम्बुरुहयोरिह गोपिकां त्वां गोपीजनप्रियतमो मणिपादरक्षे ।  
 संपन्नघोषविभवां गतिभिर्निजामिः प्रीत्येव न त्यजति रङ्गसमाश्रितोऽपि ॥ [४२०]  
 प्रायः पदावनि विभोः प्रणतार्तिहन्तुः प्रस्थानमङ्गलविधौ प्रथमोद्यतानि ।  
 त्वच्छिञ्जितानि सपदि स्वयमारभन्ते कालोचितान् कनककाहलशङ्खनादान् ॥  
 आग्नेडितश्रुतिगणैर्निनदैर्मणीनामास्त्रायवेद्यमनुभावमभङ्गुरं ते ।  
 उद्गास्यतां नियतमिच्छसि सामगानां तानप्रदानमिव शौरिपदावनि त्वम् ॥  
 रथ्यासु रङ्गनृपतेर्मणिपादरक्षे त्वद्गर्भरत्नजनितो मधुरः प्रणादः ।  
 संदर्शनेत्सुकधियां पुरसुन्दरीणां संपद्यते श्रवणमोहनमन्त्रघोषः ॥  
 आकस्मिकेषु समयेष्वपवार्य भृत्यानन्तःपुरं विशति रङ्गपतौ सलीलम् ।  
 व्यामोहनेन भवती सुदृशामधीते मञ्जुस्वनेन मदनोपनिषद्रहस्यम् ॥  
 यात्राविहारसमयेषु समुत्थितं ते रङ्गाधिपस्य चरणावनि मञ्जु नादम् ।  
 पर्याकुलेन्द्रियमृगग्रहणाय पुंसां संमोहनं शबरगीतमिव प्रतीमः ॥  
 प्रायेण सद्यदुहितुर्नदराजकन्या जामातुरागमनसूचनमीहमाना ।  
 मञ्जुप्रणादसुभगैर्मणिपादुके त्वामन्तर्युतामकूत यौतकरत्नखण्डैः ॥  
 नित्यं विहारसमये निगमानुयातैर्विक्षेपताण्डवितगर्भमणिप्रसूतैः ।  
 नादैः स्वयं नरकमर्दनपादरक्षे नादावसाननिलयं वदसीव नाथम् ॥



साधारणेषु युवयोर्मणिपादरक्षे देवस्य दानवरिपोलिषु विक्रमेषु ।	
अद्यापि शिञ्जितमिषादनुवर्तमानं न्यूनाधिकत्वविषयं कलहं प्रतीमः ॥	४८
प्रायः पदावनि विभोः प्रणयापराधे मानग्रहं शमयितुं महिषीजनानाम् ।	
उच्चारयन्ति निनदैस्तव गर्भरत्नान्युद्धातमक्षरमुपाश्रयभारतीनाम् ॥	४९
अन्तश्चरेषु पवनेषु जितेष्वभिज्ञाः प्रत्यङ्मुखीं परिणमय्य मनःप्रवृत्तिम् ।	
आस्वादयन्ति सरसं मणिपादरक्षे नादावसानसमये भवतीनिनादम् ॥ [४३०]	५०
दाक्षिण्यमलं नियतं नियता सुधास्मिन्नित्युद्धतो नियतमच्युतपादरक्षे ।	
प्रत्येकसंश्रितपदस्तुतये भवत्योः संघर्षवाद इव मध्यमणिप्रणादः ॥	५१
संचारकेलिकलहायितगर्भरत्ना सांसिद्धिकं सकलजन्तुषु सार्वभौमम् ।	
रक्षार्थिनां प्रथयसीव पदावनि त्वं रज्जेश्वरस्य निरवग्रहमानृशंस्यम् ॥	५२
प्राप्तुं परं पुरिशयं पुरुषं सुनीनामभ्यस्यतामनुदिनं प्रणवं त्रिमात्रम् ।	
श्रीरङ्गराजचरणावनि शिञ्जितं ते शङ्के समुन्नयनसामविशेषघोषम् ॥	५३
नित्यं समाहितधियामुपदर्शयन्ती नागेशयं किमपि धाम निजोर्ध्वभागे ।	
हृत्कर्णिकामनुगता मणिपादुके त्वं मञ्जुस्वना स्फुरसि वाग्भ्रमरी परेव ॥	५४
मानेषु दानवरिपोर्मणिपादरक्षे त्वामाश्रितेषु निगमेष्ववधीरितेषु ।	
मञ्जुस्वनैर्वदसि मैवमितीव मातर्वेलां लिलङ्घयिषतो मनुजान्निरोद्धुम् ॥	५५
क्रन्दत्सु कातरतया करणव्यपाये रज्जोपशलयशयितेषु जनेष्वलक्ष्यम् ।	
आसीदसि त्वरितमस्खलितानुकम्पा मातेव मञ्जुनिनदा मणिपादुके त्वम् ॥	५६
भास्वत्पुवर्णवपुषा मणिपादरक्षे पद्मासहायपदपद्मविभूषणानाम् ।	
मञ्जीरशिञ्जितविकल्पितमञ्जुनादा मञ्जूषिकेव भवती निगमान्तवाचाम् ॥	५७
रज्जेशपादकमलात् त्वदधीनवृत्तेरन्येषु केषुचिदलक्ष्यमनन्यवेद्यम् ।	
आम्नायगूढमबहिर्मणिभिः कण्ड्विर्नैदीयसां प्रथयसीव निजानुभावम् ।	५८
कालोपपन्नकरणात्ययनिर्विचेष्टे जातश्रमे मयि जनार्दनपादरक्षे ।	
आश्वासनाय पुरतः प्रसरन्तु मातर्वाताहरास्तव रवाः शमितार्तयो मे ॥	५९
संरक्षणाय समये जगतां त्रयाणां यात्रासु रज्जनृपतेरुपतस्थुषीषु ।	
संपत्स्यते श्रुतिसुखैर्मणिपादरक्षे माङ्गल्यसूक्तिरनघा तव मञ्जुनादैः ॥ [४४०]	६०
गर्भोपलैर्मनवेगवशाद्विलोलैर्वाचालिता मधुभिदो मणि ( पादरक्षे ) पादुके त्वम् ।	
प्रस्तौषि भावितधियां पथि देवयाने प्रस्थानमङ्गलमृदङ्गविशेषघोषम् ॥	६१
पर्यङ्कमाश्रितवतो मणिपादुके त्वं पादं विहाय परिकल्पितमौनमुद्रा ।	
श्रोतुं प्रभोरवसरं दिशसीव मातर्नाभीसरोजशयिताभिकसामगीतिम् ॥	६२



भोगाय देवि भवती मणिपादरक्षे पद्मासहायमधिरोप्य भुजङ्गतरुषे ।  
 विश्वस्य गुप्तिमधिकृत्य विहारहीना वाचयमा किमपि चिन्तयतीव कार्यम् ॥  
 नित्यप्रबोधसुभगे पुरुषे परस्मिन्निद्रामुपेयुषि तदेकविहारशीला ।  
 मञ्जुस्वनं विजहती मणिपादुके त्वं संवेशमिच्छसि परं चरणान्तिकस्था ॥  
 लास्यं विहाय किमपि स्थितमाश्रयन्ती रङ्गेश्वरेण सहिता मणिमण्डपेषु ।  
 मञ्जुस्वनेषु विरतेष्वपि विश्वमेतन्मौनेन हन्त भवती मुखरीकरोति ॥  
 विस्मापितेव भवती मणिपादरक्षे वैरोचनेर्वितरणेन तथाविधेन ।  
 एतावताऽलमिति देवि गृहीतपादा नाथं त्रिविक्रममवारयतेव नादैः ॥  
 सामानि रङ्गनृपतिः सरसं च गीतं लीलागतेषु विनिवारयति स्वतन्त्रः ।  
 श्रोतुं तव श्रुतिसुखानि विशेषवेदी मञ्जुनि काञ्चनपदावनि शिञ्जितानि ॥  
 तत्तादृशीं प्रथयता रुचिरां स्वरेखां वर्णाधिकेन मधुसूदनपादरक्षे ।  
 पश्यन्ति चित्तनिकषे विनिवेश्य सन्तो मञ्जुस्वनेन तव नैगमिकं सुवर्णम् ॥  
 मुग्धस्य हन्त भवतीं स्तुवतो ममैतान्याकर्ण्य नूनमयथायथजल्पितानि ।  
 इत्थं वद त्वमिति शिक्षयितुं प्रणादान्मञ्जुनुदीरयसि माधवपादुके त्वम् ॥  
 आदौ सहस्रमिति यत्सहसा मयोक्तं तुष्टूषता निरवधिं मद्रिमाणिवं ते ।  
 आग्नेडयस्यथ किमेतदमृष्यमाणा मञ्जुस्वनेन मधुजिन्मणि(पादरक्षे) पादुके त्वम् ॥ [४५०]  
 परिमितपरिवर्हं पादुके संचरिष्णौ त्वयि विनिहितपादे लीलया रङ्गनाथे ।  
 नियमयति विपश्चीं नित्यमेकान्तसेवी निशमयितुमुदारान्त्वारदस्ते निनादान् ॥  
 विहरति विशिखायां रङ्गनाथे सलीलं गमनवशविलोलैर्गर्भरत्नैः कणन्त्याः ।  
 मणिवलयनिनादैर्मञ्जुलैस्ते दिशन्ति प्रतिवचनमुदारं पादुके पौरनार्यः ॥  
 अनुकृतसवनीयस्तोत्रशस्त्रां निनादैरनुगतनिगमां त्वामास्थितो रङ्गनाथः ।  
 अनितरविबुधार्हं हव्यमास्वादयिष्यन्दिशति चरणरक्षे यज्ञवाटे द्विजानाम् ॥  
 चरणकमलमेतद्रङ्गनाथस्य नित्यं शरणमिति जनानां दर्शयन्ती यथावत् ।  
 प्रतिपदमपि हृद्यं पादुके स्वादुभावादनुवदति परं ते नादमात्रायपङ्क्तिः ॥  
 रहितभुजगतत्वे त्वत्सनाथे प्रजानां प्रतिभयशमनाय प्रस्थिते रङ्गनाथे ।  
 प्रथममुदयमानः पादुके तूर्यघोषात्प्रतिफलति निनादः पाञ्चजन्ये त्वदीयः ॥  
 बकुलधरतनुस्त्वं संहितां यामपश्यः श्रुतिपरिषदि तस्याः सौरभं योजयन्ति ।  
 हरिचरणसरोजामोदसंमोदितायाः प्रतिपदरमणीयाः पादुके ते निनादाः ॥  
 दनुतनयनिहन्तुर्जैत्रयात्रानुकूले शरदुपगमकाले सद्यजामापतन्ति ।  
 श्रुतिमधुरमुदारं शिक्षितुं ते निनादं परिहृतनिजवासाः पादुके राजहंसाः ॥



- विहरणसमयेषु प्रत्यहं रङ्गभर्तुश्चरणनखमयूखैः सोत्तरीया विशुद्धैः ।  
परिणमयसि नादं पादुके गर्भरत्नैर्दमयितुमिव शिष्यान्दीर्घिकाराजहंसान् ॥ ७८
- परिषदि विरतायां पादुके रङ्गभर्तुः परिजनमपवार्य प्रस्थितस्यावरोधान् ।  
मणिनिकरसमुद्यन्मञ्जुनादापदेशादभिलपसि यथाहं नूनमालोकशब्दम् ॥ ७९
- गुरुजननियतं तद्गोपिकानां सहस्रं दिनकरतनयायाः सैकते दिव्यगोपः ।  
वशमनयदयत्नाद्वंशनादानुयातैस्तव खलु पदरक्षे तादृशैर्मञ्जुनादैः ॥ [४६०] ८०
- निजपदविनिवेशान्निर्विशेषप्रचारान्परिणमयति भक्तान् रङ्गनाथो यथा माम् ।  
इति विहरणकाले मञ्जुशिञ्जिाविशेषैर्हितमुपदिशसीव प्राणिनां पादुके त्वम् ॥ ८१
- अयमयमिति तैस्तैः कल्पितानध्वमेदान्प्रतिपदभवलोचय प्राणिनां व्याकुलानाम् ।  
चटुलमणिकलापैः शौरिपादावनि त्वं मुखरयसि विहारैर्मुक्तिघण्टापथाग्रयम् ॥ ८२
- पदकमलमुदारं दर्शयन्ती मुरारेः कलमधुरनिनादा गर्भरत्नैर्विलोलैः ।  
विषमविषयतृष्णाव्याकुलानि प्रजानामभिमुखयसि नूनं पादुके मानसानि ॥ ८३
- मधुरिपुपदरक्षे मन्दबुद्धौ मयि त्वामनवधिमहिमानं त्वत्प्रसादास्तुवाने ।  
मणिनिकरसमुत्थैर्मञ्जुनादैः कवीनामुपरमयसि तांस्तान्नमुत्सेकवादान् ॥ ८४
- शरणमुपगते त्वां शार्ङ्गिणः पादरक्षे सकृदिति विधिसिद्धं त्यक्तुकामे विमोहात् ।  
प्रचलितमणिजालव्यञ्जितैः शिञ्जितैः स्वैरलमलमिति नूनं वारयस्यादरेण ॥ ८५
- विकलकरणवृत्तौ विह्वलाङ्गे विलक्षं विलपति मयि भोहाद्विभ्रती शौरिपादम् ।  
परिसरमधिगन्तुं पश्य पादावनि त्वं प्रतिभयमखिलं मे भर्त्सयन्ती निनादैः ॥ ८६
- करणविगमकाले कालहुंकारशङ्की द्रुतपदमुपगच्छन्दत्तद्वस्तः प्रियाभ्याम् ।  
परिणमयतु कर्णे रङ्गनाथः स्वयं नः प्रणवमिव भवत्याः पादुके मञ्जुनादम् ॥ ८७
- कमलवनसखीं तां कौमुदीमुद्वहन्तं सविधमुपनयन्ती तादृशं रङ्गचन्द्रम् ।  
प्रलयदिनसमुत्थान्पादुके मामकीनाम्प्रशमय परितापाञ्जशीतलैः शिञ्जितैः स्वैः ॥ ८८
- अशमयतु भयं नः पश्चिमश्वासकाले रहसि विहरणं ते रङ्गनाथेन सार्धम् ।  
नियतमनुविधत्ते पादुके यन्निनादो निखिलभुवनरक्षाघोषणाघोषलीलाम् ॥ ८९
- त्रिकविनिहितहस्तं चिन्तयित्वा कृजान्तं गतवति हृदि मोहं गच्छता जीवितेन ।  
परिकलयतु बोधं पादुके शिञ्जितं ते त्वरयितुमिव सज्जं त्वद्विधेयं मुकुन्दम् ॥ [४७०] ९०
- उपन्नं संवित्तेरुपनिषदुपोद्धातवचनं तव श्रावंश्रावं श्रुतिमुभगमन्तर्मणिरवम् ।  
विजृम्भन्ते नूनं मधुमथनपादावनि मम द्रवीभूतद्राक्षामधुरिमधुरीणाः फणितयः ॥ ९१
- विलासैः क्रीणन्तो निखिलजनचेसि विविधा विहारास्ते रङ्गक्षितिरमणपादावनि मुहुः ।  
विगाहन्तामन्तर्मम विलुठदन्तर्मणिशिलाखलात्कारख्याजक्षरदमृतधाराधमनयः ॥ ९२



श्रुतिश्रेणीस्थेयश्रुतिसुभगशिञ्जासुखरितां भजेम त्वां पञ्चारमणचरणत्रायिणि परम् ।  
 न मुद्रानिद्राणद्रविणकणविश्राणनदशविशालाहंकारं कमपि घनहंकारपरुषम् ॥  
 त्वैतच्छीरङ्गक्षितिपतिपदत्रायिणि नृणां भवत्यागश्चिन्तारणरणकभङ्गाय रणितम् ।  
 शरीरे स्वं भावं प्रथयति यदाकर्णनवशात्र नः कर्णे भावी यममहिषघण्टाघणघणः ॥  
 परित्रस्ताः पुण्यद्रवपतनवेगात्प्रथमतः क्षरद्भिः श्रीरङ्गक्षितिरमणपादावनि तदा ।  
 विदामासुर्देवा बलिमथनसंरम्भमनघैः प्रणादैस्ते सद्यः पदकमलविक्रान्तिपिशुनैः ॥  
 त्वेषु त्वेषु पदेषु किं नियमयस्यष्टौ दिशामीश्वरान् स्वैरालापकथाः प्रवर्तयसि किं त्रय्या सहासीनया ।  
 रङ्गेशस्य समस्तलोकमहितं प्राप्ता पदाम्भोरुहं मा भैषीरिति मामुदीरयसि वा मञ्जुस्वनैः पादुके ॥  
 रङ्गे देवि रथाङ्गपाणिचरणस्वच्छन्दलीलासखि स्तोकस्पन्दितरम्यविभ्रमगतिप्रस्तावकं तावकम् ।  
 कालोपागतकालकिंकरचमूहुंकारपारम्परीदुर्वारप्रतिवावदूकमनघं श्रोण्यामि शिञ्जारवम् ॥  
 त्वच्छिञ्जारवशर्करारससदास्वादात्सतामुन्मदा मातर्माधवपादुके बहुविदां प्रायः श्रुतिर्मुह्यति ।  
 सारासारसकृद्भिर्मर्शनपरिम्लानाक्षरग्रन्थिभिर्ग्रन्थैस्त्वाभिह वर्णयाम्यहमतस्त्रासत्रपावर्जितः ॥  
 तवाम्ब किल खेलतां गतिवशेन गर्भाश्मनां रमारमणपादुके किमपि मञ्जुभिः शिञ्जितैः ।  
 पदस्तुतिविधायिभिस्त्वदनुभावसिद्धान्तिभिः सगूढ्यकलहायितं श्रुतिशतं समापद्यते ॥  
 क्षिपति मणिपादरक्षे नादैर्नूनं समाश्रितलाणे । रङ्गेश्वरस्य भवती रक्षापेक्षाप्रतीक्षणविलम्बम् ॥ [४८०]

॥ अथ रत्नसामान्यपद्धतिः ॥ १५ ॥

उदर्चिषस्ते रङ्गेन्द्रपादावनि बहिर्मणीन् । अन्तर्मणिरवं श्रुत्वा मन्ये रोमाञ्चिताकृतीन् ॥  
 विधेहि शौरेर्मणिपादुके त्वं विपद्यमाने मयि रश्मिजालैः । आसीदतामन्तर्ककिंकराणां विलासनान्वेल्लताविशेषान् ।  
 मुकुन्दपादावनि मध्यनाड्या मूर्धन्यया निष्पततो मुमुक्षोः । आब्रह्मलोकादवलम्बनार्थं रत्नानि ते रश्मिगणं सृज ।  
 असूर्यभेदां रजनीं प्रजानामालोकमात्रेण निवारयन्ती । अमोघवृत्तिर्मणिपादरक्षे मुरद्विषो मूर्तिमती दया त्वम् ॥  
 रङ्गेशपादावनि तावकानां रत्नोपलानां द्युतयः स्फुरन्ति । श्रेयःफलानां श्रुतिवल्लरीणामुपपन्नशाखा इव निर्व्यपायाः ।  
 कस्यापि पुंसः कनकापगायाः पुण्ये सलीलं पुलिने शयालोः । समीपवृत्तिर्मणिपादुके त्वं संवाहयन्तीव पदं करैः ।  
 दिदृक्षमाणस्य परं निधानं स्नेहान्विते योगदशविशेषे । संवित्पदीपं मणिपादरक्षे संधुक्षयन्तीव मरीचयस्ते ॥  
 समाधिभाजां तनुते त्वदीया रङ्गेशपादावनि रत्नपङ्क्तिः । स्थानं प्रयातुं तमसः परं तत्पदीपकृत्यं प्रभया महत्या ।  
 बध्नासि रङ्गेश्वरपादरक्षे मन्ये यथार्हं मणिरश्मिजालैः । सेवागतानां त्रिदशेश्वराणां शेषापटीं शेखरसंनि(कृ)विष्टासु ।  
 भजन्ति रङ्गेश्वरपादरक्षे प्रकल्पयन्तो विविधानुमर्थान् । उदर्चिषश्चिन्तयतां जनानां चिन्तामणित्वं मणयस्त्वदीयाः ।  
 नाथस्य दत्ते नदराजकन्या पातुं शुभान्पादनखेन्दुरश्मीन् । मणिप्रभाभिः प्रतिपन्नपक्षां लीलाचक्रोरीमिव पादुके ।  
 जनस्य रङ्गेश्वरपादुके त्वं जातानुकम्पा जनयस्ययन्तात् । आकृष्य दूरान्मणिरश्मिजालैरनन्यलक्षाणि विलोचनानि ।  
 रङ्गेशपादावनि तावकीनैः स्पृष्टाः कदाचिन्मणिरश्मिपाशैः । कालस्य घोरं न भजन्ति भूयः कारागृहान्तेषु कशामिषा ।  
 तानि रङ्गेश्वरपादरक्षे त्वदाश्रितान्प्रतिधैर्मयूखैः । आसेदुषीणां श्रुतिसुन्दरीणां वितन्वते वर्णनिचोललक्ष्मीम् ॥



निद्रासप्रणयिनो मणिपादरक्षे रज्जेश्वरस्य सविधं प्रतिपद्यमाना ।	
शय्याफणीन्द्रमभितो भवतो विधत्ते रत्नांशुभिर्यवनिकामिव दर्शनीयाम् ॥	१५
सद्यस्त्वदुद्ग्रहदशानमिताकृतीनां सस्तांशुकं निजरुचा मणिपादुके त्वम् ।	
पद्मासहायपरिवारविलासिनीनां पट्टांशुकैरिव पयोधरमावृणोषि ॥	१६
देवस्य रज्जवसतेः पुरतः प्रवृत्तैरुद्धूतविश्वतिमिरां मणिरश्मिजालैः ।	
मन्ये मदीयहृदयायतनप्रवेशमाङ्गल्यदीपकणिकां मणिपादुके त्वाम् ॥	१७
आकीर्णरत्ननिकरां मणिपादुके त्वां रज्जेश्वरस्य ललितां विपणिं प्रतीमः ।	
यत्संश्रयेण भवति स्थिरभक्तिमूल्यं कैवल्यमत्र जगतां क्रयविक्रयार्हम् ॥	१८
व्यङ्क्तं क्षमं भगवतो जगदीश्वरत्वं वज्राङ्कुशध्वजसरोरुहचक्रचिह्नम् ।	
आश्लिष्य निर्भररुचिं मणिपादुके त्वामासीदनाभरणसुन्दरमङ्घ्रिपद्मम् ॥	१९
रत्नप्रभापटलचक्रमनोहरा त्वं पद्मारुणं पदमिदं त्वयि रज्जुभर्तुः ।	
मन्ये तदेतदुभयं मणिपादरक्षे चक्राब्जमण्डलमकिंचनरक्षणार्थम् ॥ [५००]	२०
त्रासास्त्वयं प्रणमतां दनुजेश्वराणां सङ्क्षेपेऽवल्लभशिरसामपि मौलिरत्नैः ।	
आयोजयत्यनुकलं मणिपादुके त्वां सैरन्ध्रिकेव मुरवैरिक्लृपाणधारा ॥	२१
आस्कन्दनानि विबुधेन्द्रशिखामणीनां त्वामाश्रितान्यसुरसूदनपादरक्षे ।	
रत्नानि ते स्तुतिसुवर्णपरीक्षणार्थं नूनं भजन्ति निकषोपलतां कवीनाम् ॥	२२
पादावनि प्रणयिनां प्रतिपादितार्थी क्रीडासरोजमिव शौरिपदं (वह) भजन्तीम् ।	
प्रत्युत्तरत्ननिकरप्रतिपन्नशोभां पश्यामि रोहणगिरेरधिदेवतां त्वाम् ॥	२३
यामेव रत्नकिरणैर्मणिपादरक्षे चूडापदे तनुभृतां भवती विधत्ते ।	
शक्रादिदैवतशिखामणिरज्यमानैस्तामेव ते प्रकटयन्ति पदैरभिल्याम् ॥	२४
रत्नाङ्कुरैरविरला मणिपादरक्षे पाकोन्मुखैः परिगता पुरुषार्थसस्यैः ।	
देवेन रज्जपतिना जगतां विमूढैः केदारिकेव कृपया परिकल्पिता त्वम् ॥	२५
निर्धूतमोहतिमिरास्तव रत्नदीपैर्निर्विश्रयमानविभवं नदराजपुत्र्या ।	
प्रत्यक्षयन्ति निगमान्तनिगूढमर्थं पादावनि त्वयि निवेशितभावबन्धाः ॥	२६
रत्नोपलप्रकरसंभव एष दृष्टाद्रज्जाधिराजचरणावनि तावकीनः ।	
आर्द्रापरधपरिखिन्नधियां प्रजानामाश्वासनार्थं इव भाति करप्रसारः ॥	२७
व्यामुद्यतो विषयिवाल्मृगान्मदीयान्संसारधर्मजनितासु मरीचिकासु ।	
पादावनि प्रगुणरत्नमयूखजालैराकृष्य विश्रमय केशवकान्तिसिन्धौ ॥	२८
अन्तर्विधाय मुनिभिः परिरक्ष्यमाणामात्मीयरश्मिगुणितां मणिपादरक्षे ।	
रज्जेशपादकमलप्रतिपन्नमुद्रां नीवीमवैमि भवतीं निगमान्तवाचाम् ॥	२९



रामस्य रङ्गवसतेश्वरणानुषङ्गात्काष्ठां गतां भुवनपावनता दधाना ।

पादावनि प्रचुररत्नशिलानिवद्धा संसारसंतरणसेतुरसि प्रजानाम् ॥ [५१०]

दिविषन्मकुटेषु संचरन्त्याः प्रचुरस्ते मणिपादुके प्रकाशः । दिवि रङ्गवतेर्महोत्सवार्थं वितता वन्दनमालिकेव भाति  
प्रभवन्ति दवीयसां स्वभावात्तव रत्नानि मुकुन्दपादरक्षे । अयसामिव हन्त लोहकान्ताः कठिनानां मनसां विकर्षणात्  
परिपश्यति देवि रङ्गनाथे रहसि त्वं सविधे निविश्य लक्ष्म्याः । परिपुण्यसि रत्नधामभिः स्वैरनसूयेव मनोज्ञमङ्गरागत्  
तव रत्नकरार्पितं नवीनं परिगृह्य स्थिरमंशुकं मनोज्ञम् । जरदंशुकवत्मुखेन देहं कृतिनः केशवपादुके त्यजन्ति ॥  
अमितो मणिपादुके निबद्धैः कृतसंस्कारविशेषमात्मरत्नैः । कुरुते भवती पदं मुरारेः कठिनेऽस्मिन्हृदि मे निवेशयोग्यम्  
निजरत्नकराञ्चलैर्मदीयानपराधानवधूय दत्तसाम्या । रमयासहितस्य रङ्गभर्तुः पदयोरर्पय पादुके स्वयं माम् ।  
रश्मिजालपरिवेषवन्धुरा रङ्गभूमिपतिरत्नपादुके । विश्वलोचनविहङ्गहारिणी बागुरेव विततां विराजसे ॥  
मानसाम्बुजविकासहेतुभिः सेविता मणिगणैः प्रभाकरैः । पादुके वहसि सद्भिराश्रितां देवि विष्णुपदसंपदं नवा  
अविशयितभणीश्वरस्य शौरेः स्वयमधिरूढपदोपधानपार्था । मणिवलयजुषा करेण मन्दं स्पृशसि पदावनि पादयोर्युगं त  
भवत्यन्ते त्वां प्रणतस्य जन्तोस्तदोकोऽग्रज्वलनं त्वत्प्रकाशैः । यतो नाड्या मध्यमया विनिर्यग्गतिं विन्देत्केशवपादरत्न

अशिथिलपरिणद्धा रश्मिजालैर्मणीनां दुरधिगमतमं नः पारमारोपयन्ती ।

[५२]

कमलनयनमाद्यं कर्णधारं दधाना भवसि भवपयोधेः पादुके पोतपाली ॥

मणिकिरणगणैस्ते कल्पिते गुल्मभेदे मृगयुरिव कुरङ्गीं त्वां पुरस्कृत्य भव्याम् ।

हरति चरणरक्षे भक्तिपाशावरुद्धं हृदयहरिणयूथं प्राणिनां रङ्गनाथः ॥

परिचितपदमूला पादुके रङ्गिणस्त्वं प्रभवति भुजमध्ये कौस्तुभोऽयं तथापि ।

भवति भृशमघस्तात्तेजसा भव्यभृन्ना शलमितदुरितानां तावकानां मणीनाम् ॥

कल्पश्रेणीदिनपरिणतौ जन्तुजाले प्रसुप्ते विष्वग्भ्यास्ते जगति तमसा पादुके तादृशेन ।

स्थानालोकैस्तव मणिगणैर्वासगेहप्रदीपाः संपद्यन्ते सह कमलया जागरूकस्य यूनः ॥

श्रीरङ्गेन्द्रोत्थरणकमलद्वन्द्वसेवावलेपादारूढायां त्वयि मखभुजामानतान्मौलिभागान् ।

तेषां चूडामणिभिरनघैस्तावकानां मणीनां केशाकेशि प्रभवति मिथस्त्रासलेशोज्जितानाम् ॥

त्वद्रत्नोपलरश्मिपञ्जरतनुत्वाणं स्थिरं विभ्रतो मातर्मधवपादुके न तु पुनर्हस्तैः स्पृशन्त्याकुलैः ।

दूरोत्सिक्तदुराव्यजिह्मगविलद्धाः पालकोपानलज्वालामितकठोरवेत्रलतिकादत्तार्धचन्द्रं वपुः ॥

संवर्तोदितसूर्यकोटिसदृशीं रङ्गेशपादावनि प्रस्तौषि प्रतियत्तरत्ननिकरज्योतिश्छटामुद्भटाम् ।

तन्मन्ये तदनन्यसूरिपरिषन्मध्ये निवेशाय नस्तादृग्वासरसेऽपि मेत्तुमचिरादस्माकमन्धं तमः ॥

सलीलं विन्यस्य त्वयि चरणरक्षे निजपदं यदृच्छानिष्क्रान्ते विहरति हरौ रङ्गरसिके ।

दिशासौधानष्टौ जनयसि तदा निर्भरमिलन्मणिच्छायामायाघनघटितकेतुव्यतिकारान् ॥

महार्घैराश्लिष्टा मणिभिरवधूतद्युमणिभिः कथंचित्क्षेत्रज्ञैरधिगतपदामम्ब भवतीम् ।

मुकुन्देन त्रातुं पदकमलमूले विनिहितां निराबाधां मन्ये निधिमनघवाचां निरवधिम् ॥

तापत्रयं निरुधे पचति कषायान्विशोषयति पङ्कम् । तेजस्त्रितयमिदं ते शङ्के रङ्गेन्द्रपादुके तेजः ॥ [५३०]



॥ बहुरत्नपद्मतिः षोडशी ॥ १६ ॥

- मुखबाहुरूपादेश्यो वर्णान्सृष्टवतः प्रभोः । प्रपद्ये पादुकां रत्नैर्व्यक्तवर्णव्यवस्थितिम् ॥ १
- मणिभिः सितरक्तपीतकृष्णैर्भवती काञ्चनपादुके विचित्रा । युगभेदविकल्पितं मुरारेर्युगपदृश्यतीव वर्णभेदम् ॥ २
- नवरत्नविचित्रिता मुरारेः पदयोस्त्वं मणिपादुके विभासि । नवखण्डवती वसुन्धरेव प्रणयाज्जन्मभुवं समाश्रयन्ती ॥ ३
- सहसा विनिवेद्य सापराधांस्त्वदधीनस्वपदे मुकुन्दपादे । अरुणोपलसक्तमौक्तिकश्रीः सयमानेव विभासि पादुके त्वम् ॥ ४
- बहुरत्नसमुद्भवं मयूखं तव मन्ये मणिपादुके मुरारेः । चरणोपगतं मयूरपिञ्जं मकुटारोहणसाहसं प्रमार्ष्टुम् ॥ ५
- प्रभया हरिनीलमौक्तिकानां विकसन्त्या दिशसीव पादुके त्वम् ।
- मधुभिश्चरणारविन्दलक्ष्म्याः सजमिन्दीवरपुण्डरीकवद्धाम् ॥ ६
- तव माधवपादुके मणीनां प्रभया देवि सितासितारुणानाम् । बहते गिरिशस्य मौलिगङ्गा कुमुदेन्दीवरपद्मकाननानि ॥
- पृथग्विधानां द्युतिभिर्मणीनां त्वां पादुके लोहितशुक्लकृष्णाम् । विहारहेतोर्हि रङ्गमर्तुः पादानुषक्तां प्रकृतिं प्रतीमः ॥
- तमालनीलद्युतिमिन्द्रनीलैर्मुक्तानुविद्धां मणिपादुके त्वाम् । अवैमि रङ्गेश्वरकान्तिसिन्धोर्वेलामविश्रान्तगतागताहाम् ॥ ९
- अवैमि रङ्गेश्वरपादुकाभ्यामकालकाल्यं विभवं विधातुम् । वज्रेन्द्रनीलव्यपदेशदृश्यं वन्दीकृतं नूनमहस्त्रियामम् ॥ (५४०)
- पदस्य गोप्त्री भवती मुरारेर्मणिस्पृशा मौक्तिकरत्नभासा । अन्तर्दृशं साञ्जनया मुनीनामनक्ति कर्पूरशलाकयेव ॥ ११
- मुक्तामयूखप्रकरैः सुभद्रा कुण्डा महेन्द्रोपलरश्मिजालैः । मान्या मुरारेर्मणिपादुके त्वं विहारयुक्ता विजयं वृणोषि ।
- विचित्रवर्णा मणिपादुके त्वां छन्दोमयीं सामनिबद्धगीतिम् । मुनीन्द्रजुष्टां द्विपदां मुरारेः प्रत्यायिकां कांचिद्वचं प्रतीमः ।
- प्रसेदुषी गोत्रभिदः प्रणामैः पुष्पासि रङ्गेश्वरपादुके त्वम् । मणिप्रभासंवलनापदेशात्प्रायस्तदर्हाणि शरासनानि ॥ १४
- शोणाश्मनां तव हरिन्मणिरश्मिभिन्नं बालातपं बालिविमर्दनपादरक्षे ।
- श्यामीकृतं शुकशकुन्तगणप्रवेशाच्छङ्के सतां किमपि शालिवनं विपक्वम् ॥ १५
- संभिद्यमानमणिमौक्तिकविद्रुमश्रीः सैरन्ध्रिकेव भवती मणिपादरक्षे ।
- प्रस्तौति रङ्गनृपतेश्वरणाविन्दे कस्तूरिकाघुसृणचन्दनपङ्कचर्चाम् ॥ १६
- आतन्वतीमसुरमर्दनपादरक्षे शुद्धान्तपक्षमलहशां मदनेन्द्रजालम् ।
- वैहारिकीं विविधरत्नमयूखलक्ष्यान्मन्ये समुद्रहसि मोहनपिच्छिकां त्वम् ॥ १७
- रत्नैर्व्यवस्थितसितासितशोणवर्णैरालोकवद्विरजहच्छ्रुतिसंनिकर्षैः ।
- द्रष्टुं मुकुन्दचरणावनिमेषदृश्यौ संदृश्यसे जननि संभृतनेत्रपङ्क्तिः ॥ १८
- गारुत्मतान्तरितमौक्तिकपङ्क्तिरक्ष्याद्दूर्वामधूकरचितं दुरितोपशान्त्यै ।
- मातः स्वयं वहसि मुग्धधियां प्रजानां मङ्गल्यमाल्यमिव माधवपादुके त्वम् ॥ १९
- रङ्गाधिराजपदरक्षिणि राजते ते वज्रोपसङ्घटितमौक्तिकविद्रुमश्रीः ।
- सक्ता चिरं मनसि संयमिनां निवासात्सूर्येन्दुबहिमयमण्डलवासनेव ॥ (५५०) २०
- आसक्तवासवशिलाशकलास्त्वदीयाः पद्मासहायपदरक्षिणि पद्मरागाः ।
- प्रत्यक्षयन्ति कमपि भ्रमराभिलीनं पादारविन्दमकरन्दरसप्रवाहम् ॥ २१



अन्तःपुराणि समयेष्वभिगन्तुमेका रङ्गेशितुर्ज्ञपयसीव पदावनि त्वम् ।  
 मुक्तांशुजालमिलनाद्गुचिरैः प्रवालैर्विम्बाधरं स्मितविशेषयुतं प्रियाणाम् ॥  
 रङ्गेश्वरस्य मृगयोश्चरणावसक्तां रक्षःकपीन्द्रमकुटेषु निवेशयोग्याम् ।  
 मन्ये पदावनि निबद्धविचित्ररत्नां मायामृगस्य रचितामिव चर्मणा त्वाम् ॥  
 बध्नासि रङ्गपतिविभ्रमपादुके त्वं मायाकिरातमकुटेन च बर्हमालाम् ।  
 आकृष्टवासवधनुःशकलैर्मणीनामन्योन्यसङ्घटितकर्तुरितैर्मयूखैः ॥  
 अन्योन्यबन्धुरहरिन्मणिपद्मरागा रङ्गेश्वरस्य चरणावनि राजसे त्वम् ।  
 आत्मोपमानविभवाच्चरितार्थयन्ती शैलात्मजागिरिशयोरिव मूर्तिमेकाम् ॥  
 तापत्रयप्रशमनाय समाश्रितावां संदर्शितारुणसितासितरत्नपङ्क्तिः ।  
 पुष्पासि रङ्गनृपतेर्मणिपादुके त्वं प्रायः सरोजकुमुदोत्पलकाननानि ॥  
 देहद्युतिं प्रकटयन्ति महेन्द्रनीलाः शौरेः पदाम्बुजरुचिं तव पद्मरागाः ।  
 अन्योन्यलब्धपरभागतया त्वमीषामाभाति कान्तिरपरा मणिपादरक्षे ॥  
 आकीर्णमौक्तिकहरिन्मणिपद्मरागामम्भोजलोचनपदावनि भावये त्वाम् ।  
 तत्पादविश्रमजुषां श्रुतिसुन्दरीणां वर्णोपधानमिव मौलिनिवेशयोग्याम् ॥  
 आसन्नवासवशिलारुचिरास्त्वदीयाः पद्मेक्षणस्य पदरक्षिणि पद्मरागाः ।  
 संभावयन्ति समये कचिदुष्णभानोः सद्यःप्रसूतयमुनासुभगामवस्थाम् ॥  
 मुक्तेन्द्रनीलमणिभिर्विहिते भवत्याः पङ्क्ती दृढे परमपूरुषपादरक्षे ।  
 मन्ये समाश्रितजनस्य तवानुभावादुन्मोचिते सुकृतदुष्कृतशृङ्खले द्वे ॥ (५६०)  
 उद्गीर्णगाढतमसो हरिनीलभङ्गास्ताराविशेषरुचिराणि च मौक्तिकानि ।  
 त्वत्सङ्गमात्सरसिजेक्षणपादरक्षे संयोजयन्ति निशया भवमौलिचन्द्रम् ॥  
 विष्णोः पदेन घटिता मणिपादुके त्वं व्यक्तेन्द्रनीलरुचिरुज्ज्वलमौक्तिकश्रीः ।  
 कालेषु दीव्यसि मरुद्भिरुदीर्यमाणा कादम्बिनीव परितः स्फुटवारिबिन्दुः ॥  
 भासा स्वया भगवतो मणिपादरक्षे मुक्ता[न्वि]ञ्चिता मरकतोपलपद्धतिस्ते ।  
 नित्यावगाहनसहं सकलस्य जन्तोर्गङ्गा(न्वि)ञ्चितं जनयतीव समुद्रमन्यम् ॥  
 सूर्यात्मजा हरिशिलामणिपङ्क्तिलक्ष्यात्त्वां नित्यमाश्रितवती मणिपादरक्षे ।  
 आदौ जनार्दनपदे क्षणमात्रलम्बामासन्नमौक्तिकरुचा हसतीव गङ्गाम् ॥  
 पर्यन्तसंघटितभासुरपद्मरागाः पद्मोदरभ्रमरकान्तिमुषस्त्वदीयाः ।  
 त्वत्संश्रयेण चरणावनि शकनीलाः पीताम्बरेण पुरुषेण तुलां लभन्ते ॥  
 शङ्के पदावनि सदा परिचिन्वती त्वं रङ्गेशितुश्चरणपङ्कजसौकुमार्यम् ।  
 अग्रे महोभिररुणोपलमौक्तिकानां प्राज्यां विनिक्षिपसि पल्लवपुष्पपङ्क्तिम् ॥



निर्गच्छता चरणरक्षिणि नीयमाना रङ्गेश्वरेण भवती रणदीक्षितेन ।

सूते सुरारिसुभटीनयनान्बुजानां ज्योत्स्नीं निशामिव सितासितरत्नभासा ॥

३७

मरकतहरिताङ्गी मेदुरा पद्मरागैरभिनवजलबिन्दुव्यक्तमुक्ताफलश्रीः ।

कलयसि पदरक्षे कृष्णमेघप्रचारात्कनकसरिदनुपे शाद्वलं सेन्द्रगोपम् ॥

३८

विरचितसुरसिन्धोर्विष्णुपादारविन्दात्समधिकमनुभावं पादुके दर्शयन्ती ।

बलभिदुपलमुक्तापद्मरागप्रकाशैः परिणमयसि नूनं प्राप्तशोणं प्रयागम् ॥

३९

विविधमणिमयूखैर्व्यक्तपक्षां विचित्रैर्जलनिधिदुहितुस्त्वां वेद्मि लीलाचकोरीम् ।

अनिशमविकलानां पादुके रङ्गभर्तुश्चरणनखमणीनां चन्द्रिकामापिबन्तीम् ॥ (५७०)

४०

चरणकमलसेवासङ्गिनां रङ्गभर्तुर्विनयगरिमभाजां वर्जितैरातपत्रैः ।

पुनरपि पदरक्षे पुण्यसि त्वं सुराणां बहुविधमणिकान्त्या बर्हिपिच्छातपत्रम् ॥

४१

मरकतरुचिपत्ना मौक्तिकस्मेरपुष्पा स्फुटकिसलयशोभा भासुरैः पद्मरागैः ।

फलमखिलमुदारा रङ्गनाथस्य पादे कलयति भवती नः कल्पबल्लीव काचित् ॥

४२

बहुमणिरुचिराङ्गी रङ्गनाथस्य पादान्निजशिरसि गिरीशो निक्षिपन्पादुके त्वाम् ।

स्मरति ललितमन्तर्लालनीयं भवान्यास्तरलघनकलापं षण्मुखस्यौपवाह्यम् ॥

४३

विविधमणिसमुत्थैर्व्यक्तमापादयन्ती दिवसरजनिसेध्यायौगपद्यं मयूखैः ।

उपनिषदुपगीतां पादुके रङ्गिणस्त्वामघटितघटनाहं शक्तिमालोचयामः ॥

४४

सकलमिदमवन्ध्ये शासने स्थापयन्ती मुरमथनपदस्था मौक्तिकादिप्रकारा ।

प्रकटयसि विशुद्धश्यामरक्तादिरूपान् फलपरिणतिभेदान्प्राणिनां पादुके त्वम् ॥

४५

प्रदिशति मुदमक्ष्णोः पादुके देहभाजां शतमखमणिपङ्क्तिः शार्ङ्गिणस्तुल्यवर्णा ।

परिसरनिहितैस्तैः पद्मरागप्रदीपैर्धनतरपरिणद्धा कज्जलश्यामिकेव ॥

४६

कल्याऽपि हानिरहितेषु सदा तव मौक्तिकेषु परितः प्रथते ।

उपरज्यमानहरिणाङ्गतुला हरिपादुके हरिशिलामहसा ॥

४७

मरकतपत्न्या रुचिरविदुमपलविता पृथुतरमौक्तिकस्तवकिता निगमैः सुरभिः ।

उपवनदेवतेव चरणावनि रङ्गपतेरभिलषतो विहारमधिगम्य पदं स्पृशसि ॥

४८

सदोत्तुङ्गे रङ्गक्षितिरमणपादप्रणयिनि त्वदालोके तत्तन्मणिकिरणसंभेदकलुषे ।

प्रतिस्रोतोवृत्त्या प्रथितरुचिभेदं न सहते नवाम्भःस्वाच्छन्द्यं नमदमरकोटीरमकरः

॥४९

जनयसि पदावनि त्वं मुक्ताशोणमणिशक्रनीलरुचा । नखरुचिसंततिरुचिरां नन्दकनिखिलशसंपदं शौरैः ॥ (५८०)५०

॥ पद्मरागपद्धतिः सप्तदशी ॥ १७ ॥

प्रपद्ये रङ्गनाथस्य पादुकां पद्मरागिणीम् । पदैकनियतां तस्य पद्मवासाभिवापराम् ॥

१

अतिवाञ्छनसं विचिन्त्य शौरैः पदरक्षे पदपद्मसौकुमार्यम् । परिपुण्यसि पद्मरागभासा पदवीमाहितपल्लवामिव त्वम् ॥ २



पदपल्लवसङ्गिभिः प्रदीप्तैरधिकोलासिमिरम्ब पद्मरागैः । अनले शयने कचिन्मुरारेरविसंवादयसीव पादुके त्वम् ॥  
विधृणोति रङ्गपतिरत्नपादुके त्वयि पद्मरागमणिपद्धतिः शुभा । निविडोरुसंघटनपीडनक्षरन्मधुकैटभक्षतजपङ्कवासना

प्रतियन्ति रङ्गपतिपादुके जनास्तव पद्मरागमणिरश्मिसंततिम् ।

अभिजग्मुषां त्वदनुभावखण्डितादघसंचयाद्विगलितामसुखछटाम् ॥

पश्यन्ति रङ्गेश्वरपादुके त्वां पौराज्जनास्पर्शितरागवन्धाम् । शृङ्गारयोनेर्ज्वलनस्य दीप्तैरङ्गारजालैरिव पद्मरागैः ॥  
अवैमि दोषापगमस्य हेतुं तमोपहां संभृतपद्मरागाम् । अशेषवन्धां मणिपादुके त्वां रङ्गेशसूर्योदयपूर्वसन्ध्याम् ॥  
अवाप्य पादावनि रङ्गभर्तुः पदाम्बुजे पल्लवसंस्तराभाम् । त्वत्पद्मरागद्युतयो भजन्ते कालानलत्वं कलुषाम्बुधेनः ॥  
निसर्गसिद्धं मणिपादरक्षे देवस्य रङ्गावसथप्रियस्य । बालार्कवर्णाः पदपद्मरागं त्वत्पद्मरागाः पुनरुक्तयन्ति ॥  
पदेन विश्वं मणिपादरक्षे पत्न्या समं पालयतो मुरारेः । यशःप्रयोधौ परिकल्पयन्ति प्रवालशोभां तव पद्मरागाः ॥  
अर्चिष्मती काञ्चनपादरक्षे प्रस्तौति ते पाटलरत्नपङ्क्तिः । रेखाख्याङ्गस्य महःप्रपञ्चं रङ्गेशपादाम्बुजमध्यभाजम् ॥  
त्वयैव पादावनि शोणरत्नैर्वालातपं नूनमुदीरयन्त्या । पद्मापतेः पादतलप्रहृष्टं रेखाम्बुजं नित्यमभूदनिद्रम् ॥  
नित्यं निजालोकपथं गतानां श्रेयो दिशन्तीं श्रितपद्मरागाम् । महीयसीं माधवपादरक्षे मन्यामहे मङ्गलदेवतां त्वाम् ॥

देवस्य रङ्गरसिकस्य विहारहेतोरात्मानमङ्घ्रिकमले विनिवेद्य पूर्वम् ।

प्रायो निवेदयसि शोणमणिप्रकाशैः प्रत्यूषपद्मकलिकां पदरक्षिणि त्वम् ॥

प्रत्यङ्मयस्य हविषः प्रणवेन देवि प्रक्षेपणाय परमार्थविदां मुनीनाम् ।

प्राज्यां मुकुन्दचरणावनि पद्मरागैः पर्यायपावकशिखां भवतीं प्रतीमः ॥

संपद्यते तव पदावनि पद्मरागैः प्रस्थानमाङ्गलिकहोमहुताशनश्रीः ।

क्षीराहुतिर्भवति यत्र विकल्पगङ्गा रङ्गेश्वरस्य रुचिरा नखरश्मिधारा ॥

आमुञ्चतामरुणयावकपङ्कलक्ष्मीं शोणाश्मनां तव पदावनि कान्तियोगात् ।

पद्मासहायपदपद्मनखाः श्रयन्ते सन्ध्यानुरञ्जितसुधाकरविम्बशोभाम् ॥

स्थाने तवाच्युतपदावनि पद्मरागास्तेजोमयाः प्रशमयन्ति तमो मदीयम् ।

चित्रं तदेतदिह यज्जनयन्ति नित्यं रागात्मकेन महसा रजसो निवृत्तम् ॥

पद्माकरान्तरविकासिनि रङ्गभर्तुः पीत्वा पदावनि मधूनि पदारविन्दे ।

शोणोपलघुतिमयीं सुभगप्रचारां मन्ये विभर्षिं महतीं मदरागशोभाम् ॥

पादावनि प्रसृमरस्य कलैर्युगस्य प्रायेण संप्रति निवारयितुं प्रवेशम् ।

श्रीरङ्गसीम्नि तव शोणमणिप्रसूतः प्राकारमग्निमयमारभते प्रकाशः ॥ (६००)

लीलागृहान्तरविहारिणि रङ्गनाथे लाक्षारसैररुणरत्नमयूखलक्ष्यैः ।

प्रायेण रञ्जयति पादसरोजयुग्मं सैरन्ध्रकेव भवती मणिपादरक्षे ॥

रङ्गेशितुर्विहरतो मणिपादरक्षे रथ्यान्तरे सुमनसः परिकीर्यमाणाः ।

त्वत्पद्मरागकिरणच्छुरणाद्भजन्ते सन्ध्यातपान्तरिततारकपङ्क्तिलक्ष्मीम् ॥



रङ्गाधिराजपदरक्षिणि विभ्रतस्त्वां गङ्गातरङ्गविमले गिरिशस्य मौलौ । संवर्धयन्ति महसा तव पद्मरागाः शैलात्मजाचरणयावकपङ्कलक्ष्मीम् ॥	२३
शरणमुपगतानां शर्वरीं मोहरूपां शमयितुमुदयस्थान्मन्महे बालसूर्यान् । पदसरसिजयोगाद्रङ्गनाथस्य भूयः परिणमदरुणिन्नः पादुके पद्मरागान् ॥	२४
हरिपदरुचिराणां पादुके तावकानामरुणमणिगणानां नूनमर्धेन्दुमौलिः । प्रणतिसमयलम्बां वासनामेव धत्ते कलमकणिशकान्तिस्पर्धिनीभिर्जटाभिः ॥	२५
प्रतिविहरणमेते पादुके रङ्गभर्तुः पदकमलसगन्धाः पद्मरागास्त्वदीयाः । तरुणतपनमैत्रीमुद्ग्रहद्विर्मयूखैः स्थलकमलविभूतिं स्थापयन्त्यव्यवस्थाम् ॥	२६
अयमनितरभोगान् रङ्गयन्वीतरागांस्तरुणमणिगणानां तावकानां प्रकाशः । मधुरिपुपदरक्षे मङ्क्षु जाज्वल्यमानः शलभयति जनानां शाश्वतं पापराशिम् ॥	२७
प्रचुरनिगमगन्धाः पादुके रङ्गभर्तुः पदकमलसमृद्धिं प्रत्यहं भावयन्तः । दधति शकलयन्तो गाढमन्तस्तमिहं समुचिततरुणत्वं तावकाः पद्मरागाः ॥	२८
लाक्षालक्ष्मीमधररुचके रङ्गिणः पादरक्षे वक्तूम्भोजे मदपरिणतिं पद्मरागद्युतिस्ते । कर्णोपान्ते किसलयरुचिं देवि सेवानतानां सीमन्ते च त्रिदशसुदृशां सौति सिन्दूरशोभाम् ॥	२९
अरुणमणयस्तवैते हरिपदरागेण लब्धमहिमानः । गमयन्ति चरणरक्षे द्युमणिगणं ज्योतिरिङ्गमताम् ॥ (६१०)	३०

### ॥ मुक्तापद्धतिः अष्टादशी ॥ १८ ॥

वद्भानां यत्र नित्यानां मुक्तानामीश्वरस्य च । प्रत्यक्षं शेषशेषित्वं सा मे सिध्यतु पादुका ॥	१
तव रङ्गधुरीणपादरक्षे विमला मौक्तिकपद्धतिर्विभाति । सुहृदि त्वयि साधितापवर्गैः समये संक्रमितेव साधुकृत्या ॥	२
शरणागतसस्यमालिनीयं तव मुक्तामणिरश्मिनिर्झरौघैः । ननु रङ्गधुरीणपादरक्षे जगतीं नित्यमदैवमातृकाऽभूत् ॥	३
अधिषिष्णुपदं परिस्फुरन्ती नवमुक्तामणिनिर्मलप्रकाशा । परिपुष्पसि मङ्गलानि पुंसां प्रतिपच्चन्द्रकलेव पादुके त्वम् ॥	४
निहिता नवमौक्तिकावलिस्त्वामभितः काञ्चनपादुके मुरारेः । नखचन्द्रमसां पदाश्रितानां प्रतिमाचन्द्रपरम्परेव भाति ॥	५
समतामुपैति वपुषाऽपि सदा भवदीयमौक्तिकमहदलुरिता । हरिपादुके हरिपदोद्भवया कनकापगासुरपुरापगया ॥	६
तव रङ्गचन्द्रतपनीयपादुके विमला समुद्ग्रहति मौक्तिकावलिः । चरणारविन्दनखचन्द्रमण्डलप्रणयोपयातनवतास्कारुचिम् ॥	७
चन्द्रचूडमकुटेन लालिता चारुमौक्तिकमयूखपाण्डरा । रङ्गनाथपदपद्मसङ्गिनी लक्ष्यसे सुरधुनीव पादुके ॥	८
ये भजन्ति भवतीं तवैव ते मौक्तिकद्युतिविकल्पगङ्गा । वर्धयन्ति मधुवैरिपादुके मौलिचन्द्रशकलस्य चन्द्रिकाम् ॥	९
मुक्तामयूखैर्नियतं त्वदीयैरापूरयिष्यन्तवत्सचन्द्रम् । विभर्ति रङ्गेश्वरपादरक्षे देवो महान्दर्शितसन्नतिस्त्वाम् ॥ (६२०)	
परिष्कृता मौक्तिकरश्मिजालैः पदस्य गोप्त्री भवती मुरारेः । भवत्यनेकोर्मिसमाकुलानां पुंसां तमः सागरपोतपात्री ॥	११
रङ्गेशपादप्रतिपन्नभोगां रत्नानुविद्धैर्महितां शिरोभिः । मुक्तावदातां मणिपादुके त्वां मूर्तिं भुजङ्गाधिपतेः प्रतीमः ॥	१२
मुकुन्दपादावनि मौक्तिकैस्ते ज्योत्स्नामयं विश्वमिदं दिवाऽपि । वैमानिकानां न भजन्ति येन व्याकोचतामञ्जलिपद्मकोशाः ॥	
समाश्रितानामनघां विशुद्धिं त्रासव्यपायं च वितन्वती त्वम् । सायुज्यमापादयसि स्वकीयैर्मुक्ताफलैर्माधवपादुके नः ॥ (१४)	



अवैमि पादावनि मौक्तिकानां कीर्णमुदग्रैः किरणप्ररोहैः । यात्रोत्सवार्थं विहितां मुरारेरभङ्गरामङ्कुरपालिकां त्वाम् ।  
शिवत्वहेतुं सकलस्य जन्तोः स्रोतोविशेषैः सुभगामसंख्यैः । मुक्तामयूखैः सुरसिन्धुमन्यां पुष्पासि रङ्गेश्वरपादुके त्वम् ॥

रङ्गेश्यानस्य पदावनि त्वां लावण्यसिन्धोः सविधे निषण्णाम् ।

परिस्फुरन्मौक्तिकजालदृश्यां प्रसूतिभिन्नां प्रतियन्ति शुक्तिम् ॥

अवैमि रङ्गेश्वरपादरक्षे मुक्ताफलानि त्वयि निस्तुलानि । तेनैव कल्पान्तरतारकाणामुत्तानि बीजानि जगद्विधात्रा ॥

विक्रम्यमाणमभवत्क्षणमन्तरिक्षं मायाविना भगवता मणिपादरक्षे ।

व्योमोपगाविपुलबुद्बुददर्शनीयैर्मुक्ताफलैस्तव शुभैः पुनरुक्ततारम् ॥

लक्ष्मीविहाररसिकेन पदावनि त्वं रक्षाविधौ भगवता जगतो नियुक्ता ।

सत्त्वं तदर्हमिव दर्शयसि प्रभूतं मुक्तामयूखनिकरेण विस्तृत्वेण ॥ (६३०)

पादार्पणेन भवतीं प्रतिपाद्यमाने श्रीरङ्गचन्द्रमसि संभृतमौक्तिकश्रीः ।

अङ्गीकरोषि चरणावनि कान्तिमग्न्यामुद्भिद्यमानकुमुदेव कुमुद्वती त्वम् ॥

त्रथ्यन्तहर्म्यतलवर्णसुधायितेन ज्योत्स्नाविकल्पितरुचा मणिपादुके त्वम् ।

मुक्तामयी मुरभिदङ्घ्रिसरोजभाजां वर्णेन ते शमयसीव सतामवर्णम् ॥

वैकुण्ठपादनखवासनयेव नित्यं पादावनि प्रसुवते तव मौक्तिकानि ।

अच्छिन्नतापशमनाय समाश्रितानामालोकमण्डलमिषादमृतप्रवाहम् ॥

रामानुवृत्तिजटिले भरतस्य मौलौ रङ्गाधिराजपदपङ्कजरक्षिणि त्वम् ।

एकातपत्रितजगत्तृतीयाद्वितीयं मुक्तांशुभिः कृतवती नवमातपत्रम् ॥

पादावनि स्फुटमयूखमधुप्रवाहा मुग्धा परिस्फुरति मौक्तिकपद्धतिस्ते ।

रूढस्य रङ्गपतिपादसरोजमध्ये रेखात्मनःसुरतरोरिव पुष्पपङ्क्तिः ॥

आग्नेडितैः पदनखेन्दुरुचा मनोज्ञैर्मुक्तांशुभिर्मुरभिदो मणिपादुके त्वम् ।

स्वाभाविकीं सकलजन्तुषु सार्वभौमीं प्रायः प्रसक्तिममलां प्रकटीकरोषि ॥

निःसीमपङ्कमलिनं हृदयं मदीयं नाथस्य रङ्गवसतेरधिरोढुमिच्छोः ।

मातस्तवैव सहसा मणिपादरक्षे मुक्तांशवः स्फटिकसौघतुलां नयन्ति ॥

श्यामा तनुर्भगवतः प्रतिपन्नतारा त्वं चन्द्रिकाविमलमौक्तिकदर्शनीया ।

स्थाने तदेतदुभयं मणिपादरक्षे बोधं क्षणान्नयति बुद्धिकुमुद्वती नः ॥

उद्गाढपङ्कशमनैर्मणिपादरक्षे मुक्तांशुभिर्मुरभिदो नखरश्मिभिः ।

चूडापदेषु निहिता त्रिदशेश्वराणां तीर्थोदकैः स्नपयसीव पदार्थिनस्तान् ॥

रङ्गेशपादनखचन्द्रसुधानुलेपं संप्राप्य सिद्धगुलिका इव तावकीनाः ।

संसारसंज्वरजुषां मणिपादरक्षे संजीवनाय जगतां प्रभवन्ति मुक्ताः ॥ (६४०)

भावोत्तरैरधिगता भरतप्रधानैः प्रत्युप्तमौक्तिकमिषेण विकीर्णपुष्पा ।



- रङ्गेश्वरस्य नियतं त्वयि लास्यभाजो रङ्गस्थलीव ललिता मणिपादुके त्वम् ॥ ३१
- मन्ये मुकुन्दचरणावनि मौलिदेशे विन्यस्य देवि भवतीं विनतस्य शंभोः ।
- आपादयन्त्यधिकृताः प्रतिपन्नतारं चूडातुषारकिरणं तव मौक्तिकौघैः ॥ ३२
- पद्मापतेर्विहरतः प्रियमाचरन्ती मुक्तामयूखनिवहैः पुरतो विकीर्णैः ।
- कन्दानि काञ्चनपदावनि पद्मिनीनां मन्ये विनिक्षिपसि मन्दिरदीर्घिकासु ॥ ३३
- आशास्य नूनमनघां मणिपादरक्षे चन्द्रस्य वारिधिसुतासहजस्य वृद्धिम् ।
- घालीं मुकुन्दपदयोरनपायिनीं त्वां ज्योत्स्ना समाश्रयति मौक्तिकपङ्क्तिरक्षयात् ॥ ३४
- ये नाम केऽपि भवतीं विनयावनम्रैरुत्तंसयन्ति कृतिनः क्षणमुत्तमाङ्गैः ।
- इच्छन्ति रङ्गनृपतेर्मणिपादरक्षे त्वन्मौक्तिकौघनियतामिह ते विशुद्धिम् ॥ ३५
- अनुदिनललितानामङ्गुलीपलवानां जनितमुकुलशोभैर्देवि मुक्ताफलैस्त्वम् ।
- प्रकटयसि जनानां पादुके रङ्गभर्तुः पदसरसिजरेखापाञ्चजन्यप्रसूतिम् ॥ ३६
- बलिविमथनवेलाव्यापिनस्तस्य विष्णोः पदसरसिजमाध्वी पावनी देवि नूनम् ।
- जननसमयलम्भां जाह्नवी तावकानां वहति चरणरक्षे वासनां मौक्तिकानाम् ॥ ३७
- मधुरिपुपदमित्रैर्वैरमिन्दोः सरोजैः शमयितुमिव ताराः सेवमानाश्चिरं त्वाम् ।
- प्रचुरकिरणपूराः पादुके संश्रितानां कलिकलुषमशेषं क्षालयन्तीव मुक्ताः ॥ ३८
- मुकुलितपरितापां प्राणिनां मौक्तिकैः स्वैरमृतमिव दुहानामाद्रिये पादुके त्वाम् ।
- विषधरफणपङ्क्तिर्यत्प्रभावेन मन्ये ललितनटनयोग्यं रङ्गमासीन्मुरारेः ॥ ३९
- सकृदपि विनतानां त्रासमुन्मूलयन्तीं त्रिभुवनमहनीयां त्वामुपाश्रित्य नूनम् ।
- न जहति निजकान्तिं पादुके रङ्गभर्तुश्चरणनखमगीनां सन्निधौ मौक्तिकानि ॥ (६५०) ४०
- भुवनमिदमशेषं विभ्रतो रङ्गभर्तुः पदकमलमिदं ते पादुके धारयन्त्याः ।
- चिरविहरणखेदात्संभृतानां भजन्ति श्रमजलकणिकानां संपदं मौक्तिकानि ॥ ४१
- प्रकटितयशसां ते पादुके रङ्गभर्तुर्द्विगुणितनखचन्द्रज्योतिषां मौक्तिकानाम् ।
- करणविलयवेलाकातरस्यास्य जन्तोः शमयति परितापं शाश्वती चन्द्रिकेयम् ॥ ४२
- दिव्यं धाम स्थिरमभियतां देवि मुक्तामणीनां मध्ये कश्चिद्भवति मधुजित्पादुके तावकानाम् ।
- न्यस्तो नित्यं निजगुणगणव्यक्तिहेतोर्भवत्यामात्मज्योतिःशमिततमसां योगिनामन्तरात्मा ॥ ४३
- शुद्धे नित्यं स्थिरपरिणतां देवि विष्णोः पदे त्वामास्थानीं ताममितविभवां पादुके तर्कयामि ।
- आलोकैः स्वैर्भुवनमखिलं दीपवद्व्याप्य कामं मुक्ताः शुद्धिं यदुपसदनाद्विभ्रति त्रासहीनाः ॥ ४४
- प्राप्ता शौरेश्वरणकमलं पादुके भक्तिभाजां प्रत्यादेष्टुं किमपि वृजिनं प्रापिता मौलिभागम् ।
- देवेन त्वं दशशतदृशा दन्तिराजस्य धत्से मूर्ध्नि न्यस्ता मुखपटरुचिं मौक्तिकानां प्रभाभिः ॥ ४५
- तव हरिपादुके पृथुलमौक्तिकरत्नभुवः प्रचलदमर्त्यसिन्धुलहरीसहधर्मचराः ।



पदमजरामरं विदधते कथमम्ब सतां प्रणतसुरेन्द्रमौलिपलितंकरणाः किरणाः ॥  
 कपर्दे कस्यापि क्षितिधरपदत्रायिणि तथा मुहुर्गङ्गामन्यां क्षरति तव मुक्तामणिमहः ।  
 मुधारम्भः कुम्भस्थलमनुकलं सिञ्चति यथा निरालम्बो लम्बोदरकलमशुण्डालचुलकः ॥  
 मुकुन्दपदरक्षिणि प्रगुणदीप्तयस्तावकाः क्षरन्त्यमृतनिर्झरं कमपि मौक्तिकग्रन्थयः ।  
 मनागपि मनीषिणो यदनुषङ्गिणस्तत्क्षणाज्जरामरणदन्तुरं जहति हन्त तापत्रयम् ॥  
 देवः श्रीपदलाक्षया तिलकितस्तिष्ठत्युपभवे ते गौरीपादसरोजयावकधनी मूले समालक्ष्यते ।  
 इत्थं जरपति दुर्मदान्मुरभिदः शुद्धान्तचेटीजने प्रायस्त्वं मणिपादुके प्रहसिता मुक्तामयूखच्छलात् ॥  
 रङ्गेशचरणरक्षा सा मे विदधातु शाश्वती शुद्धिम् । यन्मौक्तिकप्रभाभिः श्वेतद्वीपमिव सद्यजाद्वीपम् ॥ (६६०)

॥ मरकतपद्धतिः एकोनविंशी ॥ १९ ॥

वन्दे गारुत्मतीं वृत्त्या मणिस्तोमैश्च पादुकाम् । यया नित्यं तुलस्येव हरितत्वं प्रकाश्यते ॥  
 सविलासगतेषु रङ्गभर्तुस्त्वदधीनेषु बहिष्कृतो गरुत्मान् । अधिगच्छति निर्वृतिं कथंचिन्निजरत्नैस्त्वयि पादुके निवि  
 समये मणिपादुके मुरारेर्भुङ्क्षुःपुरमुग्धचेटिकास्ते । हरितान् हरिदश्मनां मयूखांस्तुलसीपल्लवशङ्कया क्षिपन्ति ॥  
 हरितः सहसा हरिन्मणीनां प्रभया रङ्गनरेन्द्रपादरक्षे । तुलसीदलसंपदं दधाति त्वयि भक्तैर्निहितः प्रसूनराशिः ॥  
 प्रसादयन्ती मणिपादुके त्वं विक्षेपयोगेन विहारवेलाम् । हरिन्मनोज्ञा हरिकान्तिसिन्धोः संदृश्यसे शैवलमञ्जरीव  
 वध्नासि रङ्गेश्वरपादरक्षे हरिन्मणीनां प्रभया स्फुरन्त्या । चूडामण्डपेषु श्रुतिसुन्दरीणां माङ्गल्यदूर्वाङ्कुरमाल्यपङ्क्तिम्  
 अच्छेद्यश्मिनियतैर्घटिता हरिद्विः सद्गर्भना गतिमती मणिपादरक्षे ।  
 संदृश्यसे सवितृमण्डलमध्यभाजो रङ्गेश्वरस्य रथसंपदिवापरा त्वम् ॥  
 श्यामायमाननिगमान्तवनोपकण्ठाः स्थाने पदावनि हरिन्मणयस्त्वदीयाः ।  
 पर्यन्तशाद्वलवतीं प्रथयन्ति नित्यं नारायणस्य रुचिरां नखरश्मिगङ्गाम् ॥  
 उद्दिश्य कामपि गतिं मणिपादरक्षे रङ्गेश्वरस्य चरणे विनिवेशितात्मा ।  
 प्रायो हरिन्मणिरुचा दृढभक्तिबन्धा प्रादुष्करोति भवती तुलसीवनानि ॥  
 सेवार्थमागतवतां त्रिदशेश्वराणां चूडामणिप्रकरशालिषु मौलिषु त्वम् ।  
 संवर्तयस्यसुरमर्दनपादरक्षे स्वेनाश्मगर्भमहसा शुकपङ्क्तिशोभाम् ॥ (६७०)  
 दरपरिणतपूर्वा बह्वरीनिर्विशेषैर्मरकतशकलानां मांसलैरंशुजालैः ।  
 पशुपतिविधृता त्वं तस्य पाणौ निषण्णं मधुरिपुपदरक्षे बञ्चयस्येणशाबम् ॥  
 हरिचरणसरोजन्यासयोग्यं भवत्याः प्रगुणमभिलषन्त्यो वर्णलामं तुलस्यः ।  
 प्रतिदिनमुपहारैः पादुके तावकानां मरकतशकलानामाश्रयन्ते मयूखान् ॥  
 हरितमणिमयूखैश्चिताध्यात्मगन्धैर्दिशसि चरणरक्षे जातकौतूहला त्वम् ।  
 दनुजमथनलीलादारिकाणामुदारान् दमनकदलपङ्क्तिं देवि मौलौ श्रुतीनाम् ॥



अधिगतबहुशखैरश्मगर्भसूतैर्मधुरिपुपदरक्षे मेचकैरंशुजालैः ।

अनितरशरणानां नूनमारण्यकानां किमपि जनयसि त्वं कीचकारण्यदुर्गम् ॥

१४

प्रचुरनिगमशाखां पादुके रङ्गिणात्वां चरणनखमयूखैश्च रुपुष्पानुबन्धाम् ।

मरकतदलरम्यां मन्महे संचरन्तीं कनकसरिदनूपे कांचिदुद्यानलक्ष्मीम् ॥

१५

नखकिरणनिकायैर्नित्यमाविर्मृणाले महितरसविशेषे मेचकैरंशुभिस्ते ।

परिकलयसि रम्यां पादुके रङ्गभर्तुः पदकमलसमीपे पद्मिनीपत्रपङ्क्तिम् ॥

१६

अनिमिषयुवतीनामार्तनादोपशान्त्यै त्वयि विनिहितपादे लीलया रङ्गनाथे ।

दधति चरणरक्षे दैत्यसौधानि नूनं मरकतरुचिभिस्ते मङ्क्षु दूर्वाङ्कुराराणि ॥

१७

विपुलतममहोर्भिर्वीतदोषानुषङ्गं विलसदुपरिनैल्यं देवि विष्णोः पदं तत् ।

पृथुमरकतदृश्यां प्राप्य पादावनि त्वां प्रकटयति समन्तात् संप्रयोगं हरिद्विः ॥

१८

पद्माभ्यूयोः प्रणयसरणिर्यत्र पर्यायहीना यत्संसर्गादनघचरिताः पादुके कामचाराः ।

तारासक्तं तमिह तरुणं प्रीणयन्ते जरत्यो नित्यश्यामास्तव मरकतैर्नूनमाभ्याववाचः ॥

१९

अलकमलिनोव काचिचरणावनि भासि कमलवासिन्याः । यन्मरकतदलमध्ये यः कश्चिदसौ समीक्ष्यते शौरिः ॥ (६८०)

॥ इन्द्रनीलपद्मतिः विंशी ॥ २० ॥

हरिणा हरिनीलैश्च प्रतियत्नवतीं सदा । अयत्नलभ्यनिर्वाणामाश्रये मणिपादुकाम् ॥

१

हरित्त्वमरीचयस्तवैते नवनीलीरसनिर्विशेषवर्णाः । श्रुतिमूर्धनि शौरिपादरक्षे पलितानुद्भवभेषजं भवन्ति ॥

२

अलकैरिव बिम्बितैः श्रुतीनां हरिनीलैः सृजसि त्वमुन्मयूखैः । कमलादयितस्य पादरक्षे करुणोदन्वति शैवलप्ररोहान् ॥

३

अनघैर्हरिनीलपद्मतीनां प्रथमानैर्मणिपादुके मयूखैः । अघरीकुरुषे रथाङ्गपाणेरमितामूर्ध्वमवस्थितस्य कान्तिम् ॥

४

चरणावनि भाति सल्लकन्या हरिनीलद्युतिभिस्तवानुविद्धा । वसुदेवपुत्रस्य रङ्गवृत्तेर्गमुनेव स्वयमागता समीपम् ॥

५

अवधीरितदेवतान्तराणामनघैस्त्वं मणिपादुके मयूखैः हरिनीलसमुद्भवैर्विधत्से हरिसारूप्यमयत्नतो जनानाम् ॥

६

नेत्रेषु पुंसां तव पादरक्षे नीलाश्मभासा निहिताङ्गनेषु । श्रिया समं संश्रितरङ्गकोशो निधिः स्वयं व्यक्तिमुपैति नित्यम् ॥

७

अभङ्गुगमच्युतपादरक्षे मान्यां महानीलरुचिं त्वदीयाम् । निःश्रेयसद्वारकवाटिकायाः शङ्के समुत्पाटनकुञ्चिकां नः ॥

८

जीवयत्यमृतवर्षिणी प्रजास्तावकी दनुजवैरिपादुके । घोरसंसरणघर्मनाशिनी कालिकेव हरिनीलपद्मतिः ॥

९

अतमखोपलभङ्गमनोहरा विहरसे मुरमर्दनपादुके । मणिकिरीटगणेषु दिवौकसां मधुकरीव मनोरमपङ्क्तिषु ॥ (६९०)

अन्विच्छतां किमपि तत्त्वमनन्यदृश्यं सम्यक्प्रकाशजननी धृतकृष्णरूपा ।

पादावनि स्फुरसि वासवरत्नरम्या मध्ये समाधिनयनस्य कनीनिकेव ॥

११

मातः सलीलमधिगम्य विहारवेलां कान्तिं समुद्रहसि काञ्चनपादुके त्वम् ।

लक्ष्मीकटाक्षरुचिर्हरिनीलरत्नैर्वावण्यसिन्धुपृष्ठैरिव रङ्गघातः ॥

१२

बल्लसावकु[गु]ण्ठनविधिर्मणिपादरक्षे नीलांशुकैर्बलमिदं समुद्भवैस्ते ।

संगच्छते मुनिजनस्य मतिः समाधौ रात्रौ समस्तजगतां रमणेन लक्ष्म्याः ॥

१३



द्रष्टुं कदाचन पदावनि नैव जन्तुः शक्नोति शाश्वतनिधिं निहितं गुहायाम् ।  
 कृष्णानुरूपहरिनीलविशेषदृश्या सिद्धाङ्गने त्वमसि यस्य न देवि दृष्टेः ॥  
 प्रत्येमि रङ्गनृपतेर्मणिपादुके त्वां कृष्णान्तरङ्गरुचिभिर्हरिनीलरत्नैः ।  
 विश्वापराघसहनाय पदं तदीयं विश्वंभरां भगवतीं समये भजन्तीम् ॥  
 मत्वा मयी परिमितां भवती तदन्यां वैकुण्ठपादरसिके मणिपादुके स्वान् ।  
 अङ्गुले स्थवं किरणलेपिभिरिन्द्रनीलैराशातटेषु ललितानपदानवर्णान् ॥  
 चलमथनमणीनां घाममिस्तावकानां मधुरिपुपदरक्षे वासरैरव्यपेता ।  
 अभिसरणपराणां वल्लवीनां तदाऽऽसीच्छमितगुरुभयार्तिः शर्वरी काचिदन्था ॥  
 शतमखमणिभङ्गैरुन्मयूखर्दिशन्ती शरणमुपगतानां रङ्गनाथेन साम्यम् ।  
 प्रथयसि जगति त्वं पादुके हैतुकानामुपनिषदुपगीतां तत्कतुन्यायवार्ताम् ॥  
 परिचरति विधौ त्वां पादुके रङ्गभर्तुः पदसरसिजभृङ्गैर्भासुरैरिन्द्रनीलैः ।  
 प्रकटितयमुनौघा भक्तिनम्रस्य शंभोः परिणमयसि चूडाविष्णुपद्माः प्रयागम् ॥  
 पदकिसलयसङ्गात्पादुके पत्रलश्रीनिखमणिमिरुदारैर्नित्यनिष्पन्नपुष्पा ।  
 शतमखमणिनीला शौरिलावष्यसिन्धोर्निविडतमतमाला काऽपि वेलावनी त्वम् ॥ (७००)  
 त्वयि विनिहितमेतत्केऽपि पश्यन्ति मन्दाः शतमखमणिजालं शार्ङ्गिणः पादरक्षे ।  
 वयमिदमिह विद्मः प्राणिनां भावुकानां हृदयगृहगुहाभ्यः पीतमन्धतमिस्रम् ॥  
 वल्लस्रश्यामा मणिभिरसितैः कृष्णपक्षेण जुष्टा श्रेयः पुंसां जनयसि गतिं दक्षिणामुद्गहन्ती ।  
 तेनास्माकं प्रथयसि परं पादुके तत्त्वविद्धिर्मौलौ दृष्टां निगमवचसां मुक्तिकालव्यवस्थाम् ॥  
 सद्भिर्जुष्टा समुदितविधुर्जेत्रयात्राविनोदेष्वतन्वाना रजनिमनघामिन्द्रनीलांशुजालैः ।  
 चित्तं ख्याता कुमुदवनतः पादुके पुण्यसि त्वं व्याकोचत्वं विबुधवनितावक्त्रपङ्केरुहाणाम् ॥  
 नित्यं लक्ष्मीनयनरुचिरैः शोभिता शकनीलैः सालग्रामक्षितिरेव शुभैः शार्ङ्गिणो रूपभेदैः ।  
 साकेतादेः समधिकगुणां संपदं दर्शयन्ती मुक्तिक्षेत्रं मुनिभिरखिलैर्गीयसे पादुके त्वम् ॥  
 पादन्यासप्रियसहचरीं पादुके वासगेहात् त्वामरुद्यत्रिचतुरपदं निर्गते रङ्गनाथे ।  
 अन्तःस्निग्धैरसुरमहिलावेणिविक्षेपमित्रैः श्यामच्छायं भवति भवनं शकनीलांशुभिस्ते ॥  
 या ते बाह्याङ्गणमभियतः पादुके रङ्गभर्तुः संचारेषु स्फुरति विततिःशकनीलप्रभायाः ।  
 विष्वक्सेनप्रभृतिभिरसौ गृह्यते वेत्रहस्तैर्भ्रुविक्षेपस्तवदिविषदां नूनमाह्वानहेतुः ॥  
 अक्षणोरङ्गनकल्पना यवनिका लास्यप्रसूतेर्गतेश्चिद्गङ्गायमुना मुकुन्दजलधेर्वेलातमालाटवी ।  
 कान्ताकुन्तलसंततिः श्रुतिवधूकस्तूरिकालंकिया नित्यं रत्नपदावनि स्फुरति ते नीला मणिश्रेणिका ॥  
 निरन्तरपुरंदरोपलभुवं द्युतिं तावकीमवैमि मणिपादुके सरणिसङ्गिनीं रङ्गिणः ।  
 तदीयनवयौवनद्विरदमल्लगण्डस्यलीगलन्मदझलझलाबहुलकज्जलश्यामिकाम् ॥



प्रतीमस्त्वां पादावनि भगवतो रङ्गवसतेर्धनीभूतामित्यं पदकमलपाष्वीपरिणतिम् ।

स्फुरन्तः पर्यन्ते मदगरिमनिष्पन्दमधुपप्रसक्तिं यत्रैते विदधति महानीलमणयः ॥

२९

नमतां निजेन्द्रनीलप्रभवेन मुकुन्दपादुके भवती । तमसा निरस्यति तमः कण्टकमिव कण्टकेनेव ॥ (७१०)

॥ बिम्बप्रतिबिम्बपद्धातः एकविंशी ॥ २१ ॥

शौरेः शुद्धान्तनारीणां विहारमणिदर्पणम् । प्रसत्तेरिव संस्थानं पदत्राणमुपास्महे ॥

१

कमलापतिपादुके कदाचिद्विहगेन्द्रस्त्वयि बिम्बितो विभाति । सविलासगतेऽपि रङ्गमर्तुर्निजमात्मानमिकोऽप्युत्साहः ॥ २

मणिपङ्क्तिषु ते दिशामधीशाः प्रतिबिम्बानि निजानि वीक्षमाणाः ।

अभियन्ति मुकुन्दपादुके त्वामधिकारान्तरसृष्टिशङ्कयेव ॥

३

मणिमौलिशतेन बिम्बितेन प्रणतानां परितः सुरासुराणाम् । सुरभिन्मणिपादुके महिम्ना युगपत्तेषु समर्पितेव भासि ॥ ४

उपनीतमुपायनं सुरेन्द्रैः प्रतिबिम्बच्छलतस्त्वयि प्रविष्टम् । स्वयमेव किल प्रसादभृन्ना प्रतिगृह्णासि मुकुन्दपादुके स्वम् ॥

रङ्गेश्वरस्य नवपल्वलोभनीयौ पादौ कथं नु कठिना स्वयमुद्बहेयम् ।

इत्याकलय्य नियतं मणिपादुके त्वं पद्मास्तरं वहसि तत्प्रतिबिम्बलक्षात् ॥

५

पादार्पणात्प्रथमतो हरिदश्मरम्ये मध्ये तव प्रतिफलन्मणिपादरक्षे ।

मन्ये निदर्शयति रङ्गप्रतिष्ठगान्ते न्यग्रोधपत्रशयितं निजमेव रूपम् ॥

७

यात्रावसानमधिगच्छति रङ्गनाथे विश्राणयस्यनुपदं मणिपादुके त्वम् ।

प्रायः प्रयाणसमये प्रतिबिम्बितानां तीर्थावगाहमपरं त्रिदशेश्वराणाम् ॥

८

उच्चावचेषु तव रत्नगणेषु मातर्वेधाः प्रयाणसमये प्रतिबिम्बिताङ्गः ।

आशङ्कते मधुभिदो मणिपादुके त्वामागामिकल्पकमलासनपङ्क्तिगर्भम् ॥

९

आलोलरश्मिनियतां मणिपादुकेत्वामारुह्य संचरति रङ्गतौ सलीलम् ।

अन्तःपुरेषु युगपरसुहृशो भजन्ते दोलाधिरोहणरसं त्वयि बिम्बिताङ्गयः ॥ (७२०)

१०

कालेषु राघवपदावनि भक्तिनम्रः कार्याणि देवि भरतो विनिवेदयंस्ते ।

त्वद्रत्नबिम्बिततयाऽपि मुहुः स्वकीयां राजासनस्थितिप्रवेक्ष्य भृशं ललज्जे ॥

११

प्रत्यागते विजयिनि प्रथमे रघूणां विन्यस्यति त्वयि पदं मणिपादरक्षे ।

रत्नौघबिम्बितनिशाचरवानरां त्वां पूर्वक्षणेस्थमिव पुष्पकमन्त्रपश्यन् ॥

१२

वैयाकुलीं शमयितुं जगतो वहन्त्या रक्षाधुरां रघुधुरंधरपादरक्षे ।

प्राज्यं यशः प्रचुरचामरबिम्बलक्ष्यात्प्रायस्त्वया कवलितं प्रतिभूषतीनाम् ॥

१३

प्रतिदिशमुपयाते देवि मात्रोत्सवार्थं त्वयि विहरणकाले बिम्बिते जीवलोके ।

वहसि मणिगणैस्त्वं पादुके रङ्गमर्तुः कवलितसकलार्था कांचिदन्यामवस्थाम् ॥

१४

भगवति गरुडस्थे वाहनस्थाः सुरेन्द्रास्त्वयि विनिहितपादे भूमिमेवाश्रयन्ति ।

तदपि चरणरक्षे रत्नजाले त्वदीये प्रतिकलितनिजाङ्गास्तुर्यवाहा भवन्ति ॥

१५



स्वच्छाकारां सुरयुवतयः स्वप्रतिच्छन्दलक्ष्याद्वाहन्ते त्वां प्रणतिसनये पादुके सामिमानाः ।  
 स्त्रीरत्नानां परिभवविधौ सृष्टिमात्रेण दक्षां नीचैः कर्तुं नरसखमुनेरुर्वशीभूरुजातान् ॥  
 स्वेच्छाकेलिप्रियसहचरीं स्वच्छरत्नभिरामां स्थानेस्थाने निहितचरणो निर्विशन् रङ्गनाथः ।  
 संचारान्ते सह कमलया शेषशय्याधिरूढस्त्यक्त्वाऽपि त्वां त्यजति न पुनः स्वप्रतिच्छन्दलक्ष्यात् ॥  
 त्वामेवैकामधिगतवतः केलिसंचारकाले पार्श्वे स्थित्वा विनिहितहशोः पादुकेऽनन्यलक्ष्यम् ।  
 त्वद्वत्तेषु प्रतिफलितयोर्नित्यलक्ष्यप्रसादा पद्माभूम्योर्दिशति भवती पादसेवां मुरारेः ॥  
 एकामेकः किल निरविशत्पादुके द्वारकायां क्रीडायोगी कृतबहुतनुः षोडशस्त्रीसहस्रे ।  
 शुद्धे देवि त्वदुपनिहिते विम्बितो रत्नजाले भुङ्क्ते नित्यं स खलु भवतीं भूमिकानां सहस्रैः ॥  
 हरिपदनखेषु भवती प्रतिफलति तवैतदपि च रत्नेषु । उचिता मिथः पदावनि विम्बप्रतिविम्बता युवयोः ॥ (७३)

### काञ्चनपद्धतिः द्वाविंशी ॥ २२ ॥

कल्याणप्रकृतिं वन्दे भजन्तीं काञ्चनश्रियम् । पदाहं पादुकां शौरेः पद एव निवेशिताम् ॥  
 मधुजित्तनुकान्तितस्कराणां जलदानामभयं विधातुकामा । चपलेव तदङ्घ्रिमाश्रयन्ती भवती काञ्चनपादुके विभाति ।  
 निरुधीकृतारम्यकृष्णरत्ना भवती काञ्चनसंपदं व्यनक्ति । परिपुष्यति पादुके यदीक्षा सहसा नः समलोष्टकाञ्चनत्वम् ।  
 सुरभिर्निगमैः समग्रकामा कनकोत्कर्षवती पदावनि त्वम् । दिशसि प्रतिपन्नमाधवश्रीरनिशोन्निद्रमशोकवैभवं नः ॥  
 सति वर्णगुणे सुवर्णजातेर्जगति ख्यातमसौरभादवर्णम् । श्रुतिसौरभशालिना स्वहेम्ना भवती शौरिपदावनि व्युदस्था ।  
 प्रतिपन्नमयूरकण्ठघात्रा परिशुद्धेन पदावनि स्वकेन । कमलास्तनभूषणोचितं तद्व्रवती रत्नमलंकरोति हेम्ना ॥

कान्त्या परं पुरुषमाप्रणखात्सुवर्णं कर्तुं क्षमा त्वमसि काञ्चनपादरक्षे ।  
 अन्यादृशीं दिशसि या विनतस्य दूरादारम्बघस्तत्रकसम्पदमिन्दुमौलेः ॥  
 चन्द्राकृतिः कथमकल्पयथास्तदानीं वैमानिकप्रणयिनीवदनान्मुजानाम् ।  
 विक्रान्तिकालविततेन निजेन घात्रा बालातपं बलिविमर्दनपादुके त्वम् ॥  
 लेभे तदाप्रभृति नूनमियं भवत्याः कान्त्या कवेरतनया कनकापगात्वम् ।  
 यावन्मुकुन्दपदहेमपदावनि त्वं पुण्यं विभूषितवती पुलिनं तदीयम् ॥  
 चित्रं सरोजनिलयासहितस्य शौरेर्वासोचितानि चरणावनि संविधित्सोः ।  
 सद्यो विकासमुपयान्ति समाधिमाजां चन्द्रातपेन तव मानसपङ्कजानि ॥ (७४०)  
 त्वय्येव पादमधिरोप्य नवं प्रवाहं नाथे पदावनि निशामयितुं प्रवृत्ते ।  
 आत्मीयकाञ्चनरुचा भवती विधत्ते हेमारविन्दभरितामिव हेमसिन्धुम् ॥  
 विहरति पुलिनेषु त्वत्सखे रङ्गनाथे कनकसरिदियं ते पादुके हेमघात्रा ।  
 वहति सलिलकेलीसस्तचोलावरोधस्तनकलशहरिद्रापङ्कपिङ्गामवस्थाम् ॥  
 सुरभिर्निगमगन्धा सौम्यपद्माकरस्था कनककमलिनीव प्रेक्ष्यसे पादुके त्वम् ।  
 अमर इव सदा त्वां प्राप्तनानाविहारः शतमखमणिनीलः सेवते शार्ङ्गधन्वा ॥



- कनकरुचिरवर्णा पादुके सख्यसिन्धुः श्रियमिव महनीयां सिन्धुराजस्य पत्नी ।  
स्वयमिह सविषस्था सौम्यजामातृयुक्तामुपचरति रसेन त्वामपत्यामिमानात् ॥ १४
- अनुकलमुपजीव्या दृश्यसे निर्जराणां त्रिपुरमथनमौलौ शेखरत्वं दधाना ।  
प्रतिपदमधिगम्य प्राप्तशृङ्गाऽसि शौरेस्तदपि चरणरक्षे पूर्णचन्द्राकृतित्वम् ॥ १५
- कनकमपि तृणं ये मन्वते वीतरागास्तृणमपि कनकं ते जानते त्वत्प्रकाशैः ।  
मधुरिपुपदरक्षेयत्त्वदर्थोपनीतान् परिणमयसि हैमान् देवि दूर्वाङ्कुरादीन् ॥ १६
- विशुद्धिमधिगच्छति ज्वलनसंगमात्काञ्चनं विदन्ति च जगन्ति तत्र खलु तद्विपर्यस्यति ।  
कथं कनकपादुके कमललोचने साक्षिणि त्वैव परिशुद्धता हुतभुजोऽपि जाघव्यते ॥ १७
- तारासङ्गप्रथितविभवां चारुजाम्बूनदाभां त्वामारूढस्त्रिदशमहितां पादुके रङ्गनाथः ।  
संचारिण्यां सुरशिखरिणस्तस्थुषा मेखलायां धत्ते मत्तद्विरदपतिना साम्यकक्ष्यां समीक्ष्याम् ॥ १८
- कनकरुचिरा काव्याख्याता शनैश्चरणोचिता श्रितगुरुबुधा भास्वदूपा द्विजाधिपसेविता ।  
विहितविभवा नित्यं विष्णोः पदे मणिपादुके त्वमसि महती विश्वेषां नः शुभा ग्रहमण्डली ॥ १९
- ज्वलितपञ्चहेतिर्हिरण्मयीं त्वां हिरण्यविलयार्हः । आवहतु जातवेदाः श्रियमिव नः पादुके नित्यम् ॥ (७५०) २०

### ॥ शेषपद्धतिः त्रयोविंशी ॥ २३ ॥

- सृष्टां भूमावनन्तेन नित्यं शेषसमाधिना । अहं संभावयामि त्वामात्मानमिव पादुके ॥ १
- आभोगात्पादुके रङ्गमर्तुः पादस्पर्शाद्भोगमन्यं प्रपित्सोः । शेषस्यैकां भूमिकामब्रवीत्त्वामाचार्याणामग्रणीर्यामुनेयः ॥ २
- शेषत्वमन्त्र यदि संश्रयति प्रकामं त्वद्भूमिकां समधिगम्य भुजङ्गराजः ।  
त्वामेव भक्तिविनतैर्वहतां शिरोभिः काष्ठां गतं तदिह केशवपादरक्षे ॥ ३
- मा भूदियं मयि निषण्णपदस्य नित्यं विश्वंभरस्य वहनाद्यधितेति मत्वा ।  
घत्से बलाभ्यधिकया मणिपादुके त्वं शेषात्मना वसुमतीं निजयैव मूर्त्या ॥ ४
- तत्तादृशा निजबलेन निरूढकीर्तिः शेषस्तवैव परिणामविशेष एषः ।  
रामेण सत्यवचसा यदनन्यवाद्यां वोढुं पुरा वसुमतीं भवती नियुक्ता ॥ ५
- शेषत्वसीमनियतां मणिपादरक्षे त्वामागमाः कुलवधूमिव बालपुत्राः ।  
त्वद्गुणभेदशयितस्य परस्य पुंसः पादोपधानशयितामुपधानयन्ति ॥ ६
- भरतशिरसि लम्भां पादुके दूरतस्त्वां स्वतनुमपि ववन्दे लक्ष्मणः शेषभूतः ।  
किमिदमिह विचित्रं नित्ययुक्तः सिषेवे दशरथतनयः सन् रङ्गनाथः स्वमेव ॥ ७
- भूयोभूयः स्तिमितचलिते यस्य सङ्करूपसिन्धौ ब्रह्मेशानप्रभृतय इमे बुद्बुदत्वं भजन्ति ।  
तस्यानादेर्युगपरिणतौ योगनिद्रानुरूपं क्रीडातरुपं किमपि तनुते पादुके भूमिकाऽन्या ॥ ८
- अहीनात्मा रङ्गक्षितिर्मणपादावनि सदा सतामिदं त्राणात्प्रथितनिजसत्त्वविभवा ।  
अविद्यायामिन्याः स्पृशसि पुनरेकाहपदवीं क्रतूनामाराध्या क्रतुरपि च सर्वस्त्वमसि नः ॥ ९



बहुमुखभोगसमेतैर्निर्मुक्ततया विशुद्धिमापन्नैः । शेषात्मिका पदावनि निषेव्यसे शेषमूतैस्त्वम् । (७६)

॥ द्वन्द्वपद्धतिः चतुर्विंशी ॥ २४ ॥

प्रपद्ये पादुकारूपं प्रणवस्य कलाद्वयम् । ओतं मितमिदं यस्मिन्ननन्तस्यापि तत्पदम् ॥

मणिपादुकयोर्युगं मुरारेर्मम नित्यं विदधातु मङ्गलानि । अधिकृत्य चराचरस्य रक्षामनुकम्पाक्षमयोरिवावतारः ॥  
चरणौ मणिपादुके मुरारेः प्रणतान्पालयितुं प्रपद्यमानम् । विपदामिह दैवमानुषीणां प्रतिकारं युवयोर्द्वयं प्रतीमः  
मुरमिन्मणिपादुके भवत्योर्विहितो नूनमसौ मिथो विभागः । भजतामपरस्परप्रियाणामविरोधाय सुरासुरेश्वराणाम्  
अशितोन्मथनाय संश्रितानामलमालोकवशेन शब्दतो वा । करयोश्च रथाङ्गाश्च ज्ञान्यौ मधुहन्तुः पदयोश्च पादुके  
अवधीरितसाधुपद्धतीनामलसानां मधुवैरिपादुके द्वे । इतरेतरसाहचर्यमित्यं प्रतिपन्ने इव दैवपौरुषे नः ॥  
पार्श्वयोः सरसिजावसुन्धरे पादयोश्च मणिपादुके युवाम् । संनिर्कष्य न चेन्मधुद्विषः किं करिष्यति कृतागसां  
पादुके भवभयप्रतीपयोर्भावयामि युवयोः समागमम् । सक्तयोर्दनुजवैरिणः पदे विद्ययोरिव परावरात्मनोः ॥  
रङ्गसीमनि रथाङ्गलक्ष्मणश्चिन्तयामि तपनीयपादुके । शापदोषशमनाय तत्पदे चक्रवाकमिथुनं कृतास्पदम् ॥  
मानयामि जगतस्तमोपहे माधवस्य मणिपादुके युवाम् । दक्षिणोत्तरगतिक्रमोचिते पद्धती इव मयूखमालिनः ॥ (७७)  
रङ्गनाथपदयोरलंक्रिया राजते कनकपादुकाद्वयी । तद्विभूतियुगलीव तादृशी छन्दतः समविभागमाश्रिता ॥

साक्षात्पदं मधुमिदः प्रतिपादयन्त्यौ मानोपपत्तिनियते मणिपादुके द्वे ।

अन्योन्यसंगतिवशादुपपन्नचर्यामाज्ञां श्रुतिस्मृतिमयीमवधारयामि ॥

विश्वोपकारमधिकृत्य विहारकालेष्वन्योन्यतः प्रथममेव प्ररिस्फुरन्त्योः ।

दृष्टान्तयन्ति युवयोर्मणिपादरक्षे दिव्यं तदेव मिथुनं दिविषन्निषेव्यम् ॥

द्वावेव यत्र चरणौ परमस्य पुंसस्तत्र द्विधा स्थितवती मणिपादुके त्वम् ।

यत्रैव दर्शयति देवि सहस्रपात्वं तत्रापि नूनमसि दर्शिततावदात्मा ॥

पर्यायतो गतिवशान्मणिपादरक्षे पूर्वापरस्वनियमं व्यतिवर्तयन्त्यौ ।

मन्ये युवां महति विष्णुपदे स्फुरन्त्यौ सन्ध्ये समस्तजगतामभिवन्दनीये ॥

अश्रान्तसंचरणयोर्निजसंप्रयोगादश्लानतां चरणपङ्कजयोर्दिशन्त्यौ ।

मान्ये युवां रघुपतेर्मणिपादरक्षे विद्ये बलामतिबलां च विचिन्तयामि ॥

अन्तर्मोहादविदितवतामात्मतत्त्वं यथावत्पद्यामित्यं परिचितवतां पादुके पापलोक्याम् ।

नित्यं भक्तेरनुगुणतया नाथ पादं भजन्त्यौ निष्ठे साक्षात्स्वयमिह युवां ज्ञानकर्मात्मिके नः ॥

न्यस्तं विष्णोः पदमिह महत्स्वेन भूम्ना बहन्त्योरास्त्रायाख्यामविहतगतिं वर्तयन्त्योर्निजाज्ञाम् ।

आसन्नानां प्रणयपदवीमात्मना पूरयन्त्योर्द्वैराज्यश्रीर्भवति जगतामैकराज्ये भवत्योः ॥

अप्राप्तानामुपजनयथः संपदां प्राप्तिमेवं संप्राप्तानां स्वयमिह पुनः पालनार्थं यतेथे ।

साक्षाद्रक्षितपतिपदं पादुके साधयन्त्यौ योगक्षेमौ सुचरितवशान्मूर्तिमन्तौ युवां नः ॥

बद्धहरिगदयुगलं युगलं तपनीयपादुके युवयोः । मोचयति संश्रितानां पुण्यापुण्यमयशृङ्खलायुगलम् ॥ (७८०)



॥ संनिवेशपद्धतिः पञ्चविंशी ॥ २५ ॥

अणोरणीयसीं विष्णोर्महतोऽपि महीयसीम् । प्रपद्ये पादुकां नित्यं तत्पदेनैव संमिताम् ॥ १

तिष्ठति पादसंमितायां त्वयि नित्यं मणिपादुके मुकुन्दः । इतरे तु परिच्छदास्त एते विभवव्यञ्जनहेतवो भवन्ति ॥

रङ्गनरेन्द्रपादरक्षे प्रकृतिः सन्नपि भक्तिपारतन्त्र्यात् । भवतीं वहतीव पद्मगेन्द्रः प्रथितस्त्वस्तिकलक्षणैः शिरोमिः ॥ ३

स्य पुंसः पदसंनिवेशान् प्रयुज्जते भावितपञ्चरात्राः । अधप्रतीपानपदिश्य पुण्ड्रानङ्केषु रङ्गेशपादुके त्वाम् ॥ ४

विमृश्य रङ्गेन्द्रपतिवरायाः श्रुतेः स्थितां मूर्धनि पादुके त्वाम् ।

बध्नन्ति वृद्धाः समये वधूनां त्वन्मुद्रितान्याभरणानि मौलौ ॥ ५

न्ति रङ्गेश्वरपादरक्षे दीर्घायुषां दर्शितभक्तिबन्धाः । आशाधिपानामवरोधनार्थस्त्वन्मुद्रिकां मङ्गलहेमसूत्रैः ॥ ६

हक्रमेण प्रथितारम्ये संदर्शयन्तीं मणिपादुके त्वाम् । पातुं तिलोकीं पदपद्मभाजं सौदर्शनीं शक्तिमवैमि शौरेः ॥ ७

बद्धासिका कनकपङ्कजकर्णिकायां मध्ये कृशा मुररिपोर्मणिपादुके त्वम् ।

संदृश्यसे सरसिजासनया गृहीतं रूपान्तरं किमपि रङ्गविहारयोग्यम् ॥ ८

मानोचितस्य मदधीनजनस्य नित्यं माभूदतः कृपणतेति विचिन्तयन्त्या ।

बन्दीकृतं ध्रुवमवैमि बलमदेशे कार्श्यं त्वया कमललोचनपादरक्षे ॥ ९

मध्ये कृशामुभयतः प्रतिपन्नवृद्धिं मन्ये समीक्ष्य भवतीं मणिपादरक्षे ।

नित्यं मुकुन्दपदसंगमविप्रयोगौ निश्चिन्वते कृतधियः सुखदुःखकाष्ठाम् ॥ (७९०) १०

रङ्गेशितुश्चरणपङ्कजयोर्भजन्तीं रक्षाप्रसाधनविकल्पसहामवस्थाम् ।

मान्याकृतिर्निविशसे मणिपादरक्षे मध्ये परिच्छदविभूषणवर्गयोस्त्वम् ॥ ११

अज्ञान्तरेषु निहितान्यखिलानि कामं पर्यायकरूपनसहानि विभूषणानि ।

नित्यं मुकुन्दपदपद्मतलानुरूपं नैषथ्यमग्न्य भवती नयनाभिरामम् ॥ १२

ये नाम भक्तिनियतैस्त्व संनिवेशं निर्विशयं नेत्रयुगलैर्न भजन्ति तृप्तिम् ।

कालक्रमेण कमलेक्षणपादरक्षे प्रायेण ते परिणमन्ति सहस्रनेत्राः ॥ १३

पदमप्रमाणमिति वादिनां मतं मधुजित्पदे महति मास्मभूदिति ।

व्युदपादि तस्य चरणावनि त्वया निगमात्मनस्तव समप्रमाणता ॥ १४

प्रभूतमभवज्जगत्त्रयं यस्य मातुमुदितस्य पादुके । अप्रमेयममितस्य तत्पदं नित्यमेव ननु संमितं त्वया ॥ १५

आलवालमिव भाति पादुके पादपस्य भवती मधुद्विषः । यत्समीपविनतस्य शूलिनः सारिणी भवति मौलिनिम्नगा ॥ १६

नेदमानमुन्निन्दन्पदपादा भाति मुक्तिमकरन्दवर्षिणी । काऽपि रङ्गनृपतेः पदाम्बुजे कर्णिका कनकपादुकामयी ॥ १७

युगपदनुविधास्यन् यौवतं तुर्यरागं यदुपतिरधिचक्रे यावतो रूपभेदान् ।

तदिदमतिविकल्पं बिभ्रती संनिवेशं तव खलु पदरक्षे तावती मूर्तिरासीत् ॥ १८

तत्तद्वृत्तेरनुगुणतया वामनीं व्यापिनीं वा प्राप्ते रङ्गप्रथितविभवे भूमिकां सूत्रधारे ।

मन्ये विश्वस्थितिमयमहानाटिकां नेतुकामा नानासंस्था भवति भवती पादुके नर्तकीव ॥ १९



माने परं समाने प्रत्यक्षेणागमेनापि । हरिचरणस्य तवापि तु वैषम्यं रक्ष्यरक्षकत्वाभ्याम् ॥ (८००)

यन्त्रिकापद्धतिः षड्विंशी ॥ २६ ॥

उदग्रयन्त्रिकां वन्दे पादुकां यन्त्रिवेशनात् । उपर्यपि पदं विष्णोः प्रत्यादिष्टपसाधनम् ॥  
प्रसभं प्रतिरुद्धय कण्टकादीन् भवती शौरिपदाम्बुजादधस्तात् । चरणावनि धारयत्यमुष्मिन्नुचितचछायमुपर्यपि प्रत  
मुरभिन्मणिपादुके त्वदीयामनघामङ्गुलियन्त्रिकामवैमि । स्वयमुन्नमितां प्रदेशिनीं ते परमं दैवतमेकमित्यूचन्तीम्  
स्वदते मणिपादुके त्वदीया पदशाखायुगयन्त्रिका विचित्रा । परमं पुरुषं प्रकाशयन्ती प्रणवस्येव परेयमर्धमात्रा  
अनुयातमनोरथा मुरारेर्भवती केलिरथश्रियं दधाति । चरणावनि यन्त्रिका तवैषा तनुते कूवरसंपदं पुरस्तात् ॥  
शङ्के भवत्याः सुभगं प्रतीकं रङ्गेशपादाङ्गुलिसंग्रहार्थम् । त्राणाय पादावनि विष्टपानामाज्ञाकरीमङ्गुलिमुद्रिकां ते  
अलंकृतं कर्णिकयोपरिष्ठादुदग्रनालं तव यन्त्रिकांशम् । पद्मापतेः पादसरोजलक्ष्म्याः प्रत्वेमि पादावनि केलि

उपरि विनिहितस्य केशवाङ्घ्रेरुपरि पदावनि यन्त्रिकात्मिका त्वम् ।

इति तव महिमा लघूकरोति प्रणतसुरेश्वरशेखराधिरोहम् ॥

नित्यं पदावनि निवद्धकिरीटशोभं पद्मालयापरिचितं पदमुद्वहन्त्याः ।

अङ्गीकरोति रुचिमङ्गुलियन्त्रिका ते साम्राज्यसंपदनुरूपमिवातपत्रम् ॥

प्रथमा कलेव भवती चरणावनि भाति रङ्गचन्द्रमसः । शृङ्गोन्नतिरिव यत्न श्रियं विभावयति यन्त्रिकायोगः ॥ (८०१)

॥ रेखापद्धतिः सप्तविंशी ॥ २७ ॥

सूचयन्तीं स्वरेखाभिरनालेख्यसरस्वतीम् । अलेखनीयसौन्दर्यामाश्रये शौरिपादुकाम् ॥

मणिमौलिनिर्घर्षणात् सुराणां वहसे काञ्चनपादुके विचित्रम् । कमलापतिपादपद्मयोगादपरं लक्षणमाधिराज्यसारम्  
अमितो मणिपादुके स्फुरन्त्यास्तव रेखाविततेस्तथाविधायाः । मुरवैरिपदारविन्दरुढैरनुकरपायितमाधिराज्यचिह्नैः ॥  
रेखया विनमतां दिवौकसां मौलिरत्नमकरीमुखोत्थया । पादुके वहसि नूनमङ्गुलं शौरिपादपरिभोगलक्षणम् ॥

त्रिदशमकुटरलोलैखरेखापदेशात्परिणमयसि पुंसां पादुके मूर्ध्नि लम्बा ।

नरकमथनसेवासंपदं साधयित्री नियतिविलिखितानां निष्कृतिं दुर्लिपीनाम् ॥

पदकमलतलान्तः संश्रितान्यातपत्रध्वजसरसिजमुख्यान्धैश्वरीलक्षणानि ।

अवगमयसि शौरेः पादुके मादृशानामुपरि परिणतैः स्वैर्देवि रेखाविशेषैः ॥

स्नाता पदावनि चिरं परिभुज्य मुक्ता पादेन रङ्गनृपतेः शुभलक्षणेन ।

रेखान्तरनैव नैवरूपशोभसे त्वं संस्कारचन्दनविलेपनपङ्कलभैः ॥

भक्त्या मुहुः प्रणमतां त्रिदशेश्वराणां कोटीस्कोटिकषणादुपजायमानैः ।

आभाति शौरिचरणादधिकानुभावा रेखाशतैस्तव पदावनि काऽपि रेखा ॥

पादावनि प्रतिपदं परमस्य पुंसः पादारविन्दपरिभोगविशेषयोग्या ।

स्वभावाविशेषां सुभगभक्तिविशेषदृश्यान् रेखात्मकान्वहसि पत्रलताविशेषान् ॥



रेखापदेशतस्त्वं प्रशमयितुं प्रलयविह्वलाशङ्काम् । वहसि मधुजित्पदावनि मन्ये निगमस्य मातृकालेख्यम् ॥ ८२० ॥

सुभाषितपद्धतिः अष्टाविंशी ॥ २८ ॥

कलासु काष्ठामातिष्ठन् भूम्ने संवन्धिनामपि । पादुका रङ्गधुर्यस्य भरताराध्यतां गता ॥ १

सन्तः स्वदेशपरदेशविभागशून्यं हन्त स्ववृत्तिमनघां न परित्यजन्ति ।

राज्ये वने च रघुपुङ्गवपादरक्षा नैजं जहौ न खलु कण्टकशोधनं तत् ॥ २

ब्रह्मास्त्रतामधिजगाम तृणं प्रयुक्तं पुण्यं शरव्यमभवत् पयसां निधिर्वा ।

पृथ्वीं शशास परिमुक्तपदं पदत्रं किं वा न किं भवति केलिविधौ विभूनाम् ॥ ३

अन्येषु सत्स्वपि नरेन्द्रसुतेषु दैवाद्भ्यः पदादधिकरोति पदं पदार्हः ।

प्रायो निर्दश्यति तत्प्रथमो रघूणां तत्पादयोः प्रतिनिधी मणिपादुके वा ॥ ४

चरणमनघवृत्तेः कस्यचित्प्राप्य नित्यं सकलभुवनगुप्त्यै सत्पथे वर्तते यः ।

नरपतिबहुमानं पादुकेवाधिगच्छन् स भवति समयेषु प्रेक्षितशैरुपास्यः ॥ ५

रामे राज्यं पितुरभिमतं संमतं च प्रजानां माता वने तदिह भरते सत्यवादी ददौ च ।

चिन्तातीतः समजनि तदा पादुकाग्रयाभिषेको दुर्विज्ञानस्वहृदयमहो दैवमत्त प्रमाणम् ॥ ६

नातिक्रामेच्चरणवहनात्पादुका पादपीठं यद्वाऽऽसन्नं परमिह सदा भाति राजासनस्य ।

पूर्वत्रैव प्रणिहितमभूद्वन्तं रामेण राज्यं शङ्के भर्तुर्वहुमतिपदं विक्रमे साहचर्यम् ॥ ७

मतिपदचपलाऽपि पादुका रघुपतिना स्वपदे निवेशिता । समजनि निभृतस्थितिस्तदा भवति गुणः श्रियमभ्युपेयुषाम् ॥

मतिहेतुरभूत्कचित्पदे स्थितिहेतुर्मणिपादुका कचित् । नहि वस्तुषु शक्तिनिश्चयो नियतिः केवलमीश्वरेच्छया ॥ ९

अधरीकृतोऽपि महता तमेव सेवेत सादरं भूष्णुः । अलभत समये रामात्पादाकान्ताऽपि पादुका राज्यम् ॥ (८३०)

प्रकीर्णपद्धतिः एकोनविंशी ॥ २९ ॥

विधौ प्रवृत्ते यद्द्वयं गुणसंस्कारनामभिः । श्रेयस्साधनमाप्नातं तत्पदत्रं तथाऽस्तु मे ॥ १

मधुरस्मितरम्यमौक्तिकश्रीर्विशसि व्यञ्जितमञ्जुलप्रणादा । सह रङ्गनृपेण वासगेहं तनुमध्या मणिपादुके त्वमेका ॥ २

शुभशब्दविशेषसंश्रिताभिर्भवती शौरिपदावनि क्रियाभिः । अनुतिष्ठति नूनमाश्रितानामखिलोपद्रवशान्तिकं नवीनम् ॥ ३

मणिभिर्मधुवैरिपादरक्षे भवती विक्रमणे प्रवर्धमाना । युगपद्भवतां युगान्तकाले दिवि लक्ष्मीं बिदधे दिवाकराणाम् ॥ ४

मञ्जुस्वनां मणिमयूखकलापिनीं त्वां दृष्ट्वा कपर्दसविधे विनिवेश्यमानाम् ।

गूढीभवन्ति गरुडध्वजपादरक्षे फूत्कारवन्ति पुरवैरिविभूषणानि ॥ ५

मध्ये परिस्फुरितनिर्मलचन्द्रतारा प्रान्तेषु रत्ननिकरेण विचित्रवर्णा ।

पुष्पासि रङ्गनृपतेर्मणिपादुके त्वं चक्षुर्वशीकरणयन्त्रविशेषशङ्काम् ॥ ६

पादेन रङ्गनृपतेः परिभुज्यमाना मुक्ताफलप्रकटितश्रमवारिविन्दुः ।

उत्कण्टका मणिमयूखशतैरुदग्रैः सीत्कारिणी च चरणवनि शिञ्जितैस्त्वम् ॥ ७



दूरप्रसारितकरा निनर्दमैणीनामायाति दैत्यरिपुरित्यसकृद्ब्रुवाणा ।  
 दैत्येश्वरानभिमुखाञ्जनितानुकम्पा मन्ये निवारयसि माधवपादुके त्वम् ॥  
 अच्छेद्यरश्मिनियतक्रमरलधुर्या निष्कम्पकूबरनिभं दधती प्रतीकम् ।  
 क्रीडागतेषु मधुजित्पदपद्मलक्ष्म्याः कर्णारिथस्त्वमसि काञ्चनपादरक्षे ॥  
 मञ्जुस्वना मरकतोपलमेचकाङ्गी शोणाश्मत्पण्डरुचिरा मणिपादुके त्वम् ।  
 पद्माविहाररसिकस्य परस्य यूनः पर्यायतां भजसि पञ्जरशार्ङ्गिकाम् ॥ (८४८)  
 शोणोपलैश्चरणरक्षिणि संश्रितेषु छायास्मना मरकतेषु तवावगाढः ।  
 अन्वेति शौरिरमितः फलपङ्क्तिशोभिग्यात्मानमेव शयितं वटपत्रमध्ये ॥  
 स्फीतं पदावनि तव स्नपनाद्रिमूर्तेरासागरं ततमभून्मणिरश्मिजालम् ।  
 लीलोचितं रघुसुतस्य शरव्यमासन् यातूनि यस्य बलयेन विवेष्टितानि ॥  
 रत्नांशुभिस्तव तदा मणिपादरक्षे संरज्यमानवपुषां रजनीमुखेषु ।  
 आकस्मिकागतमदर्शि महौषधित्वं साकेतपत्तनसमीपरुहां द्रुमाणाम् ॥  
 रामे वनं दशरथे च दिवं प्रयाते निर्धूतविश्वतिमिरा सहसा बभूव ।  
 भूयिष्ठरत्नकिरणा भवती रघूणां भूयः प्रतापतपनोदयपूर्वसंध्या ॥  
 प्रीतेन देवि विभुना प्रतिपादनीयां पादावनि प्रतिपदोदितमञ्जुनादाम् ।  
 विद्यां विदुर्भगवतः प्रतिपादनाहं पारायणागमपयोनिधिपारगास्त्वाम् ॥  
 मुक्तांशुकेसरवती स्थिरवज्रदंष्ट्रा प्रह्लादसम्पदनुरूपहिरण्यभेदा ।  
 मूर्तिः श्रियो भवसि माधवपादरक्षे नाथस्य नूनमुचिता नरसिंहमूर्तेः ॥  
 संभावयन्ति कवयश्चतुरप्रचारां मञ्जुस्वनां महितमौक्तिकपललाङ्गीम् ।  
 स्वाधीनसर्वभुवनां मणिपादुके त्वां रङ्गाधिराजपदपङ्कजराजहंसीम् ॥  
 मुक्तामयूखरुचिरां मणिपादरक्षे मञ्जुस्वनां मणिभिराहितवर्णवर्गाम् ।  
 मन्ये मुकुन्दपदपद्ममधुवतीनामन्यामकृत्रिमगिरामधिदेवतां त्वाम् ॥  
 आसाद्य केकयसुतावरदानमूलं कालं प्रदोषमनिरीक्ष्य रमासहायम् ।  
 मञ्जुप्रणादरहिता मणिपादरक्षे मौनव्रतं किमपि नूनमवर्तयस्त्वम् ॥  
 वैदूर्यरम्यसलिला महिता मरुद्विश्लयावती मरकतोपलरश्मिजालैः ।  
 अश्रान्तमोहपदवीपथिकस्य जन्तोर्विश्रान्तिभूमिरिव शौरिपदावनि त्वम् ॥ (८५०)  
 आचो रघुक्षितिभुजामभिषेकदीप्तैराप्यायितस्तव पदावनि रश्मिजालैः ।  
 मन्दीचकार तपनो व्यपनीतभीतिर्मन्दोदरीवद्भनचन्द्रमसो मयूखान् ॥  
 मान्या समस्तजगतां मणिभङ्गनीला पादे निसर्गघटिता मणिपादुके त्वम् ।  
 अन्तःपुरेषु ललितानि गतागतानि छायेव रङ्गनृपतेरनुवर्तसे त्वम् ॥



- ०६ ॥ रङ्गाधिराजपदपङ्कजमाश्रयन्ती हैमी स्वयं परिगता हरिनीलरत्नैः । ॥ २३ ॥
- ०७ ॥ संभाव्यसे मुकुतिभिर्मणिपादुके त्वं सामान्यमूर्तिरिव सिन्धुसुताधरण्योः ॥ ॥ २४ ॥
- ०८ ॥ अभ्यर्चिता सुमनसां निवहैरजसं मुक्तारुणोपलनखाङ्गुलिपल्लवश्रीः । ॥ २५ ॥
- ०९ ॥ श्रेयस्करीं मुरभिदध्वरुणद्वयीव कान्तिं समाश्रयसि काञ्चनपादुके त्वम् ॥ ॥ २६ ॥
- १० ॥ निर्मृष्टगात्ररुचिरा मणिपादुके त्वं स्नाताऽनुलेपसुरभिर्नवमाल्यचित्रा । ॥ २७ ॥
- ११ ॥ प्राप्ते विहारसमये भजसे मुरारेः पाद्वारविन्दपरिमोगमनन्यलभ्यम् ॥ ॥ २८ ॥
- १२ ॥ नादे पदावनि तथा तव संनिवेशे निर्वेशनक्रममसह्यमपाचिकीर्षुः । ॥ २९ ॥
- १३ ॥ यैरेव लोचनशतैरभिवीक्षते त्वां तैरेव पत्रगपतिः श्रुतिमान् बभूव ॥ ॥ ३० ॥
- १४ ॥ पादावनि स्फुटमयूखसहस्रदृश्या विष्णोः पदेन भवती विहितप्रचारा । ॥ ३१ ॥
- १५ ॥ त्वद्भक्तियन्त्रितजनप्रथमस्य शंभोर्वैकर्तनीमनुकरोति विहारमूर्तिम् ॥ ॥ ३२ ॥
- १६ ॥ राज्ये बनेऽपि रघुवीरपदोचितायाः संस्मृत्य गौतमवधूपरिरक्षणं ते । ॥ ३३ ॥
- १७ ॥ मन्ये समाहितधियो मणिपादुके त्वां मूर्ध्ना भजन्यनुदिनं मुनिधर्मदाराः ॥ ॥ ३४ ॥
- १८ ॥ त्वामाश्रितो मणिमयूखसहस्रदृश्यां त्वच्छिञ्जितेन सह रङ्गपतिः समुद्यन् । ॥ ३५ ॥
- १९ ॥ आशङ्क्यते सुमतिभिर्मणिपादरक्षे विद्यासखः सवितृमण्डलमध्यवर्ती ॥ ॥ ३६ ॥
- २० ॥ रत्नाश्रितैर्हरिपदं मणिपादुके त्वं स्पृष्ट्वा करैः श्रुतिरसायनमञ्जुनादा । ॥ ३७ ॥
- २१ ॥ तत्त्वं तदेतदिति बोधयसीव सम्यक् वेदान्प्रतारितवतो विविधान्कुदृष्टीन् ॥ (८६०) ॥ ॥ ३८ ॥
- २२ ॥ आनन्दसूः प्रणयिनामनघप्रसादा रङ्गाधिराजपदरक्षिणि रत्नभासा । ॥ ३९ ॥
- २३ ॥ न्यस्ते मुहुर्निजमरे स्थिरतां भजन्त्या वर्णाशुकं वितरसीव वसुन्धरायाः ॥ ॥ ४० ॥
- २४ ॥ त्वं चित्रमानुरसि रत्नविशेषयोगाद्भूम्ना निजेन परिपुष्यसि पावकत्वम् । ॥ ४१ ॥
- २५ ॥ स्वेनैव शौरिचरणावनि चन्द्ररूपा तेजस्वयीव मिलिताऽसि तमोपहा नः ॥ ॥ ४२ ॥
- २६ ॥ प्रौढप्रवालरुचिरा भुवनैकवन्द्या रङ्गाधिराजचरणावनि रम्यचन्द्रा । ॥ ४३ ॥
- २७ ॥ संभिन्नमौक्तिकरुचिः सततं प्रजानां तापात्ययं दिशसि तारकितेव सन्ध्या ॥ ॥ ४४ ॥
- २८ ॥ रङ्गेध्वरस्य पुरतो मणिपादुके त्वं रत्नांशुभिर्विकिरसि स्फुटभक्तिबन्धा । ॥ ४५ ॥
- २९ ॥ पादौ विहारयितुमद्भुतसौकुमार्यौ प्रायः सरोजकुमुदोत्पलपत्रपङ्क्तिम् ॥ ॥ ४६ ॥
- ३० ॥ आसन्नवृत्तिरवरोधगृहेषु शौरेरापादयस्यनुपदं वरवर्णिनीनाम् । ॥ ४७ ॥
- ३१ ॥ आलम्बरलकिरणा मणिपादुके त्वं मञ्जुस्वना मदनगाणनिघर्षशङ्काम् ॥ ॥ ४८ ॥
- ३२ ॥ पर्याप्तमौक्तिकनखा स्फुटपद्मरागा रेखाविशेषरुचिरा ललितप्रचारा । ॥ ४९ ॥
- ३३ ॥ रङ्गाधिराजपदयोर्मणिपादुके त्वं सायुज्यमाश्रितवतीव समस्तवन्द्या ॥ ॥ ५० ॥
- ३४ ॥ प्राप्ताभिषेका मणिपादुके त्वं प्रदीप्तरत्ना रघुराजवान्याः । प्रदक्षिणप्रक्रमणादकार्षीः प्राकारमामेयमिव प्रभाभिः ॥ ॥ ५१ ॥
- ३५ ॥ रत्नासने राघवपादरक्षे प्रदीप्यमानास्तव पद्मरागाः । प्रायो नरेन्द्राभरतस्य जेतुः प्रतापबह्वैरभवन्परोहाः ॥ ॥ ५२ ॥



शुभप्रणादा भवती श्रुतीनां कण्ठेषु वैकुण्ठपतिवराणाम् । वध्नासि नूनं मणिपादरक्षे माङ्गल्यसूत्रं मणिरश्मिजालैः ।  
 विचित्रवर्णा श्रुतिरम्यशब्दा निषेव्यसे नाकसदां शिरोभिः । मधुद्विषस्त्वमणिपादरक्षे श्रेयस्करी शासनपतिकेव ॥ (८)  
 स्थिरा स्वभावान्मणिपादुके त्वं सर्वसहा स्वादुफलपसूतिः । पृथ्वीव पद्भ्यां परमस्य पुंसः संसृज्यसे देवि विभज्यसे  
 पश्यन्ति रङ्गेश्वरपादरक्षे पूजासु ते संहितपुष्पजालाम् । मृगीदृशो वासवरत्नरेखां सचित्रपुङ्खामिव मन्मथज्याम् ॥  
 करैरुदग्रैः स्फुरतां मणीनां मञ्जुखना माधवपादुके त्वम् । अनूपदेशे कनकापगायाः कलेः प्रवेशं प्रतिषेधसीव  
 आक्रान्तवेदिर्भवती तदानीमदर्शि मुक्तान्वितशोणरत्ना । करग्रहार्थं भरतेन भूम्याः लाजोत्करैर्वह्निशिखेव कीर्णा  
 पत्रला मणिगणैर्हिरण्मयी भासि रङ्गपतिरत्नपादुके । केलिमण्डपगतागतोचिता भूमिकेव गरुडेन कल्पिता ॥  
 उन्नतं बलिविरोधिनस्तदा पादुके पदसरोजमाश्रिता । मौक्तिकस्तवक्रमध्यसंमितं व्योमषट्पदतुलामलम्भय ॥  
 कोमल कुलनिवेशयन्त्रिका न्यस्तमौक्तिकमयूखदन्तुरा । मङ्गलानि वमसीव देहिनां रङ्गराजमणिपादुके स्वयम् ॥  
 पङ्कजासहचरस्य रङ्गिणः पादुके निजपदादनन्तरम् । न्यस्यतस्त्वयि जगन्ति जायते नागभोगशयने निरङ्कुशम् ॥  
 साधयन्ति मधुवैरिपादुके साधवः स्थिरमुपायमन्तिमम् । त्वत्प्रवृत्तिविनिवर्तनोचितस्वप्रवृत्तिविनिवर्तनान्वितम् ॥  
 मन्दसूनुपदपद्ममिन्दिरापाणिपल्लवनिपीडनासहम् । पादुके तव बलेन पर्यभूद्वृषमलामुरगमौलिशर्कराम् ॥ (८८०)

मणिनिकरसमुत्थैः सर्ववर्णा मयूखैः प्रकटितशुभनादा पादुके रङ्गभर्तुः ।

निखिलनिगमसूतेर्ब्रह्मणस्तत्सनाथामवगमयसि हृद्यामर्धमात्रां चतुर्थीम् ॥

श्रुतिविषयगुणा त्वं पादुके दैत्यहन्तुः सततगतिमनोज्ञा स्वेन धाम्ना ज्वलन्ती ।

जनितभुवनवृद्धिर्दृश्यसे स्थैर्ययुक्ता विधृतनिखिलभूता वैजयन्तीव माला ॥

रघुपतिपदसङ्गाद्वाव्यखेदं त्यजन्ती पुनरपि भवती स्वान् दर्शयन्ती विहारान् ।

अभिसमधित वृद्धिं हर्षकोलाहलानां जनपदजनिबानां ज्यायसा शिञ्जितेन ॥

हरिचरणमुपग्रे पादुके संश्रितायामधिगतबहुशाखं वैभवं दर्शयन्त्याम् ।

अभजत विधिहस्तन्यस्तर्धमद्रवायां त्वयि मुकुलसमृद्धिं मौक्तिकश्रीस्तदानीम् ॥

कनकरुचिरकान्तिः कल्पिताशोकभारा कृतपदकमलश्रीः क्रीडता माधवेन ।

दिशिदिशि सुमनोभिर्दर्शनीयानुभावा सुरभिसमयलक्ष्मीं पादुके पुण्यसि त्वम् ॥

प्रणिहितपदपद्मा पादुके रङ्गभर्तुः शुभतरगतिहेतुश्चारुमुक्ताप्रवाला ।

स्थिरपरिणतरागां शुद्धबोधानुबद्धां स्वजनयसि मुनीनां त्वन्मयीं चित्तवृत्तिम् ॥

विरचितनवभागा रत्नमेदैर्विचित्रैर्विविधविततरेखा व्यक्तसीमाविभागा ।

हरिचरणसरोजं प्रेप्सतामर्चनीयं प्रथयसि नवनाभं मण्डलं पादुके त्वम् ॥

परिणतगुणजाला पङ्क्तिभिर्मौक्तिकानां बहुविधमणिरश्मिग्रन्थवन्धाभिरामा ।

रघुपतिपदरक्षे राजवाह्यस्य कुम्भे कलितरुचिरभूस्त्वं काऽपि नक्षत्रमाला ॥

चरितनिखिलवृत्तिश्चारुपद्मासनस्था गुणनिविडितमुक्तापङ्क्तिबद्धाक्षमाला ।

सविधमधिवसन्ती पादुके रङ्गभर्तुश्चरणकमलमन्तर्विम्बितं ध्यायसीव ॥



- अनुपधि परिरक्षन्नेकपुत्रामिमानाद्भुवनमिदमशेषं पादुके रत्ननाथः ।  
 निजपदनिहितायां देवि तिष्ठन्वज्रत्वा त्वयि निहितभरोऽभूत् किं पुनः स्वापमुच्छ्रित् ॥ (८२०) ६०
- त्वरितमुपगतानां श्रीमतो रत्नभर्तुस्त्वदुपहितपदस्य स्वैरयात्रोत्सवेषु ।  
 मुखरयति दिगन्तान्मुद्यतां त्वत्पशस्तौ विहितकुसुमवृष्टिर्गवघोषी सुराणाम् ॥ ६१
- मनसि नियमयुक्ते वर्तमाना मुनीनां प्रतिपदमुपयान्ती भावनीयक्रमत्वम् ।  
 श्रुतिरिव निजशब्दैः पादुके रत्नभर्तुः पदमनितरगम्य व्यङ्क्तुमर्हा त्वमेव ॥ ६२
- अविकलनिजचन्द्रालोकसंदर्शनीया प्रतिकलमुपभोग्या पादुके रत्नभर्तुः ।  
 मुकुलयितुमशेषं मौक्तिकज्योत्स्नया नः प्रभवसि तिमिरौघं पौर्णमासी निशेव ॥ ६३
- हंसश्रेणीपरिचितगतिर्हारिणी कलमषाणां मौलौ शम्भोः स्थितिमधिगता सुधचन्द्रानुबद्धा ।  
 राज्ञामेका रघुकुलभुवां सम्यगुत्तारिका त्वं काले तस्मिन्क्षितिमधिगता पादुके जाह्नवीव ॥ ६४
- खच्छाकारां श्रुतिसुरमितां स्वादुभावोपपन्नां मार्गेमार्गे महितविभवां पादुके तीर्थभेदैः ।  
 शीतस्पर्शां श्रमविनयिनीं गाहते मन्दमन्दं क्रीडालोलः कमलनिलयादत्तहस्तो युवा त्वाम् ॥ ६५
- अभ्यस्यन्त्योः क्रममनुपमं रत्नभर्तुर्विहारे स्थानेस्थाने स्वरपरिणतिं लम्बितस्तत्तदर्हाम् ।  
 पर्यायेण प्रहितपदयोः पादुके श्रुत्युदारः शिञ्जानादः स्फुरति युवयोः शृङ्खलाबन्धराग्यः ॥ ६६
- आसन्नानां दिवसमपुनर्नक्तमापादयन्ती स्फीतालका मणिभिरभितः प्राणिनामस्तदोषा ।  
 प्रह्वैर्जुष्टा विबुधनिवहैः पादुके रत्नभर्तुः पादाम्भोजे दिशति भवती पूर्वसन्ध्येव कान्तिम् ॥ ६७
- रम्यालोका ललितगमना पद्मरागाघरोष्ठी मध्ये क्षामा मणिवलयिनी मौक्तिकव्यक्तहासा ।  
 श्यामा नित्यं हरितमणिभिः शार्ङ्गिणः पादरक्षे मन्ये घातुर्भवसि महिलानिर्मितौ मातृका त्वम् ॥ ६८
- स्थित्वा पूर्वं कचन भवती भद्रपीठस्य मध्ये रत्नोदञ्चत्किरणनिकरा रत्निणः पादरक्षे ।  
 व्याकीर्णानां नृपतिविरहादेवि वर्णाश्रमाणां नूनं सीमाविमजनसहं निर्ममे सूत्रपातम् ॥ ६९
- मातर्मञ्जुस्वनपरिणतप्रार्थनावाक्यपूर्वं निक्षिप्तायां त्वयि चरणयोः पादुके रत्नभर्तुः ।  
 त्वय्यायत्तं किमपि कुशलं जानतीनां प्रजानां पर्याप्तं तत्र खलु न भवत्यात्मनिक्षेपकृत्यम् ॥ (९००) ७०
- नित्यं रत्नक्षितिपतिपदन्यासघन्यात्मनस्ते शिञ्जानादं श्रवणमधुरं पादुके दीर्घयन्तः ।  
 काले तस्मिन्करणविगमक्लेशजातं विह्वल्युः संतापं नस्तरुणतुलसीगन्धिनो गन्धवाहाः ॥ ७१
- संसारध्वश्रमपरिणतं संश्रितानां जनानां तापं सद्यः शमयितुमलं शार्ङ्गिणः पादुके त्वम् ।  
 चन्द्रापीडे प्रणमति नवां चन्द्रिकामापिबद्धिर्धारानिर्यत्सलिलकणिकाशीकरैश्चन्द्रकान्तैः ॥ ७२
- वज्रोपेतां बलभिदुपलश्यामलां मञ्जुघोषां मुक्तासारां मधुरचपलां वीक्ष्य विष्णोः पदे त्वाम् ।  
 हर्षोत्कर्षादुपरि चल्यन्पादुके चन्द्रकान्तं धत्ते नित्यं धृतघनरुचिस्ताण्डवं नीलकण्ठः ॥ ७३
- श्रीरङ्गेन्दोश्चरणकमलं तादृशं धारयन्ती कालेकाले सह कमलया कृतयात्रोत्सवश्रीः ।  
 गत्वागत्वा स्वयमनुगृहद्वारमुज्जिह्वादा पौरान्नित्यं किमपि कुशलं पादुके पृच्छसीव ॥ ७४



- चतुरविहारिणीं रुचिरपक्षरुचिं भवतीं मनसिजसायंकासनगुणोचितमञ्जुरवाम् ।  
 अनुपदमाद्रियेमहि महेन्द्रशिलामहितां हरिचरणारविन्दमकरन्दमधुवतिकाम् ॥  
 कनकरुचा जटामुरगमौलिमणीन् मणिभिस्त्रिदिवतरङ्गिणीं तरलमौक्तिकदीप्तिभिः ।  
 कुटिलतया कचिच्छशिकलामधरीकुरुषे मुररिपुपादुके पुरभिदः शिरसा विधृता ॥  
 काले तत्पुञ्जमस्य भजतः काष्ठां गतां शेषतां मूर्तिं कामपि वेद्मि रङ्गनृपतेश्चित्रां पदत्रययीम् ।  
 सेवान्नसुरासुरेन्द्रमकुटीशेषापटीसङ्गमे मुक्ताचन्द्रिकयेव या प्रथयते निर्मोकयोगं पुनः ॥  
 चन्द्रापीडशिखण्डचन्द्रशिखरच्योत्सुधानिर्झरस्तोकाश्लिष्टसुरेन्द्रशेखररजःस्त्यानां स्तुमः पादुकाम् ।  
 ब्रह्मस्तम्भविभक्तसीमविविधक्षेत्रज्ञसर्गस्थितिध्वंसानुग्रहनिग्रहप्रणयिनी या सा क्रिया रङ्गिणः ॥  
 लक्ष्मीनृपशिञ्जितेन गुणितं नादं तवाकर्णयन्नाजिघ्रन्निगमान्तगन्धतुलसीदामोत्थितं सौरभम् ।  
 काले कुत्रचिदागतं करुणया सार्धं त्वया चाग्रतः पश्येयं मणिपादुके परतरं पञ्चक्षणं दैवतम् ॥  
 बहति क्षितिव्यवहितां सोऽपि त्वां गतिषु पादुके रङ्गी । कमठपतिभुजगपरिवृढकरिवरकुलशिखरिभूमिकाभेदैः ॥  
 ॥ चित्रपद्धतिस्त्रिंशी ॥ ३० ॥  
 ॥ वर्णावृत्तेरनुग्रासः ॥  
 प्रतिष्ठां सर्वचित्राणां प्रपद्ये मणिपादुकाम् । विचित्रजगदाधारो विष्णुर्ध्वज प्रतिष्ठितः ॥  
 ॥ अपशब्दाभासः ॥  
 शृणु ते पादुके चित्रं चित्राभिर्मणिभिर्विभोः । युगकमभुवो वर्णान्युगपद्ब्रह्मे स्वयम् ॥  
 ॥ गोमूत्रिकावन्धः ॥  
 सुरासुरार्चिता धन्या तुङ्गमङ्गलपालिका । चराचराश्रिता मान्या रङ्गपुञ्जवपादुका ॥  
 ॥ गूढचतुर्थम् ॥  
 पद्मेव मङ्गलसरित्पारं संसारसंततैः । दुरितक्षेपिका मूयात्पादुका रङ्गभूपतेः ॥  
 ॥ निरोष्ठ्यम् ॥  
 अनन्यशरणः सीदन्नन्तकेशसागरे । शरणं चरणत्राणं रङ्गनाथस्य संश्रये ॥  
 ॥ क्रियावञ्चनम् ॥  
 प्रतिभायाः परं तत्त्वं विभ्रती पद्मलोचनम् । पृथ्विमायामवस्थायां पादुके मुद्यते मम ॥  
 ॥ ग्रहेलिकाभेदः ॥  
 यामः श्रयति याऽम् धत्ते यैन यात्याय याऽऽच या । याऽऽसी मीनाय यै वान्या सा मामवतु पादुका ॥  
 ॥ पादावृत्तियमकम् ॥  
 चर्या नः शौरिपादु त्वं प्रायश्चित्तेष्वनुत्तमा । निवेश्यसे ततः सद्भिः प्रायश्चित्तेष्वनुत्तमा ॥  
 ॥ पादानुलोमप्रतिलोमयमकम् ॥  
 रामपादगता भासा सा माताऽगदप्रामरा । कादुपानञ्च का सद्या ह्यास काञ्चनपादुका ॥



॥ अपुनरुक्तव्यञ्जनम् ॥

बाढाघालीझाटुच्छे गाथाभानाय फुल्लखे । समाधौ शठजिच्छूडां वृणोषि हरिपादुके ॥ (९२०) १०

॥ मुरजबन्धः ॥

सा भूषा रामपारस्था विभूपास्तिसपारता । तारपा सकृपा दुष्टिपूर्पा रामपादुका ॥ ११

॥ अनतिरिक्तपदपदार्थानुलोमप्रतिलोमयमकम् ॥

कारिका न न यात्राया या गेयास्यस्य भानुभा । पादपा हह सिद्धाऽसि यज्ञाय मम साऽञ्जसा ॥ १२

॥ शरवन्धः ॥

सराधवा श्रुतौ दृष्टा पादुका सन्तुपासना । सलाधवा गतौ श्लिष्टा स्वादुर्मे सदुपासना ॥ १३

॥ गरुडगतिचक्रवन्धः ॥

काव्यायास्थित मावर्गव्याजयातगमार्गका । कामदा जगतः स्थित्यै रङ्गपुङ्गवपादुका ॥ १४

॥ द्विशृङ्गाटकचक्रवन्धः ॥

सुरकार्यकरी देवी रङ्गधुर्यस्य [सु] पादुका । कामदा कलितादेशा चरन्ती साधुवर्त्मसु ॥ १५

॥ द्विचतुष्कचक्रवन्धः ॥

भरताराधितां तारां वन्दे राघवपादुकाम् । भवतापाधितान्तानां वन्धां राजीवमेदुराम् ॥ १६

॥ चतुररचक्रवन्धः, अष्टदलपद्मम्, चतुर्दलगर्भद्वादशदलपद्मं च ॥

कादुपास्यसदालोका कालोदाहृतदामका । कामदाऽध्वरिंसाका कासा रङ्गेशपादुका ॥ १७

॥ सकर्णिकषोडशदलपद्मम् ॥

पापाकूपारपालीपा त्रिपादीपादपादपा । कृपारूपा जपालापा स्वापा माऽपान्तुपाधिपा ॥ १८

॥ चतुरङ्गतुरङ्गपदवन्धः ॥

स्थिरागसां सदाऽऽराध्या विहताकततामता । सत्पादुके सरासा मा रङ्गराजपदं नय ॥ १९

॥ पूर्वस्मिन् तुरङ्गपदक्रमेण उद्धार्यश्लोकः ॥

स्थिता समयराजत्पाऽऽगतरा मोदके गवि । दुरंहसां सन्नतादा साध्यातापकराऽसुरा ॥ (९३०) २०

॥ अर्धभ्रमकयमकम् ॥

लोकताराकामचाराकविराजदुरावचा । तारा गते पादराऽऽम राजते रामपादुका ॥ २१

॥ सर्वतोभद्रः ॥

जयामपाऽपामयाऽजयामहे दुदुहे भया । महेशकाकाशहेमपादुकाऽममकादुपा ॥ २२

॥ द्व्यञ्जलिविषयकसर्वतोभद्रः ॥

पापादपापादपापाऽपादपादपादपा । दपादपापादपादपादपा ददपादपा ॥ २३

॥ त्र्यक्षरः ॥

कोपोद्दीपकपापेऽपि कृपापाकोपपादिका । पृदपादोदकापादोद्दीपिका काऽपि पादुका ॥ २४



॥ एकाक्षरः ॥

०१ तत्तातत्ताऽतितत्तैता ताततीतेतितितितुत् । तत्तत्ताततितता ततेवातेततातुता ॥

॥ सर्वविषयसमुच्चयः—महायमकम् ॥

११ यायायाऽऽयायायायायायायायायायाया । यायायायायायाया या या या या या या या

॥ एकमम ॥ पादचतुष्टयभागावृत्तियमकम् ॥

५१ रघुपतिचरणावनी तथा विरचितसञ्चरणा वनीपथे । कृतपरिचरणा वनीपकैर्निगममुखैश्च रणावनी ग

॥ पादभागचतुरावृत्तियमकम् ॥

५१ दत्तकेलिं जगत्कल्पनानाटिकारङ्गिणाऽरङ्गिणा रङ्गिणारङ्गिणा ।

तादृशो गाधिपुत्राध्वरे त्वां विनाऽपादु का पादुका पादुकापादुका ॥

४१ ॥ अष्टदलपद्मम्—सङ्करश्च ॥

पादपापादपापादपापादपा पादपा पादपापादपाऽपादपा । पादपापादपापादपापादपापादपापादपापाऽऽपापादपा

४१ ॥ कविनामाङ्कितमष्टदलपद्मम् ॥

साकेतत्राणवेलाजनितततनिजप्राज्ञश्रीप्रभासा साभा प्रश्रीरटव्यामियममयमिव्यापदुच्छेदिलासा ।

११ सालादिच्छेदतिष्माहवर्षरुवहहीकरस्यामरासा सा रामस्याङ्घ्रिमभ्याजतिनननतिनस्थूलमुत्राकते सा ॥

॥ कविकाव्यनामाङ्कितं महाचक्रम् ॥

०१ रम्ये वेश्मनि पापराक्षसभिदाखासत्तधीनायिका ननु कर्मजदुर्मदालसधियां साहन्तनाधीकृता ।

सद्वाटभ्रमिकासु तापसतपोविस्मभूयन्तिका काचित् स्वैरगमेन केलिसमये कामव्रता पादुका ॥

११ ॥ चतुरङ्गमष्टारचक्रम् ॥

श्रीसंवेदनकर्मकृद्गु तव स्यामृद्धयैस्फुटः श्रीपादावनि विस्तृताऽसि सुखिनी त्वं गेययातायना ।

११ वेदान्तानुभवातिपाति सुतनुः सान्देह्यभावपथोऽङ्कस्था चाच्युतदिव्यदास्यसुमतिः प्राणस्थसीताधन ॥

॥ भिन्नवृत्तानुलोमगोमूत्रिकायां श्लोकौ ॥

०१ कनकपीठनिविष्टतनुस्तदा सुमतिदायिनिजानुभवस्मृता । विधिशिवप्रमुखैरभिवन्दिता विजयते रघुपुङ्गव

दीनगोपीजनक्लिष्टभीनुत्सदा रामपादावनि खानुभावस्थिता ।

११ एधि मेऽवश्यमुत्तारभावश्रिता तेजसा तेन घुष्टि गता पालिका ॥

॥ भिन्नवृत्तप्रतिलोमगोमूत्रिकायां श्लोकौ ॥

११ धामनिराकृततामसलोका घातमुखैर्विनता निजदासैः । पापमशेषमपाकुरुषे मे पादु विभूषितराघवपादा

कृपानघतातसुभूरदुष्टा मेध्या रुचा पशिदाऽऽम भूपा । पदावनि स्यान्नुल्लैर्न तृता कान्त्या समेताऽधिकृता

११ ॥ भिन्नवृत्तानुलोमप्रतिलोमश्लोकौ ॥

सारससौख्यसमेता ख्याता पदपा भुवि खान्ना । साहसकार्यवनाशा धीरा वसुदा नवन्यासा ॥

११ सान्याऽवनना सुवराऽधीशाना वर्धका सहसा । ज्ञा खा विभुपादपताख्याता मे सख्यसौ सरसा ॥



॥ पादुकायुगलगर्भकर्णिकमष्टदलपत्रम् ॥

तारस्फारतरस्वरसभररा सा पदावनी सारा । धीरस्वैरचरस्थिररघुपुरवासरतिरामसवा ॥ ३९ ॥

॥ पादद्वयभागद्वयावृत्तियमकम् ॥

चरमचरं च नियन्तुश्चरणावनिदं परेतरा शौरेः । चरमपुरुषार्थचितौ चरणावनि दिशसि चत्वरेषु सताम् ॥ (९५०) ४०

॥ निर्वेदपद्धतिः एकत्रिंशी ॥ ३१ ॥

प्रपद्ये पादुकां देवीं परविद्यामिव स्वयम् । यामर्पयति दीनानां दयमानो जगद्गुरुः ॥

१

अपि जन्मनि पादुके परस्मिन्ननघैः कर्मभिरीदृशो भवेयम् । य इमे विनयेन रज्जुभर्तुः समये त्वां पदयोः समर्पयन्ति ॥

परिवर्तयिता पितामहादीन् त्वमिवानन्तमसौ वहत्यनेह । अधुनाऽपि न शौरिपादुके त्वामनघालम्बनमभ्युपैति चित्तम् ॥

कमलाध्युषिते निधौ निरीहे सुलभे तिष्ठति रज्जुकोशमध्ये ।

त्वयि तत्प्रतिलम्बने स्थितायां परमन्विच्छति पादुके मनो मे ॥

४

यद्यप्यहं तरलधीस्तव न स्मरेयं न स्मर्तुमर्हति कथं भवती स्वयं मे ।

वत्से विहारकुतुकं कलयत्यवस्थां का नाम केशवपदावनि वत्सलायाः ॥

५

मातर्मुकुन्दकरुणामपि निहुवानात् किं वा परं किमपि किल्बिषतो मदीयात् ।

गाढं गृहीतचरणागमनापदेशात्तत्प्रेरणप्रणयिनी तव चेन्न लीला ॥

६

क्षीबाऽसि काञ्चनपदावनि कैटभारेः पादारविन्दमकरन्दनिषेवणेन ।

देवि त्वदन्तिकजुषः कथमन्यथा मे दीनाक्षराणि न शृणोषि दयाधिका त्वम् ॥

७

मातस्त्वदर्पितभरस्य मुकुन्दपादे भद्रेतराणि यदि नाम भवन्ति भूयः ।

कीर्तिः प्रपन्नपरिरक्षणदीक्षितायाः किं न त्रपेत तव काञ्चनपादरक्षे ॥

८

दौवारिकद्विरसनप्रबलान्तरायैर्दूये पदावनि दुराढ्यविलप्रवेशैः ।

तद्रज्ज्वामनिरपायघनोत्तरायां त्वय्येव विश्रमय मङ्क्षु मनोरथं मे ॥

९

व्यामुद्धतां त्रिविधतापमये निदाघे मायाविशेषजनितासु मरीचिकासु ।

संस्पृष्टशौरिचरणा चरणावनि त्वं स्थेया स्वयं भवसि नश्वरमे पुमर्थे ॥ (९६०) १०

अच्छेद्यया विषयवागुरया निवृद्धान् दीनान् जनार्दनपदावनि सत्पथस्था ।

प्रायः क्रमेण भवती परिगृह्य मौलौ कालेन मोचयति नः कृपया सनाथा ॥ ११

संवाहिका चरणयोर्मणिपादरक्षे देवस्य रज्जवसतेर्दयिता ननु त्वम् ।

कस्त्वां निवारयितुमर्हति योजयन्तीं मातः सुतदुण्णगणेषु ममापराधान् ॥

१२

किं वा भविष्यति परं कलुषैकवृत्तेरेतावताऽप्यनुपजातमनेहसा मे ।

एकं तदस्ति यदि पश्यसि पादुके ते पद्मासहायपदपङ्कजभोगसाम्यम् ॥

१३

विविधविषयचिन्तासंतताभिश्चिरं मां जनितकलुषमित्थं देवि दुर्वासनाभिः ।

पदसरसिजयोस्त्वं पादुके रज्जुभर्तुः परिमलपरिवाहैः पावनैर्वासयेथाः ॥

१४



शरणमधिगतस्त्वां शार्ङ्गिणः पादरक्षे सकृदपि विनियुक्तं त्वत्सपर्याधिकारे ।

पुनरपि कथमेनं हस्तमुत्तानयेयं घनमदमुदितानां मानवानां समाजे ॥

यदि किमपि समीहे कर्म कर्तुं यथावत्प्रतिपदमुपजातैः प्रत्यवेयां निमित्तैः ।

०४ (०५२) अवधिरसि यदि त्वं तत्र नैमित्तिकानां शरणमिह न किं मे शौरिपादावनि स्याः ॥

अन्तर्लीनैरधपरिकरैराविल्ला चित्तवृत्तिः शब्दादीनां परवशतया दुर्जयानीन्दियाणि ।

विष्णोः पादप्रणयिनि चिरादस्य मे दुःखसिन्धोः पारं प्राप्यं भवति परया विद्यया वा त्वया वा ॥

॥ श्रीमद्भैदान्तदेशिकग्रन्थमाला ॥ गोमायूनां मलयपवने तस्कराणां हिमांशौ दुर्दृष्टानां सुचरितमये सत्पथे त्वत्सनाथे ।

॥ प्रवर्तनी निदि ॥ तत्त्वज्ञाने तरलमनसां शार्ङ्गिणः पादरक्षे नित्योद्वेगो भवति नियतेरीदृशी दुर्विनीतिः ॥

काले जन्तून्कलुषकरणे क्षिप्रमाकारयन्त्या घोरं नाहं यमपरिषदो घोषमाकर्णयेयम् ।

श्रीमद्भैरवचरणयोरन्तरङ्गैः प्रयुक्तं सेवाह्वानं सपदि शृणुयां पादुकासेवकेति ॥

पाषाणकल्पमन्ते परिचितगौतमपरिग्रहन्त्यायात् । पतिपदपरिचरणार्हं परिणमय मुकुन्दपादरक्षिणि माम् ॥ (९७०)

॥ फलपद्धतिः द्वाविंशी ॥ ३२ ॥

उपाख्यातां तथात्वेन वसिष्ठाद्यैर्महर्षिभिः । उपायफलयोः काष्ठामुपासे रामपादुकाम् ॥

निविशेय निरन्तरं प्रतीतस्त्रिदशानां विभवं तृणाय मत्त्वा । सविधे तव देवि रङ्गभर्तुः पदलीलाकमलं समुद्रहन्त्याः ।

किमहं मणिपादुके त्वया मे सुलभे रङ्गनिधौ श्रिया सनाथे । करणानि पुनः कदर्थयेयं कृपणद्वारदुरासिकादिदुः

सकृदप्यनुमृथ रङ्गभर्तुस्त्वदुपश्लेषमनोहरं पदाब्जम् । अपुनर्भवकौतुकं तदैव प्रशमं गच्छति पादुके मुनीनाम् ॥

अपरस्परपातिनाममीषामनिदं पूर्वनिरूढसन्ततीनाम् । भरतव्यसनादनूनसीम्नां दुरितानां मम निष्कृतिस्त्वमासीः ॥

त्वदुपासनसंप्रदायविद्धिः समये सात्त्वतसेविते नियुक्ताः । भरतव्रतिनो भवान्बुराशिं कतिचित्काञ्चनपादुके तरन्ति ॥

अलमच्युतपादुके यथावद्भवती यच्च पदं त्वदेकधार्यम् । इतरेतरभूषितं तदेतद्व्रितयं संवननाथ चेतसो नः ॥

अनन्यसामान्यतया मुरारेरङ्गेष्ववाप्तेषु किरीटमुखैः । पादावनि त्वं निजमेव भागं सर्वात्मसाधारणतामनैषीः ॥

समाश्रितानां मणिपादुके त्वां विपश्चितां विष्णुपदेऽप्यनास्था । कथं पुनस्ते कृतिनो भजेरन्वासादरं वासवराजधान्या

विमृश्य रङ्गेश्वरपादरक्षे वारकर्म नूनमवारणीयम् । पद्माग्रहेऽपि स्पृशती प्रतीता स्थूलेन रूपेण वसुंधरा त्वाम् ॥ (९७१)

अभिरक्षसि त्वमनपायनिधिं मणिपादुके मधुभिदश्चरणम् । अत एव देवि तदनन्यधनाः शिरसा वहन्ति भवतीं कृति

पदयुगमिव पादुके मुरारेर्भवति विभूतिरकण्टका त्वयैव । कथमिव हृदयानि भावुकानां त्वदनुभवादुपजातकण्टका

ज्ञानक्रियाभजनसीमविदूरवृत्तेर्वैदेशिकस्य तदवाप्तिकृतां गुणानाम् ।

३१ मौलौ ममासि मधुसूदनपादुके त्वं गङ्गेव हन्त पतिता विधिनैव पङ्क्तोः ॥

३२ रङ्गेश्वरस्य यदिदं मणिपादरक्षे पादारविन्दयुगलं भवतीसमेतम् ।

३३ पुंसामुपोषितविलोचनपारणार्हं क्षीरं तदेतदिह शर्करया समेतम् ॥

३४ कामादिदोषरहितं तदनन्यकामाः कर्म त्रयोदशविधं परिशीलयन्तः ।

३५ पादावनि त्वदनुषङ्गविशेषदृश्यमेकान्तिनः परिचरन्ति पदं मुरारेः ॥



- मौलौ स्थिता मखभुजामथवा श्रुतीनां तद्रङ्गराजचरणावनि वैभवं ते ।  
अस्मादृशामपि यदि प्रथितं ततः स्यात्सौलभ्यमम्ब तदिदं तव सार्वभौमम् ॥ १६
- स्वप्नेऽपि चेत्त्वमसि मूर्धनि संनिविष्टा नम्रस्य मे नरकमर्दनपादरक्षे ।  
स्थाने तदैतदिह देवि यतः समाधौ सन्तो विदुस्तमपि तादृशबुद्धिगम्यम् ॥ १७
- वद्धाञ्जलिः परिचरन् नियमेन रङ्गे विश्राणिताच्युतनिधिं मणिपादुके त्वाम् ।  
कस्यापि कूणितदृशो धनिनः पुरस्तादुत्तानयेय न कदाऽपि करं विकीशम् ॥ १८
- त्वय्यर्पितेन चरणेन सदध्वभाजः पादावनि प्रथितसात्त्विकभावदृश्याः ।  
रङ्गेशवद्विदधते मुहुरङ्गहारान् रङ्गे महीयसि नटा इव भावुकास्ते ॥ १९
- येन स्थिता शिरसि मे विधिनाऽधुना त्वं तेनैव देवि नियतं मम साम्प्रयाये ।  
लक्ष्मीकरिष्यसि पदावनि रङ्गनाथं लक्ष्मीपदाम्बुरुहयावकपङ्कलक्ष्यम् ॥ (९९०) ॥ २०
- हरिचरणसरोजे भक्तिभाजां जनानामनुकरणविशेषैरात्मनैवोपहास्यम् ।  
परिणमय दयार्द्रा पादुके तादृशं मां भरतपरिषदन्तर्वर्तिभिः प्रेक्षणीयम् ॥ २१
- दुरितमपनयन्ती दूरतः पादुके त्वं दनुजमथनलीलादेवतामानयन्ती ।  
अनितरशरणानामग्रिमस्यास्य जन्तोर्वशकरणवृत्तेरग्रतः संनिधेयाः ॥ २२
- चरमनिगमगीते सप्ततन्तौ समाप्ते निजसदनसमीपे प्रापयिष्यन् विहारम् ।  
ज्वलनमिव भवत्योः सम्यगारोपयेन्मां प्रथमवर्णवश्यः पादुके रङ्गनाथः ॥ २३
- पुनरुदरनिवासच्छेदनं सख्यसिन्धोः पुलिनमधिवसेयं पुण्यमाब्रह्मलाभात् ।  
परिणमति शरीरे पादुके यत्र पुसां त्वमसि निगमगीता शाश्वतं मौलिरत्नम् ॥ २४
- बहुविधपुरुषार्थग्रामसीमान्तरेखां हरिचरणसरोजन्यासधन्यामनन्यः ।  
भरतसमयसिद्धां पादुके भावयंस्त्वां शतमिह शरदस्ते श्रावयेयं समृद्धिम् ॥ २५
- तिलकयसि शिरो मे शौरिपादावनि त्वं भजसि मनसि नित्यं भूमिकां भावनाख्याम् ।  
वचसि च विभवैः स्वैर्व्यक्तिमित्थं प्रयाता तदिह परिणतं मे तादृशं भागधेयम् ॥ २६
- अजनिषि चिरमादौ हन्त देहेन्द्रियादिस्तदनु तदधिकः सत्रीश्वरोऽहं बभूव ।  
अथ भगवत एवाभूवमर्थादिदानीं तव पुनरहमासं पादुके धन्यजन्मा ॥ २७
- त्वय्यायतौ भगवति शिलाभसनोः प्राणादानादास्त्रीबालं प्रथितविभवौ पादपद्मौ मुरारेः ।  
तामेवाहं शिरसि निहितामद्य पश्यामि देवादात्माधारां जननि भवतीमात्मलाभप्रसूतिम् ॥ २८
- कथंकारं लक्ष्मीकरकमलयोग्यं निजपदं निदध्याद्रङ्गेशः कुलिशकठिनेऽस्मिन् मनसि नः ।  
न चेदेवं मध्ये विशति दयया देवि भवती निजाक्रान्तिक्षुण्णसरशरशिखाकण्टकततिः ॥ २९



क्रीडालौक्यं किमपि समये पादुके वर्जयन्ती निर्वेशं त्वं दिशसि भवती नाथयोः श्रीधरयोः ।  
मामप्येवं जनय मधुजित्पादयोरन्तरङ्गं रङ्गं याऽसौ जनयसि गुणैर्भारतीनृत्तरङ्गम् ॥ (१०००)

इति रङ्गधुरीणपादुके त्वं स्तुतिलक्ष्येण सहस्रशो विमृष्टा । सफलं मम जन्म तावदेतद्यदिहाशास्यमतः परं किमेतत्

मातः स्वरूपमिव रङ्गपतेर्निविष्टं वाचामसीमनि पदावनि वैभवं ते ।

मोहादभिष्टुतघतो मम मन्दबुद्धेर्बालस्य साहसमिदं दयया सहेयाः ॥

ये नाम भक्तिनियताः कवयो मदन्ये मातः स्तुवन्ति मधुसूदनपादुके त्वाम् ।

लप्स्ये गुणांशविनिवेशितमानसानां तेषामहं सवहुमानविलोकितानि ॥

सङ्घर्षयन्ति हृदयान्यसतां गुणांशे सन्तस्तु सन्तमपि न प्रथयन्ति दोषम् ।

तद्रङ्गनाथचरणावनि ते स्तुतीनामेका परं सदसतोरिह साक्षिणी त्वम् ॥

इत्थं त्वमेव निजकेलिवशादकार्षीरिक्ष्वाकुनाथपदपङ्कजयोरनन्या ।

स्वीयं पदावनि मया सुमहच्चरित्रं सीतेव देवि सहजेन कवीश्वरेण ॥

पृथुकवदनशङ्खस्पर्शनी [री] स्या कदाचिच्छिरसि विनिहितायाः स्वेन भूम्ना तवैव ।

स्तुतिरियमुपजाता मन्मुखेनेत्यधीयुः परिचरणपरास्ते पादुकेऽपास्तदोषाः ॥

यदि स्फीता भक्तिः प्रणयमुखवाणीपरिपणं पदत्राणस्तोत्रं हृदि विभूय रङ्गक्षितिभृतः ।

निरुन्मादो यद्वा निरवधिसुधानिर्झरमुचो वचोभङ्गीरेता न कथमनुरुन्धे सहृदयः ॥

जयति यतिराजसूक्तिर्जयति मुकुन्दस्य पादुकायुगली । तदुभयघनास्त्रिवेदीमवन्ध्ययन्तो जयन्ति भुवि सन्तः ॥ १००

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेङ्कटनाथस्य वेदान्ताचार्यस्य कृतिषु

॥ पादुकासहस्रं समाप्तम् ॥

श्रीमद्वेदान्तदेशिकग्रन्थमालायाम्

स्तोत्रावलीविभागः

समाप्तः ॥



॥ श्रीरस्तु ॥

श्रीमद्वेदान्तदेशिकग्रन्थमालायां

[ काव्यनाटकविभागः ]

हंससन्देश—सुभाषितनीवी—यादवाभ्युदय—संकल्प-  
सूर्योदयाख्यग्रन्थचतुष्टयात्मकः ॥

पर्यवेक्षकः परिष्कारकश्च

॥ श्रीकाञ्ची प्रतिवादिभयङ्करः अण्णंगराचार्यः ॥

प्रकाशनादिसर्वाधिकारी :

विद्वान् अ. संपत्कुमाराचार्यः, M. A.

पुस्तकप्राप्तिस्थानम् :

३९, सन्निधिवीथी, कञ्जीवरम्.

श्रीरङ्गक्षेत्रे श्रीविलासमुद्रणालये सममुद्यत

1941

Price : 3—0—0 ]

॥ मूल्यं रूप्यत्रयमात्रम् ॥

[Postage Extra.



**श्रीकुम्भघोणनगरनिवासि महामहोपाध्याय पण्डितराज  
रायम्पेट्टै कृष्णमाचार्यमहाशयानामभिनन्दनपत्रिका ॥**

माननीयाः श्रीकाञ्चीप्रतिवादिभयङ्कर अण्णङ्गराचार्यमहाशयाः ! श्रीमद्भिः प्रेषिताः श्रीदेशिकग्रन्थसं-  
सञ्चिकाः सादरेण शिरसा प्रतिगृहीताः । वाचामभूमिः हर्षप्रकर्षः । अन्येषां मनसोऽप्यविषये वाचोऽप्यगोचरे  
महत्तम ईदृशे कार्यभारे, सत्यं शपे, श्रीमतो विना नान्यः कोऽप्यवतरितुं धृष्णुयात्, अवतीर्णोऽपि वा नान्तमपि  
मलं भवेत् । प्रशंसावहेषु सत्कृत्येषु, तत्राप्यस्मदीयसत्संप्रदायग्रन्थप्रकाशनकर्मणि श्रीमतामसाधारणमुत्साहम्, तस्मिन्  
धूर्वहताम्, अत्युत्तमं पाण्डित्यप्रकर्षं च जानन् को वा सचेतनः श्रीमद्भ्यो न धारयत्यात्मानम् । महाशयाः ! श्री-  
मनेन सत्कर्मणा नूनमाराधितः पण्डितलोक इति नेयमतिशयोक्तिः । रमणीयानि पत्राणि, कमनीयान्यक्षरमुद्र-  
निरवद्या परिष्करणप्रणाली । तदेवं बहुधनसाधनीये महत्यस्मिन् कर्मणि प्रवृत्तानां श्रीमताम्—सञ्चिकाग्रहणेन तद्-  
णेन मूल्यदानेन तद्वापनेन महाराजपोषकादिपदवीस्वीकरणेन च नितरामुपकरिष्यन्ति विपश्चितो विशिष्य श्रीदे-  
वभक्ता इति दृढं विश्वसिति मे हृदयम् । प्रार्थये च तथा भवितुमक्षरास्यान् । यथेदं सुकृतैकसुलभं कार्यं निरन्तरायम्  
दवसास्यति, स्थास्यति च चिराय श्रीमतामन्यादृशधन्यताजन्यं यशः, तथा देवाधिराजो दयतां श्रीमतामिति प्रार्थने

19-9-1940

KUMBAKONAM.

इति भवदीयः,

रा. च. वि. कृष्णः ।

**तिरुच्चिनाप्पल्लि वावदूकवराणां**

**॥ ए. वि. गोपालाचार्यमहाशयानामभिनन्दनपत्रिका ॥**

*Opinion of Sriman A. V. Gopalacharyar, M.A., B.L., Advocate, Trichy.*

**SRIMAD VEDANTA DESIKA GRANTHAMALA.**

We cannot sufficiently praise the colossal service Sri Ubhaya Prativadi Bhayankar Annangaracharya Swami is rendering to the Sanskrit world in general and specially to followers of Sri Ramanuja by undertaking the stupendously great task of publishing all works of Sri Vedanta Desika and pushing on the publication with almost lightning speed. From what all we know of the limitless energy and enthusiasm of this great Swami in cause of such noble, religious work, we are sure that the publication undertaken will be completed in the shortest possible time. Three big parts have already been issued. The Swami published in one handy volume the entire works of Sri Ramanuja in Telugu script... It is quite appropriate that the complete achievement of this ambitious task is reserved to Sri Annangarachariar Swami who has dedicated all his time, earnings and resources to the holy cause of wide spreading of religious knowledge by publications and by direct instruction in the shape of wonderfully attractive lectures and who yields to none in his admiration for Sri Desika's writings. His beginning the series with Adhikaranasārāvali is very apt as that work was specially written to justify the title of Vedantacharya graciously conferred by Lord Sri Ramanatha..... The cost of the publication undertaken must be very enormous and it behoves the entire Vaishnava world to contribute liberally for the publication and relieve the strain on the Swami, which must necessarily be very heavy.

16—10—1940.

(Sd.) A.V. GOPALACHARYA.



॥ श्रीरस्तु ॥

श्रीमत्प्रणतार्तिहरवरदपरब्रह्मणे नमः ।

श्रीमते हयग्रीवाय नमः । श्रीमते रामानुजाय नमः ।

श्रीमते निगमान्तमहादेशिकाय नमः ।

## श्रीमद्वेदान्तदेशिकग्रन्थमालायां

काव्यनाटकविभागः

कवितार्किकसिंहसर्वतन्त्रस्वतन्त्रश्रीमद्वेदान्ताचार्यविरचितः

॥ हंससंदेशः ॥

श्रीमान्वेङ्कटनाथार्यः कवितार्किककेसरी । वेदान्ताचार्यवर्यो मे संनिधत्तां सदा हृदि ॥

प्रथमाश्वासः

वंशे जातस्सवितुरनघे मानयन् मानुषत्वं देवश्रीमान् जनकतनयान्वेषणे जागरूकः ।  
प्रत्यायाते पवनतनये निश्चितार्थस्स कामी कल्पाकारां कथमपि निशामाविभातं विषेहे ॥ १ ॥  
कल्ये सेनां कपिकुलपतेस्तूर्णमुद्योजयिष्यन् दूरीभावाज्जनकदुहितुर्दूयमानान्तरात्मा ।  
क्रीडाखेलं कमलसरसि कापि कालोपयातं राकाचन्द्रद्युतिसहचरं राजहंसं ददर्श ॥ २ ॥  
तस्मिन् सीतागतिमनुगते तदुक्कूलाङ्कमूर्तेः तन्मञ्जीरप्रतिमनिनदे न्यस्तनिस्पन्ददृष्टिः ।  
वीरश्चेतोविलयमगमत्तन्मयात्मा मुहूर्तं शङ्के तीव्रं भवति समये शासनं मीनकेतोः ॥ ३ ॥  
लब्धाश्वासः कथमपि तदा लक्ष्मणस्याग्रजन्मा संदेशेन प्रणयमहता मैथिलीं जीवयिष्यन् ।  
चक्रे तस्मै सरसिजदलैस्सोपचारां सपर्यां कान्ताश्लेषादधिकसुभगः कामिनां दूतलभः ॥ ४ ॥  
कृत्वा तस्मिन् बहुमतिमसौ भूयसीमाञ्जनेयात् गाढोन्मादः प्रणयपदवीं प्राप वार्तानभिज्ञे ।  
विश्लेषेण क्षुभितमनसां मेघशैलद्रुमादौ याच्चादैन्यं भवति किमुत कापि संवेदनाहं ॥ ५ ॥  
वेदोदन्वद्विभजनविदो वंशजं विश्वमूर्तेः आहुस्सिद्धाः कमलवसतेरौपवाह्यं भवन्तम् ।  
लब्धं येन प्रगुणगतिना तत्प्रियायास्सकाशात् तत्सावर्ण्यं श्रवणरसनास्वादयोग्या सुधा च ॥ ६ ॥  
मध्ये केचिद्वयमिह सखे केवलं मानुषाणां व्यक्तोत्कर्षो महति भुवने व्योमगानां पतिस्त्वम् ।  
स्थाने (दौ)दूत्यं तदपि भवतः संश्रितत्वाणहेतोः विश्वस्रष्टा विधिरपि यतः सारथित्वेन तस्थौ ॥ ७ ॥  
इच्छामात्राज्जगदपरथा संविधातुं क्षमाणाम् इक्ष्वाकूणां प्रकृतिमहतामीदृशीं प्रेक्ष्य वेलाम् ।  
लक्ष्यालक्ष्ये जलधिपयसा लब्धसंस्थां त्रिकूटे लङ्कां गन्तुं तव समुचितं राक्षसीं राजधानीम् ॥ ८ ॥



स्थानैर्दिव्यैरुपचितगुणां चन्दनारण्यरम्यां मुक्तासूतिं मलयमरुतां मातरं दक्षिणाशाम् ।  
 अस्मत्प्रीत्यै जनकतनयाजीवितार्थञ्च गच्छन् एकं रक्षःपदमिति सखे दोषलेशं सहेयाः ॥ ९ ॥  
 वाचालानामिव जडधियां सत्कवौ दूरयाते कैलासाय त्वयि गतवति क्षीवतामाश्रितानाम् ।  
 संमोदस्ते पथि परिणमेच्चन्द्रकैरुज्जितानां मेघापाये विपिनशिखिनां वीक्ष्य वाचंयमत्वम् ॥ १० ॥  
 आरक्तानां नवमधु शनैरापिवन् पद्मिनीनां कालोन्निदे कुवलयवने घूर्णमानस्सलीलम् ।  
 खिन्नो दानैर्विपिनकरिणां सौम्य सेविष्यते त्वाम् आमोदानामहमहमिकामादिशन् गन्धवाहः ॥ ११ ॥  
 पर्याप्तं ते पवनचलितैरङ्गरागं परागैः स्थाने कुर्युस्समसमुदयाद् बन्धवो बन्धुजीवाः ।  
 येना(न्वि)न्वेप्यस्यचलतनयापादलाक्षानुपक्तं चूडाचन्द्रं पुरविजयिनः स्वर्णदीपेनपूर्णम् ॥ १२ ॥  
 सूक्ष्माकारैर्दिनकरकरैः कल्पितान्तश्शलाकाः शारोपान्ताश्शतमखधनुश्शेषचित्रांशुकेन ।  
 उक्ताः पश्चादुचितगतिना वायुना राजहंस छत्रायेरन् नभसि भवतः शारदा वारिवाहाः ॥ १३ ॥  
 द्रक्ष्यस्येवं प्रियसख सुखं लङ्घिताभ्यां सखीं ते सीतां क्षेत्वे जनकनृपतेरुत्थितां सीरकृष्टे ।  
 गोपायन्ती तनुमपि निजां या कथञ्चिन्मदर्थं भूमौ लोके वहति महतीमेकपत्नीसमाख्याम् ॥ १४ ॥  
 प्रक्षीणां त्वद्विरहसमये जातहर्षामिदानीं प्रत्यायास्यन्ननुनय शनैः पद्मिनीं स्वादुवाचा ।  
 सा ते तन्वीस्वनसुभगया स्यादितिहाभ्यनुज्ञां मन्ये कुर्यान्मधुकरगिरा मैथिलीसौहृदेन ॥ १५ ॥  
 सार्धं कान्तैश्शवरसुदृशामद्रिकुञ्जेषु रागात् आसीनानां क्षणमसमये दृश्यचन्द्रोदयश्रीः ।  
 उड्डीयेथास्सरसिजवनादक्षिणाशानुसारी पश्यन् दूरात्प्रवलगरुतां पक्षिणां दत्तवर्त्मा ॥ १६ ॥  
 अङ्गीकुर्वन्मृतुरुचिरामुत्पतिष्णोस्सलीलं छायायामन्तस्तव मणिमयो माल्यवानेष शैलः ।  
 शोभां वक्ष्यत्यधिकललितां शोभमानामतीन्दोर्देवस्यादेरुपजनयतो मानसादिन्दुबिम्बम् ॥ १७ ॥  
 मार्गौ सम्यङ्गम हनुमता वर्णितौ द्वौ तयोस्ते स ह्यासन्नोऽप्यनघ(ति)सुभगः पश्चिमो नित्यवर्षः ।  
 प्राचीने(तु)षु प्रतिजनपदं संहतावद्भुतानां मग्ना दृष्टिः कथमपि सखे मत्कृते ते निवार्या ॥ १८ ॥  
 श्रुत्वा शब्दं श्रवणसुभगं(मधुरं) तावकं पामरीणां प्रत्यासन्नात्सपदि भवनात् सादरं निर्गतानाम् ।  
 अभ्रूमङ्गेऽप्यधिकसुभगैर्निश्चिताङ्गः कटाक्षैः देशानेतान्वनगिरिनदीसंविभक्तान्व्यतीयाः ॥ १९ ॥  
 इक्षुच्छाये किसलयमयं तल्पमातस्थुषीणां संलापैस्तैर्मुदितमनसां शालिसंरक्षिकाणाम् ।  
 कर्णाटान्ध्रव्यतिकरवशात्कर्बुरे गीतिभेदे मुह्यन्तीनां मदनकलुषं मौग्यमास्वादयेथाः ॥ २० ॥  
 विष्णोर्वासादवनिवहनाद्भ्रूरत्नैश्शिशोभिः शेषस्साक्षादयमिति जनैस्सम्यगुन्नीयमानः ।  
 अग्रैर्युक्तो लघुभिरचिरोन्मुक्तनिर्मोककल्पैः अग्रे भावी तदनु नयने रञ्जयन्नञ्जनाद्रिः ॥ २१ ॥  
 तत्पारुदेर्महति मनुजैस्स्वर्गिभिश्चावतीर्णैः सत्त्वोन्मेषाद्वयपगतमिथस्तारतम्यादिभेदैः ।  
 साधारण्यात्फलपरिणतेस्सङ्क्षयो बध्यमानां शक्त्या कामं मधुविजयिनस्त्वं च कुर्यास्सपर्याम् ॥ २२ ॥



स्तोकोन्मग्नस्फुरितपुलिनां त्वन्निवासेच्छयेव द्रक्ष्यस्यारात्कनकमुखरां(रीं) दक्षिणामञ्जनाद्रेः ।  
 आसन्नानां वनविटपिनां वीचिहस्तैः प्रसूनान्यर्चाहितोरुपहरति या नूनमर्धेन्दुमौलेः ॥ २३ ॥  
 निर्विश्यैनां निभृतमनमिव्यक्तमञ्जुप्रणादो मन्दाधूतः पुलिनपवनैर्वञ्जुलामोदगर्भैः ।  
 अव्यासङ्गस्सपदि पदवीं संश्रयान्यैरलङ्घ्यो(ङ्घ्यां) वन्दीकुर्युस्तटवसतयो मा भवन्तं किराताः ॥ २४ ॥  
 तुण्डीराख्यं तदनु महितं मण्डलं वीक्षमाणः क्षेतं यायाः क्षपितदुरितं तत्र सत्यव्रताख्यम् ।  
 पत्यौ रोषात्सलिलवपुषो यत्र वाग्देवतायाः सेतुर्जज्ञे सकलजगतामेकसेतुस्स देवः ॥ २५ ॥  
 नानारत्नैरुपचितगुणां नित्यसङ्गीतनादां भूमेर्द्रक्ष्यस्युचितविभवं भूषणं तत्र काञ्चीम् ।  
 यस्यां नित्यं निहितनयनो हस्तिशैलाधिवासी द्वन्द्वातीतस्स खलु पुरुषो दृश्यते सत्यकामः ॥ २६ ॥  
 तामासीदन् प्रणम नगरीं भक्तिनम्रेण मूर्ध्ना जातामादौ कृतयुगमुखे धातुरिच्छावशेन ।  
 यद्वीथीनां करिगिरिपतेर्वाहवेगावधूतान् धन्या(न)रेणूँस्त्रिदशपतयो धारयन्त्युत्तमाङ्गैः ॥ २७ ॥  
 मन्दाधूतात्तदनु महितो निस्सृतश्चूतपण्डात् पार्श्वे तस्याः पशुपतिशिरश्चन्द्रनीहारवाही ।  
 दूरात्प्राप्तं प्रियसखमिव त्वामुपैष्यत्यवश्यं कम्पापाथःकमलवनिकाकामुको गन्धवाहः ॥ २८ ॥  
 वर्णस्तोमैरिव परिणता सप्तभेदैर्महौघैः मान्या मध्येनगरमभितस्सेविता देवताभिः ।  
 स्वच्छस्वादुप्रसरसुभगा स्वामिनी वः कवीनां वेगासंज्ञां वहति महतीं वल्लभा पद्मयोनेः ॥ २९ ॥  
 तीर्थे पुंसां शमितकलुषे तत्र सारस्वताख्ये स्नात्वा सार्धं मुनिभिरनघैस्सम्यगुल्लासिताङ्गः ।  
 विश्वं चित्ते विगतरजसि व्यञ्जयन्तीमशेषं वक्ष्यस्यन्तर्बहिरपि परां शुद्धिमक्षेपणीयाम् ॥ ३० ॥  
 तस्यास्तीरे सरसिजभुवस्सौम्य वैतानवेदिः दिव्यं कुर्वन् द्रमिडविषयं दृश्यते हस्तिशैलः ।  
 यस्योपान्ते कृतवसतयो यापयित्वा शरीरं वर्तिष्यन्ते वितमसि पदे वासुदेवस्य धन्याः ॥ ३१ ॥  
 सञ्चिन्वानां तरुणतुलसीदामभिः स्वामिभिर्यां तस्यां वेद्यामनुविदधती श्याम(शीत)लं हव्यवाहम् ।  
 भोगैश्वर्यप्रियसहचरैः काऽपि लक्ष्मीकटाक्षैः भूयश्श्यामा भुवनजननी देवता सन्निधत्ते ॥ ३२ ॥  
 लक्ष्मीविगुल्लितवपुषं तत्र कारुण्यपूर्णं मा भैषीस्त्वं मरकतशिलामेचकं वीक्ष्य मेघम् ।  
 शुद्धैर्नित्यं परिचितपदस्त्वादृशैर्देवहंसैः हंसीभूतस्स खलु भवतामन्ववायाग्रजन्मा ॥ ३३ ॥  
 साराखादी सवनहविषां स्वामिनस्ते स देवः शुद्धं चक्षुश्श्रुतिपरिषदां चक्षुषां भागधेयम् ।  
 अङ्गीकुर्याद्विनतममृतासारसंवादिमिस्त्वाम् आविमोदैरभिमतवरस्थूललक्षैः कटाक्षैः ॥ ३४ ॥  
 मध्वास(मि)क्तं सरसिजमिव खिन्नमालम्बमानो देव्या हस्तं तदितरकरन्यस्तलीलारविन्दः ।  
 देवः श्रीमान् स यदि विहरेत् स्वैरमारामभूमौ व्यक्तो वालव्यजनवपुषा वीजयेस्तं त्वमेव ॥ ३५ ॥  
 जातप्रीतिर्जनपदमथो मध्यमं लङ्घयित्वा दूरालक्ष्यक्रमुक्निवहश्यामलान् याहि चोलान् ।  
 प्रत्युद्गच्छन्मकरवल्(न)यस्तंभितैस्सहजायाः स्रोतोभेदैर्विविधगतिमिस्संविभक्तोवकाशान् ॥ ३६ ॥



सन्ध्यारागं सुरभिरजनीसंभवैरङ्गरागैः केशैर्ज्योत्स्नाकलहि तिमिरं पालिकापीडगर्भैः ।  
 आविभ्राणास्सरसिजदृशो हंस डोलाधिरोहादाधास्यन्ते मदकलगिरस्तेषु नेत्रोत्सवं ते ॥ ३७ ॥  
 पृथ्वीलीलातिलकसुभगं पश्चिमं भागमेषां नास्त्रा वर्षं जलचर नदीमातृकं गाहमानः ।  
 द्रक्ष्यस्यारात् परिमिततया मग्नकैलासदृश्यं श्वेतं शैलं फणिपतिमिव क्षमातलादुज्जिहानम् ॥ ३८ ॥  
 स्फारालोकप्रशमिततमस्सञ्चयं तत्र पुंसां प्रत्यग्रूपं प्रगुणविभवं प्रार्थनीयं बुधानाम् ।  
 नेदीयांसं कुशलनिवहं नन्तुराधास्यते ते दिव्यं तेजो जलधितनयास्नेहनित्यानुपक्तम् ॥ ३९ ॥  
 स्निग्धच्छायं तदनु विततं तस्य धामेव नीलं नीलीरक्षानियतललितं काननं संविचीयाः ।  
 दृष्टे तस्मिन्ननिमिषधूनित्यनिर्वेशयोग्ये स्वर्गोद्यानश्रियमपि लघुं मंस्यते मानसं ते ॥ ४० ॥  
 कुर्वन्नानाकुसुमरजसा यत्र चित्तं वितानं पूगारण्ये मृदु विचलयन् पालिकाचामराणि ।  
 पादन्यासक्षममवकिरन् क्षमातलं पुष्पजालैः प्रायो वायुः परिजनविधिं पञ्चवाणस्य धत्ते ॥ ४१ ॥  
 स्रोतोवेगादथ जनपदं सौम्य सीमन्तयन्ती प्रत्यादेशो विबुधसरितस्स्यन्दते सङ्घकन्या ।  
 कालेकाले परिणतिवशात्पर्वभेदावकीर्णैः पुण्ड्रेक्षूणां पुलिनविशदैर्गद्गदा मौक्तिकौवैः ॥ ४२ ॥  
 सद्योत्सङ्गात्सपदि मरुता सागरं नीयमानां भद्रालापैर्विहितकुशलां त्वादृशानां द्विजानाम् ।  
 यामस्कन्नास्सरसकुहलीपलपातैर्निशान्ते मन्दस्मेरां मधुपरिमलैर्वासयन्तीव पूगाः ॥ ४३ ॥  
 तस्मिन्द्रक्ष्यस्यमरमहिलामौलिगन्धैरवन्ध्याम् आतन्वानां व्यपगतसं मानसे मानसं वः ।  
 तीर्थैरन्यैरपि परिगतां शुद्धिहेतोस्समन्तात् चन्द्रोलासप्रथितयशसस्संपदं पुष्करिण्याः ॥ ४४ ॥  
 तीरे तस्या विरचितपदं साधुभिस्सेव्यमानं श्रद्धायोगाद्विनमिततनुश्लेषपीठं भजेथाः ।  
 यस्मिन्नसत्कुलधनतया सौम्य साकेतभाजः स्थानं भा(भ)व्यं मुनिभिरुदितं श्रीमतो रङ्गधाम्नः ॥ ४५ ॥  
 सत्त्वे दिव्ये स्वयमुदयतस्तस्य धाम्नः प्रसङ्गात् मञ्जूषायां मरकतमिव भ्राजमानं तदन्तः ।  
 चेतो धावत्युपहितभुजं शेषभोगे शयानं दीर्घपाङ्गं जलधितनयाजीवितं देवमाद्यम् ॥ ४६ ॥  
 चोराक्रान्तं तदनु विपिनं चोलपाण्ड्यान्तरस्थं झिल्लीनादश्रवणपरुषं शीघ्रमेव व्यतीयाः ।  
 तीर्थे तस्मिन् प्रकटय सखे शीतलांस्ते निनादान् शब्दायन्ते न खलु कवयः सन्निधौ दुर्जनानाम् ॥ ४७ ॥  
 सस्तापीडं प्रचलदलकं व्यक्तताटङ्करत्नं मुक्ताचूर्णस्फुरिततिलकं वक्त्रमुत्तानयन्त्यः ।  
 देशे तस्मिन् कुवलयदृशो जातकौतूहलास्त्वां मालादीर्वैर्मधुरविरुतं मानयिष्यन्त्यपाङ्गैः ॥ ४८ ॥  
 नित्यावासं वृषभमचलं सुन्दराख्यस्य विष्णोः प्रत्यासीदन् सपदि विनमद्भागधेयं नतः स्याः ।  
 यस्योत्सङ्गे बलिबिजदिनस्तस्य मञ्जीरान्तं पाथो दिव्यं पशुपतिजटास्पर्शशून्यं विभाति ॥ ४९ ॥  
 ईशादन्नाप्यधिगतवतां क्षत्रियाणां प्रभावात् कारावासस्मरणचकितैस्सिक्तसस्यान् पयोदैः ।  
 पश्यन् यायाः परमलक्या स्पर्धमानैरजलं पुण्यावासैः पुरजनपदैर्मण्डितान्पाण्ड्यदेशान् ॥ ५० ॥



मुक्ताजालैर्जनितपुलिनां शुक्तिसन्तानमुक्तैः तारापूर्णा दिवमिव ततस्ताम्रपर्णी भजेथाः ।  
 प्रत्यासत्त्या नियतविशदं पीतसिन्धोर्महर्षेः पानीयं ते परिणमयिता तत्र मुक्तामयत्वम् ॥ ५१ ॥  
 तस्याः स्वैरं सरसिजमुखास्वादसंप्रीतचेताः शीतीभूतस्तरलहरीबाहुसंश्लेषणेन ।  
 अय्यासीनः पुलिनमनिलैर्वीजितश्चन्दनाद्रेः श्रान्तिं शान्तिं गमयतु भवान् सागरं लङ्घयिष्यन् ॥ ५२ ॥  
 सव्यं तस्याः कियदिव गतश्यामतालीतमालां त्वत्प्रायाणां तरुणवयसां चेतसो नन्दयित्रीम् ।  
 वेलामब्धेर्विविधलहरीदत्तमुक्ताभिरामां द्रक्ष्यस्यारात् द्विगुणपुलिनां केतकीनां परागैः ॥ ५३ ॥  
 स्थित्वा तत्र क्षणमुभयतश्शैलशृङ्गावतीर्णैः स्रोतोभेदैरधिगतगुणं चारुविष्फारघोषैः ।  
 लक्ष्मीकुर्वन् दशमुखपुरीं सौम्य पत्रप्रकृष्टो वेलचापं शर इव सखे वेगतस्त्वं व्यतीयाः ॥ ५४ ॥  
 दावासक्तं वनमिव नभस्सन्ध्यवेवानुविद्धं सिन्दूराङ्कं द्विपमिव हरिं स्वाम्बरेणेव जुष्टम् ।  
 विद्युद्विभ्रं घनमिव सखे विद्रुमारण्ययोगात् देहेनैकं मिथुनमिव च द्रक्ष्यसि त्वं पयोधिम् ॥ ५५ ॥  
 अस्मत्पूर्वैस्सुरपतिहृतं द्रष्टुकामैस्तुरङ्गं भित्त्वा क्षोणीमगणितवलैस्सागरो वर्धितात्मा ।  
 सत्कारार्थं तव यदि गिरीनादिशेद् गुप्तपक्षानश्रान्तोऽपि प्रणयमुचितं नैव बन्धोर्विहन्याः ॥ ५६ ॥  
 तत्रासीनः कचन सरसि स्मेरहेमारविन्दे लब्धास्वादो मधुभिरमितैस्संविनीताध्वखेदः ।  
 द्रक्ष्यस्यग्रे लघुतरगतिशेषमुलङ्घ्य सिन्धोः तोयाघातान्मसृणितशिलारम्यवेलं सुवेलम् ॥ ५७ ॥  
 यस्यासन्ने पयसि जलधेस्त्वत्पतिच्छन्दचन्द्राः पक्षच्छेदक्षरितरुधिरस्तोमसन्दर्शनीयाः ।  
 वीचीप्रा(से)तैर्विषमितरुचो मौक्तिकैस्तारकाभैः सन्ध्यामन्यां नियतमवनौ दर्शयन्ति प्रवालाः ॥ ५८ ॥  
 यत्तारण्यं वरुणवसतेर्वीचिवेगापनीतैः मुक्तारत्नस्तवकचपलैर्विद्रुमैरुत्पवालम् ।  
 रक्षोभीतैस्त्वयमनिमिषैराहृतस्थापितानां मन्दाराणां मधुपस्मिलैर्वासितं मौलिद्वयैः ॥ ५९ ॥  
 तस्मिन्दृश्या तदनु भवतश्चारुसौधावदाता लङ्का सिन्धोर्महति पुलिने राजहंसीव लीना ।  
 त्वामायातन्तं पवनतरलैर्या पताकापदेशैः पक्षैरभ्युज्जिगमिषुरिव स्थास्यति श्राव्यनादा ॥ ६० ॥

इति प्रथमाश्वासः ।

### द्वितीयाश्वासः

लीलाखेलं ललितगमनाश्चारुनादं सशिञ्जाः भलाक्षं त्वां स्मरशरदृशो गौरमापण्डुरा(ङ्गा)ङ्ग्यः ।  
 मुग्धालापं मधुरवचसो मानसार्हं मनोज्ञाः यत्नानीतास्सुरयुवतयो रञ्जयेयुस्समक्षम् ॥ १ ॥  
 उग्रैश्शपैरुपहतिमिया रक्षसा दूरमुक्ताः दग्धुं योग्या हुतवहमपि त्वत्प्रियावर्णशुद्धाः ।  
 उत्पश्यन्तो जनकतनयातेजसैव स्वरक्षां रोधं यस्यामनुविदधते लोकपालावरोधाः ॥ २ ॥



अध्यासीना बहुमणिमयं तुङ्गशृङ्गं (विकूटं) सुवेलं दिक्पालेषु प्रथितप्रशसा रक्षसा रक्ष्यमाणा ।  
 अग्रे मेरोरमरनगरीं या परिष्कारभूम्ना त्वाहूयेव ध्वजपटमयानग्रहस्तान्धुनोति ॥ ३ ॥  
 काले यस्यां व्यपगतघने त्वद्विहारोचितेऽस्मिन् चन्द्रालोकैर्विलुलितधियां शर्वरीगर्वहासैः ।  
 स्वर्गस्त्रीणां विरहजनितं वाष्पमुद्वेल्यन्त्यः निप्यन्दन्ते सलिलकणिकाश्चन्द्रकान्तस्थलीनाम् ॥ ४ ॥  
 भासा तादृक्परिणतिजुषा मैथिलीशोकवहेः भस्मीभूतां पवनतनयस्नेहिना पावकेन ।  
 अन्तस्त्रासादवहितधियस्संविधास्यन्त्यवश्यं प्रत्यादिष्टप्रथमरच(नां)नं विश्वकर्मादयस्ताम् ॥ ५ ॥  
 मध्ये तस्या निशिचरपतेस्सन्न रुद्धान्तरिक्षं युग्मं नेयैर्दिवि सुमनसां सेव्यमानं विमानैः ।  
 कारागारं विबुधसुदृशां वीक्षमाणो विचित्रं शोकप्रीतिव्यतिकरवतीं वक्ष्यसे चितवृत्तिम् ॥ ६ ॥  
 ईषत्कोपाच्चकितपवनामिन्दुसन्दिग्धसूर्या नित्योदारासृतुभिरखिलैर्निष्कुटे वृक्षवाटीम् ।  
 सीताशोकज्वलनसहजैस्तल दीप्तामशोकैः आपद्येथाः प्रथमलुलितामाञ्जनेयप्रचारैः ॥ ७ ॥  
 तस्यामन्यैर्वियति विहगैस्सार्धमानन्दनिघ्नैः स्थानेस्थाने निहितनयनो वर्तयन्मण्डलानि ।  
 द्रक्ष्यस्येकां जनकदुहितुस्सौम्य दुर्जातबन्धुं न्यस्ताकल्पां कचन विटपे शिंशुपां सान्द्रशाखाम् ॥ ८ ॥  
 मूले तस्याः किमपि सवनक्षेत्रसंस्कारजातं यत् क्वापि स्थितमपि सखे वासहीनं महिम्ना ।  
 काले तस्मिन् कथमपि मया वीर्यशुलकेन लब्धं दृश्यं तत्ते दिनकरकुलद्योतकं दिव्यरत्नम् ॥ ९ ॥  
 सा मे दृष्टिः(दिष्टं(दिष्टिः)शशफरनयना सन्नतभ्रूसुकेशी तन्वी तुङ्गस्तनभरनता तप्तजाम्बूनदाभा ।  
 वाला युष्मत्प्रतिमगमना वेदिमध्या वरा(ङ्गा)ङ्गी शृङ्गाराख्यं निधिमधिगता श्रेयसी देवतेव ॥ १० ॥  
 सा ते यावन्नयनपदवीं याति मोहालसा वा सन्देशं वा मदुपगतये श्रावयन्ती शकुन्तान् ।  
 अत्यासन्नप्रियवचनतां सूचयद्विनिमित्तैः एतामश्रुस्थगितनयनं वीक्षमाणा दिशं वा ॥ ११ ॥  
 आकल्पान्वा सविधनिहितानालपन्ती विमोहात् अङ्गस्पर्शो रघुकुलपतेः स्पर्धते वा न वेति ।  
 व्यायन्ती वा चिरविरहितानेकशय्याविहारान् तस्या नूनं नियतिजनिता तादृशी काल्याला ॥ १२ ॥  
 शुद्धामिन्दोः श्वपचभवने कौमुदीं विष्फुरन्तीम् आनीतां वा विषतरुवने पारिजातस्य शाखाम् ।  
 सूक्तिं रम्यां खलपरिसरे सत्कवेः कीर्त्यमानां मन्ये दीनां निशिचरगृहे मैथिलस्यात्मजाताम् ॥ १३ ॥  
 वर्षाकीर्णामिव कमलिनीं व्याहतार्थामिवोक्तिं पङ्काश्लिष्टामिव विसलतां पत्यपेतामिवेभीम् ।  
 मेघच्छन्नामिव शशिकलां विघ्नरुद्धामिवाशां व्याघ्रोपेता(व्याघ्रत्रस्ता)मिव मृगवधूं भूतले ज्यामिवास्ताम् ॥ १४ ॥  
 स्मृत्वा पूर्वं स्मरशरभये मत्परिष्वङ्गरक्षाम् आश्लिष्यन्तीमलसवलितैरङ्गकैर्मातरं स्वाम् ।  
 आकल्पेऽपि श्रममधिगतैरङ्गरागेऽपि खिलैः अक्षाम्यद्विस्मृतिमपि मुहुस्सौकुमार्यातिरेकात् ॥ १५ ॥  
 भूयोभूयः करसरसिजे न्यस्य रोमाञ्जिता(ङ्गां)ङ्गीं मौलौ चूडामणिविरहिते निर्विशन्तीं निधाय ।  
 अन्तस्तापादधिगतरुजोरादरादर्पयन्तीं पर्यायेण स्तनकलशयोरङ्गुलीयं मदीयम् ॥ १६ ॥



अम्बातुल्या सुचरितफलं दिव्यमालेपनं प्रागङ्गेप्सव्याः स्थिरमनुगुणं यद्वितेनेऽनसूया ।  
 धाराकारैस्तनकलशयोरापतद्विस्समन्तात् सन्तापोष्णैस्तदपि बहुलैरश्रुभिः क्षालयन्तीम् ॥ १७ ॥  
 अग्राह्यत्वात् विषमयमितं केशहस्तं मया प्रागाविभ्राणां तनुपरिमलश्रद्धयेवावकीर्णम् ।  
 अर्चाहेतोर्भुवि रतिपतेरप्सरोभिर्विमुक्ताम् अन्वग्यातामिव सुरतरोर्मञ्जरीं चञ्चरीकैः ॥ १८ ॥  
 आनीतं यत्त्वरितमचलादुत्तरीयं प्लवंगैः अस्याकारैस्सदृशममितस्त्वत्प्रियारूपचिह्नम् ।  
 बालादित्यद्यतिसहचरं चारु वासो वसानां सन्ध्यारागव्यतिकरवतीं चन्द्रलेखामिवान्याम् ॥ १९ ॥  
 वक्तुं मार्गं किल वसुमतीं जम्मुषस्तत्पदाब्जात् मञ्जीरस्य त्वदुपमरुचेर्दक्षिणस्यास्य तुल्यम् ।  
 अङ्गारूढे चरणकमले मत्करेणोपधेयं वामं शाखाशिखरनिहितं वीक्ष्य गाढं विषण्णाम् ॥ २० ॥  
 अङ्गैर्मर्त्यैः सल्यसमैरुज्जिताकल्पपुष्पैः गाढाश्लिष्टां वपुषि विमले विम्बितामिर्लताभिः ।  
 सन्तापोष्णश्चसनपरुषच्छायया किञ्चिच्चिदू(दी)नां वन्दीभूतां निशिचरगृहे नन्दनस्येव लक्ष्मीम् ॥ २१ ॥  
 चेतोवृत्तिं शमयति बहिस्सार्वभौमे निरोधे मय्येकस्मिन् प्रणिहितधियं मान्मथेनागमेन ।  
 अभ्यस्यन्तीमनितरजुषो भावनायाः प्रकर्षात् स्वान्तेनान्तर्विलयमृदुना निर्विकल्पं समाधिम् ॥ २२ ॥  
 शून्या दृष्टिः श्वसितमधिकं मीलितं वक्त्रपद्मं धाराकारं नयनसलिलं सानुबन्धो विलापः ।  
 इत्थं दैन्यं किमपि विधिना दुर्निवारेण नीता सा मे सक्ता(सीता) तनुतरतनुस्तप्यते नूनमन्तः ॥ २३ ॥  
 दृष्ट्वा तस्यास्त्वमपि करुणां तादृशीं तामवस्थां शक्ष्यस्यन्तः स्वयमुपनतं शोकवेगं न सोढुम् ।  
 कव्यादानां दशवदनवत् कापि जातावजाता नालम्बन्ते कथमिव दयां निर्मलत्वोपपन्नाः ॥ २४ ॥  
 नेदीयस्यामधिगतसो दीर्घिकायां निकामं संवेशेन श्रममपनयन् शर्वरीं यापयेथाः ।  
 इत्थं निद्रासमयमुचितं वीक्ष्य नक्तंचरीणां प्रत्यूषे त्वं प्रणयमधुरां श्रावयिष्यन् मदुक्तिम् ॥ २५ ॥  
 शीतैरध्वश्रमविनयनैस्सेवितो गन्धवाहैः सुप्तस्वैरं पुलिनशयने स्वन्तरे चन्द्रपादैः ।  
 क्रीडागीतैः कमलमुकुले लीयतां षट्पदानां कार्याकाङ्क्षी कल्यतु भवान् राजहंस प्रबोधम् ॥ २६ ॥  
 तामारूढश्चलकिसलयां शिशुपां सैकलक्ष्यो मन्दीकुर्वन्मनसिजधनुर्घोषतीव्रं निनादम् ।  
 मोहादीषन्मुषितमनसं बोधय प्रेयसीं मे रम्यामादौ रघुजनकयोर्वर्णयन् वंशक्रीर्तिम् ॥ २७ ॥  
 पत्युर्देवि प्रणयसचिवं विद्धि दीर्घायुषो मां जीवातुं ते दधतमनघं तस्य सन्देशमन्तः ।  
 शूराणां यश्शरदुपगमे वीरपत्नीवराणां सम्मानार्हं समयमुचितं सूचयेत्कूजितैः स्वैः ॥ २८ ॥  
 मत्प्रस्तावप्रवणमथ सा मैथिली मानयेत्त्वां म्लानं शोकाद्वदनकमलं किञ्चिदुन्नम्य भीरुः ।  
 अन्तस्तोषादमृतलहरीलब्धसब्रह्मचर्यैः अम्भोजानामुषसि मिषतामन्तरङ्गैरपाङ्गैः ॥ २९ ॥  
 पश्यन्ती सा रघुपतिवधूस्त्वामशेषावदातं प्रत्याश्वासादधिगतरुचिः प्राक्तनीवेन्दुलेखा ।  
 मत्संदेशे तदनु सुमुखी सावधाना भवित्ती किं न स्त्रीणां जनयति मुदं कान्तवार्तागमोऽपि ॥ ३० ॥



पश्चादेवं कथय भवतीभागधेयेन जीवन् कल्याणीं त्वां कुशलमनघः कोसलेन्द्रोऽनुयुङ्क्ते ।  
 येषु श्रेयो भवति नियतं तानि सर्वाणि सन्तः लक्ष्म्या देव्यास्तव च भुवने लक्ष्णान्यामनन्ति ॥ ३१ ॥  
 यस्या यस्मिन् व्यवधिरभवद्भूषणालेपनादिः नीतामेनां नियतिविमवादन्तरीपं दवीयः ।  
 प्रत्यासीदलिव नयनयोर्वर्त्मनि स्थापयित्वा स त्वामेवं वदति कुशली देवि सख्या मुखेन ॥ ३२ ॥  
 वेलातीतप्रणयविवशं भावमासेदुषोर्नो भोगारम्भे क्षण इव गता पूर्वमालिङ्गनाद्यैः ।  
 संप्रत्येषा सुतनु शतशः कल्पनासङ्गमैस्ते चिन्तादीर्घैरपि शकलिता शर्वरी नापयाति ॥ ३३ ॥  
 उद्गमैस्ते कुचकलशयोरूपमभिर्निर्जितेन छिद्रं लब्ध्वा विरहसमये तत्क्षणादुच्यतेन ।  
 कुन्दामोदैस्सुरभितदिशा गन्धवाहेन दैन्यं सम्प्राप्तोऽहं सह सरसिजैस्त्वन्मुखाम्भोजमितैः ॥ ३४ ॥  
 माध्वीदिग्धैर्विरहिवनितास्वादलुब्धैरमोघैः आवृण्वन्तं कुसुमधनुषश्चित्तपुङ्खैर्दिगन्तान् ।  
 सीतापार्श्वे न भवतु भवानित्यवोचद्वसन्तं रामश्चासादनमितधनुर्मौलिना सन्नतेन ॥ ३५ ॥  
 पार्श्वे लोलैः परभृतकुलैः(रवैः)मुक्तकोलाहलानां मल्लीरेणुस्थगितवपुषां मन्द(न्य)रं निर्गतानाम् ।  
 भीतेनाहं भ्रमरपटलीशृङ्खलासङ्कुलानां मार्गे तिष्ठन् मलयमरुतां वारितो लक्ष्मणेन ॥ ३६ ॥  
 मन्दो वक्ष्ये किमिव जनकं किं नु योगीश्वरो माम् इत्येवं मे सुतनु मनसो वर्तयन्ति स्म खेदम् ।  
 रक्ताशोके ज्वलति सविधे लाजवर्षाभिरामैः पुष्पौघैस्त्वत्परिणयदशां व्यञ्जयन्तः करञ्जाः ॥ ३७ ॥  
 चेतो नैव त्यजति चपलाहेमकोणाभिघाताद् धीरोदात्तस्तनितजलदात्ताण्डवारम्भमिच्छन् ।  
 वातोन्मुक्तैः कुटजकुसुमैर्वामिते शैलशृङ्गे रक्षःपीडारहितदयिताश्लेषधन्यो मयूरः ॥ ३८ ॥  
 शैलव्यक्तप्रतिविलपितां सान्द्रतापानुविद्धां तन्वानानां नयनसलिलैर्मातरं ते सवाप्साम् ।  
 पश्यन्तीनां प्रवलमदनोन्मादपर्याकुलं मां प्रायो जातं किमपि रुदितं व्योम्नि कादम्बिनीनाम् ॥ ३९ ॥  
 देहस्पर्शं मलयपवने दृष्टिसंभेदमिन्दौ धामैकत्वं जगति भुवि चामिन्नपर्यङ्कयोगम् ।  
 ताराचित्ते वियति वितर्ति श्रीवितानस्य पश्यन् दूरीभूतां सुतनु विधिना त्वामहं निर्विशामि ॥ ४० ॥  
 प्राप्तैस्सख्यं तव नयनयोः पद्मकोशैः प्रबुद्धैः सन्नाहं नस्समयनियतं साधु सन्धुक्ष्यन्ती ।  
 सेनायोग्यां सरणिमधुना दर्शयन्ती शुभाशा सीते नूनं त्वरयति शरत्त्वत्समीपं निनीषुः ॥ ४१ ॥  
 तातादेशात्सपदि भरते न्यस्तराज्याभिषेकं या मामेका वनमनुगता राजधानीं विहाय ।  
 तामेव त्वामुचितशयनां बाहुमध्ये मदीये दूरे कृत्वा(कर्तुः) गुणवति मुहुर्दूयते जीवितं मे ॥ ४२ ॥  
 सेतुं बद्ध्वा विपुलमचलैस्सायकैर्वा पयोधौ कृत्वा लङ्कां सजमिव करे खेलतां वानराणाम् ।  
 अल्पीयोमिस्सुमुखि दिवसैर्योधयन्त्यातुधानान् कर्णे शीधुं तव रचयिता लक्ष्मणश्चापघोषैः ॥ ४३ ॥  
 रक्षो मौलिस्तवकलवनाद्वैरवन्धे विमुक्ते गत्वा चोर्वीं गगनपदवीस्यैरिणा पुष्पकेन ।  
 सिद्धारम्भौ सपदि भवतामाधिराज्याभिषेकात् सम्प्राप्त्यावश्चिरविरहतस्सज्जितान् देवि भोगान् ॥ ४४ ॥



चित्ते कुर्यात्तदपि भवती यज्जनस्थानयुद्धात् संप्राप्तं मां दशमुखसमान् मा(पा)रयित्वा खरादीन् ।  
 शस्त्राघातं स्तनकलशयोरूपमणा रोपयद्भिः गाढाश्लेषैरपिहितवती गद्गदा हर्षबाष्पैः ॥ ४५ ॥  
 शच्याः क्लेशं कचन समये तादृशं चिन्तयित्वा स्मृत्वा देवीमचलतनयां विप्रयुक्तां शिवेन ।  
 रक्षात्मानं कथमपि शुभे जीवितालम्बनं मे पत्युश्छन्दाद्यसनमपि हि श्लाघनीयं वधूनाम् ॥ ४६ ॥  
 अप्येतत्ते मनसि निहितं साह्यमव्याजवन्धोः(ः) प्रत्याख्यातुं प्रभवति न खल्वानृशंसं त्वदीयम् ।  
 प्रागप्येवं परिणतगुणां नैषधे वीक्ष्य वार्ताम् आर्तित्राणं व्रतमिति विदु(र्हन्त)र्हेस शुद्धात्मनां वः ॥ ४७ ॥  
 इत्थं हृद्यैर्जनकतनयां जीवयित्वा वचोभिः सख्यं पुण्यं दिनकरकुले दीव्यमानैर्नरेन्द्रैः ।  
 स्वैरं लोकान्विचर निखिलान् सौम्य लक्ष्म्येव विष्णुः सर्वाकारैस्त्वदनुगुणया सेवितो राजहंसा ॥ ४८ ॥  
 सन्दिश्यैवं सह कपिकुलैस्सेतुना लङ्घिताब्धिः पङ्क्तिग्रीवे युधि विनिहते प्राप्य सीतां प्रतीतः ।  
 राज्यं भूयस्स्वयमनुभवन् रक्षितं पादुकाभ्यां रामश्श्रीमानतनुत निजां राजधानीं सनाथाम् ॥ ४९ ॥  
 विद्याशिल्पप्रगुणमतिना वेङ्कटेशेन क्लृप्तं चिन्ताशाणोल्लिखितमसकृच्छ्रेयसां प्राप्तिहेतुम् ।  
 सीतारामव्यतिकरसखं हंससंदेशरत्नं पश्यन्त्वन्तश्श्रवणमननं चक्षुरुज्जीव्य सन्तः ॥ ५० ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु हंससंदेशः ।

## ॥ सुभाषितनीवी ॥

### १. अनिपुणपद्धतिः

प्रथमसुजनाय पुंसे मह्यमपि प्रथमदुर्जनाय नमः । सर्वे हतः कृतं यौ सकृदुपकारापकाराभ्याम् ॥ १ ॥  
 प्रमितिपरिष्कृतिमुद्रा सहृदयहृदये(यै)ः समर्पिता कविभिः । भवति सुभाषितनीवी पर(दु)गुणचोरैरहार्यार्था ॥  
 पश्यति परेषु दोषानसतोऽपि जनः सतोऽपि नैव गुणान् । विपरीतमिदं स्वस्मिन्महिमा मोहाञ्जनस्यैषः ॥  
 यत् पदःप्रभृति स्वं भुक्त्वा—सत्यानुषक्तधीश्वोरः । पशुवृत्तिगणे तस्मिन्नपि नाम यशोदयः-वृत्तम् ॥ ४ ॥  
 हरिकरपुष्करहंसं हारमणीनां प्रसूतिमिव लक्ष्म्याः । पित्तेन पाञ्चजन्यं पीतं पश्यन्मिषज्यतु(ति) कम् ॥ ५ ॥  
 स्फटिकः स्वभावशुद्धः स एव सन्स(व)हति सर्वमारोपम् । तदपि(भवति) न तत्वानास्था तदुपाधिषु वा भवत्यास्था ॥  
 स्थलपरिशेषितजलधेः सविधे सञ्जातडम्बरं जलदम् । प्रहसन्ति पाण्ड्यनद्यः शुक्तिमुखैर्मौक्तिकस्त्यानैः ॥ ७ ॥  
 प्रतिपन्नवामदृष्टिः स्तन इव कश्चित्समुन्नतोऽप्यधिकम् । पतनमधिगम्य समये परिहासरसावहो भवति ॥ ८ ॥  
 बहु विदधत्युपकारान्गुप्त्या दुरितं प्रकाश्य पिदधति च । सुहृदि विहिता हितमतिः यत्र प्रत्युपकरोति न तत् ॥  
 \*तान् घ्नन्ति हन्त शान्तं येभ्यः सिध्येयुरसितवर्तमानः । अगणितनिजप्रणा(का)शैः किमाश्रयाशैरनाश्यमिह ॥

\* पाठान्तरम्— एवान् दहन्ति शान्तान्



नवदलपुटे कल्प्या यस्य प्रभोरपि तल्पधीर्नटपरिवृद्धो यस्याधस्ताच्छूमं शमयिष्यति ।  
 वटविटपिनस्तस्याङ्कूराननुत्कटपलवान्स्थपुटचषकापेक्षी \* भिक्षुः प्रतिक्षणमीक्षते ॥ ११ ॥  
 निरवधिगुणग्रामे रामे निरागसि वागसिस्फुरणमुषितालोका लोका वदन्ति सदन्तिके ।  
 वरतनुहतिं वालिद्रोहं मनागपसर्पणं परिमितगुणे स्पष्टावधे मुदा किमुदासते ॥ १२ ॥

## २. दृष्टपद्धतिः

तदेव गृह्यतां नाम च्छागमण्डूकरासमैः । तिसृणां तावता हन्त मूर्तीनां कि(महो)मिहागतम् ॥ १ ॥  
 अण्डजाः पुण्डरीकेषु समुद्रेषु जनार्दनाः । नीलकण्ठाश्च शैलेषु निवसन्तु न तेन ते ॥ २ ॥  
 कामं लिखतु संस्थानं कश्चिद्रूपं च भास्वतः । अभित्तिविहितालम्बमालोकं विलिखेत्कथम् ॥ ३ ॥  
 अपि सत्पथनिष्ठानामाशाः पूरयतामपि । अगस्त्यवृत्तिर्मेघानां हन्त मालिन्यकारणम् ॥ ४ ॥  
 अस्तु तावदगस्त्येन जहोर्महिमनिहवः । का कथा तस्य बालस्य विश्वग्रासेऽप्यतृ(ट)प्यतः ॥ ५ ॥  
 दष्टसारङ्गयूथोऽपि दंष्ट्रानखरवानपि । भूभृत्कटकसंस्थोऽपि सारमेयो न सिंहति ॥ ६ ॥  
 सत्पथं छादयन्मित्रमपि व्यालस्तमोमयः । अतीतपर्वा जगतामदृश्यः सहसा भवेत् ॥ ७ ॥  
 धुर्याणामपि सत्कार्यै(र्यै) गुणशालिविमर्दिनाम् । अनागमविदां युक्तमवनीतेर्निवारणम् ॥ ८ ॥  
 बलोतरेण हरिणा नागमल्लविभेदिना । सृगालः साम्यमाकाङ्क्षन् शौर्याधिक्यं न विन्दति ॥ ९ ॥  
 सुदर्शनभृता कश्चिदजहत्कीर्तिमत्सरः । महाशान्तपदाकर्षी जलजन्तुर्निगृह्यते ॥ १० ॥

गतिर्व्योम्ना किं तद्रुडममिटङ्केत चटकः पिवन्त्वम्भः क्षारं न खलु कलशीसूनुरलसः ।

कलः कण्ठे नादः क इव मशकः किन्नरपतेः कथंचित्साधर्म्यं क्षिपति नहि वैधर्म्यनियमम् ॥ ११ ॥

निमीलयतु लोचने नहि तिरस्कृतो भास्करः श्रवः स्थगयतु स्थिरं परभृतः किमु ध्वाङ्क्षति ।

(२४) स्वयं भ्रमतु वालिशो न खलु वम्भमीति क्षितिः कदर्थयतु मुष्टिमिः कथय किं नमः क्षुभ्यति ॥ १२ ॥

## ३. खलपद्धतिः

परचिन्तै(त्तै)कनिरताः पुत्रादिष्वप्यसङ्गिनः । योगिनामनुकुर्वन्ति विशृङ्खलधियः खलाः ॥ १ ॥  
 आत्मार्थं युक्तवि(चि)तानां मितमण्डलभेदिनाम् । अतिलङ्घितलोकानां न बन्धः केनचित्कचित् ॥ २ ॥  
 स्नेहः शैत्यं प्रसादश्च कोशत्यागश्च जायते । आसन्नपरपीडार्थं निस्त्रिंशस्यासितात्मनः ॥ ३ ॥  
 जन्तुवापि महागोत्रे निम्नगा वक्रचेष्टिताः । वैपरीत्यं वितन्वन्ति समेषु विषमेषु च ॥ ४ ॥  
 उत्पथा दुर्नदाः (दुन्नताः) केचित् बहुभङ्गभ्रमाविलाः । तटस्थानपि निम्नन्ति तरसा भिन्नसेतवः ॥ ५ ॥  
 केनचिद्वान्तकृत्येन कुलगोत्रविमर्दिना । मदेन बहुधा भिन्नं मातङ्गं मन्यते जनः ॥ ६ ॥  
 अनेकमुखपापात्मा छद्मसंदर्शिताश्रमः । कर्बुरप्रकृतिः कश्चित्कापेयकलहोचितः ॥ ७ ॥  
 छलि(द्धि)नं सत्कथानर्हं स्वात्मोपहतजातिकम् । न निगृह्णाति यः काले सोऽपि सभ्यैर्निगृह्यते ॥ ८ ॥



निगिरन्तो जगत्प्राणान् उद्विरन्तो मुखैर्विषम् । दूरतः परिहर्तव्या द्विजिह्वा जिह्ववृत्तयः ॥ ९ ॥

अकिंचित्कारिणां दीनैराकुष्टगुणकर्मणाम् । अघाय गतसत्त्वानां दर्शनस्पर्शनादिकम् ॥ १० ॥

अधिकोन्नतैरपि सुदारुणान्वितैरसकृद्भ्रमत्पशुगणाङ्घ्रिपीडितैः ।

विधिसिद्धनैकगुणसस्यसम्पदां विरसस्वभावकठिनैरलं खलैः ॥ ११ ॥

मुक्ताहारनिषेविता अपि न तद्वृत्त्यै दिशन्त्यन्तरं बन्धे गाढविमर्दनेऽपि न जहत्यन्योन्यसंपीडनम् ।

(३६) उष्णे शीतलतामुपेत्य शिशिरे प्राप्ते भजन्युष्णतां कामान्तःपुरचेटिकाकुचतटीकाठिन्यवन्तः खलाः ॥ ३६ ॥

#### ४. दुर्वृत्तपद्धतिः

गुणजालभ्रमार्थेऽपि धीवरत्वेऽपि जन्मतः । सर्वतीर्थावगाहेऽपि नीचवृत्तिर्न शस्यते ॥ १ ॥

द्विजराजाङ्गसंस्थोऽपि सन्मार्गाचा(का)रवानपि । विशुद्धिरहितः कश्चिन्न विन्दत्यकलङ्कताम् ॥ २ ॥

अवक्रस्तारकाधीशः परिपूर्णः(र्ण) प्रियोदयः । प्राचीं दिशमतिक्रम्य पतनं प्रतिपद्यते ॥ ३ ॥

पततां हन्त केषांचिद्भजते मलिनात्मनाम् । विशुद्धवर्णयोगोऽपि विपरीतनिमित्तात् ॥ ४ ॥

पतनानन्तरं कृच्छ्रात्परूढशुद्धिमानपि । द्विजः संछाद्यते कश्चिदधरेणापि रागिणा ॥ ५ ॥

जोषमेकपदे स्थित्वा सन्निकृष्टान्क्षणाद्धसन् । बहिर्दर्शितसंशुद्धिर्वकोऽप्या(कव्या)हारमर्हति ॥ ६ ॥

द्विजस्य सितपक्षस्य कवेरपि निरस्यते । न हंस इति साजात्यं गतिशब्दितवृत्तिभिः ॥ ७ ॥

अव्यवस्थितवृत्तानामभिन्नश्रुतिचक्षुषाम् । अधर्मार्जितभोगानामाशीरप्यहितोचिता ॥ ८ ॥

दुष्टैरारोपितः कश्चिदनर्थक्रिययान्वितः । असत्कारेण गृह्येत वि(रु)शुद्धाकारवेदिभिः ॥ ९ ॥

तमः स्वभावमलिनं वृत्त्यालोकोज्झिताश्रयम् । दण्ड्यं मित्रेण राज्ञा च दृष्टदोषान्वयं विदुः ॥ १० ॥

जातिमात्रशरणा बहिष्कृताः केचिदाहतजघन्यवृत्तयः । रोषणा विपरिधाविनो मुधा(हुर्ह)हेपयन्ति जनमुज्झितह्रियः

आलोकावधि यद्वशेन सुगतिं विन्दन्ति भूतान्यसौ दृष्टिस्नेहवशेन सा वितनुते वंशे भुजङ्गभ्रमम् ।

(४८) दक्षा भोगिषु केषुचिद्विषमितां दृष्टिं निहन्तुं क्षणात्तानप्याशु विनाशयेत्क्षणरुचिः काचिक्षणस्फूर्जथुः(र्जिता)॥

#### ५. असेव्यपद्धतिः

कठिनः कृशमूलश्च दुर्लभो दक्षिणेतरः । कश्चित्कल्याण(गा)गोत्रोऽपि मनुष्यैर्नोपजीव्यते ॥ १ ॥

दृष्टपङ्का प्रतिपदं स्यादल्पसरसः स्थितिः । काले घनरसैर्योगेऽप्यसेव्या जीवितार्थिभिः ॥ २ ॥

स्व(स)तः सत्त्वविहीनानां सत्तयैवापराध्यताम्(तः) । कथंकारं प्रतीकारः कल्पकोटिशतैरपि ॥ ३ ॥

अपि सन्तापशमनाः शुद्धाः सुरभिशीतलाः । भुजङ्गसङ्गाज्जायन्ते भीषणाश्चन्दनद्रुमाः ॥ ४ ॥

नीचानुसरणान्मन्ये निसर्गपरिशुद्धयोः । गतिः कुटिलतां याति गङ्गायमुनयोरपि(रिव) ॥ ५ ॥

मित्रे भवति वैमुख्यं मैत्री दोषाकरेण च । अपि तीर्थप्रसूतानां कैरवाणां रजोभृताम् ॥ ६ ॥

अपि निर्मुक्तभोगेन स्वान्तस्थविषयेक्षया । असद्भावाय जायेत जिह्वगेन सहासिका ॥ ७ ॥



मण्डूकराविणं सर्पं गोमुखं च मृगादनम् । न (अ)सुहृत्त्वेन मन्येत मानयन्तं च वैरिणम् ॥ ८ ॥

घोरास्त्यक्तमिथो वैराः सौकर्यवदुपद्रवे । दण्डेनापि न भज्येरन्पापकु(म)ण्डलिमण्डलाः ॥ ९ ॥

अनाकलितमानुष्याः क्षमासंस्पर्शवर्जिताः । प्रतिबुद्धैर्न सेव्यन्ते पूर्वदेवविरोधिनाः ॥ १० ॥

अमित्रे विश्वासः श्वपचकरके सौमिकरसः कपाले गङ्गाम्भः खलपरिषदङ्के सुजनता ।

परिक्षीणाचारे श्रुतमनुपनीते च निगमः स्वतः सिद्धां शुद्धिं त्यजति विपरीतं च फलति ॥ ११ ॥

तरतु विविक्तयाब्धिधमधिरोहतु शैलतटीं धमतु च धातुवर्गमधि(मि)गच्छतु शस्त्रमुखम् ।

(६०) तदिदमरुनुदं यदुत बह्वधाय भिया धनमदमेदुरक्षितिभृदङ्गणचङ्क्रमणम् ॥ १२ ॥

### ६. महापुरुषपद्धतिः

सतामेव खपुष्पत्वं ये(ए)षां यत्सदसत्त्वयोः । न जातु तस्य तत्ताभ्यामिति तेषां स विश्वदृक् ॥ १ ॥

सन्नियोगेन शिष्टानां वर्णादीनां स्वसूततः । प्रवृत्तिं च निवृत्तिं च न भिन्द्यात्साधुशब्द(वि)वत् ॥ २ ॥

मुक्तानुगुणवृत्तानां भजतां पावनीं गतिम् । नित्यं विष्णुपदे वृत्तिस्तारकाणां सितात्मनाम् ॥ ३ ॥

धर्मसेतुनिविष्टानामचलानां गरीयसाम् । दक्षिणोत्तरवृत्तीनां दृष्टिः पापनिवर्तिनी ॥ ४ ॥

अनङ्गीकृतकामानामनुमानार्हवर्ष्मणाम् । धृतनिर्मलतीर्थानां भूतिलेपोऽपि (वि)भूषणम् ॥ ५ ॥

अनन्तख्यातिसंपन्नः शुद्धसत्त्वः सुधीर्व(सधीव)लः । धत्ते बहुमुखं भोगं श्रुतिदृष्टिस्थिराश्र(श)यः ॥ ६ ॥

अहार्थः सर्वमध्यस्थः काञ्चनद्युतिमुद्रहन् । सत्प्रदक्षिणयोग्यत्वमुपयाति महोन्नतः ॥ ७ ॥

पुण्यगन्धाः सुमनसः प्रबुद्धाः समयागमे । शिरसा परिगृह्यन्ते सादरं त्रिदशैरपि ॥ ८ ॥

अनुकर्तुमपह्नोतुमतिवर्तितुमीक्षितुम् । अशक्ये तेजसां पत्यौ मित्वतानुमतिक्षमा ॥ ९ ॥

आहितुण्डिकदृष्टीनामशेषा भोगिनः पदम् । न संवर्ताग्निसारथ्ये स्थाता यन्मुखमारुतः ॥ १० ॥

गरुत्मति सुपक्षतां गिरिधुरन्धरे धीरताम् उदन्वति गभीरताममृतदीधितौ सौम्यताम् ।

विवस्वति च दीप्ततां विधिरुपाददानश्चिरादनर्धगुणचित्रितं किमपि चित्तमासूत्रयत् ॥ ११ ॥

प्रशस्तिं विन्दन्ति प्रशमसुखदिव्यामृत(रस)सरित्पलीना(नोद)धन्यानां परिषदि न संपत्तिसरितः ।

(७२) अमित्रोपक्षेपक्षणविगलदात्मीयपृतनादृढामर्दलस्यद्रूमिडभटजङ्घाजवभृतः ॥ १२ ॥

### ७. समचित्तपद्धतिः

पुंसः कस्यचिदास्थाने द्विजेन्द्रः सूरिसेविते । गुणवत्पक्षपातेऽपि मध्ये तिष्ठति मानभृत् ॥ १ ॥

चकोरानादरं देवश्चक्रवाकस्य चादरम् । विवस्वान्नाभिसन्धत्ते विश्वमेतत्प्रकाशयन् ॥ २ ॥

देशकालविशेषेण विषमत्वं समत्ववत् । निशादिवसयोर्दृष्टम् अहोरात्रस्य न क्वचित् ॥ ३ ॥

प्रतिगृह्णति जीमूते प्रत्यर्पयति वा स्वयम् । अपूरणमपां पत्युः पूरणञ्च न लक्ष्यते ॥ ४ ॥

छिद्रं जनयतां नीचैः अच्छिद्रं विभ्रतामपि । तासहीनास्सुमणयः स्वभावादुपकुर्वते ॥ ५ ॥



अनुज्झितसुहृद्भावः सुहृदां दुर्हृदामपि । सम इत्येव भाव्योऽपि नम इत्यभिभाव्यते ॥ ३ ॥  
मरुद्भिः पीड्यमानोऽपि सन्त्यक्तोऽपि दिवानिशम् । विषयस्नेहरहितो रत्नदीपः प्रकाशते ॥ ७ ॥  
जनयत्यनिले दावं शमयत्यपि तोयदे । अभिन्नैः स्थीयते पुण्यैराश्रमारण्यपादपैः ॥ ८ ॥  
अहार्थेण कदाप्यन्यैः अमहार्थेण केनचित् । तितिक्षाकवचेनैव सर्वं जयति संवृतः ॥ ९ ॥  
अमृतस्यन्दिनं कश्चित् कृष्णमेधं द्विजः स्मरन् । उदन्यया न वेशन्तम् उदन्वन्तञ्च वीक्षते ॥ १० ॥

विदधातु धाम तमसा कृतेन किं यदि वा न वेत्ति न विधिर्न वा वयम् ।  
प्रथमोपकारि चरमं यतस्ततः प्रतियोगिनो भवति तस्य सार्थता ॥ ११ ॥  
विषयेष्वपि (विभवेष्वपि) दोषगन्धहीनः प्रलयेऽपि स्थितिमक्षयां दधानः ।  
(८४) विषमेष्वपि भावयन् समत्वं पुरुषः कोऽपि हृदि स्थितः प्रजानाम् ॥ १२ ॥

### ८. सदाश्रितपद्धतिः

सुवृत्तस्यावदातस्य कलापूर्णस्य सत्पतेः । क्षणलेशग्रहेऽपि स्यात् अतीर्थस्यापि तीर्थता ॥ १ ॥  
प्रतिपत्त्यासितः प्राग(प्यपातार्हप)प्यापदा सत्पदाश्रितः । राजा तदितरो वाऽपि नोपरागेण गृह्यते ॥ २ ॥  
विषमो गुणभेदेन विकारान् जनयन् क्रमात् । समये महता योगात् अहङ्कारः प्रती(ली)यते ॥ ३ ॥  
स्वदृष्टिप्रतिघातेऽ(तोऽ)पि स्वच्छे कचन शोभनः । तत्र ह्यभिमुखः स्वात्मा झटित्येव प्रकाशते ॥ ४ ॥  
शिक्षके हरिताकारो मेरौ नीलतनुर्द्विजः । अपूर्ववर्णवान् भाति सत्यनिष्ठे च कौशिकः ॥ ५ ॥  
कलङ्किनि जडे (जले) कापि सौरं प्रतिफलन्महः । तमोपहृत्वं तनुते समृद्धिं च दिने दिने ॥ ६ ॥  
स्वतश्चैतन्यहीन(भिन्न)स्य विषमच्छिद्रभागिनः । कस्यचित्प्राज्ञमूलास्त्युः पुरुषार्थप्रवृत्तयः ॥ ७ ॥  
महान्तं पुरुषं प्राप्य कञ्चित्सत्त्वप्रवर्तकम् । प्रतिबुद्धो जनस्तेन परमं साम्यमश्नुते ॥ ८ ॥  
सूत्रं रत्नसमावेशात् चर्म सत्पदसंश्रयात् । तदभेदेन गृह्येत तृणमप्यस्त्रमन्त्रणात् ॥ ९ ॥  
एकयैव गुरोर्दृष्ट्या द्वाभ्यां वापि लभेत यत् । न तत्तिसृभिरष्टाभिस्सहस्रेणापि कस्य(हिं)चित् ॥ १० ॥  
नद्याः(स्थ्या)तोयं विदशसरिता राजनीतिस्सुकीर्त्या काव्यालापस्त्रियुगकथया कायवानात्मबुद्ध्या ।  
दारप्रीतिः प्रजननधिया जन्तुहिंसा मखेन प्रज्ञाहीनः परहितविदा सङ्गतश्शुद्धिमेति ॥ ११ ॥  
विभुर्वन्धं प्राप्य व्यतनुत विमुक्तिं व्रजभुवां स्वतन्त्रोऽसौ दूत(धूर्त)स्वयमजनि सूतश्च भजताम् ।  
(९६) प्रतिज्ञां स्वामौज्जस्वपदतटिनी(स्नानविधिना)सूनुसमरे महद्योगात्प्रायो बंहति महिमानं तदधिकम् ॥ १२ ॥

### ९. नीतिमत्पद्धतिः

विक्रमाक्रान्तभुवने समे षाड्गुण्यशालिनि । भजति स्थिरतां लक्ष्मीः कस्मिंश्चित्पुरुषोत्तमे ॥ १ ॥  
(एकया द्वौ विनिश्चित्य त्रींश्चतुर्विंशे कुरु । पञ्च जित्वा विदित्वा षट् सप्त हित्वा सुखी भव ॥ )  
पार्थिवानां पदार्थानां स्वभूत्या चक्रवर्तिनाम् । जन(सूच)यत्यचिराद्भेदं छिद्रेण महतान्वयः ॥ २ ॥



सदसन्तौ विचिन्वानः समवर्ती शमप्रदः । अपि दण्डधरो नित्यं लोकपालः स दक्षिणः ॥ ३ ॥  
 यमेनोपक्रमे जानन् विश्वाधीशं व्यवस्थितम् । सामादिषु च तत्त्वज्ञः स न कस्सिद्धिमर्हति ॥ ४ ॥  
 तमिस्राचारिणां रोद्धा विजिताक्षो मरुत्प्रियः । कपिकृत्यैरपि स्थाने भाति वेलातिलङ्घिभिः ॥ ५ ॥  
 अङ्गयुक्तः कृतास्त्रश्च कुर्वन् सम्यक्पुरोविधिम् । विजानन् सिद्धसाध्यादीन् वैरिणोऽस्त्रैर्मन्त्रैर्न पीड्यते ॥ ६ ॥  
 कामाधिकरणग्राह्यकु(मू)लादिवलशालिनः । अहीनेऽपि नरेन्द्रस्य शक्त्यस्सिद्धिहेतवः ॥ ७ ॥  
 प्रद्युम्नो ह्यनिरुद्धात्मा खनाम्ना मानसोदयः । वीरः कश्चिद्वि(जानाति)तन्वीत स्त्रीप्रायमखिलं जगत् ॥ ८ ॥  
 प्रयुक्तं मन्त्रिभिः काले भक्तिभेदात्पुरस्कृतम् । साम ज्वलनवक्त्राणामपि संवननं परम् ॥ ९ ॥  
 विधौ नीत्या लब्धधृतिः विनतानन्दनो द्विजः । नियम्यमानैः स्थानेषु भुजङ्गैरपि भूष्यते ॥ १० ॥

नीतिः परं त्वयि सती परपुष्ट धातुः कण्ठे य ए(थै)ष तव पञ्चममुच्चकार ।

पुत्रीकृतोऽसि वलिपुष्टकुलैर्यतस्त्वं(यथात्वं) दूरीकृतोऽसि किल तैः तत एव काले ॥ ११ ॥

विबुधमहिते मेरावैरावणः करटी मुहुः कषतु करटं कण्डूलं स्वं क्षरन्मदकर्दमम् ।

भजतु च तटक्रीडां पादैर्विसन्धि तथा (पीडाभिसन्धिरसौ) दृढं न च मलिनता नापि क्षोभः क्षमाभृति संभ्रमः ॥

(१०८)

(संभृतः)

### १०. वदान्यपद्धतिः

आभिमुख्यदशामात्रात् आदर्श इव सज्जनः । शीघ्रं रक्तमरक्तञ्च गृह्णाति स्वप्रसादतः ॥ १ ॥  
 अप्यनावर्जिताः स्वेन फलभारेण(रागेण) सन्नताः । अर्भकैरपि गृह्यन्ते साधुसन्तानशाखिनः ॥ २ ॥  
 निर्मुक्तभवनक्षेत्राः स्युस्सदागतिनिर्वृताः । प्राप्ते भयविपर्यासे भोगिनः खलु यो(भो)गिनः ॥ ३ ॥  
 सर्वेषामुत्तरामाशां धनदो यः प्रती(परी)क्षते । सत्यं मनुष्यधर्मैव स तु पुण्यजनेश्वरः ॥ ४ ॥  
 येषां हिरण्यकशिपुक्षेत्रदानकरः करः । तेषां तिर्यङ्मुखत्वेऽपि पुरुषत्वं न हीयते ॥ ५ ॥  
 मुख्यदानोदकक्लिन्नकरः ख्यातक्षमाधृतिः । लोकपालाश्रितः कश्चित् अनाशावारणः कथम् ॥ ६ ॥  
 क्षोमितो विबुधैः कश्चित् गम्भीरमधुराशयः । चन्द्ररत्नगजा(वा)श्वादिसहितां दिशति श्रियम् ॥ ७ ॥  
 अपुनर्देहि शब्दार्थम्(हँ) अप्रत्युपकृतिक्रमम् । अर्थिनं कुरुते कश्चित् पुनरावृत्तिवर्जितम् ॥ ८ ॥  
 वदान्यश्च कदर्यश्च गृहीतस्थिरलोभतः । स्वानर्थान् सञ्चिनोत्येव परानर्थैरयोजयन् ॥ ९ ॥  
 अनिशोषितदातव्यं वदान्यमिति वादिनम् । वधूर्नीडाकुलेवार्थी सत्रीडो नोपसर्पति ॥ १० ॥  
 त्वचं मांसं जीवं यदपि ददुरस्थीनि पृथिवीं श्रियं रत्नाधीशं त्रिदशतरुमैरावतमपि ।  
 तदेतत्प्रत्येकं मिलितमपि नालं तुल्यितुं मनस्कारोपेतां(रा)रोपि स्थिरमधुरकल्योक्तिकणिकाम् ॥ ११ ॥  
 अनिर्घातं धाराधरम(द)शमनीयं निधिमपाम् अकाठिन्यं चिन्तामणिमजडभूतं सुरतरुम् ।  
 अभित्तोपादाय प्रसुरपशुवृत्तिं च सुरभिं परार्थैकस्वार्थानकृत पुरुषानादिपुरुषः ॥ १२ ॥

(१२०)



## ११. सुकविपद्धतिः

अपङ्किलधियश्शुद्धाः साधुमानसवृत्तयः । वमन्ति श्रुतिजीवातुं ध्वनिं नवरसास्पदम् ॥ १ ॥  
 महापुरुषलब्धा(वद्धा)त्मा सर्गादिप्रथितोदयः । व(प)श्यावदातया वाचा सेव्यते चतुराननः ॥ २ ॥  
 विशुद्धवर्णललिता(ललिताकारा) गुणालङ्कारशालिनी । सरसा भारती यस्य स सत्येकः प्रतिष्ठितः ॥ ३ ॥  
 कुतश्चिदचलस्थानात् प्रयान्ती सागरान्तिकम् । दृश्यादृश्यतनुर्भाति श्रु(कृ)त्यभीष्टा सरस्वती ॥ ४ ॥  
 प्रभूतोदितमुक्ताभिर्भूयते सूक्तिशुक्तिभिः । सुदृशां कर्णपूराय तादृक्त्वं(शः) फलभेदतः ॥ ५ ॥  
 प्रतीपमवमृष्टापि स्वाभिमुख्यं(मभिरुषां) न मुञ्चति(ती) । कालिकेव सतां सूक्तिः तादृशशु(श्रु)तिनन्दिनी ॥  
 अपर्येतरयुक्तानां व्याससङ्ग्रहशालिनाम् (संपदाम्) । अपि गोपालगीतानां निवेशो निगमादिषु ॥ ७ ॥  
 जला(डा)शयस्य घोषेण जातलौल्यस्य भूयसा । कविशब्दं तिरोधाय कश्चिदर्थो न साध्यते ॥ ८ ॥  
 सदानवोक्तिमहितः प्रतिरुन्धन् प्रतीपगान् । प्रथितः काव्यनाम्नापि कविरेकः प्रकाश(श्य)ते ॥ ९ ॥  
 पूर्वकल्पप्रकारेण पुरुषार्थवृत्तया । विचित्रमृष्ट्या विहरन् व्यासः कश्चिन्महाकविः ॥ १० ॥  
 मतिमन्थजवेन लब्धवर्णा प्रतिपन्ना विबुधैरनन्यभक्तैः । सुकवेरनघाशयस्य सूक्तिः स्वदते दुग्धपयोनिधेस्सुधेव ॥  
 मनुव्यासप्राचेतसपरिषदर्हा कचिदियं सुधासिक्ता सूक्तिः स्वयमुदयमन्विच्छति जने ।  
 निरुन्ध्युः के विन्ध्याचलविकटसन्ध्यानटजटापरिभ्रान्ता पङ्गोरुपरि यदि गङ्गा निपतति ॥ १२ ॥ (१३२)

## १२. परीक्षितपद्धतिः

काकानां कोकिलानां च सीमाभेदः कथं भवेत् । यदि विश्वसृजा साक्षं(साक्षात्) न कृता कर्णशष्कुली ॥  
 छन्दःप्रत्ययशुद्धात्मा पश्यन् यतिगणस्थितिम् । वर्णादिनिश्चितं वृत्तं नियुक्ते गौरवादिवित् ॥ २ ॥  
 सुवर्णमपि दुर्धर्णं युक्त्या दर्शयति कचित् । व्यनक्ति शुद्धिं सहसा शुचिरेकः स्वतैक्ष्ण्यतः ॥ ३ ॥  
 स्वच्छस्वादुविशुद्धानां स्रोतसां कलशोदधेः । दोषं केऽपि न मृष्यन्ति दुष्टजिह्वेन कल्पितम् ॥ ४ ॥  
 स(इ)हैव भुवने जातं सत्त्वसंस्थापन(नं)क्षमम् । गृह्यते किमपि स्वस्थैः अन्यत्किमपि जिह्वगैः ॥ ५ ॥  
 कलकण्ठकुला(गला)गणा(स्वाद्ये कामस्यास्त्रे निजाङ्कुरे । निम्बवृत्तिभिरुद्गीर्णं न चूतः परितप्यते ॥ ६ ॥  
 रत्ना(करा)भरणयोग्यानां राजान्तःपुरयोषिताम् । क्रीडाकङ्कणनिर्माणकाचोऽपि ललितायते ॥ ७ ॥  
 मन्ये किन्नरमुख्यानां मौनं जगति सांप्रतम् । मशककणितं यत्न वीणास्वनविकल्पितम् ॥ ८ ॥  
 कटूनामपि सार्थत्वात् कामं भवति सङ्ग्रहः । तथापि वृत्तिर्न तथा रसज्ञानुमतिक्षमा ॥ ९ ॥  
 नाद(मङ्गल)मङ्गलतालानां नागरीनटनोचितम् । श्रुति(कृषि)क्षमेषु ग्रामेषु न मूर्खयति गीति(व)वित् ॥ १० ॥

विधिमन्तरेण विहगेन कुतः पयसोरशिक्ष्यत विवेकविधिः ।

कति वा दिनानि वद पर्यचिनोत् कलशीसुतः कबलयन् जलधिम् ॥ ११ ॥



एकयापि कल्या विशुद्धया योऽपि कोऽपि भजते गिरीशताम् ।

भूयसीरपि कलाः कलङ्किताः प्राप्य कश्चिदपचीयते शनैः ॥ १२ ॥

सैषा सुभाषितानां माला महनीयवर्णवृत्तगुणा । भावुकसङ्घचारुढा प्रियपद्धतिभूषिता जयति ॥ १३ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यकृतिषु सुभाषितनीवी ॥

## ॥ यादवाभ्युदयकाव्यम् ॥

### १. प्रथमः सर्गः

वन्दे वृन्दावनचरं वल्लवीजनवल्लभम् । जयन्तीसंभवं धाम वैजयन्तीविभूषणम् ॥ १ ॥

यदेकैकगुणप्रान्ते श्रान्ता निगमवन्दिनः । यथावद्वर्णने तस्य किमुतान्ये मितंपचाः ॥ २ ॥

शक्त्या शौरिकथास्वादः स्थाने मन्दधियामपि । अमृतं यदि लभ्येत किं न गृह्येत मानवैः ॥ ३ ॥

वसुधाश्रोत्रजे तस्मिन् व्यासे च हृदयस्थिते । अन्येऽपि कवयः कामं बभूवुरनपत्तपाः ॥ ४ ॥

स कविः कथ्यते स्रष्टा रमते यत्न भारती । रसभावगुणीभूतैरलङ्कारैर्गुणोदयैः ॥ ५ ॥

तदात्वे नूतनं सर्वमायत्यां च पुरातनम् । न दोषायैतदुभयं न गुणाय च कल्पते ॥ ६ ॥

प्रवृत्तामनघे मार्गे प्रमाद्यन्तीमपि क्वचित् । न वाचमवमन्यन्ते नर्तकीमिव भावुकाः ॥ ७ ॥

विहाय तदहं व्रीडां व्यासवेदार्णवामृतम् । वक्ष्ये विबुधजीवातुं वसुदेवसुतोदयम् ॥ ८ ॥

क्रीडातूलिकया स्वस्मिन् कृपारूषितया स्वयम् । एको विश्वमिदं चित्तं विभुः श्रीमानजीजनत् ॥ ९ ॥

जगदाह्लादनो जज्ञे मनसस्तस्य चन्द्रमाः । परिपालयितव्येषु प्रसाद इव मूर्तिमान् ॥ १० ॥

यदपत्यसमुद्भूतः पुण्यकीर्तिः पुरुरवाः । सतामाहितवहीनां विहारस्थेयतां ययौ ॥ ११ ॥

समवर्धत तद्वंश उपर्युपरि पर्वभिः । यशोमुक्ताफलैर्यस्य दिशो दश विभूषिताः ॥ १२ ॥

बभूव नहुषस्तस्मिन्नैरावत इवाम्बुधौ । यमिन्द्रविगमे देवाः पदे तस्य न्यवीविशन् ॥ १३ ॥

नरेन्द्राः पृथिवीचक्रे नामचिह्नैरलङ्कृताः । जङ्गमास्तस्य वीरस्य जयस्तम्भा इवाभवन् ॥ १४ ॥

शक्तिरप्रतिधा तस्य शातवैरपि तुष्टुवे । यथावत्साधकस्येव यावदर्थं सरस्वती ॥ १५ ॥

वीरो रस इवोत्साहान्नहुषादभ्यजायत । ययातिर्नाम येनैन्द्रमर्धासनमधिष्ठितम् ॥ १६ ॥

विशालविपुलोत्तुङ्गे यद्बाहुशिखरान्तरे । आसीद्वीरश्रिया सार्धं भूमिरर्धासने स्थिता ॥ १७ ॥



निदेशं तस्य राजानो न शेकुरतिवर्तितुम् । प्राप्तस्वपरनिर्वाहं प्रमाणमिव वादिनः ॥ १८ ॥  
तटाकमिव तापार्तास्तमिन्द्रमिव निर्जराः । भावा इव रसं भव्याः पार्थिवाः पर्युपासत ॥ १९ ॥  
यदुर्नाम ततो जज्ञे यत्सन्ततिसमुद्भवैः । समानगणनालेख्ये निस्समानैर्निषद्यते ॥ २० ॥  
देहीति वदतां प्रायः प्रसीदन् प्रत्युवाच सः । ललितध्वनिभिर्लक्ष्मीलीलकमलषट्पदैः ॥ २१ ॥  
स च वृत्तविहीनस्य न विद्यां बह्वमन्यत । न हि शुद्धेति गृह्येत चतुर्थीचन्द्रचन्द्रिका ॥ २२ ॥  
अपुनःप्रार्थनीयस्य प्रार्थिताधिकदायिनः । अर्थिनः प्रथमे तस्य चरमान् पर्यपूरयन् ॥ २३ ॥  
शराणां शालवाणां च सन्धानेन महौजसः । तस्य निर्धूतलक्षणे द्विः कचित्राप्यभूयत ॥ २४ ॥  
युक्तदण्डममित्राणां कृतान्तं समवर्तिनम् । दक्षिणं लोकपालं तममन्यन्त दिवौकसः ॥ २५ ॥  
यशःप्रसूनगुरुभिर्यदुसन्तानपादपः । बभूव विबुधप्रीत्यै बहुशाखः क्षमातले ॥ २६ ॥  
वंशे समभवत्तस्य वसुदेवः क्षितीश्वरः । जनकः प्राग्भवे योऽभूद्देवदानवयूथयोः ॥ २७ ॥  
आनकानां च दिव्यानां दुन्दुभीनां च निस्वनैः । सह जातं यमाचख्युराख्ययाऽऽनकदुन्दुभिम् ॥ २८ ॥  
तेन निर्मलसत्त्वेन विनिवृत्तरजस्तमाः । जगती शान्तमोहेव धर्मोच्छ्वासवती बभौ ॥ २९ ॥  
स विष्णुरिव लोकानां तपनस्तेजसामिव । समुद्र इव रत्नानां सतामेकाश्रयोऽभवत् ॥ ३० ॥  
प्रख्यातविभवे पत्न्यौ तस्य पूर्वं प्रजापतेः । रोहिणीदेवकीरूपे मनुष्यत्वे बभूवतुः ॥ ३१ ॥  
अक्षुद्रगतिशालिन्योस्तयोरन्योन्यसक्तयोः । ऐकरस्यमभूत्पत्या गङ्गायमुनयोरिव ॥ ३२ ॥  
स ताभ्यामनुरूपाभ्यां समतुष्यत्समेयिवान् । व्यक्तिहेतुरभ्येन सपर्यङ्कस्य शार्ङ्गिणः ॥ ३३ ॥  
अलिप्तत न साम्राज्यं सोऽर्थकामपराङ्मुखः । यदृच्छागतमैश्वर्यमानृष्यरुचिरन्वभूत् ॥ ३४ ॥  
कयाचिदशरीरिण्या वाचा व्यवसितायतिः । देवकीं वसुदेवं च कंसः कारामयोजयत् ॥ ३५ ॥  
स (खल्व)कालातिबलः कंसः कालनेमिरनेहसा । सर्वदैतेयसत्त्वानां समाहार इवोदितः ॥ ३६ ॥  
एतस्मिन्नन्तरे देवी मेरुमध्यमुपेयुषः । प्रजापतिमुखान् देवान् प्राह सागरमेखला ॥ ३७ ॥  
विदितं भवतां देवा विश्वरूपेण विष्णुना । महीयान् धर्मशीलेषु भारो यत्तन्निवेशितः ॥ ३८ ॥  
अधर्मनिघ्नैरधुना धर्मसेतुविभेदकैः । असङ्ख्यैरद्भुतैस्तुङ्गैः क्रम्ये राक्षसपर्वतैः ॥ ३९ ॥  
अत आलोचितजगद्धितैस्सुरगणैस्स्वयम् । न पतामि न भिद्ये च यथाऽहं क्रियतां तथा ॥ ४० ॥  
इति ते भूतधारिण्या निसृष्टार्था दिवौकसः । अविदुस्तत्प्रियस्यैव तद्धारहरणं क्षमम् ॥ ४१ ॥  
पुरस्कृत्य जगद्धात्रीं मनसोऽपि पुरःसराः । दुग्धोदधिशयं देवं दूरमेत्यामितुष्टुवुः ॥ ४२ ॥  
त्रिवेदीमध्यदीप्ताय विधाक्षे पञ्चहेतये । वरदाय नमस्तुभ्यं बाह्यान्तरहविर्भुजे ॥ ४३ ॥  
अनन्याधीनमहिमा स्वाधीनपरवैभवः । दयाधीनविहारस्त्वं प्रणतान् परिपाहि नः ॥ ४४ ॥



स भवान्गुणरत्नौघैर्दीप्यमानो दयाम्बुधिः । तनोति व्यूहविभवैस्तरङ्गैरिव ताण्डवम् ॥ ४५ ॥  
 त्वदेकव्यञ्जितैरादौ त्वदन्येष्वनिदं परैः । निगमैरनिगम्यं त्वां कः परिच्छेत्तुमर्हति ॥ ४६ ॥  
 अमितस्य महिम्नस्ते प्रयातुं पारमिच्छताम् । वितथा वेदपान्थानां यत्रसायंगृहा गतिः ॥ ४७ ॥  
 नम्यस्य नमतः क्षुद्रान् वरदस्य वरार्थिनः । पुत्रैः पितृमतः क्रीडा कथं ते केन वर्ण्यते ॥ ४८ ॥  
 नटवद्भूमिकाभेदैर्नाथ दीव्यन् पृथग्विधैः । पुंसामनन्यभावानां पुष्पासि रसमद्भुतम् ॥ ४९ ॥  
 ब्रह्मादिस्तम्भपर्यन्तविचित्राङ्कुरशालिनाम् । सलिलं कर्मकन्दानां क्रीडैव तव केवलम् ॥ ५० ॥  
 निराधारनिजस्थेन्नो निरुपाधिकशेषिणः । निरपेक्षनियन्तुस्ते निस्समाभ्यधिका गुणाः ॥ ५१ ॥  
 अनाविलयियामन्तश्चिन्तामणिरिव स्फुरन् । दिशस्यभिमतं सर्वमतिरस्कार्यदीधितिः ॥ ५२ ॥  
 संसारमरुकान्तारे परिश्रान्तस्य देहिनः । त्वद्भक्त्यमृतवाहिन्यामादिष्टमवगाहनम् ॥ ५३ ॥  
 दुरितोदन्वदावर्ते घूर्णमानस्य दुःख्यतः । समग्रगुणसम्पन्नस्तारकस्त्वं ह्रवो महान् ॥ ५४ ॥  
 अपरिच्छिद्यमानस्य देशकालादिभिस्तव । निदर्शनं त्वमेवैकस्त्वदन्यद्व्यतिरेकतः ॥ ५५ ॥  
 अकर्तुमखिलं कर्तुमन्यथाकर्तुमप्यलम् । सङ्कल्पसचिवः काले शक्तिलेशस्स तावकः ॥ ५६ ॥  
 यन्मूलमखिलं कार्यं यदमूलमधीयते । लक्ष्यं तदसि योगानां लक्ष्मीकौस्तुभलक्षणम् ॥ ५७ ॥  
 त्रिवर्गमपवर्गा वा प्रतिलब्धुं प्रयस्यताम् । प्रलयेष्वपि दीर्घायुः प्रतिभूस्त्वदनुग्रहः ॥ ५८ ॥  
 यदेकमक्षरं ब्रह्म सर्वाङ्गायसमन्वितम् । तारकं सर्वजन्तूनां तत् त्वं तव च वाचकम् ॥ ५९ ॥  
 त्वदालम्बितहस्तानां भवादुन्मज्जतां सताम् । मज्जतः पापजातस्य नास्ति हस्तावलम्बनम् ॥ ६० ॥  
 अनन्यरक्षाव्रतिनं चातकव्रतचारिणः । भवन्तमवलम्बन्ते निरालम्बनभावनम् ॥ ६१ ॥  
 अनिदंपूर्वनिद्राणामनस्तमयभानुमान् । आपादयसि पुंसां त्वमपुनस्स्वापजागरम् ॥ ६२ ॥  
 त्वदेकशरणानां त्वं शरणागतजीवनः । विपदं नः क्षिप क्षिप्रं तमिस्रामिव भास्करः ॥ ६३ ॥  
 सति सूर्ये समुद्यन्तः प्रतिसूर्या इवासुराः । जगद्वाधाय जायन्ते जहि तान् स्वेन तेजसा ॥ ६४ ॥  
 स दैत्यहत्यामिच्छद्विस्सुरैरेवमभिष्टुतः । अनन्यदृश्यस्सहसा दयया दर्शनं ददौ ॥ ६५ ॥  
 ततस्तं ददृशुर्देवाः शेषपर्यङ्कमास्थितम् । अतिरूढशरन्मेघमन्यादृशमिवाम्बुदम् ॥ ६६ ॥  
 पत्न्या सहनिषेदुष्या पद्मलक्षणलक्ष्यया । स्वेच्छयैव शरीरिण्या सूचितैश्वर्यसंपदम् ॥ ६७ ॥  
 सुकुमारसुखस्पर्शसुगन्धिमिरलंकृतम् । स्वविग्रहगुणारामप्रसूनैरिव भूषणैः ॥ ६८ ॥  
 आरजितजगन्नेत्रैरन्योन्यपरिकर्मितैः । अङ्गैरमितसौन्दर्यैरनुकल्पितभूषणम् ॥ ६९ ॥  
 उत्तेजितजयोत्साहमायुधैरनघोद्यमैः । शौर्यविक्रमशक्त्याद्यैस्सहजैः स्वगुणैरिव ॥ ७० ॥  
 स्वकान्तिजलधेरन्तस्सिद्धसंहननं स्वतः । महिम्ना जातवैचित्र्यं महानीलमिवोदितम् ॥ ७१ ॥



श्रुतिरूपेण वाहेन शेषकङ्कणशोभिना । स्वाङ्घ्रिसौरभ(लिप्तेन)दिग्धेन दत्तसंग्रामदोहलम् ॥ ७२ ॥  
 स्ववेतस्पन्दनिस्पन्दनेतव्येन निवेदितम् । भक्तिनम्रेण सेनान्या प्रतिशृण्वन्तमिङ्गितैः ॥ ७३ ॥  
 अनपायं तमादित्यमक्षयं तारकाधिपम् । अपारममृताभोधिममन्यन्त दिवौकसः ॥ ७४ ॥  
 अमयोदारहस्ताग्रमनघस्वागतस्मितम् । अवेक्ष्य विबुधा देवमलम्बन्त दृशोः फलम् ॥ ७५ ॥  
 तस्मै विज्ञापयामासुर्विदितार्थाय नाकिनः । निहताशेषदैत्याय निदानं स्वागतेः पुनः ॥ ७६ ॥  
 त इमे क्षत्रिया भूत्वा क्षोभयन्ति क्षमामिमाम् । तव तेजसि यैर्नाथ दनुजैश्शलमायितम् ॥ ७७ ॥  
 चतुर्णां पुरुषार्थानां प्रसवो यत्समाश्रयात् । हव्यकव्यप्रसूरेषा दीर्यते दैत्यभारतः ॥ ७८ ॥  
 जाता निखिलवेदानामुत्तमाङ्गोपधानतः । त्वत्पादकमलादेषा त्वदेकाधीनधारणा ॥ ७९ ॥  
 यदि न त्वरते नाथ भारव्यपनये भवान् । प्लावयिष्यन्त्युदन्वन्तः पृथिवीं पृथुवीचयः ॥ ८० ॥  
 करुणाधीनचित्तेन कर्णधारवती त्वया । माऽवसीदतु पृथ्वीयं महती नौरिवाम्भसि ॥ ८१ ॥  
 रशनारत्नरूपेण पयोधिरशना त्वया । प्रशान्तदनुजङ्घेशा परिष्करणमर्हति ॥ ८२ ॥  
 कंसप्रभृतिभिस्सेयं शल्यैरिव समुद्धृतैः । चिरं भवतु ते पृथ्वी शेषमूर्तेः शिखण्डकः ॥ ८३ ॥  
 प्रबोधसुभगैः स्मरैः प्रसन्नैः शीतलैश्च नः । कटाक्षैः प्लावय क्षिप्रं कृपैकोदन्वदूर्मिभिः ॥ ८४ ॥  
 त्वयि न्यस्तभराणां नस्त्वमेतां क्षन्तुमर्हसि । विदिताशेषवेद्यस्य विज्ञापनविडम्बनाम् ॥ ८५ ॥  
 इत्थं वदन्ति देवानां समाजे वेधसा सह । ववन्दे पृथिवी देवं विनतलाणदीक्षितम् ॥ ८६ ॥  
 तनुमध्या विशालाक्षी तन्वी पीनपयोधरा । मायेव महती तस्य वनितारत्नरूपिणी ॥ ८७ ॥  
 आवद्धमण्डलैर्मृङ्गैरलकामोदमोहितैः । अयत्नलब्धां विभ्राणा मायूरच्छत्रसंपदम् ॥ ८८ ॥  
 प्रियसन्दर्शनानन्दजनितैरश्रुविन्दुभिः । न्यस्तमौक्तिकनैपथ्यैः परिष्कृतपयोधरा ॥ ८९ ॥  
 प्रस्फुरन्तं प्रियस्येव परिरम्भाभिलाषिणम् । दक्षिणादितरं बाहुं दक्षिणा बह्वमन्यत ॥ ९० ॥  
 विपदं च जगादैषा विपञ्चीमधुरस्वना । विलक्षस्मितसंभिन्नमौक्तिकाधरविद्रुमा ॥ ९१ ॥  
 अथ तान् भव्यया वाचा भगवान् प्रत्यभाषत । प्रतिश्रुत्वाप्तनिर्हृदिपाञ्चजन्यामिनन्दय ॥ ९२ ॥  
 मा भैषुरसुरानीकाद्भवन्तो मदुपाश्रयाः । मदाज्ञामनवज्ञातुः परिभूत्या न भूयते ॥ ९३ ॥  
 अवतार्य भुवो भारमवतारो ममामराः । अनादिनिधनं धर्ममक्षतं स्थापयिष्यति ॥ ९४ ॥  
 यावदिष्टभुजो यावदधिकारमवस्थिताः । परिपालयत स्वानि पदानि विगतापदः ॥ ९५ ॥  
 दमनादनुजेन्द्राणां द्रक्ष्यथ त्रिदशाधिपाः । भूयोऽपि लघुतां प्राप्तां भुवमुल्लाघितामिव ॥ ९६ ॥  
 दैतेयमृगसङ्घाते मृगयारसभागिभिः । भवद्भिरपि मेदिन्यां भवितव्यं नराधिपैः ॥ ९७ ॥  
 इति ताननघादेशस्समादिश्य जनार्दनः । अवधीरितदुग्धाब्धिर्मथुरायां मनो दधे ॥ ९८ ॥



आश्वास्य वागमृतवृष्टिभिरादितेयान् दैतेयभारनमितां पृथिवीं च देवीम् ।

प्रादुर्बुभूपुरनघो वसुदेवपत्न्यां पद्मापतिः प्रणिदधे समयं दयायाः ॥ ९९ ॥

साधूनां स्वपदसरोजषट्पदानां धर्मस्य स्थितिमनघां विधातुकामः ।

यद्गर्भ(भो) जगदखिलं स एव गर्भो देवक्याः समजनि देवदेवबन्धः ॥ १०० ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये प्रथमः सर्गः ।

## २. द्वितीयः सर्गः

अथागमानामनघेन भूम्ना धर्मस्य पूर्णेन धनागमेन । दिवौकसां दर्शयता विभूतिं देवी बभौ दौहदलक्षणेन ॥ १ ॥

शृङ्गारवीराद्भुतचित्ररूपं गर्भे विलोक्यैकनिधिं वहन्त्याः । परावरक्रीडितकर्तुराणि द्वेधाभवन् दौहदलक्षणानि ॥ २ ॥

अशेषवेदैरधिगम्यभूम्ना सिद्धेन सिद्धैश्च निषेवितेन । अमानुषी नूनमभूदयत्नात्कृष्णेन केनापि रसायनेन ॥ ३ ॥

शतहृदाबन्धुरया स्वकान्त्या सञ्चारिजाम्बूनदविम्बकल्पा । त्रय्यन्तसिद्धेन रसायनेन कालेन भेजे कलधौतलक्ष्मीम् ॥ ४ ॥

मयूरभिच्छद्गुतिभिर्मयूखैस्तत्कान्तिरन्तर्वसतस्त्रिधाभः । श्यामा बहिर्मूलसिता वभासे मङ्गल्यरत्नाङ्कुरपालिकेव ॥ ५ ॥

काले वभासे वसुदेवपत्न्याः कर्पूरलितेव कपोलशोभा । शशिप्रभा सप्तमगर्भकान्तिश्च्युतावशिष्टेव शनैरुदीर्णा ॥ ६ ॥

नवेन्दुनिप्यन्दनिभश्चक्रशे वर्णः प्रतीकेषु मधुद्रवाङ्गयाः । अन्तः स्थितेन प्रथमेन पुंसा प्रवर्तितं सत्त्वमिवावदात्तम् ॥ ७ ॥

करम्बिता किञ्चिदिव प्रसृतैस्तेजोभिरन्तर्वसतस्त्रिधाभः । मरीचिभिः स्वैरभवत्प्रजानां मङ्गल्यरत्नाङ्कुरपालिकेव ॥ ८ ॥

तस्यास्सुधोल्लासजुषः कटाक्षाः संक्षुब्धदुग्धाम्बुधिसौम्यभासः । जगत्त्रयीसौधविलेपनार्हा वितेनिरे वर्णसुधामपूर्वा ॥ ९ ॥

रक्षाविधौ राक्षसदानवानां कारागृहे कंसनियोगभाजाम् । संपश्यमाना सकृदीक्षिता वा संक्षोभयामास मनांसि सैषा ॥ १० ॥

भुक्ता पुरा येन वसुन्धरा सा स विश्वभोक्ता मम गर्भभूतः । इति ध्रुवं सूचनमाचरन्ती तत्तादृशं नाटितकं ततान् ॥ ११ ॥

समाधिसुक्षेत्रकृषीवलानां सन्तोषसस्योदयमेवकान्त्या । चक्रास तस्याः स्तनचूचुकाभा गर्भत्रिषा गाढमिवानुलिता ॥ १२ ॥

कस्तूरिकाकाम्यरुचिस्तदीया रम्या बभौ चूचुकरत्नकान्तिः । तद्गर्भसन्दर्शनलोलुपानामन्तर्दृशामञ्जनकल्पनेव ॥ १३ ॥

परावराणां प्रभवस्य पुंसः प्रकाशकत्वं प्रतिपत्स्यमानाम् । अभावयन् भावितचेतसस्तां विद्यानिधिं विश्वपितामहीं च ॥ १४ ॥

लिलेख विश्वानि जगन्त्यभिज्ञा लीलाहते चित्रपटे यथार्हम् । प्रायः प्रजानां पतयः प्रतीता यन्मातृकाःस्वेषु विधिष्वभूवन् ॥ १५ ॥

निराशिषां पद्धतिमाददाना नैश्रेयसीं नीतिमुपगच्छन्ती । पुण्याशया पूर्वयुगप्ररोहमियेष देवी भुवने विधातुम् ॥ १६ ॥

अनासपूर्वं किमपेक्षितं ते किं भुक्तपूर्वेष्वधुनोपदद्याम् । वयस्ययाऽभावविदाऽनुयुक्ता न किञ्चिदित्येव जगाद नाथा ॥ १७ ॥

अनादरे देवि सखीजनानां दया न दूयेत कथं तवेति । उपहरे संलपिता मनोज्ञैरालोकनैरुत्तरमाचक्षे ॥ १८ ॥

अशेत सा काममजातनिद्रा मातुं प्रवृत्तेव पदानि चक्रे । अध्यास्त लोकानवधीरयन्ती भद्रासनं भावितपारमेष्ठ्या ॥ १९ ॥



परिक्रमप्रेक्षितभाषिताद्यैरन्यादृशैरासविभावनीयैः । मदोपपन्ना मदलालसा वा जितश्रमा वेति जनैश्शङ्के ॥ २० ॥  
 शेषे शयानां गरुडेन यान्तीं पद्मे निषण्णाभधिरलभीठम् । हयाननैराश्रितवन्दिकृत्यां स्वामाकृतिं स्वप्नदृशा ददर्श ॥ २१ ॥  
 अन्तःस्थितं यस्य विमोरशेषं जगन्निवासं दधती तमन्तः । तदात्मनो विश्वमपश्यदन्तस्तर्कातिगं तादृशमद्भुतं नः ॥  
 सुरासुराधीश्वरमौलिघाताद्विशीर्णजाम्बूनदवेतशृङ्गम् । आलक्ष्यसन्तोषमलक्ष्यमन्यैरनीकनेतारमवैक्षतारात् ॥ २३ ॥  
 त्रिलोकमाङ्गल्यनिधेस्त्रिवेद्याः सञ्जीवनीं वाचमुदीरयन्ती । नियोगयोग्याननघप्रसादा नाकौकसां नामभिराजुहाव ॥ २४ ॥  
 यदृच्छया यादवधर्मपत्नी यामाह धर्मेषु परावरेषु । अदृष्टपूर्वापरयापि वाचा प्रतिश्रुता नूतनभावि तस्याः ॥ २५ ॥  
 क्रियामुपादित्सत विश्वगुप्त्या कृतापराधेऽपि कृपामकार्षीत् । मुनीन्द्रवृत्त्या मुखरीभवन्ती मुक्तिक्रमां वक्तुमियेष विद्याम् ॥  
 सतां चतुर्वर्गफलप्रसूतौ नारायणे गर्भगते नताङ्गी । अभङ्गुरामुन्नतिमाश्रयन्ती सर्वस्य साऽदित्सत सर्वमेका ॥ २७ ॥  
 कृशोदरी तारकयाऽभिनन्द्या केनापि धाम्ना कृतवृद्धियोगा । अतीत्य कार्यं क्रमशः प्रपेदे परामभिर्यां तनुरैन्दवीव ॥ २९ ॥  
 निगूढमन्तर्दधता निविष्टं पद्मापरिष्कारमणिं प्रभूतम् । मध्येन काले प्रचितेन तस्या मञ्जूषया रूप्यभुवा बभूवे ॥ २९ ॥  
 शनैश्शनैस्तामुपचीयमानामन्तस्थकृष्णामवलोकयन्तः । दर्शान्तदीप्तामिव चन्द्रलेखां चक्रुश्चकोरायितमात्मनेतैः ॥ ३० ॥  
 मयि स्थिते विश्वगुरौ महीयान् मा भूद्भुवो भार इतीव मत्वा । सखीजनानामवलम्ब्य हस्तान् सञ्चारलीलां शनैश्चकार ॥  
 मुकुन्दगर्भा मुकुरेषु देवी नापश्यदात्मानमवाप्तभूषा । नाथत्विषा नन्दकदर्पणेनादिदृक्षतात्मानमदृश्यमन्यैः ॥ ३२ ॥  
 स्रजः प्रभूता न शशाक वोढुं दूरे कथा रत्नविभूषणानाम् । भविष्यति क्षोणिभरापनोदे प्रत्यायनं प्राथमिकं तदासीत् ॥  
 द्विवौकसो देवकवंशलक्ष्मीं विलोक्य तां लोकनिधानगर्भाम् । विभूतिमग्रेसरवेदवादा व्याचरन्सुरस्या विविधप्रकाराम् ॥  
 पतिस्ससत्त्वामपि तत्प्रभावाददुःखशीलां समये भविष्यीम् । सुखैकतानामवलोक्य देवीं स्वसंपदं सूचयतीति मेने ॥ ३५ ॥  
 पितृत्वमासाद्य सुरासुराणां पितामहत्वं प्रतिपत्स्यमानः । अनन्तगर्भामवलोक्य देवीमतुष्यदन्येषु गताभिलाषः ॥ ३६ ॥  
 तापोपशान्तिं जगतां दिशन्ती सन्ध्याऽपरा साधुजनप्रतीक्षया । तामीदृशीं विश्वपितुः प्रसूतिं संवेदयन्तीव समाजगाम ॥  
 सुवर्णपीताम्बरवासिनी सा स्वधामसंच्छादितसूर्यदीप्तिः । उपासनीया जगतां बभासे मुरद्विषो मूर्तिरिव द्वितीया ॥ ३८ ॥  
 प्रसक्तपातश्चरमाभ्युराशौ रक्तोरुविम्बो रविरस्तशैलात् । दिनान्तनागेन दृढप्रणुवं मनश्शिलाशृङ्गमिवावभासे ॥ ३९ ॥  
 निमज्जता वारिनिधौ सवित्रा को नाम जायेत करग्रहीता । तदेति संभावनयैव नूनं दूरदुदक्षेपि कराग्रमुच्चैः ॥ ४० ॥  
 स्फुरत्प्रभाकेसरमर्कविम्बं ममज्ज सिन्धौ मकरन्दताम्रम् । सन्ध्याकुमार्या गगनाभ्युराशेः क्रीडाहंतं क्षितमिवारविन्दम् ॥  
 फणामणिप्रेक्ष्यखरांशुविम्बः सन्ध्यासुपर्णीमवलोक्य भीतः । तापाधिको वासरपन्नगेन्द्रः प्रायेण पातालविलं विवेश ॥ ४२ ॥  
 प्रदोषरागारुणसूर्यलक्षादिशागजो दृष्ट इवातिथोरः । कालोपनीतं मधुना समेतं मन्ये पयोधिः कवलं न्यमुङ्क्त ॥ ४३ ॥  
 तदा तमः प्रोषितचन्द्रसूर्ये दोषाभुखे दूषितसर्वनेत्रम् । वियोगिनां शोकमयस्य बह्वेराशागतो धूम इवान्वभावि ॥ ४४ ॥  
 सतारपुष्पा धृतपल्लवश्रीः प्रच्छायनीरन्ध्रतमःप्रताना । विश्वाभिनन्द्या ववृधे तदानीं वैहायसी कापि वसन्तवन्या ॥ ४५ ॥  
 अलक्ष्यत श्यामलमन्तरिक्षं तारामिरादर्शितमौक्तिकौघम् । निवर्त्यतो विश्वपतेरवस्थां कालेन भृत्येन कृतं वितानम् ॥



अभृङ्गनादप्रतिपन्नमौना निमेषभाजो नियतं वनस्थाः । दूरं गते स्वामिनि पुष्करिण्यस्तत्प्राप्तिलाभाय तपो वितेनुः ॥४७॥  
 निमीलितानां कमलोत्पलानां निष्पन्नसख्यैरिव चक्रवाकैः । विमुक्तभोगैर्विदधे विषण्णैर्विबोधवेलावधिको विलापः ॥४८॥  
 तमिस्रनीलाम्बरसंवृताङ्गी श्यामा बभौ किञ्चिदतीत्य सन्ध्याम् । प्राचीनशैले समयाच्चिगूढं समुद्यता चन्द्रमिवाभिसर्तुम्  
 निशाकरेण प्रतिपन्नसत्त्वा निक्षिप्तदेहेव पयोधितल्पे । जगत्समीक्ष्या जहती च कार्यं प्राची दिशा पाण्डरतामयासीत् ॥५१॥  
 तमःप्रसङ्गेन विमुच्यमाना गौरप्रभा गोतमिदाऽमिनन्द्या । विधूदयारम्भविशेषदृश्या प्राची दिशाऽभासत देवकीव ॥५२॥  
 अपत्यलाभं यदुर्वीरपत्न्या महोदधौ मग्नसमुत्थितेन । तद्वंशमान्येन समीक्ष्य पूर्वं प्राप्तं प्रतीतेन पुरोधसेव ॥ ५२ ॥  
 क्ष्वेलोपमे सन्तमसे निरस्ते सोमं सुधास्तोममिवोद्वमन्ती । दुग्धोदवेलेव दुदोह लक्ष्मीमाशा मनोज्ञामरेन्द्रमान्या ॥५३॥  
 तमस्समाक्रान्तिवशेन पूर्वं जज्ञे निमग्नैरिव भूतधात्र्याम् । ततस्तुषारांशुकरावगूढैरुत्तम्यमानैरिव शैलशृङ्गैः ॥ ५४ ॥  
 दिशस्तदानीमवनीधराणां सगैरिकैः पारदपङ्कलेपैः । चकाशिरे चन्द्रमसो मयूखैः पञ्चायुधस्येव शरैः प्रदीप्तैः ॥ ५५ ॥  
 समुन्नमन्ती कुटिलायतात्मा शशाङ्कलेखोदयदृश्यकोटिः । वियोगिचेतोल्बने प्रवीणा कामोद्यता काञ्चनशङ्कुलेव ॥५६॥  
 तमांसि दुर्वारबलस्स कालः प्रायो विलोपुं सहसा दिशां च । मनांसि कामश्च मनस्विनीनां प्रायुङ्क्त शैत्याधिकमर्धचन्द्रम् ॥  
 करेण संकोचितपुष्करेण मदप्रतिच्छन्दकलङ्कभूमा । क्षिप्त्वा तमश्शैवलमुन्ममज्ज मग्नो दिशानाग इवेन्दुरब्धेः ॥५८॥  
 मदोदयाताम्रकपोलभासा शक्रस्य काष्ठा शशिना चकाशे । उदेयुषा व्यञ्जयितुं त्रिलोकीं नाथस्य सा नाभिरिवाम्बुजेन ॥  
 समीपतस्सन्तमसाम्बुराशेः वभार शङ्खाकृतिरिन्दुविम्बः । पित्तोपरागादिव पीतिमानं दोषाविलप्रोषितदृष्टिदत्तात् ॥ ६० ॥  
 कृशोदरीलोचनकृष्णलक्ष्मा रात्र्याः समिद्धोदयराग इन्दुः । कस्तूरिकाकुङ्कुमचित्रितात्मा कर्पूरविन्यास इवान्वभावि ॥  
 प्रसादमन्तःकरणस्य दाता प्रत्यक्षयन्विश्वमिदं प्रकाशैः । तमश्च रागं च विधूय चन्द्रः सम्मोदनं सत्त्वमिवोल्लास ॥  
 निशाकरो वारिधिनिस्वनानां निष्पादकः कुन्दरुचिश्चकाशे । उदेप्यतश्चक्रभृतो नियोगात् प्रादुर्भवन् प्रागिव पाञ्चजन्यः ॥  
 मृगेण निष्पन्नमृगाजिनश्रीः स्वपादविक्षेपमितान्तरिक्षः । मुरद्विषो वामनमूर्तिभाजः पर्यायतामन्वगमच्छशाङ्कः ॥ ६४ ॥  
 जिगाय शङ्खाश्रितशैवलामश्चरुगतेश्चन्द्रमसः कलङ्कः । उदीयमानस्य महोर्मियोगात् सामिच्युतं सागरमूलपङ्कम् ॥६५॥  
 उदेत्य तुङ्गादुदयाद्रिशृङ्गात् तमोगजानप्रकरेण निघ्नन् । निशाकरस्तन्मदलेपलक्ष्मा सितामिशुः सिंहदशामयासीत् ॥  
 निशीथलक्ष्म्या इव पुण्डरीकं निर्वेशसिन्धोरिव फेनचक्रम् । तमन्ववैक्षन्त विलासतन्वास्तारामणीनामिव सूतिशुक्तिम् ॥  
 उदारतारागणबुद्बुदौघश्चन्द्रेण संपन्नसुधाप्रसूतिः । अशेषदृश्यामधिगम्य लक्ष्मीमालोकदुग्धोदधिरावभासे ॥ ६८ ॥  
 प्रकाशयन् विश्वमिदं यथावच्चन्द्रोदयोद्दीपितसौम्यतारः । आसीन्निशीथो जगतः प्रभूतादन्धस्य दैवादिव दृष्टिलाभः ॥  
 विशोधिताद्विष्णुपदात्क्षरन्ती विष्वङ्मुखी सागरवृद्धिहेतोः । तमोमयीं सूर्यसुतां निगीर्य ज्योत्स्नानदी शोणमपि व्यमुञ्चत् ॥  
 प्रियासुखैस्तोयमधु प्रदिष्टं पीत्वा नवं प्रीत इवाम्बुराशिः । समेत्य चन्द्रद्युतिनर्तकीभिस्तरङ्गितं ताण्डवमाततान ॥ ७१ ॥  
 कलङ्कचित्रीकृतमिन्दुखण्डं तमःसमध्यासितसत्त्वकल्पम् । अशुष्कशैवालमिवावभासे सिद्धापगासैकतमर्धदृश्यम् ॥ ७२ ॥  
 स्वमव्यसंपन्नविशुद्धधामा श्यामा च सा देवकनन्दनी च । तमः क्षिपन्त्यौ जगतां तयाणामन्योन्यसंवादमिवान्वभूताम् ॥



शाखावकाशेषु कृतप्रवेशश्चन्द्रातपैराश्रितचारकृत्यैः । हतावशिष्टानि तमांसि हन्तुं स्थानं तदाक्रान्तममृग्यतेव ॥ ७४ ॥  
 पराकृतध्वान्तनिकायपङ्क्तैः पर्याप्तितारागणफेनपुङ्क्तैः । अशोभत घौरसमायुधस्य यशःप्रवाहैरिव चन्द्रपादैः ॥ ७५ ॥  
 ददानया दिक्सरितां प्रसादं प्रसक्तहंसागमया स्वकान्त्या । अपाकृतध्वान्तघनप्रवृत्त्या शरत्त्विषा चन्द्रिकया चकाशे ॥  
 कलवता कामविहारनाट्ये कालोचितं कल्पयतेव नर्म । अमोघमायापलितंकरण्यः प्रायो दिशां दीधितयः प्रयुक्ताः ॥  
 कदम्बमालामिरधीतलास्यः कल्याणसंभूतिरभूत्प्रजानाम् । प्रियोदयस्फीतरुचो रजन्याः संतोषनिःश्वासनिभः समीरः ॥  
 प्रायेण हंसैरवधूतसङ्गा चारुसिता संभृतभृङ्गनादा । सर्वोपभोग्ये समये प्रसुप्तं कुमुद्वती कोकनदं जहास ॥ ७९ ॥  
 कलङ्कलक्षणेण समैक्षि काचित् कस्तूरिकापत्रविशेषकान्तिः । सुधांशुविम्बव्यपदेशदृश्ये मुग्धे रजन्या मुखपुण्डरीके ॥  
 तलेष्वेवपन्त महीरुहाणां छायास्तदा मारुतकम्पितानाम् । शशाङ्कसिंहेन तमोगजानां लताकृतीनामिव गात्रखण्डाः ॥  
 तमस्तरङ्गानवसादयन्त्या समेयुषी चन्द्रिकया महत्या । सुरस्रवन्त्येव कलिन्दकन्या श्यामा बभौ सान्द्रनवोत्पलश्रीः ॥  
 स्वविप्रयोगव्यसनान्निपीतं भृङ्गापदेशेन कुमुद्वतीभिः । सुधाभिराल्लव्य करस्थिताभिः प्रच्यावयामास विषं सुधांशुः ॥  
 चकाशिरे पलकलासमृद्ध्या व्योमोपमे वारिणि कैरवाणि । कलङ्कदृश्यभ्रमराणि काले नाथेन साधर्म्यमुपागतानि ॥ ८४ ॥  
 सरिन्मुखोपाहतमम्बुराशिः पीत्वेव तोयं मधु जातहर्षः । चकार चन्द्रप्रतियातनानां करग्रहैः कामपि रासलीलाम् ॥  
 प्रसादभाजोरुभयोरभूतामुभावनिर्धार्यमिथोविशेषौ । नभःस्थले शीतरुचिस्सतारे सकैरवे तत्प्रतिमा च तोये ॥ ८६ ॥  
 नभस्तुषारांशुमयूखयोगात्तमिस्रया मोक्षमविद्यये नन्दतेव । अट्टप्यतस्तत्त्वविदो निशायामन्तर्मुखं चित्तमिवान्वविन्दत् (त्मयोगात्)  
 सहोदिता चन्द्रमसा बभासे ज्योत्स्ना पयोधेरुपजातरागा । तदातने संजननेऽपि शौरेः सहायिनी सागरसंभवेव ॥ ८८ ॥  
 प्रबुद्धताराकुमुदाब्धिचन्द्रे निद्राणनिःशेषजने निशीथे । स तादृशो देवपतेः प्रसूतिं पुण्यन्वभौ पुण्यतमो मुहूर्तः ॥  
 भागेन पूर्वेण तमोमयेन प्रकाशपूर्णेन च पश्चिमेन । तदा निशीथः स सतां प्रसक्त्यै संसारमुक्त्योरिव सन्धिरासीत् ॥  
 प्रागेव जातेन सितेन धाम्ना मध्योपलक्ष्येण च माधवेन । प्रकामपुण्या वसुदेवपत्न्या सम्पन्नसाम्येव निशा बभासे ॥  
 सह प्रतिच्छन्दशशाङ्कभेदैः सरस्वतां ताण्डविनस्तरङ्गाः । अवेक्ष्य शौरेरवतारवेलां सन्तोषनिम्ना इव संप्रेणदुः ॥  
 अवादितोदीरिततूर्यनादं दिशाभिराम्रेडितदिव्यगीतम् । सतामुपस्थापितसत्त्वलास्यं सङ्गीतमाङ्गल्यमभूतदानीम् ॥ ९३ ॥  
 प्रदीपितैः कंसगृहेषु दीपैस्तापैश्च भावेषु तपोधनानाम् । अलभ्यत क्षिप्रमलब्धमङ्गैरहेतुनिर्वाणदशानुभूतिः ॥ ९४ ॥  
 अजः स्वजन्मार्हतयाऽनुमेने यामष्टमीं यादवभावमिच्छन् । द्वितीयया भावितयोगनिद्रा साऽभूतदानीं प्रथमा तिथीनाम् ॥

अथ सितरुचिलम्बे सिद्धपञ्चग्रहोच्चे व्यजनयदनधानां वैजयन्त्यां जयन्त्याम् ।

निखिलभुवनपद्मक्लेशनिद्रापनुत्त्यै दिनकरमनपाथं देवकीपूर्वसन्ध्या ॥ ९६ ॥

अवतरति मुकुन्दे संपदामेककन्दे सुरमितहरिदन्तां स्वादुमाध्वीकदिग्धाम् ।

अभजत वसुदेवस्थानमानन्दनिर्झरमरमिथुनहस्तैराहितां पुष्पवृष्टिम् ॥ ९७ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये द्वितीयः सर्गः ।



### ३. तृतीयः सर्गः

—०००००—

अथ जगन्ति बभूवुरनाविलान्यतिमिरा हरितः प्रचकाशिरे । अमजदेव निशा दिवसश्रियं जननभागि(जि)नि देवदिवाकरे ॥  
ननृतुरप्सरसो दिवि नन्दिताः किमपि गीतमगीयत किञ्चरैः । श्रुतिसुखैः समतोषयत स्वनैरमरदुन्दुभिरानकदुन्दुभिम् ॥  
दशसु तत्र दिशास्वशरीरिणी जय जयेति बभूव सरस्वती । अजितमेकमगोचरयत्स्वयं स्वरसवृत्तिरसावसुरान्तकम् ॥३॥  
अनतिवेलसमीरणचोदितैः शिशिरशीकरशीभरिताम्बरैः । जलधरैरभितो दिवि दध्वने सुरगजैरिव सूचितमङ्गलैः ॥ ४ ॥  
ववुरथो मस्तस्त्रिदशङ्गनावदनसौरभसारभृतः शुभाः । मुदितनिर्जरमुक्तसुरद्रुमप्रसववृष्टिमधुद्रवमेदुराः ॥ ५ ॥  
मधुरिपोरवतारमहोत्सवे मुमुदिरे मथुरापुरदेवताः । यदभिगन्तरि भक्तजने वरं ददुरशेषमतन्द्रितचेतसः ॥ ६ ॥  
अवदधानधियो मुनयस्तदा यदनधीतमधीतवदञ्जसा । निगमजातमशेषमवेक्ष्य तन्निरविशन्निव मुक्तिमयीं दशाम् ॥ ७ ॥  
प्रसदनं शरदागमसंभवं नभसि मासि नदीमिरुपाददे । महितयोगविदां मतिभिस्समं श्रुतिभिरप्यनुपलवनीतिभिः ॥ ८ ॥  
निखिलचेतनमानसनिःस्रुताः कलुषताः समुदेत्य किल क्षणात् । विविशुरम्भ इव स्वयमापगाः जलनिधेरिव भोजपतेर्मनः ॥  
असुरवीरगृहाणि पृथग्विधैरशुभशंसिभिरानशिरे मुहुः । अमरराजपुरेषु जजृम्भिरे शुभनिमित्तशतानि पुनः पुनः ॥१०॥  
चरमतश्च ऋणादिव देवकीपतिरमुच्यत शृङ्खलतः स्थिरात् । निखिलबन्धनिवर्तकसन्निधौ विगलनं निगलय किमद्भुतम् ॥  
उदितमात्मनि देवकसम्भवादनुजभेदनमङ्कगतं दधौ । कमपि काञ्चनभूभृदधित्यका हरिहयोपलशृङ्गमिवाद्भुतम् ॥१२॥  
विधृतशङ्करथाङ्गगदाम्बुजः शवलितः शुभया वनमालया । पितुरसूत मुदं पृथुकस्तदा जलधिडिम्बनिभो जननीधृतः ॥  
पितरम(त्स)ब्जभुवामनपायिनं प्रियतमाङ्कगतं परिपश्यता । स विभुरानकदुन्दुभिना महानवितथैस्स्वगुणैरमितुष्टुवे ॥१४॥  
प्रणिपतामि भवन्तमनन्यधीरखिलकारणमाश्रिततारणम् । अनुगमादनिदं प्रथमा गिरः किमपि यत्पदमेकमधीयते ॥ १५ ॥  
विषमकर्मविपाकपरम्पराविवशवृत्तिषु देहिषु दुस्तरम् । करुणया तव देव कटाक्षिताः कतिचिदेव तरन्ति भवार्णवम् ॥  
त्वदनुभावमहोदधिशिकरैरवशपातिभिराहितशक्तयः । अवधिभेदवतीमुपभुञ्जते स्वपदसम्पदमब्जभवादयः ॥ १७ ॥  
श्रुतिकिरीटशुभाश्रयविग्रहः परमसत्त्वनिधिः प्रतिपद्यसे । जगदनुग्रहमास्तुचोदितो विविधरूपतरङ्गविकल्पनाम् ॥ १८ ॥  
त्वयि न देव यदायतते न तज्जगति जङ्गममन्यदथापि वा । इति महिम्नि तव प्रमिते परं विभजने विविधैस्स्थितमागमैः ॥  
अखिललोकेपितुस्तव पुत्रतामहमयाचमनन्यमनोरथः । वरद वाञ्छितदानधृतव्रते त्वयि तदेवमयत्नमपच्यत ॥ २० ॥  
अवनिभारनिराकरणार्थिनां क्रतुभुजाभिलाषमवन्ध्ययन् । जितरिपूणि बहूनि दयानिधे विहरणानि विधातुमिहार्हसि ॥ २१ ॥  
दनुजमोहनदोहलिना त्वया सहजलाञ्छनसंवरणं क्षमम् । तदधुना शमयन्मम साध्वसं यवनिकामधिगच्छ यथेप्सितम् ॥  
इति स भीतमवेक्ष्य दयानिधिः स्मितमुखो वसुदेवमभाषत । त्वमसि मे जनकः किमिहान्यथा किमपि तात मुधा कथितं त्वया ॥  
इयममर्त्यपितुस्तव गेहिनी दिविषदां जननी मम चानवा । अभिमतं युवयोरनवग्रहं समयभावि मयैव समर्थ्यते ॥२४॥  
यदि विभेषि भजामि मनुष्यतामथ च मां नय नन्दगृहं क्षणात् । दुहितरं च समानय तस्य तां गतमयो भव दूरगते मयि ॥



अथ निशम्य नियोगमभङ्गुरं मधुजितो मधुराक्षरमन्थरम् । हितमिदं प्रतिपद्य तमाददे गुरुतरं कृपया लघुतां गतम् ॥  
 श्रुतिसुगन्धितदाननचन्द्रिकामुषितमोहतमा मुनिसंनिभः । अधिजगाम स तन्मयतां क्षणादनिमिषत्वमुत प्रतिसंधे ॥  
 तुहिनभानुदिवाकरलोचनं निगमनिःश्वसितं स्वसुतस्य तत् । अनुवभूव मुहुर्मुहुरादरादनघमाननमानकदुन्दुभिः ॥ २८ ॥  
 जिगमिषुः स दिशो दश यादवः सकृदवैक्षत साध्वसविह्वलः । अनघवैभवमर्मकमुद्रहन्मितिगुप्तिनिरुद्धगतौ गृहे ॥ २९ ॥  
 विजघटे सहसैव कवाटिकां व्रजमथ व्रजतो यदुभूभृतः । उपलकल्पमशेरत रक्षकाः सरणिमादिदिशुर्गृहदेवताः ॥ ३० ॥  
 क्षरदसूनिव यामिकरक्षकान्मुषितमञ्जुगिरः शुकशारिकाः । यदुकुलेन्दुरपश्यदमीलितान् परिजनानपि चित्रगतानिव ॥  
 उपयतो विशिखां सदनान्तरात्कुवल्याभकुमारतनुत्विषा । शतमखोपलमेचकया द्रुतं शमितसंतमसा हरितो वभुः ॥ ३१ ॥  
 श्रुतिमयो विहगः परितः प्रभुं व्यचरदाशु विधूतनिशाचरः । अनुजगाम च भूधरपन्नगः स्फुटफणामणिदीपगणोद्ग्रहः ॥  
 दिनकरोपमदीधितिमिन्ददा दनुजदेहविदारणदारुणैः । परिगतः किल पञ्चभिरायुधैर्यदुपतिः प्रजहावसहायताम् ॥ ३४ ॥  
 प्रगुणमिन्दुनिवेदितपद्धतिर्यदुकुलेन्दुरथो यमुनानदीम् । परमपूरुषमक्षतपौरुषः पतगराज इवाशु वहन्यौ ॥ ३५ ॥  
 तनुतरङ्गपृष्ठत्कणशीतलः सुरभिकैरवसौहृदवासितः । अभिसमेतमसेवत मारुतो यमुनया प्रहितो यदुपुङ्गवम् ॥ ३६ ॥  
 पवनकम्पितपल्लवपाणिकां प्रहितपुष्पभरा पदवीमुखे । उपजुहाव किल भ्रमरस्वनैर्धुपतिं यमुनोपवनस्थली ॥ ३७ ॥  
 निमिषितासितनीरजलोचना मुकुलिताब्जमुखी सवितुः सुता । ल(क)लितदीनरथाङ्गयुगस्वना कुहकदैर्न्यमशोचदिव प्रभोः ॥  
 विकचकैरवतारकिताकृतिं तनुमतीमिव शारदयामिनीम् । त्वरितमम्बुनिधेरभिसारिकां तरितुमैहत सत्यसमीहितः ॥ ३९ ॥  
 भवति किं नु भविष्यति वा किमित्यनवधारितशौरिविहारया । चकितयेव विरोचनकन्यया विधुतवीचिकरं किल विव्यथे ॥  
 धनतमः परिपाकमलीमसैर्गुरुभिरुर्मिर्गणैरनुपप्लुतः । अतिततार दिनाधिपतेः सुतामनघयोगमना इव संसृतिम् ॥ ४१ ॥  
 यदुपतेर्यमुना त्वरितं यतः प्रतियतश्च समर्पितपद्धतिः । स्वयममर्त्यमदावलमज्जनी चरणलङ्घ्यजला समजायत ॥ ४२ ॥  
 अजनि पश्चिमतो भृशमुन्नता रविसुता पुरतः स्थलशेषिता । अधिरुरोह पदं किमसौ हरेः प्रतिययौ यदि वा पितरं गिरिम् ॥  
 अकृतसेतुमनाकलितप्लवां जननसिन्धुदृढप्लवमुद्रहन् । रविसुतामतिरुद्धं रमापतिं सपदि घोषसमीपमुपानयत् ॥ ४४ ॥  
 अथ कयाचन कारणनिद्रया विवशसुसजनं व्रजमाविशत् । धनदपत्तनसम्पदि यत् सा स्वसुतमग्रधमसूयत रोहिणी ॥  
 उपगते वसुदेवसुतेऽन्तिकं नरकवैरिणि नन्दकुटुम्बिनी । अरणिसम्भवपावकसङ्गमादभजताध्वरवेदिरिव श्रियम् ॥ ४६ ॥  
 न्यधित नन्दवधूसविधे सुतं द्रुतमुपादित गोपकुमारिकाम् । अथ निनाय च देवकनन्दनीशयनमानकदुन्दुभिराशु ताम् ॥  
 अनवबुद्धजनार्दनकन्यकाविनिमयस्त्वथ भोजगणेश्वरः । दृषदि तामभिहन्तुमपातयत्प्रतिजघान च सा चरणेन तम् ॥  
 नृपतिराशु पदा निहतस्तया निपतितोदितकन्तुकवद्भवन् । दवसमावृतशैलनिभः क्रुधा दरनिमीलितदृष्टिरदूयत ॥ ४९ ॥  
 उदपतद्विवमुग्रधनस्वना युवतिरूपयुगात्ययशर्वरी । असुरघातिभिरष्टभिरायुधैरलघुमिश्रपलाभिरिवाश्रिता ॥ ५० ॥  
 अथ च भोजनिघ्नतुरयन्त्रिता दनुजहन्तुरुदन्तमुदैरित् । पटु गभीरमुदारमनाकुलं हितमविस्तरमर्थ्यमविप्लवम् ॥ ५१ ॥  
 अहमशेषसुरासुरमोहनी यवनिका मधुकैटभमर्दिनः । प्रबलशुम्भनिशुम्भनिबूदने प्रणिहिता हतया तव किं मया ॥ ५२ ॥



वसति नन्दगृहे विबुधद्विषां दमयिता वसुदेवसमुद्भवः । अयमसौ तव नाशयितेति सा दरमुदीर्य जगाम यथेप्सितम् ॥  
 मधुहिरण्यनिभो मधुरापतिर्दिनहुताशनदीनदशां गतः । श्वसितजल्पितवेपितहुंक्रतैरतिमायतभीतिरसूचयत् ॥ ५४ ॥  
 जडमतिः स जनार्दनमायया विहसितस्त्रपया जनितव्यथः । अपकृतं वसुदेवममोचयद्वितया सह दीनविलापया ॥ ५५ ॥  
 किमपि चिन्तितमागतमन्यथा किमिदमित्यवशादुपजातया । विषविदूषितयेव मनीषया मुहुरदूयत मोह(घ)विचेष्टितः ॥  
 अविषये विपदामसुरान्तके पुनरियेव निकारपरम्पराम् । नियतिरेकमुखी दुरतिक्रमा कृतधिया किमुताविलचेतसा ॥  
 परिवभूव चुकोप विसिष्मिये परिजहास हरिं प्रजगर्ज च । परिणतेन भवान्तरवासनाग्रहगुणेन भजन्भवितव्यताम् ॥  
 कचन धामनि कंसनिवेदिते सभयमानकदुन्दुभिरावसत् । स्मृतिगतेन सुतेन सजीविता दिनशतानि निनाय च देवकी ॥  
 विगतकन्यकया च यशोदया नियतिसंभृतनिर्भरनिद्रया । चिरसमागतजागरयान्तिके हरिपत्यमदृश्यत धन्यया ॥ ६० ॥  
 यदवबुद्धनिराकुलनीतिभिर्मुनिगणैरधुनापि विस्म्यते । तदिदमागममौलिविभूषणं विधिवशादभवद्रूपभूषणम् ॥ ६१ ॥  
 अनघवत्समनाकुलधेनुकं प्रचुरदुग्धमचोरभयोद्भवम् । ब्रजमनामयविश्वजनं विभुः कृतयुगास्पदकल्पमकल्पयत् ॥ ६२ ॥  
 अजनि गोपगृहेषु मनोरमैरमितकान्तिभिरप्सरसां गणैः । यदनुभूतिरसेन समेप्यतः शरण्यादवशैशवयौवने ॥ ६३ ॥  
 सुरमहीसुरतोषणमादराच्चवमुपादित नन्द उदारधीः । तरलगोपगणागमसंकुलं तनयजन्ममहोत्सवमदभुतम् ॥ ६४ ॥  
 अधिचकार वदान्यमणेः श्रियं व्यधित कल्पतरोरनुकल्पताम् । अजनयच्च सुतप्रसवोत्सवे महति मेवविकत्थनमोह ताम् ॥  
 निधिमनन्तमिव स्वयमुत्थितं निरवधिं निजभागमिवोदितम् । ब्रजभुवः प्रतिलभ्य रमापतिं जहसुरैन्द्रमसारतरं पदम् ॥

पुत्रं प्रसूय तपसा पुरुषं पुराणं कालं चिरं विधिशवात्कृतविप्रकर्षौ ।

शङ्काकलङ्कितधियावपि दम्पती तौ तद्वैभवस्मरणशान्तरुजावभूताम् ॥ ६७ ॥

नन्दसञ्जनि नवेन्दुसन्निभौ वासमेत्य वसुदेवनन्दनौ । वृद्धिमापतुरनेहसा स्वयं स्वादुभोगजननीं सुपर्वणाम् ॥ ६८ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये तृतीयः सर्गः ।

## ४. चतुर्थः सर्गः

मनीषितं कैतवमानुषस्य श्रुत्वा भयक्रोधपरिप्लुतात्मा । कंसश्चिरं प्राग्भवकालनेमिश्चिन्तार्णवे मग्न इवावतस्थे ॥ १ ॥  
 स दुर्दमानासुरसत्त्वभेदाच्चेता समाहूय नृशसच्चेताः । प्रस्थापयामास परैरधृष्यं नन्दास्पदं नाथविहारगुप्तम् ॥ २ ॥  
 कदाचिदन्तर्हितपूतनात्मा कंसप्रयुक्ता किल कापि माया । निद्रापराधीनजने निशीथे ब्रजं यशोदाकृतिराविवेश ॥ ३ ॥  
 स्तन्येन कृष्णः सह पूतनायाः प्राणान्पपौ लुप्तपुनर्भवायाः । यदद्भुतं भावयतां जनानां स्तनधयत्वं न पुनर्बभूव ॥ ४ ॥  
 निशम्य तस्याः पुरुषं निनादं रूक्षं यशोदा रुदितं च सूनोः । ससंभ्रमावेगमुपेत्य भीता तमग्रहीदुर्ग्रहमागमानाम् ॥ ५ ॥  
 नन्दश्च तीव्रेण भयेन सद्यः समेत्य पश्यन्ननघं कुमारम् । तेनैव तस्य त्रिजगन्नियन्तुः प्रायुङ्क्त रक्षां परमार्थवेदी ॥ ६ ॥



गोपाश्च सम्भूय गुह्योपमाक्षीं स्वधोषनिर्द्वादित्विधधोषाम् । गतासुमैक्षन्त निशाचरीं तां भीमाकृतिं भीमरथीमिवान्याम् ॥  
 परश्वयैस्तत्क्षणशतितैस्तां विच्छिद्य विन्ध्याचलसानुकल्पाम् । अनःप्रवृत्त्या बहिराशु निन्युः कव्याद्भलिं प्राज्यमिव क्षिपन्तः ॥  
 ग्रहादिदोषानपहन्तुकामा गोतुः सतां गोपतयः समेताः । सुवर्णसूत्रप्रथिताभिरामां पञ्चायुधीमाभरणं ववन्धुः ॥ ९ ॥  
 रम्याणि रत्नानि रथाङ्गपाणेरकल्पतां नूनमवाप्नुवन्ति । तदङ्गसंस्पर्शरसात्प्रकामं रोमाञ्चितान्यशुगणैरभूवन् ॥ १० ॥  
 स शायितः क्षेमविदा जनन्या पर्थङ्गिकायां प्ररुदन् कुमारः । चिक्षेप तुङ्गं शकटं पदाभ्यां गाढाभिघातेन गिरीन्द्रसारम् ॥  
 विदारितस्तस्य पदाग्रयोगाद्विकीर्यमाणो बहुधा पृथिव्याम् । शब्दायमानः शकटाख्यदैत्यः संक्षोभयामास जगन्त्यभीक्षणम् ॥  
 यदृच्छयोत्क्षिप्तपदे कुमारे शैलोपलक्ष्ये शकटे निरस्ते । सरोजगर्भोपमसौकुमार्यं पस्पर्श तत्पादतलं यशोदा ॥ १३ ॥  
 अथाङ्गणे जानुपदाग्रहस्तैश्चक्रायुधे चङ्क्रमणप्रवृत्ते । प्रायो धरित्री परिष्वजे तं सापत्नया सान्द्रजश्छलेन ॥ १४ ॥  
 निर्व्याजमन्दस्मितदर्शनीयं नीराजितं कुण्डलरत्नभासा । नन्दस्तदानीं न जगाम तृप्तिं मुग्धाक्षरं प्रेक्ष्य मुखं तदीयम् ॥  
 विश्वानि विश्वाधिकशक्तिरेको नामानि रूपाणि च निर्ममाणः । नामैकदेशग्रहणेऽपि मातुर्वभूव कृष्णो बहुमानपात्रम् ॥  
 तरङ्गितानुश्रवगन्धमादौ तस्याद्भुतं संलपितं सखीभिः । वर्णस्त्रादिव्यवसायभूम्ना शिक्षाविदां शिक्षणमग्रमासीत् ॥  
 तमीषदुत्थाय निलीनमारात्संप्रेक्ष्यदन्ताङ्कुरचारुहासम् । सनातनीं दृष्टिमनन्यदृष्टिः सानन्दमालोक्य नन्दपत्नी ॥ १८ ॥  
 पदैक्षिभिः क्रान्तजगत्त्रयं तं भव्याशया भावितवालभावम् । करेण संगृह्य कराम्बुजाग्रं सञ्चारयामास शनैर्यशोदा ॥  
 स्वलङ्घितं द्विपदप्रचाराज्जानुक्रमे जातरुचिं कुमारम् । भुम्ने समावेश्य वलयभागे स्तन्यं मुदा पाययते स्म धन्या ॥ २० ॥  
 क्रमेण भूयोऽपि विहारकाङ्क्षी नन्दस्य दारैरभिनन्द्यमानः । नित्यानुभूतं निगमान्तभृङ्गैर्निजं पदाब्जं निदधे पृथिव्याम् ॥  
 स सञ्चरन् साधुजनप्रतीपैर्मा भुज्यतां सेयमितीव मत्वा । चक्रादिभिः पादसरोजचिह्नैरामुद्रयामास महीमनन्यैः ॥ २२ ॥  
 आलम्ब्य मातुः करपल्लवाग्रं शनैः शनैः सञ्चरतो मुरारेः । बभार चित्रामिव पत्ररेखां धन्या पदन्यासमयीं धरित्री ॥  
 अकर्मनिधो भुवनान्यजलं संकल्पलेशेन नियम्य दीव्यन् । प्रचारितः प्रस्तुतया जनन्या पदे पदे विश्रममाचकाङ्क्ष ॥  
 सुरप्रसूनैः सुरभीकृतानामारोहणान्यङ्गणवेदिकानाम् । तमारुरुक्षुं तरलाङ्घ्रिपद्मं धातारमारोहयदाशु धात्री ॥ २५ ॥  
 तलेषु तस्याङ्गणपादपानां तालानुकूलेषु गतागतेषु । व्रजस्थिताः स्वर्गसदामशृण्वन्दूरोदितान्दुन्दुमितूर्यनादान् ॥ २३ ॥  
 य एष लोकत्रयसूत्रधारः पर्यायपात्राणि चराचराणि । आनर्तयत्यद्भुतचेष्टितोऽसौ ननर्त खेलं नवनीतकाङ्क्षी ॥ २७ ॥  
 गृहेषु दध्मो मथनप्रवृत्तौ पृथक्कणैरुत्पतितैः प्रकीर्णः । निदर्शयामास निजामवस्थां प्राचीं सुधाशीकरयोगचित्राम् ॥ २८ ॥  
 त्रस्यन्मुकुन्दो नवनीतचौर्यान्निर्मुग्धगात्रो निभूतं शयानः । निजानि निःशब्ददशां ययाचे बद्धाञ्जलिं बालविभूषणानि ॥  
 आरण्यकानां प्रभवः फलानामरण्यजातानि फलान्यभीप्सन् । विलंसिधान्याञ्जलिना करेण व्याधात्मजां विश्वपतिः सिषेवे ॥  
 मुजातरेखात्मकशङ्खचक्रं ताम्रोदरं तस्य करारविन्दम् । विलोकयन्त्याः फलविक्रयिण्या विक्रेतुमात्मानमभू द्विमर्शः ॥  
 अपूरयत्त्वादुफलार्पणेन क्रीडाशिशोर्हस्तपुटं किराती । रत्नैस्तदा कौस्तुभनिर्विशेषैरपूरितं तत्फलभाण्डमासीत् ॥ ३२ ॥  
 मुहुः प्रवृत्तं नवनीतचौर्ये वत्सान्विमुञ्चन्तमदोहकाले । उल्लखले कुत्रचिदात्तपुण्ये वन्धुं सतां वन्धुमियेष माता ॥ ३३ ॥



आनीतमग्रे निजबन्धनार्थं दामाखिलं संहितमप्यपूर्णम् । निरीक्ष्य निर्विण्णधियो जनन्याः सङ्कोचशक्त्या स बभूव बन्धः ॥ ३५ ॥  
 बद्धं तथा भावयतां मुकुन्दमयत्नविच्छेदिनि कर्मबन्धे । तपस्विनी तत्कतुनीतिराद्या सत्रीडमारण्यकथासु तस्थौ ॥ ३६ ॥  
 उल्लखलप्रथितेन दाघ्ना निवद्धमास्राविल्लोलनेत्रम् । सहासमैक्षन्त जनाः समन्तादालानितं नागमिवानमिज्ञाः ॥ ३७ ॥  
 अनादराकृष्टमुल्लखलं तद्यावर्जुनौ शैलनिभौ बभञ्ज । बभूवतुर्ब्रह्मसुतस्य शापान्मुक्तौ मुनेर्यक्षवरौ तदा तौ ॥ ३८ ॥  
 शापार्थं ब्रह्मसुतेन दत्तं संप्राप्य तौ शौरिसमागमेन । देहेन दिव्येन विदीप्यमानौ स्तुत्वा हरिं धाम समीयतुः स्वम् ॥ ३९ ॥  
 अदृष्टपूर्वं भुवि पूतनादेरुदन्तमुत्पातमुदीक्षमाणाः । समेत्य गोपाः सह माधवेन वृन्दावनं सत्वरमभ्यगच्छन् ॥ ४० ॥  
 येनौषधीनामधिपं पुरस्तादाह्लादहेतुं जगतामकर्षीत् । तेनैव दध्यौ मनसा वनं तत्कृष्णो गवां क्षेमसमृद्धिमिच्छन् ॥ ४१ ॥  
 अनुग्रहाब्धेरिव वीचिभेदैराप्याययामास शुभैरपाङ्गैः । वनं पृथिव्या इव यौवनं तद्रोसा सतां गोधनवंशचन्द्रः ॥ ४२ ॥  
 आसीन्निषेव्या पृथिवी पशूनां पुण्ड्रेक्षुरम्याणि तृणान्यभूवन् । तस्मिन्नरण्ये तरुभिः प्र(तेने)पेदे कल्पद्रुमाणामनुकल्पभावः ॥ ४३ ॥  
 अदृष्टपूर्वैरधिकां विशेषैरालक्ष्य वन्याममरेन्द्रमान्याम् । नन्दोपनन्दप्रमुखैर्ननन्दे नाकाधिरूढैरिव नाथभूम्ना ॥ ४४ ॥  
 दैत्यैस्तृणवर्तमुखैर्यत्नान्मुहुर्निर्स्तेर्भुदितो मुकुन्दः । अभुङ्क्त रामेण सहाद्भुतं तत्पुण्यं वनं पुण्यजनेन्द्रमान्यम् ॥ ४५ ॥  
 सपक्षकैलासनिभस्य गोपा वकस्य पक्षानमितो बबन्धुः । वने तदन्यानपि घोरवृत्तीन्क्षेपुं प्रवृत्ता इव केतुमालाः ॥ ४६ ॥  
 पुरस्कृतं मङ्गलगीतवाद्यैः पुंसः प्रसक्त्यै जगतां प्रसूतेः । कथाऽपि तत्र स्पृहयाऽन्वतिष्ठन्कन्याव्रतं किञ्चन गोपकन्याः ॥ ४७ ॥  
 निशात्ययस्नानसमुद्यतानां निक्षिप्तमाभीरकिशोरिकाणाम् । कूलादुपादाय दुकूलजालं कुन्दाधिरूढो मुमुदे मुकुन्दः ॥ ४८ ॥  
 स चैकहस्तप्रणतिं विधून्वन्क्षौमार्थिनीनां हरिरङ्गनानाम् । अन्योन्यहस्तार्पणसंप्रवृत्तमासां जहासाञ्जलिमप्यपूर्वम् ॥ ४९ ॥  
 स चात्मचण्डातकमात्रभाजां क्षौमार्थिनीनां स्वयमर्थ्यमानैः । अनन्यहस्तार्पणसंप्रवृत्तैस्तासां जहासाञ्जलिभिस्तदीयैः ॥ ५० ॥  
 प्रसुप्तमुद्वोध्यता परत्वं वीरश्रियो विभ्रममण्डनेन । नीलादिनिर्वेशनिधानधाम्ना नाथो बभासे नवयौवनेन ॥ ५१ ॥  
 विहारपर्वक्रमचारु शौरेः कल्यं वयः कामगृहीतियोग्यम् । मनोभिरास्वाद्यतमं प्रपेदे माधुर्यमिक्षोरिव मध्यभागः ॥ ५२ ॥  
 वंशस्वनो वत्सविहारपांसुः संध्यागमस्तस्य च वन्यवेषः । आयाति कृष्णे व्रजसुन्दरीणामासीच्चतुःस्कन्धमनङ्गसैन्यम् ॥ ५३ ॥  
 समाश्रितां विभ्रमसैन्यभेदैः कान्त्या स्वया कल्पितचारुवप्राम् । व्रजस्त्रियः कृष्णमयीं व्यजानन्क्रीडार्गलां क्षेमपुरीमपूर्वाम् ॥ ५४ ॥  
 अनुश्रवाणामवतंसभूतं बर्हावतंसेन विभूषयन्ती । अदिव्यया चर्मदृशैव गोपी समाधिभाजामभजत्समाधिम् ॥ ५५ ॥  
 कलापिनां कल्पितमाल्यभावैः पलैस्तदा पत्रलदेहकान्तिम् । अवाप्य संचारितमालभाद्यं छायात्मतां प्रापुरिवास्य गावः ॥ ५६ ॥  
 वितन्वता मान्मथमिन्द्रजालं पिञ्छेन तापिञ्छनिभो बभासे । अनेकरत्नप्रभवेन धाम्ना शारात्मना शैल इवैन्द्रनीलः ॥ ५७ ॥  
 मुहुः स्पृशन्ती मुमुदे यशोदा मुग्धाङ्गनामोहनवांशिकेन । मनीषिणां माङ्गलिकेन यूना मौलौ धृतां मण्डनवर्हमालाम् ॥ ५८ ॥  
 कृतास्पदा कृष्णभुजान्तराले प्रालम्बवर्हावलिबभासे । विशुद्धहेमद्युतिरब्धिकन्या श्यामायमानेव तदङ्गकान्त्या ॥ ५९ ॥  
 साञ्चीकृतानि प्रणयलपाभ्यां व्यावृत्तराजीवनिभानि शौरिः । सभ्रूविलासानि ददर्श तासां वक्त्राणि वाचालविलोचनानि ॥ ६० ॥  
 निरङ्कुशस्नेहरसानुविद्वान्निस्पन्दमन्दालसनिर्निमेषान् । वंशेन कृष्णः प्रतिसंवभाषे वार्ताहरान्वामदृशां कटाक्षान् ॥ ६१ ॥



अशिक्षितं तुम्बुरुनारदाधैराभीरनाट्यं नवमास्थितेन । जगे सलीलं जगदेकधाम्ना रागाब्धिना रञ्जयते(तै)व विश्वम् ॥६१॥  
 अपलपासैकतमास्थितानां रागोदधौ कृष्णमुखेन्दुनुले । हस्तावलम्बो न बभूव तासामुत्पक्षमणामुत्कलिकाप्लुतानाम् ॥  
 अयन्वितस्वैरगतिः स तासां संभावितानां करपुष्करेण । प्रस्विन्नगण्डः प्रणयी चकाशे मध्ये वशानामिव वारणेन्द्रः ॥  
 विमोहने वल्लवगेहिनीनां न ब्रह्मचर्यं विभिदे तदीयम् । संपत्स्यते बालकजीवनं तत्सत्येन येनैव सतां समक्षम् ॥६४॥  
 स्वसम्भवं कृष्णमवेक्षमाणो बन्धुप्रसूतं च वलं व्रजेशः । निसर्गमैत्र्या नियतैकभावौ न्ययुङ्क्त तौ वत्सकुलानि गोमुम् ॥  
 अनन्यतन्त्रः स्वयमेव देवान्पद्मासनादीन्प्रजनय्य रक्षन् । स रक्षकः सीरभृता सहासीञ्चिता गवां नन्दनियोगवर्ती ॥  
 कथं व्रजेच्छर्करिलान्प्रदेशान् पद्म्यामसौ पल्लवकोमलाभ्याम् । इति स्तुतस्तन्यरसा यशोदा चिन्तार्णवे न प्लवमन्वविन्दत् ॥  
 विहारवित्रासितदुष्टसत्त्वौ मृगेन्द्रपोताविव धीरचेष्टौ । बभूवतुः शाश्वतिकेन भूम्ना बालौ युवानाविव तौ बलाढ्यौ ॥  
 सिन्दूरितौ वत्सपरागजालैः सितासितौ बालगजाविव द्वौ । उदारलीलबुपलक्ष्य गोप्यः सर्वास्तदाऽनन्यवशा बभूवुः ॥  
 गोपायमाने पुरुषे परस्मिन् गोरूपतां वेदगिरो भजन्त्यः । भव्यैरसेवन्त पदं तदीयं स्तोमप्रतिच्छन्दनिमैः स्वशब्दैः ॥  
 अवाल्लिशो बालिशवत्प्रजानां प्रख्यापयन्नात्मनि पारतन्त्र्यम् । न्यदर्शयद्विश्वपतिः पशूनां बन्धे च मोक्षे च निजं प्रभुत्वम् ॥  
 आत्मोपमर्देऽप्यनुमोदमानादात्माधिकं पालयतश्च वत्सान् । गावस्तदानीमनघामविन्दन् वात्सल्यशिक्षामिव वासुदेवात् ॥  
 योऽसावनन्तप्रमुखैरनन्तैर्निर्विश्रयते नित्यमनन्तभूमा । वैमानिकानां प्रथमः स देवो वत्सैरलेलिखत वत्सलात्मा ॥ ७३ ॥  
 महीयसा मण्डितपाणिपद्मं दध्यन्वसारोण मधुप्लुतेन । दृष्ट्वा ननन्दुः क्षुधयान्वितास्तं वत्सानुचर्यासु वयस्यगोपाः ॥  
 स्वादूनि वन्यानि फलानि तैस्तैः स्निग्धैरुपानीय निदर्शितानि । रामाय पूर्वं प्रतिपाद्य शेषैः स पिप्रिये सादरभुज्यमानैः ॥  
 ताभ्यां तदा नन्दनिदेशिताभ्यां रक्षावर्तीं रामजनार्दनाभ्याम् । विशेषभोग्यामभजद्विभूतिं वृन्दावनं व्यापृतधेनुवृन्दम् ॥  
 अगाधकासारमहीनशप्पमतीक्ष्णसूर्यं तदचण्डवातम् । प्रच्छाद्यनिद्रायितधेनुवत्सं प्रौढे निदाघेऽपि बभूव भोग्यम् ॥७७॥  
 न व्याधिपीडा न च दैत्यशङ्का नासीद्ववां व्याघ्रभयं च तस्मिन् । स्वबाहुकल्पेन बलेन सार्धं नारायणे रक्षति नन्दलक्ष्मीम् ॥  
 निरीतयस्ते निरपायवाञ्छा निःश्रेयसादप्रधिक्रमोदाः । प्रपेदिरेऽपूर्वयुगानुभूतिं गोपास्तदा गोतारि वासुदेवे ॥ ७९ ॥  
 वत्सानुचर्याचतुरस्य काले वंशस्वनैः श्रोत्रसुधां विधातुः । गतागतप्राणदशामविन्दन्गोपीजनास्तस्य गतागतेषु ॥ ८० ॥  
 आत्रातवर्तमानमरण्यभागेष्वारण्यकैराश्रितधेनुभावैः । केनापि तस्यापहृतं किरीटं प्रत्याहरन्प्रैक्षत पत्निनाथः ॥ ८१ ॥  
 देवस्य दुग्धोदशयस्य दैत्याद्वैरोचनाद्यालभुजोपनीतः । कृष्णस्य मौलौ कृतवर्हचूडे न्यस्तः किरीटो निविडीबभूव ॥८२॥  
 समाहितैरग्निषु यायजूकैराधीयमानानि हवींषि भोक्ता । भक्तैकलभ्यो भगवान्कदाचित् पत्नीभिरानीतममुङ्क्त भोज्यम् ॥  
 कराम्बुजस्पर्शनिमीलिताक्षानामर्शनैराकलितार्धनिद्रान् । वत्साननन्यामिमुखान्स मेने प्रहाकृतीन्मक्तिभरावनम्रान् ॥  
 रोमन्थफेनाश्रितसृक्विभागैरस्पन्दनैरर्धनिमीलिताक्षैः । अनादृतस्तन्यरसैर्मुकुन्दः कण्डूयितैर्निर्वृतिमाप वत्सैः ॥ ८५ ॥  
 सिधेविरे शाद्वलितान्प्रदेशान् कृष्णस्य धाम्ना मणिमेचकेन । वसुंधरायामपि केवलायां व्यापारयन्तो वदनानि वत्साः ॥  
 नवप्रसूताः स तदा वनान्ते पयस्विनीरप्रतिमानदोहाः । परिभ्रमश्रान्तपदानदूरात्पत्यागतान्पाययते स्म वत्सान् ॥ ८७ ॥



निविश्य मूलेषु वनद्रुमाणां निद्रायितानां निजतर्णकानाम् । अङ्गानि गाः सादरमालिहन्तीरमस्त संभाव्यगुणाः स्वमातुः ॥  
 स नैचिकीः प्रत्यहमातपान्ते प्रत्युक्तघोषा इव वत्सनादैः । मधूनि वंशध्वनिभिः प्रयच्छन्निनाय भूयोऽपि निवासभूमिम् ॥  
 समाव्रजन्विश्वपतिर्व्रजान्तं गोभिः समं गोपविलासिनीनाम् । उल्लासहेतुः स वभूव दूरादुद्यन्विवस्वानिव पद्मिनीनाम् ॥  
 निर्वर्त्यन्गोकुलमात्तवंशो मन्दायमाने दिवसे मुकुन्दः । प्रियादृशां पारणया स्वकान्त्या बर्हावृतं व्यातनुतेव विश्वम् ॥  
 बालं तरुण्यस्तरुणं च बालास्तमन्वरज्यन्त समानभावाः । तदद्भुतं तस्य विलोभनं वा तस्यैव सर्वाहंरसात्मता वा ॥  
 अवेदिषातां पृथुकौ पितृभ्यां तारुण्यपूर्णौ तरुणीजनेन । वृद्धौ पुरावृत्तविशेषविद्धिः कल्लेन्दुजालाविव रामकृष्णौ ॥  
 अथापदानं मदनस्य दातुमादातुमालोकयतां मनांसि । नवं वयो नाथसमं प्रपेदे गुणोत्तरं गोपकुमारिकाभिः ॥ ९४ ॥  
 अनङ्गसिन्धोरमृतप्रथिम्ना रसस्य दिव्येन रसायनेन । महीयसीं प्रीतिमवाप तासां योगी महान्यौवनसंभवेन ॥ ९५ ॥  
 विजृम्भमाणस्तनकुञ्जालानां व्यक्तोन्मिषद्विभ्रमसौरमाणां । मधुव्रतत्वं मधुराकृतीनां लेभे लतानामिव बल्लवीनाम् ॥  
 अतिप्रसङ्गादवधीरयन्त्या प्राचीनया संयमितो नियत्या । पाञ्चालकन्यामिव पञ्चभुक्तां धर्मः सतीरादृत तादृशीस्ताः ॥  
 दिशागजानामिव शाकराणां शृङ्गाग्रनिर्भिन्नशिलोच्चयानाम् । स तादृशा बाहुबलेन कण्ठाक्षिपीव्य लेभे पणितेन नीलाम् ॥  
 करेण दम्भोलिकठोरतुङ्गान् देहान्पृथून्दानवदुर्वृषाणाम् । विमृद्य नूनं विदधे मुकुन्दः प्रियास्तनस्पर्शविहारयोग्याम् ॥  
 आत्मीयपर्यङ्कभुजङ्गकल्पावक्षेप्यरक्षापरिवौ पृथिव्याः । नीलोपधानीकरणात्स मेने भूयिष्ठधन्यौ भुजपारिजातौ ॥ १०० ॥  
 रागादिरोगप्रतिकारभूतं रसायनं सर्वदशानुभाव्यम् । आसीदनुध्येयतमं मुनीनां दिव्यस्य पुंसो दयितोपभोगः ॥ १०१ ॥  
 अनुद्रुता नूनमनङ्गबाणैः सुलोचना लोचनभागधेयम् । प्रत्यग्रहीषुः प्रतिसंनिवृत्तं त्यक्तेतरैरक्षिभिरात्मना च ॥ १०२ ॥  
 व्रजोपकण्ठे विबुधानुभाव्यो गौपीजनैरात्मगुणावदातैः । समावृतो नन्दसुतश्चकाशे तारागणैरिन्दुरिवान्तरिक्षे ॥ १०३ ॥  
 हत्वा सयूथं तृणराजषण्डे रामाच्युतौ रासभदैत्यमुग्रम् । अतोपयेतां भृशमात्मभृत्यान् स्वाद्यैः सुधापिण्डनिभैः फलौघैः ॥  
 कदाचिदासादितगोपवेषः क्रीडाकुले गोपकुमारवृन्दे । स्कन्धेन संगृह्य बलं बलीयान् दैत्यः प्रलम्बो दिवसुत्पपात ॥  
 पपात भूमौ सहसा स दैत्यस्तन्मुष्टिना ताडितशीर्षमौलिः । महेन्द्रहस्तप्रहितेन पूर्वं वजेण निर्भिन्न इवाचलेन्द्रः ॥ १०६ ॥  
 स्ववाससा कलसकलङ्कलक्ष्मीः कान्त्या दिशश्चन्द्रिकयेव लिम्पन् । रराज रामो दनुजे निरस्ते स्वर्भानुना मुक्त इवोडुराजः ॥  
 विनैव रामेन विभुः कदाचित् संचारयन् धेनुगणं सबत्सम् । वनश्रिया दूरविलोमिताक्षः कंचिद्ययौ कच्छमदृष्टपूर्वम् ॥  
 दृष्टच्छया चारितधेनुचक्रः कूलान्तिके विश्वजनानुकूलः । कलिन्दजां कालियपन्नगस्य क्ष्वेलोद्गमैः कज्जलितां ददर्श ॥  
 विषाग्निना मुर्मुस्तिप्रताने वैरोचनीतीरवनावकाशे । अहीन्द्रमास्कन्दिदुमध्यरुक्षत्काष्ठाकृतिं कंचन नीपवृक्षम् ॥ ११० ॥  
 मधुद्रवैरुल्लवणहर्षवाष्पा रोमान्विता केसरजालकेन । पलाङ्कुरैश्चित्ततनुश्चकाशे कृष्णाश्रिता शुष्ककदम्बशाखा ॥ १११ ॥  
 निपत्य संक्षिप्तयोधिकल्पे महाहृदे मन्दरपोतरम्यः । विषव्यपोहादमृतं विधातुं स्वादूदयं क्षोभयति स्म सिन्धुम् ॥ ११२ ॥  
 कृताहतिः कृष्णनिपातवेगादानद्धरूपा विततैस्तरङ्गैः । सर्पापसारौषधिसंप्रयुक्ता मेरीव सा भीमतरं ररास ॥ ११३ ॥  
 प्रसक्तकृष्णद्युतिमिस्तदीयैः पृषत्कणैरुत्पतितैः प्रतूर्णम् । अदृश्यत द्योतितमन्तरिक्षं पीतान्धकारैरिव तारकौघैः ॥ ११४ ॥



उदग्रसंरम्भमुदीक्ष्य भीतास्ताक्ष्यध्वजं ताक्ष्यमिवापतन्तम् । प्रपेदिरे सागरमाश्रितौघाः काकोदराः कालियमात्रशेषाः ॥  
 अथाम्भसः कालियनागमुग्रं व्यात्ताननं मृत्युमिवोज्जिहानम् । भोगेन बध्नन्तमपोह्य शौरिः प्रद्वीकृतं तत्फणमारुरोह ॥  
 सद्यो महानीलमयीं मुकुन्दः सपन्नरागामिव पादपीठीम् । क्रामन्फणां कालियपन्नगस्य ग्रन्थोदितो भानुरिवावभासे ॥  
 फणामणीनां प्रभयोपरक्ते खेलन्वभौ चक्रिणि चक्रपाणिः । प्रदोषसिन्दूरितमम्बुवाहं प्राचेतसो नाग इवोपमृदन् ॥  
 (प्रणेमुषां प्राणभृतामुदीर्णं मनो विनेष्यन्विषमाक्षवक्त्रम् । अकल्पयत्पन्नगमर्दनेन प्रायेण योग्यां पतगेन्द्रवाहः ॥)  
 तद्भोगवृन्दे युगपन्मुकुन्दश्चारीविशेषेण समैक्षि नृत्थन् । पर्याकुले वीचिगणे पयोधेः संक्रान्तबिम्बो बहुधेव चन्द्रः ॥  
 तदुत्तमाङ्गं परिकल्प्य रङ्गं तरङ्गनिपन्नमृदङ्गनादम् । प्रशस्यमानस्त्रिदशैरकार्षीदव्याहतामारमटीमनन्तः ॥ १२० ॥  
 एकेन हस्तेन निषीड्य वालं पादेन चैकेन फणामुदग्राम् । हरिस्तदा हन्तुमियेष नागं स एव संसारमिवाश्रितानाम् ॥  
 स पन्नगीनां प्रणिपातभाजां द्रवीभवन्दीनविलापभेदैः । प्रसादितः प्रादित भर्तृभिक्षां किमस्य नः स्यादपदं दयायाः ॥  
 लोलापतच्चरणलीलाहतिक्षरितहालाहले निजफणे नृत्यन्तमप्रतिघट्यं तमप्रतिममत्यन्तचारुवपुषम् ।  
 देवादिभिः समयसेवादरत्नरितहेवाकषोषमुखैर्दृष्टाव(दा)धानमथ तुष्टाव शौरिमहिरिष्टावरोधसहितः ॥ १२३

हरिचरणसरोजन्यासधन्योत्तमाङ्गः शमितगरुडभीतिः सानुबन्धः स नागः ।

युगविरतिदशायां योगनिद्रानुरूपां शरणमशरणः सन्प्राप शय्यां तदीयाम् ॥ १२४ ॥

विविधमुनिजनोपजीव्यतीर्था विगमितसर्पगणा परेण पुंसा ।

अभजत यमुना विशुद्धिमग्नां शमितबहिर्मतसंभवा त्रयीव ॥ १२५ ॥

अवधूतभुजङ्गसङ्गदोषा हरिणा सूर्यसुता पवित्रिता च । अपि तत्पदजन्मनः सपत्न्या बहुमन्तव्यतरा भृशं बभूव ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये चतुर्थः सर्गः ।

## ५. पञ्चमः सर्गः

ततः समानीतरसालपाकः संवीजयन्पाटलगन्धवाहैः । निरुद्धमल्लीविभवो निदाघः सीरायुधं शौरिसखं सिषेवे ॥ १ ॥  
 अविभ्रतीनां कुचकुम्भकक्ष्यामालिप्तकर्पूरहिमोदकानाम् । स सुभ्रुवां देहगुणेन यूनामासीद्वसन्तादपि माननीयः ॥ २ ॥  
 विहारयूना भजता स्वयं तद्रूजाङ्गनाविभ्रमकिङ्करत्वम् । नितान्तधन्याः स्वगुणैरभूवन्निर्विशयमाना ऋतवः क्रमेण ॥ ३ ॥  
 कृतावसेका इव कृष्णगीतैर्वनदुमा वर्द्धिततुङ्गशृङ्गाः । अथललब्धानि गवां बभूवुः स्थायीनि वर्षातिपवारणानि ॥ ४ ॥  
 वमज्ज वातः प्रबलो न वृक्षाच्च तिग्मरश्मिः सलिलं तताप । ददाह वन्यां न च तत्र दावः संरक्षिता यत्र गवां स देवः ॥  
 गावो महिष्यश्च गभीरनादाः सञ्चारिताः शार्ङ्गभृता यथार्हम् । कलिन्दकन्यामवगाह्य काले घर्मापदा सम्पदमेव भेजुः ॥



गतेऽपि मूयिष्ठगुणे वसन्ते गोपाः सुखं चारितगोधनास्ते । कलिन्दजानूपसमीपभाजः कालं कठोरातपमत्यनैषुः ॥ ७ ॥  
 वितेनिरे जङ्गमधामकल्पैरनोभिरध्यासितचत्तराणि । निदाघवर्षानुगुणानि गोपाः स्थानानि गोवत्सगणोचितानि ॥ ८ ॥  
 अकालकाल्येन परेण पुंसां साम्यं गतानामिव बलवीनाम् । सुखाय सर्वे समया बभूवुः स्वैःस्वैरविच्छिन्नगुणैर्विशेषैः ॥  
 सुधाप्लवस्वैरसखीमभिर्यां वनाश्रिते वर्षति कृष्णमेघे । मध्यंदिनेऽप्याददिरे विहारान् गावः प्रकामं गतधर्मतापाः ॥  
 तापापहन्तुः स्वपदाश्रितानां तत्तादृशा तस्य समीक्षणेन । न तस्य गोपाध्युषितस्य जज्ञे वनस्य वातातपवह्निपीडा ॥ ११ ॥  
 प्रसाधिताः पाटलपुष्पजालैः प्रच्छाद्यनिद्राशमितोपतापाः । दिनावसानस्त्रपनेन शीता गोप्यः प्रियैर्निर्विविशुर्निशीथान् ॥  
 निदाघतैक्ष्ण्यादिह दुष्टसत्त्वाः क्षोभं गवां कुर्युरतिक्षुधार्ताः । इतीक्षमाणः सहजेन सार्धं व्यधत् नाथो मृगयाविहारम् ॥  
 प्रसक्तगङ्गायमुनानुषक्त्या भासा तयोराहितगाढमोहाः । अथल्लभ्योपगमास्तदासन्ध्यालाः क्षणादर्भकवेधयोग्याः ॥ १४ ॥  
 अनुप्रयातैरिव देवमायामच्छेदनीयैरपि दिग्गजानाम् । वनं तदन्तर्गतसत्त्वजातं पाशैरवारुन्धत वत्सपालाः ॥ १५ ॥  
 अनन्तलीलोचितभूमिकासैः आवेदितान्वेदवनेचरेन्द्रैः । पथः समास्थाय गृहीतचापा गुप्तस्थितिं गोपसुता वितेनुः ॥ १६ ॥  
 क्षणादनिर्धार्थं निदानभेदं दत्तापहासैर्वनदेवताभिः । मृगायितं तत्र मृगेन्द्रमुख्यैः सिंहायितं गोकुलसारमेयैः ॥ १७ ॥  
 परिस्फुरत्कृत्रिमसत्त्वजातैः प्रसारितैः श्यामपटैर्वनान्ते । स्वयं तिरोधाय तदर्हशब्दा गोपा मृगान्गूढचराश्चकर्षुः ॥ १८ ॥  
 शतावरीदामनिबद्धमूर्ध्नः शार्ङ्गध्वनिवासितसिंहयूथान् । अनीकनाथप्रमुखानकार्षीदग्रेसरान्व्याधतनूननन्तः ॥ १९ ॥  
 विमुक्तपाशा मधुवैरिभृत्यैर्जिह्वालदुर्दशकरालवक्त्राः । निपेतुरन्योन्यविमुक्तरोषाः श्वानो वराहेषु निशातदंष्ट्राः ॥ २० ॥  
 संभूय गोपाः प्रसमं प्रयुक्तैः सत्त्वानि वन्यानि समग्रसत्त्वाः । गुहामुखाम्नेडिततीव्रघोषैः कोलाहलैराकुल्यांबभूवुः ॥  
 अमृष्यतो मानुषसिंहनादं गिरीन्द्रोर्ध्वैरपि दुर्निरोधान् । बभञ्ज दृप्तो बलभद्रसिंहः सिंहान्द्विपेन्द्रानिव दुर्निवारः ॥  
 गुञ्जाकलापप्रतिनद्धकेशैरागुल्फमालम्बितपिञ्छजालैः । निषङ्गिभिश्चारुपृष्कचापैर्गुप्तो बभौ गोपसुतैर्मुकुन्दः ॥ २३ ॥  
 आक्रान्त्यकम्पेषु नगेषु धैर्यं शौर्यक्रमं श्वापदविक्रमेषु । अशिक्षयत्क्षेमविदात्मभृत्यान् विहारगोपो मृगयापदेशात् ॥  
 आदाय लूनानि मुकुन्दवाणैः शृङ्गाणि शीघ्रं वनकासराणाम् । शार्ङ्गप्रमाणानि शनैरकार्षुस्तैरेव चारूणि धनूंषि बालाः ॥  
 मनुष्यमांसस्पृहया सरोषं गुहान्तरादुत्पतितुं प्रवृत्तान् । शिलीमुखैः कीलितशैलकण्ठान् कृष्णस्तदा केसरिणश्चकार ॥  
 नवाहृतैर्नाथ परिष्क्रियार्हा गुञ्जास्रजं गोपकुमारवीराः । विभिन्नवन्यद्विपकुम्भमुक्तैः मुक्ताफलैरन्तरयांबभूवुः ॥ २७ ॥  
 शराहतानां विपिने मृगाणामार्द्राहृतैश्चर्मभिरात्तहर्षाः । अकल्पयन्नास्तरणानि गोपाः संवेशयोग्यानि सहायिनीनाम् ॥ २८ ॥  
 अभिन्नपार्श्वेष्ववकाशभेदाद्विन्नस्थितीन्भीतिमपोह्य वत्सान् । निरस्तसिंहेषु गुहागृहेषु न्यवीविशन्नाथनियोगभाजः ॥ २९ ॥  
 अयातयामैरचिरप्रतापात्सुमृष्टपाकैरधिशल्यशृङ्गम् । मांसैर्मृगानां मधुनावसिक्तैर्नन्दस्य भृत्या विपिने ननन्दुः ॥ ३० ॥  
 निवेद्यमानान्वनदेवताभिः संगृह्य वन्यानुपदाविशेषान् । समं सुहृद्भ्यः सहसा विभेजे रामानुरोधेन रमासहायः ॥ ३१ ॥  
 त्राणं सतां दुष्कृतिनां विनाशं तन्वन्नभीष्टं मृगयाच्छलेन । स्वच्छन्दचर्यानुगुणं गवां तच्चक्रे वनं शान्तमृगावशेषम् ॥  
 निसर्गकारुण्यतरङ्गवृत्त्या निर्वैरतां नैगमगोपदृष्ट्या । संप्रापिताः प्रापुरिवैकजात्यं केचिद्गवां केसरिदन्तिमुख्याः ॥ ३३ ॥



विधून्वता धूलिकदम्बरेणून्धाराकदम्बाङ्कुरकारणेन । निन्युः श्रमं निर्झरविन्दुभाजा नभस्वता नन्दसुतानुयाताः ॥ ३४ ॥  
 अमर्त्यक्षेश्वरधामभाजोरारामयोरेकमिवावतारम् । प्रशान्तधर्मातिशयं प्रभावाद्दृन्दावनं नन्दसुतो वितेने ॥ ३५ ॥  
 दिशं समाक्रम्य करैरुदीचीं देवे रवौ दक्षिणतः प्रवृत्ते । निदाघकल्लसद्या निगृहीतदेहां वृष्टिं पुनः स्रग्दुमियेष शौरिः ॥  
 अथाविरासीदपसारयन्ती तापं गवां चण्डकरप्रसूतम् । विचित्रसस्योदयमेचकाङ्गी मेघाविला माधवयोगवेला ॥ ३७ ॥  
 महीभृतः संभृततीर्थतोयैरम्भोधरैराचरिताभिषेकाः । प्रयुक्तविद्युद्बलैः पुनस्तैः प्रायेण नीराजनमन्वभूवन् ॥ ३८ ॥  
 धौतावदातैः क्रकचच्छदानां पत्रैरविश्रान्तषडङ्गिनादैः । व्यदारयत्पुष्पशरः प्रतूर्णं मानग्रहं मानवतीजनानाम् ॥ ३९ ॥  
 पयोमुचाः सेकवतां स्थलानां वीरुत्प्ररोहा विविधा बभूवुः । समीक्षितानां मधुसूदनेन श्रद्धादयाद्या इव सद्गुणौघाः ॥  
 शितेन पञ्चेषुशरेण मित्राद्वियोगिनीमानसतो विकीर्णाः । तदेन्द्रकोपत्वमिवाधिगमुः शोणाः क्षितौ शोणितविन्दुभेदाः ॥  
 मधुद्रुतेरुल्वणदन्तवीगा मेवानिले मेदुरविन्दुजाले । प्रभूतकम्पाः प्रथयांबभूवुः शीतालुतां कण्टकिनः कदम्बाः ॥ ४२ ॥  
 शतहृदाशत्रुविलासदीप्ता धीरप्रणादा धृतचित्रचापा । कनकलकाध्वजपङ्क्तिरासीत्कादम्बिनी कामचमूरपूर्वा ॥ ४३ ॥  
 मृदङ्गधीरस्तनितो विहायाः सौदामिनीसंभृतचारुलास्यः । बभौ नवानां प्रभवो रसानां रतिप्रियस्येव नटस्य रङ्गः ॥ ४४ ॥  
 अचिन्तितोपस्थितजीवनानामासेदुषामभ्यधिकां समृद्धिम् । तोयाशयानां परिवाहजन्या स्वगुप्तिरन्योपचयप्रदाऽभूत् ॥ ४५ ॥  
 गुहासु गोवर्धनसंभवासु प्रकामविस्तीर्णसमस्थलीषु । गुणाधिको विश्वसृजा प्रवर्षे वासः समाधीयत वलवानाम् ॥ ४६ ॥  
 दरीषु गोप्यः प्रसमीक्ष्य कृष्णं दिशासु जीभूतगणं मयूर्यः । अग्रे पतीनामधिगीतिनादं वितेनिरे चारु विहारलास्यम् ॥  
 पयोदलक्ष्यप्रहिताग्रहस्तां कृष्णः स्वनेत्रे इव चन्द्रसूर्यौ । तिरोदधानां प्रतिरोद्धुमैच्छत्स्वैरी खलीलामिव जातलीलाम् ॥  
 अथाञ्जनस्निग्धनभःप्रकाशाः क्षणत्विषां कल्पितलास्यभङ्गाः । दिशामुखोलासनदृष्टदाक्ष्या दीनम्बुवाहा दिवसा बभूवुः ॥  
 अलक्ष्यतीव्रातपमन्तरिक्षं सितासितैरम्बुधरैश्चकाशे । विवेकमासादयतामिवादौ चितं वितर्कैरनिर्वर्तमानैः ॥ ५० ॥  
 विहाय सद्यः कुटजार्जुनदीन् विष्ठावितान् कालविपर्ययेण । पुनर्धवन्धुः प्रणयं द्विरेफाः कोशोपपन्नेषु कुशेशयेषु ॥ ५१ ॥  
 तरङ्गलोलाम्बुजतालवृन्ताः वर्हातपलायितभृङ्गयूथाः । विधूतहंसावल्लिचामरौघाः नद्यः समातन्वत नाथसेवाम् ॥ ५२ ॥  
 तापानुबन्धप्रशमाय पुंसां शय्यार्थिना शार्ङ्गभृतोपहृता । पयोदमालाव्यपदेशदृश्या प्रायस्तिरोऽधीयत योगनिद्रा ॥ ५३ ॥  
 इतस्ततः प्राप्तशरद्विहारं गोपीसखं द्रष्टुमतीव हर्षात् । अशोभि नेत्रैरिव जृम्भमाणैः शीर्णैर्धरित्री शिखिनां कलापैः ॥  
 चराचरेष्वाहितजीवनानामनुज्झतां सत्पथमम्बुदानाम् । शुचित्वमन्तर्बहिरप्ययत्नादभ्यागतैर्हसगणैः शशंसे ॥ ५५ ॥  
 संस्कारभेदैः कलमादिकानां क्रमेण लब्धोपचयस्थितीनाम् । समुच्चतिः सन्नतिहेतुरासीद्धर्मं निजं साधयितुं क्षमाणाम् ॥  
 विहारगोपस्य गुणान् गृणद्भिः क्षीवाशया गीतपदैरुदारैः । चकासुरासादितभक्तिभेदाः सामोपशाखा इव शालिगोप्यः ॥  
 विकल्परेन्द्रायुधवर्हदाज्ञः श्यामीकृतं कृष्णघनस्य धाम्ना । शरत्प्रसङ्गेऽपि तदा तदासीद्दृन्दावनं बद्धमयूरलास्यम् ॥ ५८ ॥  
 समग्रबन्धूकरजः समेतं स्मेरातसीमेचकमन्तरिक्षम् । पीताम्बरेण प्रभुणा तदानीमयत्नसम्भूतमवाप साम्यम् ॥ ५९ ॥  
 समग्रसप्तच्छदरेणुकीर्णैः स्रोतोमिरुन्नीतमदप्रवाहः । स्वकानने स्वैरजुषां गजानां गोवर्धनो यूथपतिर्बभूव ॥ ६० ॥



अधोमुखैश्च प्रतिविम्बरूपैरभ्युन्नतैरात्मभिरप्यशंसन् । त्रिविक्रमस्य स्थितमुन्नतं च पदद्वयं पाथसि रक्तपद्माः ॥ ६१ ॥  
 पङ्कक्षये प्राक्तनवर्तनीनां वक्त्रेतरा व्यक्तिरभूत्पृथिव्याम् । बहिर्मतप्रत्ययिनां व्यपोहे वेदोदितानामिव सत्क्रियाणाम् ॥ ६२ ॥  
 मदप्रभूतध्वनयो महोक्षा रोधोविभेदोल्बणतुङ्गशृङ्गाः । दर्पस्य देहा इव योगसिद्धा दन्तावलानन्तरयांवभूवुः ॥ ६३ ॥  
 सरोरुहां रक्तसितासितानां श्रिया बभौ शारदवासरश्रीः । विहारभाजा गुणभेदयोगाद्यक्तीकृता विश्वसृजेव माया ॥ ६४ ॥  
 आरक्तकल्हारविलोचनश्रीः क्लान्ता भृशं खेलगतिः स्वलन्ती । उन्नालनालीकमधूपभोगान्मत्तेव मार्ताण्डसुता बभासे ॥  
 वल्लभलग्नोर्मिवलीविभङ्गां काले यथास्थानगृहीतकाश्याम् । अरंस्त पश्यन्ननवोऽनुरूपां श्यामां सुदृष्टामपि सूर्यकन्याम् ॥  
 शोणाकृतिं कोकनदैरुदारैरिन्दीवरैराकलितात्मकान्तिम् । सिताम्बुजैः सूचितजाह्नवीतामेकामनेकामिव तामभुङ्क्त ॥ ६७ ॥  
 कुमुद्वर्ती प्रेक्ष्य कलिन्दकन्यां तारापरिष्कारवतीं त्रियामाम् । नभःस्थलीं च स्फुटहंसमालां नाथस्त्रिधाभूतममन्यतैकम् ॥  
 बन्धूकजालैः परिधानशोभामिन्दीवरैरप्रतिमामभिरुच्यम् । मुखश्रियं तामरसैर्मुदरैः संभृत्य लेभे शरदानुरूप्यम् ॥ ६९ ॥  
 पयोधराणां पलितंकरण्या दिवश्च तारुण्यमिवार्पयन्त्या । विचित्रभूम्ना शरदा स्वशक्तिं विश्लेषयामास विहारगोपः ॥  
 कुमुद्वतीकल्पितभृङ्गगीतः संदर्शयन् दर्पणमिन्दुविम्बम् । सचामरश्चन्द्रिकया सिधेवे तमीश्वरं तत्र शरत्प्रदोषः ॥ ७१ ॥  
 सरोरुहां रक्तसितासितानां स्थानेषु भृङ्गध्वनिभिः प्रतेने । जिगीषतः पञ्चशरस्य विश्वं तूर्णं प्रवृत्तैरिव तूर्यघोषैः ॥ ७२ ॥  
 निर्मुक्तमोगीन्द्रनिभैः पयोदैर्नभःस्थली व्यासतनुर्वभासे । अनङ्गयोग्यैर्हरिनीलभूमिधौतप्रकीर्णैरिव चामरौघैः ॥ ७३ ॥  
 विभाव्य बन्धूकविभातसन्ध्यां कालोचितं कल्पयितुं विहारम् । द्विजैरुपाधावि निसर्गशुद्धैरङ्गीकृतानाविलतीर्थतोयैः ॥ ७४ ॥  
 अनिन्दितां ग्लानिमिवोद्वहन्त्यो वितेनिरे मन्दतरान्प्रचारान् । वर्षानिशीथे दयितेन भुक्ताः श्रान्तिं प्रयाता इव शैवलिन्यः ॥  
 श्रिया समं भावितपद्मभूम्ना घनागमादुलसितः पयोधेः । रराज नीले रविरन्तरिक्षे मणीश्वरो माधववक्षसीव ॥ ७६ ॥  
 अवाप्य सङ्कोचमतीव भूयः कालागमादुन्मिषतो नभस्तः । विभागमापुर्विदिशो दिशश्च प्रजाः प्रसन्नादिव विश्वधाम्नः ॥  
 समुद्यतस्तिग्मरुचो घनाब्धेरुन्निद्रतां पूर्वमुपाजगाम । रथाङ्गपाणेरिव सिन्धुजन्मा सरोजिनी चारुसरोजलक्ष्म्या ॥ ७८ ॥  
 उत्सारयञ्जीर्णसिलिन्ध्रजालं प्रायो मदैः पेचकिनां प्रसञ्चन् । चकार सप्तच्छदरेणुजालैः कालो महीं कामविहारयोग्याम् ॥  
 कृतोदयाः कृष्णवलाहकेन स्रोतोवहाः स्वैरविहारभाजः । तपामिव स्थानगतिप्रतीक्ष्याः स्वाभाविकीं स्वच्छदशामवापुः ॥  
 सुखावगाह्यैः सुदृशामतुष्यत्त्वादोत्तरैः शौरिपेतपङ्कैः । प्रसन्नशीतैरनघैः पयोभिः स्वभक्तचित्तैरिव यामुनीयैः ॥ ८१ ॥  
 अनुल्बणैरन्वहमूर्मिभेदैः संपन्नरेखाः सरितामधोऽधः । श्रियो दधुः पद्मवनावतारे सोपानतां सैकतसन्निवेशाः ॥ ८२ ॥  
 प्रसादभाजा समयेन दत्तास्त्रैलोक्यलक्ष्म्यास्तरलस्वभावाः । पयोधरस्थानगता विरेजुर्हाराः प्रभूता इव हंसमालाः ॥ ८३ ॥  
 जलातपत्यागसमागमाभ्यां प्राचीमवक्रां प्रकृतिं भजन्त्यः । तदन्वयत्यागवशादवाप्तैः पङ्कैरमुच्यन्त शनैः पदव्यः ॥ ८४ ॥  
 स्थाने विनिद्राः स्थलपद्मकोशाः प्रायो गतिं पान्थजनस्य रोद्धुम् । अरुंतुदानामुमुचुः परागानाश्यानपङ्केषु महापथेषु ॥  
 पत्त्रलीलाहतपुष्करान्तैः पद्मालयानूपुरसौम्यनादैः । शुभैरभावि स्वपतस्त्रिधाम्नः प्रत्यूषतूर्यैरिव राजहंसैः ॥ ८६ ॥  
 कल्हारनिष्पादितकर्णपूरा वितीर्णबन्धूकविशेषकश्रीः । आमुक्तपद्मोत्पलरेणुरामीत्सैरन्ध्रिका कापि शरत्त्रिधाम्नः ॥ ८७ ॥



सरोजकोशान्मिषतः प्रभुम्राञ्जालीन्विपाकानतपिञ्जराग्रान् । शुकांश्च तेष्वापततोऽनुमेने शौरिः सयूथानिव शोणतुण्डान् ॥  
स्ववेगसंच्छन्नगभीरभावं स्रोतस्विनीनामपहाय तोयम् । कालुष्यमायोधनकालयोगाद्वीराङ्गनानां हृदयं विवेश ॥ ८९ ॥  
नवप्ररूढैर्नलिनीपलाशैः शाराणि वेशन्तजलान्यवापुः । स्फुरत्कलङ्कस्य तुषारधाम्नश्छायाभिरन्याभिरिवाविशेषम् ॥ ९० ॥  
वर्षायसीनामपि पद्मिनीनां सौम्येन वर्षान्तरसायनेन । सामोदमन्दस्मितहार्यभृङ्गं युक्तं श्रिया यौवनमाविरासीत् ॥ ९१ ॥  
शरद्विभूतिं कुमुदावदातां संवीतनीलाम्बरदर्शनीयाम् । अमंस्त निर्धूतघनप्रलम्बां मूर्तिं बलस्येव शुभां मुकुन्दः ॥ ९२ ॥  
निद्रायितेव प्रथमं पयोदैः प्रशान्तनिद्रेव शरत्प्रसादात् । जगत्त्रयी तद्वृत्तिनीव भेजे जातोद्यमं जागरणे मुकुन्दम् ॥ ९३ ॥  
निद्रापदेशेन जगद्विभूतिं विभावयन्नित्यविधूतनिद्रः । प्रबुध्यमानः स विभुः प्रजानां प्रादात्स्वधर्मानुगुणं प्रबोधम् ॥ ९४ ॥

अव्यासङ्गं जलधिशयनाद्दुत्थितस्यात्मधाम्नः पत्युः पुण्यं प्रथमनयनस्पन्दितं प्राप्तुकामा ।

नित्यापूर्वश्रुतिपरिमलं न्यस्तलीलारविन्दा पादाम्भोजं सह वसुधया धारयामास पद्मा ॥ ९५ ॥

अनुचरितविधिज्ञैरादृतां पूर्वपूर्वैर्महदिदमनपायं मङ्गलं मन्यमानाः ।

प्रचितविविधभोग्यां प्रारभन्त प्रतीतां बलमथनसपर्यां वल्लवा नन्दमुत्थाः ॥ ९६ ॥

वाहेषु गोषु द्विरदेषु चाग्र्यां तज्जन्यया जीविकयोपपन्नाः । तदर्हसंभारवर्ती सपर्यां क्षिप्तापदं क्षेमविदो वितेनुः ॥ ९७ ॥

आबालप्रेक्षणीयं प्रणतमनिमिषैरद्भुतानां प्रधानं धूतत्रैलोक्यदोषं ध्वजममरपतेस्तूर्णमुत्थापयन्तः ।

वृष्टीनामर्चनाभिः स्तुतिगुणनिकया गीतनृत्तोपहारैरुद्वेलप्रीतिलोल विदधुरविकलैरुत्सवं गोपवृद्धाः ॥ ९८ ॥

इति कवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये पञ्चमः सर्गः ।

## ६. षष्ठः सर्गः

शमयता पुरुहूतमहोत्सवं व्रजपतिः सह वल्लवयूथपैः । निभृतमञ्जुगिरा निजसूनुना निजगदे जगदेककुटुम्बिना ॥ १ ॥  
विदितवानिव विज्ञपयाम्यहं शृणुत मे शकुनेरिव भाषितम् । पृथुकबुद्धिरहं पृथुचेतसः प्रभवतो भवतो नहि शिक्षये ॥  
निगमदृष्टमिदं निखिलेन वः कचन विश्वतनौ पुरुषे स्थिते । य इह यामुपजीवति तत्तनुं स हि तथा हितया भुवि नाथवान् ॥  
अतियजेत निजां यदि देवतामुभयतश्च्यवते जुषतेऽप्यघम् । क्षितिभृतैव सदैवतका वयं वनवतानवता किमहिद्रुहा ॥  
अनघशाद्वलकाननसम्पदा नदनदीहृदनिर्झरशालिना । बहुपशुः पशुपालकसन्ततिर्महिभृता हि भृता न मरुत्वता ॥ ५ ॥  
अचलमर्चत किं विबुधैश्चलैः शुभवनं भवनं च दिवौकसाम् । क्षममनेन वने परिरक्षिते न हरिणा हरिणानपि बाधितुम् ॥ ६ ॥  
गिरिषु विष्णुविभूतिषु युज्यते निखिलदेवमयीषु च गोषु नः । तदुभयाश्रितवृत्त्युपजीविनां गुरु चिरं रुचिरं च समर्चनम् ॥  
अभिमतं गिरयः कृतसत्क्रियाः ददति दर्शितदैवतभूमिकाः । हरितरक्षुमुखैरपि विग्रहैरहितमाहितमानविपर्ययाः ॥ ८ ॥



पशुभिरद्रिचरैरुपकल्पिते व्रजनये जनयेम न विप्लवम् । क्षितिभृदेष समीहितसिद्धये जनमितं न मितंपचतां नयेत् ॥९॥  
 अपि च साधु गवामभिवर्धनादनृतहानिजया निजयाख्यया । भजति गोपगणैरभिराध्यतां वनमयं नमयन्फलसंपदा ॥१०॥  
 हरति तापमसावुपसेदुषां महिमवान्हिमवानिव दक्षिणः । वितनुते मणिरश्मिभिरप्यसौ सुरपतेरपतेज इवास्पदम् ॥११॥  
 प्रदिशता मधुमूलफलानि नः सतरुणा तरुणाद्भुतवीरुधा । उपकृतं गिरिणा तदिहाप्यतां रसततं सततं हविराहृतम् ॥  
 समरुता मरुतापजितामुना नदवता दवतान्तिदवीयसा । श्रमहता महता कृतविश्रमा वयमितो यमितोल्बणशाकराः ॥  
 बहुमतो मनुजा दधते धृतिं बहुमतोऽयमनन्यधृतिः सताम् । गिरिशतोन्नतिमानधिकोद्यसौ गिरिशतोषकृतोऽपि महीभृतः ॥  
 सनगरा नगराजिमतामुना कुहरिणा हरिणा समसम्पदा । सततमाततमानमहीयसी वसुमती सुमतीश्वर धार्यते ॥१५॥  
 सुरसगन्धविभूतिनिधे हितं परिगृहाण निजे पशुपालने । सुरसगन्धविभूति निधेहि तं हरिमवेत्य गिरिं हविरुत्तमम् ॥  
 विशुद्धतयौघपरीतपार्श्वे शुद्धाशयाः श्वेत इवान्तरीपे । निराशिषो नित्यमिहाश्रयन्ते नैःश्रेयसं तात निवृत्तिधर्मम् ॥१७॥  
 इह वासमही समहीनगुणे स्थिरकुञ्जगृहे जगृहे विबुधैः । अयमानमतां न मतां न तनुं क्षितिभृद्भजते भज तेन धृतिम् ॥  
 तटभूमिरसौ जयति त्रिदिवं पवनागततापवनागतता । इह देवगणैरनिशाव्युषिता युतकोकनदायुतकोकनदा ॥ १९ ॥  
 प्रकृष्टवंशोदयमाननीयः प्रभूततोयप्रथितानुरूप्याः । प्रवालमुक्तामणिचित्रिताङ्गीः पत्नीरयं प्रापयते पयोधिम् ॥ २० ॥  
 नन्द नीतिधन सर्वनन्दनी तत्त्वयातमतिभूष तत्त्वया । साधुना क्षितिभृतो रसाधुना सेव्यतामिह गतेन सेव्यताम् ॥  
 नम्यतेह नियता विभूतये भूतयेश्वरतया विराजते । राजतेदृशतटीमहीयसे हीयसे न यदि नाम नम्यते ॥ २२ ॥  
 अयोगनिद्रस्य हरेरिदानीं मान्ये पदे मानसतः प्रवृत्ताः । त्वदाशयस्वच्छसरित्प्रवाहे हंसैः समं वासमिहाश्रयेम ॥२३॥

निशाकरस्य स्फटिकेप्विहाधिकं सुजातरूपा श्रयतो विभासिता ।

रविप्रभा च स्पृशतीव सांध्यतां सुजातरूपाश्रयतो विभासिता ॥ २४ ॥

न दन्तिनोऽस्मिन् मुदिता नदन्ति नो वनस्थलीलास्त्वह देवनस्थली ।

व्रजाधिपाघोन्नतितीव्रजाधिपा प्रभातताम्राश्मगणप्रभातता ॥ २५ ॥

महीयसी गोपगणाश्रिता मही वनैरुपेता फलपुष्पभावनैः ।

रसौधरम्यैरपि निक्षैरैरसौ चकास्त्यमुष्मिन्यवसैश्च मेचका ॥ २६ ॥

सदोन्नताय प्रणमत्यमुष्मै सतां कनिष्ठा प्रथमाङ्गनिष्ठा । निशामयास्मिन् सरितश्च रत्नप्रभासमानाः प्रतिभासमानाः ॥२७॥

इह वंशलताविलम्बवालाः प्रियवाला नतकन्धराश्चमर्यः । शवरीकवरीनिरीक्षणेन लपमाणा इव निश्चला भवन्ति ॥ २८ ॥

हरिनीलरुचा लसतमिस्त्रो दिवसेऽपि स्फुरदोषधिप्रदीपः । निशि चैष तपोधनाङ्गदीप्त्या दिनमोहादविभक्तकोकयुग्मः ॥

व्रजवैरवतीषु बलवानां वृष सेनासु सदानवासु देवः । अचलाकृतिराशु नैष गोप्ता वृषसेनासु सदा न वासुदेवः ॥३०॥

मधुना सविभव सन्तं मदनधनं यं वदन्ति शुभदिवसं तम् । नियतमिहैव वसन्तं निष्कामधियोऽपि निर्विशन्ति वसन्तम् ॥

काननं दधदसौ सदोन्नमत्काञ्चनारककुम्भं सदृक्षकः । मन्दरस्य महता खवर्ष्मणा कां च नार ककुम्भं सदृक्षकः ॥३२॥



अनेहसा हानिरुपैति नेह सा न कन्दरस्थस्य दिशत्यकं दरः । अपास्य तां भीतिमसावुपास्यतां सदा नवा भूमिरियं सदानवा ॥

समिन्धतेऽस्मिन्नजहत्समाधिकाः समाधिकातीतधियः स्थिराशया ।

स्थिराशयाश्च व्रतिनः सदारसाः सदारसाध्येषु तपःखवस्थिताः ॥ ३४ ॥

वसत्यमुष्मिन् वनदेवताऽद्भुता विभाति भास्वत्तिलकालिकानना ।

विचित्ररत्ना महती च मेखला विभाति भास्वत्तिलकालिकानना ॥ ३५ ॥

तपस्विनामात्मविदां निवासैः समानभूमावसमानभूमा । इहाटवी काञ्चनकर्णिकारपरागताप्राप्यपरागताप्रा ॥ ३६ ॥

सरस्यु जातैर्नलिनैः सुजातैरपां तरङ्गैश्च सुधान्तरङ्गैः । इहासमेऽतिव्रततौ समेति मरुतुषारः श्रमरुतुषारः ॥ ३७ ॥

यमभिप्लुतमम्बुधरैरमितः सरसा सरसास रसा सरसा । स्थिरधर्म तया गिरिराद्रियते स मया समयासम ग्रा समया ॥

प्रणम तमिममचलममरमहितमहितमहितमहित । भजनमल्लु विफलमिह न सदयसदय सदय सदय ॥ ३९ ॥

रत्नोपसङ्घटितशृङ्गफणासहस्रः स्फारोदितस्फटिकरश्मिविशुद्धकायः ।

नित्यं वहन्निजवलेन महीमहीनः पुण्यत्यसौ मधुरिपोरपि भोगयोगम् ॥ ४० ॥

मरुद्गणसमाश्रितो मधवरत्ननीलद्युतिर्विभाति वनमालया विततनित्यतुङ्गाकृतिः ।

कनत्यभिगतः श्रिया कनकरश्मिपीताम्बरः करोति विधृतिं भुवः कथमसौ न विश्वम्बरः ॥ ४१ ॥

मुहुरवधीरितोऽपि भजतीह युवा गणयन् हितमतिभूरितानवसुधे वनितां तरसा ।

सपदि विहाय मानमियमृच्छति तं प्रति सा हितमति भूरिता नवसुधेव नितान्तरसा ॥ ४२ ॥

इह मरुतो वहन्ति सुरसिन्धुसगन्धसरिद्रिकसितहेमकोकनदसौरभसारभृतः ।

मधुकरमौलिदघ्नमददन्तुरदन्तिघटाकरटकटाहवाहिघनशीकरशीभरिताः ॥ ४३ ॥

मनःप्रियमिह प्रभो मधुरसादरं सादरं विधत्स्व हविरर्पयन्व्रतशुभावनां भावनाम् ।

कुरुष्व च गुरुष्वघक्षपणदक्षिणां दक्षिणां प्रयच्छति तवेप्सितं प्रणयपर्वतः पर्वतः ॥ ४४ ॥

गिरिभजनोदितप्रियविकासमये समये जनितनभः प्रचारजलपत्रिदशैखिदशैः ।

सह यदि नः समेति हरिरप्रतिघप्रतिघः प्रतिहतिमेतु दुष्टवधदोहलिना हलिना ॥ ४५ ॥

प्रत्यक्षं गोत्रमासन्नं किमनाहत्य गोधनैः । अदृश्यो गोत्रमित्कश्चिद्गतः स्वर्गं गवेप्यते ॥ ४६ ॥

अहार्यो विविधैर्भोगैरार्कषन्निबुधानपि । अपरिच्छिन्नमूलोऽसौ ससारः सर्वदुःखकृत् ॥ ४७ ॥

नन्द गोपप्रभो धर्मैर्व्रज वृद्धार्थं सद्गतिम् । भज तामेव बुद्धाद्रिं तनु लाणे रतिं गवाम् ॥ ४८ ॥

नानाफलवनालीके नालीकेद्धामितोदके । तोदके च क्षुधामल धामत्रस्तहितं विदुः ॥ ४९ ॥

सहसा सह सार्धैर्मा तरसेतरसेवनम् । तनु तात नुताद्वज्री न गतो न गतोऽर्च्यताम् ॥ ५० ॥

जुषतामिह धीः सूर्यसमा हि तव सुन्दरीम् । रक्षार्थमिह यक्षेण समाहितवसुं दरीम् ॥ ५१ ॥



सभाजनं वदाम्येतद्व्यैः सरसभाजनम् । सभाजनं गिरेरर्थं स्ववृत्त्युल्लासभाजनम् ॥ ५२ ॥  
 भवता भवतापन्ने भाविते भावितेजसा । सुतरा सुतरामस्मिन्सुरभीः सुरभीश्चर ॥ ५३ ॥  
 बहुविध्यः समग्राहि समग्रा हि मतिस्त्वया । अतोऽन्यजनसंदिग्धे न संदिग्धे हिताहिते ॥ ५४ ॥  
 गोवर्धनप्रकाशिन्या गोवर्धनसमाख्यया । समक्षेऽपि गिरेरस्य समक्षेपि क्षमा स्तुतिः ॥ ५५ ॥  
 वयं धेनुशतैः सार्धमत्रासंकटकान्वयाः । अन्वभूम निराबाधमत्रासं कटकान्वयाः ॥ ५६ ॥  
 अनन्तमहिमा सोऽयं समस्तवसुधाधरः । मौलिमण्डनमस्येन्दुः समस्तव सुधाधरः ॥ ५७ ॥  
 तपोधनैरयं शैलो महाभाग महीयते । गोधनैरपि न त्वत्र महाभागम हीयते ॥ ५८ ॥  
 रोधोरोधोज्झितैरैरुत्सैरुत्सैकतैरसौ । महीमहीनां तनुते ग्रावाग्रावास्तारकः ॥ ५९ ॥  
 धिषणातीत धिषणा लोकनीत्यास्तु लोकनी । सुधरेऽस्मिन्सुधरे तात तेजस्वितातते ॥ ६० ॥  
 पादपादभ्रपर्यन्ता दीनादीनामसौ गतिः । गोप गोपनयोग्यास्मिन्कान्ता कान्तारभूरपि ॥ ६१ ॥  
 इह पुष्पौघनिष्पन्नव्रजामोदे वने हिते । भृशमुत्सवसंतोषं व्रजामो देवनेहिते ॥ ६२ ॥  
 प्रयतस्व गिरेरस्य व्रजदेव सभाजने । स्वपुष्पकल्पे मा भक्तिं व्रज देवसभाजने ॥ ६३ ॥

(गोमूत्रिकाबन्धः)

देवस्थानमिवेन्धानं परायणमवारितम् । गोवर्धनमवेह्येनं नारायणमिवागतम् ॥ ६४ ॥  
 मोघाशो मघवान्देवः स्यादत्रत्यस्य सादने । मेघानामपि वा भावः सादमेत्यद्रिसादने ॥ ६५ ॥  
 अचञ्चलाङ्गसत्ताकश्चलाचलधनाततः । अचलः कस्य नाकल्यः साध्यानन्दस्य सिद्धिकृत् ॥ ६६ ॥  
 अगः सनग आसन्नः सालतालल्लाताततः । सततं संहतधनः संगतानन्दसाधकः ॥ ६७ ॥  
 अहहाङ्ग खगाङ्गाकगाहकाङ्गाङ्गागागकः । अघाकागाङ्गाकागाङ्गाङ्गाकागखगाङ्गाङ्गकः ॥ ६८ ॥  
 रजतगैरिकरत्नगणैरयं कनति कान्तलताञ्चितकाननः । त्रिजगदेकनिधानतयादिकस्त्रिदशराजधराधरतल्लजात् ॥  
 सहेत पर्वतोऽयं वो गोमुं कचन कन्दरे । अदरिद्रा वसामोऽत्र सर्वहेतोर्विवोदरे ॥ ७० ॥  
 घनाघना घनाघनाद्भुतेह शाखिसंततिः । वनावनावनावनानुरूपसत्फलवृता ॥ ७१ ॥  
 वृतेह भाति हेमभूर्नमेरुणा समन्ततः । प्रतीहि नैनमद्भुतं न मेरुणा समं ततः ॥ ७२ ॥  
 इह प्रभूतवाहिनीवने वने वने वने । फलेन भूयते स्वयं नतेन तेन तेन ते ॥ ७३ ॥  
 अहार्यमेति चेतनासितासितानराजते । अहार्यमेति चेतना सितासिता न राजते ॥ ७४ ॥  
 समग्रगुणभूमाऽसौ सानुमानागमानितः । समाहितधियां सेव्यः सानुमानागमानितः ॥ ७५ ॥  
 याऽचले जरसाऽनेता ताने सारजले चया । कालिमानवसायामा माया सा वनमालिका ॥ ७६ ॥



(एकक्रियावितश्लोकावृत्तिः)

अभ्रान्तमतिशय्येह विराजिततमागमे । निशामयालीनघनं सालौघमतिनन्दनम् ॥ ७७ ॥  
 अभ्रान्तमति शय्येहविराजि ततमागमे । निशामयालीनघनं सारौघमतिनन्दनम् ॥ ७७ ॥  
 चारुचीरीरुचा रोची रुरुचारैरचर्चरुः । चिरोच्चरोचिरचरो रुचिरो रुचिराचरः ॥ ७८ ॥  
 नीतिनेत्र नतानन्त नितान्तोन्नततानतः । तातेतोऽस्तनुतोऽनीतं न नुत्तैनोनुतान्ततः ॥ ७९ ॥  
 सराससारसासारैः सूरुल्लससरुसारैः । रससूः सरसल्लसैः सरःसारसरैरसौ ॥ ८० ॥  
 धीर धीरधुराधारी धाराधरधरोऽधरे । रोधोधरारोधरोधिधाराधारो धराधरः ॥ ८१ ॥  
 भूभृन्निभेमभानेनानेन भूनाभिनेनभ । भानुभानुभभाभिन्नं नुन्नं नूनं न नो नभः ॥ ८२ ॥  
 तत्र तत्तातितारेऽत्र तारातीततरुत्तरे । तरेत्तातारतीरेताते त्रातरि ते रतिः ॥ ८३ ॥  
 विततीतावृत्तिवृते वीतातीतावृतावृत्तौ । तातावातातिवृत्तेऽति वातोऽस्तीवाततेऽवति ॥ ८४ ॥  
 नुन्नैनसां निन्नंसूनां सानूनासनसानुना । सानसां नः ससेनानां सानेनासन्नसूः सनिः ॥ ८५ ॥  
 कल्लोलोल्लोलकीलाले केकाकल्ललकुले । कालिकाकलिलालोके काले काले किलैककुः ॥ ८६ ॥  
 पतता पततोपेतः पतितोत्पतितातपः । पाता पीतोपतापोऽपि तपःपूतपते पितः ॥ ८७ ॥  
 भूतभूते भूतभूतो भीतताभीतिभूतिभूः । भातीतो भूभूतो भाभृद्भाता भाता तु भूतिः ॥ ८८ ॥  
 मरुमुर्मुर्मर्मारिं मारमारेऽमरामरे । रमारामे मुरारौ रुरामेममुरुमेरुमम् ॥ ८९ ॥  
 रवीररावरावारोऽवर वैरिविरावर । विवराराविविवरो वीर वरे वरैरुः ॥ ९० ॥  
 मानयानन्यनियमो मान्यमेनमनामयः । यमिनां नाम नम्योऽयममेथो मौनमानिनाम् ॥ ९१ ॥  
 निःसमानेन मानेन सुमनोमानसैःसमः । सोमसीमासमासन्नसानुमान्सानुमानसौ ॥ ९२ ॥  
 तातेतातीतितातीतः केकाकाकुक्केकिकः । पापोपपापपापापो नानानानान्ननाननीः ॥ ९३ ॥  
 यये या याय यो योऽयः स सोऽसौ सास सासुसूः । मम मामोऽममामाम गोगागोगागोगगुः ॥ ९४ ॥  
 रुरुल्लरुरिरारोऽरं दूदादीं दददादिदः । लालिलोललिलीलालो हाहाहूहूहहेह हि ॥ ९५ ॥  
 नानानानानानानानाना नाना नाना ना नाना । ना नानानाना ना नानानाना ना नानानाना ॥ ९६ ॥  
 इति तत्त्वमतत्त्वं च यथावदवगाढया । अर्च्यानर्च्यौ धिया भिन्दन्गोधनान्यव गाढया ॥ ९७ ॥  
 नयानयानयानयानयानयानयानयानया । नयानयानयानयानयानयानयानया ॥ ९८ ॥  
 यानयानयानयान यानयानयानयान । या नयानयानया न यानयानया न या न ॥ ९८ ॥  
 मायाभासा साभायामा या सूताया यातःसूया । भातायायायायाताभा सा यायागे गेयायासा ॥ ९९ ॥  
 सेवा माननमावासे वासिताहिहितासिवा । माता पिता तापितामा नहितातता हि न ॥ १०० ॥



गेहा देववदेहागे हासताननतासहा । देतानयायानतादेऽव नयात तयानव ॥ १०१ ॥

नदीसारसमेतात्र दीप्ता भासा नरावृता । साभानासौ मामिरामे रसा सौम्या सुमानस ॥ १०२ ॥

(सुरजबन्धः)

वसुदा तसदानन्द धीसुदान्त मुदा नता । तानदा मुक्तिदा रम्या सनदात्र सदा रसा ॥ १०३ ॥

(कविकाव्यनामाङ्कितचक्रबन्धः)

सदैवेऽङ्कुरयातवैभवलताशोभ्युच्चनानागमे भव्यं कर्म सदाचिंतोद्भव नदीयादः सनाथीकृते ।

चित्राटव्यनुवाहिवातवलनश्रेयः प्रचेथोत्सवे वेदोक्त्या समये भजेः शुचि गिरौ मेरुव्रतेऽस्मिन्भ्रुवे ॥

(अष्टदलपद्मबन्धः)

वासे नास्मिन्पूजादेवा वादे जातातोद्यावा । वाराधाविर्भूताजीवा वाजीतात्रादीना सेवा ॥ १०५ ॥

सानुमानयमतीततारकः सानुमानयमतीततारकः । सानुमानयमतीततारकः सानुमानयमतीततारकः ॥ १०६ ॥

विराजमानादसमान भूमाविराजमानादसमानभूमा । विराजमानादसमानभूमा विराजमानादस मानभूमा ॥

अक्लिष्टचित्तमिदमत्र मनागिवोक्तं चित्रायुतानि सुवचनानि पुनस्तथापि ।

कृत्यं विभोर्निगमनीयमनन्यभक्तैराराध्यतां हरिरसौ पृथिवीधरात्मा ॥ १०८ ॥

इति कथयति कृष्णे गोपवृद्धा निदध्युः शरणमशरणानां शाद्वलश्यामलाङ्गम् ।

पुलकितवनमालं पुष्पकिञ्जल्कजालैः पुरुषमचलशृङ्गे पुण्डरीकायताक्षम् ॥ १०९ ॥

शतमखमणिशैलः स्यादसौ देवतात्मा शरदि समुदितं वा तोयकालस्य तोकम् ।

चिरपरिचितपूर्वं चेतसां किं न भाग्यं न किमिदमिति चिन्तां न व्यतीयाय नन्दः ॥ ११० ॥

आद्यं किमेतदधिदैवतमद्भुतानामाकालिकं फलमुतैकमिदं शुभानाम् ।

एकीभवन्निधिरसौ किमभीप्सितानामित्यन्वभावि सविधोपगतैः स देवः ॥ १११ ॥

पीतांशुके पृथुलबाहुभुजान्तराले मेघाभिजन्मनि मिथः प्रतिविम्बबुद्ध्या ।

धन्यानि गोपनयनानि तदान्वभूवन्कृष्णे च तत्र च कियन्ति गतागतानि ॥ ११२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये षष्ठः सर्गः ।

## ७. सप्तमः सर्गः

ब्रजौकसो विस्मयमन्थराक्षा वालार्कवर्ण वसनं वसानम् । श्यामं युवानं शतपलनेतृं शैलोदितं देवमथोपसैदुः ॥ १ ॥

यमाहुरन्तर्वहिरप्यलक्ष्यं योगेश्वरं योगिभिरेव दृश्यम् । तमद्रिश्चक्षुः समुदीक्षमाणा गोपं सतां गोपगणाः प्रणेषुः ॥ २ ॥



स तानशेषान्सुधयेव दृष्ट्वा प्रहर्षयन्प्रत्ययितप्रसादः । सरामकृष्णान्सनकादिगम्यः स्वामी सतां स्वागतमन्वयुङ्क्त ॥ ३ ॥  
 शरत्त्वष्ट्येव शशाङ्कभासो वाचा हरेर्गोपधियः प्रसन्नाः । मिथो विमर्शैः कुमुदैरिवासन्मिषद्विरासादितनिर्मलशाः ॥ ४ ॥  
 विधानदक्षा विपिनाश्रयास्ते तदन्यसंराधनवीतसङ्गाः । तमर्चयामासुरदीनसत्त्वाः संग्रीणनैः शक्रमखोपनीतैः ॥ ५ ॥  
 अनन्ययोगादयजन्त चैनं कृष्णेन तेनैव कृतानुचाराः । समेधकैलासनिभैरसंख्यैः सव्यञ्जनैः सादरमन्नकूटैः ॥ ६ ॥  
 निर्धारितार्थेषु निजोपदेशान्न्यस्तोपहारेषु महीधरार्थम् । अर्च्यत्वमाचार्यकमप्ययासीदोपेषु कृष्णो भुवनेषु गोप्ता ॥ ७ ॥  
 उपाहरन्यानि सभाजनार्थं बलद्विषो बलववंशवृद्धाः । परेण पुंसां परिगृह्यमाणैः प्राप्तं फलं पुष्पफलादिभिस्तैः ॥ ८ ॥  
 मृत्युपसिक्तैर्भुवनैरशेषैरनन्यदत्तैरपि हव्यकव्यैः । अलब्धपूर्वामभजत्तदानीं गोपादृतैः प्रीतिमशेषगोप्ता ॥ ९ ॥  
 विधिप्रयुक्ते हविषि प्रभूते संभुज्यमाने हरिणा समक्षम् । अनागमश्रान्तधियोऽपि तत्र श्रद्धामविन्दन्त समग्रतोषाः ॥  
 अमृष्यमाणो विहतां स्वपूजामक्षणां सहस्रेण तदा महेन्द्रः । अनेहसं रक्तशिलीन्ध्रजालैराकालिकैरञ्चितमन्वकार्षीत् ॥  
 अवञ्चितान्यूनपयःप्रदानानाराधकान्कालमियन्तमिन्द्रः । आहारकर्षादभिहन्तुमैच्छत्कृतानभिज्ञेषु किमानुशंस्यम् ॥ १२ ॥  
 अयाजुहाव प्रतिघानुषङ्गाद्धोराशयो घोषविमर्दकाङ्क्षी । समेष्यतां संभवमर्णवानां संवर्तकं नाम गणं घनानाम् ॥ १३ ॥  
 प्रदीपितान्कोपहुताशमूत्रा पीतोदधीन्वारिधिरायुधौघान् । मरुद्भुजेन त्वरितं मरुत्वान्प्रायुङ्क्त घोषाभिमुखं सघोषान् ॥ १४ ॥  
 प्रकल्पयन्तः परिवेषचक्रं वृन्दावने विह्वलगोपवृन्दे । समीरनुवाः सहसा पयोदाः शक्रस्य ते शासनमन्वतिष्ठन् ॥ १५ ॥  
 तद्विह्वलेन विदीप्तनेत्रः समेतवज्रो धृतचिलचापः । अतर्क्यतेन्द्रः स्वयमभ्रवाहः कालात्मना भूमिकयेव खेल्न् ॥ १६ ॥  
 असूयता वज्रभृता प्रयुक्तामाकालिकीं प्रावृषमादिदेवः । आशानिरोधं जगतां दिशन्तीं निरोद्धुमैच्छन्निजया न शक्त्या ॥  
 वियत्पयोधिं परितः पयोदैर्वैलातमालैरिव वर्धमानैः । जिघांसता गोपगणान्मघोना च्छन्नेन तस्थे मृगयार्थिनेव ॥ १८ ॥  
 अदृश्यरूपः स तदा मरुत्वान्मोमुचामन्तरतोऽवतस्थे । अपारयन्द्रण्डुमिव त्रिधातो दीप्तिं दिवाभीत इवातिसूर्याम् ॥  
 अमर्षवेगादचमत्क्रियोत्थाज्जिघृक्षता वज्रमकुण्ठवीर्यम् । अलक्षि जीमूतरथे मघोना मोघक्रियो मुक्त इवेन्द्रचापः ॥ २० ॥  
 युतीव्रहुङ्कारभृतो निनादैः सौदामनीदर्शिततर्जनीकाः । मरुत्वदाज्ञाविमुखानभीक्ष्णं निर्भर्त्सयामासुरिवाम्बुवाहाः ॥ २१ ॥  
 क्षणप्रभास्तत्क्षणमन्तरिक्षे प्रायेण गोपान्प्रसितुं प्रवृत्ताः । बभासिरे वासवरोषवहेज्ज्वालाग्रजिह्वा इव जातलौल्याः ॥ २२ ॥  
 किमन्तरिक्षेण घनीवभूवे किमुत्थितं ध्वान्तमहीन्द्रलोकात् । मूलं किमेतत्प्रलयाण्वानमितीव मेने मलिनाभ्रमाला ॥ २३ ॥  
 व्रजोपमर्दं समयो विधास्यन्वभार नम्रेण पयोदमूर्ध्ना । महीयसीं वासवचापलेखां मायाप्रदिष्टामिव माल्यशेषाम् ॥ २४ ॥  
 कठोरगर्जापटहप्रणादः करप्रसूनैरवकीर्य पृथ्वीम् । क्षणप्रभाभिर्घटिताङ्गहारः कालः प्रतुष्टाव युगान्तनृत्तम् ॥ २५ ॥  
 प्रणुद्यमानाः प्रबलैः समीरैरौष्ठावयामासुरमन्दघोषाः । महीमपर्यायनिपीतमुक्तैरौदन्वतैरम्बुमिरम्बुवाहाः ॥ २६ ॥  
 अङ्गाररुक्षस्तनयित्नुपूर्णादैरम्मदे तेजसि तप्यमानात् । विहायसो नूनमभूद्विलीनाद्विष्वङ्मुखी वृष्टिरवारणीया ॥ २७ ॥  
 प्रदीप्तविद्युद्गणदुर्निरीक्षान्सोढुं व्रजाः श्रोत्रविधातिघोषान् । न शेकुरावर्जितशक्रचापान्धाराशरश्रेणिमुचः पयोदान् ॥ २८ ॥  
 सहुङ्कृताः सामिनिमीलिताक्षा दीर्घोरुशृङ्गा दरभुम्रवक्त्राः । प्रत्यग्रहीषुः प्रतिपन्नरोषा धाराः क्षणं धैर्यभृतो महोक्षाः ॥



स्तनाहितस्वस्तिकबाहुबन्धास्त्यानालकाः संनतवक्त्रपद्माः । विलम्बदेहा वसनैर्ध्वजिदन्त्रजस्त्रियो वादितदन्तवीणाः ॥ ३० ॥  
 चलद्वलाकोलवणशङ्खमाला पयोधरव्यक्तिधरोर्मिमाला । प्रावृट् पुनः संववृतेऽतिघोरा संवर्तसिन्धोरिव धर्मपत्नी ॥ ३१ ॥  
 गम्भीरगर्जापटहप्रणादं प्रारब्धझञ्झानिलनादगीतम् । तडिद्विरापादितताण्डवं तत्कालस्य संगीतपूर्वमासीत् ॥ ३२ ॥  
 विदुहुणैः संदितया समन्ताद्रूजे मरुत्वान्मृगयामिवेच्छन् । समावृणोत्सान्द्रतमिस्रधाम्ना मेवात्मना वागुरया वनाद्रीन् ॥  
 आसारधाराच्छुरितेन्द्रचापैर्मैवैर्दिशा माधवती चकाशे । आमुक्तमुक्तागुणरत्नदामैः सिन्धोरपत्यैरिव धीरनादैः ॥ ३४ ॥  
 हुंकारवन्तः स्तनितैरुदारैः क्षणप्रभाकाञ्चनवेलमाजः । पुरंदरस्येव पुरःसरास्ते प्रचेरुत्सारितगोपवर्गाः ॥ ३५ ॥  
 प्रकुष्ठवज्रायुधचापचिह्नां पौरस्त्यवातेन कृतप्रकम्पाम् । कालस्य कृष्णामिव केतुमालां कादम्बिनीं प्रेक्ष्य जनश्चकम्पे ॥  
 पयोमुचां पङ्क्तिरसह्यधारा भूमृद्गणान्मेतुमिव प्रवृत्ता । विडम्बयामास विशेषमीमां कृतान्तकोभोलसितां कृपाणीम् ॥  
 पयोदभारैर्नमितं नमः किं शेषाहिना भूमिरुत प्रणुत्वा । अदूरतः संपुटभावभाजोरासीत्तयोरन्तरमल्पशेषम् ॥ ३८ ॥  
 प्रायः प्रकीर्णाशनिविष्फुलिङ्गैर्लोकास्तदा लोचनरोधमापुः । पयोदरूपेण विवर्तमानैः पर्जन्यकोपानलधूमजालैः ॥ ३९ ॥  
 अलातकल्पाः करकास्त्रिलोकीमापूरयच्चदभुतभीमरूपाः । युगान्तवात्यारमसावधूताः संभूय तारा इव संपतन्त्यः ॥ ४० ॥  
 चकास चञ्चत्करकास्थिमाला कादम्बिनीकण्टकभीषणा द्यौः । वज्रौघनिष्पेषमहादृहासा मूर्तिस्तदा मोहकरीव रौद्री ॥  
 शतहृदाभिर्धृतहेमकक्ष्या धाराधराः सेन्द्रधनुष्पताकाः । अदभ्रघोरघ्नयोऽनुचक्रुः सप्तसुतां शक्तमतङ्गजानाम् ॥ ४२ ॥  
 अहीन्द्रभोगप्रतिमाः पतन्त्यो धारास्तदा घोरमरुत्प्रणुत्वाः । अभावयन्भीमपयोदनक्रं व्योमार्णवं वीचिगणावकीर्णम् ॥ ४३ ॥  
 आसारदुर्लक्षतटित्काशमन्योन्यसङ्कीर्णहरिद्विभागम् । आसीदसह्यस्तनितं प्रजानामभिन्ननक्तं दिवमन्तरिक्षम् ॥ ४४ ॥  
 तटित्वभावेन तमःप्रकृत्या निर्हादरूपेण जलात्मना च । विवर्तते विश्वमितीव गोपाः प्रायो न चिन्तार्णवपारमापुः ॥  
 प्रवर्तमानान्प्रतिसर्गक्लृप्तौ पश्यन्घनान्पाशभृताऽप्यवार्यान् । अभीतिमुद्रामधुरेण गोपानाश्वासयामास करेण शौरिः ॥  
 यदर्चनादापदियं प्रसक्ता तेनैव गोपालगणस्य गुप्तिम् । अरोचयत्कर्तुमशेषगोप्ता रामेण संमन्त्र्य रथाङ्गपाणिः ॥ ४७ ॥  
 स लीलया मेरुमिव द्वितीयं गोवर्धनं गोपकुलप्रदीपः । नवप्ररूढं निहितैकहस्तो नागो नलस्तम्बमिवोज्जहार ॥ ४८ ॥  
 अधोमुखावस्थितमेरुकल्पं शैलं तमुत्वाय शरण्यगोपः । उदञ्चयन्सत्वरमूर्ध्वमूलं चक्रे महेन्द्रं शमितार्धगर्वम् ॥ ४९ ॥  
 फणाभिरामप्रसृताङ्गुलीकः प्रियाङ्गरागव्यतिषङ्गपाण्डुः । भुजस्तदीयो गिरिणा वभासे भूमण्डलेनेव भुजङ्गराजः ॥ ५० ॥  
 आभुग्गरक्ताङ्गुलिपञ्जरं तद्रत्नोर्मिकारश्मिशलाकमन्तः । नवोदकक्षौमवृत्तं व्यभासीच्छत्रप्रकाण्डं हरिबाहुदण्डे ॥ ५१ ॥  
 विहारपद्मस्पृहयेव कृष्णो भुजाद्रिणा भूमिधरं दधानः । स्वशेषभूतस्य हलायुधस्य प्राचीमवस्थां प्रथयांवभूव ॥ ५२ ॥  
 निवासभूते निखिलस्य तस्मिन् बालाकृतौ विभ्रति शैलमेकम् । सविस्मयान्वीक्ष्य जहास गोपान्संप्रीतिलक्ष्येण तदग्रजन्मा ॥  
 स कालिकाकालकृपाणिकानां धाराशतैराहतसन्धिवन्धः । अवाप्तजक्षिप्रतरं क्षरद्विधातुद्रवैर्नूनमसृज्जि शैलः ॥ ५४ ॥  
 सगैरिकस्तस्य गिरेः समन्ताद्विलम्बितो वर्षपयःप्रवाहः । वितानपर्यन्तजुषो वितेने विडम्बनां वर्णतिरस्करिण्याः ॥ ५५ ॥  
 इरंमदार्चिर्व्यतिषङ्गदीप्तः पाणौ हरेरद्विप्रतिश्चकाशे । प्रत्यल्लमिन्द्रेण मुमुक्षितानां प्रयुक्तमुत्खात इवाशनीनाम् ॥ ५६ ॥



स बाहुदण्डेन वहन्त्सलीं प्रवालकल्पाङ्गुलिपञ्चरेण । महीधरच्छत्रमनन्यवाहं मायामयीं व्याकुरुतेव लीलाम् ॥ ५७ ॥  
 करालरुक्षाकृतिवर्णभेदान्कालाग्निनिर्वापणकल्यवृत्तीन् । रुरोध शैलीकृतया स्वशक्त्या प्रायो घनान्पर्वतकूटकल्पान् ॥ ५८ ॥  
 पृथ्व्या यथावद्भरितं गिरेस्तन्मूलं निवासाय गवां बभूव । आसानुभावग्रहणार्हमासीदग्रं च तस्यानतिविप्रकृष्टम् ॥ ५९ ॥  
 उदञ्चितस्याद्रिपतेरुपान्ते पयःप्रवाहा निविडं पतन्तः । अतन्वत स्फाटिकवप्रशोभामन्तर्गतैरस्तमयैरवेक्ष्याम् ॥ ६० ॥  
 अलब्धसूर्येन्दुकरप्रवेशे मूले गिरेरावसतां जनानाम् । खलोचनद्वन्द्वविहारभेदान्नक्तंदिनान्यातनुते स्म नाथः ॥ ६१ ॥  
 मुकुन्दगात्रं मणिदर्पणाम् छायापदेशेन विगाहमानैः । सगोधनैस्तत्र सुरेन्द्रभीत्या गौपैस्तदा गूढमिवावतस्थे ॥ ६२ ॥  
 विमर्ति कृष्णः सुकुमारगात्रः क्षमाधरं तेन विभावयामः । तदग्रजोऽसौ विभ्रयादशेषां बलः क्षमामित्यवदन्त्रजस्थाः ॥  
 वभुः स्वशाखाग्रथिताग्रपादैस्तोधनैः साकमधःशिरोभिः । कृताभिमुख्याः कृतिनो मुकुन्दे तपःप्रवृत्ता इव तत्र वृक्षाः ॥  
 अशोमुखस्याद्रिपतेस्तृणानि स्पृष्ट्वा मुकुन्देन निदर्शितानि । जातस्पृहा जगत्सिरे सहर्षं गावस्तदा किञ्चिदिवोचमन्त्यः ॥  
 मणिप्रदीपैरतमांसि गोप्यः प्रविश्य रम्याणि गुहागृहाणि । अस्पृष्टशीतोष्णमयलब्धं स्वस्थाशयाः स्वर्गमिवान्वभूवन् ॥  
 यथापुरं तत्र स पुत्रदारैरच्छिन्नगोदोहनमन्थनाद्यैः । स्वप्नावबोधप्रभृतीनि गोपैः सिषेविरे विस्मृतपूर्ववासैः ॥ ६७ ॥  
 अस्पृष्टधाराजलविन्दुसेकैरकम्पमानैरपदन्तवीजैः । गोपीजनैरादधिरे विहाराः गिरीन्द्रमूले गृहनिर्विशेषम् ॥ ६८ ॥  
 वनेचरा गोपगणैः समेता विमुक्तपर्जन्यमया विचेरुः । महीधरच्छत्रधरे मुकुन्दे वन्यानि सत्त्वानि च तत्र गोभिः ॥  
 प्रभूतधाराप्रतिपन्नशैत्यं प्राप्तामग्निं प्रभुरद्भुतानाम् । सुदर्शनादप्यधिकामनैवीत्यविवृतां पाणिसरोजयोगात् ॥ ७० ॥  
 मुकुन्दहस्ताम्बुरुहाधिरोहतात्प्रातः श्रियं मेरुमुखैरलभ्याम् । वर्षापदेशेन गिरिः स लेभे नगाधिपत्यार्हमिवाभिषेकम् ॥  
 मदोल्वणानामिव वल्लवीनां गीतं गणैः शौरिगुणानुबन्धम् । गुहाविशेषैर्ध्रुवमन्ववादीद्वोर्वर्धनो गोपगणामिनन्धः ॥ ७२ ॥  
 कराग्रयन्त्रे घटितेन कृष्णः सवारिणां सानुमताभिगुप्तान् । अलम्भयद्गोपगणान्तसदारान्धारगृहाभ्यन्तरवाससौख्यम् ॥  
 अचिन्त्यशक्तेरकुमारयूनः कौमारलीलाकवचेन गुप्तम् । बलं तदाऽग्राङ्गुलिसंश्रिताद्रेस्तावत्परिच्छिन्नमबोधि गोपैः ॥ ७४ ॥  
 निमेषनिष्ठूतयुगानि यासां येभ्यो निरोधव्यसनान्यभूवन् । तासां स तैः सार्धमभूत्समीक्ष्यो वामभ्रुवां वल्वयूथनाथः ॥  
 कृतार्थभावं भृशमादधाने कृष्णाङ्गसंस्पर्शविलोकनादौ । अयन्त्रिताभिश्चिरमाशशंसे वर्षानुवृत्तिर्ब्रजसुन्दरीभिः ॥ ७६ ॥  
 धारानिपातैः स्तनतां घनानामक्षप्रमाणैरभिहन्यमानः । आकस्मिकीमन्वभवत्स शैलो वज्रव्यथां वासवरोषजाताम् ॥ ७७ ॥  
 तमेकहस्ताङ्गुलियन्त्रलम् धाराहतं धारयतस्त्रिधातः । अमुक्तबाल्यस्य समग्रशक्तेः क्षणार्धवत्सप्त दिनान्यतीयुः ॥ ७८ ॥  
 स तादृशांस्तोयवृत्तो युगान्ते श्वासानिलैः शोषयितुं क्षमोऽपि । महेन्द्रदर्पात्ययमात्रकाङ्क्षी प्रख्यापयामास गिरेः प्रभावम् ॥  
 एकत्र संरक्षति कृष्णमेवे गोत्रेण चैकेन गवां कुलानि । अशेषगोत्रौघभिदा नियुक्तैर्मैघायुतैर्मौघतमैर्बभूवे ॥ ८० ॥  
 ब्रजोपमर्दे वितथे सुरेन्द्रः स्वयंवृतोऽपत्रपया भिया च । दुनोति मामिन्द्रपदं दुरन्तं किं पौरुषं केवलमित्यदुःख्यत् ॥  
 निवृत्तरोषे निभृतेऽपि शक्ते संदर्शितस्वामिनिदेशसङ्गाः । ववर्षुर्ग्रां मुहुरश्मवृष्टिं वैरोपपन्ना इव वारिवाहाः ॥ ८२ ॥  
 निवार्य दुर्वारजवान्पयोदात्राथ सतां नन्दसुतं प्रपितुः । करम्बितप्रीतिभयः क्षणार्धं व्यक्तं भजन्योऽतलेऽवतस्थे ॥



क्रमेण पृथ्वीमभिगन्तुकामः श्वेताभ्रपर्यायगजाधिरूढः । विलोचनव्याञ्जितपद्मसंपद्वर्षात्ययो मूर्त इवावभासे ॥ ८४ ॥  
 पुनः प्रसन्नां पुरुहूतदान्त्या पश्यन्दिवं प्राणभृतामधीशः । तमद्रिमव्याहतदिव्यलीलः संतोलयामास निवेशयिष्यन् ॥  
 विलक्षवृत्त्यैव तिरोहितेषु मेवेषु विश्रान्तविकल्थनेषु । स्थाने निवेशादचलीचकार च्छत्राचलं शौरिरखिन्नबाहुः ॥ ८६ ॥  
 उल्लिख्यमाणः परिवर्त्यमानः संस्थाप्यमानोऽपि तथैव भूयः । स तस्य संकल्पवशेन भेजे शैलो न शैथिल्यकथाप्रसङ्गम् ॥  
 व्यपेतशैल्यवधानदृश्यो विभूषितः स्वेदकणैः स बालः । दिशद्भिरामोदमभौमभोग्यं दिव्यैरवाकीर्यत पुष्पवर्षैः ॥ ८८ ॥  
 निवेश्य कृष्णं शकटीरथाग्रे नाथोपचारैरुपसेदिवांसः । सगोधनाः स्वं व्रजमात्रजन्तः संगीतलीलामभजन्त गोपाः ॥  
 कञ्चिन्न खिन्नोऽसि वहन्गिरीन्द्रं कञ्चिन्न विम्लायति पाणिपद्मम् । इति ब्रुवाणाः सुहृदो मुकुन्दं पर्याकुलाः पस्पृशुरङ्गमङ्गम् ॥  
 अथावतीर्थं स्वयमन्तरिक्षादनुज्झितैरावतदानवर्षात् । विलक्षचित्तो वसुदेवसूनुं वल्गुस्मितं वज्रभृदाससाद ॥ ९१ ॥  
 पुरोदधानः सुरभिं प्रतीक्ष्यामाजमुषीमात्मभुवो नियोगात् । अपलपागद्गदमावभाषे बद्धाञ्जलिं बालमुपेन्द्रमिन्द्रः ॥  
 नाथ त्वया नर्मविहारभाजा विमोहितो विप्रतिसारितश्च । अकिञ्चनस्त्वामहमाश्रितः सन्क्षिप्तापकारो न बहिष्कियार्हः ॥  
 कृतापराधेष्वपि सानुकम्पं क्षेमंकरं क्षेत्रविवेचकानाम् । विश्वोपकाराध्वरवद्भदीक्षं वेद्यं परं वेदविदो विदुस्त्वाम् ॥ ९४ ॥  
 निगृह्यतस्ते सृजतश्च वर्षं निमित्तभावे निहितैस्त्वयैव । प्रवर्तते निष्प्रतिघो विहारः स्वयं प्रयुक्तैरिव यन्त्रभेदैः ॥ ९५ ॥  
 अनन्यसाधारणपारमेष्ठ्यादन्यानशेषानतिसंदधानात् । गोपायितुं पारयति त्रिलोकीं गोपायमानादपि न त्वदन्यः ॥ ९६ ॥  
 व्रजौकसां नाथ दिवौकसां वा विपत्सङ्गे विहितावतारः । एकस्त्वमेव स्वयमीप्सितानां दयासहायो नियमेन दाता ॥  
 स्वरूपतो विग्रहतश्च विश्वं नित्यं त्वयैकेन धृतं यदेतत् । तदेकदेशोद्ब्रह्मनादमुष्मान्न विस्मयं तत्त्वविदो भजन्ति ॥ ९८ ॥  
 प्रयोजितोऽहं त्वयि भक्तिबन्धाद्गोमिः स्वलोकादुपसेदुषीमिः । इच्छामि संरक्षितगोव्रजं त्वां स्थाने गवामिन्द्रतयाऽभिषेक्तुम् ॥  
 तिरोहितामम्भसि विन्दता गां पूर्वं त्वया पोत्रिवरेण लब्धा । निरुक्तनिष्णातकृताभ्यनुज्ञा व्यक्तिं पुनर्यातु शुभा त्वदाख्या ॥  
 उपेन्द्रभूताद्भवतोऽपि भूम्ना मान्यो मनुष्याभिनये मया त्वम् । अभ्यर्थनामादरतस्तदेनां प्रतीच्छ विश्वंभर विश्वभूतैः ॥ १०१ ॥  
 इति ब्रुवाणो मधवान्धृताद्रेः श्रान्तिं जगद्धातुरिवापनेष्यन् । ध्यातोपयातां त्रिदशप्रणेता दिव्यापगां दर्शयति स्म देवीम् ॥  
 अभौमगङ्गापयसा प्रपूर्णांमावर्जयन्वारणराजघण्टाम् । अशेषसाम्राज्यपदाभिषिक्तं गुप्त्यै गवां गोत्रमिदम्यषिञ्चत् ॥  
 तदङ्गसंस्पर्शवशेन धन्यैराप्लाव्यमानामभिषेकतोयैः । अपेतभारामिव भूतधात्रीमुल्लाघितां प्रैक्षत नाकनाथः ॥ १०४ ॥  
 कृताभिषेकः कृतिना मघोना गुप्तेन गोविन्द इति स्वनाम्ना । कृतप्रसादः प्रजिघाय कृष्णः स्वर्गाधिरोहाय पुनः सुरेन्द्रम् ॥

प्रतिगतवति यूथे पुष्कलावर्तकानां दिवि भुवि च नियत्या दीर्घनिद्रोज्झितानाम् ।

गुणगरिमसमृद्धं गोकुलं वीक्ष्य तुष्यन्गुरुमिरमिनियुक्तामाशिषं प्रत्यगृह्णात् ॥ १०६ ॥

मुकुलितरविधाम्ना देहदीप्त्यैव मुष्णञ्जलदकदनजातं जीवलोकस्य जाड्यम् ।

व्यचरदचलभोगे चारयन्धेनुचक्रं पिशुनितनिजमायां भूषयन्पिञ्छमालाम् ॥ १०७ ॥



प्रणिहितमधिरोहन्प्रागिवाद्रिं पृथिव्यामवमतपुरुहूतैरर्चितो गोपवृन्दैः ।

व्रजपतिरुपसीदन्बालयोग्यान्विहारान्वनचरपरिवर्हो वत्सपालैः सिषेवे ॥ १०८ ॥

नाथः सोऽयं शिशुरपि सतां नन्दगोपस्य सूनुः प्रायः शैलः प्रतिनिधिरसौ पद्मनाभस्य पुंसः ।

किं नः साध्यं सुरपतिमुखैः किंपचानैस्तदन्यैः साकं दारैरिति किल जगुस्तत्र संभूय गोपाः ॥ १०९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये सप्तमः सर्गः ।

## ८. अष्टमः सर्गः

अथ प्रसूनायुधभागधेयान्यारब्धमन्दानिलसौतिकानि । मधुप्रसङ्गान्मधुराणि यूनामनुष्णशीतान्यभवन्दिनानि ॥ १ ॥

अनेकरूपैः स्वयमेकरूपः कालात्मकं रूपमकालकाल्यः । ऋतुप्रभेदैरनुभूय रेमे रामासखो राममनुप्रयातः ॥ २ ॥

हेमन्तपूर्वः शिशिरान्तिमश्च शरच्च संभूय वसन्तवृत्त्या । शनैः शनैः शान्तिमुपेयिवांसस्तद्वैभवात्तन्मयतामिवापुः ॥ ३ ॥

प्रायेण पञ्चायुधपञ्चवक्त्रः पलाशकोशकृतिमाददनैः । मनस्विनीमानगजेन्द्रभेदात्सशोणितैः पाणिरुहैश्चकाशे ॥ ४ ॥

जगन्ति पुण्ड्रेक्षुशरासनेन प्रसूनवाणैरपि जेतुमिच्छोः । असूचयन्वात्मभुवः खनादैरव्याहतामाशिषमन्यपुष्टाः ॥ ५ ॥

वराङ्गनावक्त्रपदाम्बुजानां स्वाभाविकीं सौरभरागलक्ष्मीम् । प्रपित्समानौ प्रसवैस्तदर्हं द्वेधा दुभौ दोहदमन्वभूताम् ॥ ६ ॥

तीक्ष्णारुणाग्राण्यचिरप्ररोहाच्चकाशिरे चम्पककुञ्जलानि । दत्तानि कामोत्सवमङ्गलार्थं दीपाङ्कुराणीव वसन्तलक्ष्म्या ॥ ७ ॥

मुक्तापगामग्रसमुत्थितात्मा भूयोजनपुष्परजोभिषेकम् । चचार मन्दं मलयाद्रिवातश्चेतोभुवो दृप्त इवौषवाहः ॥ ८ ॥

पुष्पेषु संयोगवियोगवृत्त्या क्रमाद्भजन्ती नतिमुन्नतिं च । वनान्तरे षट्पदपङ्क्तिरासीन्मञ्जुस्वना मन्मथचापमौर्वी ॥ ९ ॥

वसन्तकलसान्मदनस्य बाणानान्दोलयन्मनमनोकहेषु । दिनेदिने दक्षिणमातरिश्वा गतागताभ्यां गणयांचकार ॥ १० ॥

आवृण्यमानैरमितो नभस्वान्कान्तैः प्रदीपैरिव कर्णिकारैः । वनश्रियो माधवसंगमार्हं मङ्गल्यनीराजनमाचचार ॥ ११ ॥

प्रसूनहासाधरपलवानां किञ्जल्करोमाञ्चजुषामभुङ्क्त । मन्दानिलैराहितवेपथूनां कान्तिं वसन्तो वनवलरीणाम् ॥ १२ ॥

विहारयोग्यामथ वीक्ष्य वन्यां रमापतिं रामसखं विशन्तम् । नभश्चरैः साकमनोकहास्तं नाथं प्रसूनोर्मिभिरभ्यषिञ्चन् ॥ १३ ॥

पुष्पाकरेण प्रतिपन्नशोभं वृन्दावनं नन्दितगोपवृन्दम् । प्रदर्शयन्प्रापितधेनुवत्सं रामानुजो राममिदं वभाषे ॥ १४ ॥

मनोभुवो मूर्तमिवावलेपं मान्यं मनस्कारमिव त्वदीयम् । चिरं त्वया सेव्यमिहार्यं मन्ये चित्तं वनं चैत्ररथाभिनन्द्यम् ॥ १५ ॥

अमानुषप्राप्यमरण्यमेतत्प्राप्तस्य ते पादरजःप्रभावात् । सत्त्वोपपन्ना न भजन्ति सत्त्वाः शान्ताशयाः शाश्वतिकं विरोधम् ॥ १६ ॥

अचिन्त्यभून्नस्तव सन्निधानादन्योन्यजातीयदशां दधानाः । सिंहीवशास्तन्यविदो भजन्ते सुभ्रातृतां केसरिदन्तिपोताः ॥ १७ ॥

त्वदर्पितस्वादुतृणादिनीनां त्वद्वंशनादामृतपायिनीनाम् । मन्ये गवां वत्सगणावृतानां विष्वक्वनं विश्रमयोग्यमेतत् ॥ १८ ॥



वसन्तलक्ष्म्या इव वासभूमिं सङ्कल्पयोनैरिव शिल्पशालाम् । रतेरिवारामविभूतिमन्यां वन्यामिमां वेद्मि तवोपकार्याम् ॥  
 वनस्थलीयं मकरन्दवर्षैरतोयकर्मन्तिकमातसेकां । प्रस्तौति पर्याप्तपरागजाला समीहितं सञ्चरणोत्सवं ते ॥ २० ॥  
 नभःस्पृशामल महीरुहाणां नीडादमी निष्पतिताः सलीलम् । प्रयुञ्जते स्वागतमञ्जसा ते प्रायः शुभालापजुषः शकुन्ताः ॥ २१ ॥  
 वातावधूतास्तरवः स्वमूर्धा सन्तानसान्तानिकसम्पदस्ते । प्राज्यैरमी पुष्पफलैश्च नूनं वितन्वते वन्दनमर्हणां च ॥ २२ ॥  
 आस्वाद्य चूताङ्कुरमन्यपुष्टाः प्रायः स्वनैः पञ्चममुद्गिरन्तः । आकारयन्तीव वनं गतं त्वां दिव्यानमी दर्शयितुं प्रदेशान् ॥ २३ ॥  
 त्वत्पादविन्यासविशेषधन्यामापादयिष्यन्त इवात्मधात्रीम् । एनां स्वशाखाग्रकरप्रयुक्तैः प्रचिन्वते भूमिरुहाः प्रसूनैः ॥ २४ ॥  
 निशामयन्त्यो वनदेवतास्त्वां चकोरसंमोहनचारुदीप्तिम् । प्रीतिं प्रभूतां परिवाह्य गीतैः शीताश्रुणा शेषमिवोद्वमन्ति ॥ २५ ॥  
 रसालरम्भादिभवैरिहैताः फलद्रवैः पिच्छिलपार्श्वभागाः । वत्सावगाह्या वनराजिमध्ये पूर्णाः सुधाया इव भान्ति कुल्याः ॥ २६ ॥  
 कङ्कारपद्मोत्पलकान्तिभिस्ते कटाक्षविक्षेपगुणं भजन्त्यः । अरण्यभागानभितः प्रवाहैराप्याययन्त्याप इमाः प्रसन्नाः ॥ २७ ॥  
 वद्वक्त्रपद्मप्रतिमासहस्रैः संसृज्यमानेव सपुष्कराऽसौ । प्रभावतः ख्यापितपुष्करश्रीः पुण्योदका पुष्करिणी विभाति ॥ २८ ॥  
 सञ्चारजातैः श्रमवारिलेशैरालक्ष्यमुक्तागुणमण्डनं त्वाम् । व्यक्तं नदी वीजयतीयमारादम्भोरुहैराश्रितवीचिहस्रैः ॥ २९ ॥  
 सहन्ति वातातपवर्षवातांस्तोयेषु तिष्ठन्ति रविप्रतीक्षाः । तपस्यतस्त्वन्मुखकान्तिलोभात्पद्मानिमान्पश्चिमराममन्ये ॥ ३० ॥  
 तरङ्गिणीभिः परिरम्य मुक्तः संलापवान्मृद्गरवैरधीरैः । आपृच्छते नूनमतः प्रयातं मन्दीभवन्कुन्दसमीरणस्त्वाम् ॥ ३१ ॥  
 मनःप्रसादं तव दर्शयन्ती प्रालेयसंघातनिभैः पयोभिः । शुद्धा नवेन्दीवरनीलवासाश्छायेव ते शैवलिनी विभाति ॥ ३२ ॥  
 त्सह प्रयच्छन्ति तव प्रियाभिश्चञ्चूर्यमाणा इह चक्रवाकाः । आहूय दातार इवातिथेयाः कालोचितां कस्त्वमितीव वाचम् ॥ ३३ ॥  
 विधूतवाल्यजनाः स्वपक्षैश्चासुखनापादितचाटुवादाः । अभिन्नवर्णाः प्रतियन्त्यमी त्वां राजोपचारैरिव राजहंसाः ॥ ३४ ॥  
 दिवापि गोवर्धननिर्झराणां संछादिते व्योम्नि तुषारजालैः । इहातपश्चान्द्रमसेन धाम्ना विकल्प्यते बोधितपङ्कजोऽपि ॥ ३५ ॥  
 अतर्कितप्राप्तमवेक्ष्य कान्त्या मेधंकरं मेचकमम्बरं ते । निनादनिष्पादितषड्जगीता नृत्यन्त्यमी सानुषु नीलकण्ठाः ॥ ३६ ॥  
 नदीभिरारब्धतरङ्गलास्यं नादैर्युतं निर्झरदुन्दुभीनाम् । गायद्द्विरेफं गिरिणा त्वदर्थं प्रायेण सङ्गीतमिह प्रयुक्तम् ॥ ३७ ॥  
 कलिन्द्जाकच्छभुवां सखीभिः प्रच्छायवन्याभिरधित्यकाभिः । सूते गिरिः सूचितनन्दनोऽसौ स्वर्गौकसां स्वैरविहारवाञ्छाम् ॥ ३८ ॥  
 अभ्यागतं वीक्ष्य भवन्तमारात्साला इमे सामिन्ताग्रशाखाः । सुधारसस्वादुतमानि भक्त्या स्वयं प्रयच्छन्ति फलानि धन्याः ॥ ३९ ॥  
 पालीभवन्तस्तव वीक्षणानां पद्मालयावासविकल्पितानाम् । चराचराः कानि कियन्ति वैते तपांस्यतप्यन्त भवान्तरेषु ॥ ४० ॥  
 विजानतां सत्पुरुषप्रभावं पुंसाममी पुण्यतमीभवन्तः । प्रायस्त्वदङ्गीकरणात्प्रयास्यन्त्याराध्यतामद्रिवनावकाशाः ॥ ४१ ॥  
 संस्कारपूताभिरितीव वाग्भिः संमोदयन्नग्रजमादिदेवः । विजातलीलो विजहार हृष्यन्वन्द्यः सतां वत्सगणानुयायी ॥ ४२ ॥  
 स्वयंवृतः स्वैरविहारलक्ष्म्या मुहुर्वितेने विपिने मुकुन्दः । स्थानान्तरप्राप्तिविभाषितानि स्थितेरभिन्नानि गतागतानि ॥ ४३ ॥  
 प्रभूतया पुष्पफलप्रसूत्या वदान्यवृत्तीनि वनानि दृष्ट्वा । सस्मार चिन्तावशवर्तिनीनां व्रजस्थितानां वरवर्णिनीनाम् ॥ ४४ ॥  
 प्रायस्तदाह्वानविधौ नियोक्तुं प्रगृह्य वेणुं प्रतिपन्नदूत्यम् । न्यवेशयत्कुटुम्बलिते सलीलं बिम्बाधरे सूचितचित्तरागे ॥ ४५ ॥



सामोपपन्नान्क्रमशः स्वरन्ध्रैः सप्त स्वरान्सप्तमिरुद्धमन्तम् । प्रचक्रमे वादयितुं वनान्ते वंशं प्रियो वल्लववंशजानाम् ॥  
मुकुन्दवक्त्रानिलवाद्यमानो वेणुर्धूमौ वेद इव द्वितीयः । रागावधीनां रहसां यदेकं गीतात्मनां तस्य निदानमासीत् ॥  
तद्वंशनादः सुभगोऽनुगच्छन्नग्रेसरन्सौरभमागमानाम् । अग्रतन्निष्पन्नमनःसमाधीनाब्रह्मकानातनुतेव जन्तून् ॥ ४८ ॥  
शृण्वद्विरुद्धान्तमधुप्रवाहं वंशस्वनं तस्य सुधैकवंशम् । सयूथ्यतां नूतमवाप्य सर्वैः सत्त्वैः स्थितं सामिनिमीलितक्षैः ॥  
मधुद्रवैरुल्लवगसंमदाश्रूण्यालेख्यनिष्पन्दमृगद्विजानि । उदग्रकोशोत्पुलकानि कृष्णो वंशीनिनादेन वनान्यकार्षीत् ॥ ५० ॥  
आत्वाद्य तद्वंशनिनादमाध्वीमाग्राय तत्सञ्चरसौरभं च । भुक्तामृतानां भुवि सौरभेभ्यः क्षिप्तेतरां क्षीवदशामवापुः ॥ ५१ ॥  
वंसस्वनास्वादवशीकृतानां ध्यक्तोदयानां वनदेवतानाम् । स कर्बुरः स्निग्धतमैः कटाक्षैः सेन्द्रायुधो मेघ इवावभासे ॥  
आध्मापयामास स शृङ्गमग्रं शङ्खं तथाभूतमिवात्मयोगात् । जगौ च गेयानि बहूनि येषां गान्धर्ववेदोऽपि न पारदृश्या ॥  
त्रिस्थानयुक्तस्वरभूषितं तत्त्रिधा स्थितं ग्रामविशेषयोगात् । अरञ्जयत्सजगन्त्ययलाद्रीतं हरेराहतकिंनरौघम् ॥ ५४ ॥  
विलासवाक्यैरिव वेणुनादैर्दिव्येन गीतेन च दैत्यहन्तुः । निवेदितार्थाः सुदृशः स्ववासादाजगुराकर्षणमन्त्रतीक्ष्णैः ॥ ५५ ॥  
अनिष्टशब्दैर्वल्लयैरपोढाः काञ्चयाप्यवज्ञातपदोपगत्या । गुणावकृष्टाः प्रियमाप्नुमीषुः कामोपदिष्टेन महापथेन ॥ ५६ ॥  
आदिश्यमानां प्रियवंशनादैराशां निजाशामिव निर्विधाताम् । तदास्थितां प्रास्थिषताशु धन्यामासन्नसन्ध्याधिकरागभाजः ॥  
मधुव्रताधिज्यशरासनेन पुष्पात्मकं संदधता पृषत्कम् । अनुप्लवेन व्रजता वभूवे तासामनङ्गेन तदोद्यतानाम् ॥ ५८ ॥  
आदेशयोगैरथ तल गोप्यो निवार्यमाणा अपि दुर्निवाराः । आनिन्यिरे रागमयैर्महौघैः क्लेशापहं कृष्णसुधापयोधिम् ॥  
त्वरासखीनां पुरतः प्रचले तरस्विना निःश्वसितेन तासाम् । सदागतिप्रार्थनया समेतं दूरस्थितं कृष्णमिवोपनेतुम् ॥ ६० ॥  
प्रायेण वेगात्सुदृशां विभिन्नः प्रकीर्णमुक्ताफलपुष्पजालः । प्रस्तावयन्कामविहारनाट्यं हारः समालक्ष्यत सूत्रधारः ॥ ६१ ॥  
अवस्थितं कापि कदम्बमूले वल्लुस्मितं वादितमञ्जुवेणुम् । साचीकृताक्षं ददृशुस्तस्मिन् स्वाद्यं सतां स्वस्तिकचारुजङ्घम् ॥  
तदङ्गशोभामवलोक्य दिव्यां विस्मेरभावं व्रजतेव दूरात् । अमोहयद्यौवतमादिधूर्तः संतोषदिग्धेन समीक्षणेन ॥ ६३ ॥  
द्रुतागतिव्याकुलभूषणास्ताः किञ्चित्समुच्छासितनीविबन्धाः । पर्याकुलाक्ष्यः परिवार्य तस्थुः कृष्णं कृपाधीनदृशं कृशाङ्गयः ॥  
स वल्लभः संसदि वल्लवीनां बर्हसजा दर्शितदानराजिः । उदग्रशृङ्गध्वनिरावभासे दृप्तो वशानामिव वारणेन्द्रः ॥ ६५ ॥  
अवृद्धिसंकोचमिवेन्दुमन्यमकार्षिकं काममिवात्तवेणुम् । तमद्भुतानामिव राशिमिकं गोप्यस्तदात्मान इवान्वभूवन् ॥ ६६ ॥  
मुराङ्गनाभिः समये धृतायां स्वेनैव गोपाकृतिभूमिकायाम् । अकर्मवश्यस्य विभोस्तदासीदर्चाफलस्पर्शनमातलीला ॥ ६७ ॥  
न खल्वमुप्य प्रमदामदान्ध्यं न कुत्सनं तत्तदभीष्टदातुः । न धर्मसंस्थापनबाधगन्धः शुद्धानुचिन्त्या हि शुभस्य लीला ॥  
अनागमप्रत्ययसंभवानां गुरुत्यजां गोपकुमारिकाणाम् । अनन्यसङ्गात्स दयालुरासीदसङ्गघण्टापथसार्थवाही ॥ ६९ ॥  
पुष्पावचायप्रवणेन गोप्यः प्रसाधितास्तेन स च प्रियामिः । अभिन्नबाह्यान्तरमैकरस्यादामोदमन्योन्यसगन्धमापुः ॥ ७० ॥  
खलालनादापतितं स तासां सौभाग्यदुर्मानमदं विनेप्यन् । पुष्पावचायव्यपदेशलौल्यादासीद्वीयानवहिः स्थितोऽपि ॥  
अविप्रकर्षेऽपि तिरस्करण्या क्लृप्तावृत्तिं कृष्णमनीक्षमाणाः । भीमैरदूयन्त भृशं तरुण्यः क्षणैः खनिश्वाससमीरदीर्घैः ॥



पुष्पावकीर्णेषु वनद्रुमाणां मूलेषु मोहालसचेतसस्ताः । कृतासिकाः कृष्णवियोगखेदात्कामाश्रयपर्यङ्कगता इवासन् ॥ ७३ ॥  
 विलीनचित्ता विषमास्त्रतापाद्रिलापयन्त्यो वसुधां विलापैः । अदृश्यरूपस्य हरेरगायन्गुणांश्चरित्वाणि च गोपकन्याः ॥ ७४ ॥  
 मुकुन्दविश्लेषविमोहितानां संश्रूयमाणानि मुहुर्वनान्ते । शमप्रदान्यात्मविदामभूवंस्त्रयन्तगन्धीनि वचांसि तासाम् ॥ ७५ ॥  
 स माययात्मानमसौ परेषां प्रच्छाद्य संदर्शयति प्रसादात् । इतीममर्थं प्रथयन्प्रियाणां दृष्टिं शुभां दातुमियेष तासाम् ॥  
 तासामथ सेरमुखाम्बुजेन श्यामेन पीताम्बरचित्रितेन । आविर्बभूवे सहसा पुरस्तान्मधुद्विषा मन्मथमन्मथेन ॥ ७७ ॥  
 तमेकचित्ताः प्रतिसंनिवृत्तं यातेन नृत्यन्तमिवाद्भुतेन । गोप्यः पुनर्जातमिवात्मनैव प्रैक्षन्त संमोदपयोधिमग्नाः ॥ ७८ ॥  
 नवेन्दुरेखाकृशपाण्डुराङ्गीस्तापाश्रुसंदर्शितवह्नितोयाः । ददर्श गोपीरवतारगोपः श्वासैस्त्रिलोकीमिव शोषयन्तीः ॥ ७९ ॥  
 अविध्यतैकः प्रणयापराधी योगैरलक्ष्यो युगपत्प्रयुक्तैः । आवर्जितभ्रूधनुषाममोघैरेणीदृशामीक्षणचित्तपुङ्खैः ॥ ८० ॥  
 प्रसादजीवातुमिरङ्गनानां प्रत्येकमन्याभिरलक्षणीयैः । विलासचाटूक्तिविलोकनाद्यैरानन्दयन्सान्त्वनमाचचार ॥ ८१ ॥  
 तासां तदङ्गव्यतिषिद्भलोभात्सैरन्ध्रिकावृत्तिमुपेयुषीणाम् । विरक्तनिध्वेयपदः स रागी रागाधिकां प्रास्तुत रासलीलाम् ॥  
 तदग्रहस्तग्रहणार्थिनीनां स सव्यतो दक्षिणतश्च तिष्ठन् । बभार विद्युद्वद्यवधानभाजां वात्याजुषां वारिसुचामभिख्याम् ॥  
 द्वयोर्द्वयोरेकतया स तासां मध्ये स्थितो मण्डलरासनृत्ते । करद्वयस्पर्शरसेन कान्ताः प्रत्येकमानन्द्य भृशं ननन्द ॥  
 अपारमावर्तयता रसाब्धिं रामानुजो रासजवेन दीव्यन् । पदाश्रितानां भ्रमशान्तिहेतुः प्रियासहसं भ्रमयांचकार ॥ ८५ ॥  
 स्वमायया घूर्णयतो महत्या विश्वानि भूतानि विमोरजसम् । रामाजनं रासवशं विधाय स्वस्य स्वयं प्राप निदर्शनत्वम् ॥  
 स्वपादपांसुस्त्रपिताकृतीनां स्विद्यन्मुखीनां व्रजमुन्दरीणाम् । लम्बालकानां ललितस्मितानां लाभात्स्वयं लब्धमनोरथोऽभूत् ॥  
 सनृत्तगीतेन विहारयूना गोपीजनैरन्तरितेन वद्धम् । तदद्भुतप्रस्थिति रासचक्रं जवादलक्ष्यान्तरमावभासे ॥ ८८ ॥  
 जगुः सहर्षं दिवि देवकन्याः दिव्यास्तदा दुन्दुभयः प्रणेदुः । पपात कल्पद्रुमपुष्पवृष्टिः सदर्चिते संश्रितरासलीले ॥ ८९ ॥  
 गृहीतहस्तद्वितयाः सलीलं मिथ्याभुजङ्गेन मृगीदृशस्ताः । परिभ्रमन्त्यो विपरीतवृत्त्यां प्रकान्तरासां भुवमभ्यजानन् ॥ ९० ॥  
 मनोज्ञमल्लीहमितेन तासां रम्येण कृष्णो रजनीमुखेन । अन्यादृशीं प्रीतिमनन्ययोगादापादयिष्यन्विरराम रासात् ॥ ९१ ॥  
 उद्विच्यधर्माभ्युक्तं विहारात्तासां करस्पर्शरसेन चैनम् । लतागृहे नन्दनगर्भशोभिन्यासीनमन्वासत गोपकन्याः ॥ ९२ ॥  
 स्वलम्बितैश्चित्तपलाशपुष्पैः संवीज्यमानो विटपैः प्रियाभिः । निदर्शयामास वनान्तराले नीलाद्रिमुद्गान्तमयूरवृन्दम् ॥  
 विचित्रलीलाहितवेपथूनां तासामनासादितविश्रमाणाम् । तापोपशान्त्यै तपनात्मजायामाहादनीमद्भिरियेष लीलाम् ॥ ९४ ॥  
 मुखेन तस्य द्विराजभासा तारामिरामेण तमोपहेन । प्रेमोदधिं वर्धयता प्रियाणां संचिक्षिपे तत्र सरोजकान्तिः ॥ ९५ ॥  
 सन्ध्याघनाभः स तदा प्रियाणां मध्ये बभौ वारिजरेणुताम्रैः । शृङ्गारदिग्धैरिव दृष्टिपातैः शृङ्गोदकैराप्लुतचित्तदेहः ॥ ९६ ॥  
 स पद्मिनीनां सलिलस्थितानां चकार संमीलनमाशु तासाम् । तुषारजालैस्तुहिनां शुभौम्यः कामोपनेता करयन्त्रमुक्तैः ॥  
 पटीरपङ्क्तैः प्रतिपन्नगङ्गां शोणान्वितां कुङ्कुमसंगमेन । कस्तूरिकाभिः प्रचितात्मवर्णां कृष्णप्रियाः कृष्णनर्दीं वितेनुः ॥  
 अकालजातप्रतिमेन्दुजालानाकीर्णमिथ्याशफरांस्तरङ्गान् । वक्त्राक्षिवक्षोरुहविम्बयोगादकल्पयन्कल्पितचक्रवाकान् ॥ ९९ ॥



सविभ्रमा चारुपयोधराभा ताभिः समं सूर्यसुता प्रपेदे । अलब्धपूर्वं तदनन्यलभ्यं कृष्णोपभोगेन कृतार्थभावम् ॥ १०० ॥  
 नितम्बवक्षोजनिरुद्धवृद्धिर्मध्ये कृशा संश्रितनिम्ननाभिः । विलोलपद्माग्रतरङ्गहस्ता तासामभूदन्यतमेव साऽपि ॥ १०१ ॥  
 असूययेव प्रमदाजनानां लाक्षाञ्जनादीनि विलोपयन्ती । निसर्गशोभातिशयप्रकाशात्कृतोपकारेव नदी बभूव ॥ १०२ ॥  
 चिरप्रवृद्धं दयितेऽनुरागं चित्ते दुरासेधमिवोद्धमन्ती । प्रायेण तत्कान्तिमधूपभोगादृष्टिस्तदा रागमुवाह तासाम् ॥ १०३ ॥  
 अनङ्गरागोज्ज्वलचित्तदेहा विश्वाधिकं विव्यधुरायताक्ष्यः । कङ्कालशोभारचितैः कटाक्षैः कामस्य बाणैरिव तापदीप्तैः ॥  
 विगाहनाद्रोपनितम्बिनीनां संवर्धमाने सहसाऽम्बुपूरे । तद्वक्त्रशोभाविजितैः सरोजैरन्तर्हितं नूतमवासलज्जैः ॥ १०५ ॥  
 कृष्णाम्बुदः कल्पितहस्तयन्त्रश्चकार गोपीनयनोत्पलेषु । धाराम्बुसेकादुपसंभवन्त्या रागश्रिया रक्तसिलीन्द्रशोभाम् ॥  
 मुहुःप्रयुक्तां मुखपुण्डरीके कदर्थयन्त्या करयन्त्रधाराम् । कान्ते कयाचिद्विधरे कराम्यां गतागतान्युत्पलकाननानाम् ॥  
 प्रयापिते गोपिकया कयाचित्कृष्णाननं कीचकयन्त्रतोये । निमीलनोन्मीलनतस्तदीयाव्रक्तं दिवं तत्क्षणदृश्यमासीत् ॥  
 तमार्द्रभावान्निविडान्तरियं लम्बालकं राशिमिवादभुतानाम् । पश्चादुपेता परिरभ्य तस्थौ काचित्प्रिया कामवधूरिवान्या ॥  
 अभङ्गुरप्रेमवलेन तस्याः बद्धं प्रियं बाहुल्लाहयेन । समीक्ष्य कामार्पितपाशमन्याः संस्त्रावयामासुरपेतशङ्काः ॥ ११० ॥  
 यदङ्घ्रियोगाज्जगतां त्रयाणां मन्दाकिनी मान्यतमा बभूव । तयापि संभाव्यतमा तदासीत्कृष्णेन सा तेन कृतावगाहा ॥  
 अयोपचारानुपपादयन्ती दिव्येन देहेन दिनेशकन्या । आनर्च पादार्पितरत्नपुष्पा गोपीसखं गोपकुमारमाद्यम् ॥ ११२ ॥  
 सरिद्धिरन्याभिरपि प्रभावात्प्रायेण गोपीतनुमाश्रिताभिः । तोषादुदन्वत्सुतयोपभोग्यस्तोयोपचारेण विभुः सिषेवे ॥ ११३ ॥  
 तमुत्तरन्तं सरितः प्रवाहादुत्तारकं पङ्कमयात्पयोधेः । मरुत्प्रयुक्ता वसनाङ्गरागैराकल्पयन्त्रप्सरसस्तदैर्हैः ॥ ११४ ॥  
 ब्रजाङ्गनाश्च त्रिदशाङ्गनाभिः प्रसाध्यमाना बहुमानपूर्वम् । रमासहायप्रणयानुरूपां संमाननां साधुजनेष्वविन्दन् ॥ ११५ ॥  
 विहृत्य तस्मिन्ब्रजसंमुखीने चक्रं गवां शैलवनान्निवृत्तम् । उपाद्रवत्कश्चिदरिष्टनामा कैलासपर्यायतनुः ककुब्जान् ॥ ११६ ॥  
 खुराग्रवज्रेण विदारयन्क्षमां विषाणनिर्भिन्नविमानमूलः । दुर्वारवेगो ददृशे स दूरान्मृत्योरुपक्रान्तमहो महोक्षः ॥ ११७ ॥  
 शृङ्गावरुणैः शकटैः प्रकीर्णं वृषान्तरैराशु विमुक्तमार्गम् । ब्रजं तदा विप्लुतगोपवर्गं त्यक्त्वा स कृष्णाभिमुखं जगाम ॥  
 तमापतन्तं प्रतिसंजिहानो निर्द्वादिविलासितदीनधेनुम् । विषाणयुग्मग्रहणेन शौरिश्चक्रे विनिष्पीडितपीनकण्ठम् ॥ ११९ ॥  
 अपहत्य दुर्जयमरिष्टदानवं जगतामरिष्टमिव जातविग्रहम् । ब्रजसद्भिरद्भुतविहारतोषितैः सुरसत्तमैरपि समं स तुष्टुवे ॥

अन्यैरप्यसुरमल्लिख्यैश्चैरनेकैरातङ्कान्तिरचरसूतिभिः प्रसूतान् ।

गोपानां प्रतिविदधे गवां च काले रामेण स्तुतचरितो रथाङ्गपाणिः ॥ १२१ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये अष्टमः सर्गः ।

## ९. नवमः सर्गः

अथ भोजपतिर्जगत्पतेरवतारं भुवि नारदान्मुनेः । श्रुतवानतिदेवदानवं व्यथया पीतविषोपमोऽभवत् ॥ १ ॥



निहता पृथुकेन पूतना शकटं तत्परिवर्तितं महत् । ककुभद्वितयं निपातितं प्रहितः कापि निपीड्य कालियः ॥ २ ॥  
 स च गोमुखवर्धनो दधे गमितः क्षोदमरिष्टपर्वतः । प्रथितश्च बलः प्रलम्बजिन्निधनं धेनुकदानवो गतः ॥ ३ ॥  
 दवहव्यवहश्च जग्रसे विषधृद्विन्ध्यसमो विदारितः । इति नाम विजृम्भणे रिपोरलमेकैकमलङ्घ्यतास्थिते ॥ ४ ॥  
 बहुभिः किमिह प्रतर्कितैर्वलिनः स्रोतसि धावतो विधेः । यदतीतमतीतमेव तत्करणीयं पुनरायतिक्षमम् ॥ ५ ॥  
 इति विप्रतिसारविह्वलः स्वयमुत्थापितमृत्युचोदितः । प्रतिहन्तुमियेष चक्रिणं शलभो दीप्तमिवाशुशुक्षिणम् ॥ ६ ॥  
 दिवसान्तदिवाकरोपमः श्वसितान्दोलितजीवितस्थितिः । भयविस्मयरोषकर्बुरः स शिरःकम्पमवर्तयत्क्षणम् ॥ ७ ॥  
 स च दानपतिं समादिशद्भवतो जीवतु भद्र सौहृदम् । अजितेन जिघांसितस्य मे भज साहायकमात्मरक्षणे ॥ ८ ॥  
 अतिमानुषचेष्टितः स्वयं मधुजिन्मानुषभूमिकां वहन् । असुरानभिहन्तुमीहते दमनीयोऽयमरूढयौवनः ॥ ९ ॥  
 अविचारितमाशु गम्यतामधिनन्दावसथं विहारिणौ । बलदेवजनार्दभौ बलादुपनेयौ भवता च्छलेन वा ॥ १० ॥  
 सह नन्दमुखैरशङ्कितं करदानव्यपदेशवञ्चितैः । अपरेक्षुरिहोपसर्प्यतामसुरध्वंसकृदग्रजान्वितः ॥ ११ ॥  
 इति वाचमुदीर्य दुर्मतिः स्ववधोपातकृपाणिकोपभाम् । सपदि प्रजिघाय केशिनं मधुजित्पीडनलोभमोहितः ॥ १२ ॥  
 स च वाजिमहासुरश्चरन्नुन्दावनमद्रिसंनिभः । समहेषत संमुखं प्रभोरशनिध्वानभयानकध्वनिः ॥ १३ ॥  
 कुलिशोपमदन्तपङ्क्तिं कुटिलप्रेक्षितजातविद्युत् । खुरखण्डितभूमिमण्डलं ज्वलदङ्गस्फुटविष्फुलिङ्गकम् ॥ १४ ॥  
 बडवामुखवह्निदारुणं विपुलवर्तविशेषचित्रितम् । धृतसिन्धुतरङ्गताण्डवं मुखनिष्कासितफेनमंलवम् ॥ १५ ॥  
 क्षितिभेदकृतक्षणैः खुरैः पटुधीरध्वनिनिर्जिताम्बुदैः । विदधानमशेषघातिनः शमनस्येव मृदङ्गवादनम् ॥ १६ ॥  
 धृतवालिधूममंहतिं चटुलोकाशतचण्डकेसरम् । असितुं क्षममम्बुधीन्क्षणादनुकल्पाश्रितचण्डपावकम् ॥ १७ ॥  
 गरुडानिलचितरंहसं गतदूरान्तिकमक्रमैः क्रमैः । मुहुस्तप्लुतिभिन्नभास्करं निविडास्यूतपयोदकेसरम् ॥ १८ ॥  
 भ्रमणे कृतसालमण्डलं क्रमणे दिक्षु विदिक्षु च स्थितम् । नटवृत्तिमिवाशुनर्तने कलिताकाशमिवाङ्गभूने ॥ १९ ॥  
 मधुजिद्वहनक्षमात्मना दरनिर्मुग्धणेन भोगिना । मुहुरुन्मितामयलतो नमयन्तं निजभारतः क्षितिम् ॥ २० ॥  
 अचलक्षितिसंधिभेदनैरनिलस्कन्धविभागभञ्जकैः । बधिरीकृतनिर्जरश्रुतिं बहुभिः संभ्रमहेषितोर्मिभिः ॥ २१ ॥  
 द्विरदायुतसारदुर्दमं द्रुतविद्रावितदिङ्मतङ्गजम् । असुरादिभिरप्यनास्थितं सुरसेनापरभागदर्शनम् ॥ २२ ॥  
 प्रतिकायमिवासुरश्रियः प्रथमाकल्पमिवान्तकभ्रुवः । परिवर्तमिवामरश्रियः प्रतिघस्येव महोत्सवं नवम् ॥ २३ ॥  
 उपमानमिवात्मनः स्वयं प्रतिमानेऽपि समे समत्सरम् । अवलेपमिवात्तविग्रहं द्विषदुत्पातमिव द्रुतोदितम् ॥ २४ ॥  
 अचमत्कृतपञ्चवक्त्रकं कृतमन्यैरिह दुष्टसत्त्वकैः । अपसर्पितगोकुलं भयादमिलीनस्थलगोपयूथपम् ॥ २५ ॥  
 अवमत्य तुरङ्गदानवं शमयन्नोपगणस्य साध्वसम् । प्रजहास हरिः प्रतिद्रवन्प्रसभास्फोटितभावितोद्यमः ॥ २६ ॥  
 विवृतायतवक्त्रकन्दरं प्रतिधावन्तमिवान्तकं प्रभुः । भुजसानुमतः प्रवेशनादगमं वज्र इव व्यदारयत् ॥ २७ ॥  
 क्रकचक्षतदारुभेदवत्समपादाक्षिललाटनासिके । ददतुः क्षितिकम्पमान्मती शकले सैन्धवदानवस्य ते ॥ २८ ॥



विशारुभिरस्य विश्वतः कलधौताचलखण्डपाण्डरैः । वितता पृथिवी विद्विद्युते विबुधप्रीतिलताङ्कुरैरिव ॥ २९ ॥  
तदनाधि विभूतिवन्दुरं विगतव्याधिकुलं व्रजौकसाम् । दमितारिगणेन दीव्यता यदुनाथेन सनाथतां ययौ ॥ ३० ॥  
त्वरितं च तदा श्वफलकजः स्वहितं कंसनियोगमास्थितः । दनुजान्तकदर्शनोत्सवस्थिरसंप्रीतिरिति व्यचिन्तयत् ॥ ३१ ॥  
अपि नाम निशामयिष्यते निगमान्तैरिव निर्मिता स्थली । रमयिष्यति यत्र मे दृशौ रसभूमा रमणीयमातृका ॥ ३२ ॥  
भवदुर्गतदिव्यभेषजैः प्रचितां तत्पदपञ्चरेणुभिः । प्रणिपत्य शुभां वनस्थलीं परिपूतो भविताऽहमप्युत ॥ ३३ ॥  
रसमप्रतिमं रसायनं रमया च क्षमया च सेवितम् । नयने मम किं नु पास्यतो नरकातङ्कनिदानभेदनम् ॥ ३४ ॥  
अपि शङ्करथाङ्गतोरणध्वजवज्राङ्कुशमत्स्यलाञ्छनम् । विनिवेशयताद्विभुः स मे विनते मूर्धनि पादपङ्कजम् ॥ ३५ ॥  
यदुवंशमसौ सभाजयन्बहुमानेन विहारजेन माम् । भुजपञ्जरमध्ययन्त्रितः पुलकोद्भासितुं विधास्यति ॥ ३६ ॥  
श्रुतिसौरभसौम्यया गिरा सुधयेवैष मुखेन्दुसूतया । शमयेदपि नाम संज्वरं पुरुषः पुष्करलोचनो मम ॥ ३७ ॥  
अहमसि तवेति वादिनं प्रणयस्मेरमुखः प्रसन्नधीः । विदितेतरवर्जितोऽप्यसौ विभुरकूर वदेति वक्ष्यति ॥ ३८ ॥  
चिरशीलितसंयमक्रमैर्यतिभिर्योगदृशा दिदृक्षितम् । निधिमद्भुतमुज्जितावधिं परिपश्येयमहं प्रसङ्गतः ॥ ३९ ॥  
स दृशा सदृशान्तरोज्जितः सुमुखः स्वागतवाक्यगर्भया । कलुषं किमपहुवीत मे करुणासिन्धुसुधोर्मिकल्पया ॥ ४० ॥  
व्यथितं वृजिनेन धन्वना विषयाशीविषमोहितं च माम् । अपि जीवयिता पतिः सताममृतासारनिभैरवेक्षणैः ॥ ४१ ॥  
अलमत्र पृथग्विधैः फलैरवशादध्वनिं विन्दतो मम । वसुधावसुदेवदेवकीतपसामेकमिदं महत्फलम् ॥ ४२ ॥  
मदखेलगती महाबलौ मधुरालंकरणं विधित्सतः । व्रजयूथपती वशानुगौ भवितारौ मम भागधेयतः ॥ ४३ ॥  
किमकुर्वत पुण्यमग्निमं महितास्ते मधुरानिवासिनः । कृपयोपगतौ निरीक्षितुं कृतिनः कृष्णहलयुधामौ ॥ ४४ ॥  
रमया क्षमया च माधवो रममाणः प्रतिगम्य तां पुरीम् । अपि चर्मदृशोऽपि मादृशानविसंवादयिता स्ववैभवे ॥ ४५ ॥  
अवरुद्धभुजान्तरः श्रिया विदधानो वसुधाकरग्रहम् । अभिषेकमुपेयिवानसौ किमु नाथो भविता कुलस्य नः ॥ ४६ ॥  
असहिष्णुरसब्धविक्रमस्त्रिजगत्क्षोभकृदुग्रसेनजः । बलवान्बलभद्रकृष्णयोर्हतधीर्हन्त किमाचरिष्यति ॥ ४७ ॥  
अकठोरशिरीषकोमलैः कथमङ्गैः प्रतियोत्स्यते हरिः । कुलशैलकुलीनमुष्टिभिः कुटिलैः संयति मुष्टिकादिभिः ॥ ४८ ॥  
उदयास्तमहीधरस्तनीं चतुरम्भोनिधिमेखलां भुवम् । उपभोक्ष्यत एष कंसजिह्व हि दुःसाधमचिन्त्यतेजसः ॥ ४९ ॥  
इति संमतसत्त्वसारथौ महितस्थेऽग्रे मनोरथे स्थितः । हरिपादरजःपवित्रितं व्रजमासाद्य स्थादवातरत् ॥ ५० ॥  
नवनीतमुखैरुपायनैरथ नन्दप्रमुखप्रकल्पितैः । उचितामभिनन्द्य सत्क्रियामभितस्तानगवेषयत्प्रभुम् ॥ ५१ ॥  
स ददर्श गवामनुप्लवं मुदितं केशिवधेन केशवम् । गतिमप्रतिधाध्वयायिनां गरुडच्छत्रनिवारितातपम् ॥ ५२ ॥  
घनसंवृतनारदस्तुतं निगमाघ्रातनिजाङ्घ्रिसौरभम् । तरुणारुणताप्रवाससं शुभतापिञ्छतुलाधरद्युतिम् ॥ ५३ ॥  
अमिलक्ष्यमनुश्रवक्ष्यगैरविपर्यस्तहिताहितक्रमैः । परिभूषितवर्हभूषणं कमलाकौस्तुभनित्यभूषितम् ॥ ५४ ॥  
अतिसूर्ययुधांशुतेजसं समहानेरुपमेयमात्मना । निविडाद्भुतराशिमक्षयं निगमानामपि नित्यनूतनम् ॥ ५५ ॥



उपवीणयतस्तमर्भकानुपगातृनुपनृत्यतश्च सः । तदवस्थतदर्हभूमिकान्यमिनोऽनन्यमतीनमन्यत ॥ ५६ ॥  
 शुभतर्णकशोमितान्तिकाः सविधे तस्य च धेनुविग्रहाः । अनघाङ्गवतीरमन्यत श्वसितैरस्य समुत्थिताः श्रुतीः ॥ ५७ ॥  
 प्रणुनाव च भक्तिसंनतः प्रणिधानेन विना समीक्षितम् । हरिमद्भुतगोपखेलनं श्रितसर्वातिथिमागतोऽतिथिः ॥ ५८ ॥  
 दुरिस्तग्रहयोगदुःखितं त्रिगुणग्रन्थनिबन्धनिधितम् । पतितं निजपादपङ्कजे परिगृहीष्व दृष्टानिधानं माम् ॥ ५९ ॥  
 स्वपदप्लवमाश्रिताञ्जनान्नयसे पारमपारवैभवः । अतिवेलमहोर्मिसंकुले कलुषोदन्वति कर्णधारितः ॥ ६० ॥  
 रमया सह राजहंसवत्परमं धाम विभूषयन्भवान् । प्रणिधानवतामपङ्किले पदमेतन्निदधाति मानसे ॥ ६१ ॥  
 अतिरोधिरसौ निधिः श्रुतेरनिमेषव्रतदेशिनी दृशोः । तनुते तनुरीश तावकी स्मरणं विस्मरणं च दुःशकम् ॥ ६२ ॥  
 व्यपदिश्य मुकुन्द देवकीं विहरन्त्या वसुदेवमन्दिरे । जनितोऽसि निजानुकम्पया जगतीरक्षणजागरूकधीः ॥ ६३ ॥  
 भवतो भवनाटिकां विदन्विभवाडम्बरिणां विडम्बिनीम् । अनयायपदाधिरोपणादपवृत्ता न पुनर्निवर्तते ॥ ६४ ॥  
 सुधियस्तव गोपभूमिकां सुभगां कौतुकसूतिकां धियाम् । अनुविद्य गताग्रभूमिकामधिविन्देयुरनश्वरीं श्रियम् ॥ ६५ ॥  
 दुरितानि भजन्ति संक्षयं तपनेनेव तमांसि दीव्यता । हृदयानि च योगिनां त्वया कुमुदानीव विकासमिन्दुना ॥ ६६ ॥  
 गुणतश्च विभूतितश्च ते कचिदंशेऽपि समाधिकत्यजः । उपमानकलाविकल्पितैरुपलक्ष्येत जगत्प्रधानता ॥ ६७ ॥  
 महिमार्णववर्णनोद्यताः परिमातुं गुणमेकमक्षमाः । त्रपयेव भजन्त्यसीमनि त्वयि वाचंयमतामनुश्रवाः ॥ ६८ ॥  
 तव विश्वविदो वदामि किं जगदेकाधिपतेर्दिशामि किम् । कृपणः परिपूर्णसम्पदः कमिवांशं परिपूरयाम्यहम् ॥ ६९ ॥  
 प्रकृते किमनेन तत्प्रभो भवदाविर्भवनस्थलीं पुनः । पदपद्मरजःपवित्रितां विदधानो जहि नाथ विद्विषः ॥ ७० ॥  
 बहुशाखविजृम्भणो महानवदातेन सुगन्धिनाऽद्य नः । यशसा भवतु प्रसूनवान्यदुसन्तानमहीरुहस्तव ॥ ७१ ॥  
 त्वरते रिपुरागतौ तव स्वयमेवावसरं समर्पयन् । नतरक्षण किं वदन्त्यसौ न विलोपं भुवि यातु तावकी ॥ ७२ ॥  
 स्वयमेव समेयुषां वधे विमतानां क्षितिभारजन्मनाम् । मृगयामिव भावयन्त्यसौ महती सम्पदुपस्थिताऽद्य ते ॥ ७३ ॥  
 शतकोटिसहस्रसारवान्मथनं प्राप्स्यति मातुलस्त्वया । व्यसनं विपदप्यनेहसा विनिपातश्च न कस्य कर्मिणः ॥ ७४ ॥  
 अभिसंहितमौग्रसेनिना कथितं च क्रमशो व्यजिज्ञपत् । कुलजः कुटिलाशयोज्झितः कुशलं पृष्ठवते मधुद्विषे ॥ ७५ ॥  
 अपरेद्युरशेषतो नयन्सहसा गोपगणान्स यादवः । स्थितमध्वनि रामकेशवौ रथमारोपयदग्रचरंहसम् ॥ ७६ ॥  
 व्रजतोरथ बलवस्त्रियो बलभद्रस्य जनार्दनस्य च । अनुदुद्रुवुराशु वर्तनीं कुररीकृतिसूचकस्वनाः ॥ ७७ ॥  
 व्यलपन्निति बाष्पगद्गदं विरहारम्भविषादविह्वलाः । वलयैः प्रियवर्त्मपातिभिः क्षतपुष्पा इव घर्मवीरुधः ॥ ७८ ॥  
 अपयाति सहाग्रजन्मना सहसा नन्दसुतो विहाय नः । अनुयाम निवारयाम वा कथमस्माभिरुदास्यते मुधा ॥ ७९ ॥  
 श्रुतिषु ज्वलनं वमत्यसावदवीयोरथचक्रचीत्कृतिः । द्रुतमेत्य पतेम तत्पदे गुरुभर्तादिषु मुक्तगौरवाः ॥ ८० ॥  
 प्रगुणत्वमिव व्रजस्त्रियश्चलसंवन्धिनि नन्दनन्दने । मुदिरध्वनितां विजानते शिखिनस्तद्रथनेमिनिस्वने ॥ ८१ ॥  
 अयमुद्धृतगोकुलेक्षणः कथमकूर इति प्रजल्प्यते । अथवा भुवनेषु दारुणाः प्रथिताः पुण्यजना निशाचराः ॥ ८२ ॥



वडिशामिषवत्प्रयुक्तया रिपुरक्रूरसमाख्ययाऽन्वितः । विभवं हरति व्रजौकसां किमिहोच्येत वदेम कस्य वा ॥ ८३ ॥  
 अवतारवरहरूपिणा हरिणा भूमिरुदञ्चितोदधेः । विरहव्यसनोदधेरितः क इवोदञ्चयितुं क्षमेत नः ॥ ८४ ॥  
 चिरसङ्घटितोऽपि नः क्षणादनुरागो बलभद्रकृष्णयोः । अपयातमहानदीद्वयो भविता शोण इवैष निष्फलः ॥ ८५ ॥  
 अविकल्पितबाल्ययौवनः प्रणयोऽस्मासु बलानुजन्मनः । विधिना विषमप्रवाहिणा सिक्तासेतुरिवैष भिद्यते ॥ ८६ ॥  
 अमुना शशिनेव कल्पितश्चिरमस्मासु शरन्नदीष्विव । प्रणयः प्रतिभासजीवितः प्रतिमाचन्द्र इव प्रलीयते ॥ ८७ ॥  
 अहमस्मि तव त्वमेव वा मम दृष्टिस्त्वमिति प्रलोभयन् । विजहाति स एव बलवीरलमेतावदतः परेण किम् ॥ ८८ ॥  
 अयमेवमशुल्कदासिकाः स्वपदोपपन्नताः स्वयं प्रभुः । बहुमत्य जहाति निःस्पृहः कथमालेख्यगता इवाद्य नः ॥ ८९ ॥  
 निरपेक्ष इवैष नीलया रसिकः पालिकया सराधया । पृथगत किमेतदुच्यते कुहकः कश्चिदसौ कुलस्य नः ॥ ९० ॥  
 अमृतस्य विषस्य च स्वयं प्रभवस्थानमभूत्ययोनिधिः । नियतं तदनेन दर्शितं निजसंयोगवियोगदायिना ॥ ९१ ॥  
 मुखचन्द्रिकया मुखानि नः कुमुदानीव विकासमानयन् । कितवो यदुवाच सत्यवत्क गतं तत्क च तेन गम्यते ॥ ९२ ॥  
 यमुनापुलिनेषु दीव्यता यदुतानेन वशीकृता वयम् । विफलप्रणयप्रदायिना विधिना हन्त विलोमितास्ततः ॥ ९३ ॥  
 विजहाति स एव गोकुलं मथुरामाद्रियते मनोरमाम् । भवितव्यतया गुणगुणे तदिहैवं परिवर्तितास्पदे ॥ ९४ ॥  
 सहजं हरता महानिधिं विवशानामिव वैरिणेव नः । विहितः सुकृतेन कीदृशा मथुरायोषिदनुग्रहो महान् ॥ ९५ ॥  
 सहपांसुविहारसंभृतं जहता स्नेहमनङ्गवर्धितम् । अपि नागरयौवतं क्षणादमुना हन्त विलोभयिष्यते ॥ ९६ ॥  
 नटवत्परिगृह्य मायया नतचिन्तामणिरेष नस्त्यजन् । अनुरूपतमास्वपि ध्रुवं नगरस्त्रीषु न सङ्गमेष्यति ॥ ९७ ॥  
 निजवंशनिनादतोऽपि यत्त्वदते श्रोत्ररसायनं वचः । निदधीत नृशंसधीरसौ पुरयोषित्स्वपि वागुरामिमाम् ॥ ९८ ॥  
 इह तावदुपेक्षिता वयं वशिनाऽऽलेख्यपराङ्मना इव । विहरन्विरसेन चेतसा कितवस्तत्र किमाचरिष्यति ॥ ९९ ॥  
 युवतीरयमिन्दुकान्तयेन्नगरे नन्दकुमारचन्द्रमाः । स्मितचन्द्रिकया यदीयया द्रवतामेति मनःशिलापि नः ॥ १०० ॥  
 अपि जह्युरमुष्य दर्शने नवलुब्धा नगरस्त्रियः प्रियान् । सुलभे सुमणौ कथं मतिः क्रमते काचन काचसंग्रहे ॥ १०१ ॥  
 ललिताद्भुतलास्यगन्धिषु ध्रुवमङ्गेषु बलानुजन्मनः । नवयौवनरामणीयकं नयनैः पास्यति नागरीजनः ॥ १०२ ॥  
 विधिना विषमप्रवृत्तिना व्यपनीतोऽपि कदाचिदागतः । अपि नः पुनरार्द्रयिष्यते मदनप्राणसुहृद्विरीक्षितैः ॥ १०३ ॥  
 इह तत्पदकाङ्क्षिभिः स्तनैर्नयनैस्तन्मुखपद्मपट्टैः । श्रवणैश्च तदुक्तिजीवितैरपि जीवेम पुनस्तदादृताः ॥ १०४ ॥  
 करुणाभरितैः कदा पुनः स्वयमुल्लाघयिता स एव नः । अपरस्परपातिभिः शनैरगदंकारनिमैरवेक्षणैः ॥ १०५ ॥  
 विविधारुणराजिरञ्जिते विशदस्मेरविशालशीतले । किमपि ब्रुवती कृतार्थतां नयने तस्य कदाऽनुनेष्यतः ॥ १०६ ॥  
 वधिरत्वमिवागतान्यसौ श्रवणान्यद्य पुनः समेत्य नः । रमयिष्यति चाटुभिः कदा रतिसिन्धोरिव वीचिपङ्क्तिभिः ॥ १०७ ॥  
 मदनहृदयानि विभ्रमैरपि संवादमिवाचरन्टशा । अविभागमिवावहन्गुणैरपि नः प्रत्यवपत्स्यते पुनः ॥ १०८ ॥  
 परिवर्तिता जगत्त्रयीमपरावृत्तिरनेहसः क्रमः । यदतीतमतीतमेव तत्पुनरेष्यत्यपि पुष्करेक्षणः ॥ १०९ ॥



अथवा पुरसुन्दरीजनैः सुभगंभावुकसौम्यवृत्तिभिः । अवशादवरुद्धचेतसः कृतिनः कैव कथा व्रजागमे ॥ ११० ॥  
 मथुरापुरमत्तकाशिनीमधुरालापविलोमिताशयः । पुनरेष्यति नन्दनन्दनः किमिवास्मासु विचिन्त्य कारणम् ॥ १११ ॥  
 बहुविभ्रमपाशबन्धुरां गुणगृह्यः स्वयमेष दुस्तराम् । अतिलङ्घयितुं न शक्नुयात्तगरस्त्रीजननेत्रवागुराम् ॥ ११२ ॥  
 न रथः परिदृश्यते महात्र च नेमिस्तनितं निशम्यते । न च रेणुरितो विजृम्भते तदपि अश्यति जीवितं न नः ॥ ११३ ॥  
 इति वादिनि बलवीजने यमुनां सत्वरसूतचोदितः । घटयन्वसुधामनोरथं वशिनस्तस्य रथः क्षणाद्यौ ॥ ११४ ॥  
 स्वगुणानुभवेन सुभ्रुवां भवभोगोचितपुण्यसंचयम् । विरहव्यथया तु तीव्रया वृजिनाम्भोधिमशोषयत्प्रभुः ॥ ११५ ॥  
 परवन्ति जगन्ति बाधितुं नियतिः किं न करोति निष्ठुरा । विजहौ करुणानिधिः प्रिया विरहे तस्य च ताभिरास्यत ॥ ११६ ॥  
 विनिवेश्य रथे सितासितौ वसुदेवस्य सुतौ स यादवः । मणिभङ्गरुचं महापगां दिवमुष्णांशुरिव व्यगाहत ॥ ११७ ॥  
 अधमर्षणलीनकिल्बिषः सलिले मग्नतनुर्ददर्श तौ । भुजगेन्द्रभुजङ्गशायिनौ पुरुषौ किञ्चिदिवान्यलक्षणौ ॥ ११८ ॥  
 उपसृत्य च तीरमादरात्तदवस्थौ निरवर्णयद्रथे । सम्यमानदृशोस्तयोरसौ निभृतः स्वानुभवं न्यवीवदत् ॥ ११९ ॥  
 प्रणिधानवह्निर्विलोचनैः प्रतिलब्धानुभवः प्रसादयन् । अनिनीषत तावुभौ तदा पुरमारब्धशरासनोत्सवाम् ॥ १२० ॥  
 गजसिंहगती ततश्च तौ गिरितुङ्गेन रथेन तेरतुः । गगनद्रवसंनिभां नदीमपुनःप्राप्तिभयादिवाकुलाम् ॥ १२१ ॥

अथ वियति समेतैः सिद्धगन्धर्वमुख्यैर्भुवि च भुवनगोपः संस्तुतो गोपवृद्धैः ।

ललितगतिविहारो रामचन्द्रेण सार्धं रणपरिणतिकाङ्क्षी राजधानीं जगाहे ॥ १२२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये नवमः सर्गः ।

## १०. दशमः सर्गः

ततस्तौ ददृशुस्तत्र विशन्तौ राजवीथिकाम् । पूर्णदृष्टिफलाः पौराः पुण्यैरेकमुखैरिव ॥ १ ॥

चक्षुषामिव भाग्येन संप्रवृत्तौ महोत्सवौ । युक्तौ मदनशक्त्येव युगपन्मधुमाधवौ ॥ २ ॥

अभिख्यावीचिर्विक्षेपैरपृथग्भावचित्रितैः । समेतैरनुभावाद्यैः सक्ताविव रसोत्तमौ ॥ ३ ॥

क्रममुलङ्घ्य भूतानां भोगमोक्षाविवोद्धतौ । तयोरेव विनिष्पत्यै धर्माविव च तादृशौ ॥ ४ ॥

पुनन्तौ भुवनं पादैः पुष्पवन्ताविवापरौ । सिञ्चन्तौ कान्तिवर्षेण सितकृष्णाविवाम्बुदौ ॥ ५ ॥

मदोपक्रमदुर्दान्तौ मधुरोद्धतविभ्रमौ । कलभाविव संनद्धौ कंसादिनल्लमर्दने ॥ ६ ॥

शुभानामिव सीमन्तैः श्रुतिसीमन्तसेवितैः । पुनन्तौ राजविशिखां पुण्यैश्चरणपङ्क्त्यैः ॥ ७ ॥

शीलसंवृतपारम्यैः शृङ्गारपरिकर्मितैः । दृषदोऽपि द्रवीभावं नयन्तौ दिव्यचेष्टितैः ॥ ८ ॥

दिदृक्षादत्तदृष्टीनां मनस्कारमनीषयोः । सपीतिरससंतोषं दिशन्तौ देहकान्तितः ॥ ९ ॥



मन्मथायुतसौन्दर्यौ वसन्तायुतसौरभौ । शशाङ्कायुतलावण्यौ चण्डरश्म्ययुतद्युती ॥ १० ॥  
 चित्रतामिव नीतानां चित्तचेष्टापहारतः । प्रतिसौधं पुरस्त्रीणां निर्विशन्तौ निरीक्षणम् ॥ ११ ॥  
 सुप्रभातमिह प्राप्तं सूषा च सुदिनं च नः । इति वादिभिरन्योन्यं द्रुतचित्तैरनुदुतौ ॥ १२ ॥  
 बलादपहृतैस्तत्र रजकाद्राजसंमतात् । परभागश्रियं प्राप्तौ वासोभिरसितारुणैः ॥ १३ ॥  
 लब्धपुण्यविपाकेन मालाकारेण लम्बितैः । शबलौ दामभिश्चित्रैः संदिग्धनवमालिकैः ॥ १४ ॥  
 कान्तिनिर्जितया कामात्प्रदिष्टैः कंसकुब्जया । दधतौ वर्णकैर्मूयो दिव्यगन्धौ सुगन्धिताम् ॥ १५ ॥  
 ऋजूकृतसुजाताङ्गया ऋजुबुद्ध्याऽथ कुब्जया । प्रणयन्त्या स्वगेहासिं प्राप्तमन्दस्मितौ मिथः ॥ १६ ॥  
 ततो विविशतुः शालां बलिसन्नगुहामिव । प्रथितां पृथुभिश्चापैः पन्नगैरिव भीषणैः ॥ १७ ॥  
 तत्र शैलनिभं शौरिस्त्रिदशैरपि दुर्दमम् । ददर्शाजगवप्रख्यं दम्भोलिकठिनं धनुः ॥ १८ ॥  
 स्वपूर्वप्रभवोदन्तमिदानींतनयविव । तदानम्य धनुर्भीमं बभञ्ज भुजलीलया ॥ १९ ॥  
 महता तस्य घोषेण विदद्रे द्विषतां मनः । सौधानि मथुरायाश्च शुष्काशनिविडम्बिना ॥ २० ॥  
 चापगोपचर्मं हत्वा तौ जगद्धितमानुषौ । अतिलङ्घ्य धनुःशालां रङ्गद्वारमवापतुः ॥ २१ ॥  
 तत्र मृत्युमिव कुट्टं निदध्यतुरिन्दमौ । नागं कुवल्यापीडं निहुवानमिवाम्बरम् ॥ २२ ॥  
 तमासाद्य द्रुतं शौरिस्त्रासितत्रिदशद्विषम् । पञ्चवक्त्र इवाक्रम्य पातयामास भूतले ॥ २३ ॥  
 तस्य दन्तौ समुद्धृत्य श्वेताद्रिशिखरोपमौ । विदधाते यदुश्रेष्ठौ मलयुद्धमहायुधे ॥ २४ ॥  
 सह गोपैरधिष्ठाय रङ्गमध्यमरिन्दमौ । बलिजिह्वलभद्रश्च बालवृत्तैरदीव्यताम् ॥ २५ ॥  
 नृपोपहृतैरथ तौ विहारैक्यमवापतुः । नर्मकारकजल्पाकनटनर्तकगायकैः ॥ २६ ॥  
 जनस्य महतस्तत्र जनयामासतुस्तदा । महता कान्तिवर्षेण दिदृक्षां देवमातृकाम् ॥ २७ ॥  
 उपवेदमधीयुर्थे रणार्थं रङ्गदर्शिनः । तमेव ते द्विधाभूतं तावुभावभिमेनिरे ॥ २८ ॥  
 तदालोकनलाभेन सामाजिकजनस्तदा । अनिदंपूर्वमाह्लादमपवृक्त इवान्वभूत् ॥ २९ ॥  
 विम्बिताकृतयो नार्यस्तदेहमणिदर्पणे । तत्परिष्वङ्गनिर्वेशमयत्नादिव लेभिरे ॥ ३० ॥  
 गीतमञ्जुगिरस्तत्र नृत्तसंवादिविभ्रमाः । मञ्चेषु हरिरद्राक्षीद्वरस्त्रीर्मदिरेक्षणाः ॥ ३१ ॥  
 धृतहेतिपरिष्कारान्धीरोद्धतविलोकितान् । ददर्श पृथिवीपालान्देवानिव दिवश्च्युतान् ॥ ३२ ॥  
 तमसामिव संघातं समाहारमिवैनसाम् । तुङ्गमञ्चगतं कंसं तुष्टो हरिरवैक्षत ॥ ३३ ॥  
 ललितारम्भया वृत्त्या रङ्गभाजां रसावहा । नरवृत्तान्तविहतिर्विवृधे रामकृष्णयोः ॥ ३४ ॥  
 विदधे सिंहनादेन तारेण यदुसिंहयोः । गर्जितं दैत्यमल्लानां गोमायुगणवाशितम् ॥ ३५ ॥  
 तावुभौ डिम्भवपुषौ ख्यातवीर्यपराक्रमौ । चाणूरो मुष्टिकश्च द्वौ नियोद्धुमभिजग्मतुः ॥ ३६ ॥



अहो महदुपक्रान्तमत्याहितमिदं यतः । अशिक्षितरणौ बालौ मल्लयुद्धे नियोजितौ ॥ ३७ ॥  
 शिरीषललितैरङ्गैश्चेष्टितैरपि पेशलैः । अद्रिसारकठोराभ्यां कथं योद्धुमिमौ स्थितौ ॥ ३८ ॥  
 पश्यद्विरवशैर्नूनं पौरजानपदैर्जनैः । पापमेतदनुज्ञातं परपिण्डपरायणैः ॥ ३९ ॥  
 मधुकैटभदुर्दान्तौ मल्लवृन्दारकाविमौ । यदि जेष्यति यः कश्चित् स किं न पुरुषोत्तमः ॥ ४० ॥  
 अथवा पूतनादीनामप्रयत्नेन घातुकौ । नियुद्धे मल्लमुख्येभ्यो नालमेतौ न वा कथम् ॥ ४१ ॥  
 जनवादमिमं शृण्वज्जातहासो जनार्दनः । भुजमास्फोटयामास भूभारहरणे क्षमम् ॥ ४२ ॥  
 तदास्फोटितशब्देन स्फुटत्कर्णस्य भूयसा । कंसमल्लगणस्यासीत्कथा गोपालकाश्रया ॥ ४३ ॥  
 गोपयुद्धधिया जिह्वाचाणूरः कृणितेक्षणः । पुष्पपेषमिवोत्पश्यन्नाद्रवत्पुष्करेक्षणम् ॥ ४४ ॥  
 यथोचे विषमं तत्र नियुद्धं स्थूलदृष्टिभिः । तत्त्वदृष्टिभिरप्येवं विश्वाधिकबले हरौ ॥ ४५ ॥  
 न्यूनाधिकसमारम्भो विभुस्तत्र विहारतः । विषादप्रीतिसंदेहान् सभ्यानां समतानयत् ॥ ४६ ॥  
 स बालः प्रचयं प्राप बालातप इव क्रमात् । नीहार इव चाणूरः शनैरपचयं ययौ ॥ ४७ ॥  
 वारितेष्वथ वाद्येषु विषण्णेन महीभृता । दिव्यदुन्दुभयो नेदुर्निगमध्वाननिर्भराः ॥ ४८ ॥  
 बलगाता बलभद्रेण कृष्णेन च वसुंधरा । वादित्वमिव दध्वान मथुरेन्द्रभयानकम् ॥ ४९ ॥  
 भीमकालियभोगीन्द्रस्फटारङ्गमहानटः । मल्लरङ्गनटं दैत्यं मधुमाथं ममाथ सः ॥ ५० ॥  
 मुष्टिघातेन रामस्य मुष्टिकश्च निपातितः । भोजाधिपमहोत्पातं भूमिकम्पमवर्तयत् ॥ ५१ ॥  
 रामरामानुजाभ्यां तौ रावणेन्द्रजिताविव । नमयामासतुः पृथ्वीं नगपातं निपातितौ ॥ ५२ ॥  
 शायितौ वीरशयने दृष्ट्वा चाणूरमुष्टिकौ । द्रुतमभ्यद्रवन्कृष्णं तत्र तोसकलादयः ॥ ५३ ॥  
 स तानपि नियुद्धेन वसुधायां न्यपातयत् । कालो युगपदुद्धूतान्कल्पान्तमिहिरानिव ॥ ५४ ॥  
 गरुत्मानिव भूभागाद्गगनाभोगमायतम् । कंसमञ्चमपद्वारादुदप्लवत केशवः ॥ ५५ ॥  
 कचग्रहेण विवशं कंसमाकृष्य पातयन् । पतन्वक्षःस्थले तस्य तत्सत्त्वमुदपाटयत् ॥ ५६ ॥  
 महामोहमिवाक्रम्य मातुलं मधुसूदनः । विवेक इव वृत्तस्थमुग्रसेनममोचयत् ॥ ५७ ॥  
 ददौ च कंसभृत्यानां ददतां तत्र जीवितम् । उन्मुखत्रिदशप्रेक्ष्यामूर्ध्वा गतिमनुत्तमाम् ॥ ५८ ॥  
 कंसकर्षणमण्डल्यो गम्भीरास्तत्र चक्रिरे । रणलक्ष्मीनिवासस्य रङ्गस्य परिखा इव ॥ ५९ ॥  
 सुदामनामा कंसस्य सोदरस्त्वरितः क्रुधा । बलेन गमितः क्षिप्रमग्रजेन गतां गतिम् ॥ ६० ॥  
 अनायुधमहायुद्धं दृष्ट्वा हृषितगेमभिः । प्रवातकदलप्रख्यैः प्राशिनकैरमितः स्थितम् ॥ ६१ ॥  
 कृतिनस्तादृशं युद्धं किलिकिञ्चितयन्विताः । लीना इव च पश्यन्तो लिखिता इव चाभवन् ॥ ६२ ॥  
 सिद्धाश्च दिवि तत्तादृक्कालकल्पितताण्डवाः । हर्षदुग्धाब्धिकल्लोलं हाहाकारमकल्पयन् ॥ ६३ ॥



अथ तौ भीमदोर्दण्डकण्डूकर्षणतोषितौ । पितृभ्यां दृष्टजन्याभ्यामुपसृत्य प्रणेमतुः ॥ ६४ ॥  
 तौ च तौ मृदितारातिरक्तचन्दनरञ्जितौ । अश्रुभिः प्रीतिनिप्यन्दैः पितरावभ्यषिञ्चताम् ॥ ६५ ॥  
 विबुधत्वमिव प्राप्तो वसुदेवस्सुतेक्षणात् । सतत्त्वप्रतिबोधेन सात्वतां पतिमस्तुत ॥ ६६ ॥  
 नमस्ते नाभिनालीकरजसा सृष्टवेधसे । अजाय सर्ववेदानामेकवेद्याय विष्णवे ॥ ६७ ॥  
 अनन्याधारमाधारमनन्येश्वरमीश्वरम् । अनुशृण्वन्ति सन्तस्त्वामनन्याधिपतिं पतिम् ॥ ६८ ॥  
 अभङ्गुररसं भोग्यमनपायं रसायनम् । अक्षयं धर्मसर्वस्मविदुस्तव कीर्तनम् ॥ ६९ ॥  
 अनुग्रहदशदीप्तमशेषार्थप्रकाशकम् । दयासंप्लुतमाहुस्त्वां दीपमन्तस्तमोपहम् ॥ ७० ॥  
 देवकी दनुजस्थूणा दिव्यं धाम ब्रजाङ्गणम् । रमा राधादयश्चेति राशिभेदैर्न भिद्यसे ॥ ७१ ॥  
 नियन्ता सर्वभूतानां नियन्तव्यैर्नियम्यसे । पितामहमुखैः पुत्री मम पुत्रोऽसि मायया ॥ ७२ ॥  
 महता त्वत्पदेनैव मारुतिन्यायमाश्रिताः । निस्तरन्त्यचिरात्सन्तो दुस्तरं भवसागरम् ॥ ७३ ॥  
 अहितोदन्वदौर्वाग्मिशोषोत्कर्षमातरम् । भवभैरमरथीं भक्तिं भजन्ति त्वयि साधवः ॥ ७४ ॥  
 भरन्यासाश्रयुक्तेन भाववेगप्रधाविना । मनोरथेन गन्तव्यस्सारथिश्च भवान् सताम् ॥ ७५ ॥  
 वयं तु भवता ग्राह्या वासनादुर्गभेदिना । मनागिव समुद्धोध्य मा पुनर्मूढहृद्भवान् ॥ ७६ ॥  
 महतामपि निष्कम्पा मनुष्यत्वमतिस्त्वयि । दृढलक्षितचिह्नानां दिङ्मोह इव दुर्दमः ॥ ७७ ॥  
 दुरन्तसुखखद्योतं दुःखान्धतमसावृतम् । निजेनैव प्रकाशेन निशीथमुपरुन्धि नः ॥ ७८ ॥  
 मशकानिव मातङ्गः कंसमुख्यानिमानिक्षपन् । यदि विस्मयनीयस्त्वं विस्मये किं न विस्मयः ॥ ७९ ॥  
 नखलीलाविदार्थेषु नाथेषु विबुधद्विषाम् । परिष्करणपर्यायाः पञ्चापि तव हेतयः ॥ ८० ॥  
 कालनेमिविकारेऽस्मिन् कंसे विमथिते त्वया । ईदृशामितरेषां च दत्त एव जलाञ्जलिः ॥ ८१ ॥  
 नमितायतविष्कम्भा दानवप्रभवैः क्षमा । किञ्चिदुत्तम्भितेवाऽद्य कंसमारापहारतः ॥ ८२ ॥  
 न खल्वतिशयं कञ्चिदियमाधातुमर्हति । सुमणावज्ञक्लृप्तेव स्तुतिरसत्कृता त्वयि ॥ ८३ ॥  
 इति विज्ञापितस्तेन व्रीडादिव नतो विभुः । बालोपलालनमिदं भव्यवृत्तिरभावयत् ॥ ८४ ॥  
 स वाचा सान्त्वयामास पितरं दीनचेतसम् । स्ववक्त्रेन्दुविनिप्यन्दिसुधापूरितकुलया ॥ ८५ ॥  
 गम्भीरमधुरां तस्य गिरं निगमगन्धिनीम् । श्रुत्वा मुक्तिसखीं प्राप मुदमानकदुन्दुभिः ॥ ८६ ॥  
 देवकी च परिष्वज्य सुतं वात्सल्यनिर्भरा । नन्दगोपवधूलब्धं नवमानन्दमन्वभूत् ॥ ८७ ॥  
 भूयः प्रादुरभूतस्य भुजयुग्मं तिरोहितम् । तथापि तादृशं मर्त्यं तममन्यन्त तामसाः ॥ ८८ ॥  
 बभूव बलभद्रस्य तेन विश्वातिशायिना । शिरसा विधृतस्यापि किरीटस्येव शेषता ॥ ८९ ॥  
 क्रियमाणपरिष्कारः किरीटाद्यैस्स बन्धुरैः । तानि तान्येव दिव्यानि तत्तदङ्गैरभूषयत् ॥ ९० ॥



अशोभत शुभं छत्रं तस्य राजन्यलक्षणम् । तन्नाभिपुण्डरीकस्य रूपान्तरमिवोदितम् ॥ ९१ ॥  
 चामरद्वितयं शौरैः समया मुखपङ्कजम् । शुशुभे सप्रतिच्छन्दा हंसमूर्तिरिव स्वयम् ॥ ९२ ॥  
 स चन्द्र इव संपूर्णः प्रथमो यदुभूभृताम् । पुनरुन्निद्रयामास कीर्तिं कुमुदिनीमिव ॥ ९३ ॥  
 अभजन्त द्विजेन्द्रास्तमतद्भोगपराङ्मुखाः । सर्गाधिकारान्निर्विद्य(र्वाप्य) शान्ता इव पितामहाः ॥ ९४ ॥  
 अहार्यान् यदुवंशस्य स भोगान्समकल्पयत् । स्वपर्यङ्कभुजङ्गस्य फणामणिगणानिव ॥ ९५ ॥  
 अमरत्वाय पर्याप्तं तन्मुखेन्दुसमुद्भवम् । सुधेव परिवारेभ्यः सखदे सूनृतं वचः ॥ ९६ ॥  
 प्रार्थितोऽपि स राज्याय प्रभावज्ञैर्यदूत्तमैः । अरोचयत राजानमुग्रसेनं वयोधिकम् ॥ ९७ ॥  
 न्यस्तरक्षाभरो राज्ञा यौवराज्यमुपाश्रितः । शुशुभे पारतन्व्येण स्वातन्त्र्यवशवर्तिना ॥ ९८ ॥  
 तस्य गोपायतः पृथ्वीं गोपालकुहनात्यजः । पर्युपास्त पदं धन्या पार्थिवश्रीरनुत्तमा ॥ ९९ ॥  
 कृतवीरामिषेकं तं क्लृप्तकल्याणकौतुकम् । तुष्टुवृत्तसमये वेदाः सौखातिकपुरस्कृताः ॥ १०० ॥  
 शक्तिभिस्तिष्ठभिर्दीप्तो विवस्वानिव दीप्तिभिः । स्वपदं पृथिवीं चक्रे सुहृद्भिस्सूरिभिर्वृतः ॥ १०१ ॥  
 विक्लृप्तं तस्य बर्हाद्यं हेमरत्नविभूषणैः । वैरोचनिहृतानीतः किरीटो न व्यकल्पत ॥ १०२ ॥  
 सप्तिभिः सैन्यसुग्रीवमेघपुष्पवलाहकैः । व्यक्तिमन्तोऽभवन्वेदास्त्यजन्तो धेनुभूमिकाम् ॥ १०३ ॥  
 पद्माकमलदायादं पदं तस्य स्वमौलिभिः । श्रुतयो धारयामासुः पादपीठीकृतात्मभिः ॥ १०४ ॥  
 स वेणुः शङ्खरूपेण प्राचा परिपचेलिमः । अगोपीसंविभागार्हं पपौ तस्याधराश्रुतम् ॥ १०५ ॥  
 दिदेश सान्दीपनये धनुर्वेदोपदेशिने । स्वपदारूढतनयप्रत्यानयनदक्षिणाम् ॥ १०६ ॥  
 प्रहितां(तं) पुरुहूतेन स्वसंकल्पानुवर्तिना । कंसजित्कंसपितरं सुधर्माभ्यवासायत् ॥ १०७ ॥  
 अशेषरत्नचित्रां तामतीतस्तुतिगोचराम् । अद्वैतमिव सर्वेषामद्भुतानाममन्यत ॥ १०८ ॥  
 स च तस्यानुभावेन निध्यातनयपद्धतिः । प्रजापालनधर्मस्य पारदृश्वतमोऽभवत् ॥ १०९ ॥  
 कृष्णपक्षमपि प्राप्य स राजा विश्वरञ्जकः । प्रापद्यत परां वृद्धिं सुमनस्स्वादनक्षमाम् ॥ ११० ॥  
 मलिनैः सततासारैः मन्त्रिभिश्चपलान्वितैः । विमुक्तः स बभौ भास्वान् मेघैरिव जलाश्रयैः ॥ १११ ॥  
 प्रचितं बहुभिस्तीर्थैः तस्य गूढं चिकीर्षितम् । सारस्वतमिव स्रोतः स्थानेस्थाने व्यजृम्भत ॥ ११२ ॥  
 मानसंरक्षकस्तस्य मन्त्रस्तर्क इवानयः । अङ्गपञ्चकसंपत्त्या विपक्षे दण्डतां ययौ ॥ ११३ ॥  
 स्वतश्शुद्धां यथास्थानं रोषरागवर्ती धियम् । स दधे यमुनाशोणशबलामिव जाह्नवीम् ॥ ११४ ॥  
 सप्तभिस्सामदानाद्यैरुपायैः स्थानपातिभिः । द्विनवद्वीपसंभूतं रत्नजातमजीहरत् ॥ ११५ ॥  
 अनुगन्ता स्वनेतृणामुदये विश्वरञ्जकः । दूरीकृततमाः सोऽभूत् द्वितीय इव भानुमान् ॥ ११६ ॥  
 सञ्चितस्य धनौघस्य स्थानसंचारणेन सः । तटाकस्येव पूर्णस्य परीवाहमकल्पयत् ॥ ११७ ॥



आसागरान्तमवमत्य महीपतीन्द्रान् भूम्ना निजेन परिहृत्य ययातिशपम् ।

ओजोनिरोधकमिलाश्रयमुग्रसेनं राजानमेकमकरोज्जगदेकनाथः ॥ ११८ ॥

क्षिसावचं क्षत्रियवृत्त्या बहुशाखं ममं शापोदन्वति मान्यं यदुवंशम् ।

इच्छाधीनस्वेतरसर्वः स्वमहिम्ना रक्षागोपो रामयवीयानुदहार्षित् ॥ ११९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये दशमः सर्गः ।

## ११. एकादशः सर्गः

तदद्भुतं क्रीडितकं क्रमेण श्रुत्वा हरेरप्रतिमानशक्तेः । महाबलान्कंसवधादिजन्मा मन्युः प्रपेदे मगधेन्द्रमुख्यान् ॥ १ ॥

गोपालडिम्भो नरपालहन्ता कुले यदोरञ्चितमातपत्रम् । अन्यच्च भूम्यामधरोत्तरत्वं हन्तेति वादान्प्रभुरभ्यनन्दत् ॥ २ ॥

ह्लादिभिर्हेतिवरैर्यथार्हं रथाङ्गमुख्यैरपि रामकृष्णौ । स्ववृत्तियोग्यावसरोप्यातैः प्राचीं श्रियं प्रादुरभावयेताम् ॥ ३ ॥

स दैत्यजिद्वध्यवरूथिनीनां संप्रापकं सारथिमात्रशेषम् । पुनः प्रवृत्तानुशयं पुरीं स्वां निन्ये जरासन्धमहार्यसन्धः ॥ ४ ॥

समाहृतैः सैन्यमहासमुद्रैरायातमष्टादश सांपरायान् । देहावशेषं प्रजिघाय दीनं देहेन भीमेन विभेत्तुमिच्छन् ॥ ५ ॥

स्वदत्तशक्त्या मुचुकुन्ददृष्ट्या भस्मावशेषो भविता द्रुतं यः । कलेरिवात्मानमनन्तदोषं यं कालपूर्वं यवनं प्रचख्युः ॥ ६ ॥

वलस्य च स्वस्य च बाहुभूम्ना यदाहृतम्लेच्छमृगाधिपानाम् । सहस्रकोटीगुणितं सहस्रं पञ्चत्वमायास्यति पञ्चसंख्यम् ॥ ७ ॥

तदागमे यादवपुङ्गवानां विप्रावमानोपनतं विषादम् । निवारयामास न वासुदेवः प्रख्यापयन्ब्राह्ममृषेः प्रभावम् ॥ ८ ॥

निसर्गनिधयेयपरावरोऽसौ संमन्य सार्धं यदुवंशवृद्धैः । विहातुमिच्छन्मथुरां शुभंयुः संकल्पयामास पुरीं तदन्याम् ॥ ९ ॥

स्वयं प्रवृत्तैरपि वृष्णिवीरैस्त्रातुं क्षमां त्रासितदैत्यलोकः । अनन्यसाधारणशक्तिरन्यां संकल्पयामास पुरीमपूर्वाम् ॥ १० ॥

जहौ धरित्रीमिव जामदग्न्यः कौलीमयोध्यामिव कोसलेन्द्रः । अचिन्त्यवृत्तिर्मथुरामनिन्द्यां तज्जन्मजातो महिमा तु नैनाम् ॥ ११ ॥

परित्यजन्नप्यभिमत्य तिष्ठन्व्याप्तः शुभं व्यक्तिपदं तदग्रयम् । अनन्यभाजामभजत्स देवस्तस्मिन्सतां प्रागिव संनिधानम् ॥ १२ ॥

अहंसपद्मामिव वाहिनीं तां वीतेन्दुतारामिव वासतेथीम् । समाप्तकार्यामिव सत्तशालां शून्यां पुरीं प्रेक्ष्य जगाम शौरिः ॥ १३ ॥

चित्रावशेषद्विरदाश्वयोधा शुकादिसंभाषणशेषसूक्ता । मणिप्रभाशेषितदीपिका सा नात्रैव माधुर्यवती तदासीत् ॥ १४ ॥

प्राचीमनादृत्य निवासभूमिं प्रत्यङ्मुखीं पद्धतिमाददाना । स्थिरं पदं प्राप्तुमियेष सेना सत्त्वाधिका धीरिव सात्त्वतानाम् ॥ १५ ॥

उत्सारयन् धूलिमिवाग्रयाथी विनिर्दिशन्वासमिवातिदूरात् । प्रत्युद्गमाय त्वरयन्निवाब्धिं मरुद्ववौ मन्दविधूतकेतुः ॥ १६ ॥

प्रभूतभीमोन्नतनागनक्रा पारिप्लवैरूर्मिमती तुरङ्गैः । अपूव्वारानिधिमाम्रजन्ती स्वयं तथा शौरिचमूरभूत्सा ॥ १७ ॥

समेति मां सात्त्वतवाहिनीयं सिष्णासया हन्त जिगीषया वा । इति प्रभूताद्भुतवैभवां तामुपेन्द्रनाथामुदधिः शशङ्के ॥ १८ ॥

गतागतैर्योद्धुमिव प्रवृत्तैरा(त्तावा)सीदतामद्भुतभीमवेगौ । मिथःप्रतिच्छन्दतया प्रतीक्ष्यौ वेलवने सैन्यमहासमुद्रौ ॥ १९ ॥



महीयसा सैन्यरवेण सद्यः पयोधिरन्तर्हिततीव्रघोषः । प्रकम्पमानो भृशमावभासे भयेन तूष्णीमिव भाव्यमानः ॥ २० ॥  
 प्रतीक्ष्य सेनामुपधावमानां पत्या नदीनां प्रणिधीयमानः । प्रकाशयन्सर्वजनानुकूल्यं समीरणो मन्दतरं चचार ॥ २१ ॥  
 वदन्निव स्वागतमागतेभ्यः प्रभूतसन्तोषभवैः प्रणादैः । तरङ्गहस्तप्रहितैः सरस्वानभ्यर्चयामास यदून्पयोभिः ॥ २२ ॥  
 चिरप्रयातं परिहृत्य शय्यामभ्यागतं वारिधिरादरेण । मिथःसमायोजितवीचिहस्तः प्रायः प्रभुं प्रार्थयत प्रसादम् ॥ २३ ॥  
 निवेश्य सेनामुदधेः समीपे तालाङ्कसंभावितराजताले । दयाद्रमेधोपमदेहभूमा विश्वंभरो विश्रमयांचकार ॥ २४ ॥  
 कदाचिदात्मानमवासरत्नं कपालिनं चन्द्रकलावतंसम् । क्षमं सुमिक्षां च दिवं विधातुं ध्यातागतं सिन्धुमथादिदेश ॥ २५ ॥  
 अनारतप्राप्तजयोद्यमानां धर्मं निजं धारयतां यदूनाम् । अपत्यरक्षोचितमन्तरीपं दिव्योपमं देयमिह त्वयेति ॥ २६ ॥  
 स तस्य दिक्पालनिवासकल्पां विधित्सतो वृष्णिपुरीं विशालाम् । अगाधपाथःपरिखाभिगुप्तं द्वीपं ददौ दुर्गविधानयोग्यम् ॥  
 बलोत्तराणामपि बह्ममित्रं स्फीतं यदूनां कुलमीक्षमाणः । अवन्ध्ययन्विश्वविदर्थशास्त्रं दुराक्रमं दुर्गमिषेण कर्तुम् ॥ २८ ॥  
 स शासिता शास्त्रमनुप्रतस्थे कर्माददे कर्मफलप्रदाता । प्रभुः स्वबुद्धयैव जगन्ति गोप्तुं कुर्वीत बाह्यैरपि किं न गुप्तिम् ॥  
 प्रभूतरत्नद्युतिकेसरं तत्प्रवालपत्रौघपरीतपार्श्वम् । स्थानं हरेरिष्टतमं तदासीत्संभूतिराजीवमिवेन्द्रिरायाः ॥ ३० ॥  
 प्रचोदितस्तत्र च विश्वकर्मा नाथप्रसक्त्यै नलिनासनाद्यैः । रथ्यादिवैचित्र्यवतीं वितेने राशिं गुणानामिव राजधानीम् ॥  
 स शिल्पविद्यां विधिनोपदिष्टामशेषतो नूनमधीत्य दाक्ष्यात् । शुभानि तस्यां भवनानि कर्तुं सौधेषु दिव्येषु चकार योग्याम् ॥  
 गतागतार्थं हरिवाहिनीनां सेतुं च योगेन बबन्ध सिन्धौ । चकार दिग्भाग(क्वाल)विमूढतां यः प्रत्यर्थिनां चक्रधरप्रभावात्  
 नलेन पूर्वं स्वसुतेन सृष्टाच्चवीनमन्यूनतरं स्वकलप्तम् । समीक्ष्य तुप्यन्नपि विश्वकर्मा नाथाय रोचेत न वेत्यताम्यत् ॥  
 स सेतुरास्कन्दितकूलयुग्मः संकल्पितो वासवलोकतक्षणा । महापुरीं तां च महीं च मातुं मध्ये तुलादण्ड इवार्पितोऽभूत् ॥  
 निवेदितां निर्जरशिल्पिनैव स्वयं चमत्कारवता सुकलप्ताम् । अदृष्टपूर्वामिव विश्वदर्शी दृष्टिः सतां द्रष्टुमिषेण नाथः ॥  
 निजप्रतिच्छन्दनिदर्शनीयां मृग्योपमानान्तरमृष्टकान्तिम् । उदन्वता दत्तकरेण देवः प्रदर्शितां पूर्वमवैक्षतैनाम् ॥ ३७ ॥  
 अनन्यदृष्टिं नगरी नवीना विस्मेरतां विश्वपतिं निनाय । स्वयंप्रभैः सौधभरैरुदारैस्तुङ्गैः सुमेरोरिव रत्नशृङ्गैः ॥ ३८ ॥  
 तामद्भुतां तारकिताप्रसौधां धर्मस्य पूर्णामिव योगसिद्धिम् । सपौरभृत्यः समयान्ववेक्षी विवेश वृष्ण्यन्धकयूथनाथः ॥  
 परेण नाकं प्रलयानभिज्ञामधीयते यस्य पुरीमचिन्त्याम् । स लोकनाथो विदधे सनाथां दूराधिकां द्वारवतीं दिवोऽपि ॥  
 विधाय यस्यां विदितैस्वचिह्नैर्यदून्यथास्थाननिवेशतुष्टान् । तामेव नाथस्त्रिदशामिनन्द्यां त्यक्तामयोध्यां मधुरां च मेने ॥  
 उदन्वति व्योमतले च लग्नां दृष्टोभया दर्पणदर्शनीये । यामद्भुतामात्मपुरीं च देवाः छायाममन्यन्त मिथस्समीक्ष्याम् ॥  
 प्राकारचक्रं पृथुमिस्तरङ्गैरास्फालयन्नमुधिरात्तवेगः । अमर्त्यमुख्यैरपि जातकोपैरक्षोभ्यतां व्याकुरुतेव यस्याः ॥ ४३ ॥  
 यत्सौधपर्यङ्कजुषां वधूनां संगृह्य निःश्वासगुणं समीरः । पद्मेषु नूनं प्रदिशन्प्रभाते गतागतं याति गवाक्षवर्त्मा ॥ ४४ ॥  
 जालानि यत्तागुरुधूम(प)जालैः संदिग्धपारावतसंनिधानैः । अवासयन्नूनमहार्थगन्धानासेदुषां नाकसदां विमानान् ॥ ४५ ॥  
 परार्थरत्नप्रचितात्मभिर्या प्रासादमालामिरलंकृताङ्गी । नाथोपभोगानुगुणां पयोधौ ननन्द दृष्ट्वैव निजामभिर्याम् ॥ ४६ ॥



मणिप्रदीपप्रशमप्रयुक्ते विहारचूर्णे विफले वधूनाम् । अपलपायाः समयेऽपि यस्यामभूदनास्था परमार्थदीपे ॥ ४७ ॥  
 प्रायेण यत्र प्रमदाजनानां नित्यं गुणैरप्रतिमैरिच्छाः । संस्कारयोगादपि लब्धसत्त्वाश्चितापिता नाकसदो न चेरुः ॥  
 यदन्तरे यामिकवारणानामासेदुषामम्बुनिधेरभिरुह्याम् । कराभिमर्शेषु पुनश्चकासुः कलोललम्बा इव कर्णशङ्काः ॥ ४९ ॥  
 सौधेषु यस्यां युवसेवितेषु त्रिविष्टपादप्यधिकोन्नतेषु । व्रीडातिभारात्प्रमिता इवासन् वैमानिकैरश्रुषिता विमानाः ॥ ५० ॥  
 न षड्भिरासन्यसनानि पुंसां यद्वासिनामीतिभिरुर्मिभिर्वा । अयोगयत्नेन विनैव चान्ते जज्ञे जगद्धातरि बुद्धिरेका ॥  
 अदेशकालप्रविभागभाजा भूम्ना जगद्धातुरचिन्त्यभून्नः । यस्यां विहारोपवनान्यभूवन्समाधियोग्यानि तपोवनानि ॥ ५२ ॥  
 अनंहसामध्वरदीक्षितानामाह्वनतः प्रागपि संनिधानात् । अभुङ्क्त कृत्त्वानि हवींषि नित्यं यत् स्वयं यज्ञतनुः स देवः ॥  
 रतिप्रसूता इव राजकन्या रसोदधेरुर्मिपदं भजन्त्यः । विरक्तभाव्यं तमवाप्य यस्यां रागोपपन्ना रमयावभूवुः ॥ ५४ ॥  
 प्रवालचित्रीकृतजालकश्रीः सालावृता संभृतपलजाला । परिष्कृता भद्रमृगादिभिर्या बभौ स्मरस्येव विहारवन्या ॥ ५५ ॥  
 ध्वजप्रभित्वातुहिनांशुविम्बादनुक्षरन्त्या सुधयाऽनुल्लिप्तैः । चिरप्रक्लृप्तैरपि यत्र सौधैर्नित्यं नवीनैरिव निर्धमासे ॥ ५६ ॥  
 स्ववैभवैरप्रतिरूपशोभैः व्यक्तश्रियो वाञ्छनसानि(ति)वृत्तैः । तिरोदधुर्ध्वं नरेन्द्रवासाः स्वयंप्रभां देवसभां सुधर्माम् ॥ ५७ ॥  
 विभूतिभेदैरनुपल्लवैर्या भोगार्थिनां भूमिगताऽप्यभौमैः । निवारयामास तपोधनानां वासादरं वासवराजधान्याम् ॥ ५८ ॥  
 यत्सौधरत्नप्रकरेषु विष्ण्वक्त्रसारितैरन्वहमैकमुख्यात् । करैः सहस्रेण गृहीतदीप्तिः प्रद्योतते नूनमतीव भास्वान् ॥ ५९ ॥  
 यच्चन्द्रशालासु निपेदुषीणां मृगीदृशां हारमणिप्रकाशैः । तिरस्कियां प्राप्य विलज्जमानास्तारागणा नूनमधश्चरन्ति ॥ ६० ॥  
 गृहेषु यस्यां मणिमितिभागे प्रतिक्षणं दृष्टमुखेन्दुविम्बः । वधूजनः केवलमग्रहस्तैरादत्त मङ्गल्यतयात्मदर्शम् ॥ ६१ ॥  
 अनन्तचित्तप्रतिमाभिरामैरजस्रमाक्रान्तदिशावकाशैः । अभावयद्गोपुरवैभवैर्या विश्वप्रसूतेरिव वैश्वरूप्यम् ॥ ६२ ॥  
 सरोभिरुल्लासितपुष्करश्रीः सङ्गोज्झितैः सङ्गमितप्रयागा । प्रभासिता रत्नगणांशुभिर्या धर्माश्रयाणामिव संसदासीत् ॥ ६३ ॥  
 हसद्विरुच्चैःश्रवसं हयाग्रधैरैरावतं दन्तिवरैश्च दृप्तैः । नरोत्तमैर्नाकसदश्च याऽभूत्सुभूमिरप्यप्सरसः स्वयं द्यौः ॥ ६४ ॥  
 वप्रेषु यस्याः स्फटिकप्रदेशान्द्वाराभिमानाद्भुतमापतन्तः । अवापुरागन्तुजनाः सलीलैरन्तःस्मितैर्नागरकैर्निरोधम् ॥ ६५ ॥  
 पयोभिरच्छस्फटिकद्रवामैः दवीयसां दर्शनमादधानैः । सुधाधिकस्वादुरसैरविन्दन् स्वान्तोपमां यत्र सतां सरस्यः ॥ ६६ ॥  
 यामेकचित्तः प्रसमीक्ष्य तुष्यन् यादोनिधेराहितदिष्टिवृद्धिम् । लज्जामयासीदिव विश्वकर्मा लङ्कादिनिर्माणकथाप्रसङ्गे ॥ ६७ ॥  
 समग्ररत्नौघशुभाकृतिं यां सनायकां मध्यजुषा त्रिधाज्ञा । रम्यां हि हृद्यां हृदयेन नूनं रत्नाकरो रत्नमधत्त भूषाम् ॥  
 अभिन्नसत्त्वाच्चभसः परस्मात्क्षीरोदधेरंशुमतश्च विम्बात् । रमासखस्य प्रणिधानभाजां याऽभूत्प्रियं व्यक्तिपदं पृथिव्याम् ॥  
 यत्सौधभाजां निशि सुन्दरीणां मुखेन्दुभिश्चूषितकान्तिमिन्दुम् । सद्यः स्वनिप्यन्दसुधाप्रवाहैराप्याययामासुरिवेन्दुकान्ताः  
 उद्वेलचञ्चलुरगोर्मिमालामुद्धोषितामुत्सवतूर्यघोषैः । प्रभूतरत्नौघनिधिं पयोधिर्यामद्भुतां या च तमन्वकार्षीत् ॥ ७१ ॥  
 यद्वप्रशैलेषु दिवाऽपि सिन्धोरास्फालनादुत्पतितैः पृषद्भिः । उत्क्षिप्तमुक्ताफलदर्शनीयैरालक्ष्यतारौघमभूद्विहायः ॥ ७२ ॥  
 कलत्रपुत्रादिजुषामजस्रं दीर्घायुषां यत् सतां जनानाम् । धर्मैकभाजामितरे पुमर्थाः प्रायः स्वयं संनिदधुः स्वभूत्यै ॥



रराज सा रामजनार्दनाभ्यां प्राप्तप्रकाशापि यदुप्रवीरैः । सत्येव तारानिकरे त्रिलोकी चक्षुष्मती चन्द्रदिवाकराभ्याम् ॥

प्रभुणा सहस्रवदनेन वर्ण्यतां द्विगुणैरमुष्य नयनैरेक्ष्यताम् ।

श्रुतिमिश्र तस्य बहुधा निशम्यतामधिकां ततः श्रियमवाप सा पुरी ॥ ७५ ॥

स्वयमजनि किमत्र श्वेतमेवान्तरीपं परिणतमुत किञ्चिद्वागधेयं पृथिव्याः ।

वरुणनगरमन्यद्वारिधेरुत्थितं वा किमिदमिति पुरं तत्कीर्तयन्ति स्म पौराः ॥ ७६ ॥

रामप्रधैरधिवसति सा राजधानी जगाहे लोकाधीशे सह बहुमतैर्लोकपालैरिवान्यैः ।

आश्चर्याणां प्रकृतिरियमित्यद्भुतावेशयोग्यामप्रत्यूहामनितरतुलारोहणीयामभिख्याम् ॥ ७७ ॥

तन्मध्ये विरचितशिल्पमेरुकल्पं वैचित्र्यादपहृतवैजयन्तगर्वम् ।

प्रस्पष्टं निजमिव पारमेष्ठ्यमुर्व्यां प्रासादं प्रभुरधिवासयांचकार ॥ ७८ ॥

रामः पुनर्व्रजमुपेत्य विहारभेदैराश्वासयन् सहचरैः सुहृदश्च सर्वान् ।

विश्राणितां दुहितरं वरुणेन विन्दन् सीरावकृष्टयमुनाखपितो विजहे ॥ ७९ ॥

प्रत्यञ्चमब्धिमवधूतवतोऽतिदूरं दग्धुश्च कूलमिव दक्षिणमस्त्रभूम्ना ।

आकर्षतश्च सरितं सवितृप्रसूतां रामस्य तस्य शुशुभे रसिकस्य लीला ॥ ८० ॥

पद्मयोनिवचनादुपनीतां प्राक्तनीं प्रियतमामिव कान्तिम् । रेवतस्य तनयामनुरूपां रेवतीं च परिणीय स रेमे ॥ ८१ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये एकादशः सर्गः ।

## १२. द्वादशः सर्गः

तथाविधानन्दमहापयोधेस्तरङ्गवृत्त्या भजतोऽवतारान् । अशेषरूपेष्वनुरूपरूपा देवी जगन्नेतुरनुप्रजज्ञे ॥ १ ॥

सा तस्य नित्योदितदिव्यधाम्नः पत्युः प्रिया भानुमतः प्रभेव । अध्यासितुर्द्वारवतीमदूराव्यक्तिं शुभां प्राप विदर्भदेशे ॥

शिखण्डकं निष्प्रतिमं श्रुतीनां शृङ्गारलीलोपमविश्वकृत्यम् । अधीयते तन्मिथुनं स्वभावादन्योन्यजीवातुमनन्यमोग्यम् ॥ ३ ॥

दयेव नित्यं दयिता त्रिधाम्नः सर्वेषु भावेषु समानभावा । परावराणां जननी प्रजानामासीद्विदर्भाधिपतेरपत्यम् ॥ ४ ॥

महीतलान्मैथिलसीरकृष्णक्षीरोदधेराहितमन्यशैलात् । भृगूद्वहात्ख्यातिमतश्च याऽभूत्सा भीष्मकादभ्युदियाय भूयः ॥ ५ ॥

अमन्यतैनां तनयां स राजा रुक्मश्च मोहादनुजामजन्याम् । यामेकपत्नीमनघस्य पुंसः प्रजासृजां मातरमामनन्ति ॥ ६ ॥

त्यक्त्वाऽपराः स्त्रीगुणराशिरेनां शरण्यभूतां शरणं प्रपेदे । प्रायेण दोषैरविविक्तवासाद्भीतः स्वयं भीष्मकराजकन्याम् ॥ ७ ॥

आरब्धदेहामिव भागधेयैरक्षीणि लक्ष्यान्तरतो नियन्त्रीम् । सुतामिमां प्राप्य सुधामिवान्याममर्त्यकल्पौ पितरावभूताम् ॥

अनन्यवृत्त्या घनतामुपेतैरप्रौढसूर्येन्दुमयूखजालैः । सुवर्णरत्नैरथवा प्रकृष्टां सुतां सुजाताकृतिमन्वभूताम् ॥ ९ ॥



महीयसीं मङ्गलदीपमालां विद्युत्प्रकाशा विदधे कुमारी । आकल्परत्नांशुतिरस्करिण्या दीप्या रजन्यामपि दीनमासम् ॥  
 कलमिवार्धमकठोरधाम्नः पुण्योदयानामिव पूर्वचर्याम् । प्ररोहवेलाविव कान्तिवल्लभाः प्रैक्षन्त शुद्धान्तमृगीदृशस्ताम् ॥  
 आत्माधिकारादधिकामवस्थामयत्नतो नूतनवाप्तुकामा । वार्तानभिज्ञे वयसि स्थितां तां वाग्देवता वन्दिमुखे ववन्दे ॥  
 प्रदित्समानेन हरेरभीष्टं कामेन सा कल्पलतेव सृष्टा । पित्रोरिवानन्यदृशां प्रजानामाशंसया सार्धमवाप वृद्धिम् ॥ १३ ॥  
 पद्मादिरेखाप्रथमानभूमा निर्धार्यमाणा निगमैरभिज्ञैः । तदङ्घ्रिविन्यासमिषेण जज्ञे भूमेस्तदा भूषणपङ्क्तिरग्रया ॥ १४ ॥  
 अदृश्यभेदैरतिसूक्ष्मभावाज्ज्ञे जगन्मङ्गलतां दधानैः । विहारलौल्याद्विषये(विधे)षु तस्या गतेषु वाक्येषु च नृत्तगीतैः ॥  
 यदप्सरःपाणिसरोजमुक्तं प्रसूनवर्षं निपपात तस्याम् । अपूरि तस्यैव रजोभिरग्रधैरपांसुला पांसुविहारवाञ्छाम् ॥ १६ ॥  
 यदृच्छया तत्र परागजालैर्यानेव सा केलिगृहानकार्षीत् । ततः परं त्वष्टुरमी समीची महेन्द्रशालविधिमातृकाऽभूत् ॥  
 चतुर्दशैतानि जगन्ति यस्याः क्षेमाश्रितं क्रीडनकं बभूव । पर्याप्तलीला मुमुदे तदैषा पाञ्चालिकापञ्जरशारिकाद्यैः ॥  
 आस्वादनीयान्यधिकं श्रुतीनां मुग्धाभिजातानि वचांसि तस्याः । प्रायेण लौल्यादधिकृत्य खिन्ना विधिप्रिया व्याहरतान्यभाषाः  
 अविप्लुतव्याकरणानि तस्याः क्रमेण शिक्षानियताक्षराणि । अनुश्रवाणामनघप्रवृत्तेरादेशदायीनि वचांस्यभूवन् ॥ २० ॥  
 विभूतयस्तत्र दिशांपतीनामात्मीयया देवतयाऽवतीर्णाः । स्वचिह्नभेदान्परिवर्हयन्त्यः प्रपेदिरे तत्परिवारभावम् ॥ २१ ॥  
 वेदालवाले विहितस्थितिं तां रम्यप्रतानामिव रत्नवल्लीम् । स्तनादिलक्ष्यस्तवकादिचिह्नैराविष्कृतं यौवनमाविवेश ॥ २२ ॥  
 तदीयसर्वाङ्गजुषोरगाधं सौन्दर्यलावण्यसुधास्रवन्त्योः । ममज्जुरापत्य दृशस्सखीनामन्योन्यसंभेदमपूर्वतीर्थम् ॥ २३ ॥  
 निशेव चन्द्रेण घनव्यापये नैसर्गिकी बुद्धिरिव श्रुतेन । फलेन सा नीतिरिवाप्रमादा युक्ता बभौ नूतनयौवनेन ॥ २४ ॥  
 आलक्ष्यसंलपलवैरपाङ्गैरनङ्गोदयपूर्वरङ्गैः । वियातमुग्धैरपि (लक्ष्णैः)विभ्रमैस्सा विलक्षयामास विभूषणानि ॥ २५ ॥  
 अमुक्तकौमारयुवत्वसीम्ना कान्त्या बभौ कल्पितरागभूम्ना । जरत्पलाशप्रसवानुषक्ता प्रतानिनी पल्लवसंपदेव ॥ २६ ॥  
 प्रसाधनानां परिकर्म दिव्यं विजृम्भणं विभ्रमजालकानाम् । वयश्शुभं वामदृशश्चकाशे पश्यद्दृशां भाग्यमनन्यभोग्यम् ॥  
 अवाप्य सा मुग्धदशामपूर्वामव्याजलीलागतिरावभासे । रम्या रमोत्पत्तिदशविशेषाज्जाम्बूनदी जङ्गमपद्मिनीव ॥ २८ ॥  
 तस्यास्तनुं वर्णयतो ममैवं हीनोपमा दोषपदं न विन्देत् । निदर्शनं तैरपि तस्य दृष्टं येषां निकर्षोऽपि गुणो यतस्स्यात् ॥  
 तारेण तस्याश्चिकुरान्धकारे तारायितं मौक्तिकजालकेन । प्रायेण योऽसौ प्रलयावसाने निशीथसृष्टेरभवत्निदानम् ॥ ३० ॥  
 द्युतिं शिखारत्नसहस्ररश्मेः ज्योत्स्नां च मुक्ताफलजालजाताम् । तत्कुन्तलश्रेणिमयी तमिस्रमैत्रीं दधौ मन्मथचापमौर्वी ॥  
 मुक्ताब्जसौन्दर्यमधुद्विरेफाः कान्त्यापगाशैवलपुञ्जकल्पाः । शोणेन चूडामणिना ससन्ध्यां तमीमपुण्यत्रलकास्तदीयाः ॥  
 शरत्प्रसवेन्दुकलामिरामा ललाटरेखा सुदृशो रराज । कामेन तत्कान्तिलतासमृद्धयै स्वयं प्रकलसेव सुधास्रवन्ती ॥ ३३ ॥  
 कस्तूरिकाकलसविशेषकं तत्पश्यन्मृगाङ्को वदनं मृगाक्ष्याः । विभाव्य तादृक्परभागशोभां कलङ्कयुक्तोऽपि जहौ विषादम् ॥  
 तारुण्यनद्यास्तनुवीचिकल्पे तद्भ्रूलते शार्ङ्गनिदानदृश्ये । अनङ्गवेदप्रणवस्य रत्या लेखाक्षरं न्यस्तमसूचयेताम् ॥ ३५ ॥  
 प्रसूतपद्मोत्पलकाननश्रीः प्रारब्धवीचीविभवा विलासैः । दृष्टिस्तदीया ददृशे दयार्द्रा द्राघीयसी मन्मथदीर्घिकेव ॥ ३६ ॥



तद्वृष्टिरायामवती सुजाता श्यामोज्ज्वला चारुविशालमध्या । मन्ये समेप्यन्मधुवैरिलक्ष्या चेतोभुवः शक्तिरभूदमोवा ॥ ३७ ॥  
 निगृह्णीती रत्नतिलप्रसूनं नासा तदीया नयनाविसेतुः । अवोधि निश्वाससमीरगन्धैरन्तर्गतान्वेदगणान्वमन्ती ॥ ३८ ॥  
 नवेन्दुसंध्याप्रभृतीनि लोके निर्वर्ण्यमानानि निदर्शनानि । न खल्वविन्दन्कलयापि तस्याः स्मिताधरव्याप्तिकृतामभिव्यासः ॥ ३९ ॥  
 अहेतुरज्यन्नधरस्तदीयः प्रसूनमुक्तायितमुग्धहासः । लक्ष्मीलताया ललितोदधेश्च प्रवालयोगं प्रथयावभूव ॥ ४० ॥  
 मुखं तदीयं विरराज मुखं सौरभ्यलावण्यसमुच्चयेन । व्यवस्थितान्योन्यविशेषलोभादेकत्वमापन्नमिवेन्दुपद्मम् ॥ ४१ ॥  
 वर्णानुपूर्वीभुभगेन काले भव्यां श्रुतिं भावयता यथावत् । तारस्य संस्थानमिवान्वकार्षीत्कण्ठेन सा काञ्चनकम्बुभासा ॥ ४२ ॥  
 मधुद्विषः कण्ठ(र्ण)परिष्कियार्थं कामात्मना माल्यकृतेव कलसे । वभूवतुर्वाहुलते तदीये शम्पात्विषौ चम्पकमालिके द्वे ॥ ४३ ॥  
 आसीदधिष्ठानविशेषसीमा वक्षोजयोरङ्कुरतोरमुप्याः । मुकुन्दवक्षःस्थलमुद्रणार्हं भव्यामवस्थामिव भावयन्ती ॥ ४४ ॥  
 समावृतौ हारमयूखसूत्रैस्तस्याः स्तनौ चास्तुरावभूताम् । जिगीषतस्तत्प्रियचित्तवृत्तिं मनोभुवो मङ्गलपूर्णकुम्भौ ॥ ४५ ॥  
 तस्यास्तदा तद्वदलक्ष्यमध्यं तन्व्याः स्तनद्वन्द्वमवाप वृद्धिम् । काले यथा तत्प्रथिमप्रभूतं कृच्छ्रादभूत्कृष्णभुजान्तरालम् ॥ ४६ ॥  
 मध्यं कश्चिन्ना विरराज तस्या नामिहदात्रालमिव प्ररूढम् । प्रियागमोदकर्मभूद्यदग्रे कुचात्मना काञ्चनपद्मयुग्मम् ॥ ४७ ॥  
 स्तोकानताङ्गी स्तनभारभूम्ना मुग्धा वभौ मुष्टिमितावलम्बा । भृङ्गाभिनन्द्येन गुणेन युक्ता कामस्य सा कापि धनुर्लतेव ॥ ४८ ॥  
 रराज लावण्यतरङ्गरस्या वलितयी मध्यगता मृगाक्ष्याः । अन्तःस्थितानामिव दर्शयन्ती निवेशसीमान्तमनुश्रवाणाम् ॥ ४९ ॥  
 मध्येवल्लभं सुदृशो विलम्बा रोमावली कामधनुर्गुणाभा । जिगाय नाभीसरसः सुजातामुल्लासिनीमुत्पलरेणुपङ्क्तिम् ॥ ५० ॥  
 अनुप्रयातः स्ववशामभिव्यां यूथोज्झितो यौवनगन्धहस्ती । तद्रोमराजिव्यपदेशदृश्यां नूनं दधौ नूतनदानरेखाम् ॥ ५१ ॥  
 प्रकाशितावर्तरुचिः प्रभाञ्चौ नाभिः सुवृत्ता रुरुचे नताङ्गयाः । रोमावलीरत्नलतानुरूपं रुक्मेण निष्पन्नमिवालवालम् ॥ ५२ ॥  
 पृथ्वी चकाशे स्तनसंपदस्या लावण्यमम्भो नियतं च तेजः । श्वासोदयो गन्धवहः शुभाङ्गयाः नाभिश्च मध्यं च नभो विभक्तम् ॥ ५३ ॥  
 गजेन्द्रहस्तादिषु तत्समत्वे दूरे सतां दोषगुणावमर्शः । भविष्यतः शार्ङ्गभृतस्तदूरु लीलोपधाने किमतोऽधिकेन ॥ ५४ ॥  
 मनोज्ञवृत्तं मधुबुद्बुदाभं चक्षुष्मतां सादरदर्शनीयम् । स्वदेहकान्तेः सविशेषदृष्टौ जानुद्वयं दर्पणतामयासीत् ॥ ५५ ॥  
 उदेप्यतः पञ्चशरस्य तस्यामुत्पादयिष्यन्नुचितं निषङ्गम् । विधिः स्वयं मातृकया किलार्थी जङ्घायुगं वीक्ष्य जहर्ष तस्याः ॥ ५६ ॥  
 अलक्तकादप्यधिकात्मरागा पदद्वयी पद्मदृशश्चकाशे । प्राचीनजन्मप्रणयानुरोधात्संभाव्यमानेव सरोजलक्ष्म्या ॥ ५७ ॥  
 पादाम्बुजे दत्तमधुप्रसक्तया निर्णेजयामास नखेन्दुकान्त्या । प्रायेण सा सत्पथमाश्रयन्ती पङ्कानसत्सङ्गभवान्पृथिव्याः ॥ ५८ ॥  
 तस्याः पदाम्भोजमृणालभासा प्रकाशभूम्ना नखमौक्तिकानाम् । प्रकीर्णपुष्पा सुधयावसिक्ता विहारभूम्यो युगपद्भूवुः ॥ ५९ ॥  
 कलाचिकां काञ्चनसारकल्लां कान्तेः शुभां कामपि काहलीं च । शशङ्किरेऽनन्यसमीक्ष्यशोभां जगन्ति जङ्घामवलोक्य तस्याः ॥ ६० ॥  
 तस्याः श्रुतिश्रेणिशिखामणीनां सकेसरा दीधितिभिर्नखानाम् । प्रसाधिकालोचनभृङ्गलौल्यं पद्मद्वयी पादमयी निरास ॥ ६१ ॥  
 मुखेन्दुनिष्यन्दनिमैरमुप्याः मन्दस्मितैरिन्दुरिवाप्तमान्धः । प्रायः प्रभूताद्भुतकान्तिलोभात्तत्त्वमाश्रितेव ॥ ६२ ॥  
 अलक्षि देवैरवतारलक्ष्म्याः तस्याश्शुभा पादनखेन्दुपङ्क्तिः । आगामिकल्पेष्वधिकारलोभात्तारावलिस्तत्पदमाश्रितेव ॥ ६३ ॥



यातेन मञ्जीररवैश्च तस्याः प्रायः पराभूतगतिप्रणादाः । शिक्षाविशेषार्थमिवाधिकृष्टः पादानुवृत्तिं प्रणयेन हंसाः ॥६४॥  
 रराज दिव्यैरधिराजचिह्नैः श्लाघापदं तत्पदमागमानाम् । अश्मानमास्थापयता परस्ताद्यत्पाणिना विश्वपतेरवाप्यम् ॥ ६५ ॥  
 अतीत्य कृच्छ्रात्समुदायशोभां प्रत्यङ्गसौन्दर्यपरा दिदृक्षा । पर्यभ्रमत्प्राप्तविहारडोला पुष्पेषु भृङ्गीव मुहुः सखीनाम् ॥६६॥  
 शृङ्गारयोनेरिव शिल्पविद्यां दिव्यां त्रिलोक्या इव दिष्टवृद्धिम् । सीमान्तरेखामिव संपदस्तां जगुः स्त्रियो जङ्गमरत्नसृष्टिम् ॥  
 वयस्ययाऽभीष्टवरानुयोगे साऽपश्यदात्मानममन्दलज्जा । असूचयन्नूनमनेन तस्याः स्वलक्षणं शौरिमनन्यलक्ष्यम् ॥ ६८ ॥  
 अलिप्सत श्वेव हविस्तदैनां दैत्यस्वभावो दमघोषजन्मा । तस्मै च कृष्णैकमनोरथां तां रूपाधिकां दातुमियेष स्वामी ॥  
 परस्परं भूषयतः प्रतीकानौद्वाहिकं मङ्गलमुद्रहन्त्याः । प्रायः स्वदीप्तेरतिरोधिमिच्छन्त्यावारयन्नाभरणानि तस्याः ॥ ७० ॥  
 लवण्यकल्पद्रुममञ्जरीं तां शृङ्गारदिग्वारणवैजयन्तीम् । सौन्दर्यदुग्धोदसुधाप्रसूतिं सैरन्ध्रिकाः प्रेक्ष्य मिथः शशंसुः ॥७१॥  
 व्यामातिरिक्तस्तनकुम्भभूम्ना व्यासाकृतिं यौवनकुञ्जरेण । प्रसाधयन्त्यः पतिदेवतास्तां नाथोचितां प्रेक्ष्य न तृप्तिमापुः ॥  
 मौलौ सुकेश्याः स्फुटरश्मिजालं मुक्तामयं जालकमावबन्धुः । क्रीडोचितं कृष्णमृगं ग्रहीतुं तेन स्मरो वागुरिकस्तदाऽभूत् ॥  
 अनन्यदृष्टिं विततान तामप्यादर्शसंक्रान्तिविशेषदृश्यम् । प्रसाधनैः प्राप्तगुणैः प्रतीक्ष्यं तस्या मुखं तामरसायताक्षम् ॥७४॥  
 अंसावलम्बिन्यसितेक्षणायाः कम्पोज्ज्वला काचन रत्नमाला । अलक्ष्यतोलासितरम्यरश्मिः कामार्पिता कान्तिविहारडोला ॥  
 रराज मुक्ताभिरवासफेनं रत्नाङ्गदं प्राप्तगुणं तदङ्गे । प्रवाहवृत्तेः परिवृत्तिभेदान्महीयसी मण्डलितेव कान्तिः ॥ ७६ ॥  
 अमासतात्मस्मितसौम्यभासा हारेण हृद्येन जगत्प्रतीक्ष्या । प्रियस्य चन्द्रं हृदयाद्विधातुः प्राप्तानुसारेव निसर्गशुद्धम् ॥७७॥  
 मनुष्यताकञ्चुकितात्मभूम्नः काले चकाशे कुचकञ्चुकश्रीः । रत्नाचले भोगिशयप्रियायाः स्वतल्पनिर्मोक इवावलीनः ॥  
 आदर्शबिम्बेन तदङ्गकान्तेरक्षाम्यता निष्प्रतिमत्ववादम् । प्रतिप्रवृत्तिं प्रतिमां विधाय प्रख्यापिता वृत्तवतामपीर्ष्या ॥७९॥  
 अभिन्नरूपामनुवेलभिन्नात्प्राधानादभ्यधिकां प्रसत्तिम् । विलोकयन्ती जनता तदीयां व्यावर्तयामास ततो न दृष्टिम् ॥  
 मुखेन्दुलावण्यसुधाप्रवाहे मुहुः प्रतीपलवनेद्यतेन । तत्कर्णभूषामकरेण मन्ये मन्दीकृता मन्मथलाञ्छनश्रीः ॥ ८१ ॥  
 प्रमाप्रवाहोदितसैकतामे स्तनद्वये तामरसेक्षणायाः । तत्कर्णधराशङ्खमतल्लिकायाः प्रसूतिराशङ्क्यत हारवृत्त्या ॥ ८२ ॥  
 स्वभावजादभ्यधिकं तदङ्गेष्वासादितं सौरभमङ्गरागैः । स सर्वगन्धोऽपि यदन्वयेन प्रभूतमामोदविशेषमृच्छेत् ॥ ८३ ॥  
 प्रतिक्रियामात्मतिरस्क्रियायाः प्रायः स्वयं व्यापृतया विधातुम् । तदङ्गयोगोज्ज्वलरत्नधाम्ना संछादितं मेखल्याऽन्तरीयम् ॥  
 शिखण्डकानि श्रुतिसुन्दरीणां चारूणि पादाभरणानि तस्याः । पदेषु संघर्षवशादिवासन्मिथः पुरोभागिपदास्पदानि ॥  
 अनुक्षणं बन्धुजनैरमुष्यामामुच्यमानेषु विभूषणेषु । अयत्नतस्तानि तदन्तराले कृतास्पदा केवलताऽप्यशेत ॥ ८६ ॥  
 निनीषतां देवगृहं यथैतामाकल्पलक्ष्म्या समयोजयन्त । मुकुन्दसंस्पर्शमवाप्नुमर्हा सैव स्थिरा धन्यतमा बभूव ॥८७॥  
 पतिव्रताः पार्थिवयोषितस्तां प्रत्यङ्गसौन्दर्यनिमग्नभावाः । कृताशिषः कृष्णमनोरथस्थामारोप्य कर्णीरथमन्वगच्छन् ॥८८॥  
 मङ्गल्यसंगीतसमेतयात्रा मनुष्यदेवीभिरनुदुता सा । निनसितैषा स्वयमेव देवी नान्येति सद्भिर्निरणायि नाथा ॥ ८९ ॥  
 भावान्तरेषु प्रतिपन्नलीला पैतामहादीनि पदानि दातुम् । स्वदत्तशक्तेः कुहनामनुष्या कुतश्चिदिष्टं स्वयमाशशंसे ॥



प्रणम्य मूर्ध्ना निहितोपहारामुत्तस्थुषीमुत्सवदेवतैनाम् । अवोचदारादशरीरिवाचा परैरजग्यं पतिमाप्नुहीति ॥ ९१ ॥

पत्या निजेन परिणीतिमवाप्तुकामा लब्ध्वा वरं ललितमुत्सवदेवतायाः ।

तेनैव सा समसमीहितसिद्धिरासीन्मानाधिका जगति मन्मथमन्मथेन ॥ ९२ ॥

ऊरुः सव्यो नयनकमलं भ्रूलता चापि तस्याः प्रावेपन्त प्रियमुपगतं सूचयन्ति खट्वृत्या ।

आरादासीदलबुलसीगन्धसौम्यः समीरः प्रत्यासन्नं मुहुरुदचरत्पाञ्चजन्यप्रणादः ॥ ९३ ॥

इति श्रीरुवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये द्वादशः सर्गः ।

### १३. त्रयोदशः सर्गः

प्रसादभाजः प्रतिनिर्गतां तां प्रासादतो वासववहभायाः । समग्रशक्तिरसमयोपयातः प्राणेश्वरीं प्राप्नुमियेष शौरिः ॥ १ ॥

तामद्भुतां सिद्धिमिवाद्भुतानां सौभाग्यविद्यामिव सद्गुणानाम् । सत्तामनन्यामिव सद्गुणानां यथाश्रुतं प्रैक्षत यादवेन्द्रः ॥ २ ॥

अङ्गैरवज्ञातकदम्बगोलैः अस्पन्दमन्देन विलोचनेन । लीलोपशान्त्या लिखितेव साऽभूत् दामोदरे दृष्टिपथं प्रयाते ॥

पद्माकराणां परिषन्निवेशे पर्याप्तचन्द्रायुतकान्तिसारे । अनन्यलभ्यां लभते स्म तृप्तिं तस्या मुखे दृष्टिरीव शौरिः ॥ ४ ॥

वाचस्पतित्वं च वनस्पतीनां दिव्येतरेषां च दिवस्पतित्वम् । दातुं क्षमाया दयिते तदानीमाज्ञापको नूनमभूदनङ्गः ॥ ५ ॥

तस्मिन् द्वितीयामिव वैजयन्तीं सा च प्रिये साचि विशेषरम्याम् । कटाक्षमालां निवबन्ध कृष्णे कामाधिके कौतुकमेदुराक्षी

अलक्ष्यभेदलिखिताम्बुजामैरालक्ष्य शृङ्गारगुणानुबद्धैः । स्वयंवरस्रग्भिरभावि तस्याः कालोदिते कंसरिपौ कटाक्षैः ॥ ७ ॥

स वैजयन्त्यादिविभावशाली निर्व्याजनिष्पन्ननिजानुभावः । शृङ्गारवीराद्भुतचित्रितात्मा रम्यस्तया निर्विविशे रसोऽन्यः ॥

आकेकराणामनघस्तदानीमेकक्षणं लक्ष्यमभूद्ब्रह्मनाम् । तस्याः स्थिरानन्दपरिप्लुतानामर्थस्पृशामर्धविलोकितानाम् ॥ ९ ॥

तस्याश्चिराकाङ्क्षितलभधन्यैरपलपामन्थरितैरपाङ्गैः । वभार भूयो बहुमानपूर्वं बाल्ये धृतां बर्हिक्लापभूषाम् ॥ १० ॥

सन्तानसौभाग्यघनेन यूना सिक्ता सुधासारनिमैरपाङ्गैः । उद्विन्नरोमाञ्चत(ति)नुर्वभासे कान्तप्ररोहा कलमस्थलीव ॥ ११ ॥

स्वकान्तिसाम्यादिव जातसङ्गैश्शौरिस्तदा स्वागतसूक्तिगर्भैः । प्रियासखीनामभजत्प्रहृष्टैरुद्धीक्षणैस्तपलपुष्पवृष्टिम् ॥ १२ ॥

स रुक्मिणीनेत्रचकोरचन्द्रस्ता तत्प्रहर्षाम्बुजपूर्वसन्ध्या । तदद्भुतं द्वन्द्वमवेक्ष्य सख्यः प्रापुस्तुलामप्सरसामनूनाम् ॥

तथैव तादात्म्यमिवागतानां तस्यास्सखीनां सममाविरासन् । परस्य वीक्षां प्रतिसंलपन्तो वक्रोक्तिगर्भा इव मन्दहासाः ॥

स कौस्तुभाभ्यर्णनिवेशयोग्यं कन्यात्मकं कामपयोधिरत्नम् । परीतमारात् प्रतिहारपालैः पश्यन् क्षणं पान्थ इवावतस्थे ॥

तं माल्यभूषापरिकर्मिताङ्गं धारातटिद्वन्तमिवाम्बुवाहम् । समीक्ष्य बाला तदनन्यदृष्टिश्चर्यामवालंबत चातकानाम् ॥ १६ ॥

तलोदरीं तालफलस्तनीं तां ताम्राधरां चारुनवोत्पलाक्षीम् । किं नाम भावीति विभावयन्तीं कृष्णस्तदा किञ्चिदिवाससाद

दुर्दर्शमध्यां द्विरदेन्द्रयातां व्यूहक्रमव्यक्तविचित्रगात्रीम् । परैरभेद्यां प्रतिजग्मुषीं तां कान्तात्मिकां कामचमूं स मेने ॥



स चन्द्रिकां चन्द्र इवाऽभियातः चन्द्राननां यादववंशचन्द्रः । निर्वेशनीयः सविशेषमासीत्तेदीयसां नेत्रचकोरवृन्दैः ॥  
 अहं त्वया दूतमुखेन दूरात् साध्व्या समाहूत इहोपयातः । मा ते भयं भूदिति मञ्जुभाषी तामग्रहीदग्रकरे मुकुन्दः ॥  
 प्रियेण सा तेन गृहीतहस्ता तद्वक्त्रदिव्याम्बुजषट्पदेन । विलोचनेन व्यवृणोत्सखीभ्यः कृतार्थतां क्षीवदशोल्बणेन ॥  
 प्राचोऽवतारानतिशय्य भूम्ना सा रुक्मिणी तेन हता चकाशे । तस्यैव रूपान्तरदूरवृत्तिः कन्दर्पजन्मानुगुणेव कान्तिः ॥  
 मल्लीविकासोज्ज्वलमन्दहासा रोमोद्गमैराहितकोरकश्रीः । समेयुषी संददृशे तदा सा वसन्तलक्ष्मीरिव माधवेन ॥ २३ ॥  
 अधर्मजस्वेदकणावकीर्णमभीतिजं वेपथुमुद्रहन्तीम् । अनुष्णवाष्पोदयमन्थराक्षीं विलोक्य देवीं हरिरभ्यनन्दत् ॥ २४ ॥  
 हरिप्रियामन्यनृपद्विपेन्द्रैर्दुरासदां केसरिणीमिवैनाम् । सखीजनः प्रीतमना निदध्यौ ययौ च खेदं निजविप्रयोगात् ॥ २५ ॥  
 मिथोगुणैस्तन्मिथुनं निवद्धं वियोगवैदेशिकसंप्रयोगम् । अजायतान्योन्यनिलीनभावं सखीदृशां सादरदर्शनीयम् ॥ २६ ॥  
 जगन्नयार्तिप्रशमाय जातां विहारसंक्षोभितवैरिसिन्धुः । देवेषु पश्यत्स्विव पूर्वमेनां जग्राह तां जाग्रति राजलोके ।  
 स पुष्पकं राम इव प्रियां स्वामुत्तारितां शत्रुभयादुदीर्णात् । मनोजवं सत्यमनोरथस्तामारोपयामास रथं स्थाङ्गी ॥ २८ ॥  
 सा चामरौघैरुपचर्यमाणा वातावधूतैरिव काशजालैः । रराज नाथेन रथोदयाद्रौ चन्द्रेण पूर्णेन शरन्निशेव ॥ २९ ॥  
 परस्परप्राप्तगुणेन भासा बर्हावृतं व्योम विभावयन्तौ । विरेजतुस्तुङ्गरथाश्रयौ तौ विद्युत्पयोदाविव मन्दरस्थौ ॥ ३० ॥  
 प्रमेव देवेन तमोपहेन प्रत्यग्दिशं तेन सह प्रयान्ती । नित्यानपायित्वमजानतीनां सत्यापयामास निजं प्रजानाम् ॥ ३१ ॥  
 तामुद्रहन् तामरसायताक्षो रत्नौघदीप्तेन रथेन देवीम् । आत्मानमेवार्थममण्डलस्थं विद्यासखं व्यञ्जयति स्म वीरः ॥ ३२ ॥  
 अतीतदर्शामिव चन्द्रलेखां शान्तोपरोधामिव शारदीं द्याम् । अमंस्त निर्विघ्नफलमिवेच्छां शोकत्यजं शूरकुलेश्वरस्ताम् ॥  
 समेत्य सिंहीमिव तामनन्यां यानोद्यतं यादवपञ्चवक्त्रम् । आधुष्य गोमायुरिवामिषार्थी चैधः क्रुधा दीतमुखोऽन्वधावत्  
 रुक्मी च तूर्णं प्रतिपन्नरोषः पुरोभवन् भूमिभृतां सखीनाम् । पराभवस्य प्रतिकारमिच्छन् जग्राह पाटिं जगदेकनेतुः ॥  
 जिघांसिते भ्रातरि जातखेदैः कान्तामिलपैः कतकैरिवाम्भः । मनः प्रपेदे सहजां प्रसत्तिं सत्त्वाधिकं सात्वतवंशगोमुः ॥  
 स वीक्षमाणः सविलासनेत्रं वल्गुस्मितं वामदृशे मुखाब्जम् । तदुक्तिभिः स्वादुतमाभिरासीदाप्यग्रितो नूनमनाविलाभिः  
 अनुद्रुतां वैरिचमूं स वीरो बलेन रुद्धा निजबाहुनैव । विनिर्दिशन्मार्गभुवो विशेषान् विश्वासयामास विदर्भकन्याम् ॥  
 प्रियासहायः पदवीं स गच्छन् द्राघीयसीं दारुकसारथिस्ताम् । उदग्रवेगानुदधेरनूपे वीतीन् क्षणं विश्रमयांभवू ॥ ३८ ॥  
 मयार्णवादुद्धृतया स्वयाऽसौ श्रियेव साक्षादनुभूयमानः । पयोधिरूपां परिवां विलङ्घ्य द्युसंमितां द्वावतीमयासीत् ॥  
 परिष्कृतां काञ्चनतोरणैस्तां वल्गुध्वजां वन्दनदामचित्राम् । रामासहायः प्रसमीक्ष्य रेमे रम्यप्रसूनाञ्चितराजवीथीम् ॥ ४१ ॥  
 महीयसां मङ्गलदुन्दुभीनां नादैरवज्ञातपयोधिशब्दा । श्रितोत्सवानां विदधे पुरी सा स्वर्गौकसां श्रोत्रसुधामपूर्वाम् ॥ ४२ ॥  
 प्रत्येयुषां कंसरिपुर्यदूनां देवद्रुमाणामिव जङ्गमानाम् । अनर्धरत्नाभरणप्रधानानादत्त दिव्यानुपदाविशेषान् ॥ ४३ ॥  
 तस्मिन्महानीलमणिप्रकाशे तां रुक्मिणीमाहितरुक्मकान्तिम् । पुराङ्गनाः प्रेक्षितुमीहमानाः स्वर्गाधिकानारुरुहुः स्वसौधान्  
 कलक्वणन्नुपुरचारुवाद्यं कर्णावतंसोदितभृङ्गगीतम् । कस्याश्चिदन्वागतनाट्यवेदं लीलागतं लास्यमभूदपूर्वम् ॥ ४५ ॥



परिच्युतं किञ्चिदिवान्तरीयं काचित् समालम्ब्य सहैव काञ्चया । क्षिप्तेव तीव्रेण कुतूहलेन क्षणेन वातायनमाससाद ॥  
 आमुच्य ताटङ्कमनङ्गचक्रं सत्येतरे सत्वरमात्रजन्ती । अन्येन काचिद्भृशमावभासे कर्णेन कैवल्यविभूषणेन ॥ ४७ ॥  
 उदञ्चिता बाहुलतेतरस्या मौलिस्रजा हस्तगृहीतयाऽऽसीत् । जगज्जिगीषोर्मदनस्य जैत्री पताकयेवाद्भुतकेतुयष्टिः ॥ ४८ ॥  
 प्रकोष्ठभाजः प्रियशारिकायाः पयः स्वयं सादरमर्पयन्ती । गवाक्षमागम्य गजेन्द्रयाता काचिद्विसर्सार कृतावशेषम् ॥  
 प्रचारवेगात् त्रुटितेन चक्रे हारेण मुक्ताफलवर्षिगाऽन्या । अदूरतस्संनिहितस्य शौरैराचारलजाञ्जलिपूर्वरङ्गम् ॥ ५० ॥  
 स्तनांशुकं स्रस्तमबुध्यमाना सखीजने सस्मितमीक्षमाणे । परामृशन्ती वितता न काचित् प्रतिक्रियां पाणिनखांशुजालैः ॥  
 सखीधृतैश्चामरतालवृन्तैराश्यानतां प्रापितमङ्गरागम् । विलोकिते शार्ङ्गिणि विह्वलाऽन्या श्वासानिलैः शोषमिवानिनीषत् ॥  
 प्रसाधयन्तीमवधीर्य धात्रीमङ्गैरसंभावितभूषणाऽन्या । समीक्ष्य कृष्णं सहसोपजातैः परिष्क्रियामाद्रिथतेव भावैः ॥ ५३ ॥  
 भ्रुवा स्फुरन्त्या मदनस्य मौर्वी ज्याघातरेखामभिदर्शयन्ती । अन्यानुषक्तेऽपि हरौ वियातां प्रायुङ्क्त दूतीमिव दृष्टिमन्या ॥  
 तदीक्षणे भर्तुर्विव स्मरन्त्या कन्यादशां कामवशाद्भजन्त्या । स्वयंवरार्हे स्वयमेव तस्मिन् कयाचिदाधायि कटाक्षमाला ॥  
 समेयुधीमप्रतिमेन यूना तां रुक्मिणीं प्रेक्ष्य विलीनभावा । भाग्यं किमस्या इति भावयन्ती तदात्मतां नूनमलिप्सताऽन्या ॥  
 कक्ष्यानिबन्धच्यवने सलीलं स्तनाहितस्वस्तिकबाहुबन्धा । जगत्पतौ पश्यति जातभीषा प्रायस्तदालिङ्गनमभ्यनैषीत् ॥  
 स्थेन तं राजपथे प्रयान्तं निर्याजसङ्गेन निशामयन्ती । त्यक्त्वा निमेषैरपराऽन्वकार्षीत् चित्राङ्गनानां सुरयोषितां च ॥  
 समीक्षितस्यापि सहत्वसंगाद्दुष्प्रापलोभादपि दूयमाना । गलद्विरन्या वलयप्रसूनैरभ्यर्चनामातनुतेव शौरैः ॥ ५९ ॥  
 समानकान्त्या प्रियया समेते दृष्टे जगद्धातरि जातरागा । प्रणामयोग्येयमितीव मत्वा प्राप्तं पदं मेखलया परस्याः ॥ ६० ॥  
 तासां तदेकोत्पुन्रदर्शनानां समाधिभाजामिव शोभुषीणाम् । अलं प्रभुस्सोऽपि न मातुमासीदपारहर्षादनवामवस्थाम् ॥  
 अवारुणीसंभवसोरमैस्तैरनन्यसाध्यादरविम्बरगैः । निरञ्जनोपस्थितनेत्रशोभैस्स पिप्रिये पौरवधूमुखाब्जैः ॥ ६२ ॥  
 स पौरकन्याकरविप्रकीर्णान् प्रायः प्रतीच्छन्नुपचारलजान् । अचीचरत् स्यन्दनमब्जनेत्रः सव्यापसव्येन गतेन वीथीम् ॥  
 कङ्कारपद्मोत्पलकान्तिचोरैः कटाक्षणैः पौरवधूजनानाम् । मुग्धेन्दुहासो मुमुदे मुकुन्दः पश्यन् प्रियां प्रापितपुष्पवृष्टिम् ॥  
 कृष्णस्य तां स्कन्धमुपघ्नयन्तीं सुरद्रुमस्येव सुवर्णवल्लीम् । अवेक्ष्य नूनं चतुरः पुमर्थाननन्यलभ्यानलभन्त पौराः ॥ ६५ ॥  
 वक्त्रैस्सुधासोदरकान्तिपूरैः कस्तूरिकापङ्ककलङ्कदृश्यैः । अलक्ष्यदेहा विदधुर्मृगाक्ष्यः प्रत्युत्पूर्णेन्दुशतान् गवाक्षान् ॥  
 शुचिस्मितास्सौधतलान्तरस्थाः पद्मेक्षणं प्रेक्ष्य परिस्फुरन्त्यः । शरत्पयोदोदरसंश्रितानां क्षणद्युतीनां द्युतिमन्वविन्दन् ॥  
 अपाङ्गजालैरसितोत्पलामैः कृष्णात्मकं भावमिवोद्भ्रमन्त्यः । वितेनिरे राजपथे मृगाक्ष्यस्तदादृतां बर्हवितानशोभाम् ॥ ६८ ॥  
 हरेरभिख्यामनुपाधिरम्यां विलोचनैर्वीतनिमेषविधैः । आस्वादयन्त्यस्सुदृशस्तदानीमयलनिष्पीतसुधा इवाऽऽसन् ॥ ६९ ॥  
 तं विद्यया तत्त्वविदस्सभार्यं संमेनिरे जुष्टमिवात्मवन्तम् । आसक्त्या तत्परयेव लक्ष्म्या पराक्रमन्तं दययेव देवम् ॥ ७० ॥  
 अम्भोरूपाणामवलेपसीमां कर्णोत्पलानामपि कान्तिकक्ष्याम् । विलङ्घयन्तः सुदृशां कटाक्षाः विलिल्यिरे लक्ष्यमवाप्य कृष्णम् ॥  
 तां प्राप्य चित्राभिव तारकेशः स्तब्धैस्स्तुतो वन्दिगणैरभौमैः । विवेश धाम स्वमुदीर्णधामा वैवाहिकीं संपदमाप्तुमिच्छन् ॥



विहारयोगेन विभज्य युक्तं मिथोऽनुरूपं मिथुनं तदाद्यम् । उपाचरन् व्योमचरा यथार्हं संप्रीणनैरुत्सवसंविधानैः ॥ ७३ ॥  
सदाऽभिगम्यैरभिगम्यमानं विश्राणने वैश्रवणात्प्रभूतम् । तं शङ्खपद्मप्रमुखा महान्तः सिषेविरे शेवधयस्समेताः ॥ ७४ ॥  
अपत्नपाविप्लुतचेतसो ये त्यक्त्वा विपक्षं तरसोपसेदुः । यथाक्रमं सात्यकिरुत्सवादौ संभवयामास सभासदस्तान् ॥ ७५ ॥  
शुभंयवः स्वामिमहोत्सवेन स्वाराज्यमक्षय्यमिवासवन्तः । दत्तोपचारा वसुदेवदारैः पुण्याशयाः पौरजना जहर्षुः ॥ ७६ ॥  
अकृत्स्नसंवेदिनि जीवलोके संग्राहयन् धर्ममथात्मवृत्त्या । प्रत्यर्चयामास मुनीनुपेतान् प्रभुः स्वयं प्रेष्य इवोपचारैः ॥ ७७ ॥  
सहोदरन्यस्तभरस्तदात्मा रुक्माणि रत्नानि च रौहिणेयः । अदत्त संतोषवशादभीक्ष्णं वाञ्छाधिकं बन्दिवनीपकानाम् ॥  
अनन्यमक्तैरनुभाव्यभूम्ना दत्तेक्षणो दानपतिस्त्रिधाम्ना । समाहितैस्संमतमुद्धवाद्यैः पुरोधसां पूजनमाचचार ॥ ७९ ॥  
आहन्यमाना धृतहेमकोणैः गन्धर्वमुख्यैरिव गाढविद्यैः । जातानुनादा जगतां त्रयाणां दोषच्छिदो दुन्दुभयः प्रणेदुः ॥  
विभावितं शिक्षितनाय्यवेदैरुद्धाहसंगीतमुदारकलत्रम् । प्रसादनं दृष्टिमनश्श्रुतीनामदिव्यमास्कन्दितदिव्यमासीत् ॥ ८१ ॥  
लावण्यपूरं ललिताङ्गयष्टेः कात्स्न्येन निर्वेष्टुमपारयन्त्यः । अङ्गानि बध्वाः कुलवृद्धनार्यः प्रसाधनैरन्तरयावभूवुः ॥ ८२ ॥  
प्रयुज्यमानानि तयोर्यथार्हं मङ्गल्यमाल्याभरणाक्षतानि । प्रायेण लोकाभ्युदयं प्रदातुं तत्संगमात्तादृशतामकाङ्क्षन् ॥  
अरातिपक्षार्णवमन्दराभे हस्ते हरेर्यत्तदवन्धि सूत्रम् । तदाददे स्थानवशादभिरुत्यां संवीतनागेन्द्रनिदर्शनीयाम् ॥ ८४ ॥  
समेधितस्तस्य विवाहवह्निः पुरोधसा पुण्यकृदग्निमेण । प्रदक्षिणावृत्तशिखाकलापः प्रायेण नीराजनमाततान् ॥ ८५ ॥  
आशास्य लाजाञ्जलिहोमभाजा क्षेमाशिषा किञ्चिदशेषहृद्यम् । अन्योन्यमाकेकरसस्मिताक्षावपश्यतामादिमदंपती तौ ॥  
वैलक्ष्यडोलामिव संश्रितानां विलोचनानां ववृधे विहारैः । तयोरनन्यादृशवैभवानामन्योन्यराजीवमधुव्रतानाम् ॥ ८७ ॥  
परस्परं पाणिसरोजयोगात् बभूवतुस्तौ पुलकाञ्चिताङ्गौ । अस्विद्यतां च ज्वलनस्तु मन्दैरसूत धूमैरधिवासमात्रम् ॥ ८८ ॥  
समन्त्रकं साक्षिणि हव्यवाहे सख्योचितां सप्तपदीं भजन्तौ । स्वशासनेन स्वयमन्वयातामाचारमागन्तुकदंपतीनाम् ॥  
अन्वेतु विष्णुः स्वयमित्युदीर्य प्रियां पराधीन इवावगच्छन् । जायापतीनां जगदुद्भवानां भव्यां दशां भावयति स नाथः  
आत्मानमेव स्वयमग्निरूपं परिक्रमैः पर्यचरत्स देवः । विश्वस्य बाह्यान्तरनित्यवृत्त्या न कर्मकर्ता च य एव एषाम् ॥  
प्रदक्षिणेन क्रमणेन ताभ्यां दत्तार्चनो दिव्यवधूवराभ्याम् । नूनं तथाऽऽनर्च विघूर्णनेन स्वान्तःस्थितौ वहिरपि स्वयं तौ ॥

तस्यास्सलीलं चरणारविन्दं कामी गृहीत्वा करपङ्कजाभ्याम् ।

आस्थापयद्यां दृषदं मुकुन्दः साऽभूत्स्वयं मौलिमणिश्रुतीनाम् ॥ ९३ ॥

यदत्र कर्मण्यथाकृतं तत् स्विष्टं क्रियादग्निरिति ब्रुवाणः । स्वतेजसा भावितविश्वतेजाः स्वाहासखं देवमुपास्त देवः ॥  
रामस्य सीतेव रमेव विष्णोरमुष्य भूयास्त्वमिहैकपत्नी । इत्यूचिषो यादववृद्धदारान् प्रीताशया प्रैक्षत सा सनाथा ॥  
वरेण वन्द्येन सुरासुराणां मङ्गल्यसीमान्तभुवा च बध्वा । समीक्षिता ब्रह्मसुतस्य पत्नी सर्वैरभूत्सादरदर्शनीया ॥ ९६ ॥  
तदेकभावा तमनन्यभावं नाथप्रिया नाथमनुव्रजन्ती । अभीष्टसिद्धेरधिदेवतेयं यद्वा सवित्रीति यथार्थमूचे ॥ ९७ ॥  
कृताशिषं कृष्णगृहेश्वरीं तां पुरोधसा पुण्यमनोरथेन । सकौतुकां कौतुकिनस्सुरत्नैरभ्यर्चयामासुरमात्यवृद्धाः ॥ ९८ ॥



मनुष्यतां मानयतो विहारैः स्वामेव देवीमुपयच्छतस्ते । समेधतां मङ्गलमित्युशन्तः सत्याशिषस्तं मुनयश्शशंसुः ॥९९॥  
 प्रदाय ताम्भ्यामुपदास्समीचीः प्रत्यागताः स्वानि गृहाणि पौराः । आशापतीनां विभवादन्नां तत्रैव ते संपदमन्वभूवन् ॥  
 स्त्रीपुंसनाम्ना बहुधा विभक्तं विश्वं ययोरेव विभूतिमाहुः । नयो जहौ द्वारवतीं नताभ्यामङ्गीकृतामादिमदंपतिभ्याम् ॥  
 वधूसखे तत्र जगन्निवासे वसत्यमर्यादगुणानुभावे । तस्मिन्निवासीदनपायभावा तस्यां नगर्यामपि रुक्मिणी श्रीः ॥१०२॥  
 तस्याः कटाक्षैर्विहिताभिषेकः तद्बाहुना कल्पितकण्ठमाल्यः । अवाप शोभामधिकां मुकुन्दः सौभाग्यसिंहासनसार्वभौमीम्  
 कदम्बगोलश्रियमाक्षिपन्तं कन्दर्परूपोदयपूर्वरूपम् । प्रियापरिष्वङ्गरसेन धन्यं प्रीताशयो बह्वमतात्मदेहम् ॥ १०४ ॥  
 तां प्राप्य कृष्णः प्रभुतामिव स्वां मनःप्रसूतेरिव मन्त्रमिद्धिम् । आसीदभीतैस्सहसाऽभिगम्यो मित्रैरमित्रैरपि सापराधैः ॥  
 श्रीवत्ससंस्थानजुषा प्रकृत्या स्थानेन चिह्नेन च लक्षणीयौ । दृष्टावभीष्टं भजतां ददाते जगत्पती ताविह दंपती द्वौ ॥  
 न ते मनुष्या न च देवतास्ते प्रायेण तावेव तथा भवन्तौ । यैरेवमन्योन्यविभूषितं तत् द्वन्द्वातिगं द्वन्द्वमवेक्षि धन्येः ॥

अथ समुदितहर्षैराहृतो मन्त्रिवैद्वः सुरपतिदयिताभिः स्तूयमानापदानः ।

रुचिमिव निरपायां रुक्मिणीं प्राप्य तुष्यन् यदुपतिरधिचक्रे यायजूकाधिकारम् ॥ १०८ ॥

सुभगमुपलविम्बे शातकुम्भेऽपि रत्नं कनति विपिनभागे कालकण्ठेऽपि गङ्गा ।

वशिकनृपगृहे सा वासुदेवेऽप्यदीव्यत्र हि भवति विशेषः कापि नित्योन्नतानाम् ॥ १०९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये त्रयोदशः सर्गः ।

## १४. चतुर्दशः सर्गः

अथैकदा रोधसि पश्चिमोदधेरदभ्रसन्नाजितभक्तियन्त्रितः ।

त्रयीमयश्चन्द्रसमीकृतश्रुतिः प्रसेदिवान् प्रादुरभूद्दिवाकरः ॥ १ ॥

अनल्पतेजो निधिमप्रमाद्यतां प्रसूतिमिष्टस्य धनस्य भूयसः ।

स्वकण्ठलग्नं द्युमणिस्स्यमन्तकं महामणिं भूमिभृते वरं ददौ ॥ २ ॥

तमुग्रसेनार्थमियेष कंसजित् न वार्यते राजनि रत्नहारिता ।

प्रतीत्य सत्राजित एतदप्रियं क्वचिन्निचिक्षेप गुणाधिके मणिम् ॥ ३ ॥

यदेकमेकेन च लब्धमेकतो रसेन रत्नामिषमर्थकाङ्क्षिणा ।

वभूव तद्वन्धुविरोधमादधत् क्रमाद्बहूनां विनिपातकारणम् ॥ ४ ॥

स्यमन्तकोदन्तविशेषसंभवां मृषाभिः शस्ति शमयन्नथाऽऽत्मनः ।

प्रसेनविध्वंसकसिंहघातिनो विलं ययौ जाम्बवतो बलानुजः ॥ ५ ॥



स्तनन्धयोपान्तनिबद्धगीतया ददर्श धान्या विधृतं करेण सः ।  
 धनाष्टभारप्रभवं दिनेदिने मणीश्वरं दर्शितकौस्तुभश्रियम् ॥ ६ ॥  
 जिघृक्षया दत्तदृशं च तत्र तं जरानिरुद्धोऽपि जवेन जांबवान् ।  
 अरोधनीयं विबुधैरपि स्वयं रुरोध नैसर्गिकसत्त्वरोषितः ॥ ७ ॥  
 मलिम्लुचं कञ्चिदिवागतं हरिं वनेचरः प्रेक्ष्य तदर्हविक्रियः ।  
 अहेतिहस्तं स्वयमप्यनायुधः प्रसह्य तं सादयितुं प्रचक्रमे ॥ ८ ॥  
 अनन्यतन्त्रस्य पितुः पितामहः सुतस्य चारब्धमवेक्ष्य संयुगम् ।  
 समीहितोदर्कमिदं द्वयोरिति प्रबुद्धयमानो न निरोधमादधे ॥ ९ ॥  
 मिथस्तयोरस्तदयं विमथतो निरायुधं युद्धमपेतकैतवम् ।  
 अकल्पितप्राश्निकमन्ववैक्षत स्वयं चतुर्भिर्दशभिश्च साक्षिभिः ॥ १० ॥  
 अरिष्टचाणूरमुखेष्वालक्षितं प्रदर्शयन् ऋक्षपतेः पराक्रमम् ।  
 चिरं ददौ युद्धमचिन्त्यचेष्टितो मनस्विनस्तस्य मधुप्रभञ्जनः ॥ ११ ॥  
 प्रकीर्यमाणा निजमुष्टिमुद्गरक्षताकृतेर्जाम्बवतः क्षतोद्भवैः ।  
 रराज रामावरजस्य सा तनुः सशक्रकोपा वसुधेव शाद्वला ॥ १२ ॥  
 स चर्क्षराजः क्षतजैर्जयश्रियः कुचार्पितैः कुङ्कुमकर्दमैरिव ।  
 परिष्कृताङ्गः प्रचितोन्नताकृतिः सगैरिकक्ष्माधरसंपदं दधौ ॥ १३ ॥  
 अशेषयज्ञाग्रहरं समागतं जिगीषयाऽनु(व्र)द्रुतया स दीक्षितः ।  
 अतोषयत् संयुगसत्ततन्तुना विभाव्य ऋत्विग्विधिना भुजादिभिः ॥ १४ ॥  
 तलप्रहारैरथ मुष्टिपातनैः पदाभिघातैर्भुजयन्त्रपीडनैः ।  
 मिथः प्रतिक्षेपपुनर्गृहीतिभिः नियुद्धचर्यानिपुणौ निजघ्नतुः ॥ १५ ॥  
 कृतप्रतीकारविशेषतोषितौ परस्परच्छिद्रनिवेशितेक्षणौ ।  
 दिशागजेन्द्राविव दर्पदुर्दमौ दिनानि तौ निन्यतुरेकविंशतिम् ॥ १६ ॥  
 अहीयत प्रत्यहमृक्षभूपतिस्सलीलया कंसरिपुस्समैधत ।  
 तमःप्रकाशाविव तौ दिनागमे बभूवतुस्संयति पूर्वपश्चिमौ ॥ १७ ॥  
 स तेजसा यादवतिग्मतेजसः समिध्यमानेन निवारितोन्नतिः ।  
 शरन्नदीपूर इव स्फुटाशयः शनैश्शनैश्शान्तिमवाप जांबवान् ॥ १८ ॥  
 वलीभिरापाततलं तरङ्गितः सिरालदेहः पलितैः सितासितः ।  
 चिरप्रवृत्ताहवसंभृतश्रमो न चेतसा ऋक्षपतिः प्रचुक्षुभे ॥ १९ ॥



स्वविक्रमादप्रतिमात् सुरद्विषां भयानकादानकदुन्दुभेस्तुतः ।  
 अविभ्यतं प्रेक्ष्य तमृक्षपुङ्गवं महासुरं केवलमस्मरन्मधुम् ॥ २० ॥  
 युगान्तदम्भोलिनिपातभीषणैः निहन्यमानं निजमुष्टिमुद्गरैः ।  
 खनाभिपद्मोद्भवजृम्भिकासुतं बलानुजन्मा युधि बह्मन्यत ॥ २१ ॥  
 दशाननायोधनकेलिकिकरं परामृशन् ऋक्षपतिं परः पुमान् ।  
 वलीयसस्तस्य बहूपकारवित् वभञ्ज दर्पं मुजयन्तलीलया ॥ २२ ॥  
 तमादितो मानुषमात्रमागतं सदृक्षमृक्षाधिपतिस्ततः परम् ।  
 अथाऽधिकं सामिनिरुद्धपौरुषः क्रमादमीमांस्यममंस्त कर्मभिः ॥ २३ ॥  
 उवाच चैनं विधिवक्तसंभवः स्वविक्रमप्रीतमनुकमाद्विदन् ।  
 सगद्गदं सञ्जमितेन मौलिना नखत्विषा पुष्पितमञ्जलिं वहन् ॥ २४ ॥  
 अहो महत्सत्त्वमहो पराक्रमः त्वमीश्वरो नूनमहो निरीश्वरः ।  
 अतीतदेवासुरनागनैऋतः पतिः पतीनां प्रतिभाति मे भवान् ॥ २५ ॥  
 अनेकमन्वन्तरदर्शिना मया न खल्वरामो ददृशे भवादृशः ।  
 निजौजसा नैऋतयूथघातिनं नियोधयन्मां निभृतं(तः) प्रवर्तसे ॥ २६ ॥  
 गुणैरपि प्रत्यवमृश्यते भवान् दशाननाद्यैर्युधि दृष्टवैभवः ।  
 श्रुतं मया सिद्धजनादिह स्वयं गुहाशयः प्राप्स्यति ते गुहामिति ॥ २७ ॥  
 वनं तदेतन्महितं तपोवनं गिरिं च वेद्मि त्रिदिवेश्वरालयम् ।  
 पंचेलिमं किं नु तपो विलस्य मे प्रसाधितं यत्तव पादपांसुभिः ॥ २८ ॥  
 खनामितस्सप्तमजन्मभागिनो विजृम्भमाणस्य विधेर्यदृच्छया ।  
 त्वमेव मां वेद मधुव्रताश्रितात् मुखाब्जतः स्वानुचरं व्यजीजनः ॥ २९ ॥  
 त्रिभिः क्रमैर्दीव्यति दिव्यवामने स्वमायया मोहितदानवे त्वयि ।  
 जगन्ति विश्वानि मितानि विष्णुनेत्यघोषयं द्रागिव जैत्रघोषणाम् ॥ ३० ॥  
 जिघांसिते देव दशानने त्वया हतारिसंघैर्हरियूथपैर्वृतः ।  
 अवर्तयत्सूर्यसुतस्य सन्निधावयं जनः किंकरवृत्तिमाहवे ॥ ३१ ॥  
 गतेषु सुग्रीवमुखेषु तावकं पदं तदप्राप्यमहं त्विह स्थितः ।  
 त्वदीक्षणात् प्राप्तफलोऽस्मि सांप्रतं जरन् पुनर्यौवनमाप्तवानिव ॥ ३२ ॥  
 न तादृशाः संप्रति सन्ति भूतले ऋते भवतः प्रतिसन्धिभावनैः ।  
 हनूमतैकेन विभीषणेन वा मयापि वा सोऽयमिति त्वमूह्यसे ॥ ३३ ॥



रसावहैरेकधियां रसायनैः शुभैश्चुतिश्रेणिशिरोविभूषणैः ।  
 अपेतभारामतिदेवमानुषैः विहारभेदैरवनिं विधास्यसि ॥ ३४ ॥  
 विशुद्धमिश्रैश्चतुरश्रवृत्तकैरगाधतुङ्गैः प्रमितामितक्रमैः ।  
 अनन्यभावाननुकम्पते भवान् अचिन्त्यचिन्त्यैरवतारनाटकैः ॥ ३५ ॥  
 न वर्धसे कर्ममिरीश साधुभिः न हीयसे च त्वमसाधुभिः कृतैः ।  
 जगत्परित्राणपरेण केवलं विधिर्निषेधश्च न लङ्घ्यते त्वया ॥ ३६ ॥  
 गुणोदधिस्त्वं गुणकर्तुर्वात्मना तिरस्करिण्या पिहितात्मदृष्टिभिः ।  
 न दृश्यसे देव सदा सहैव सन् दिदृक्षमाणैरपि देवदानवैः ॥ ३७ ॥  
 जगत्त्वान्तर्धहिरप्यमुष्य च त्वमेवमेवंविधचित्रवैभवः ।  
 समाधिदृष्ट्या मुनिभिस्समीक्ष्यसे सनातनो नूतनभूमिकाश्रितः ॥ ३८ ॥  
 तवैव संकल्पकलांशतः क्वचित् समर्थवादाः परमेष्ठिनामपि ।  
 त्वयि प्रतिद्वन्द्विनि कस्य किं बलं क एव जेता न भवेत् त्वदीक्षितः ॥ ३९ ॥  
 असह्यमेतन्मधुकैटभादिभिः स्वतल्पसारोल्बणवाहुना त्वया ।  
 निपीडनं यन्निविडं विषह्यते मयाऽल्पसत्त्वेन तवैव तद्वलम् ॥ ४० ॥  
 त्वया जितोऽहं क इवाजितः परो न रुच्यसे नाथ मया न किं परैः ।  
 दयालुनाऽपास्यत दर्प एव मे भुजाहवे च व्युदपादि भूष्णता ॥ ४१ ॥  
 न नीतिवर्तन्यतिलङ्घिता मया न च त्वदादेशविपर्यये स्थितम् ।  
 तथाऽपि सर्वाधिकसत्क्रियोचिते विरुद्धचेष्टा विदधे विमोहितः ॥ ४२ ॥  
 जगत्पते जाम्बवतीमिहार्हणां गृहाण पत्नीं गृहमागतः स्वयम् ।  
 मणिं च दिव्यं द्युमणेः स्यमन्तकं युतं धनैर्यौतकमर्पयामि ते ॥ ४३ ॥  
 ममात्मजाऽपि श्रियमेवमप्सरःप्रसूतिरेषा वहति श्रिया समाम् ।  
 त्वदर्हशीलादिगुणप्रसाधिता स्वयं वृणीतेऽद्य भवन्तमेकधीः ॥ ४४ ॥  
 त्वदागमादृक्षविलं परं पदं त्वदीक्षणात् सूरिगणा इमे वयम् ।  
 त्वदाश्रयात्सिन्धुसुतैव मत्सुता त्वया धृतोऽसौ मणिरस्तु कौस्तुभः ॥ ४५ ॥  
 त्वदाहितस्वातिशयैः स्वयोगतः परत्र साध्योऽतिशयः स्थिरत्रसैः ।  
 अनन्यसाध्यातिशयस्य तस्य ते स्वशेषताऽसौ न विघातमर्हति ॥ ४६ ॥  
 स्वयोगभूम्ना चुलकीकृताखिलैः मुकुन्द देवैरपि किं न मुह्यते ।  
 विवेकवैराग्यविदेशवर्तिना वनौकसा मांसदृशा मया न किम् ॥ ४७ ॥



अर्भागवो नापनयेत न कश्चित् न वत्तयसाधून्यवृहस्पतिर्न च ।  
 अवासवो न च्यवते न चाहवादते च ते तद्वदहं तु किं पुनः ॥ ४८ ॥  
 भवार्णवे कर्मविपाकवात्यया भवद्विरावर्तगणैः परिभ्रमन् ।  
 कृतोपरोधः कृपया त्वदीयया भवत्पदं कूलमिव प्रपद्यते ॥ ४९ ॥  
 अविन्दतस्त्वाममितामृतोदधिं विगाढतृष्णाविवशान्तरात्मनः ।  
 विगाहनीयाः प्रतिभान्ति वीचिकाः मरीचिकानामिव भोगसंपदाम् ॥ ५० ॥  
 गुणोदधिं यः प्रमितप्रमाणया गिरा त्वदीयं परिमातुमिच्छति ।  
 स पातुमीहेत समग्रचापलः (पयोज)सरोजनालेन पयः पयोनिधेः ॥ ५१ ॥  
 अकर्मतन्त्रस्य जगन्ति कर्मभिः निवध्यमानानि विमुञ्चतस्तव ।  
 अलीकलेशैरनुपप्लुता स्तुतिः तथाऽप्यकल्येयमयावदुक्तिः ॥ ५२ ॥  
 अजानता त्वन्महिमानमद्भुतं विमोहितं देव तवैव मायया ।  
 कृतापराधं कृपया वशीकृतः क्षमस्व मामित्यपतत्क्षमातले ॥ ५३ ॥  
 विलसन्मूलद्रुमसंनिभं स तं विलक्षमुत्थाप्य विहारयादवः ।  
 प्रियाङ्गरागव्यतिहारगन्धिना भुजान्तरेणोपजुगूह सादरम् ॥ ५४ ॥  
 स कन्यकारत्नमचिन्त्यवैभवं वदान्यरत्नं च समं समर्पयन् ।  
 सरस्वतीवल्लभवक्त्रसंभवो महामनाः पूर्णमनोरथोऽभवत् ॥ ५५ ॥  
 वनौकसां पत्युरहीन्द्रशोभिना विमथ्यमानादचलेन बाहुना ।  
 ननन्द लब्ध्वा हृदयंगमां प्रियां मणिं च दिव्यं मधुकैटभान्तकः ॥ ५६ ॥  
 स्तनापदेशस्तवकावभासिनी विलासभेदैरभिनीतपल्लवा ।  
 रमापतौ गारुडभूधरद्युतौ रसाधिका रत्नलतेव सा वभौ ॥ ५७ ॥  
 सविस्मया पूर्वमथ प्रमोदिनी ततो मदारम्भमिवाभिजगुषी ।  
 तदन्यसंस्कारनिरोधतः क्रमात् तदीक्षणे तन्मयतामवाप सा ॥ ५८ ॥  
 स पर्यणैषीन्निद्रशैरुपस्थितो विधिर्यदाज्ञा विधिजन्मनः सुताम् ।  
 विले तदीये विबुधालयोपमे विकल्प्यमानाकृतिमप्सरोगणैः ॥ ५९ ॥  
 अवाप्य जामातरमादिपूरुषं जगत्प्रतीक्ष्यत्वमवाप जाम्बवान् ।  
 विदर्भराजेन विदेहभूभृता समक्रमं दुग्धपयोधिना च सः ॥ ६० ॥  
 मनुष्यभावामिनयव्यवस्थितां कुशीलवार्हा कुहनां वहन् विभुः ।  
 पुनस्तमृक्षेन्द्रपदानुभूतये परं च भोक्तुं पदमन्वमन्यत ॥ ६१ ॥



प्रहृष्यता जाम्बवता निवेदितां प्रवालजाम्बूनदरलसंहतिम् ।  
 प्लवङ्गभलूकगणैरनुप्लवैरविप्लवां द्वावतीमजीगमत् ॥ ६२ ॥  
 ततस्तमामन्व्य चतुर्मुखात्मजं प्रतिप्रयातः स्वपुरं प्रियासखः ।  
 स्यमन्तकं संसदि दानवान्तकः स्वतोऽनघः स्वामिवशे न्यवीविशत् ॥ ६३ ॥  
 जगत्पतिं जाम्बवतीसखं तदा नियुद्धचिह्नैः परिकर्मिताकृतिम् ।  
 निरीक्ष्य तं द्वावतीनिवासिनो ननन्दुरानन्दजलविलेक्षणाः ॥ ६४ ॥  
 अपेतममोहमिवात्मवेदिनं दिवाकरं राहुमुखादिवोद्धतम् ।  
 अमंस्त नागेन्द्रमिवास्तशृङ्खलं प्रशान्तवाच्यं प्रकृतिर्यदूद्धहम् ॥ ६५ ॥  
 जिताहितो जाम्बवतीनिषेवितः स तत्र सत्राजितसात्कृते मणौ ।  
 स्वचौर्यदुर्वादममार्जयत् स्वयं न विद्यते यस्य न किञ्चिदप्यपि ॥ ६६ ॥  
 स्यमन्तकस्य द्युमणेरिव त्विषा निमेषमापुः कुमुदाकरा इव ।  
 हिया च मिथ्यापरिवादिनस्तदा परे च पद्मा इव तद्विपर्ययम् ॥ ६७ ॥  
 स्वगोचरानेवमगोचरो गिरां बलानुजो बालधियामपाहरत् ।  
 रहस्सु रथ्यासु च लब्धसंभवानवर्णवादाननघो गुणार्णवः ॥ ६८ ॥  
 अकीर्तिरारोप्यत कीर्तिरागता यदप्रियं प्रोचुरिदं प्रियासये ।  
 न कर्मतन्त्रेषु मतेरमोहता न च स्वतन्त्रे स्युरनिष्टहेतवः ॥ ६९ ॥  
 प्रशान्तखेदः प्रतिलभ्य सन्मणिं जगद्विनेतुर्वसुदेवजन्मनः ।  
 ददौ धरित्रीमिव सद्गुणाधिकां स सत्यभामां तनयां नयाम्बुधिः ॥ ७० ॥  
 यथा गिरीशो गिरिराजसंभवां पुलोमकन्यां च दिवौकसां पतिः ।  
 स्वयं च दुग्धोदसुतां सुधासखीं तथा स रेमे सदृशीमवाप्य ताम् ॥ ७१ ॥  
 अनुव्रता कामकलास्वधीतिनी विचित्रशस्त्रास्त्रविहारवेदिनी ।  
 बहुप्रियस्यापि हरेरतीव सा बभूव देवी बहुमानगोचरा ॥ ७२ ॥  
 यथा न खेदाय गतः क्षणो भवेत् यथा च तन्वीत न भीतिमायतिः ।  
 अनन्तनिष्कम्पगुणामनुक्षणं प्रियः प्रियां प्रीतिमलम्बयत्तथा ॥ ७३ ॥  
 स वल्लभाभिस्तिष्ठमिः प्रकाशयन् परत्वमाद्यं प्रतिपन्नपङ्कजः ।  
 नयो महीयानिव शक्तिभिस्समं समेतसिद्धिः प्रचिकाय संपदम् ॥ ७४ ॥  
 स्वदिव्यदेहप्रकृतीरिवापराः पराश्च देवीरवृणीत पञ्च सः ।  
 ययथार्हसेवावसरे प्रमाद्यतां यदन्वितस्सन्नभिगमतां ययौ ॥ ७५ ॥



अखण्डिताशोक्तिभिरेकवृत्तिभिः स तामिरन्योन्यसमन्वितात्मभिः ।

विभूषयामास विभूतिवैभवं दिशाभिरष्टाभिरिवात्मनः पदम् ॥ ७६ ॥

अवाप्य देव्यः पतिमग्रचनायकं महौजसं मन्मथसूत्रसंयताः ।

उदग्रसद्वंशभुवो मिथस्समाः सुवृत्तमुक्तावलिः सौम्यतां दयुः ॥ ७७ ॥

आदौ लक्ष्मीरभजत हरिं रुक्मिणीरूपदृश्या प्रापुस्तस्याः प्रतिनिधिपदं तत्प्रियास्सप्त देव्यः ।

सिद्धीरष्टौ दधदिव तदा सेवितस्ताभिरेकः क्रीडायोगी निरवधिमसौ निर्वृतिं निर्विवेश ॥ ७८ ॥

प्राचीनासु प्रकृतिषु यथा प्रादुरासन् प्रजौघाः तद्वज्जाताः सममिव जगन्नेतुरष्टासु तासु ।

पश्चात् प्राप्तप्रणयिनि तथा षोडशस्त्रीसहस्रे तेषामेकः किमयमथवा तत्समानो बभूव ॥ ७९ ॥

शमितनिगमखेदैः साधुभिः श्लाघनीयं चरितमिदमुदारं शास्त्रं चाणूरहन्तुः ।

श्रुतमनुकथितं वा शुद्धिमग्र्यां दधानं समतनुत पृथिव्यां शाश्वतं धर्मसेतुम् ॥ ८० ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये चतुर्दशः सर्गः ।

### १५. पञ्चदशः सर्गः

अथ पद्मभुवः पितुस्सकाशादभिगच्छन्त्यदुपुङ्गवं दिदृक्षुः । मुनिरध्वनि वल्लकीसहायः प्रजगौ लास्यतरङ्गितप्रचारः ॥ १ ॥

अहमस्मि पितामहस्य सूनुः स विभोरात्मभुवस्सरोजनाभेः । भजते भुवि साम्प्रतं स देवः स्वयमेवानकदुन्दुमेऽस्तुतत्वम् ॥

अवरोपितगोपसूनुभावः स नटस्संप्रति देवकीसुतस्सन् । परितोषितभावुकः स्ववृत्त्या श्रुतिलक्ष्यां महतीं प्रियामविन्दत् ॥

तदहं तमसः स्थितं परस्तादनपायद्युति भास्वताऽऽत्मनैव । कमलोलसितेन दर्शनीयं दिनमाद्यन्तविवर्जितं दिदृक्षे ॥ ४ ॥

गुणसिन्धुरसौ गुणातिवर्ती गतिरन्तःस्थितिरागमैकगम्यः । दयितासहितो दयैकसङ्गी गुरुराद्यो मयि गौरवं विधाता ॥ ५ ॥

जगदेकहितेन जन्मनाऽसौ दनुजैराक्रमणं भुवो निरुन्धन् । कलहप्रियमद्वचोऽनुसारात् न कथं विग्रहमारभेत नाथः ॥

अधिकारविलम्बितापवर्गस्थिरसङ्गादपकौतुकस्त्रिवर्गे । विधिना नियतेन धर्मगुप्तौ विनियुक्तोऽस्मि विरोधनेन दीव्यन् ॥

विदधे विनिवेदितं मयाऽसौ विविधं विश्वहितं विधास्यते च । स्वजनत्वधिया सुरासुराणां बहुमानैकपदं यतोऽहमासम् ॥

विनिवेदयता रिपोरुदन्तं दिविषद्वैभवदावचित्रभानुम् । अजितस्य जिगीषतो मयाऽसौ विजयारम्भमहोत्सवो विधेयः ॥ ९ ॥

इति भव्यमनोरथो महीयान् प्रभुमासीनमुपह्वरेऽभियातः । विदिताखिलवेदितव्यमित्थं मुदितः प्राह जगद्धितं मुनीन्द्रः ॥

जय देव जगन्नयान्तरात्मन् न नियन्ता न च ते समस्त्वदन्यः । भवभीतिनिशीथिनीविभातं परमं ब्रह्म भवन्तमामनन्ति ॥

उदितः प्रणवाङ्कुरात्मना त्वद्विधिवस्कन्धविभक्तखड्गशाखः । त्वदनुग्रहपुष्पितः प्रजानां फलमिष्टं निगमद्गुमः प्रसूते ॥ १२ ॥

विषमं निजकर्मभेदयोगात् बहुमानास्पदबन्धमोक्षलीलः । जनितां भवतैव रक्षसि त्वं जगदेतत् स्वयमेव पुत्रनीत्या ॥ १३ ॥



गुणचित्रितजन्तुदन्तुरेऽस्मिन् जगति त्वद्विहिते हितेतेरेभ्यः । अपि विश्वसृजां समाहितानामयथाचिन्तितमापतन्त्यवस्थाः ॥  
सुकृतोपचयेन जातसिद्धिस्त्वदसौ कश्चिदुपस्थितापराधः । अनुभूय हिरण्यरावणत्वे भजते संप्रति चेदिराजभावम् ॥ १९

त्रिषु जन्मसु ते विहार(दक्ष)शिक्षाविधिना सिंहगजक्रमेण सृष्टः ।

सहजः किल रुक्मिणीनिमित्ते स रिपुस्संप्रति कृत्रिमश्च जातः ॥ १६ ॥

विपथेन सदैव विप्रधावन् विबुधग्रामविपन्निदानभूतः । भवतो भजतामनन्यसाध्यं विनिपातं प्रणिपातगत्यनर्हः ॥ १७ ॥

दमनं दमघोषसंभवस्य प्रबलस्यापि यदर्थ्यते तदेतत् । मधुकैटभमेरुमर्दिनस्ते मशकामर्शनमात्रमित्यवैमि ॥ १८ ॥

अथवा जगदेतदोदनस्ते तदुपन्नन्पुसेचनं च मृत्युः । महदादि विलापयन्महिम्ना दमनेनाद्रियसे न दानवानाम् ॥ १९ ॥

सुहृदोऽपि सदा सुरासुराणां प्रणतानुग्रहभावितात्मनस्ते । क्वचिदापतितोऽपि पक्षपातः समतामेव समर्थयेत सत्याम् ॥

प्रथमा चरमा च देवता त्वं वरणीया वरदा च विश्ववन्द्या । निगमेषु सती पुरेषु चैका जनयित्री जनपङ्क्तिहारिणी च ॥

कलशौ(घटकै)रिव कर्मपाशनद्वैः स्थिरकालात्मकचक्रयन्त्रनिष्ठैः । विहरस्यधरोत्तरक्रमेषु स्ववशैरेव सुरासुरैस्त्वन्तः ॥

सवने भवमुक्तिसन्धिरूपे विधिना विश्वपते विचित्रहेतिम् । हृदि शान्तधियस्समिन्धते त्वामनघात्मक्रतुहव्यवाहमाद्यम् ॥

अणिमादिभिरेक एव भिन्नः परविद्यामणिदर्पणेषु भानात् । सुदृशां भजसि त्वमात्मभूतः सुखसंदर्शनयोग्यमाभिमुख्यम् ॥

अपि दृष्टमपि श्रुतं प्रभावं भवदीयं भविनस्तमोभिभूताः । न विदन्ति यथावदात्मवन्तस्त्वनुपश्यन्ति करस्थिताम्बुकल्पम् ॥

सहधर्मचरीं सदानुवृत्तां स्वयमुद्दीपयता त्वयाऽनुकम्पाम् । शरणागतरक्षणव्रतस्य प्रतिलब्धोऽयमिह प्रयोगकालः ॥ २६ ॥

अहितं न विचिन्तितं मयैतत् चिरदुष्कर्मकृतोऽपि चेदिभर्तुः । सह नाकसदामसौ विमानैः सुकृतित्वं लभतां त्वदस्त्रपूतः

स्वपतः किल जाग्रतश्च तस्य त्वयि वैरेण विदीप्तचित्तवृत्तेः । त्वदनुस्मरणप्रभावयुक्ता नियतिस्त्वन्मयतामिवातनोति ॥ २८

विनिवेदितविश्वकार्यं इत्थं कृतिना तेन कृतार्हणो यथार्हम् । मुनिरात्ममनीषिकावदातः खलचेतोमलिनं खमुत्पपात ॥

वसुदेवसुतश्च पाण्डवेन क्रतुमारब्धवता कृतोपहृतिः । समरप्रियया सह ध्वजिन्या सवनं तस्य जगाम सत्पतीक्ष्यः ॥

यदुमिस्सह यादवेश्वरं तं परिषत्प्राप्तमुपेत्य पञ्च पार्थाः । विभवोचितमीश्वरानुरूपं सुहृदहं च समर्चयांवभूवुः ॥ ३१ ॥

क्रतुमप्यनघं स धर्मसूनुः हविषां भोक्तरि दत्तसन्निधाने । विधिवत् स्वधिया समर्प्य चक्रे बहुधाऽनुश्रुततत्प्रभावभूमा ॥

हरिदश्चसमुद्भवं प्रदाने धनगुप्तौ च सुयोधनं न्ययुङ्क्त । स्वयमेव समाहितेन वव्रे हरिणा विप्रपदावनेजनांशः ॥ ३२ ॥

समये परिषत्सभाजनाहं दिविषत्पूज्यपदोऽपि दैत्यहन्ता । किमसाविति यादवेषु कश्चित् नृप इत्यैक्षि जनैरलक्ष्यपारः ॥

अविशेषितशेषवृत्तिवाचं निजपारम्यनिगूहनाभिगम्यम् । अपृथग्विभवैस्तमासनाद्यैरुपमृन्त इवासत क्षितीन्द्राः ॥ ३५ ॥

अथ युक्तविमर्शिभिश्चतुर्भिः गुरुभिः पश्चिमपाण्डवो नियुक्तः । प्रविवेश सभामशेषकर्तुः यदुवीरस्य विधातुमग्रपूजाम् ॥

अवदच्च तमेतमग्रगण्यं विबुधानां पितरं पतिं गुरुं च । हरिर्मर्चितुमर्च्यमुद्यतास्सः तदशेषैरनुमन्यतां सुधीभिः ॥ ३७ ॥

जगदेकपतेरमुष्य पूजां स्थिरधर्मद्रुममूलसेकभूताम् । निखिलानुमतां नृपो विधत्ते निरपायप्रियपथ्यभावभाव्याम् ॥ ३८ ॥

इति दर्शयतः पदं समाजे बलिनां मानभृतां महीपतीनाम् । महती बहुवारमुत्तमाङ्गे सहदेवस्य पपात पुष्पवृष्टिः ॥ ३९ ॥



हरिमर्चयितुं य ईहते तं सुरपुष्पैः स्वयमर्चयन्ति देवाः । इति नूतनगापयद्विरेकः प्रसृतः पाण्डुसुते प्रसूनवर्षः ॥ ४० ॥  
 अवलोक्य तदद्भुतं महीयः प्रतिपन्नानुमते नरेन्द्रलोके । निजगाद हसन्नमर्षवेगात् क्षितिपालान् शिशुपाल उन्मदिष्णुः ॥  
 विदितं भवतामिदं यदेतत् स्वयमाहूय महीयसः क्षितीशान् । अवमन्यत एवमध्वरस्थः कुटिलो हन्त कुमार एष कुन्त्या  
 अग्रमश्वसुतोऽपि तावदास्तां यदि माद्रीतनयस्स पाण्डुसूनुः । रमसादवमत्य राजलोकं यदि जीवेदलमन्ववायवादैः ॥  
 कृपणेन किमत्र साधुना नः सहदेवेन नियोगसाधकेन । चतुरः पुनरस्य पूर्वजातान् मनसा यात शठान्मनुष्यदेवाः ॥  
 द्विरदायुतसत्त्वशालिनो मे यदि धर्मध्वज एष धर्मसूनुः । मिषतः परिभूय धर्मपालान् यजते पश्यत पश्चिमेष्टिमस्य ॥  
 अथवा वसुदेवबन्धुदृष्ट्या वयमासीमहि मन्दहासगर्भम् । स्वयमस्य पिता कथं स धर्मस्तमिमं धर्मविपर्ययं सहेत ॥ ४६ ॥  
 अयमस्मदनुज्ञया विजित्य क्षितिमासादितराजसूयधर्मा । प्रसवोपगमे पतिप्रतीपा वनितेवाद्य विभर्ति वैपरीत्यम् ॥ ४७ ॥  
 परिपश्यति हन्त राजलोके पशुपालस्य विधीयते सपर्या । अथ तत्र समर्थतैव तन्त्रं तदसौ वीरवरेण्य एकलव्यः ॥ ४८ ॥  
 कुरुवृद्धमुपेक्ष्य जाह्नवेयं जयसंप्रीणितजामदग्न्यरामम् । इतरानपि तादृशानिहैतान् न च गोपो न च यादवस्समर्च्यः ॥  
 अतिमर्त्यवला विराटशल्यद्रुपदाद्या बहवो हि सन्ति वृद्धाः । अतिलङ्घनमभ्युपैतु को वा गुणकर्मश्रुतशालिनाममीषाम् ॥

कचिदर्चनमिन्द्रजालतश्चेत् कुहकाः सन्ति परश्शताः पृथिव्याम् ।

अथ कश्चन सत्य एष भूमा क गतोऽसौ यवनादिसैन्यगन्धे ॥ ५१ ॥

अयमग्रज एष रौहिणेयो बलशाली वपुषा च शुद्धवर्णः । अनतिक्रमणं तदस्य युक्तं यदि शेषोऽयमविप्लुतः क्रमो वः ॥  
 नटवद्धृतशङ्खचक्रचिह्नाः कति नामात्र विडम्बयन्ति विष्णुम् । अनुकर्तुमयं च तद्वदीशः कथमीशत्वमनूर्मिषट्कहीने ॥

न च विश्वसिमो न वृद्धवाक्यं बलवन्मानविलङ्घनं न चेत्स्यात् ।

न वदन्त्यनिदंपरेषु सन्तः स्तुतिवाक्येषु यथाश्रुतार्थसिद्धिम् ॥ ५४ ॥

इति तत्र मुधा विकथ्यमानं कठिनं कण्ठविलग्नमृत्युपाशम् । परिदृष्टपरावरस्तमीषद्विनयन् विष्णुपदीसुतो वभाषे ॥  
 शृणु तात हितं समाहितस्त्वं रुशतीं वाचमपास्य रोषजाताम् । अविमृश्य विपत्तिमापतन्तीं न हि तिष्ठन्त्यहितेषु बुद्धिमन्तः  
 अतिपत्य मुकुन्दमन्तिकस्थं वशिकानर्चितुमुन्मना भवेद्यः । अवधीरितकौस्तुभः स नूनं कुरुविन्देषु कुतूहलं विधत्ते ॥  
 स्तुतिभिः कतिचिन्निवर्गमृच्छन्त्यपवर्गं च यमेकमाश्रिताभिः । निरये निपतन्ति निन्दयाऽन्ये यदि तद्वेत्थ वदैष यत्क्रियार्हं  
 सहजं नयनं च तत्तृतीयं भुजयुग्मं च तव स्थितातिरिक्तम् । सहसा यदुपागमेन नष्टं स्वयमाकारयसि स्वमृत्युमेनम् ॥

न हि सन्ति न निश्चितागमार्था न हि तेऽसन्निहिता न च प्रसुप्ताः ।

अपि तु त्रपया नतास्त्वदुक्तिं त इमे नन्विह चेतसा हसन्ति ॥ ६० ॥

यदि जीवितुमीहसे चिराय प्रतिपद्यस्व हितं यदस्मदुक्तम् । अथ न प्रहितो जलाञ्जलिस्ते शृणुतान्ये य इह श्रुतौ निरूढाः  
 युगकोटिशतायुतानि वेधाः स्वपदं प्राप यमेकमर्चयित्वा । मनुजः स तदर्चने विगायन् मतिहीनः पशुरेष मर्षणीयः ॥  
 विधिहस्तधृताद्यदङ्घ्रिपद्मात् च्यवमाना पवमानवेगहीना । विपुनाति जगन्ति दिव्यसिन्धुः क्रमते हन्त तदर्चने विवादः ॥



स च कश्चन सर्वमेधयज्वा हविरात्माह्वयमात्मनैव हुत्वा । यत एव बभूव देवदेवस्सकिमस्माभिरदैवतैरनर्थः ॥ ६४ ॥  
य इहाद्य भजन्ति यज्ञभागान् कृतिनः कार्तियुगेन कर्मणा ते । अयजन्त पुरा यमेकमाद्यं वरिवस्यामिह तस्य वारयेत्कः ॥  
अथवा विबुधादिपूजनीये मनुजैरर्चनमत्र मा विधायि । इति नाम विमन्यतामिदानीमपशुत्वाय च कल्पतामयं नः ॥  
धनबन्धुवयःक्रियादिमात्रैरधिकेष्वप्यचमत्क्रिया विहत्यै । जगदेकपतौ सदोपकर्तार्यपकृत्यैष भजेत कामवस्थाम् । ६७ ॥  
क्वचिदर्चयति प्रभूतपुण्ये त्रियुगं तद्वदलब्धभागधेयैः । यदि नाम धिया न शोचितव्यं न कथं दर्शनतोऽपि नन्दनीयम्  
यदनुग्रहनिग्रहप्रयुक्ते सुखदुःखे शृणुमः स्वयंभुवोऽपि । विमतिं भजतरतदर्हणायां न च देयोऽनुनयो न सान्त्वना च ॥  
न पनायति चेदसौ न जिह्वा न नमस्यत्यथ नैतदुत्तमाङ्गम् । यदि नार्चयतो न तौ च हस्तौ कृपया कल्पितसंनिधानमेनम्  
निरुपाधिकसर्वबन्धुमेनं द्विषताऽनेन न भाषणप्रसङ्गः । निरयज्वलनेन्धनीमविष्यन् कृपणः केवलमेष शोचनीयः ॥ ७१ ॥  
सहनीयतया प्रतिश्रुतं यत् वसुदेवस्वसुरच्युतेन पूर्वम् । अपराधशतं तदद्य पूर्णं भविता चैवविपत्तये परं यत् ॥ ७२ ॥  
कुरुवृद्धवचस्तदेतदर्थं दमघोषप्रभवो निशम्य रुष्टः । प्रभयाऽनुकृतप्रवर्ग्यदीप्तिः प्रतिरुन्धानदुरासदो ररास ॥ ७३ ॥  
निपुणैरतिवालवृद्धवाक्यं न परिग्राह्यमिति ब्रुवन्ति सन्तः । सहदेववदेष इत्यनिन्द्यं पृथुकत्वेन पितामहं निनिन्द ॥ ७४ ॥  
अतिवृत्तिमवेक्ष्य तस्य घोरामशनिक्षोभनिभां सभासदस्ते । सदसत्प्रतिपत्तिबूढचित्ताः क्षणमालेख्यसमर्पिता इवासन् ॥  
जहसुः कतिचिद्विनिन्द्य चैद्यं पिदधुः कर्णयुगं परे कराभ्याम् । सुरसिन्धुसुतं शशंसुरन्ये व्यचिकित्सन्त च केचिदल्पसत्त्वाः  
मुनिभिः पुलकाञ्चिताखिलाङ्गैः क्षरदानन्दधुवाप्पदिग्धदेहैः । अनुमोदनजातमौलिकम्पैर्हरिकीर्तिश्रवणोन्मुखैरभावि ॥ ७७ ॥  
स्तुतिनिन्दनयोरभिन्नरूपं मुखरागं मधुहन्तुरीक्षमाणैः । यदुभिः प्रतिरुद्धरोषवेगैः क्षमया तिर्यगवेक्ष्यत क्षमैव ॥ ७८ ॥  
मधुजित्परिवादजातरोषं सहसा चेदिपतेर्वधाय सज्जम् । गदया सह भीममुज्जिह्वानं शमयन्नित्थमवोचदापगेयः ॥ ७९ ॥  
बलभीमसुयोधनैरमुष्मिन् परिहीणायुषि न प्रवर्तितव्यम् । अतिपर्यनुयोगया नियत्या हरिणैवैष भवाब्धिवन्निवर्त्यः ॥ ८० ॥  
त्यज साहसमुज्ज्यताममर्षस्समये विक्रमसंपदाद्विधेयः । सदनगतसूदनापवादो महतां संप्रति मा च भूदयं वः ॥ ८१ ॥  
भजतु प्रथमार्हणां यथाह भगवानेष भवार्णवैकसेतुः । प्रकृतस्य विधातुमन्तरायं स्वयमेतस्य शुभस्य न क्षमं वः ॥ ८२ ॥  
इति शान्तनवे प्रभाषमाणे निखिलानुश्रवसंशयप्रमोक्ता । मुदितो मुनिरब्जयोजिन्मा मुहुराधूतकरस्तदभ्यनन्दत् ॥ ८३ ॥  
क्षितिपालगणोदधिस्तदानीं विषमारम्भविरोधसेतुभिन्नः । स्तिमितक्षुभिताकृतिर्वभासे गगनाम्भोधरसंनिभो गभीरः ॥ ८४ ॥  
ननृते मुदितेन नारदेन क्षिपता मङ्क्षु मृगतुमुत्तरीयम् । सुरसिन्धुसुतोदितं विपञ्चीमसकृद्वापयताऽनुनादवृत्त्या ॥ ८५ ॥  
उदगीयत यत्तदा विधिज्ञैः सममुद्गातृभिरेकताननादैः । मधुमर्दनकीर्तिगर्भया तत् विशदं नारदवीणयाऽन्ववादि ॥ ८६ ॥  
ब्रजयोषिदपाङ्गवेधनीयं मथुराभाग्यमनन्यभोग्यमीडे । वसुदेववधूस्तनन्धयं तत् किमपि ब्रह्म किशोरभावदृश्यम् ॥ ८७ ॥  
निकटेषु निशामयाम(मि) नित्यं निगमान्तैरधुनापि मृग्यमाणम् । यमलार्जुनदृष्टवालकेलिं यमुनासाक्षिकयौवनं युवानम् ॥  
पदवीमदवीयसीं विमुक्तेरटवीसंपदमम्बुवाहयन्तीम् । अरुणाधरसामिलाषवंशां करुणां कारणमानुषीं भजामि ॥ ८९ ॥  
अधराहितचारुवंशनालाः मकुटालम्बिमयूरपिञ्छमालाः । हरिनीलशिलाविभङ्गनीलाः प्रतिभाः सन्तु ममान्तिमप्रयाणे ॥



जयतादिह देवकीसुतोऽसौ जगतामादिरनाद्यनन्तभूमा । अवतारयितुं भरं पृथिव्या वसुदेवस्य गृहे कृतावतारः ॥ ९१ ॥  
क्रतुरत्न समर्पितः कृतार्थः स च धर्मः कमिवाचचार धर्मम् । जगदेकपतेरमुष्य पूजां विदधानेन युधिष्ठिरेण पुत्री ॥  
इह नाकसदो न मानुषास्ते य इमे कृष्णमिहार्चयन्त्यनन्याः । अयमेव महो ममेति गायन्स तदा मूर्त इवास नात्र्यवेदः  
अभिनन्दितवृत्तिरार्यमिश्रैः अविसंवादिभिरागमोदितेषु । विनयादवनम्य विश्वभर्तुः सहदेवः स्वयमाहरत् सपर्याम् ॥ ९४ ॥  
अरजस्तमसां महीपतीनामनुमत्या मुनिमुख्यसंमते च । पुरुषस्य परस्य पूर्वपूजां सहदेवप्रहितां शशंसुरार्याः ॥ ९५ ॥  
तृणभुक्प्रतिमस्तृणाय मत्वा स तदा चेदिपतिर्युधिष्ठिरादीन् । अजहत्यरुषोक्तिहेतिजालो दरशेषेन्धनवह्निवद्दिदीपे ॥ ९६ ॥  
अजुगुप्सत भूभृतस्सहिष्णून् परिवादैश्च तिरश्चकार पार्थान् । अवमत्य मुकुन्दमर्मकोऽसाविति धिक्कृत्य पितामहं जगर्हे ॥  
अनघोऽयमतन्द्रितः क्रियायां गुरुमिशिक्षितशुद्धधीरनेकैः । कुरुवंशपितामहः कुतोऽसौ मतिमोहेन महीयसा गृहीतः ॥  
अशठैरजडैरनेडमूकैर्मुनिभिश्चाल किमङ्ग्यकारि मौनम् । अथवा किमरातिपक्षसत्तैरहमस्मीति मुहुर्जहास मूढः ॥  
परिवर्तहुताशनप्रदीप्तं वदनं तस्य रुषा विजृम्भमाणम् । फणभृद्विलम्बीषणं तदाऽऽसीत् ज्वलदुल्काशतदुर्निरीक्षनेत्रम् ॥  
वडवानलधूसराजिरूक्षा भ्रुकुटिस्तस्य मुखे परिस्फुरन्ती । ददृशे तदसून् प्रसह्य पातुं शमनेनेव निवेशिता भुजङ्गी ॥  
भस्मितीकृतचन्दनानुलेपः क्वथितद्रावितहेमपुष्पदामा । सहसा हृदि तस्य कोपवह्निः समदीपि स्फुटितप्रकीर्णहारः ॥  
कठिनौ परिपिषतः करौ द्वौ बहुशस्तस्य वरोर्मिका विशीर्णा । ध्रुवमप्रशमाय रोषवहेः तुषनिक्षेपमधत्त रत्नचूर्णैः ॥  
स्ववधाहतडिण्डिमस्वनाभानसकृच्चेदिनियन्तुरदृहासान् । अभितो मणिमिच्छिभिस्सभा सा प्रजहासेव विजृम्भितप्रतिश्रुत् ॥  
प्रतिपद्य रुषा विवर्णभावं तमसा विभ्रदलङ्घ्यमैकराश्यम् । उपरक्त इवार्यमाऽस्तमृच्छन् स भृशं सद्भिरभूददर्शनीयः ॥  
श्वसितैरपि दूरवृत्तिमद्भिः परिवारैरिव तत्यजे तसद्भिः । निजमंसमरातिवन्निजघ्ने पविकल्पेन पदेन चास्य भूमिः ॥ १०६ ॥  
निभृतैरपि पूर्वमैकमत्यात् विकृतस्याथ विरुद्धचेष्टितानि । दधिरे दमघोषसंभवस्य प्रतिविम्बैरिव तस्य मितभूतैः ॥ १०७ ॥  
विकृताकृतिवेषचेष्टितानामवलपग्रहलुप्तमानसानाम् । अवधीरितजाह्नवेयवाचामपहासः परमाददे महद्भिः ॥ १०८ ॥  
उपहूय रणाय वृष्णिवीरान् नृपलोकादथ निर्जगाम चैद्यः । तममंसत यादवास्तदानीमनलस्कन्धविनिस्तृतं स्फुल्लिङ्गम् ॥  
कतिभिश्चन कामचारसत्तैरुपसञ्जातमदैरुदग्रशृङ्गैः । गजयूधपतेरिवाग्रभाजो गतिरेतस्य गजैरिवानुजग्मे ॥ ११० ॥  
अथ ताननुमत्य पाण्डवादीन् समरस्थानमुपागतस्ससैन्यः । हरिप्रतिरोधनीयवृत्तिर्द्विरदाधीशमिव द्विषं रुरोध ॥ १११ ॥  
रथहस्तितुरङ्गपतिरूपैर्युयुजाते पृतने यथार्हमङ्गैः । स्थितिकर्मभिराभिमुख्यवद्भिर्युधि बिम्बप्रतिबिम्बवत् भवन्त्यौ ॥ ११२ ॥  
गरुडा इव पन्नगानुदग्रान् द्रुमषण्डानिव मारुताः प्रचण्डाः । अहितानभिनिघ्नतो निजघ्नः यदुवीरा मधुवैरिहेतिकल्पाः ॥  
स्थितमप्रतिमे रथाङ्गपाणिं गरुडप्रख्यगतागते रथाग्रये । पतनोद्यततारकानुकारी शलभो वह्निमिवाससाद चैद्यः ॥  
ज्वलदुज्ज्वलहेतिवृन्दशाली विपुलस्यन्दनवेदिमध्यदीप्तः । स्वयमेव बभूव चेदिराजः स्वविभूतेरभिचारहव्यवाहः ॥ ११५ ॥  
यदुपुंगवसूर्यसंनिधाने शिशुपालः प्रतिसूर्यवत्प्रदीप्तः । किमतो भवितेति खिन्नचित्तैः सखिभिः स्वर्गिभिरप्यवैक्ष्यतैकः ॥  
मदलुप्तधिया तदाऽभियुक्तो यदुसिंहश्शिशुपालकुञ्जरेण । विजहार गुहाशयस्तरस्वी निखिलारण्यकनिर्विघातवृत्तिः ॥ ११७ ॥



मधुमर्दनकार्मुकप्रणादः सुमनश्श्रोत्रसुधारसायमाणः । त्रिजगद्भयशान्तिकप्रयोगो रणवेदप्रणवो बभूव रम्यः ॥ ११८ ॥  
 अचिरद्युतिभास्वरोऽथ चैद्यः पुरुहूतायुधचारुचित्रचापः । प्रलयस्तनयितुभीमनादः शरवर्षेण मुकुन्दमभ्यवर्धत् ॥ ११९ ॥  
 गदया तदपोह्य बाणजालं प्रतिनिधूतहिमप्रभाकराभः । अहितं विशिखैरहन्मुकुन्दोऽदरवेधेऽपि दरव्यथाविमुक्तम् ॥ १२० ॥  
 मुषिताम्बरमल्लशस्त्रभूजा दनुजारेर्दमघोषजन्मनश्च । अतिराघवरावणं तदानीमभवत् द्वैरथमाकुलेन्दुसूर्यम् ॥ १२१ ॥  
 रथिनोरथ वादिनोरिवासीत् युधि शस्त्रास्त्रमयैः प्रमाणतर्कैः । अपरस्पर्पातिभिः प्रभूतैरवधानेन न परस्परं जिगीषा ॥  
 प्रथितौ रणयज्ञयायजूकौ धनुराभ्यासमाहितप्रयोगौ । तदनन्यरसानतोषयेतां नरदेवानुपहृतसन्निधातृन् ॥ १२३ ॥  
 यदुसूर्यमवाप्य चैद्यचन्द्रः शनैर्कैर्यत्न बभूव मन्दधामा । गणना न बभूव कृष्णपक्षे हतभग्नादिविकल्पितेऽपि तस्मिन् ॥  
 रमसभ्रमणेन हेतिराजो रणनीराजनमाचचार शौरैः । तममंसत सैनिकास्तदुग्रं द्विषदुत्पातमलातचक्ररूपम् ॥ १२५ ॥  
 मुकुतेन पुराकृतेन चैद्यः प्रतिपन्नप्रकृतिः प्रलीनवैरैः । क्षणमद्भुतकृष्णरूपदर्शी शिथिलाकृष्टशिलीमुखोऽवतस्थे ॥ १२६ ॥  
 समयोदयसंभृतप्रसादः जननग्रन्थिचिकित्सकश्चित्तानाम् । विलुलव सुदर्शनेन कृष्णः शिशुपालस्य शिरः किरीटजुष्टम् ॥  
 सहभृत्यगणैस्समिलवर्गैर्निहते चेदिपतौ निवृत्तखेदाः । अभितुष्टुवुरादरेण देवाः नरदेवाश्च तमीज्यमादिदेवम् ॥ १२८ ॥  
 हरिणा निधनं तदीक्षणं च प्रयतामप्रतिबोधसंप्रयुक्तम् । जगद्भुतदिव्यभोगहेतुः प्रतिबोधे तु दुरत्यया विमुक्तिः ॥ १२९ ॥  
 सहसा हरिचक्रसंप्रयोगक्षणासंप्राप्तविपाकया नियत्या । अनघस्थितिमन्तिमामवस्थां स तदा संयमिनामवाप चैद्यः ॥ १३० ॥  
 रमसेन रथाङ्गद्वलकण्ठाद्वपुषश्चेदिपतेरुदीयमानम् । तपनयुतसन्निभप्रकाशं यदुवीरस्य तनुं विवेश तेजः ॥ १३१ ॥  
 अवलोक्य तदद्भुतं महीयः क्षितिपालैरमरैस्सलोकपालैः । मुनिभिश्च मुहुः कृतावमशैरिदमित्थं त्विति निश्चयो न लेभे ॥  
 इति संभृतवीरसत्तन्तुः कृतिना धर्मभुवा कृतानुयात्रः । विनिवर्त्य तमग्रजानुवर्ती परमेशस्त्वपुरीं पुनः प्रतस्थे ॥

जगद्वन्द्वः प्राप्तो जलधिरशनामात्मनगरीं यथार्हं संहृष्टैर्यदुभिरखिलैरर्चितपदः ।

धरित्रीभारस्य (रार्ध) व्यपनयनधर्मे धृतमतिः महिष्या रुक्मिण्या महितचरित(स्तत्र)स्साधु मुमुदे ॥ १३४ ॥

अलघुभिरपराधैराशरीरं प्रवृत्तैः श्रितमपि शिशुपालं शृण्वतामप्यसहैः ।

विधिवशनियतेन व्याजमात्रेण मुञ्चन्नजनि परिजनानां शौरिराश्वासपात्रम् ॥ १३५ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये पञ्चदशः सर्गः ।

## १६. षोडशः सर्गः

ऐरावतमथारुह्य श्वेताद्रिमिव जंगमम् । पुरीं द्वाारवतीं शौरैराजगाम पुरन्दरः ॥ १ ॥

अपत्यभावमापन्नमात्मानममृतोदधेः । निमेषरहितैः पौरैः देवभूतैरिवेक्षितम् ॥ २ ॥

अदृश्यं मन्दपुण्यानाममन्दप्रीतिदायिनम् । आत्तदेहमिव स्वर्गमासेचनकदर्शनम् ॥ ३ ॥



महनीयपरिष्कारं वल्गुध्वजमतल्लिकम् । महोत्सवमिवाशानामाशाभ्यधिकसंपदम् ॥ ४ ॥  
 उदधेरिव मन्येन पीडितस्य समुत्थितैः । दृढलग्नैरिवोत्पत्तौ दीप्तं शोणितविन्दुभिः ॥ ५ ॥  
 दैत्यदानवदर्पणैः दन्तैर्दलितमन्दरैः । सिंहानामपि हन्तारं सिंहवक्रविभूषणैः ॥ ६ ॥  
 मेरुकल्पेन रूपेण मेदिनीधृतिहेतुना । त्रिदशप्रीतिदातारं स्त्यानसिन्दूरधातुना ॥ ७ ॥  
 मूर्ध्ना विपुलतुङ्गेन मेनकास्तनवन्धुना । दधतं मौक्तिकाकल्पं गङ्गाबुद्बुदनिर्मलम् ॥ ८ ॥  
 अजहद्वृङ्गगीतेन गर्जाडम्बरशोभिना । स्वकान्त्या कर्णतालैः कलससंगीतखेलनम् ॥ ९ ॥  
 नर्तयन्तममर्त्यानां नेत्रकौतुकसूक्तिकाम् । नासां त्रिदशनारीणामूरुनिर्माणमातृकाम् ॥ १० ॥  
 मङ्गलत्वमिवेच्छद्भिः हेमशङ्खादिमण्डनैः । आश्रितं रत्नपूर्णेन कुम्भेन च महीयसा ॥ ११ ॥  
 विभूतिशरदम्भोदैः कीर्तिवल्लीगुलुच्छकैः । कान्तिसागरकलोलैः सपक्षमिव चामरैः ॥ १२ ॥  
 सहजं प्रमया चन्द्रं वारुणीं मदसंपदा । सूचयन्तं स्वमूर्त्या च सुधां शुद्धानुभाव्यया ॥ १३ ॥  
 जगदामोदजनकं दानार्द्रकरपुष्करम् । दश्रयन्तमिवौदार्यात् दिव्यपादपसंपदम् ॥ १४ ॥  
 उदग्रबहुदन्तांशुं वृंहितव्याप्तदिङ्मुखम् । हसन्तमिव दिङ्मगानन्यानतिवलनपि ॥ १५ ॥  
 उद्वहन्तं कदलिकां काञ्चनीं किङ्किणीफलाम् । वप्राभिघातभीतस्य सुमेरोरुपदामिव ॥ १६ ॥  
 चित्रकंबलसंछन्नं कान्तं कनककक्ष्यया । विद्युतेव परिष्वक्तं वासरान्तशरद्धनम् ॥ १७ ॥  
 अवधिं दर्शनीयानामाकल्पमनघं दिवः । जीवातुं देवसैन्यानां दर्पभङ्गं विरुन्धताम् ॥ १८ ॥  
 घण्टायुगलनादेन नगेन्द्रेष्वनुनादिना । क्षरन्तममृतक्ष्वेलौ कर्णेष्वमरतद्विषाम् ॥ १९ ॥  
 महता मदगन्धेन तस्योद्विग्ना विवभ्रमुः । उत्खातविपुलस्तम्भा नागास्त्रुटितशृङ्खलाः ॥ २० ॥  
 स तं द्वारवतीद्वारे समवस्थाप्य सानुगम् । आससाद हरेः स्थानमवज्ञातत्रिविष्टपम् ॥ २१ ॥  
 शुभानामिव साम्राज्यं श्वेतद्वीपमिवापरम् । निवेदितसमाहृतः प्रासादं प्राविशत्प्रभोः ॥ २२ ॥  
 स तेन विहितां शक्रः प्रतिगृह्य प्रियार्हणाम् । निजगाद निजां भीतिं गद्गदोद्गमया गिरा ॥ २३ ॥  
 दयनीयेषु देवेषु देवदेव त्वयाऽधुना । अपाङ्गाः परिपात्यन्तामनुक्रोशानुवर्तिनः ॥ २४ ॥  
 सुषुप्ते नरसिंहं त्वां भक्तप्रह्लादसंमुखम् । रक्षार्थमिह दीनानां रत्नस्थूणेव देवकी ॥ २५ ॥  
 नाथ त्वयि निराबाधं त्रिलोकीं त्वातुमागते । नरको नाम दैत्येन्द्रः कदर्थयति नाकिनः ॥ २६ ॥  
 धर्मसूकररूपस्य तवाऽसौ क्षमयान्वये । उत्पात इव भूतानाम् उद्धभूव भयानकः ॥ २७ ॥  
 जननी सर्वभूतानां पत्नी तव वसुन्धरा । प्रसूय नरकं देवी दूयते त्वदुपेक्षया ॥ २८ ॥  
 न हिरण्यहिरण्याक्षौ न मधुर्न च कैटभः । उपमानपदे तस्य त्वच्छक्तिजनितात्मनः ॥ २९ ॥  
 एष कल्पान्तवृत्तान्तमिदानीं जनयन्निव । विधुनोति त्वदालम्बं ब्रह्मस्तम्बमिदं परः ॥ ३० ॥



विक्रमस्रोतसा तस्य बृहन्त्यपि बलानि नः । सहसा भेदमायान्ति सैकता इव सेतवः ॥ ३१ ॥  
यदृच्छोपगमेऽप्यस्य यान्ति देवगृहाश्रिताः । प्रधावितुमनीशानाः साक्षितां सालम्बिकाः ॥ ३२ ॥  
महता मत्प्रयुक्तेन वज्रेण ज्वलितात्मना । निलिल्ये तस्य दोर्मध्ये निष्काभरणवर्ष्मणा ॥ ३३ ॥  
त्वत्कोप इव दीप्तोऽपि ज्वलनो न प्रकाशते । ज्योतिरिङ्गणवत्तस्य द्युमणेरिव संनिधौ ॥ ३४ ॥  
अमोघत्वयशोभङ्गभयादिव निवर्तते । अखण्डितबले तस्मिन् दण्डो दण्डधरार्पितः ॥ ३५ ॥  
नयनार्चिष्मतस्तस्य नैर्ऋतेश्वरवाहिनी । अपसृत्य पुरोभागादद्यापि न निवर्तते ॥ ३६ ॥  
तं सुप्तमपि वा मत्तं वारुणो वैरिदारुणः । न रोद्धुं क्षमते पाशो नलस्तम्ब इव द्विषम् ॥ ३७ ॥  
शक्तश्शमयितुं तस्य संवर्तार्हजवोऽपि सन् । नभस्वान् खेलतस्सङ्ख्ये न खेदकणिकामपि ॥ ३८ ॥  
धनदेन गदा तस्य महती मूर्ध्नि पातिता । अभित्त्वा पौष्पमापीडमनापीडत्वमादधे ॥ ३९ ॥  
जटिलान् कृत्तिवसनान् नियमं तीव्रमास्थितान् । तपस्विन इति ज्ञात्वा स रुद्रात्वातिवर्तते ॥ ४० ॥  
अहरद्वारुणं छत्रं मामकं मणिभूधरम् । अमृतस्यन्दिनी चास्मज्जनन्या मणिकुण्डले ॥ ४१ ॥  
आदर्शमिव संपत्तेरमृताब्धेरिवाशयम् । औषवाह्यमसौ मत्कमारुरुक्षति सांप्रतम् ॥ ४२ ॥  
देवदानवसिद्धानां नृपाणामपि कन्यकाः । अपहृत्य त्वदेकार्हाः त्वरते पाणिपीडने ॥ ४३ ॥  
स भौमस्त्वन्निरस्तानां समवाय इवोत्थितः । बाधते विबुधानेवं बलवीर्यपराक्रमैः ॥ ४४ ॥  
तदेवमवसीदत्सु दया देवेषु पात्यताम् । अनपहृतदास्यानां दोषनिहवसाक्षिणी ॥ ४५ ॥  
तमर्थं भूमिभारस्य त्वयैवोत्पादितं प्रभो । त्रिलोकीकण्टकं तीक्ष्णं त्वमेवोद्धर्तुमर्हसि ॥ ४६ ॥  
निवर्त्य धर्षशल्येऽस्मिन् निद्राने सर्वपाप्मनाम् । निवेदनमिहास्माकमंशो निर्वहणं तव ॥ ४७ ॥  
मशकानर्शवद्यस्य मधुकैटभमर्दनम् । तदन्यदनुजध्वंसे तस्य ते किमिवाद्भुतम् ॥ ४८ ॥  
निगमान्तेषु निगदव्याख्यातनिजवैभवः । विधत्स्व विपदुत्तीर्णानमर्त्याननुकम्पया ॥ ४९ ॥  
इति विज्ञापितोदन्तं दत्तहस्तं बलद्विषम् । विनिवर्त्य जगन्नाथः वैनतेयमथास्मरत् ॥ ५० ॥  
अनुचिन्तितमावस्तमुपतस्थे खगेश्वरः । अहीन्द्रदामभिर्भीमैः अंसलम्बिभिरञ्चितः (रंसलः) ॥ ५१ ॥  
पक्षमारुतघोषेण त्रैलोक्यदुस्तिच्छिदा । चतुर्णामपि वेदानां संभूतिमिव भावयन् ॥ ५२ ॥  
तरुणार्कप्रभासारसामरस्यजुषा त्विषा । तप्तहेमद्रवौघेन लिम्पन्निव दिशो दश ॥ ५३ ॥  
स्वामिदर्शनसंतोषात् प्रहृष्यद्विस्तनूरुहैः । युगान्तसन्ध्याजलदस्तटिज्जालैरिव ज्वलन् ॥ ५४ ॥  
विपुलाद्भुतसंस्थानैर्द्योतितो दिव्यभूषणैः । भुजगेन्द्रफणारत्नशङ्कार्हमगिचित्रितैः ॥ ५५ ॥  
तुङ्गवज्रत्रणाङ्गेन सुविस्तीर्णेन वक्षसा । अवहिर्भावंयन् कृत्स्नमवकाशं विहायसः ॥ ५६ ॥  
पृथुना भुजयुग्मेन भोगीन्द्रपरिकर्मणा । मन्दरद्वितयेनेव समेतो रुक्मपर्वतः ॥ ५७ ॥



व्याखण्डनसंक्रान्तविषपङ्ककलङ्किना । दधान इव तुण्डेन दैत्यदर्पगजाङ्कुशम् ॥ ५८ ॥  
 तक्षकश्रेणिसूत्रेण दृढवद्धेन बन्धुरम् । मान्यमग्रजवर्णेन वसानो दिव्यमम्बरम् ॥ ५९ ॥  
 नाथभक्तिपरिष्कार्या नृत्तलीलामिव स्पृशन् । निजेन स्थानकेनाग्रे निहितोन्नतजानुना ॥ ६० ॥  
 वपुषा भक्तिनम्रेण धीरोन्नतमहीयसा । शान्तवीराद्भुतरसान् समाहृत्येव संपतन् ॥ ६१ ॥  
 मूर्तिमानिव संरम्भो रूपवानिव मारुतः । तरङ्गान् पक्षतीकृत्य संक्षिप्त इव सागरः ॥ ६२ ॥  
 संवर्त इव नागानां संघात इव रंहसाम् । बालखिल्यचरित्राणां विपाक इव जङ्गमः ॥ ६३ ॥  
 प्रभुस्तं दैत्यसिद्धीनां प्रसूतकिलिक्चितम् । ओलण्डितमिवापश्यदुग्रं समरताण्डवम् ॥ ६४ ॥  
 दत्तनीराजनस्तेन ददृशे वाहनेधरः । प्रदक्षिणीकृतश्शश्वत् प्रतापविजयश्रिया ॥ ६५ ॥  
 भृशमास्फोटयामास विन्ध्यमेरुसमौ भुजौ । रुद्रया च सुकीर्त्या च मृदितौ कण्ठभूषणैः ॥ ६६ ॥  
 दुधुवे पक्षती च द्वे डोलायितकुलाचले । वीजयन् घोरदुर्वादिघर्मतप्तमिव तयीम् ॥ ६७ ॥  
 मुहुराभ्रेडयामास जयालोक्यभारतीम् । मुग्धमध्यप्रगल्भाभिः दशभिः कर्धुरामिव ॥ ६८ ॥  
 स तदा सन्नतस्कन्धो वद्धाञ्जलिरनिधसन् । मुमुदे मूर्ध्नि संस्पृष्टः मुकुन्देन प्रसेदुषा ॥ ६९ ॥  
 तस्मिन् प्रथममारोप्य सत्यां विरहविक्रवाम् । आरुरोह ततश्शौरिराखण्डलकृतस्तुतिः ॥ ७० ॥  
 निवर्त्य स्वनिवासाय शक्रं शमितसाध्वसम् । प्रययौ दीप्तसन्नाहः प्राग्ज्योतिषपुरं प्रभुः ॥ ७१ ॥  
 श्रेयःपरिपणं तस्य श्रुतिश्रेणीशिरोधृतम् । प्रणतः प्रतिजग्राह शासनं पाकशासनः ॥ ७२ ॥  
 यथास्वं नगरद्वारे यादवा दानवाश्च तम् । तरस्विगरुडारूढं सत्यमैक्षन्त तत्क्षणे ॥ ७३ ॥  
 समन्ताद्वैरिदुर्गस्य क्षिप्तचक्रः क्षणेन सः । क्षुरान्तानच्छिन्नत्पाशानातताञ्छतयोजनम् ॥ ७४ ॥  
 मुरं पञ्चजनं सप्तसहस्राणि मुरोद्धवान् । शलमीकृत्य चक्राग्निरुपद्रुद्राव तत्पुरम् ॥ ७५ ॥  
 ततः प्राग्ज्योतिषद्वारे दैत्यदानवसूदनः । पाञ्चजन्यमुपादध्मौ प्रलयाम्बुधिनिखनम् ॥ ७६ ॥  
 वीक्ष्य तं विविशुर्दुर्गं दिवाभीता इवासुराः । उद्यन्तमिव तिग्मांशुमुदयाद्रौ गरुत्मति ॥ ७७ ॥  
 अभिमानोदितव्यक्तिरहंकार इवोल्बणः । महतो दैत्यनगराच्चिरगाच्चरकासुरः ॥ ७८ ॥  
 तमस्त्रमायाभ्यधिका दानवाः पर्यवारयन् । प्रकटच्छन्नकौटिल्या पाषण्डमिव हैतुकाः ॥ ७९ ॥  
 संयुगे रजसोद्विक्ते तस्मिन् सत्त्वतमस्त्विधोः । अर्थिप्रत्यर्थिनोरासीदनभिव्यक्तरूपता ॥ ८० ॥  
 शरधारासहस्रेण छादयन्नरको दिशः । स्वहेतुमभिसंपेदे समुद्रमिव तोयदः ॥ ८१ ॥  
 नरकाम्बुदमुक्ताभिः नाथो नाराचवृष्टिभिः । विपद्भिरिव तद्भक्तो विषमाभिर्न विव्यथे ॥ ८२ ॥  
 दृष्यतामथ दैत्यानां ध्वनिरुत्कम्पयन्निदवम् । पाञ्चजन्यप्रणादेन पर्यभूयत भूयसा ॥ ८३ ॥  
 दिदृक्षोपागतानां तद्देवानां रोमहर्षणम् । अदीव्यत रणद्यूतमन्तरस्थयशःपणम् ॥ ८४ ॥



प्रतिविध्याथ दैतेयं वाणैरशनिभीषणैः । पक्षवन्तमिवाद्रीन्द्रं प्रकुप्यन्पाकशासनः ॥ ८५ ॥  
 शरसंहतयस्तस्य क्षरन्त्यश्शार्ङ्गशैलतः । द्विधाचक्रुः स्ववेगेन द्विषद्वल्लमहार्णवम् ॥ ८६ ॥  
 तस्य ज्यास्वनगीतानि समयुज्यन्त संयुगे । करिणां कर्णतालैश्च कवन्धानां च ताण्डवैः ॥ ८७ ॥  
 दैत्यशोणितदिग्धामिः तद्घ्राणततिभिर्नभः । रुरुधे रोषताम्राभिः कृतान्तस्येव दृष्टिभिः ॥ ८८ ॥  
 द्विरदाः शरनिर्भिन्नकुम्भनिर्मुक्तमौक्तिकाः । क्षरन्तः कर्कासारं कल्पमेघा इवावभुः ॥ ८९ ॥  
 नासावालधिभिर्नागाः क्षरन्तो रक्तनिर्झरान् । शशंसुर्लाघवं तस्य निष्पत्राकृतसायकम् ॥ ९० ॥  
 अग्रिमं विशतां स्कन्धमानूलमहितां चनूम् । शराणां तस्य सन्धाननिपातौ न द्विषो विदुः ॥ ९१ ॥  
 लक्ष्यमेकमभूत्तस्य शराणामुत्पलत्विषाम् । अमरस्त्रीकटाक्षाणामप्यमङ्गुरधन्वनः ॥ ९२ ॥  
 चिरप्रार्थितभीतानां स तासामेव शालवान् । स्वयंवरपतींश्चक्रे सुधन्वा सुरसुभ्रुवाम् ॥ ९३ ॥  
 त्यक्त्वा भीतिवृतांस्तत्र विमुक्तान् जीविताशया । सार्धमप्सरसः कीर्त्या वीरान् स्वयमवृण्वत ॥ ९४ ॥  
 अनन्तस्य तदानन्तैरसुरैराहवोत्सवः । जयश्रियं च सत्यां च संमते समतोषयत् ॥ ९५ ॥  
 स्वबाधनियतस्तत्र परवाधामिलाषिणाम् । प्रयासस्तुरशत्रूणां जात्युत्तरमिवाभवत् ॥ ९६ ॥  
 विसन्धिविग्रहाः क्षिप्तयानासनसमाश्रयाः । द्वैधीभावसृजो योधा दुर्नयस्था इवाभवन् ॥ ९७ ॥  
 अनघव्यवसायानामसङ्गत्यक्तवर्ष्मणाम् । योगिनामिव तत्वासीदपरावर्तना गतिः ॥ ९८ ॥  
 तनुं तत्र मुकुन्देन त्यजितान्महती स्वयम् । अवृणोदनघा कीर्तिरधिविज्ञाप्यरोगणान् ॥ ९९ ॥  
 निस्सहाधीकृतस्तत्र शरवर्षैर्धरासुतः । बह्मन्यत तेनैव द्वन्द्वयुद्धमुपस्थितम् ॥ १०० ॥  
 कृतप्रतिकृतैरस्त्रप्रयोगैः क्रीडतोस्तयोः । अदृष्टान्तमभूत् युद्धमन्यदृष्टान्तवर्जितम् ॥ १०१ ॥  
 वक्रवृत्तिः सरुधिरो लोहिताङ्गो महीसुतः । प्राप्य यादवमास्वन्तं मूढस्समभवत्कमात् ॥ १०२ ॥  
 स्वायुधैकसहायस्तु देवः स्वच्छन्दयादवः । निरयापरपर्यायं रिपुं चक्रे निरायुधम् ॥ १०३ ॥  
 क्रोधरक्तदनुर्दैत्यः क्षरच्छोणितनिर्झरः । गृहीतपादसंचारो गैरिकाद्रिवावभौ ॥ १०४ ॥  
 निशितैस्तस्य नाराचैः निर्भिन्नरथसारथिः । आस्फोटितभुजस्ताक्षर्यमजिघांसदमर्त्यजित् ॥ १०५ ॥  
 निसर्गतमसस्तस्य जिह्मगस्याङ्गमुत्तमम् । रथादेन चिच्छेद राहोरिव रमापतिः ॥ १०६ ॥  
 उदतिष्ठत हाकारस्ततो युगपदेकधा । देवदानवसौधेभ्यो हर्षशोकसमुद्भवः ॥ १०७ ॥  
 स्फुरद्भुकुटि दैत्यस्य रोषदष्टाधरं मुखम् । निकृत्तमपि न द्रष्टुं प्रवभूवुर्विवौकसः ॥ १०८ ॥  
 निकृत्तशिरसं देवी निजाङ्गे पतितं सुतम् । महती मेदिनी दीनं कम्पमानाऽन्वकम्पत ॥ १०९ ॥  
 अथ सा दैत्यहन्तारं प्रणम्य नतजीवितम् । अयाचत दयासिन्धुमात्मजस्य शुभां गतिम् ॥ ११० ॥  
 तुष्टाव च पतिं तुष्टा मेदिनी विश्ववेदिनी । खपयन्तीव संयत्तं दन्तदीधितिगङ्गाया ॥ १११ ॥



अहमस्मि विभूतिस्ते भूतधात्री त्वया धृता । अशेषाधारमेकं त्वामनाधारमधीयते ॥ ११२ ॥  
 तिसृभिश्शक्तिभिर्व्युक्तं षाङ्गुण्यप्रथितोदयम् । अधिराजमशेषस्य जगदुत्त्वां जिताहितम् ॥ ११३ ॥  
 अपि कोटिमुखैस्सर्वैरनन्तेनाप्यनेहसा । नाथ त्वद्गुणदुग्धाब्धिपृषदास्वादनं क्षमम् ॥ ११४ ॥  
 अकर्तुमन्यथाकर्तुं कर्तुं च निखिलं क्षमम् । लक्ष्मीलक्षणमाहुस्त्वां लङ्घितविविधावधिम् ॥ ११५ ॥  
 स्थिरत्रसविभक्तं ते चिदचिद्वेदचित्रितम् । स्वसृष्टमिदमुद्यानं त्वदन्यो नास्ति रक्षितुम् ॥ ११६ ॥  
 स्वातन्त्र्यपरतन्त्रस्त्वं पारतन्त्र्यस्वतन्त्रितैः । विहरस्यात्मसूत्रस्थैः शकुन्तैरिव जन्तुभिः ॥ ११७ ॥  
 सितासितगुणारब्धैः पाशजालैर्दुरत्ययैः । निबद्धाः पशवो नाथ त्वदेकाधीनमुक्तयः ॥ ११८ ॥  
 यस्य त्वं यश्च हृद्यस्ते यस्यासौ तस्य यस्तथा । नाथ त्वत्पदमारुह्य न पुनस्तौर्निवृत्त्यते ॥ ११९ ॥  
 सुरासुरविभागोऽयं तुलाग्रन्यायतस्त्वया । कल्पितः कालपर्यायात् निम्नोन्नतसमक्रमः ॥ १२० ॥  
 कस्त्वदङ्गीकृतं हन्ता कस्माता त्वज्जिघांसितम् । निहंसि पासि चैकस्त्वं स्वेन विश्वं परेण वा ॥ १२१ ॥  
 वृद्धिमंकोचविषमा गतागतसहायिनी । नियतिः केन लङ्घयेत निजच्छायानुकारिणी ॥ १२२ ॥  
 न पुत्रवधमुद्रीक्ष्य दूयेऽहं त्वन्मते स्थिता । न च पुत्राभिमनो मे मत्प्रसूतेषु जन्तुषु ॥ १२३ ॥  
 सूदने कृतसङ्कल्पः स्वभक्तपरिपन्थिनाम् । यदि तीर्णप्रतिज्ञस्त्वं किं मयैतन्न मृष्यते ॥ १२४ ॥  
 त्वन्मायाजृम्भितैर्देव ब्रह्माण्डैरपि लीयते । जन्मन्यपि सुरोधेषु जन्तुवर्गेषु का कथा ॥ १२५ ॥  
 त्वत्प्रसूतस्त्वयैवासौ वधितश्चक्रधारया । का नाम कृतिनस्तस्य परिदेवयितव्यता ॥ १२६ ॥  
 निरुद्धे नरके नाथ नित्यधर्मात्मना त्वया । निष्प्रतिद्वन्द्वितं स्वर्गसुखमासाद्यतां सुरैः ॥ १२७ ॥  
 निर्यातितमिदं भूयः त्वज्जनन्यै मया स्वयम् । श्रवणाभरणद्वन्द्वं शीतलार्कयुगप्रभम् ॥ १२८ ॥  
 इति विज्ञाप्य सा तस्मै विषादाभावमात्मनः । विरराम ततो देवी विलक्षा विश्वधारिणी ॥ १२९ ॥  
 तामशेषजगद्धात्रीं सन्नताङ्गीमसान्त्वयत् । सहधर्मचरीं पूर्वा वासुदेवो वसुंधराम् ॥ १३० ॥  
 पुरस्कृतप्रसादस्तां पूर्वसंभवगेहिनीम् । गृहीतकुण्डलो गन्तुमन्वमंस्त गदाग्रजः ॥ १३१ ॥  
 ततस्सा तत्समादेशात् सत्यभामाभिवन्दिता । रम्यं प्रतिययौ स्थानं रत्नसानुशिखण्डकम् ॥ १३२ ॥  
 ददर्श यदुवीरोऽथ दैत्यवीरनिवेशनम् । अचिन्त्यमिव मायानां प्रभावमनुपप्लवम् ॥ १३३ ॥  
 विचक्षणवरं दैत्यं वैरिसंपत्करग्रहे । विभूतिसंचयप्रेक्षी बह्वमंस्त बलानुजः ॥ १३४ ॥  
 सुधानिष्यन्दिभिः स्थूलैर्मुक्तादामभिरावृतम् । पश्यन् पाशभृतश्छत्रं विश्वकर्ता विसिष्मिये ॥ १३५ ॥  
 निदध्यौ कन्यकास्तत्र निदर्शितपरस्पराः । अमुद्राभङ्गसुभगाः नीवीरिव स्तेशु(भः)भाः ॥ १३६ ॥  
 लावण्यजलधौ लक्ष्म्याः छाया इव सहोदिताः । मधुस्वच्छन्दतासीम्नः मान्मथीरिव दीर्घिकाः ॥ १३७ ॥  
 कामकीर्तिपताकामिः स ताभिः प्रत्यवेक्षितः । आत्मानममृतोदन्वदन्तःस्थितममन्यत ॥ १३८ ॥



सुप्रभातमभूतासां सुदिनं च तमोपहम् । भवदोषार्थमा यासां देवो दृष्टिपथं गतः ॥ १३९ ॥  
रत्नशैलनिभांस्तस्य भुजान् कटकभूषितान् । उपधास्यन्ति यास्तासां श्रेयसी भवितव्यता ॥ १४० ॥  
सर्वस्वमिव पुण्यानां साम्राज्यमिव संपदाम् । समाजमिव सिद्धीनां स तद्यौवतमग्रहीत् ॥ १४१ ॥  
भुजमन्दरवेगेन चक्रभ्रमवता विभुः । मथिताद्दानवाम्भोधेरमृतं तदविन्दत ॥ १४२ ॥

मणिपरुवकसंपन्माननीयस्तनीनां मनसिजवपुषेव स्वेन संकल्पितानाम् ।  
सकलजगदभिरव्यासारसीम्नां स तासां स्वयमजुषत सिद्धिं स्वप्रसादप्रसूताम् ॥ १४३ ॥  
पुरमथ गमयित्वा भूषितां यादवाग्रैः शतसमधिकसङ्ख्यं षोडशस्त्रीसहस्रम् ।  
अवनितनयभीतान् प्रीणयन्नादितेयान् परिणयनविलम्बं पद्मनाभः प्रसेहे ॥ १४४ ॥  
दिवि भुवि च समिद्धं दीपरूपेण रूढैः त्रिभुवनविभवानामङ्कुरैरेकरूपैः ।  
जनितनिगमसख्यं दानवीनां विलापैः नरकवधदिनं तन्नाथपूजार्हमासीत् ॥ १४५ ॥  
ऐरावतप्रतिनिधीनथ षट्सहस्रं स्तम्भेरमानृथुलदन्तचतुष्कभाजः ।  
काम्बोजवाजिनियुतानि च सत्सिप्ताप्य(न्य)भ्यानयन्निजपुरं नरकस्य भृत्यैः ॥ १४६ ॥  
उद्धृत्य दुर्गजलधेरुदयाद्रिकल्पं तुङ्गं विहङ्गमपतिं त्वरयाऽधिरोहन् ।  
उल्लासहेतुरभवद्यदुवीरभास्वान् वैमानिकप्रणयिनीनयनाम्बुजानाम् ॥ १४७ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये षोडशः सर्गः ।

## १७. सप्तदशः सर्गः

आतपत्रमथ तत्प्रचेतसो मन्दरस्य मणिशृङ्गमुन्नतम् । सावरोधमपि सात्वतां पतिं लील्यैव गरुडो वहन् ययौ ॥ १ ॥  
तं क्षिपन्तमधिकेन रंहसा मारुतस्य मनसोऽपि शीघ्रताम् । बालखिल्यसुकृतं विपत्किम् प्राणमैक्षत बहिश्चरं विभुः ॥ २ ॥  
लोकतः खगरथेन मध्यमादुत्पतन्तमवनम्य माधवम् । निर्जराः स्तुतिभिरभ्यपूजयन् पुष्कलाभिरपि पुष्पवृष्टिभिः ॥ ३ ॥  
पाञ्चजन्यनिनदोपहृतया पर्यचारि परितोषनिघ्नया । भक्तिभारनतया सदोन्नतः स्वर्गिणां परिषदा यद्वृहः ॥ ४ ॥  
प्राप्य यादवपतिस्त्रिविष्टपं देवमातुरुपनीतकुण्डलः । अग्रजेन हरिणा हरिः स्वयं भावितेन समभाव्यतोचितम् ॥ ५ ॥  
भागधेयपरिपाकतस्तदा वासवो वसतिमभ्युपागतम् । देवदानवसमानदैवतं पर्युपास्त परिकल्पितार्हणः ॥ ६ ॥  
तत्र संमदवतीभिरञ्जसा लोकपालमहिषीभिरर्चिताम् । देहिनीमिव जयश्रियं निजां बह्वंस्त दयितां बलानुजः ॥ ७ ॥  
सप्रसादमभिनन्द्य सन्नतान् नाकिनो नरकभीतिवर्जितान् । कृत्यशेषविधये कृती भुवः प्रत्यपद्यत निवृत्तिपद्धतिम् ॥ ८ ॥  
स्वप्रभावविनिवृत्तसाध्वसां सोऽतिपत्य नगरीं सुपर्वणाम् । पुष्पधन्वन इवोपकारिकां प्रैक्षतोपवनसंपदं पुरः ॥ ९ ॥



वर्तते दशशतेक्षणोऽपि सन्नेकचक्षुरिव यन्निरीक्षणे । तत्र दत्तनयनो वियद्वने विश्वदृष्टिरनघो विसिप्मिये ॥ १० ॥  
 दर्शयन् तदनु रामणीयकं नन्दनस्य वसुदेवनन्दनः । इत्युवाच मधुरस्मितेक्षणां प्रेयसीं प्रणयपेशलक्षरम् ॥ ११ ॥  
 पुण्यकृद्धिरभिकाङ्क्षितं त्वया पौरुहूतमनुभूतमास्पदम् । अस्य संभ्रमनेकशाखयत् प्रेक्ष्यतामिदमिहान्यदद्भुतम् ॥ १२ ॥  
 अञ्चितस्मितमकेवलेक्षणं भङ्गुरभ्रपरिवर्तिताननम् । किञ्चिदत्र तरलाक्षि तावकीं नन्दनं नयनवृत्तिमर्हति ॥ १३ ॥  
 विश्वमेतदवधेन जेष्यतः षट्पदज्यधनुषो धनुर्भूतः । अत्र नित्यमृतुभिः सहोदितैः षड्विधं बलमिवैकतां गतम् ॥ १४ ॥  
 ऐकमुल्यममरेन्द्रतुष्टये संश्रितैरिह वसन्तपूर्वकैः । शोभते सुनयने गुणैरिव स्वानुरूपफलसंपदाहिता ॥ १५ ॥  
 जम्बुचूतरसजग्धिरञ्जितैः स्निग्धकण्ठकलकण्ठनिस्वनैः । त्यक्तगोहृदमनाय निष्पतन् पुष्पकेतुरिह घुष्यते ध्रुवम् ॥  
 अर्दितान्मकरकेतुसायकैरत्र देवि दयितान् पदाश्रितान् । मुद्रयन्ति चकितान् सुरस्त्रियः पलभङ्गमकरैः स्तनार्पितैः ॥  
 कैश्चिदत्र कृतिभिः कृतास्पदैः निर्ममैर्मनसिजो निगृह्यते । संभवन्त्युपवने वनेऽपि वा सावधानमनसां समाधयः ॥ १८ ॥  
 पल्लवैरधरकान्तिरंशतः स्मेरकुञ्जलरुचा स्मितं च ते । वल्लरीभिरिह दोर्लतागुणश्चोरितानि निहितानि वा त्वया ॥ १९ ॥  
 वादितेषु विहगेष्वनुक्षणं मञ्जु गायति च षट्पदव्रजे । मारुतेन चतुरेण नर्तिताः लास्यमत्र परिचिन्वते लताः ॥ २० ॥  
 मन्थरश्चसनसौरभोलवणा वल्लरीः स्फुरितपल्लवाधराः । मन्मथेन ऋतुसंगमादिमा निर्वृता इव निशामयाद्भुताः ॥ २१ ॥  
 केलिशैलमणिमेखलापदादुद्गतामिह तमालवाटिकाम् । पश्य नन्दनभुवस्सुमध्यमे रोमराजिमिव मध्यसंश्रिताम् ॥ २२ ॥  
 संभ्रमेण वनपालदारिकाः सामिलङ्घितपरागरोधसम् । आलवालवलयेषु शाखिनां वाहयन्ति मकरन्दवाहिनीम् ॥  
 चक्रवाकमिथुनोदितस्तनी वीक्ष्यतामिह विहारवापिका । पुष्परेणुरुचिरा मधुश्रियः पुत्रिकेव पुरुहूतसंमता ॥ २४ ॥  
 दिव्यपद्मवदना मणिप्रभा दीर्घिकेयमसिताञ्जलोचना । अन्तरिक्षमणिदर्पणान्तरे बिम्बितेव भवती विभाव्यते ॥ २५ ॥  
 अप्सरस्सु निखिलास्वलक्षितां रूपसंपदमसौ तवाद्भुताम् । पश्यतीव पुरुहूतवापिका भृङ्गतारकितपद्मलोचना ॥ २६ ॥  
 विभ्रति त्वदमिलापचेतसोः स्वादुतां प्रसदनं च शाश्वतम् । दृष्टिस्त्यलवनं दिशत्वसौ दीर्घिकापयसि दीर्घलोचने ॥  
 शोणकुञ्जलमुखी सरोजिनी शोभते हरितपत्रशालिनी । संवृता त्रिदशपादपैरसौ शारिकेव मणिपञ्जरस्थिता ॥ २८ ॥  
 व्याहृतिक्षमदशातिवर्तिनीं विप्लुताम्बुज(म्बर)रुचं रजःकणैः । सेवते मधुमदेन मोहितः पुष्पितां भ्रमर एष पद्मिनीम् ॥  
 एष चात्र समया सरोजिनीमेकतानयति चित्तचक्षुषी । पादपैरभिगतश्चतुर्विधैः पारिजात उदधीन्द्रसंभवः ॥ ३० ॥  
 पद्मरागरमणीयपल्लवं पश्य कोमलहरिन्मणिच्छदम् । पुष्पभूतवारशिल्पभूषणं तप्तहेमरुचिरत्विषं तरुम् ॥ ३१ ॥  
 नम्रतामुपगतः फलैरसौ वल्गुभृङ्गविरुतैरभिष्टुवन् । आर्द्रभावसुभगो विभाव्यते कामकिंकर इवोचितक्रियः ॥ ३२ ॥  
 अक्षदामरचनोचितैः फलैः देवतानुगुणपुष्पसंपदा । वल्कलैश्च वसनैश्च विन्दते वीतरागधृतरागहृद्यताम् ॥ ३३ ॥  
 त्वत्सगन्धतुलसीसहोदरः पुण्य एष पुरुहूतपादपः । प्राणिनां यदवलोकनक्षणे पूर्वजातिषु भवत्यनुस्मृतिः ॥ ३४ ॥  
 एष कल्पलतिकापरिष्कृतः प्रत्यवेक्ष्यति पल्लवारुणः । सागरेन्द्रसुतया समन्वितं धाम कौस्तुभमयूररञ्जितम् ॥ ३५ ॥  
 पश्य जालकितपल्लवाधरैः मौक्तिकैरमृतविन्दुनिर्मलैः । सूचितस्मितरुचिं सुरद्रुमं बालचन्द्रमणिराजसोदरम् ॥ ३६ ॥



अस्य नूनममृताधिकैः फलैः सेवितैरनुदिनं दिवौकसाम् । न प्रसंक्तिरपवर्गनन्दथौ न क्षुधा न च जरा न च व्यथा ॥  
 त्वामिह त्रिदशदर्शनागतां मञ्जरीभिरवनम्य भूरिभिः । मानयत्ययमसौ सुरद्रुमः मन्मथोपवनदेवतामिव ॥ ३८ ॥  
 द्वारकापरिषदं प्रयास्यतो दूरवर्त्मपथिकस्य मे दृशा । प्रातराशवदिहाद्य भुज्यते सत्तलोकतिलकस्य चारुता ॥ ३९ ॥  
 गाढवद्वनयना त्वमीहसे कामधेनुसहजन्मनि द्रुमे । नूनमस्य मणिभूभृता सह स्थापनं निजनिवेशनिष्कुटे ॥ ४० ॥  
 व्युत्थितेषु विमुखेषु वा स्वयं निर्निमेषनयनेषु नाकिषु । त्वद्विवक्षितमतः परं कथं पुष्पमस्य विभृयात्पुलोमजा ॥ ४१ ॥  
 शङ्खपद्मसुरपादपादिभिः श्लाघितां त्रिदिवतो गुणाधिकाम् । माननीयचरिता मया सह द्वारकां त्वमधिबल्यसि प्रिये ॥ ४२ ॥  
 दुग्धसिन्धुदुहितुस्सहोदरे वासमेयुषि वदान्यपादपे । शक्रदारवदनेऽपि दुर्लभां लप्स्यते तव विहारभूः श्रियम् ॥ ४३ ॥  
 इत्थमादिकविना समीरिता साऽन्वभावि किल सत्यभामया । सामरस्यमिव तेन जग्मुषी सौकुमार्यसुभगा सरस्वती ॥  
 योजितोऽथ यदुवंशकेतुना ख्यातकीर्तिरमृतापहारतः । उल्लिखन् खगपतिस्सुरद्रुमं पक्षपङ्क्तिविपिने न्यवीविशत् ॥ ४५ ॥  
 एतमश्रुतचरं पुरन्दरः शुश्रुवान् क्षणमुदन्तमैश्वरम् । भीतिकोपसमवायरूपया डोलयेव समकृप्यत द्विधा ॥ ४६ ॥  
 अप्रतिक्रियमपि प्रभोरिदं चेष्टितं प्रतिचिकीर्षता तदा । मन्युरेव शतमन्युना महान् आगृहीतमनसाऽभ्यमन्यत ॥ ४७ ॥  
 दीप्तदृष्ट्यचिररश्मिसन्ततिर्वज्रबोषपरुषो मरुत्सखः । चित्तापाशशर्ववान् ततः प्रत्यदृश्यत मरुत्वदम्बुदः ॥ ४८ ॥  
 न्यस्तकर्तुर्कुथोत्तरं निजं वारणेन्द्रमधिरुह्य वासवः । नैकधातुमति रूप्यभूधरे शोभते स्म निजरत्नशैलवत् ॥ ४९ ॥  
 अप्रतर्क्यवृजिनौघमासुरं भावमाश्रितवता बलद्विषा । दुर्जयोऽपि विजिगीषितो विभुः सस्मितस्समरसंमुखोऽभवत् ॥ ५० ॥  
 देवराजयदुराजयोरिदं द्वैरथं प्रतिभयं दिदृक्षवः । वेधसा सह सनन्दनादयः त्यक्तसंयमधियोऽवतस्थिरे ॥ ५१ ॥  
 भीषणप्रलयमेघसंनिभं कृष्णमेघमथ मेघवाहनः । आपतन्नसुरभेदनं क्षणादाचकर्ष ऋजुरोहितं धनुः ॥ ५२ ॥  
 चक्रपाणिविजयाय चक्रितात् भीमघोषदलितश्रुतेरिव । वज्रपाणिधनुषश्शरोर्मयः संवभूवुरुदधेरिवोर्मयः ॥ ५३ ॥  
 वज्रिणश्शरगणस्समापतन् वाहने खगपतौ मुरद्विषः । तस्य तेजसि बभूव भस्मसात् तूलाशिरिव कालपावके ॥ ५४ ॥  
 प्लावितो विशिखवृष्टिभिस्तदा जम्भवैरिजलदप्रसूतिभिः । अन्वदीपि गरुडः प्रतापवान् आज्यसिक्त इव वहिराध्वरः ॥ ५५ ॥  
 वृत्रहन्तुरचमत्क्रियामिमां विश्ववित् स्वविषये विभावयन् । पश्यति स्म विबुधेषु काश्यपिः पन्नगोऽपि पराक्रमं क्षमम् ॥  
 तस्य देवपुत्रनाविश्रुतये जृम्भमाणवपुषो महौजसः । अप्रभूतमभवज्जगन्नयं विभ्रतस्त्रिजगदेकदम्पती ॥ ५७ ॥  
 तुङ्गपक्षतिशताङ्गशालिनो भीमनागघटिताकृतेरभूत् । वाहतां च बहतः सपत्तितां सैन्यताऽस्य सुरसैन्ययोधिनः ॥ ५८ ॥  
 पारिजातपवनोर्मिर्बृंहितैः वासुकिप्रभृतिभिर्महोरगैः । गाढतां हरिरथस्य विभ्रतः सारथिश्च तुरगाश्च साहसम् ॥ ५९ ॥  
 गाढदीप्तगरलानलोष्मला ताक्ष्यभूषणभुजङ्गकृत्कृतिः । पीतनिर्भरसुधारसोन्मदाः पाकशासनचमूरमूमुहत् ॥ ६० ॥  
 अप्रतर्क्यतरसो गरुत्मतः पक्षवेगयवनेन ताडिताः । आत्मकङ्कटमपोह्य वज्रिणं वज्रमुर्दशसु दिक्षु मारुताः ॥ ६१ ॥  
 तस्य पक्षमरुता निवर्तितैः वाहिनी दिविषदामशेषतः । वृत्रशासनशरासनच्युतैः प्रत्यविध्यत शरैरजिह्वगैः ॥ ६२ ॥  
 वैनतेयनखरैर्विदारितो बाह्यमान्तरमपि त्यजन्मदम् । शोणितैर्विरुरुचे सुरद्विपः श्वेतशैल इव धातुनिर्झरैः ॥ ६३ ॥



श्वेलितेन सुषिताशयानिव श्लोषितानिव दृशा प्रदीप्तया । दारितानिव पतत्रमारुतैः निर्जरानतनुतारुणानुजः ॥ ६४ ॥  
 स्वासु दिक्षु समवस्थितास्तदा दिष्टवञ्चितधियो दिवौकसः । तोयदा इव युगान्तभास्करं संनिकृप्य समवृण्वताच्युतम् ॥  
 नाजिघांसदपराधिनोऽपि तान् नाकनायकमटान् जनार्दनः । आनृशंस्यमथवा न भज्यते तस्य संश्रितजनेषु जातुचित् ॥  
 तेषु शिक्षणपरश्चिलीमुखान् प्राहिणोत्प्रभुरर्मभेदिनः । अङ्कुशेन निशितेन हस्तिपो दुर्मदान् प्रशमयन्निव द्विपान् ॥  
 तं समेत्य निरपायतेजसं सप्तसप्तिमिव तारकाग्रहैः । सद्भिरेव विबुधैरसत्समा कापि दुर्ग्रहदशाऽन्वभूयत ॥ ६८ ॥  
 अष्टमिश्च हरितामधीश्वरैः अर्थमप्रभृतिभिश्च संहतैः । वृष्णिवीरशरखण्डितायुधैर्विह्वलैरजनि वीतशक्तिभिः ॥ ६९ ॥  
 अक्रमादश दिशो विलोकयन् दत्तदृष्टिरमितः क्रमादृषा । सस्तकार्मुकशिरस्त्रकञ्चुकां प्रेक्ष्य देवपुत्रनामदूयत ॥ ७० ॥  
 अस्त्रशस्त्रविनिपातमोहितानाहतानसुरवैरिसायकैः । सत्रपेव सपदि त्रपा जहौ दैन्यमीलितदृशो दिवौकसः ॥ ७१ ॥  
 अप्सरोनयनतोयकज्जलैः शोणितैश्च विभुना सुपर्वणाम् । आत्मकीर्तिमुधया विशोधिते चित्तमम्बरतले व्यलिख्यत ॥ ७२ ॥  
 पञ्चवक्त्रवदनस्थमामिषं प्राप्तुकाम इव बालवञ्चकः । प्रस्थितामभिनवेशवान् पुनः प्रत्यपद्यत धृतिं पुरन्दरः ॥ ७३ ॥  
 वज्रमातमरिहन्तु जिष्णुना विष्णुना च युधि चक्रमुद्यतम् । दृष्टवन्ति भुवनानि जज्ञिरे कम्पितानि कलुषाणि च क्षणात् ॥  
 तौ परस्परजिगीषयोद्यतौ वीक्ष्य निष्प्रतिमवीर्यवैभवौ । व्योममित्तिलिखितैरिव स्थितं व्यक्तविस्मयभयैस्सुरासुरैः ॥ ७५ ॥  
 कस्य केन परिभूतिरापतेत् कश्च वेद रणवर्तनीमिति । सन्दिहानमनसेव तत्क्षणं मध्यसीम्नि विजयश्रिया स्थितम् ॥ ७६ ॥  
 प्रेषितां हरिहयेन भीषणां हादिनीं हतवति त्रिधामनि । लोलिता निववृते परस्परं लोकपालपुत्रना पराङ्मुखी ॥ ७७ ॥  
 कान्दिशीकजितकाशिनोरिमां व्यापृतिं विबुधवृष्णिवीरयोः । प्रेक्ष्य दुर्मदविवेकयोरिव प्रस्थितेव चकिताऽमरावती ॥ ७८ ॥  
 तं तथा समरदैन्यविप्लुतं शान्तदर्पमयथापुरं स्थितम् । व्यक्तनृत्त(रिक्त)हृदयं वलद्विषं वीक्ष्य विश्वमखिलं व्यलज्जत ॥  
 व्रीडया तरलितैर्विलोचनैः वेपमानकमलाकरोपमः । सन्नतः क्षणमवैक्षि वासवः सापहासमिव सत्यभामया ॥ ८० ॥  
 यादवेन्द्रविबुधेन्द्रयोस्तदा रत्नयोरिव तुलाधिरूढयोः । गौरवेण ददृशे समुन्नतिर्लाघवेन च नतिस्तदद्भुतम् ॥ ८१ ॥  
 यत्प्रभौ नरकमर्दनेऽभवत् देवदर्पदमने ततोऽधिकम् । पुप्यति स्म मकरन्दमेदुरं पुष्पवर्धममृतोद्भवस्तरुः ॥ ८२ ॥  
 इत्यनाकलितपूर्वसत्कृतिं वृक्षमात्रकलहोल्बणं विभुः । आत्तशस्त्रममरावतीश्वरं निर्जिगाय मिषतां दिवौकसाम् ॥ ८३ ॥  
 दीप्यमानमनघेन तेजसा देवकीसुतमवेक्ष्य देवताः । अस्त्रजालमवधूय सिद्धिदानञ्जलीनविभरुः कराम्बुजैः ॥ ८४ ॥  
 सोऽथ संयति पलायनोन्मुखः पाकशील इव पाकशासनः । सत्यया विहसितोऽपि सत्त्ववान् प्रत्यबोधि परमेष्ठिनं पुनः ॥  
 धिक्प्रमादमदिरां विमोहिनीं धिक्परिग्रहविशेषमीदृशम् । धिक्च मे त्रिदशराजतामिति स्वं जगर्ह मघवा मुहुर्मुहुः ॥ ८६ ॥  
 तेन तत्र विहगेन्द्रवाहनः वारणादवनतेन विभ्यता । निर्जितेन हरिणा प्रियासखः पर्यवेक्षि शरणं स्वयं हरिः ॥ ८७ ॥  
 तुष्टुवे च पुरुषं पुरुष्टुतं(पुरःस्थितं) प्राञ्जलिः परिवृढो दिवौकसाम् । रक्तभावविगमोज्ज्वल मुखं राहुमुक्तमिव चन्द्रमुद्गहन् ॥  
 शक्र एष शरणं प्रपद्यते भक्तजीवित भवन्तमीश्वरम् । मित्रभावसमुपागतं जनं न त्यजेयमिति नाथ मन्यसे ॥ ८९ ॥  
 मातरं त्रिजगतां तव प्रियां मानुषीति मनुते स्म मद्वधूः । तेन नूनमनुभूतमीदृशं दैन्यमेतदवशोदितं मया ॥ ९० ॥



निर्जितोऽहमजि तेन यत्त्वया लम्बितोऽतिरिनेन न तपे । न ह्यजयमिह किञ्चिदस्ति ते सर्वनेतुरतिरिक्तमात्मनः ॥९१॥  
 अस्तु मा स्म भवदित्यनन्यया वीक्षया जगदिदं नियच्छता । नाथ निष्प्रतिघतेजसा त्वया नन्वयं मम पराजयो जयः ॥  
 आत्मघातिभिरहंमतिग्रहान्मादृशैस्त्वदितरेषु रागिभिः । अव्यवस्थितजयेतरक्रमं द्यूतमेतदघृणैर्निषेव्यते ॥ ९३ ॥  
 आधिकारिकपदैषु ते वयं स्वेषु यावदधिकारमाहिताः । प्रापितास्तव परं पदं त्वया निर्विशेम निर्विशेमहि त्वयि ॥९४॥  
 न क्षिपेदपि तृणं समीरणः त्वत्प्रयुक्तमनलो न निर्दहेत् । न प्रजापशुपती न चेतरे त्वद्विपक्षमभिरक्षितुं क्षमाः ॥९५॥  
 अग्रजे मयि दिवौकसां पितुः पुत्रभावमुपसेदुषा त्वया । मानितोऽहमवमानितः स्वयं वानरानुचरितैः स्वचेष्टितैः ॥९६॥  
 मद्विधा विषमवृत्तिशालिनः शान्तघोरसमयातिलङ्घिनः । पोषयन्ति भवतः क्षमानिधेः प्रायशः प्रहसनोचितं रसम् ॥९७॥  
 अस्मदिष्टमनघास्त्रिविष्टपं दुःखमिश्रमवधार्य दुर्गतिम् । त्वत्पदं परमनन्यचेतसः संश्रयन्ति निरपायमाश्रयम् ॥ ९८ ॥  
 अल्पमस्थिरमपायदन्तुरं स्वर्गसौधमवधीर्य सूरयः । निस्तरन्ति जगदेकहेतुना सेतुनेव भवता भवार्णवम् ॥ ९९ ॥  
 त्वत्पदैकदृढभक्तिरूपया मुक्तिवासरविभातसन्ध्यया । क्षीयते जगति कस्यचित्प्रभो मोहसन्ततिमयी महानिशा ॥१००॥  
 देशकालगणनातिलङ्घिभिः मातुमागमगणेन वाञ्छितैः । भूषितो गुणविभूतिसागरैः त्वत्समस्त्वमितरे मिथस्समाः ॥  
 का कथा तव समेऽधिकेऽपि वा हीन इत्यपि क एव गण्यते । मेरुसर्षपनिदर्शनं च ते मा स्म भूत्त्वदितरस्य चात्मनः ॥  
 भूतभव्यभवदात्मनः प्रभो यन्निदानमखिलस्य शाश्वतम् । यत्प्रविश्य न पुनर्निवर्तते यत्परं पदमुशन्ति तद्भवान् ॥१०३॥  
 जातिवर्णरचनाविचित्रितं तूलिकां त्रिगुणलक्षणां वहन् । आत्मभित्तिनिधिताश्रयं प्रभो विश्वचित्रमुदमीलयद्भवान् ॥१०४॥  
 अप्रयच्छति दुरत्ययक्रमे त्वय्यशेषजगदेकधातरि । इष्टमन्यदुभयं च मिश्रितं कस्य केन किमिवोपपद्यते ॥ १०५ ॥  
 आयतन्त भुवनान्यशेषतः त्वय्यतस्त्वमनुपाधिरीश्वरः । वर्धनीयविभवा वयं पुनः त्वत्प्रतिष्ठपुरपत्तनेश्वराः ॥ १०६ ॥  
 जन्मकर्मभिरसौ निबध्यते तानि यस्तव न वेत्ति तत्त्वतः । त्वत्कथामृतरसं पिबन्ति ये ते भवेयुरपुनःतनन्धयाः ॥१०७॥  
 कथ्यते चिदचिदन्तरात्मनः शास्त्रशुद्धद्वयैर्मनीषिभिः । सृष्टिसंहरणरक्षणेषु ते विश्वरूप ननु कर्मकर्तृता ॥ १०८ ॥  
 आकुमारमनुभावमीदृशं नाथ लोकविदितं तव क्षिपन् । हन्त नूनमहिमांशुमण्डलं तस्करस्तमसि गोमुमिच्छति ॥१०९॥  
 पक्षपातपरिहारशुद्धया पश्यति प्रणिदधानया धिया । यत्पृषन्ति निगमाः स्पृशन्ति तं त्वत्प्रभावमनपायमात्मवान् ॥११०॥  
 मानुषत्वमनुगच्छता त्वया मोहितैस्त्वमवधीर्यसे जनैः । तेन नस्त्रिगुणतन्त्रचेतसामागतेयमसमीक्ष्यकारिता ॥ १११ ॥  
 शर्वरीदिवसवद्विघूर्णते स्वापजागरदशा विधेरपि । किं पुनस्तदितरस्य तन्मया मोहबोधविवशेन भूयते ॥ ११२ ॥

योऽसि सोऽसि च यथा तथाऽसि च त्वां त्वमेव खलु वेत्ति वा न वा ।

तस्य ते नखलु तत्त्ववेदिनो वारिधेरिव वयं तदस्थिताः ॥ ११३ ॥

त्वत्प्रतीपचरणाद्विवौकसां दानवाश्रितवतां त्वयाऽधुना । स्थान एव परिभूतिराहिता नासुरो न च सुरो गुणान्तरे ॥  
 अर्चनीयचरणाम्बुजे भवत्याततायिपदवीमुपेयुषाम् । न्यस्तशस्त्रपरिकर्मणामसौ निष्कृतिस्त्वदुपसत्तिरेव नः ॥ ११५ ॥  
 किं तदस्ति कुशलेषु यत्र ते तच्च किं त्वदितरेषु यतव । ईदृशस्य भवतः किमीदृशा तस्युषा त्रियुगं जग्मुषाऽपि वा ॥



अल्पसत्त्वमवलेपयन्वितं बल्वजेषु बहुमानशालिनम् । त्वत्कृपैकपरिहार्यविप्लवं प्रत्यवेक्षणपदं प्रतीहि माम् ॥ ११७ ॥  
मृष्यतां मम विमो व्यतिक्रमः विस्मृतत्वदुपकारपद्धतेः । क्षुद्रकोपविवशस्य देहिनः कस्य नाम न भवत्यपक्रिया ॥ ११८ ॥  
त्रातुमेव शरणागतान् सुरान् आसुरानपि जिघांसता त्वया । रागरोषरहितात्मना स्वयं दैत्यशत्रुरिति नाम गृह्यते ॥ ११९ ॥  
त्वद्वृहीतगुणसूत्रसन्दितान् दारुपुत्रनयतः प्रवर्तिनः (तान्) । निर्गुणानपि निसर्गकिंकरान् स्वीकुरुष्व कृपया स्वयैव नः ॥  
वासवस्य वचनं निशम्य तद्भावशुद्धिपरिकर्मिताक्षरम् । दीनगुप्तिजननीं पुनर्दयामन्वविन्ददरविन्दलोचनः ॥ १२१ ॥  
उद्धृतं च विभुना सुदर्शनं त्राणदं त्रिदिवसन्ननामभूत् । तस्य दत्तदमनेन दीव्यतः शिक्षणैकनियतं हि शासनम् ॥  
आह चैनमनघेन चक्षुषा शोधयन्नमृतसिन्धुशोभिना । स्वादुसूततगभीरया गिरा पारितोषिकमिवार्पयन्प्रभुः ॥ १२३ ॥  
भद्रमस्तु भवते दिवस्पते निर्जराश्च निरपायमासताम् । आत्मचौर्यदुरिताकरत्यजां मापहापुर्सुराः पदानि वः ॥ १२४ ॥  
मा स्म भैष्ट मयि गोप्तरि स्थिते भावितानि भवुकानि सन्तु वः । वीतदानवपराभवाश्चिरं त्रातुमर्हथ सुरास्त्रिविष्टपम् ॥  
मन्त्रपूतमनुपप्लवं हविर्यायजूकपरिषन्निवेदि (षेवि) तम् । अन्तरात्मनि निविष्टमन्तराविन्दत स्थिरसुधारसान्तरम् ॥ १२६ ॥  
जन्मतो हि भवतां महीयसामासवन्धुरदितेरहं सुराः (तः) । देवकीतनयभावतोऽपि मे सैव संप्रति सहोदरत्वधीः ॥ १२७ ॥  
आयुधानि पुनरक्षतानि वः सन्तु सत्त्वमपि दैत्यसूदनम् । पालयन्तु बलिनो जगन्नर्यां ते भवन्त उपपन्नपौरुषाः ॥ १२८ ॥  
इत्यनाविलम्बनोज्ञया गिरा निर्मलां निजदयामिवोद्धमन् । सौम्यदृष्टिरकरोत्सुधाभुजः पर्यवस्थितधृतीन् परः पुमान् ॥  
ते च तेन गरुडं नियच्छता गम्यतामिति गभीरमीरिताः । अद्य जातवदनन्यवत्सले प्रश्रिताः सुमनसः प्रतस्थिरे ॥  
गृह्यतां तरुरसाविति स्वयं भामया भगवता च भाषिते । आगमिष्यति पुनस्त्वया सहेत्याह दानवरिपुं दिवस्पतिः ॥  
शान्तगर्वगरले दिवस्पतौ संनिवेश्य सुरलोकसंपदम् । आसुमैच्छदनुजीविरक्षितां स्वां पुरीमथ सुपर्णवाहनः ॥ १३२ ॥

आत्माधिकारमनुमत्य दिशापतीनां वज्रं प्रदिश्य पुनरप्यनवं मवोने ।

दिव्यद्रुमप्रतिगतिं च पुनर्विधास्यन् दत्ताभयो दनुजशत्रुरवाप तुष्टिम् ॥ १३३ ॥

अथ पदविनिकीर्णमन्दारवन्दारुवृन्दारकस्तुतिशतबहुमानसत्यापितेहस्स सत्यापतिः ।

अमरसमरवेगविरल्यातदाक्ष्येण ताक्ष्येण गां प्रतिजिगमिषता पुरीं त्रातुमन्वक्समन्वग्रहीत् ॥ १३४ ॥

पश्यत्यारादनिमिषगणे पारिजातापहारात् स्रस्ताकल्पामिव यदुपतिः स्थापयन् स्वर्गलक्ष्मीम् ।

आशापालैरवनतपदस्यक्तलज्जैरभीक्ष्णं रामत्रातां (त्राता) खगपतिरथो राजधानीं प्रतस्थे ॥ १३५ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये सप्तदशः सर्गः ।

## १८. अष्टादशः सर्गः

अथाऽऽत्मचिन्तानुचरेण यास्यन् विहङ्गराजेन विभुः पुरीं स्वाम् । उवाच पत्नीं दशनांशुलक्ष्याद्वमन्निवानन्दममान्तमन्तः  
सत्ये समीक्षस्व विपारिजातां वृत्तेन हीनामिव वेदविद्याम् । निशामिव प्रोषितशीतमानुं नारीमनाथामिव नाकलक्ष्मीम् ॥



आलम्बिता नम्रमुखी भवत्या हस्तेन रक्ताङ्गुलिपल्लवेन । वदान्यवृक्षस्य विभाति शाखा वक्तुं वयस्येव रहः प्रवृत्ता ॥३॥  
 सुपर्णवेगानिलविप्रकीर्णैः सुरद्रुमैरन्तरितस्सुमेरुः । आलक्ष्यते कालवशेन भूयः प्ररूढल्लैरिव § पक्षजालैः ॥ ४ ॥  
 निसर्गकल्याणतया प्रदीप्तं सर्वोत्तरं तत्त्वमिवैकमाद्यम् । अमुं प्रिये नूनमतन्द्रितानि ज्योतींषि भक्त्या परियन्त्यजसम् ॥५॥  
 वितानवान्ध्योमतलेन मेरुः तारागणैराहितमौक्तिकेन । निविश्य मध्येक्षितिभद्रपीठम् गङ्गोदकैराद्रियतेऽभिषेकम् ॥ ६ ॥  
 सहस्रभानुप्रमुखैस्समन्तात् ज्योतिर्गणैरस्य विघूर्णमानैः । महीभूतामभसरस्य मन्ये नीराजनं विश्वसृजा प्रयुक्तम् ॥ ७ ॥  
 प्रख्यातधाम्नामपि दिक्पतीनां प्रासादवासादरमाक्षिपन्तः । अध्यासिता योगिभिरस्य नित्यं राजन्त्यमी रत्नगुहाविशेषाः ॥  
 परिस्फुरन्त्याः क्षितिपद्ममध्ये पार्श्वेषु हेमाचलकर्णिकायाः । पश्य प्रिये रत्नविशेषचित्रां कृशोन्नतां केसरशैलपङ्क्तिम् ॥९॥  
 वलीविभङ्गैरिव वर्षभेदैस्त्रिमिर्विभक्तं त्रिदशानुभाव्यैः । संदृश्यते सागरमेखलायाः सुमध्यमे मध्यमिदं धरण्याः ॥ १० ॥  
 अमञ्जनीयं प्रथिमानमातां स्थानेष्वरैराकलितामहार्यैः । चराचराणां प्रभवेन धार्या चक्राकृतिं पश्य समुद्रनेमिम् ॥११॥  
 विकल्पितानि त्रिदिवेन भूमौ वर्षाणि दिव्यानि विलोकयेथाः । द्वन्द्वैरिह द्वन्द्वविषादमुक्तैर्निर्विश्यते यौवनमेकरूपम् ॥  
 इत्यवृत्तान्तां निषधादवाचीं विलङ्घ्य हृद्यां हरिवर्षसीमाम् । खगेश्वरस्संश्रितहेमकूटं निनीषते किंपुरुषास्पदं नः ॥१३॥  
 वपुश्शुभं वाजिमुखाङ्गनानां वक्त्रं च युञ्जन्निह किन्नरीणाम् । स्त्रीरत्नसृष्टिं विदधे विधिश्रेत् व्यक्षः कथं पञ्चशरस्य जेता  
 दिदृक्षमाणस्य ममैष देशान् सव्यापसज्येन गतिक्रमेण । अमोघवृत्तिर्गगने गरुत्मान् विचेष्टते चित्तमिव द्वितीयम् ॥१५॥  
 निपत्य चोत्पत्य विलङ्घयन्ती निम्नोन्नतान् वर्षविभागदेशान् । छाया समेन स्वपथेन यान्तं तरस्विनं तार्क्ष्यमिवातिशेते ॥  
 महीयसो वेगवशेन मध्ये सीमन्तयन्त्रेषु शरत्पयोदान् । गृहच्छया संभृतचामरश्रीः संदृश्यते देवि तवौपवाह्यः ॥ १७ ॥  
 व्रियत्पयोधिं तरतां विशालं विमानदीप्तेन गरुत्मता नः । इयं पुरः शैलवनोपपन्ना विश्वंभरा भाति विलोमगेव ॥ १८ ॥  
 शरद्वनस्तोम इवोपसीदन् संदृश्यते किन्नरनाथशैलः । सन्ध्याविहारच्युतसंहतात्मा शम्भोरिवोद्धूलनभस्मराशिः ॥ १९ ॥  
 सुधायमानां धनदस्य सौधे स्वाभाविकीमस्य गिरिरमिख्याम् । पर्याकुलैर्विष्णुपदीतरङ्गैराम्रेडयन्तीव हराट्टहासाः ॥ २० ॥  
 अमुष्य दीप्तोन्नतदन्तभूम्नो नक्षत्रमालाञ्चिततुङ्गमौलेः । पादेषु भान्ति स्फटिकाः प्रभूताः नाकद्विपस्येव नखेन्दुबिम्बाः ॥  
 उदग्रवज्रवणकर्कशानां पर्याप्तसारेण भुजार्गलानाम् । अनेन विख्यापितविक्रमं तत् रक्षः पुरा रामशरव्यमासीत् ॥२२॥  
 अयं वनैः श्यामनितम्बभागः गौरैः स्वयं गैरिकसंभृतश्रीः । बलाहकग्राह्यगुणान्तरीयं मदारुणं व्यञ्जयते ममार्थम् ॥२३॥  
 अस्मिन् धनाधीश्वरराजधान्यामाकर्णितं हैमवतीसखेन । त्वत्कीर्त्युपमं शृणु किन्नरीणां गृहे गृहे किन्नरकण्ठि गीतम् ॥  
 निशम्य दिव्यद्रुमसंभवानां नूतं रवं नूपुरमञ्जरीणाम् । उड्डीयमानाः प्रतियन्त्यमी त्वां मञ्जुस्वना मानसहंसदाराः ॥२५॥  
 इतो हिरण्यप्रमुखोपसृक्ता शोणाधरे शोणितराजधानी । आदौ समुत्खातपुनर्निखातैः कैलासशृङ्गैरिव भाति सौधैः ॥  
 मृदङ्गनादेन मृगाङ्गमौलिं प्रसादयन् पालयतीह दैत्यान् । बलेरपत्यं बलिनां विजेता बाणासुरो बाहुसहस्रशाली ॥२७॥  
 रामास्त्ररन्ध्रोदितहंसयूथं क्रौञ्चं गिरिं लक्ष्य दूरलक्ष्यम् । पीतां पुनः श्रेत्रपथेन काले भागीरथीं जहुमिवोद्धमन्तम् ॥



अमुष्य दूरादसिताक्षि दृष्टिं दिव्ये गिरौ दातुमिहार्हसि त्वम् । मरुद्गणेन ह्यमुनोचतेन स्वाहारसंभूतिरमन्थि सिन्धुः ॥  
 विलम्बदैत्येश्वरशोणितानां वैकुण्ठकेयूरजुषां मणीनाम् । अश्वत्थशोणोपलतामपुष्पवार्द्राः सुधाविन्दुभिरस्य कूटाः ॥ ३० ॥  
 लक्ष्मीसुधासंजननाय तूर्णं विमश्रता वेगमनेन दत्तम् । आवर्तभेदैरधुनाऽप्यगाधैः अर्थापयन्त्यम्बुनिधेर्महौघाः ॥ ३१ ॥  
 अमोघवाणस्य मुनेरशोष्ये फेनायमानानि यशःपयोधौ । गतागतैर्हंसकुलान्यमूनि छायापथं संजनयन्त्यपूर्वम् ॥ ३२ ॥  
 धृतिक्षमं देवि सुरस्वन्त्याः सिद्धाश्रितं शंभुमिव द्वितीयम् । परिष्कृतिं भारतवर्षसीम्नः प्राप्ता वयं पर्वतसार्वभौमम् ॥  
 अनुप्रविष्टं गिरिजासखीभिः पर्यन्तसंस्तम्भितभूतवर्गम् । अदूरतश्चैतत्प्रभूतं वैहारिकं पश्य वनं पुरारेः ॥ ३४ ॥  
 अभङ्गुरैराहतयोरनङ्गः शृङ्गारदिग्धैरिह चित्रपुङ्खैः । अभिव्रमन्त्योन्यलयादकार्पात् देहं द्वयोरर्धसमीक्ष्यभेदम् ॥ ३५ ॥  
 दिवा महानीलमयूखजालैः नक्तं प्रकाशेन महौषधीनाम् । पश्यन्त्यमुष्मिन् परिवृत्तिशून्यं कालं सदा कर्बुरमादितेयाः ॥  
 अलुप्तमेघद्युतिरिन्द्रनीलैः वज्रैरसौ नित्यतटित्प्रकाशः । प्रवृत्तगङ्गास्तनितो दधाति प्रावृज्जुगान् प्रीणितनीलकण्ठः ॥ ३७ ॥  
 अमुष्य मूर्धन्युपपत्य निम्नैश्चतुर्दिशं विष्णुपदी प्रयाति । चतुर्भिरुन्मीलितराशिभेदा वेधोमुखैर्वेदमयीव विद्या ॥ ३८ ॥  
 सस्तिहलैरभिगम्यमाना शिलोच्चयैरन्तरिता दधाति । प्रवालमुक्ताप्रभृतेः प्रसूतिः पत्नी पयोधेरियमानुरुप्यम् ॥ ३९ ॥  
 लयीमिव क्षालितविश्वपङ्कां त्रैलोक्यलक्ष्म्या इव सत्त्वशुद्धिम् । तपोधनास्सर्व इमां भजन्ते धर्मस्य निश्रेणिमिव प्रभूताम् ॥  
 प्रख्यातगोत्रप्रभवेऽपि नित्यं परिग्रहे भूयसि वर्तमाने । त्वयेव मां वेत्ति कलत्रवन्तं नाथं नदीनामनयैव लोकः ॥ ४१ ॥  
 पतद्ग्रहे तिष्ठति रुक्मशैले धर्मद्रवैरात्मभुवाऽर्च्यमानः । अस्याः प्रसूतिः परमस्य पुंसः पादो नभस्सागरपारदृश्वा ॥ ४२ ॥  
 त्रिमिषिलोकीमनयैः स्वपूरैः तारागणान्नेडितशीकरौघैः । विमार्जयन्ती वृजिनात् पुनीते विष्णोरियं विक्रमवैजयन्ती ॥ ४३ ॥  
 अभुङ्गभागान्तरितैः पयोभिः संभिद्यमानैरियमन्तरेषु । नगेन्द्रमूर्धन्युपयाति शोभां नक्षत्रमालेव गजेन्द्रकुम्भे ॥ ४४ ॥  
 स्रोतोभिरस्याः परिपूर्णमाणस्सुधामयं सिन्धुमिवादधानैः । अपां निधिर्नित्यमबिन्धनेन ज्वालावता नूनमशोषितोऽभूत् ॥  
 भगीरथप्रार्थितसिद्धिमेनां पृथक्प्रवाहां पृथिवीं पुनानाम् । भस्मीकृतानां सगरात्मजानां प्राहुस्सुधां प्रापितदेवभावाम् ॥  
 स्थानानुरूपं प्रसृतैः प्रवाहैर्महद्विरेषा मधुरावदातैः । प्रालेयशैलात्प्रथितानुभावा प्रवर्तते वागिव वश्यवाचः ॥ ४७ ॥  
 उदीरितास्ताक्षर्षजवानिलेन त्वन्नूपुरान्नूनमधीतनादाः । भवन्त्यमी स्वागतवादिनस्ते भागीरथीसैकतराजहंसाः ॥ ४८ ॥  
 प्रीयते सुन्दरि दूरकृष्टैः दिव्येन ते शेखरसौरभेण । मयूरपिञ्छातपवारणश्रीः मन्दाकिनीहेमसरोजभृङ्गैः ॥ ४९ ॥  
 वहन्नसौ काञ्चनपद्मरेणून् व्योमापगावीचिविहारशीलः । विलुप्तपत्राङ्कुरमानने ते स्वेदोद्गमं न क्षमते समीरः ॥ ५० ॥  
 अस्यास्समीरैरपनीतगन्धान्यलक्तकैरङ्कितसैकतानि । स्वैरोपभोगं सुरसुन्दरीणां विवृण्वते तीरलतागृहाणि ॥ ५१ ॥  
 रहस्त्वदाश्लेषरसोत्सुकस्य त्वदेकदृष्टेरपि विश्वदृष्टेः । वियन्नदी लोचनयोरसौ मे विहन्ति लक्ष्यान्तरपक्षपातम् ॥ ५२ ॥  
 दिव्यं वदर्याश्रममेतदन्ते देवैः स्तुतं दक्षिणतः प्रतीयाः । निःश्रेयसं दर्शयतीव वृत्त्या नारायणो यत् नरेण सार्धम् ॥  
 निवृत्तरागैः परिचर्यमाणो नाथः स्वयं नाकनिकेतनानाम् । धन्यैरनन्यैरनुपालनीयं धर्मं निजं धारयतीह शुद्धम् ॥ ५४ ॥  
 तृतीयवर्णप्रभवे निजाङ्गे स्त्रीरत्नमुत्पाद्य विहारयोगी । इहात्मसंमोहनलालसानामपत्रपामप्सरसामकार्पात् ॥ ५५ ॥



अन्यच्च दूरादनवं तदीयं प्राग्दक्षिणं भाति तपोवनाग्रयम् । भजन्ति यस्मिन् पदयोरमुष्य न्यासं शुभं निश्चितयोगलक्षाः॥  
 अत्र स्थितं शान्तिजुषां मुनीनां छायालकृष्णाजिनपल्लवेन । वैरोचनेर्दानजलस्य सेकाद्वर्धिष्णुना वामनपादपेन ॥१७॥  
 इमानि च प्रेयसि तापसानामेकान्तहृद्यानि तपोवनानि । इहैकगदस्थितिमेतदीयां धर्मो युगे धारयतीव तुर्ये ॥ १८ ॥  
 तमो निगीर्णं सकृदेव पुंसामासीदतामाश्रमहव्यवाहाः । इहौषधादीनि हवींषि भुक्त्वा धूमोपलक्ष्यं ध्रुवमुद्वमन्ति ॥१९॥  
 निजाश्रमेभ्यः प्रतिनिर्जिहाना दूरादमी दर्शितपूर्णकुम्भाः । सत्याशिषस्संप्रति साधुवाक्यैरभ्यर्चयन्त्याहितवहयस्त्वाम् ॥  
 समीपवृक्षेष्विह वद्धनीडाश्चिक्षोपपन्नां श्रुतिमुद्वृणन्तः । शकुन्तयश्शोणमुखा भजन्ते सन्नद्धचर्यं सह तीक्ष्णधीभिः ॥  
 धर्मस्य संभूतिरिवग्रतस्ते सान्दीपिनेराश्रमभूमिरेषा । अधीतिनो यत्र मम त्रिवेद्यामास स्थिरालोक इवान्तरात्मा ॥६२॥  
 समग्रत्नौघमिवाब्धितोऽयं तारागणैरासमिवान्तरिक्षम् । विशङ्कटं विन्ध्यहिमाद्रिमध्यं पुण्यं प्रिये भूषितमेतदार्यैः ॥ ६३ ॥  
 पितृक्रियानिर्वृतजामदग्न्यं क्षितैनसां क्षेत्रमिदं कुरूणाम् । समेयुषां संयुगदीक्षयैतद्देहत्यजां दक्षिणतो न पन्थाः ॥६४॥  
 सव्ये भवत्यास्सरयूसमेता रम्येयमाभाति पुरी रघूणाम् । दयाविपाकेन चराचराणां दिव्यं पदं यत्र दिदेश रामः ॥६५॥  
 तमालषण्डैस्तमसेव स्रु(ह)ष्टैर्वामेतरो वामविलोचने नः । वसुंधराकुन्तलकान्तिचोरैः कान्तैरसौ भाति कलिन्दशैलः ॥६६॥  
 दिवाकरेणात्र विलेषु नूनं वन्दीकृतानां बहुलक्षणाणाम् । छायाविशेषैः प्रचितैस्तदर्हामाप्यायनामारचयन्ति वृक्षाः ॥६७॥  
 इतः प्रभूतात्पितुराव्रजन्ती कालिन्ध्यसौ कालियदोषमुक्ता । समेत्य सख्येव सुरस्रवन्त्या सरित्पतिं शुद्धिमती प्रयाति ॥  
 स्वमूलशैलस्य विभाति शृङ्गे धातूपरक्ते सवितुस्सुतेयम् । महावराहस्य महीव पूर्वं दंष्ट्राङ्कुरे दानवशोणिताङ्के ॥ ६९ ॥  
 यमस्वसुस्तन्वि यथार्थनामा मान्या समीपे मथुरा विभाति । सुपर्वणां यत्र सभां सुधर्मा भूमेरहं भूषणतामनैषम् ॥७०॥  
 पिवत्यसौ पश्चिमदक्षिणाशां नूनं स्वगेशोऽयमनूनवेगः । विलोकितानामिह न व्यवस्था नेदीयसां देवि दवीयसां वा ॥  
 त्वयीमयस्तन्वि तवौपवाह्यः कालक्रमादापतितान् धरण्याम् । सामाभिरामध्वनिभिस्समन्तात् पक्षानिलैर्मार्जयतीव दोषान् ॥  
 आ पश्चिमादम्बुनिधेरवन्ध्या शरत्प्रसूतैः क्षितिस्स्य सस्यैः । दिवौकसां दर्शितभागधेया दिशत्यसौ लोचनदिष्टवृद्धिम् ॥  
 सरित्प्रवाहैर्व्यतिकीर्यमाणैः सङ्कल्पयोनेरिव शिल्पभेदैः । पश्य प्रिये त्वं परिवृत्य किञ्चिद्विव्योपमान् जानपदान्विशेषान् ॥  
 तवैव जीर्णश्चलयन्पुरस्तात् विद्युन्मयीं वेत्तलतां प्रतन्वीम् । विभर्ति शुद्धो धृतकञ्चुकश्रीः प्रायः प्रतीहारपदं पयोदः ॥  
 आदाय शालिस्तवकानदूरात् प्राप्ता शुकश्रेणिरसौ विभाति । त्वदागमप्रीतशरत्प्रयुक्ता वैहायसी वन्दनमालिकेव ॥७६॥  
 आरक्तफुल्लैरविन्दिनीनां सूनैरमी नूतनसूर्यकल्पैः । त्वत्कान्तिमाध्वीमनुभूय रक्तैः नेत्रैरिवाभान्ति समुद्रदाराः ॥७७॥  
 करेणुकाभिस्सह गाहमानाः पयः प्रसन्नं शरदापगानाम् । अमी निमीलन्नयनाः कपोलैः आविर्मदैराविलयन्ति नागाः ॥  
 स एष सप्तच्छदरेणुजालैः क्रीडन्निवालिम्पति गन्धवाहः । वन्यद्विपानां व्रजतां प्रतीपं मदप्रवाहैर्मलिनान्कपोलान् ॥  
 अभिन्नवर्णा गृहिणीव भव्या वेल्लटवी वारिनिधेर्विभाति । नित्यानुभूतामपि नव्यबुद्ध्या रसैरसौ निर्विशतीव हृष्यन् ॥  
 तरङ्गवेगोत्तरलाम्बुराशिः गृह्णात्यसौ गारुडरत्नवर्णः । वसुंधरावारिरुहस्य पार्श्वे सिद्धोदयां श्यामलपल्लवशोभाम् ॥ ८१ ॥  
 विभाति पर्यन्तमही पयोधेः फेनैरसौ वीचिकरप्रकीर्णैः । अभ्यर्चितानां त्रिदशतिथीनाम् आहारशेषैरिव पर्युदसैः ॥८२॥



प्रवालवह्नौ परिदीप्यमाने मुञ्चन्त्यसौ मौक्तिकलाजवर्षम् । अमुष्य वेला धृतवेपथुस्ते वैवाहिकीं स्मारयतीव वेलाम् ॥ ८३ ॥  
 स्वसंभवं संप्रति पारिजातं दृष्ट्वा चिरप्रोषितसन्निवृत्तम् । आलिङ्गनार्थीव तरङ्गहस्तानाविर्मणीनुत्तमयत्युदन्वान् ॥ ८४ ॥  
 अहीन्द्रनिश्वासमरुत्पणुन्नैरावर्तसंभेदिभिरेष फेनैः । उपायनं दित्पुरिवाभ्युधिस्ते मुक्तातपत्राणि मुहुः प्रसूते ॥ ८५ ॥  
 वेलाचलादर्भकपञ्चवक्त्रान् विहङ्गपातेन जिघृक्षमाणान् । निमज्जनोन्मज्जनवेगभृङ्गा मातङ्ग्यादांसि विलोभयन्ति ॥ ८६ ॥  
 प्रवालमुक्तामणिभिः प्रदिष्टैः प्रत्याहृतैः पत्रलताङ्कुराद्यैः । अन्योन्यभूषापारिवृत्तिलीलां करोत्यसौ कूलभुवा पयोधिः ॥ ८७ ॥  
 विवृण्वती बाडववह्निदीप्तिं विद्योतते विद्रुमपङ्क्तिरेषा । देवेन संपीडितयोस्त्रिधाघ्ना दैत्येन्द्रयोरान्तरपरम्परेव ॥ ८८ ॥  
 वर्णं महानीलमणिप्रकाशैः स्मितद्युतिं मौक्तिकचन्द्रिकाभिः । विम्बाधरं विद्रुमभङ्गभेदैः व्यनक्त्यसौ तन्निव तवाम्बुराशिः ॥ ८९ ॥  
 महावराहस्य खुराद्रिघातैः क्षुण्णः प्रविद्धो रघुवीरवाणैः । विसंस्थुलद्वीपतयोपलक्ष्यैः वीरवर्णैरेष विभाति रूढैः ॥ ९० ॥  
 संभृत्य तोयं सहभोजिहानान् सेन्द्रायुधान्पश्य घनान्सनादान् । उदन्वता दुर्जयमन्तरिक्षं जेतुं प्रवृत्तानिव तस्य पुत्रान् ॥ ९१ ॥  
 अयां तरङ्गैर्यमन्तरङ्गास्त्रावप्यिष्यन्समये धरित्रीम् । समीनयूथस्तनुते सरस्वान् सत्त्वाहगन्धीनि गतागतानि ॥ ९२ ॥  
 असौ परप्रेमपदं स्वभावादापूर्यमाणो महता रसेन । आत्मेव दृष्टः सहसा प्रजानामदर्शनेच्छामितरेषु धत्ते ॥ ९३ ॥  
 गरुत्मतः कम्पितदिव्यवृक्षं पक्षानिलं पातुमुपेत्य नागाः । वितन्वते बालमणिप्रकाशैरसूर्यवालातपमन्तरिक्षम् ॥ ९४ ॥  
 मरुद्धिराघूर्णितसाद्रिनागैर्वेगोद्धवैरस्य विमथ्यमानः । उत्क्षिप्तशङ्खप्रकरापदेशात् भूयः सुधामुद्रिस्तीव सिन्धुः ॥ ९५ ॥  
 दोधूयमानं विविधोर्मियोगात् छायागरुत्मन्तमवेक्ष्य भीताः । आवर्तशैलीमभिनेतुमिच्छन्त्यङ्गैरमी कुण्डलितैर्भुजङ्गाः ॥ ९६ ॥  
 सफेनहासो जटिलः प्रवालैरुद्धर्तयन्मूर्तिभुजैर्भुजङ्गान् । विडम्बयत्येष निसर्गमीमः कस्यापि कल्पान्तनटस्य लीलाम् ॥ ९७ ॥  
 अशेषतस्सोयमचिन्त्यभूमा कुम्भीकुमारेण निधीतवान्तः । सिष्णासया संपततोऽपि दृष्ट्वा द्विजाधिपान् वेपत इत्यवैमि ॥ ९८ ॥  
 प्रदर्शितात्मभ्रमणेन नूनं प्रत्यायितां मन्दरनर्तकेन । सव्यापसव्यभ्रमणैस्तरस्वी रम्यामसौ पुष्यति रासलीलाम् ॥ ९९ ॥  
 तैस्तरसौ निर्मथितो विधूतस्संक्षोभितो बन्धनपीडनाद्यैः । प्रसादगाम्भीर्यनिधिः प्रथिम्ना क्षमान्वयं नोज्झति शीतलत्मा ॥ १०० ॥  
 विमथ्य विश्राणितमेतदीयं दैत्यद्विषा देवि मरुत्वदाद्याः । सारं पिबन्तस्त्रिदशाः कदापि द्राघीयसीं नानुभवन्ति निद्राम् ॥ १०१ ॥  
 कलवन्तं पुरुषं पुराणं कपालिनं चन्द्रकलावतंसम् । ऐरावताद्यैः प्रचितानकार्थीद्वैमानिकानेष महावदान्यः ॥ १०२ ॥  
 इदं जगद्दर्शितारतम्यं यद्भूलतालास्यविशेषनिघ्नम् । प्रजापतीनां जननीमजन्यां तामेष देवीमनघामसूत ॥ १०३ ॥  
 वराय दत्त्वा निरवधयूने कन्यामसौ कौस्तुभयौतकं च । महोत्सवे वाहनभोजनाद्यैरानर्च देवानितरान् यथार्हम् ॥ १०४ ॥  
 जगन्त्यशेषाणि यदेकदेशे पर्यङ्कतां तस्य गतः प्रथिम्ना । अलङ्घनीयं महिमानमन्यैर्भजत्यसौ भावितशेषभावः ॥ १०५ ॥  
 अनर्घमाद्यं हरिनीलरत्नं लक्ष्मीदृशा नित्यनिदर्शनीयम् । नभःप्रतिच्छन्दनिभेन नूनमन्तर्गतं व्यञ्जयति स्वधाम्ना ॥ १०६ ॥  
 मधुद्विषो वर्णमुषां मणीनां त्रासत्र्यपायेऽपि तिरोहितानाम् । उदन्तमारुयातुमिवोर्मिमाली करानसौ कर्षति वीचिहस्तैः ॥ १०७ ॥  
 पश्यामि सौहार्दवतां तवाङ्गा तरङ्गनिघ्नोन्नतलङ्घनेन । उद्धर्तितानां महसा मणीनामूर्ध्वं प्रसर्पन्तमिवोर्मिमन्तम् ॥ १०८ ॥  
 अन्वेषयन् दिस्सितदक्षिणोऽहमाचार्यसान्दीपिनिसूनुवृत्तम् । आविष्टशङ्खासुरसन्निवेशं प्राञ्चं महाशङ्खमिहान्वविन्दम् ॥ १०९ ॥



यादोनिधाने यदुराजधान्यास्संप्राप्तये सेतुरिहोपक्लृप्तः । रामेण सीतापतिना निबद्धे लङ्कापथे लाघवमादधाति ॥११०॥  
 अमूनि कैलासनिभान्यदूरात् सिद्धाङ्गनासेव्यलतागृहाणि । पुण्यानि सत्ये पुलिनानि सिन्धोश्चिरेण दृष्टिं चरितार्थयन्ति ॥  
 तटप्रदेशेषु तरङ्गहस्तैः प्रसारयन् संप्रति फेनपङ्कजीः । सभाजनार्थं तनुते भवत्याः प्रायः पदन्यासपटीमुदन्वान् ॥११२॥  
 विलङ्घयन् व्योमपथेन सिन्धुं त्वदर्शने दीप्तकुतूहलानाम् । रथस्तवासौ त्वरयाऽतिशेते मनोरथं विष्णुपदीवधूनाम् ॥  
 सुरद्रुमस्त्वद्विरहालसानां तवागमं सूचयितुं सखीनाम् । मधुवतीनां मधुरैः प्रणादैः प्रियंवदं प्रेषयतीव गन्धम् ॥११४॥  
 विजित्य संख्ये नरकं सनाकं प्रत्यागतं मां प्रतिगन्तुकामाः । पौराः प्रहर्षोपनतैः प्रणादैरम्भोनिधेरन्तरयन्ति घोषान् ॥  
 विधाय तार्क्ष्यं गगनाब्धिपोतं सार्धं मया देवि समाव्रजन्तीम् । प्रत्युत्थितेव प्रतिभाति भव्यां दूरादियं द्वारवती पुरी त्वाम् ॥  
 निबद्धजैत्रध्वजपङ्क्तिरम्या पुष्पैरसौ पूरितराजमार्गा । सदामजाम्बूनदतोरणश्रीः सौधत्विषा सूचयतीव हर्षम् ॥ ११७ ॥  
 पदे परस्मिन्निव नित्यमस्यां शुद्धेन सत्त्वेन विभूषितायाम् । धर्मस्य वासाः प्रथिताः पृथिव्यां सरित्पतौ गोष्पदवद्भवन्ति ॥  
 स्वरश्मिनिष्पातितसूर्यभेदामर्चिर्मुखैरञ्चितभव्यभागाम् । निवृत्तिधर्मे नियतस्थितीनां नैःश्रेयसीं पद्धतिमाहुरेनाम् ॥११९॥  
 सौधोपरुद्धत्रिदिवावकाशां छायासमाक्रान्तभुजङ्गलोकाम् । पुरीमिमां भूषितसिन्धुमध्यां कुत्र स्थितां वेत्सि कुतोमुखां वा ॥  
 उदन्वता खातवती समन्तादयलवप्रायिततुङ्गवेला । न शक्यते सात्यकिना सनाथा नाथैस्सुराणामपि जेतुमेषा ॥१२१॥  
 प्राकारचक्रं यदुराजधान्याः पश्यैतदुत्तुङ्गमसूर्यलङ्घयम् । यद्भावमेवं भजते यथार्थं संकोचमृच्छन्निव चक्रशैलः ॥१२२॥  
 निर्मुक्तशेषोरगनिर्विशेषैर्निकेतनैरुन्नमितान्तरिक्षम् । उदग्रतालध्वजमेतदग्रे सीमान्तरं सीरभृतो गुरोर्नः ॥ १२३ ॥  
 धूमौमसंभाव्यविभूतियोगं हैमैस्सुरत्नैरचिरोपनीतैः । अनुत्तमादुत्तरमार्थधाम्नः ख्यातं त्वया गेहमिदं मदीयम् ॥ १२४ ॥  
 प्रतीक्षमाणानधिचन्द्रशालं पश्य त्वया शिक्षितचारुलास्यान् । त्वत्केशहस्तस्वजनैः कलापैः गोपानसीच्छादयतो मयूरान् ॥  
 आहारभेदैरुचितैर्भवत्या संरक्षितानां तनयाभिमानात् । शृणु त्वदालोकन(त)हर्षभाजां प्रजल्पितं पञ्जरशारिकाणाम् ॥  
 सीमन्तमुक्तामणिसन्निकर्षात् प्रसूतिचिह्नीकृतशुक्तिरम्याः । अमी पुरस्ताद्भवतीसखीनामन्तर्मुदामञ्जलयस्त्वदन्ते ॥१२७॥

मायाधिकेन विधिना मनसैव सृष्टैराभाति यादवगृहैरनघा पुरीयम् ।

नाभागनाहुषनलादिनराधिपानाम् आजानसंपदपहासमिवादधानैः ॥ १२८ ॥

नित्यं धनेशनगरीं निधिभिः प्रभूतामाखण्डलेन महिताममरावतीं च ।

प्रत्येकधामविभवैः परिभूय दृष्टा सौधैरियं प्रहसतीव सुधावदातैः ॥ १२९ ॥

इत्यालपन्तमथ तार्क्ष्यरथेन कृष्णं हेमाद्रिणा हरितशैलमिवोपनीतम् ।

पौरास्समीक्ष्य मुदिताः सह बलभामिः पद्मावृतां दिवमकुर्वत दृष्टिपातैः ॥ १३० ॥

प्रत्युद्गतप्रियसखीजनदत्तहस्तां सत्यां त्रयीमयथादवतारयिष्यन् ।

नाथस्तदा नगरमध्यनमःप्रदेशादासीदति स्म निजसौधसमीपरथ्याम् ॥ १३१ ॥



व्यतिकरितसुवेलं विश्वकर्मप्रसूतिं लवणजलधिगुप्तां प्राप लङ्कामिवान्याम् ।  
 धनपतिबहुमान्यां धर्मसेतुर्यदूनां दुरधिगमसमीपां द्वारकां राजधानीम् ॥ १३२ ॥  
 विजयिनमुपयातं वीक्ष्य सत्यासहायं व्यतनुत मुदितेव द्वारका वन्दिकृत्यम् ।  
 अमरतरुसमीरैः प्रेषितैराहतानामुपवनमधुपानामुन्मदानां प्रणादैः ॥ १३३ ॥  
 स्तुतिशतमुखरामिः स्वर्गनेतुस्स जेता सविनयमनुयातः सत्यभामासखीभिः ।  
 निजमगमदगारं निर्विशन् प्रेयसीनां स्मरशरशयितानां मन्दमभ्युत्थितानि ॥ १३४ ॥  
 अभिगतमुषया तदाऽनिरुद्धं बलितनयेन बलीयसा निरुद्धम् ।  
 यदुपरिषदि सर्वलोकदर्शी कलहरुचिः कथयांवभूव योगी ॥ १३५ ॥  
 बाणाभिरस्यं बलिसुतमथो बद्धबन्धुं जिगीषुः सेनोत्थानं सुमहति पुरे श्वस्तनं घोषयित्वा ।  
 चिन्तारूढत्रिभुवनहितचिन्तनीयो मुनीनां वासागारं प्रभुरधिगतो वासतेयीं निनाय ॥ १३६ ॥  
 इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये अष्टादशः सर्गः ।

### १९. एकोनविंशः सर्गः

नित्यप्रबुद्धमपि निर्मलया स्वदृष्ट्या निद्राणवद्गरनिमीलितनेत्रपद्मम् ।  
 प्राबोधिकीभिरुपसेदुरितीव वाग्भिः स्वाधीनमर्त्यतनयं श्रुतिवन्दिनस्तम् ॥ १ ॥  
 यामिन्यपैति यदुनाथ विमुञ्च निद्रामुन्मेषमृच्छति तवोन्मिधितेन विश्वम् ।  
 जातः स्वयं खलु जगद्धितमेव कर्तुं धर्मप्रवर्तनधिया धरणीतले त्वम् ॥ २ ॥  
 अश्रान्तसन्ततिभिराभरणप्रकाशैरारात्रिकं प्रमुखयन्त्य इवोपचारम् ।  
 इच्छन्ति ते प्रथमदृष्टिमनन्यलभ्यां पद्माननाः पदनिवेशितधन्यहस्ताः ॥ ३ ॥  
 वृद्धाः कथञ्चिदरं व्यतिमिद्य हैमं दौवारिकास्तव गृहीतसुजातवेलाः ।  
 निर्गच्छतः प्रविशतश्च निशामयन्तो नाथ त्वदेकहृदया न भजन्ति तन्द्राम् ॥  
 विश्वैकतीर्थभजनेन विशुद्धिमन्तो निद्रोज्झिता निगमसीम्नि निशात्यये च ।  
 वैतानिकान् विधिवशेन विहृत्य बहीन्पुण्याशयाः परिचरन्ति पुरोधसस्ते ॥ ५ ॥  
 निद्रावशेन निभृतेक्षणमुत्थितानां द्वित्राणि मन्थरपदान्यपगतवरीणाम् ।  
 काले गृहीतमुचिते रशनाः कथञ्चिन्मौनव्रतं जहति मुग्धवधूजनानाम् ॥ ६ ॥  
 संत्यज्यते तरलमौक्तिकजालदृश्यैः तारागणैस्त्रिदशवर्त्म तमालनीलम् ।  
 पद्मापतेरमृतनिर्मथनावसाने दुग्धाम्बुराशिपृष्ठतैरिव रूपमग्रचम् ॥ ७ ॥



नाथ स्फुरन्त्युपयति द्युमणिप्रकाशे न ज्योतिरिङ्गणगणा न च तारकाद्याः ।  
 तेजस्विनोऽपि तमसैव समृद्धिमन्तः त्वत्सन्निधौ मुषितभास इव त्वदन्ये ॥ ८ ॥  
 आनर्तितान् सललितं दिवसावसाने वाचालरत्नवल्यैः निजहस्ततालैः ।  
 निद्रालसान्मृगदृशो गृहनीलकण्ठानावासयष्टिशिखरादवरोहयन्ति ॥ ९ ॥  
 नृत्यन्त्युदीरितधनस्तनितामकाण्डे नेदीयसीं तव निशम्य विभातनान्दीम् ।  
 चित्रातपलपरिमण्डलचारुवर्हाः शृङ्गारयोनिशरपत्ररुचो मयूराः ॥ १० ॥  
 निर्गत्य चित्रगरुतो निलयान्तरेभ्यः तारस्वनास्तरुणविद्रुमताम्रचूडाः ।  
 रत्नाङ्गणेषु रमणीभिरवेक्ष्यमाणाः क्रीडारणं विदधते कृकवाकुवर्याः ॥ ११ ॥  
 प्राप्तास्तुलां हरितकोमलबाह्यपत्रैः किञ्चित्परिस्फुरितशोणमुखैस्सरोजैः ।  
 वामभ्रुवां वलयपङ्क्तिषु संचरन्त्यो मञ्जु कणन्ति मणिपञ्जरशारिकास्ते ॥ १२ ॥  
 प्रत्यक्षिते तमसि यास्यति विप्रकर्षं सं(मि)लित्वभानुमति संप्रति जीवलोके ।  
 गङ्गायमानसलिलं निजरश्मियोगात् सिष्णासयेव सितभानुरूपैति सिन्धुम् ॥ १३ ॥  
 प्रत्यूषधर्मसमयेन समग्रधाम्ना शोषं व्रजत्यमृतरश्मिमयूखपूरे ।  
 अह्नाय कैश्चिदभिघातमवाप्नुवत्यः ताराः प्रयान्ति विलयं तनुबुद्धदाभाः ॥ १४ ॥  
 पत्युस्त्विषां प्रजहतः प्रथमाब्धितल्पं सन्ध्यासरोरुहदृशः प्रथमोत्थितायाः ।  
 सीमन्तिते तिमिरकुन्तलमध्यभागे सिन्दूरराजिरिव भाति मयूखरेखा ॥ १५ ॥  
 ज्योत्स्नापदेशमवधूय सितोत्तरीयं स्तोकावशेषितसदाभरणप्रवन्धा ।  
 अङ्गीकरोत्यरुणभावितमङ्गरागं प्राचीं दिशा दिनपतिं परिभोक्तुकामा ॥ १६ ॥  
 निर्णिज्य संप्रति निशाङ्गनिवेशलग्नं कालेयपङ्कमिव सन्तमसं कलङ्कम् ।  
 क्षोणीभृतामरुणदीधितयोऽनुरक्ताः पादानलक्तकरसैरिव रञ्जयन्ति ॥ १७ ॥  
 प्रादुर्भविष्यति चराचरजन्तुवर्गे प्राप्सारुणेन विधुना तमसा च वेला ।  
 आभाति भावितपरस्परदेशयोगा(त्)मायाविपक्तिरिव लोहितशुक्लकृष्णा ॥ १८ ॥  
 उन्निद्रपद्मनयनः सुभगोत्पलभः संभावितो मुनिगणैरुपपन्नबोधैः ।  
 रागोत्तरां श्रियमवाप्य रथाङ्गशोभी जातस्स एष समयो जगदेकसेव्यः ॥ १९ ॥  
 नीतः श्रमं निहतरात्रिवरूथिनीकः चन्द्रातपत्रविनिपातविलुप्तभूमा ।  
 प्रत्यूषवैरिविभवेन पराहतात्मा कालप्रतीक्ष इव गच्छति कामवीरः ॥ २० ॥  
 योऽसौ जनस्य दिशतीव सुधानिधानं जातध्वनिः श्रुतिषु जागरदुन्दुभिस्ते ।  
 मन्ये स एव मदनस्य निशाचरस्य स्वच्छन्दसौप्तिकनिवृत्तिमभिव्यनक्ति ॥ २१ ॥



अन्तर्बहिश्च तमसा परिमुच्यमाने जागर्यया जगति संप्रति दीप्यमाने ।  
 पञ्चायुधधिरमविश्र(क)मशान्तिमिच्छन् निद्रामुपैति हृदयेषु नितम्बिनीनाम् ॥ २२ ॥  
 अग्रे भवन् गुरुरिव स्वयमानकानाम् आदिष्टसंपदिव कन्धरया तवैषः ।  
 व्यक्तप्लुतेन निनदेन विशुद्धवर्णः प्रस्तौति नाथ निगमान् प्रतिबोधशङ्कः ॥ २३ ॥  
 मुग्धाः स्वमुष्टिपरिमेयमनोजमध्याः पर्यायचापलतिका इव पञ्चवाणः ।  
 प्रास्थानिकप्रणयदुर्विनयोपशान्त्यै प्रत्यक्षयन् प्रतिनिवर्तयतीव यूनः ॥ २४ ॥  
 अन्तश्चकासदसितोत्पलमङ्कयोगात् भासोन्मदेव परिमीलिततारकार्था ।  
 निष्पीतकान्तिमकरन्दरसं प्रतीच्यां नीहारमानुचपकं निदधाति सन्ध्या ॥ २५ ॥  
 दृष्ट्वा निमीलितवर्ती नियतिप्रभावादात्मप्रियां कुमुदिनीमवधूतधामा ।  
 च्योतत्तुषारनयनोदकविन्दुरिन्दुः प्रस्थानमिच्छति महत् प्रतिपन्नदैर्न्यः ॥ २६ ॥  
 भोक्तुं दिवं निजवियोगविलुप्तदीप्तिं प्रागेव तीव्ररुचिना प्रहितेव सन्ध्या ।  
 मालिन्ययोगमपनीय करावमर्शैः प्रायो यथार्हमनुलिम्पति कुङ्कुमेन ॥ २७ ॥  
 अर्धेन पाटलमनूरुकरानुषङ्गात् अर्धान्तरेण मणिमेचकमन्तरिक्षम् ।  
 अस्पृष्टतापमधिरोहति निस्तमस्कं संवीतधीतवसनेन तुलां त्वयैव ॥ २८ ॥  
 पद्मापदाम्बुरुहयावकपिङ्गधाम्ना भासा नितान्तमुदयान्तरितस्य भानोः ।  
 आरज्यते गगनमद्य जगत्प्रसूतेः नाभीसरोरुहभुवा रजसेव गात्रम् ॥ २९ ॥  
 दग्धुं तमो दनुजवृन्दमिवाम्बुराशेः उत्तस्थुषो मधुरिपोरिव तिग्मधाम्नः ।  
 उन्मेषिणी सुमनसामुदिता पुरस्तात् चक्रप्रभामनुकरोति मरीचिमाला ॥ ३० ॥  
 दृष्टिद्वयं नियतकालमिदं प्रजानाम् एका निमीलति तयोरितराऽप्यलक्ष्या ।  
 तत्तादृशोस्तव दृशोर्युगपत्प्रबोधादालोकयोगमनघं भजतां त्रिलोकी ॥ ३१ ॥  
 प्राचीनशैलविषये प्रचुरांशुरेखां सन्ध्यादशामरुणरागवृतावसिक्ताम् ।  
 कालो निधाय सृजतीव शनैस्तदन्ते तिग्मद्युतिं त्रिभुवनैकमहाप्रदीपम् ॥ ३२ ॥  
 पर्याप्तरश्मिनिकरेण सुवृत्तभूम्ना सूर्येन्दुबिम्बयुगलेन समस्थितेन ।  
 आभाति कालवणिजा परिकल्प्यमाना नक्तं दिवक्षणतुलेव नभःस्थलश्रीः ॥ ३३ ॥  
 नैशं तमः क्षिपति नन्दितचक्रवाके पद्मानि बोधयति भावितमितभावे ।  
 दृष्टिं प्रसाधयति दर्शितसत्पथेऽस्मिन् दोषोल्वणा कुमुदिनी बहुमानशून्या ॥  
 पादस्पृशां दिशति भूमिभृतां प्रकाशं सत्त्वं समेधयति सद्भिस्सुदीरितार्थः ।  
 तेजोगणानपि तिरस्कुरुते स्वदीप्त्या चक्रप्रियस्त्वमिव संप्रति चण्डभानुः ॥ ३५ ॥



आजानपाण्डरतनुः परभागमृच्छन् नीलाम्बरधुतिमुषा निजलञ्छनेन ।  
 स्फीताकृतिः परिगतो मदरागलक्ष्म्या वीर त्वदग्रज इवैष विभाति चन्द्रः ॥ ३६ ॥  
 सन्ध्योपरागसमयं प्रतिलभ्य पुण्यं स्नातुं निशा गगनसौधतलवतीर्णा ।  
 आरक्तरूपमवलम्बयता कराग्रं पत्या सह प्रविशतीव परं समुद्रम् ॥ ३७ ॥  
 देव त्वयीव दिवसागमजागरूके संरक्तविश्वमुदयं सवितर्युपेते ।  
 अस्तं शनैरभिपतन् भजते मृगाङ्कः त्वद्वैरिवारवनितावदनेन्द्रवस्थाम् ॥ ३८ ॥  
 राजाऽस्तमेति सुहृदा मदनेन सार्धं दीनाकृतिः कुमुदिनी दृढबद्धकोशा ।  
 वैरीसमेति विषमाश्व इतीव भीता छायाच्छलेन भजते गगनं त्रियामा ॥ ३९ ॥  
 आमृश्य रात्रिमरुणोदयजातपुष्पां प्राप्तानुताप इव सत्पथलङ्घनेन ।  
 ज्योत्स्नांशुकं द्विजपतिः परिधाय नृनं व्रीडानतो विशति वारिनिधिं विवर्णः ॥  
 अभ्येति भानुरुदयाद्रिमसह्यतेजा स्थातुं स एष समयो न ममेति पश्यन् ।  
 प्रायस्समाश्रयति पाशभृताऽभिगुप्तं तारापतिश्चरमसागरतोयदुर्गम् ॥ ४१ ॥  
 मूले मनाग्भवति मुञ्चति पूर्वभागं शैथिल्यमृच्छति तमालरुचिस्त्रियामा ।  
 आकृष्यते चरमशैलवने विहर्तुं सीरायुधेन यमुनेव सुधांशुनेयम् ॥ ४२ ॥  
 प्रस्थानकालभजनात्परितोषितेन ज्योत्स्नात्मिकां हरिवधूसहजेन दत्ताम् ।  
 प्रायेण नाकवनितानखदीप्तिरक्ष्यां शेषापटीं चरमभूदसौ दधार ॥ ४३ ॥  
 सूक्ष्माभिरामनिजदीधिःसूत्रलम्बी पर्यन्तलघुतिमिरालकदर्शनीयः ।  
 सिन्दूररञ्जित इवैष विभातलक्ष्म्याः सीमन्तमौक्तिकमणिः प्रतिभाति चन्द्रः ॥  
 प्रालेयरूपितमिदं प्रथमेतराब्धौ मग्नैकदेशमनुयाति मृगाङ्कबिम्बम् ।  
 मानच्छिदां मकरकेतनसायकानां शाणोपलं चिरनिर्घर्षणकर्शितार्धम् ॥ ४५ ॥  
 अदौ वराभमुदितं शरपाण्डु मध्ये पश्चान्मधूकपरिधूसरमिन्दुबिम्बम् ।  
 संपद्यते पुनरदृष्टतमामवस्थां कालार्पितं करजचिह्नमिव क्षपायाः ॥ ४६ ॥  
 नैशं तमिस्त्रमरुणेन विलुप्तसारं निशेषयन्नयमुदेति मयूखमाली ।  
 सत्सेवनेन पुरतो मुषितैकदेशं विद्यावतां वृजिनराशिमिवान्तरात्मा ॥ ४७ ॥  
 उद्गच्छता पुरुषकेसरिणेव पूष्णा काले तमो विदलितं करजैः प्रवालैः ।  
 गाढं हिरण्यकशिपोरिव गात्रमन्यत् सन्ध्याच्छलेन रुधिरं क्षरतीव सान्द्रम् ॥  
 प्राप्तोदयस्य तपनस्य तवेव धाम्ना क्षिप्तो गुहान्तरनिरुद्ध इवान्धकारः ।  
 विश्वावलोकननिरोधविद्यातवृत्तेरत्याहितस्य परिपाकमिवैष भुङ्क्ते ॥ ४९ ॥



मग्ना चिरं महति सन्तमसाम्बुराशौ दंष्ट्राभिरामरुचिना दिवसागमेन ।  
 उक्षिप्यते दनुजशोणितलोहितेन प्रायो वराहवपुषा विभुनेव भूमिः ॥ ५० ॥  
 निद्रामपास्य तमसा च दृशो निरोधं प्रत्यङ्मुखं प्रथमतः प्रथयन् प्रकाशम् ।  
 निःश्रेयसप्रतिपदेन निजेन धाम्ना विश्वं समाधिरिव दर्शयते विवस्वान् ॥ ५१ ॥  
 आशापरीतमविवेकमिवान्धकारं शङ्काशतास्पदमलक्षितसर्वतत्त्वम् ।  
 निर्धूय संप्रति निशामिव बाह्यविद्यां तत्त्वावसाय इव भाति विभातकालः ॥ ५२ ॥  
 निर्विश्य चन्द्रमितपद्मरसं निशात्मा रोलम्बजातिरभितो लुलितान्यपुष्पा ।  
 त्वद्वक्त्रचन्द्रनिरपायरसानिदानीं पद्मानुपैति परितोषितराजहंसान् ॥ ५३ ॥  
 नात्यन्ततः कुमुदिनी प्रतिपन्ननिद्रा नातीव बोधमुपयाति सरोजिनी च ।  
 एतेन नूनमनयोरविशेषदृश्या नाथानुवृत्तिनियतेव भवत्यवस्था ॥ ५४ ॥  
 पर्यस्यता सुरभि पद्मपरागजालं पक्षानिलेन परिधूननसंभवेन ।  
 सन्धुक्षयन्ति मकरध्वजहव्यवाहं शान्तं पुनः पुनरमी सरसीषु हंसाः ॥ ५५ ॥  
 कालोत्थिताः स्थितिभृतो गुणयन्त्रितत्वात् दानोदकार्द्रकरपुष्करदर्शनीयाः ।  
 संभावयन्त्यभिमुखास्समयोपयातान् भृङ्गान् वनीपकजनानिव वारणेन्द्राः ॥ ५६ ॥  
 गङ्गामुपेत्य मदकुञ्जरगण्डपालीं मत्तान्समीक्ष्य मधुपान्परिघूर्णमानान् ।  
 शुद्धानि हन्त कुमुदानि तमस्यपेते भूयस्तदन्वयभयादिव सङ्कुचन्ति ॥ ५७ ॥  
 सत्त्वक्षमाधिकतया शयिताः पृथिव्यां निद्रामयीं व्यपगमय्य निजामविद्याम् ।  
 निस्सङ्गवृत्तिनियताः स्थिरसंयमार्हा मुञ्चन्ति संप्रति मदं मुदिता गजेन्द्राः ॥ ५८ ॥  
 शैब्यादयस्तव हयाः समयप्रबुद्धाः चत्वार एव निगमा इव मूर्तिमन्तः ।  
 आवर्तयन्त्यतनुहेषितवीचिभेदैः वैभाति(रात्रि)कं वटुभिरध्ययनं प्रवृत्तम् ॥ ५९ ॥  
 आयोधने विहरणेऽप्यवधानवन्तः प्राज्यैः परिच्छदपरिष्करणोपचारैः ।  
 संयोजयन्ति रथयोगविदश्शताङ्गं ताक्ष्यं द्वितीयमिव सारथयस्त्वदीयाः ॥ ६० ॥  
 निद्रावशेषविगमेऽपि मदानुषङ्गात् मन्दं दृशो मुकुलयन्ति मदावलेन्द्राः ।  
 एषामनूरुकिरणैररुणीकृतानां सप्तस्रुतां भवति सान्ध्यपयोदलक्ष्मीः ॥ ६१ ॥  
 आकृष्य दूरमवरोधगृहादमुष्मात् स्वाभाविकं वदनमारुतसौरभं ते ।  
 अम्भोरुहां गणमपलपयन् समीरो मन्दं परिभ्रमति मन्दिरदीर्घिकासु ॥ ६२ ॥  
 आघूर्णितानि मृदुना पवनेन पद्मान्यादर्श(देश)यन्ति मदलेशमयीमवस्थाम् ।  
 निर्गच्छतां तव च वारवधूजनानां निद्रावशेषकलुषाणि विलोचनानि ॥ ६३ ॥



रेणूत्कराः सरसिजोत्पलकैरवाणां कुर्वन्त्यनूतिमिरेन्दुरुचिप्रकाशाः ।  
 प्रायस्समुद्रतरुणीपरिकर्मभूतां चर्चां नवीनघुसृणागुरुचन्दनानाम् ॥ ६४ ॥  
 अध्यासितं कुमुदतल्पमपोह्य काले पद्मोत्पलानि शनकैः श्रियमात्रजन्तीम् ।  
 संवीजयन्त्यलघुचामरदर्शनीयैः पक्षैः स्वयं परिजना इव राजहंसाः ॥ ६५ ॥  
 प्रत्यूषलक्षणरसायनसंप्रयोगात् प्रालेयरश्मिमहसा जरसेव मुक्ताः ।  
 पद्मोत्पलप्रभृतिभिः परिकर्मवत्यः गृह्णन्ति यौवनदशां गृहदीर्घिकास्ते ॥ ६६ ॥  
 औद्यानिकीषु सुमनस्स्वनवाप्तपूर्वं नूनं सरोरुहवनेषु च नूतनेषु ।  
 आदित्सते वदनमारुतसौरभं ते शय्यानिकायमभितो विहरन्समीरः ॥ ६७ ॥  
 अर्च्यस्य संप्रति सतामवगाढतीर्था मन्ये प्रगृह्य नलिनी मकरन्दमर्घ्यम् ।  
 व्यक्तद्विरेफनिनदा विहिताभिमुख्या पत्युस्त्विषां प्रणयतीव करप्रसारम् ॥ ६८ ॥  
 ज्योत्स्नासखीं कुमुदिनीं भ्रमरः प्रहृष्यन् निर्विश्य नित्यपरिशुद्धरुचिं निशायाम् ।  
 रागादुपैति नलिनीं रजसाऽभिजुष्टां किं नाम नाचरति मन्मथहस्तवर्ती ॥ ६९ ॥  
 सन्ध्याच्छलेन पुरुषोत्तम सांप्रतं ते सैवाधुना भृगुसुता तमसां निहन्ती ।  
 भूयः समुत्थितवती धृतपुण्डरीका भोगाय सागरगृहाद्भुवनैकयूनः ॥ ७० ॥  
 चन्द्रातपतिदिवशैवल्लिनीप्रवाहे मग्नोत्थितां कमलिनीमुपसेवमानाः ।  
 प्रत्यग्रभिन्नमुकुलप्रसृतैः परागैः उत्थापयन्त्यगुरुधूपमिवोत्पलिन्यः ॥ ७१ ॥  
 पौरन्दरीं दिशमनूरुनिबद्धरागां दृष्ट्वा तथा परिणमत्यपरा दिशाऽपि ।  
 स्त्रीणां गतानुगतिकप्रतिपत्तिभाजां ख्यातं ततो भवति कामितकामिनीत्वम् ॥ ७२ ॥  
 निद्रायते कुमुदिनी चिरसंप्रबुद्धा सुप्ता प्रबोधमुपयाति सरोजिनी च ।  
 यामेषु वृत्तिमनयोरधिगम्य नूनं शिष्यायितं त्वदवरोधनितम्बिनीभिः ॥ ७३ ॥  
 मित्तस्य लुप्ततमसोऽप्यतिरागभाजः संप्रेक्षणं मम न युक्तमितीव मत्वा ।  
 मीलित्यसौ कुमुदिनी सह तारकाभिः प्राप्तं व्रतं तदिह राजपरिग्रहाणाम् ॥ ७४ ॥  
 आमोदयोगमवशात्सहसाश्रयन्ते पत्युस्त्विषां तव च पादनिषेवणेन ।  
 क्षिप्तास्त्वया हृदि गृहीतशुचः क्षितीन्द्राः स्वान्तर्निविष्टमधुपाश्च सरोजकोशाः ॥ ७५ ॥  
 आविस्तृतैरमृतसिन्धुतरङ्गकल्पैराकेकरप्रियतमाजनदृष्टिभोग्यैः ।  
 त्वत्सौख्यशायनिकसूरिगणेन सार्धं निर्वेशयोगमुपयाम निरीक्षणैस्ते ॥ ७६ ॥  
 अधिगतनिलयानामौपवाह्यद्विपानां मदपयसि वितन्वन् मज्जनोन्मज्जनानि ।  
 प्रवहति पवमानः स्पन्दयन्मन्दमन्दं परिणमदरुणिन्नः पङ्कजारण्यकोशान् ॥ ७७ ॥



उपवनमधुपानामुन्मदैः स्वैरगीतैः तनुमरुदुपदिष्टैश्चारुलास्यैर्लतानाम् ।  
 दरविलुलितदानैर्दन्तिनां कर्णतालैः समयसमुचितं ते भाति सङ्गीतकृत्यम् ॥ ७८ ॥  
 हरति रतिविहारैरर्धविसंसितानां युवजनहृदयानि श्रान्तपञ्चायुधानि ।  
 उपहितगुणमारादुत्थिताभिर्वधूमिः कुटिलनियमिताग्रं गुम्भनं चूलिकानाम् ॥ ७९ ॥  
 क्षितिरियमवधूतध्वान्तनीलोत्तरीया विकसितमुखपद्मा व्यक्तसन्ध्याङ्गरागा ।  
 अभिमतकरदानाविवर्षेक्षा त्वदन्यैरनुभवितुमिव त्वां दर्शयत्यात्मरूपम् ॥ ८० ॥  
 मधुन इव दयायाः सामरस्यं दधानैः कमलवनमनन्यां कान्तिमध्यापयद्भिः ।  
 फणिपतिरमणीयं देव पर्यङ्कमुज्जन् परिणमय शुभं नः पावनैरक्षिपातैः ॥ ८१ ॥  
 दिनमुख इति नाम श्रावितस्सूतपुत्रैः अभजत जितनिद्रो जागरं यादवेन्द्रः ।  
 सरि(शर)दुपगमकाले साधुमंरक्षणार्थी मुनिभिरिव स एव स्तूयमानो मुकुन्दः ॥ ८२ ॥  
 धनमिव निगमानां धर्ममुत्तमभियुज्यन् त्रिजगदनुविधेयं कर्म निष्पाद्य सान्ध्यम् ।  
 सितगुणपरिधानैः सेवितो मन्त्रिमुख्यैः अलमकुरुत नाथो हैममास्थानपीठम् ॥ ८३ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाम्बुदयकाव्ये एकोनविंशः सर्गः ।

## २०. विंशः सर्गः

अथोपहृतैः पुरुहूतजेता सेनेश्वरैरप्रतिमानशौर्यैः । अभीशुभिः सूर्य इवामिदीप्तः कुबेरगुप्तां ककुभं प्रतस्थे ॥ १ ॥  
 प्रयाणतूर्यध्वनिरस्य भूयान् घर्मान्तजीमूतरवानुकारी । आनर्तयद्धर्ममयूरमाद्यं प्राप्तस्थितिं पादयुगेन भूम्याम् ॥ २ ॥  
 नमःप्रथिव्योरुपदिष्टकम्पे नाथस्य यात्रापटहप्रणादे । उपेतरासां नयनं चकम्पे वामेतरह्माणपुराङ्गनानाम् ॥ ३ ॥  
 तस्येन्दुदिग्धं सितमातङ्गं भास्वान्मणीन्द्रो महनीयतेजाः । ताराश्च मुक्तावलयो विरेजुः शिखी रथाङ्गाकृतिरात्मधाम्नः ॥ ४ ॥  
 अग्रे मुकुन्दस्य तदग्रजन्मा दैत्यैस्समं जन्यविहारमिच्छन् । आकारयद्यादवभूपतीनां वरूथिनीं शम्बरवैरिपूर्वाम् ॥ ५ ॥  
 कथंचिदुत्क्षिप्तकरेण सोढं मुग्धाग्रमोगं भुजगेश्वरेण । आसन्नभारात्ययजातहर्षा विश्वंभरा सैन्यभरं विषेहे ॥ ६ ॥  
 प्रस्थानभाजि प्रथमे यदूनां पृथ्वी स्वयं तद्वल्लरेणुलक्ष्यात् । भारवतारप्रियवादलुब्धा प्रायो ययौ पद्मभुवस्सकाशम् ॥ ७ ॥  
 अशेषतश्छादयता दिगन्तान् आरोहता भूमिभृतां च मूर्ध्नः । प्रायेण सेनारजसा स्वमेव प्रादुष्कृतं लाघवमुल्बणेन ॥ ८ ॥  
 रथादिघोषैरथ शार्ङ्गपाणेः कल्पात्ययैर्कार्णवनादकल्पैः । वित्रासितेव त्रिदशारिलक्ष्मीरियेष गन्तुं यदुवीरदुर्गम् ॥ ९ ॥  
 अय क्षणादात्मभुवं प्रयान्तं परिष्कृतं पञ्चभिरायुधाग्रैः । आशाबलेन स्वयमुत्तराशा प्रायः प्रतीयाय जगत्प्रतीक्ष्यम् ॥ १० ॥  
 पुरं ततश्शोणितपूर्वमग्रे ददर्श दैत्याधिपदर्पहन्ता । खगेन्द्रपक्षानिल्तीव्रघातात् त्रासादिवोत्कम्भितकेतुहस्तम् ॥ ११ ॥  
 पुरोपकण्ठे पुरभिन्नियोगात् प्राकारभावं प्रमथा भजन्तः । प्रलम्बहन्तुः प्रसमीक्ष्य वेगं भीताः पलायन्त भृशार्तनादाः ॥



इतस्तत्संपततां यदूनां व्यक्तानुबन्धं विरुदैरुदारैः । सुरद्विषः शुश्रुवुरेकतानं कलध्वनिं काञ्चनकाहलीनाम् ॥ १३ ॥  
 कशाग्रसंस्पर्शममृष्यमाणैः समीरवेगैस्समरावलिताः । उदग्रहेषामुखरैस्तुरङ्गैः वृण्यन्धका वैरिपुरीमवृण्वन् ॥ १४ ॥  
 उद्वेलवेगान् स्तनतो गभीरमौर्वप्रतिच्छन्दविदीप्तदृष्टीन् । अचोदयन् दानववप्रभङ्गे स्तम्भेरमान्सागरपोतकल्पान् ॥ १५ ॥  
 प्राकारभङ्गे प्रसमं प्रयुक्ता दम्भोलिभीमायतदन्तकाण्डाः । ऊर्ध्वप्रवृत्तैर्निजहस्तनालैस्तम्भयामासुरिवान्तरिक्षम् ॥ १६ ॥  
 असह्यवेगैस्सहसा बलौवैराक्रम्यमाणा बलिनां यदूनाम् । प्रचुक्षुभे दैत्यपुरी प्रभूता संवर्तमिन्नेव समुद्रवेला ॥ १७ ॥  
 यथार्थशौर्या यदुवीर्योधाः स्थानानि चित्तानि च दानवानाम् । व्यकम्पयन् विक्रमसत्कथानां सिद्धान्तभागैरिव सिंहनादैः ॥  
 जहार चित्तानि विभेद सौधान् श्रोत्राण्यरीणां वधिरीचकार । अनन्यशब्दं च जगद्वितेने घोरस्तदा यादवसैन्यघोषः ॥  
 विमथ्यमानात् स्वपुराद्यदूनां मन्थाचलेनेव महाबलेन । विनिष्पपात त्रिदशारिनेता काले समुद्रादिव कालकूटः ॥ २० ॥  
 सरोषरूक्षो बहुदीप्तिहेतिः दिशो दिधक्षन्निव दैत्यवहिः । कृष्णाम्बुवाहप्रमुखं प्रतस्थे तापच्छिदा तेन शमं प्रयास्यन् ॥  
 सरित्पतीनामिव सन्निपाते वाष्पेयदैतेयबलोदधीनाम् । अदभ्रसंघोषमभूत्पूर्वं युगान्तसंवादि बभूव युद्धम् ॥ २२ ॥  
 बलद्वयक्षुण्णमहीतलोत्थं रजस्तदा संवृतसर्वलोकम् । अकल्पयत् स्वेतरतत्त्वलोपादपञ्चभूतामिव विश्वसृष्टिम् ॥ २३ ॥  
 प्रथीयसा सूक्ष्मनिरन्तरेण क्षौमाभिरामेण परागभूम्ना । प्रच्छन्नसेनाङ्गतया तदानीमासीज्जयश्रीरवकुण्ठितेव ॥ २४ ॥  
 रजोनुबन्धादभिसंवृताङ्गी भास्वत्करस्पर्शमनश्नुवाना । निवारिताशविततिस्तदासीन्नमःस्थली नाकिमिरप्यदृश्या ॥ २५ ॥  
 रणाख्यदर्शे रजसोत्थितेन प्रच्छाद्यमाने तमसेव भानौ । निखिंशधारासलिले निमग्नाः शुद्धिं परामन्वभवन्सुयोधाः ॥  
 अस्त्रच्छटासारवशाङ्गजिन्या रजस्समेते तमसि प्रशान्ते । सत्त्वानुरूपं विदधे प्रभोदं समान् मिथस्संमुखयन् प्रकाशः ॥  
 ततो हरस्त्रातुमनाः स्वभक्तं दत्ताभयं दानवसार्धभौमम् । अनुद्भूतो भूतगणैरनन्तैः प्रत्युद्ययौ विश्वपतिं प्रकुण्ठयन् ॥  
 तमुन्मदोदग्रवृषाधिरूढं सिताचले मेरुमिव ज्वलन्तम् । शरैः प्रतिप्रास्थित शार्ङ्गधन्वा देवं सुधासूतिकलावतंसम् ॥  
 शिलीमुखैः शौरिधनुर्विमुक्तैर्विस्मारितान्पूर्वविकत्थनानि । पलायमानान् प्रमथानशेषान् मेने पशूनेव पतिः पशूनाम् ॥  
 आस्वादिनीं दामवशोणितानामकुण्ठितामद्रिविदारणेऽपि । अनाहतास्त्रो युधि शम्बरारिः संस्तम्भयामास गुहस्य शक्तिम् ॥  
 क्लेशादिदोषैरपराहतेन क्रीडामनुष्येण जनार्दनेन । ज्वरे निरस्ते गिरिशप्रयुक्ते वीतज्वरं विश्वमिदं बभूव ॥ ३२ ॥  
 अथ प्रयुक्तानसुरेन्द्रगुप्त्यै प्रसह्य बहूनिपि पञ्च जित्वा । अजृम्भयद्भावितजृम्भणास्त्रो वृषध्वजं विष्णुरचिन्त्यभूमा ॥ ३३ ॥  
 शरव्यभूतत्रिपुरेऽप्यमोघं शूलायुधे शौर्यमवेक्ष्य शौरैः । पुरन्दरप्रत्युपरोधजातं व्ययोजयन्विस्मयमादितेयाः ॥ ३४ ॥  
 बाणस्सहस्रेण भुजैः प्रमाद्यन्नात्मानुरूपैरसुरैस्समेतः । असह्यशस्त्रास्त्रबलो बलादीन् प्रत्यग्रहीत्यत्ययितप्रभावान् ॥ ३५ ॥  
 स वज्रनिर्घोषनिभाट्टहासो गात्रेण रुन्धन्गागनावकाशम् । उदग्रधन्वा शरवृष्टिमुग्रामुत्तातजीभूत इवोज्जगार ॥ ३६ ॥  
 शरासनैरर्धसहस्रसंख्यैर्योद्धुं प्रवृत्तो युगपत्प्रकृष्टैः । प्रत्युद्यतान् प्राद्वयत् प्रकुण्ठयन्नेकस्समस्तानपि यादवाग्रघान् ॥ ३७ ॥  
 अथ क्षणादन्तरितान्तरिक्षा वात्या विहङ्गेन्द्रविहारजाता । अलातचक्रप्रतिमानकार्षीत् बाणाशनीन्बाणघनप्रसूतान् ॥ ३८ ॥  
 गरुत्मतः पक्षमरुत्प्रचारात् दूरीकृतो वारुणनागपाशैः । उपासहायस्सरथस्सधन्वा जग्राह दैतेयबलस्य पाष्णीन् ॥ ३९ ॥



विनिघ्नतो दैत्यबलौघमग्रे चापाभियोगो युधि शम्बरारेः । चकार चक्रीकृतचन्द्रलेखं शंभोः शिरःकम्पमनन्यलभ्यम् ॥  
 रामोऽपि लङ्काधिपतेस्समानान् मुसल्यवृत्तीन्मुसलेन भिन्दन् । चमत्कृतिं चक्रधरस्य कुर्वन्नाथत्त संग्रामविहारमग्रयम् ॥  
 उदग्रशृङ्गोल्वणवाहुभूम्ना संचारिकैलासनिभेन तेन । अमृष्यता क्षिप्रमकारि सैन्यं नागाधिपेनेव वनं नलानाम् ॥ ४२ ॥  
 स लाङ्गलाकर्षणनिर्विचेषान्निष्पिष्य नागान् निषधप्रमाणान् । रणक्षितिं शोणितमांसपङ्कैरामग्ननिस्पन्दरथामकार्षीत् ॥  
 हलायुधोत्क्षिप्तस्रथौघपूर्णं समीक्ष्य देवास्सहसाऽन्तरिक्षम् । आशङ्क्य दैत्यबलोपयानं दृढार्गलां देवपुरीमकुर्वन् ॥ ४४ ॥  
 प्रभुश्च किञ्चित्प्रथयन्मर्षं क्रीडोचितान्वीक्ष्य कृताभियोगान् । विव्याध बाणानुचरानयोध्यः शार्ङ्गोदधेरूर्मिनिमैश्वरौघैः ॥  
 अदृष्टतूणीरमनुप्लवान्यैरग्राह्यसन्धानविमोक्षवाणम् । अमंसतैनं स्थिरचापचक्रं प्रत्येकमात्माभिमुखं प्रतीपाः ॥ ४६ ॥  
 निषङ्गदत्ताग्रकरे मुरारौ निर्भिद्य दैत्यान्भुवमाविशन्तः । लक्ष्याणि दूरादलभन्त बाणाः रसातलस्थैरपि दानवेन्द्रैः ॥ ४७ ॥  
 न सेहिरे शार्ङ्गपयोदजातां नाराचवृष्टिं दनुजेन्द्रयोधाः । अमोघवाचा कविना प्रयुक्तामन्तर्वर्तीं सूक्तिमिवानभिज्ञाः ॥  
 यतोयतो यादवसैन्यमासीत् ततस्ततो दैत्यचमूरपायात् । गतानि तेजस्तमसोरिवारादाशविकल्पेन तयोरभूवन् ॥ ४९ ॥  
 अशूरसंदर्शनतापशान्त्यै स्वहेतिधारागृहमाश्रयन्तीम् । विहारयामासुरिवात्मवृत्त्या वीरश्रियं वृष्णि कुलप्रवीराः ॥ ५० ॥  
 कृपाणमिच्छद्विपकुम्भमुक्ताः मुक्ताः पतन्त्यो रणवप्रभूमौ । प्ररोहतां वीर्यशस्तरूपां बीजान्यभूवन्बहुधा विकीर्णाः ॥ ५१ ॥  
 द्विपाचलेभ्यश्शरवृष्टिपातैरापातितानां रुधिरापगानाम् । अकल्पयन् योधमुखेन्दुकलप्ताः कौमुद्वर्तीं संपदमदृहासाः ॥ ५२ ॥  
 अदृश्यतान्योन्यविलसन्शार्ङ्गैरारब्धमन्योन्यकृतप्रशंसैः । अनेकरूपैकसुराङ्गनासैरपास्तवैरं रणरङ्गनृत्तम् ॥ ५३ ॥  
 प्रयोजितैः प्राणतृणैः प्रगल्भाः रथ्याभिगम्येषु रणापणेषु । क्षणप्रभालोलतरैरविन्दन् यावद्युगान्तानि यशोधनानि ॥  
 कृतापदानाः क्रुशजीविताशाः स्वनाथनामाङ्गजयोक्तिमन्तः । जयश्रियं दोष्णि निवेशयन्तः कीर्तिं दिगन्तावसथामकुर्वन् ॥  
 अमोघशस्त्रास्त्ररङ्गभीमे वैरोपसंदर्शितवाडवाभौ । विकृत्यनं संयति विह्वानां वीरोदधौ गोप्पदवद्विलिल्ये ॥ ५६ ॥  
 जिगीषुभिर्जीवितसंशयाख्या डोलाधिरूढा दृढवैरबन्धा । अदूरतो यावदमर्षवेगं मिथः प्रतिक्षेपशतानि चक्रे ॥ ५७ ॥  
 शरप्रयोगोचितविप्रकर्षं संपादयिष्यन्त्यपराङ्मुखानाम् । प्रशंसनीयानि बभूवुराजौ पश्चात् प्रयातानि धनुर्धराणाम् ॥ ५८ ॥  
 प्रतिप्रवृत्त्या प्रतिगृह्य शूराः शत्रुप्रयुक्तां शरवृष्टिमुग्रां । त्रिविष्टपानोकहपुष्पवृष्टिं वैमानिकैरन्वभवन्विमुक्ताम् ॥ ५९ ॥  
 तस्मिन्नावच्छेदिनि धर्मयुद्धे कायत्यजां कृष्णसमीक्षितानाम् । सुहृद्द्विषद्वेदवतां समोऽभूत्स्वर्गापवर्गान्तगतस्सुपन्थाः ॥  
 बभूव कीर्त्या धृतकेतकश्रीनिस्त्रिशधाराधरपङ्क्तिनीला । रणस्थली यादवदानवानामाकालिकी प्रावृडिवास्त्रवर्षैः ॥ ६१ ॥  
 अलङ्घनीया रथवारणाद्यैरा सागरादप्रतिघ्नप्रवाहाः । उदग्रभूभृत्प्रभवाः पृथिव्यामुत्स्थिरे शोणितशैवलिन्यः ॥ ६२ ॥  
 ज्वलत्प्रतापानलजातदीप्तिस्समुद्यती सैन्ययुगस्य लीला । जयश्रियो वीरपतिंवरायाः वैवाहिकी संपदिवावभासे ॥ ६३ ॥  
 अमर्षवैश्वानरधूमलेखामन्योन्यमंहारनिशां कृपाणीम् । अवेक्ष्य मृत्योर्भ्रुकुटीमनन्दन् वीराः स्वविक्रान्तिशिरीषमालाम् ॥  
 मनस्विनस्संयति वीरशय्यामभूषयन् प्रीतिकृतश्शिवानाम् । सुखावहाः स्वर्गविलासिनीनां विहारशय्यामपि वीरलोके ॥  
 समाश्रितैराहवसत्तदीक्षां कुर्वद्विरन्योन्यमिवोपकारम् । अलभ्यत श्लाघितमप्सरोभिर्दैत्यैर्मनुष्यैरपि देवभूयम् ॥ ६६ ॥



पर्यस्तपादं पतितैः पृथिव्यां वज्राहतैरद्रिगणैरिवान्यैः । द्विपेन्द्रयूथैर्दुतसर्पिणीनां द्वीपायितं शोणितवाहिनीनाम् ॥ ६७ ॥  
 हतावशिष्टा दनुजेन्द्रभृत्याः प्रशुम्भविक्रान्तिभयान्निवृत्ताः । तत्केतुचिह्नस्मरणेन विभ्युः निशाम्य दृष्टीर्निजवल्लभानाम् ॥  
 स्वकोपचापेन ततः प्रणुचो महेश्वरानुग्रहसंहितात्मा । अतीत्य मौर्वीमिव दैत्यसेनां बाणस्त्वयं शौरिवलं विवेश ॥ ६९ ॥  
 व्यभज्यत व्यासहयोर्मिजालं वलं यदूनां वलिनन्दनेन । एकेन पर्याप्तभुजाऽद्विभृञ्चा नाथो नदीनां नलसेतुनेव ॥ ७० ॥  
 अस्त्राणि तेन प्रहितानि तूर्णं विहारभृञ्चा वितथानि कृत्वा । युगान्तसूर्यायुतयोगदीप्तं रामानुजन्मा जगृहे स्थाङ्गम् ॥  
 अथाच्छिनद्वीषणसत्त्वसारां भुजाटवीं भूतपतेस्समक्षम् । चक्रेण संकल्पनिमेन कृष्णः किं वा विधौ वैरिणि केन रक्ष्यम् ॥  
 अवृण्वत क्ष्मां हरिचक्रलला महत्तरा बाणभुजाः पतन्तः । महेन्द्रहस्तप्रहितेन पूर्वं वज्रेण भिक्षा इव सानुमन्तः ॥ ७३ ॥  
 अमर्त्यशत्रोरवलेपहेतौ वहिर्द्वये बाहुवने विल्ले । दयाधनस्संयति दैत्यहन्ता प्रदीप्तमखं प्रतिसंजहार ॥ ७४ ॥  
 अनीकिनीमाश्रितदीर्घनिद्रां बाणो निकृत्तामपि बाहुपङ्क्तिम् । अजातखेदो बुबुधे न नूनं विपद्भिरश्रान्तधियो हि वीराः ॥  
 अशान्तदर्पस्त्वगुरो भुजाभ्यां विकृष्टधन्वा विससर्ज बाणान् । तदेनमन्वीक्ष्य निहन्तुमैच्छज्जन्योद्धतं दैत्यमनन्यजन्यः ॥  
 ततस्तमव्याहतदिव्यशक्तिं मध्याह्नमार्ताण्डविदीप्तहेतिम् । पश्यन्मुकुन्दं प्रतिबोधभृञ्चा जयोक्तिपूर्वं गिरिशो जगाद ॥ ७७ ॥  
 मैवं प्रभो मत्परिवारभूतं वलेऽसुतं बाधितुमर्हसि त्वम् । मयैष रक्ष्यो दनुजस्त्वयापि स्वभक्तबुद्धयैव समीक्षणीयः ॥ ७८ ॥  
 त्वमादिदेवस्त्रियुगस्त्रिधामा शुद्धामशुद्धां च विभाव्य सृष्टिम् । अकर्मतन्त्रैरवतारभेदैः क्रीडस्यनन्तरपि जन्तुजातैः ॥  
 अयं स ते वेदमयो गरुत्मान् वेदैरशेषैरपि वेद्यसे त्वम् । विभागमृच्छन्त्यमरास्त्वदन्ये शाखैकदेशेषु शकुन्तकल्पाः ॥  
 सिस्त्रक्षतस्ते भुवनानि सप्त प्रसादतो नाथ बभूव वेधाः । संहर्तुकामस्य तवैव कोपादहं त्वया दत्तनिजाधिकारः ॥ ८१ ॥  
 अविक्रियश्चेष्टयसि त्वमेको विश्वानि भूतानि विहारशक्त्या । अचेष्टमानप्रकृतीन्ययांसि स्वतोऽप्ययस्कान्त इवाभिमुख्यात्  
 अलङ्घ्यमायागुणजालभीताननन्यचित्ताननुकम्पमानः । स्वदत्तयैव स्वपदाब्जभाजा भक्त्या स्वयं तारयसे भवाब्धिम् ॥  
 भारवताराय भुवोऽवतीर्णं वहन्तमन्तर्हितदिव्यभावम् । संस्थापयन्तं नियमेन धर्मं धर्मं परं वेदविदो विदुस्त्वाम् ॥ ८४ ॥  
 विधाय दैत्यप्रकृतीनशेषान् नामावशेषाच्चरलोकपालान् । करिष्यसि त्वं करुणाद्रिचेता नाथ क्षितिं नावमिवास्तभाराम् ॥  
 दयाक्षमाभ्यामिह दीव्यसि त्वं लक्ष्मीमहीभ्यामिव ललितात्मा । तत् क्षम्यतामस्य मदेकभक्तेरजानतस्त्वामचमत्क्रियेयम् ॥  
 नाथो यदूनामिति भूतनाथे स्वभक्तरक्षामभियाचमाने । अतर्कितप्रत्युपकारलेशामाकस्मिकीमाद्रियतानुकम्पाम् ॥ ८७ ॥  
 प्रविश्य देहं पुनरुत्पतन्त्या स्वमौलिभाजेव सुरस्रवन्त्या । वाचा मनःप्रीतिमिवोद्धमन्तं शौरिस्तदा शूलनिमित्युवाच ॥  
 तवैष भक्तो मम चेति मन्ये क्षान्तस्ततो नित्यमसौ मयाऽपि । न चास्ति बन्धोरपि सांपराये वीरव्रतं धारयतोऽपकारम् ॥  
 विहारनृत्तानि वितन्वतस्ते वल्लुध्वनिं वादयिता मृदङ्गम् । भजत्वविच्छिन्नधृतिर्भवन्तं दत्ताभयो दैत्यपतिर्मयाऽसौ ॥  
 अथान्वमंस्त त्रिजगन्धियन्ता पत्युः पशूनां प्रणयानुरोधात् । बाणावरोधप्रमदाजनानां स्थायीनि मङ्गल्यविभूषणानि ॥ ९१ ॥  
 ततोऽसुरेन्द्रः प्रणिपातपूर्वं जगत्परित्राणरतं जगाद । उषानिरुद्धान्वयतस्समीक्ष्य भृत्या वयं प्रीतधिया त्वयेति ॥ ९२ ॥  
 हिरण्यरत्नानि हिरण्यपूर्वैर्बलादुपात्तान्युपदाय बाणः । निरोधस्त्रिन्नावुचितोपचारैरानर्च सखेहमुषानिरुद्धौ ॥ ९३ ॥



संवन्धिभावप्रतिपत्तिभाजा सन्धाय बाणेन स सत्यसन्धः । उषापतेर्यैतकलामलक्षाज्जेता जहारेव विपक्षलक्ष्मीम् ॥  
हरेण दत्तां हरिणापि बाणः स्थिरीकृतामप्रतिवाममीतिम् । तनुत्रयन्वर्जितलेखवैरः शमान्वितामास्थित शंभुसेवाम् ॥  
यथार्थनामानमथानिरुद्धं कृत्वा सभार्यं कृतकृत्यचेताः । सवन्धुसैन्यस्सविशेषदृश्यां प्रत्याययौ विश्वपतिः पुरीं स्वाम् ॥

देवास्सहस्रनयनं दनुजेन्द्रमन्ये निर्धूतमानमनघेन निशामयन्तः ।

कूपोदकप्रभवकूर्मनयेन जातामस्वामिकप्रभुपरिग्रहबुद्धिमौज्ज्वलम् ॥ ९७ ॥

नीतखिलोकपतिना निजराजधानीं भूयः प्रजात इव पौरजनैः प्रतीतः ।

दैत्येश्वरस्य सुतया सहितस्स रेमे रागाधिको रतिपतेरनघः कुमारः ॥ ९८ ॥

अथ तमुपासहायमुपयातमुपायनवान् जनपदपत्तनप्रभृतिकादुपगम्य जनः ।

उपचरति स्म सम्यगुपपन्नधृतिर्वहुधा यदुनगरे विवाहविजयोत्सवयन्वितधीः ॥ ९९ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये विंशः सर्गः ।

## २१. एकविंशः सर्गः

वासुदेव इति नाम दधानः पौण्ड्रकस्तदनु भूरिमदान्धः । मानुषत्वकवचान्तरितेन स्पर्धते स्म हरिणा हतचित्तः ॥ १ ॥

हेतिपञ्चकमधारयत श्रीवत्सकौस्तुभमुखानि च मूढः । ऐश्वराणि चरितानि च पूर्वाण्यात्मनः स्वयमजुषुषदासैः ॥ २ ॥

इन्द्रजालकुहनादिषु दाक्ष्यादीश एष इति मोहितलोकः । अध्यशेत भुजगेश्वरशय्यामारुरोह विहगेन्द्रविवर्तम् ॥ ३ ॥

अन्वहं च महतीं वनमालां माल्यकृद्भिरुपकल्प्य बभार । नामधेयमदिशत्सचिवानां नाकनायकविशेषनिरुद्धम् ॥ ४ ॥

वद्धकृत्रिमभुजान्तरयुग्मं शस्यमानमनुजीविजनेन । विश्वकर्तुर्वतार इति स्वं बह्वमस्त बधिरो निगमेषु ॥ ५ ॥

इत्थमीश्वरविडम्बनरूपं नाटकीयमनुरुध्य विहारम् । शोच्यतामपि परावरविद्धिर्हास्यतामपि जगाम जगद्धिः ॥ ६ ॥

मस्तकस्थितदुरत्ययमृत्योस्तस्य दूत उपसृत्य जगाद । कृत्यशेषविनिवेशितचित्तं निर्भयो नृपतिसंसदि नाथम् ॥ ७ ॥

कृष्ण कृष्ण गदतो गिरमर्थ्यां संश्रृणुष्व महतीमिह मत्तः । अप्रमत्तमतिभिस्सह मित्रैराप्तवाक्यमवधीर्य न सिद्धिः ॥ ८ ॥

अस्ति कश्चिदवधारितभूमा पूरुषश्श्रुतिगणेषु पुराणः । स क्षितिं परिगृहीतविहारः पौण्ड्रकत्वमधिगम्य भुनक्ति ॥ ९ ॥

तस्य नित्यनिरुपाधिकभूम्नो विश्वभोक्तुरधिगम्य तितिक्षाम् । भुज्यते नियतकर्मविपाकैः युष्मदादिभिरिला बहुभागा ॥ १० ॥

अर्थतत्त्वमिदमश्रुतपूर्वं शृण्वताऽद्य भवता भवितव्यम् । निश्चलीकृतहिताहितसीम्ना जिष्णुना यदुकुलस्य विभूत्यै ॥ ११ ॥

आदिशत्यखिललोकनियन्ता त्वामसौ भजनसौहृदनिघ्नः । ईशितव्यगणनालिखितस्त्वं मा कृथा वितथमीश्वरभावम् ॥

बाह्यवर्त्मनि परावरतत्त्वव्यत्ययेन विनिवृत्तसतत्त्वे । चित्तवृत्तिमधिरोप्य विमूढाः श्रेयसोऽपि बहिरेव भवन्ति ॥ १३ ॥

ईश्वरस्त्वमसि चेत्कुत एवं न त्वदग्रज इति प्रमितिस्स्यात् । द्वौ युवां परम इत्यपि दुःस्थं कस्ततो विषम एव न चान्यः ॥



अर्थवादकुहनाभिरपि स्वान् नेश्वरान्विगणयन्ति सुरेन्द्राः । निष्प्रमाणजनुषो जनवादात् कःस्विदीश इति विश्वसिति स्वम्  
गोपिकाभिरपि कर्मभिरास्तां बद्ध एव यदि मुक्तिविधाता । अद्भुतस्थितिरनन्तरवाद्यः सप्तमस्तु समयोऽयमपूर्वः ॥ १६ ॥  
इष्ट एव तु मदीश्वरभावः त्वन्मुखैर्न खलु शक्यनिरोधः । मत्सुखादिषु कथं विशयानैः मत्परत्वमपदं प्रतिषेध्यम् ॥ १७ ॥  
नामधेयमनपायि मदीयं त्यज्यतां प्रथय दासतया वा । चिह्नधारणमनेन गतार्थं कल्पनेन कथमीश्वरभावः ॥ १८ ॥  
तादधीन्यनियमं यदि बुद्ध्वा सोऽहमित्यनुबुभूषसि तत्त्यात् । अन्यथा तु निगृहीतिरलङ्घ्या राजभाववृषितैरिव भृत्यैः ॥  
पाप्मनां तमसि पातयितृणामात्मचौर्यमधिराजपदस्थम् । चोदितेन नियतोऽपि हतात्मा चोरदण्डमवशादुपयाति ॥ २० ॥  
अभ्युपेतवडिशामिषनीतिं प्राप्तुमिच्छुरधिकारमयोग्यम् । इष्टमर्थमनवाप्य वराकः प्रत्यवैति सहसा परतन्त्रः ॥ २१ ॥  
नापराध्यति क एव नियत्या पण्डितस्तु विनिवृत्य समिन्धे । अस्ति चाद्य शारणागतिरर्थ्या मत्परस्य तव जीवितुमिच्छोः ॥  
इत्युदीरितवति प्रणिधौ तं प्रत्युवाच विहसन् प्रभुराद्यः । पथ्यमद्य वचनं तव मन्ये यद्वीषि चिरलिप्सितमेतत् ॥ २३ ॥  
उग्रसेनभृतका वयमेते नेशितार इति विश्रमवन्तः । संप्रति त्वदुपदेशमहिम्ना भावयेमहि तवेश्वरभावम् ॥ २४ ॥  
त्वय्यनीश्वरमतिं न च कुर्मः त्वं परोऽसि नियमेन परस्मात् । त्वां दिदृक्ष्व इमे वयमाशु त्वत्पदं गतमियः प्रतियामः ॥  
त्वादृशं प्रमितिमन्तमदृष्ट्वा त्वय्यनादरवतामिति लोके । यामिमां वदसि वाचमनूचीं भागधेयमिव पक्वमिदं नः ॥ २६ ॥  
द्रक्ष्यते शरणमेत्य विभुस्ते क्षेप्यते च न मयैव न चक्रम् । गच्छ शीघ्रमभिधत्स्व तमीशं त्वामुपैति कुकुरध्वजिनीति ॥  
आत्तहेतिरपसर्पनिवृत्तौ चिन्तितासमधिरुद्ध सुपर्णम् । प्रास्थित प्रतिबलावसथाय प्राणितत्रिदशभूतिरनन्तः ॥ २८ ॥  
साहसैकरसिकेन ततोऽसौ पौण्ड्रकेण युयुधे यदुवीरः । तत्सखित्वमुपगम्य च पार्णि गृह्णता सपदि काशिनृपेण ॥ २९ ॥  
तत्र वैरिपृतने समकालं पूर्वपश्चिमतया प्रपतन्त्यौ । भावयन्नुभयतोमुखभावं प्रत्यविध्यदधिसायकधन्वा ॥ ३० ॥  
वैरिसैन्यविततेषु समन्ताद्दिङ्मुखेषु सममेव पृषत्कैः । तस्य दीप्तरुचिभिर्विनिपेते मध्यगस्य किरणैरिव पूष्णः ॥ ३१ ॥  
विद्विषौ युगपदुत्थितवन्तौ सागराविव विलङ्घितवेलौ । रूपिणी इव रजस्तमसी द्वे सत्त्ववृत्तिरनघस्स जघान ॥ ३२ ॥  
अस्तमेवमनयद्यदुभास्वान् तावुभौ जगदुपद्रवहेतू । पूर्वतश्च परतश्च भवन्तौ दुर्ग्रहाविव दुरासददीप्तिः ॥ ३३ ॥  
तस्य तावुभयतो निपतन्तौ भग्नबाहुविटपायुधपुष्पौ । जग्मतुः पृथुकभावविहारक्षिप्यमाणयमलार्जुनकक्ष्याम् ॥ ३४ ॥  
नामचिह्नवसनाभरणाद्यैर्नाथसंपदनुकारनिरूढैः । पौण्ड्रकस्थितिमवाप्य सृगालोऽप्यन्वभूत् किल गतिश्च तदीयाम् ॥ ३५ ॥  
विद्विषां विहितवीरगतीनां द्वारकोपगमितैर्द्विरदाद्यैः । कौरवाभ्युषितभागविभक्तेराहितप्रतिभरा क्षितिरासीत् ॥ ३६ ॥  
पातितेषु विमतेष्विति नाम प्राप्य यादवपुरं परमेष्ठी । प्रेयसीभिरविभक्तरसाभिर्वीतरागसुभगो विजहार ॥ ३७ ॥  
जीवयुक्तमितरच्च विचित्रं द्यूतमर्पितपणं विदधानः । भाविभारतमहाहवसिद्धेस्सूचनं वितनुते स्म शुभंयुः ॥ ३८ ॥  
तोषितत्रिनयनस्य नृशंसः काशिराजतनयस्य पुरोधाः । कल्पिताहुतिरजीजनदुग्धां कालवह्निपदवीमिव कृत्याम् ॥ ३९ ॥  
साऽमिपत्य यदुवीरसकाशं हेतिराजविभवेन हताशा । जन्मधामनि निजे नियमस्थं जंजपूकमभिपत्य जघान ॥ ४० ॥  
निर्ददाह नगरीमपि काशीं विस्फुलिङ्ग इव माधवदीप्तेः । यादवग्रसनकौतुकवत्या कृत्यया सह रथाङ्गकृशानुः ॥ ४१ ॥



स्यन्दनद्विरदवाजिपदातिप्राज्यसौधपरिपाटिसमृद्ध्या । चक्रवह्निविभवेन तदाऽभूच्चन्द्रशेखरविलेपनभूमा ॥ ४२ ॥  
 क्षेत्रमेतदविमुक्तसमाख्यं मुक्तियोग्यमुपसृष्टमयोग्यैः । इत्यवेक्ष्य दहनेन तदर्हा संस्क्रियामिव चकार सुदृष्टिः ॥ ४३ ॥  
 अप्रशान्तरुषमद्भुतदीप्तिं दग्धवैरिपुरमायुधराजम् । निर्जराः प्रतिनिशामयमाना विभ्यति स्म जगदुश्च जयोक्तिम् ॥  
 दैवतैरपि चतुर्मुखमुख्यैर्दत्तसत्कृतिरसौ जितकाशी । इष्टनिर्वहणनिर्वृतचित्तं विष्टरश्रवसमभ्युपपेदे ॥ ४५ ॥  
 आसुरप्रकृतिकेषु निरस्तेष्वेवमेभिरनुपालितसख्यः । वानरो भुजवलेन ववाधे दुर्मतिर्जगदिदं द्विविदाख्यः ॥ ४६ ॥  
 भूधरानुदहरद्भुजशाली प्रक्षिपंश्च नगराणि ममर्द । क्षोभयन् जलनिधीननुवेलं प्लावयंश्च वसुधां प्रजह(दध)र्ष ॥ ४७ ॥  
 अन्यवीररहितामिव मत्वा वारिराशिरशनामवलिम्पन् । आत्मनस्सदृशमाद्रियतैकं धेनुकप्रमथनेन नियुद्धम् ॥ ४८ ॥  
 एकदा हलधरस्य विहारे संपतन्नमितचापलचेष्टः । द्वारकोपवनपादपभेदी विधत्तः किलकिलां विततान ॥ ४९ ॥  
 तालकेतुयुवतीर्विहरन्तीस्त्रासयन्मुखविकारविशेषैः । क्रीडनोपकरणानि विभिन्दन् क्ष्वेलितानि विदधे विधिल्लतः ॥ ५० ॥  
 तं प्रवृत्तकपिवृत्तमदूराद्वाधितप्रतिबलो बलदेवः । जङ्गमस्फटिकभूधरकल्पो रुक्मशैलरुचिरं निरुरोध ॥ ५१ ॥  
 वानरेण सुहृदा दनुजानां यातुधानसमप्रथितेन । प्रेषितां द्रुमशिलोच्चयवृष्टिं निष्पिपेष मुसलेन हलालः ॥ ५२ ॥  
 आपतन्नपसरन्नपि भेजे ग्राह्यतामिव च दुर्ग्रहतां च । अग्रतोऽभवदलक्ष्यत पश्चादप्रतर्क्यरभसो हरिवीरः ॥ ५३ ॥  
 तौ परस्परगवेधितरन्ध्रौ कामपालकपिसैनिकपालौ । योजितोद्धतकरौ युयुधाते दर्पदारुणदिशमगजसत्त्वौ ॥ ५४ ॥  
 तं प्रलम्बदमनः प्लवगेन्द्रं विप्लुतं पुनरपि प्लवमानम् । कालपाशनिगृहीतमरातिं कल्पमानमभवाय विवेद ॥ ५५ ॥  
 सव्यदक्षिणपरिक्रमणाभ्यां द्रागालातमयचक्रनिरीक्ष्यः । आततान हलपाणिमदूरादभिसालवलयस्थमिवारिः ॥ ५६ ॥  
 तं गृहीतगरुडानिलवेगं सर्वतो युगपदेव समीक्ष्य । लाङ्गली जलधिलङ्घनदक्षं लावनेन लघयन्विचचार ॥ ५७ ॥  
 अन्धकारमिव तं प्रतिरुन्धन्नयमेव मुसली निजदीप्तया । दिङ्मुखान्यकलुषाणि वितन्वन्विश्वदृष्टिबिम्बाय वभूव ॥ ५८ ॥  
 घूर्णिताकुलितकौरवधाम्ना लाङ्गलेन ललितोद्धतलीलः । यूथनाथमवरुध्य कपीनां मौलिघातमवधीन्मुसलेन ॥ ५९ ॥  
 वज्रपाणिमहिताद्भुतभूम्ना वानरेण निहतेन स रामः । व्याचकार विनताभयदाता पूर्वरामचरितं पुनरुक्तम् ॥ ६० ॥  
 धर्ममर्मभिदि दैवविपाकादुद्धृते द्विविदनामनि शल्ये । रेवतीरमणरेचितखेदा नाकिनश्च मुनयश्च ननन्दुः ॥ ६१ ॥  
 त्रासितेषु विबुधेषु तदग्रे पीतवन्तममृतं बलभद्रः । प्रापयत्प्लवगमुख्यमितीव स्वर्गिभिस्सह सुधाशनभावम् ॥ ६२ ॥  
 भूतले हलधराहितगुप्तौ सारभूतमुभटग्रहणेन । उच्छ्वस्तितरुदरंभरिरासीत्तादृशेन तपसैव कृतान्तः ॥ ६३ ॥  
 एवमीषदवरोपितभारां भावयन्भुवमतोषयदार्यान् । पूर्वदेवजनितानभिनिघ्नन् पूर्वजेन सहितो यदुनाथः ॥ ६४ ॥  
 भार्गवादिभिरबाधितभूम्नां निर्ममेष्वपि निकारपराणाम् । सौमहंसदिभिकप्रभृतीनां सूदनैरलघयच्च धरित्रीम् ॥ ६५ ॥  
 उग्रसेनविनिवेशितराज्यामुन्नमय्य यदुवंशविभूतिम् । तस्य दिग्विजयकौतुकमाद्यः ससलोकतिलको विततान ॥ ६६ ॥  
 तन्नियोगमथ शेखरयित्वा स्वप्रशासनवशंवदविश्वः । यावदुक्तनियताखिलवृत्तीन् यादवानुपनिनाय सुधर्मां ॥ ६७ ॥  
 आत्मकल्पितधृतेरथ राज्ञः सन्निधौ सचिवपीठनिविष्टः । मन्त्रणाय महतो यदुमुख्यान् संमुखान् प्रतिननन्द मुकुन्दः ॥



अमजत नरपालमुग्रसेनं बहुमनुते स्म यदुंस्तथापि तुङ्गः । कचिदभिलपने विभक्तिशक्त्या स्वगुणविभूतिगुणीभवन्निवैकः ॥  
अधिगुणहरिवंशवीरसङ्गादपचितवासवसङ्गमाभिलाषा । अतिशयरुचिरां वहन्त्यभिरुच्यमचक्रमतेव सभा तदाधिराज्यम् ॥  
इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये एकविंशः सर्गः ।

## २२. द्वाविंशः सर्गः

अथ देवानिवाहूताक्षरदेवानभाषत । देवदानवसामान्यदैवतं देवकीसुतः ॥ १ ॥  
एष वः क्षमापतिश्शास्ति विधातेव प्रजापतीन् । महेन्द्र इव धर्मेण सुधर्मास्थितस्वयम् ॥ २ ॥  
शेखरीकृतभूमारः शेषत्वेन विभोः स्थितः । वेदयत्ययमार्योऽपि मित्रभूतानमितजित् ॥ ३ ॥  
वयं भवन्तो ये चान्ये महान्तस्सर्व एव ते । विश्वगुप्तौ जगत्कर्त्रा विनियुक्ता विभूतयः ॥ ४ ॥  
तदस्माभिरवस्थेयं धर्मवर्त्मनि शाश्वते । विभ्यद्विरनवादेशात् वज्रादिव समुद्यतात् ॥ ५ ॥  
द्विषन्तः ख्यातनामानो नामशेषास्तथाऽप्यसौ । समुद्रवसना विष्वक् तामसैरवकुण्ठिता ॥ ६ ॥  
अंसकस्तूरिका भूमिः भवतां बाहुशालिनाम् । अजुगुप्सापदं न स्यादसद्वृत्तिमलीमसा ॥ ७ ॥  
शङ्कितप्रचयशेषः शत्रूणां शुष्मणामिव । आयतौ सुखमिच्छद्विर्न युक्तः क्षन्तुमीश्वरैः ॥ ८ ॥  
अतस्त्राणाय साधूनां दुष्कृतां दमनं क्षमम् । कडङ्गरीयरोधो हि कलमोत्सेधकारणम् ॥ ९ ॥  
पुण्यतां पाण्डरं छत्रं पुण्डरीकमिव श्रियः । धर्मोऽधर्मश्च नान्योऽस्ति रक्षणोपेक्षणाद्भुवः ॥ १० ॥  
पूर्वपूर्वनरेन्द्राणामुच्छिष्टमपि मेदिनी । सोमपीथिनयात् ग्राह्या स्वधर्माध्वरमास्थितैः ॥ ११ ॥  
अविवेकविभावयां धर्ममार्गमपङ्किलम् । द्रष्टुं दीप इव न्यस्तो नायकेन नयागमः ॥ १२ ॥  
अवलम्ब्य जगद्धातुः हस्तमागमविग्रहम् । स्वयमुद्धरतात्मानं स्वैरं पातालपातिनम् ॥ १३ ॥  
व्यसनासारवेगाणां वारणं न प्रकल्प्यते । उपदेशैरनार्याणामुत्तानच्छलसंनिभैः ॥ १४ ॥  
पण्डितप्रहतेनैव सत्पथेन सदोदिताः । विषमेषु स्वलन्तोऽपि न दुर्गतिमवाप्स्यथ ॥ १५ ॥  
भूपरिक्रमणादन्या भवतामतिभास्वताम् । तमसामिव शत्रूणां निरासे कीदृशी क्रिया ॥ १६ ॥  
जिगीषूणां च युष्माकं न जेतव्यपदे स्थितम् । कौरवैरनुकूलानां विपाकैरिव कर्मणाम् ॥ १७ ॥  
अवरोध्याः स्वयं दक्षैरक्षिपद्विरनेहसम् । करिणां कर्णडोलामिः कम्पिता इव संपदः ॥ १८ ॥  
नीतिपद्धतिरक्षोभ्या भवद्विरधिगम्यताम् । नियता स्वर्गसौधस्य निःश्रेणिरिव शाश्वती ॥ १९ ॥  
खलत्यागस्तु हृत्पासिरितीदं कवचद्वयम् । वहध्वं मन्त्रदेहस्य भेदं परिजिहीर्षवः ॥ २० ॥  
धातूनामिव कोपेषु प्रकृतीनामचेतसाम् । पातुमर्हथ पर्याप्तं प्रसादनरसायनम् ॥ २१ ॥



अनीतिमदिरां त्यक्त्वा लोभादिविषदूषिताम् । अगदङ्कारमादद्धं ज्ञानामृतमनुत्तमम् ॥ २२ ॥  
 लुलिताशेषसन्मार्गं लोकवेदविरोधिनम् । परित्यजत दुर्मानं पाषण्डमतजीवितम् ॥ २३ ॥  
 गुणशैलाग्रमारोप्य शनैरात्मानमात्मना । नित्यशङ्कितविभ्रंशं निधायत शुभंयवः ॥ २४ ॥  
 विविधानि विधेयानि संपत्सु च विपत्सु च । करणानि च मित्राणि गोपायत गुणग्रहात् ॥ २५ ॥  
 अप्रशान्तेषु विस्त्रम्भमतिशङ्कां सुहृत्सु च । नीतिसंदंशिना बुद्धेः समुद्धरत कण्टकौ ॥ २६ ॥  
 सपञ्चाङ्गेन मन्त्रेण नीतिमाहात्म्यनिर्विषाम् । नियच्छत निजाङ्गेषु भुजङ्गीमिव संपदम् ॥ २७ ॥  
 अवधीरयताधर्म्यार्थकामैकसाधिकाम् । नृशंसप्रेयसीं नीतिं नारीहृदयदारुणाम् ॥ २८ ॥  
 प्रमादसक्तं त्यक्त्वा प्रबुध्योपायसप्तकम् । अङ्गसप्तकसंपत्त्या जयत द्वीपसप्तकम् ॥ २९ ॥  
 अरातिगणकूटस्थान् आदौ जयत दुर्जयान् । अपदक्रोधलोभादीन् अशेषार्थविरोधिनः ॥ ३० ॥  
 आन्तरेण बलेनैव द्विविधां बहत क्षमाम् । यस्य सत्त्वेऽप्यसत्त्वेऽपि गतार्थं षड्विधं बलम् ॥ ३१ ॥  
 न शापो नाभिचरणं न वह्निं विषं तथा । नास्त्राणि न च शस्त्राणि यथा तीक्ष्णतमा क्षमा ॥ ३२ ॥  
 विपक्षजातिभाजोऽपि क्षुद्राननपकुर्वतः । सुपर्ण इव भूनागान् उपेक्ष्यं तरस्विनः ॥ ३३ ॥  
 कृपणाक्षममाणोऽपि महासत्त्वो न दैन्यभाक् । मृगेन्द्र इव भिक्षेभः स्वदंष्ट्रां लिहतः खगान् ॥ ३४ ॥  
 देवानतिशयानानां दैत्यदानवरक्षसाम् । निदानानि निपातस्य स्वयमन्वीक्ष्य सुख्यत ॥ ३५ ॥  
 यशःप्राणहरान् घोरान् व्यामोहविषपादपान् । समीक्षाशाणवृष्टेन द्यत शास्त्रेण शस्त्रिणः ॥ ३६ ॥  
 श्रुतशी(शा)लिभिरुक्तानि दुरुत्सेकज्वरातुराः । अप्रियाण्यपि पथ्यानि मा जिहासत जातुचित् ॥ ३७ ॥  
 कलिसन्धिसमाघातं त्यजन्तः कर्म कर्तुर्म । सदसत्प्रेक्षणे स्यात् सर्वतोदत्तदृष्टयः ॥ ३८ ॥  
 पल्लवोपमकौमारे प्रसूनोपमयौवने । स्थिरं फलमुपादद्धं जङ्गमे जीवितद्रुमे ॥ ३९ ॥  
 मिषतां मीलतां वापि द्रुतं धावति जीविते । अनघं तनुत क्षेम्यमान्तरं धनमक्षयम् ॥ ४० ॥  
 अकालनियतोच्छ्रायमतिसूर्येन्दुपावकम् । क्षात्रं क्षपितजाड्यं वः क्षमं तेजस्समेधितुम् ॥ ४१ ॥  
 असंज्ञावितसप्ताब्धिरत्रिलोकीतमोपहा । अदिकसौधसुधासिर्गस्य कीर्तिस्स किंप्रभुः ॥ ४२ ॥  
 सुधां सुमनसो यस्य स्वादयन्ति यशोमयीम् । स राजा वृद्धिमाप्नोति क्षीयते न च कालतः ॥ ४३ ॥  
 त्यक्तसान्त्वेन कठिनान् विद्रावयत तेजसा । अयसस्तापसेकाभ्यामवस्था कीदृशी भवेत् ॥ ४४ ॥  
 प्रसाधितदिशो युष्मान् विमुक्तान्यमहीभृतः । संपदः प्रतिपत्स्यन्ते सरितस्सागरानिव ॥ ४५ ॥  
 स एष पुरतो याता प्राज्ञः परिमृशन् पथः । सङ्कल्प इव युष्माकं सात्यकिस्सत्यविक्रमः ॥ ४६ ॥  
 परिवारेण संपन्नः त्यक्तकोशश्च कार्यतः । नन्दकोऽयमनिस्त्रिंशत्संमतो मम शत्रुजित् ॥ ४७ ॥  
 जैत्रध्वजमिवोदग्रमेनमाहितलक्षणम् । अनुयात दिशो जेतुमस्त्रवेदमिवापरम् ॥ ४८ ॥



वनसिंहनयाद्भुतिर्मानतर्कक्रमादपि । परस्परपुरस्काराद्भवित्री भवतामिह ॥ ४९ ॥  
 अपि युष्माभिरेतावदहङ्कारग्रहोज्झितैः । अङ्गीकृतममुह्यद्विरातुरैरिव भेषजम् (भोजनम्) ॥ ५० ॥  
 इति सूक्तियुधां पीत्वा शौरिवक्त्रेन्दुनिस्तृताम् । सहसा नरदेवास्ते सौमनस्यं प्रपेदिरे ॥ ५१ ॥  
 तदुक्तिं शुकवत्सर्वे संलपन्तः परस्परम् । प्रहर्षमदधुस्तस्य प्रविष्टा नीतिपञ्जरम् ॥ ५२ ॥  
 तृषितैरिव ते श्रोत्रैः संभूतश्रुतिसौरभाम् । पपुः प्रियहितां तस्य परिशुद्धां सरस्वतीम् ॥ ५३ ॥  
 असन्देहविपर्यासमसङ्कीर्णहिताहिताम् । तथीमिव गिरं तस्य मानयन्ति स्म ते नृपाः ॥ ५४ ॥  
 अथ यादवयूथेन सहितस्संयुगप्रियः । सात्यकिः प्रचितोत्तंसः प्रतस्थे भर्तुराज्ञया ॥ ५५ ॥  
 धर्मगुप्तिकृतादेशः स मेने मधुवैरिणा । अपृथक्त्वमिवापन्नमन्यदायुधपञ्चकम् ॥ ५६ ॥  
 स्वकेतुकल्पनापूर्वं नियुक्तं हरिणा स्वयम् । तमेव तादृशाकारं तममन्यन्त यादवाः ॥ ५७ ॥  
 स वीरश्शासनं भर्तुः शिरस्त्राणमिवोद्वहन् । अमन्यत जितप्रायास्सह दिक्पतिभिर्दिशः ॥ ५८ ॥  
 पयोधिं तर्णकपदं पर्वतं सिकतामयम् । पातालं च स्थलीपृष्ठं प्रैक्षतामितविक्रमः ॥ ५९ ॥  
 प्रयाणपटहस्तस्य प्रलयाम्बुदडम्बरः । नूनमानर्तयामास भुवं सह पयोधिभिः ॥ ६० ॥  
 प्रयान्ती पृतना सद्यः प्रणादैर्धामपूरयत् । वीरवासकसज्जानां गणैरप्सरसामपि ॥ ६१ ॥  
 अधिरुह्य रथं जैत्रं स बभौ तादृशसंनिभम् । जिगीषितदिशाचक्रः चक्रपाणिरिवापरः ॥ ६२ ॥  
 दिव्यदुन्दुभिघोषेण पुष्पवर्षेण भूयसा । अशरीरिजयोक्त्या च तेन जज्ञे जितं जगत् ॥ ६३ ॥  
 स विष्णुरिव विक्रान्त्या बलिध्वंसोद्यतो बली । सुषुवे त्रिषु लोकेषु कीर्तिं त्रिपथगामिव ॥ ६४ ॥  
 ततो बुद्बुदफेनाभैः प्रचितां छत्रचामरैः । निनाय पृतनां प्राचीं गङ्गामिव भगीरथः ॥ ६५ ॥  
 पृतनासागरौघेन प्लावयन्सागराम्बराम् । वीरो वेतसवृत्तीनां न भङ्गमभिसंदधे ॥ ६६ ॥  
 महद्भिरपि तत्सैन्ये संपतद्भिस्सुहृद्बलैः । न वृद्धिरभवद्दृश्या वर्षतोयैरिवाम्बुधौ ॥ ६७ ॥  
 अशोभत पताकाग्रैरग्रहस्तैरनीकिनी । निर्दिश्य गणयन्तीव जेतव्यविषयान्विजैः ॥ ६८ ॥  
 तमीदिवसयोस्तत्र पृथिव्याकाशयोरपि । समपद्यत तादात्म्यं सैन्यरेणुसमुत्थितम् ॥ ६९ ॥  
 असूचिमुखभेद्यं तदचन्द्रार्कप्रतिक्रियम् । सरोध द्विषतां दृष्टिं रजसा जनितं तमः ॥ ७० ॥  
 अप्रीतिपमरुत्क्षिप्तः परागः प्रसरन् पुरः । आसन्नविनिपातानां वैवर्ण्यमदिशद्विषाम् ॥ ७१ ॥  
 धूमकम्बलसान्द्रेण रेणुना गगनस्थली । नमन्तीं सैन्यभारेण शनैरनुजगाम गाम् ॥ ७२ ॥  
 पृथिवीं वर्धयन्तीव पृतना खण्डयन्त्यपि । परागैः पूरयामास खातं सगरजन्मनाम् ॥ ७३ ॥  
 ध्वजपल्लविता सेना शस्त्रपुष्पा परागिणी । बभौ चञ्चूर्यमाणेव मृत्योरुपवनस्थली ॥ ७४ ॥  
 सा नूनमनुकुर्वाणा सिन्धुपत्न्यौ सितासिते । कुटिलप्रतिकूलर्द्धिः कूलङ्कषगतिर्ययौ ॥ ७५ ॥



विश्वतः प्रसृतिस्तस्या बभूव बहुपद्धतेः । वाहवन्धनकीलानामपर्याप्तबहुदुमा ॥ ७६ ॥  
 अविच्छिन्नगुणांश्चक्रे निस्त्रासान्निजसेनया । हारानिव भुवश्शुद्धानग्रहारान् परार्पितान् ॥ ७७ ॥  
 अनाश्रमपदासन्नामभीषितकृषीवलाम् । अनैषीन्महतीं सेनामविरुन्धानगोपिनीम् ॥ ७८ ॥  
 स्वदेशादविशेषेण स्वीकृते शत्रुमण्डले । न योधा जगृहुस्तत्र किञ्चिदस्वामिसंमतम् ॥ ७९ ॥  
 विहारास्तस्य जन्त्रेषु विमतानेव निघ्नतः । समं ददृशिरे देवैः तत्तज्ज्ञानपदैरपि ॥ ८० ॥  
 अदीनसत्त्वश्शत्रूणां दीनसंरक्षणव्रती । अन्वकम्पत धात्रीभिरुपनीतान् स्तनन्धयान् ॥ ८१ ॥  
 अदृष्टसैन्यरजसामबाणस्पर्शवेदिनाम् । पश्यन् कचिदमित्राणां स जिह्वाय पलायनम् ॥ ८२ ॥  
 स मिथश्शौर्यसंघर्षादरातीनभिनिघ्नतः । पुनरुद्धीपयामास सत्कारेण गरीयसा ॥ ८३ ॥  
 क्रोधपावकदीप्तानां हेतीनां यदुपुङ्गवाः । विदधुस्तत्र वैरिस्त्रीवाप्पतोयेन सेचनम् ॥ ८४ ॥  
 निहतप्रतिमातङ्गदन्तस्तरुपरिष्कृतान् । द्विषतां मौलिशाणेषु खड्गान्मुहुरशातयन् ॥ ८५ ॥  
 शस्त्रधाराधरैस्तत्र विक्रमारण्यवर्हिणीम् । विपुले भुजशैलाग्रे वीरश्रियमनर्तयन् ॥ ८६ ॥  
 नियतं हेतयस्तेषां निपीते वह्निवारिणी । निदधुश्शत्रुनारीणां चित्तेषु नयनेषु च ॥ ८७ ॥  
 अलभन्त क्षणात्तेषां पुरतः परिपन्थिनः । धनुषा नमता स्वर्गे वपुषा तु वसुंधराम् ॥ ८८ ॥  
 गूर्जरान् पारशीकांश्च प्रागेव भृतकीकृतान् । अपश्चात्पदविन्यासान् अकरोदग्रयायिनः ॥ ८९ ॥  
 मध्यदेशं वशीकृत्य योगीव प्रथमं मनः । प्रत्यन्तवहिरक्षाणि त्याजितार्थानि सोऽकरोत् ॥ ९० ॥  
 गृहीतचरमाम्भोधीन् गरुत्मानिव जग्रसे । धन्विनस्तु रथोपेतान् विमुखान् भुजगानिव ॥ ९१ ॥  
 यदवस्तत्र निस्त्रासा यवनैः स्तनयित्नुभिः । शैला इव दधुर्भीमां शरवृष्टिमुदीरिताम् ॥ ९२ ॥  
 रक्तचन्दनदिग्धास्ते यशोभिस्त्रिगुणस्तदा । जयश्रीपरिरम्भार्थं नैपथ्यमिव भेजिरे ॥ ९३ ॥  
 कपिचूषिततालाभैः कृतैर्यवनमूर्धभिः । ददृशे कालभृत्यानां दत्तपिण्डेव मेदिनी ॥ ९४ ॥  
 पीते यवनसैन्याब्धौ तत्कोपवडवाग्निना । शकाद्याश्शरणं जग्मुः शङ्कातङ्केन सात्यकिम् ॥ ९५ ॥  
 प्रवालपल्लवास्तीर्णा रत्नपुष्पौघकर्चुराम् । विहारपदवीं मेने वेलामपरवारिधेः ॥ ९६ ॥  
 प्रचेतसाऽपि दुष्प्रापैः प्रवालमणिमौक्तिकैः । तं पोतवणिजस्तत्र प्रभूतैः पर्यतोषयन् ॥ ९७ ॥  
 निर्धूतनिगमांस्तत्र नैगमानपरान्तजान् । स वैद्य इव दुर्व्याधीन् दुर्जयानजयद्विभुः ॥ ९८ ॥  
 विहरन् वारुणीभाजा स वीरो विजयश्रिया । बभूव बर्वरस्त्रीणां परिदेवनदेशिकः ॥ ९९ ॥  
 उदन्वन्त वाष्पेयाः कुन्तलान् समरश्लथान् । प्रवालैरपराम्भोधेरान्त्रैरिव समुद्धृतैः ॥ १०० ॥  
 ततो विलुलितम्लेच्छः पश्चिमोदधिवेल्या । अनिलप्रेयसीमाशाममनुप्यपदं ययौ ॥ १०१ ॥  
 हारीतहरितैस्तत्र महाधैर्मणिराशिभिः । गृहीतैरन्वगृह्यन्त तेन पोतोपजीविनः ॥ १०२ ॥



पश्चिमां दिशमाक्रम्य प्राङ्मुखं रथमास्थितम् । विपरीतगतिं सूर्यमुदीच्यास्तमजानत ॥ १०३ ॥  
 स कृष्णवर्त्मविहृतिः युगान्त इव संयुगे । अमिललोकमदहद्दीप्तहेतिगणोल्बणः ॥ १०४ ॥  
 अनभ्रविद्युत्प्रतिमास्सायकास्तस्य धन्विनः । अभवन् हूणनारीणामश्रुवर्षपुरस्सराः ॥ १०५ ॥  
 द्विषतो देवदृश्येषु रणरङ्गेषु दीव्यतः । ताण्डवं ग्राहयामास निपातितशिरोधरान् ॥ १०६ ॥  
 अपरस्परसापेक्षानतूणीरप्रकाशकान् । अशंसत्प्रतियोधानप्यवधीरितजीवितान् ॥ १०७ ॥  
 महान्तो मण्डलं चेरुः मध्येप्रतिबलं द्विपाः । प्रलयोदन्वदावर्ते भ्रमन्त इव पर्वताः ॥ १०८ ॥  
 तत्र सैन्यरजश्चक्रे प्रतीचीरपि वाहिनीः । असमाहितबुद्धीनां चित्तवृत्तीरिवाविलाः ॥ १०९ ॥  
 त्रासमुक्तं पुनस्तत्र सिन्धुकाम्भोजयोषिताम् । अश्रुबिन्दुभिराबन्धि मौक्तिकस्तनमण्डनम् ॥ ११० ॥  
 अकृष्टपच्यधुसृणामच्छिन्नौघमहापङ्गाम् । अधर्मग्लपितारण्यामनघां भुवमन्वभूत् ॥ १११ ॥  
 अश्वीयखुरनिष्पिष्टभूधरक्षोदभूयसा । राजवीथीसमां चक्रे रजसा बालुकां नदीम् ॥ ११२ ॥  
 ग्रामण्य इ(णे)रिव तैस्तस्य सैनिकैरवरोधिताः । स्त्रियः पुरुषधर्माणः स्त्रीत्वमेवोपलम्बिताः ॥ ११३ ॥  
 बलेन महताऽऽस्कन्ध मैनाकपितरं गिरिम् । प्रलयोदन्वदारोहमाकालिकमलम्भयत् ॥ ११४ ॥  
 सम्राजमिव शैलानां विश्वरूपमिव प्रभुम् । उत्तम्भनमिव व्योम्नः तं निदध्यौ सकौतुकम् ॥ ११५ ॥  
 श्वशुरं भूतनाथस्य स्कन्दमातामहं गिरिम् । प्रसूतिं सर्वरत्नानां पृथिवीधेनुतर्णकम् ॥ ११६ ॥  
 गृहीतास्त्याजितत्वासा मेनापतिवनौकसः । मार्गमादिदिशुस्तस्य बहेरिव समीरणाः ॥ ११७ ॥  
 तमारुह्य निरैक्षन्त जिघृक्षन्त इवान्धकाः । विकल्पितरवीन्द्रभीन् मेरुकैलासमन्दरान् ॥ ११८ ॥  
 ददृशे गगनं तत्र दिवाऽपि स्पष्टतारकम् । गौरीहारमणिप्रख्यैः गङ्गानिर्झरशीकरैः ॥ ११९ ॥  
 सुभगां किन्नरीणां च स्वगुणामोदमेदुराम् । गीतिं निशमयामासुः गजशार्दूलकर्षिणीम् ॥ १२० ॥  
 गुहासु यमिनां नेत्रे (मेने) सैन्यघोषमशृण्वताम् । शृण्वतामपि सिंहानां समं सामि न (नि)मीलितम् ॥ १२१ ॥  
 अपश्यत्तत्र दूरस्थमन्तिकस्थमिवोन्मुखः । कैलासं किन्नरेन्द्रस्य कीर्तिकन्दमिवोत्थितम् ॥ १२२ ॥  
 चमरान् सिंहशाबांश्च गन्धनाभिमृगानपि । जगृहुस्तत्र वार्ष्णेयाः प्रियासंप्रीणनार्थिनः ॥ १२३ ॥  
 गुञ्जाहारभृतश्श्यामा बर्होलासितकुन्तलाः । प्रवालवसनाः प्रेक्ष्य जहसुश्शबराङ्गनाः ॥ १२४ ॥  
 शिखरांसपरिष्कारैः सैन्यद्विपमदैर्बभौ । कल्पितः क्षमाभृतां नाथः कस्तूरीस्थानकैरिव ॥ १२५ ॥  
 श्रुत्वा गिरिगुहानूक्तं तत्सैन्यगजगर्जितम् । अपि सिंहाः पलायन्त वन्यद्विरदभेदिनः ॥ १२६ ॥  
 प्रदीप्तरत्नशिरसं प्रालेयपरिपाण्डुरम् । प्रदक्षिणं व्यतीयाय शेषयित्वा महीधरम् ॥ १२७ ॥  
 अथ कस्तूरिकामोदैरधिवासितभूधरान् । यशसाऽऽवास्य नेपालान्यदुवीरस्वदेशयन् (त्) ॥ १२८ ॥  
 पर्वतेन्द्रप्रतिनिधीन् प्रागुत्तरमहीधरान् । सुप्रतीकविषाणाग्रैरैवैक्षत गवाक्षितान् ॥ १२९ ॥



द्वीपपर्वतदुर्गेषु द्विपसिंहनिभान्द्विषः । संग्राममृगयास्थायी जग्राह च जघान च ॥ १३० ॥  
 प्रभञ्जन इवाम्भोदान् पक्षीन्द्र इव पन्नगान् । प्राच्यान् प्रच्यावयामास पञ्चवक्त्र इव द्विपान् ॥ १३१ ॥  
 शोषितप्राच्यजलधिश्शैथिल्यवाडवहिना । ससर्ज तद्वधूचितेऽप्यशोष्यं शोकवारिधिम् ॥ १३२ ॥  
 यदूनां हेतयस्तत्र शत्रुशोणितपाटलाः । प्रतापज्वलनज्वालासंपदं प्रतिपेदिरे ॥ १३३ ॥  
 कृपाणिकामिः कुरुराः कम्पिताभिरकम्पयन् । द्विपतां तद्वधूनां च चित्तदक्षिणलोचने ॥ १३४ ॥  
 विजहुर्यादवास्तत्र विबुधस्त्रीवरप्रदाः । शराणां लक्ष्यदातारः शत्रुसंमतविक्रमाः ॥ १३५ ॥  
 (?)यादवास्तत्र शत्रूणां कृतेषून् नूनमप्रतीन् । अधिज्यधन्वा व्यकिरत् शिरोजातेषु सायकान् (?) ॥ १३६ ॥  
 (?)विक्रमप्रभवे तेषां विजयश्रीस्वयंवरे । बन्दीकृत्य द्विषश्चक्रुः स्वर्गयोषिस्त्वयंवृतान् (?) ॥ १३७ ॥  
 रमापतिपदोत्पन्नां रत्नाकरपतिंवराम् । पुण्यां सरितमासीदत् पुरभिन्मौलिमालिकाम् ॥ १३८ ॥  
 स मेने जाह्नवीं यान्तीमर्थमेकमिवार्णवम् । प्रवाहैर्वहुधा भिन्नैर्भाषाभिरिव भारतीम् ॥ १३९ ॥  
 कृपाणधारातीर्थेन शोधयित्वा कृतागसः । त्रिदिवं प्रापयामास वङ्गांस्त्रिपथगान्तरे ॥ १४० ॥  
 विक्षिपन् भुवि निस्त्रिशो वक्त्रपुष्पाणि वैरिणाम् । रणरङ्गनटस्यास्य सूत्रधार इवाभवत् ॥ १४१ ॥  
 सैन्यदन्तिमदोपेतैश्शत्रुस्त्रीवाष्पकज्जलैः । गङ्गां रविसुतां चक्रे यशसा तां च तन्मयीम् ॥ १४२ ॥  
 आतसारा द्विषस्तत्र मुक्तास्तेन महीयसा । अदृश्यन्त यथापूर्वं दन्तिमुक्तकपित्थवत् ॥ १४३ ॥  
 पृथुवीचिगणां तीर्त्वा पृथिवीसहजां नदीम् । बाधिताशेषगौडेन वलेनार्णवमार्दयत् ॥ १४४ ॥  
 विशन्तो वाहिनीं तस्य त्रिस्रोतसमिवापराम् । त्रिदिवं प्रत्यपद्यन्त प्रतियोधा निरागसः ॥ १४५ ॥  
 कुटिलान् पृतनीकृत्य खनामाक्षरभूषितान् । जङ्गमान् दर्शयामास जयस्तम्भान्महीतले ॥ १४६ ॥  
 शालीनिव सतस्त्रातुं तत्रतत्र प्ररोहतः । यवसौधनिभान् याप्यानुज्जहार यदूद्वहः ॥ १४७ ॥  
 प्रतापानि पुरस्कृत्य भूयस्सागरवाससः । वेलावलयसंपन्नं करं जग्राह तत्र सः ॥ १४८ ॥  
 पुरन्दरसमः पूर्वं जित्वा पौरन्दरीं दिशम् । दीक्षितस्सत्परित्राणे दक्षिणाभिमुखोऽभवत् ॥ १४९ ॥  
 उपदीकृत्य सर्वस्वमुपसन्नयदूद्वहाः । प्राचीमविकलामृद्धिमुत्कलाः प्रतिपेदिरे ॥ १५० ॥  
 प्रहितानथ कालिङ्गैः पन्थानमुपरुन्धतः । रुरोध सिंहनादेन यदुसिंहः स सिन्धुरान् ॥ १५१ ॥  
 स तान् गैरिकरत्नाङ्गान् सप्तधा स्तुतनिर्झरान् । जङ्गमानिव विन्ध्याद्रीन् जगृहे गन्धहस्तिनः ॥ १५२ ॥  
 प्रतियुध्य परिश्रान्तान् गृहीत्वा गजयोधिनः । चक्रलिङ्गधरांश्चक्रे कालिङ्गान् किंकरीकृतान् ॥ १५३ ॥  
 स तेषामपि सामन्तानाहूतान् विन्ध्यदुर्गतः । दक्षान् द्विरदशिक्षायां चक्रे निजनिषादिसात् ॥ १५४ ॥  
 वैरिवारणमूर्धन्यैः मौक्तिकैर्लाजतां गतैः । रणाभिर्दर्शयामास व्यूढां तेन जयश्रियम् ॥ १५५ ॥  
 दारितद्विरदांस्तत्र सिंहानिव महाजवान् । ननन्द स्वभटान् दृष्ट्वा नखरश्रितमौक्तिकान् ॥ १५६ ॥



विपक्षान्भूतस्तत्र कुर्वता निर्विचेष्टितान् । देवो हरिहयस्तेन द्विरूपत्वमिवान्वभूत् ॥ १५७ ॥  
 अपर्युषितपानीयामनघस्रोतसं शुभाम् । गङ्गामिव विभक्ताङ्गीं प्राप गोदावरीं ततः ॥ १५८ ॥  
 पतिरक्षणतुष्टानां स्वगुणग्रथिताक्षरैः । आन्ध्रेश्वरपुरन्ध्रीणां संगीतैः प्रत्यनन्दत ॥ १५९ ॥  
 आद्यं द्रमिडदेशानां तुण्डीरमथ मण्डलम् । विवेश भूषितं यूपैः वेधसो वाजिमेधिकैः ॥ १६० ॥  
 क्षिप्तदोषः स तं देशं क्षीरसिन्धुगुणाधिकम् । शुद्धधर्मपरिष्कारं श्वेतद्वीपमन्यत ॥ १६१ ॥  
 परित्यक्तपथांस्तत्र स काञ्चीकटकत्यजः । आहूय स्थापयामास धर्म्यान् धर्मधुरंधरः ॥ १६२ ॥  
 प्रलोभयद्भिः (न्तीं) ललितैः ततः प्रथमलक्षितैः । दर्शनीयेषु चोलेषु दिदृक्षामन्ववर्तत ॥ १६३ ॥  
 अथ कन्यां कवेरस्य ददर्श कनकाश्रिताम् । अपदिष्टनदीरूपाममृतस्येव देवताम् ॥ १६४ ॥  
 उदारलहरीलास्यां ललितावर्तरासिकाम् । रसिकः प्रैक्षत नदीं रङ्गपर्यन्तनर्तकीम् ॥ १६५ ॥  
 रथसेतुनिरुद्धा सा रत्नाकरमनोरथात् । अवरुह्य जगामेव सबस्य पितुरन्तिकम् ॥ १६६ ॥  
 दक्षिणापथगङ्गायाः स तस्या दिव्यसंपदः । ददौ रविसुताश्लेषं दानवर्षेण दन्तिनाम् ॥ १६७ ॥  
 जननीमिव तां लक्ष्म्याः पाथोनिधिपतिव्रताम् । नियमैरुचितैर्भेजे निगमस्यातवैभवात् ॥ १६८ ॥  
 यशोभिस्सह चोलानाम् इक्षुनिष्यन्दसंमितम् । पयस्सह्यपयस्विन्याः पपुर्यादवयूथपाः ॥ १६९ ॥  
 जहसुर्जागरूकास्ते जङ्घालगुणशालिनाम् । दृष्ट्वा द्रमिडयोधानामवस्कन्दमनोरथम् ॥ १७० ॥  
 त्रिविष्टपनिभांस्तत्र दृष्ट्वा जनपदान् बहून् । अचमत्कारमन्येषु भूमिभागेष्वधत्त सः ॥ १७१ ॥  
 तत्र दर्पममिताणां मित्राणामपि साध्वसम् । अखण्डयदपर्यायादत्यास्वण्डलविक्रमः ॥ १७२ ॥  
 रङ्गमात्मभुवस्तत्र रम्यनिर्माणमातृकाम् । अनन्तपीठिकारूढमभ्यर्च्य मुदितो ययौ ॥ १७३ ॥  
 दिवाऽपि दीपसापेक्षं गहनं संश्रितान् गजैः । स चोरांश्चूर्णयामास चोलपाण्ड्योपघातिनः ॥ १७४ ॥  
 रम्यपत्तनसंवाधां रत्नसैकतशोभिनीम् । व्यलोकयत संधीतो वेलाविपिनपद्धतिम् ॥ १७५ ॥  
 मैनाकमहसा दीप्तं सेतुसीमन्तितोदकम् । दमितं रघुवीरेण ददर्शाब्धिं स दक्षिणम् ॥ १७६ ॥  
 परिखां प्रेक्ष्य लङ्कायाः पयोधिं प्रजहर्ष सः । ताराभूषितदेहस्य त्रिदिवस्येव दर्पणम् ॥ १७७ ॥  
 सहस्रोत्पततां तत्र धन्विनो लघुविक्रमाः । उदधिं दन्तिनक्राणां कुम्भरत्नैरपूरयन् ॥ १७८ ॥  
 गगनं च निरालम्बं गम्भीरं च महोदधिम् । वीक्ष्य ते बह्वमन्यन्त हनूमन्तं गतागतम् ॥ १७९ ॥  
 स भेजे सरितां पत्युः पुलिनं वृष्णिपुङ्गवः । आसीदविधवा गङ्गा प्रसन्ने यत्र रावने ॥ १८० ॥  
 व्यलोकत च विस्मेरो लङ्कागोपुरमुत्तरम् । रघुवीरशरव्रातपरिकल्पितजालकम् ॥ १८१ ॥  
 परिभूतरवस्तस्य सैन्यघोषेण सागरः । अधिकं क्षोभमापन्नः त्रासमिन्न इवाभवत् ॥ १८२ ॥  
 तमालान् प्रतिमातङ्गलासादालानमण्डलान् । ममृदुर्नूनावार्थं मदान्धा गन्धसिन्धुराः ॥ १८३ ॥



नलसेतुं ततो नत्वा दृष्टमुक्तानदीमुखः । वीरो विश्रमयामास दुर्निवारं वरूथिनीम् ॥ १८४ ॥  
 कृतव्यावर्तनास्तत्र केतकीरेणुरूपिताः । द्विषः स्कन्धांश्च दुधुवुः हयास्तुमुलहेषिताः ॥ १८५ ॥  
 धनुषा शार्ङ्गभीमेन सामि विष्फारितेन सः । लज्जितोदधिघोषेण लङ्काद्वीपमकम्पयत् ॥ १८६ ॥  
 प्रतापदूतवशगाः प्राज्यरत्नोपहारिणः । अजीवन् यदुसिंहस्य पादमाश्रित्य सिंहलाः ॥ १८७ ॥  
 महतीमुपदां तेषां द्विपरत्नादिशालिनीम् । स संगृह्य पुनश्चक्रे न मनः सेतुबन्धने ॥ १८८ ॥  
 द्विरदान् सिंहलेन्द्रस्य द्विचतुर्दन्तशोभिनिः । पोतभूतांस्त्रिकूटस्य पोतानीतानमन्यत ॥ १८९ ॥  
 यशोरत्नाकरस्तस्य बभौ पाण्ड्यसमर्पितैः । सैन्यकञ्चुकपर्याप्तैः मुक्तापुलिनमण्डलैः ॥ १९० ॥  
 सोमवंशभुवां तत्र भूभृतां यदुपुङ्गवः । सयूथ्यभावमुद्भाव्य शङ्काज्वरमपानुदत् ॥ १९१ ॥  
 स मारुतिपदन्यासैरञ्जिताग्रामधित्यकाम् । प्रभुः प्रदक्षिणीचक्रे महेन्द्रस्य महीभृतः ॥ १९२ ॥  
 उपमुक्ता बभौ तेन मलयस्य वनस्थली । सैन्यसंमर्दसंभूतैरैलाचन्दनसौरभैः ॥ १९३ ॥  
 पतगेन्द्रध्वजत्रासात् श्रेष्ठकुण्डलितात्मनाम् । जगृह्यर्थादवास्तत्र फणारत्नानि भोगिनाम् ॥ १९४ ॥  
 पृतनां तस्य संप्रेक्ष्य पृषद्भावितसागराम् । मानमात्मनि तत्याज मलयाश्रमतापसः ॥ १९५ ॥  
 मरुतस्तत्र नागानां मृदितैलासुगन्धयः । चन्दनद्रुमसक्तानां प्रीतिकोपकृतोऽभवन् ॥ १९६ ॥  
 पटीरस्कन्धविषयाः तत्र तेषां भुजङ्गमाः । अभजन्त फणारत्नैरवातक्षेपदीपताम् ॥ १९७ ॥  
 मुक्ताभरणभूयिष्ठा रक्तचन्दनराजिता । चक्रास यादवी सेना सतारेव पितृप्रसूः ॥ १९८ ॥  
 निदाघमिव पर्जन्यो निरासे सात्यकिः परम् । प्रयुक्तैरग्रतो नागैः प्रावृषेण्यैरिवाम्बुदैः ॥ १९९ ॥  
 युगपत्प्रत्यविध्यन्त युद्धे तस्य शरैर्द्विषः । अपाङ्गैश्च सुरस्त्रीणामसितोत्पलमेचकैः ॥ २०० ॥  
 शस्त्रकेलिं परित्यज्य स्वकान्ताकेशभङ्गुरम् । जगृहुः केरलास्तत्र जैलमस्त्रमिवाञ्जलिम् ॥ २०१ ॥  
 अदूरावस्थितो रामः तत्र वृष्णिवरूथिनीम् । शशङ्के विस्मयाविष्टः सप्तार्णवसमाहृतिम् ॥ २०२ ॥  
 भुग्नभागस्ततः सद्यः तदाक्रमणयन्त्रितः । प्रणिनंसुरिवावोधि पर्यस्तशकटोपमः ॥ २०३ ॥  
 अग्रस्कन्धेन गोकर्णे महेन्द्रमपि मूलतः । अवस्कन्धं यदुश्रेष्ठः स्कन्धावारं न्यवीविशत् ॥ २०४ ॥  
 जित्वा सद्यःश्रितं वीरं जामदग्न्य इवापरः । दूरमुत्सारयामास द्विषद्वलमहार्णवम् ॥ २०५ ॥  
 चारुचन्दनसंपन्नां शैलस्तनमनोहराम् । बुभुजे दक्षिणामाशां मौक्तिकाकरमेखलाम् ॥ २०६ ॥  
 तत्र वेलानिलोद्भूतराजतालरवान्वितम् । संगीतं साधु शुश्राव भुजङ्गस्त्रीमुखोदितम् ॥ २०७ ॥  
 चोलकेरलपाण्ड्यानां पश्यन्ननुगतिं प्रभुः । चकार पुनराधानं धर्म्यं हुतभुजामपि ॥ २०८ ॥  
 कालदृष्टिकरालभिरुल्काभिरिव हेतिभिः । दुर्मदद्विरदोदग्रान् तासयामास तौलवान् ॥ २०९ ॥  
 खेटकर्परगूढाङ्गान् कीलयित्वा शरैर्द्विषः । स्थलकूर्मैरिवाकीर्णं चकार रणभूतलम् ॥ २१० ॥



शरैरभ्यर्चितास्तेन कोङ्कणास्समराङ्गणे । पुष्पवृष्टिभिरानर्चुस्तमेव त्रिदशीकृताः ॥ २११ ॥  
 कुपिताः कोङ्कणस्त्रीणां गण्डूषमधुगर्भितान् । बभञ्जुरमितामोदान्वकुलान्वृष्णिकुञ्जराः ॥ २१२ ॥  
 प्रमादानिव तान् सप्त देशानतिपतन् प्रभुः । स ममर्द महाराष्ट्रसैन्यं दक्षिणभागतः ॥ २१३ ॥  
 अपश्यदृश्यमूकान्ते शेषमौलिमणिप्रभाम् । रामसायकरन्ध्रेण निःसरन्तीं नभःस्पृशम् ॥ २१४ ॥  
 कामक्रोधाविवास्कन्ध सङ्घविन्ध्यौ समाहितः । विजिग्ये विषमान् तत्र विषयान् सत्त्वमास्थितः ॥ २१५ ॥  
 चापघोषेण निर्भिन्नचक्रवालाद्रिसन्धिना । कुञ्जलीनान् द्विषस्तत्र दिवाभीतानभीषयत् ॥ २१६ ॥  
 अवन्व्यतपसा विन्ध्यः स्तम्भितः कुम्भजन्मना । यदुपुङ्गवमातङ्गैर्वर्धमान इवाभवत् ॥ २१७ ॥  
 सूर्यरोधितरुच्छत्रामसूर्यपश्यवीचिकाम् । सोमवंश्याः सुधां तत्र पपुः सोमसमुद्भवाम् ॥ २१८ ॥  
 तेषां विहरतां तत्र शिञ्जिनीवद्धरावणाम् । कार्तवीर्यजलक्रीडां कथयन्ति स्म तापसाः ॥ २१९ ॥  
 नगरीं हेहयेन्द्रस्य कारार्पितदशाननाम् । नलादीनां च शिथिलं सनिर्वेदमदर्शयन् ॥ २२० ॥  
 रथवाजिपदक्षुण्णविन्ध्यमस्तकरेणुभिः । रेवामाचामयामास रिपुस्त्रीबाष्पवर्धिताम् ॥ २२१ ॥  
 ववृधे समरस्तत्र सुभगस्वर्गसंक्रमः । सिद्धगन्धर्वयूथानां चित्तताण्डवदेशिकः ॥ २२२ ॥  
 स्फुलिङ्गैः खङ्गनिष्पिष्टदन्तदम्भोलिसंभवैः । आसीद्विरदमेधानामचिरद्युतिकल्पना ॥ २२३ ॥  
 सव्यालमृगसङ्कीर्णा रम्यतुङ्गरथदुमा । विसर्प चमूस्तत्र विन्ध्यवन्त्येव जङ्गमा ॥ २२४ ॥  
 तालद्वयसजङ्घोग्राः कुम्भैरुत्तम्भिताम्बराः । गर्जितैस्त्रासयामासुः गजा वनमतङ्गजान् ॥ २२५ ॥  
 बल्यन्त्रणया तत्र गृहीतैर्विपिनद्विपैः । व्यवर्धयत तां सेनां विन्ध्यपादैरिवोन्नतैः ॥ २२६ ॥  
 यूथैर्द्विरदशैलानां कनत्कदलिकावनैः । अन्तरं पूरयामास विन्ध्यनीहारभूभृतोः ॥ २२७ ॥  
 अरातिवनितानेलैः अश्रुधाराधरैरिमाम् । वीरो वसुमतीमित्थं विदधे देवमातृकाम् ॥ २२८ ॥  
 धर्मयूपनिभैस्तस्य जयस्तम्भैः समन्ततः । प्ररुढाद्भुतरोमाञ्चा प्रत्यभासत मेदिनी ॥ २२९ ॥  
 जिताशेषविपक्षस्य बद्धमुक्तावभासिनी । अभवत् ककुभां तस्य कीर्तिः श्रवणभूषणम् ॥ २३० ॥  
 इति ग्राह्यकराश्चक्रे हरितो हरितोषकृत् । वीरस्सुरभिणा स्वेन यशसा वासिताम्बराः ॥ २३१ ॥  
 हृतसर्वस्वदीनानां व्रीडामपनुदन्निव । अदिशत्क्षौममाशानां यशोभिर्हंसलक्षणैः ॥ २३२ ॥  
 स चक्रवत्प्रक्रिम्य क्षमाचक्रमरिंदमः । क्षपयित्वा रिपून्सर्वान् शौरिपार्श्वे पुनर्ययौ ॥ २३३ ॥  
 सैन्यसिन्धुपथस्तस्य स्थलीशेषितकण्टकः । विदधे विस्मयोन्निद्रप्रीतिकण्टकितां भुवम् ॥ २३४ ॥  
 तमेवमखिलामाशां परिक्रम्योदये स्थितम् । प्रद्योतनसमं पौराः प्रहृष्टाः प्रत्युपासत ॥ २३५ ॥  
 सैन्यघोषसमाहूतौ ततो हरिहलयुधौ । तमभ्याजगमतुर्दूरादुग्रसेनपुरोगमौ ॥ २३६ ॥  
 ददृशे सात्यकिस्तत्र राममुख्यैस्सराजकः । अन्यैस्सह दिशापालैराखण्डल इवापरः ॥ २३७ ॥



अभिवन्द्य स तान् वन्द्यानभिव्यक्तपराक्रमः । तदनुष्ठानभावेन प्राविशत् द्वारकां पुरीम् ॥ २३८ ॥

प्रस्थितौ परिमेयानि पश्चादुपचितानि सा । जगृहे यदुसैन्यानि जगन्तीव हरेस्तनुः ॥ २३९ ॥

अद्यासु दिक्षु विभवैरुपसंगृहीतैः यक्षास्पदप्रहसिनी यदुराजधानी ।

सत्यानुभाववसुदेवसुतप्रसक्त्यै संभूतदिव्यपतिविभूतिरिवावभासे ॥ २४० ॥

अभ्यर्च्य पूर्वविभवादधिकैः प्रदिष्टैः नाकाधिपानिव नवोपहृताक्षरेन्द्रान् ।

धर्मानुपालननियोगनिरुद्धचित्तान् प्रास्थापयत् प्रतिदिशं प्रथमो यदूनाम् ॥ २४१ ॥

मणिमकुटसहस्रैर्वासुदेवस्य भूपाः पदसविधनिषण्णां पादुकामर्चयित्वा ।

प्रतिययुरुपलब्धैः पारिजातप्रसूनैः सुरभयितुमुपेत्य स्वावरोधान् प्रसाद्यान् ॥ २४२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये द्वाविंशः सर्गः ।

### २३. त्रयोविंशः सर्गः

अथाधिकारच्यवनाद्य इन्द्राः पञ्चाभवन् पाण्डुसुताः पृथिव्याम् । जयार्थिनस्ते जगदेकनाथं प्रपेदिरे सत्त्वधनास्सदाराः ॥

तमोपहैस्तत्त्वविदामृषीणां वाक्यैस्त्रिवेदीमनुसज्जिहानैः । कृष्णं यथावत्कृतिनो विदन्तः तस्याभवन् प्राणसमास्सखायः ॥

तदाश्रयास्तत्प्रणिधेयकृत्यास्तेनैव नाथेन सदा सनाथाः । अपारयन् योगिभिरप्यजय्यान् बाह्यान्तरान् जेतुमरातिवर्गान् ॥

प्रतिक्रियाः प्राग्भवदुपकृतानां प्राणोपरोधेऽपि निरुद्धपापाः । धीरास्त्रिलोकीसुहृदः प्रसादात् विपाकरम्या विपदः प्रसेहुः ॥

अलङ्घ्यन्विश्वपतेः प्रसादात् वृत्तिं पराचीमिव वीतरागाः । अरातिमिश्रद्विधिविप्रवीणैरापादितामग्निजलादिपीडाम् ॥ ५ ॥

कलिङ्गनीतिं कलहैकतानां कर्णं च पार्थेन निवद्धवैरम् । आस्थाय दुःशासनपूर्वजन्मा धर्मोत्तरान् जेतुमियेष पार्थान् ॥

स राजसूयक्रतुधर्मपत्नीं भीमेन गाण्डीवभृता च मान्याम् । द्यूतच्छलात्पापितदासभावां सार्धं मुधा पर्यभवत्सभायाम् ॥

अनन्यनाथां स्थितिमाप्नुवत्याः नाथः स्वसंबोधननामगर्भम् । शुश्राव दूरान्तरितोऽपि शौरिः प्राक्रोशनं पार्थपतिव्रतायाः ॥

मिथ्याविचारान्मिषतां गुरुणां प्रभुस्सतां पाण्डवधर्मपत्नीम् । दुःशासनव्याकुलितान्तरीयामक्षय्यकौशेयवतीमकार्षीत् ॥ ९ ॥

अवासुकामाः प्रवलैरमित्रैरक्षच्छलेनापहृतं स्वराज्यम् । निक्षिप्तकर्तव्यभरा बभूवुः सत्त्वाधिकास्सात्वतयूथनाथे ॥ १० ॥

स्वातन्त्र्यगन्धद्विरदाङ्कुशेन स्वेनैव शीलेन विनीयमानः । अनन्यलभ्यं प्रतिलम्बितोऽभूत् प्रभुः स्वयं पाण्डवदूतभावम् ॥

स तादृशीमाद्रियत त्रिधामा प्रेष्यक्रियां प्रेषितदेववृन्दः । ननु प्रभूणां निरपेक्षभूम्नां प्रसाधनं भक्तजने गुणत्वम् ॥ १२ ॥

अपि प्रभुत्वानुगुणक्रियाभ्यः श्लाघापदं तत्त्वविदां बभूव । अनन्यतन्त्रस्य विभोस्तदेतन्नाथोचितं नन्तुषु पारतन्त्र्यम् ॥

तपस्यतः पुत्रसमुद्भवार्थं मार्गागतं मोचयतः पिशाचम् । अजन्मनो जन्मभृतश्च शौरैः स्वामित्वसंवादि बभूव दूत्यम् ॥

सरोषसीरायुधहेतिशक्त्या साचीकृतां कौरवराजधानीम् । अद्यापि गङ्गासलिलप्रवाहे प्रक्रान्तपातामिव संप्रपेदे ॥ १५ ॥



खद्योतवद्दर्शितखञ्जदीप्तीन् प्रज्ञादृशो भूमिभृतस्सभायाम् । प्राप्तोदयो भानुरिव त्रिधामा प्रच्छादयामास कुरुन्स्वधाम्ना ॥  
तदागमेन प्रतिपन्नहर्षाः तद्दर्शनेनाहितपारवश्याः । अतर्कितप्रस्मृतवैरवन्धाः वृत्तिं द्विषन्तो विदधुर्यथार्हम् ॥ १७ ॥  
उल्लखले भक्तगु(ग)णे च वद्धं गुणोत्तरे गोपवधूस्तने च । इयेष वन्धुं जगदेकवन्धुं दुर्योधनो दुस्त्यजमृत्युपाशः ॥ १८ ॥  
प्रकाशयन् किञ्चिदिवाप्रमेयः प्रभावमात्मीयमनन्यवेद्यम् । मुहुः प्रतीपाचरणोत्सुकानां मोघाशतां मूढधियामकार्षीत् ॥  
स्ववेदितं संसदि धार्तराष्ट्रे सन्धित्सतो धर्मसुतस्य वाक्यम् । अनाददाने मुरभिल्वित्तः सानुग्रहो विग्रहमन्वमंस्त ॥  
नरांशजुष्टेन धनञ्जयेन रथीभुवा सारथिनाऽऽत्मना च । धनुर्भृता तोलभृता च भेजे पृथक्त्वमैक्यं च यथाप्रमाणम् ॥  
रथाधिरूढं च रथं च रक्षन् यथार्थतो दर्शयति स्म यन्ता । त्वय्यन्तचिन्तानिरपेक्षमीशः तत्तादृशं तत्त्वविभागमाद्यम् ॥  
पुरस्थिते गोतरि विश्वहेतौ पश्चादवस्थायिनि तत्प्रवर्त्ये । अनन्ययोगात्प्रणवप्रवृत्तिं बभार वेद्यां स रथः प्रतीतेः(तः) ॥  
प्रभुर्वभौ प्रग्रहतोत्रपाणिः कालात्मना भावितपाशदण्डः । यदा तदा देवगणेन मेने शान्तं बलं शान्तनवप्रधानम् ॥  
धुरन्धरः स्वर्गनिकेतनानां धुर्योत्थितैर्धूसरितो रजोभिः । रराज मध्ये रथयूथपानां गोष्ठे पशूनामिव गोपवेषः ॥ २९ ॥  
समुद्रसङ्घातनिभे नृपाणां सैन्यद्वये संयति संप्रवृत्ते । अस्थानकारुण्यवशान्निवृत्तं धनञ्जयं वीतशुचं वितेने ॥ २६ ॥  
फलादपि स्वादुतमप्ररोहं प्रोत्साहने सख्युरिवोद्यतस्सः । जगद्धितार्थाय जगौ दयावानन्यैरविज्ञेयमनन्यधर्मम् ॥ २७ ॥  
चिरन्तनस्नेहदयादिमूलं चिन्तार्णवं निस्तरतो दुरन्तम् । किरीटिनः केशवसूक्तिरासीत् कालोचिता काचन पोतपात्री ॥  
अभङ्गुरैर्धौतफलानुपङ्गाद्विद्याशरैर्विधुरोरुपात्तैः । विवेकधन्वा विषमानजैषीदन्तःस्थितान् जिष्णुररातिसङ्घान् ॥ २९ ॥  
उपन्नभूतां श्रुतिवलरीणामुपास्त तुष्यन्नुपदेशमुद्राम् । नखांशुभिः क्षिप्ततमःकलङ्कं नाथस्य पार्थो नतपूर्वभागः ॥ ३० ॥  
विभक्तसामान्यविशेषधर्मा प्रादुर्बभूवोपनिषत्प्रभोर्या । स एव तां व्यासमुनिः समीचीं पर्यग्रहीद्भारतवेदवक्ता ॥ ३१ ॥  
अभञ्जनीयां परधर्मसक्तामनश्चरीं भारतसूर्यदीप्तिम् । विदुश्श्रुतीनामनघां वयस्यां गीतामसंमूढजनाविगीताम् ॥ ३२ ॥  
कपिध्वजस्तस्य विभोरपश्यत्तदपि चक्षुरवाप्य दिव्यम् । विरिञ्चिपूर्वैरपि दुर्निरीक्षं विश्वाश्रयं रूपमशेषमूर्तेः ॥ ३३ ॥  
तस्मिन्नभिव्याप्तसमस्तलोके स तत्स्वरूपेण विकल्प्यमाने । विडम्बितान् गोपुरधारिविम्बैः देवान्विभोरैक्षत दिव्यदेहे ॥  
प्रख्यातदीक्षं प्रणतार्तिभङ्गे पार्थस्तदा दैत्यरिपुं प्रपन्नः । विनाशयामास बलं रिपूणां विपत्प्रतीकारपरेण सख्या ॥ ३५ ॥  
स्वहस्तपद्माञ्चिततोत्रपाशः स्वच्छन्दलीलासहधर्मचारी । गतागतैरप्रतिमैस्स चक्रे जयश्रियो जैत्ररथेन डोलाम् ॥ ३६ ॥  
सविस्मयस्संयति सव्यसाची तत्तादृशा सारथिना समेतः । मनोजवानां निजसायकानामग्रेसरं स्यन्दनमन्वपश्यत् ॥ ३७ ॥  
यथा नियच्छत्ययमिन्द्रियाश्चान् जीवाश्रये देहरथे निबद्धान् । तथाऽर्जुनस्यन्दनधुर्यनेता बभूव नान्येन निदर्शनीयः ॥  
यदेकदेशे निखिलं तदन्यत्तद्देहभागेषु च संविभक्तम् । रथैकदेशे तमवेक्ष्य पार्थः प्राबुद्ध तं सारथिमप्रतर्क्यम् ॥ ३९ ॥  
निवर्तितं वैरिजनोपमर्दात् न्यस्तं रथे चक्रमुपाददानः । नतप्रतिज्ञानुपरोधहेतोरात्मप्रतिज्ञामजहात्स्वतन्तः ॥ ४० ॥  
द्विपत्रयुक्तं दुरपोहमस्त्रं भुजान्तरालेन विभुः प्रतीच्छन् । विधाय वैकल्पिकवैजयन्तीं प्रच्छादितं प्राणयति स्म पार्थम् ॥  
निवेशितां तस्य पदे च पूजां निशाम्य गङ्गामिव चन्द्रमौलौ । अनन्यसामान्यममंस्त सख्युः सङ्कोचवैदेशिकमीश्वरत्वम् ॥



दिवाकरेऽनस्तमितेऽपि (ति)गाढं तमस्सृजन् तामसमोहनार्थम् । प्रपन्नरक्षाप्रतिपन्नदीक्षः सत्याभिसन्धं विदधे सखायम् ॥  
 सुरैरशेषैरपि जातरोषैस्स दुर्जयान्भीष्ममुखान् जिगाय । सहायशक्त्या युधि सव्यसाची किं दुष्करं केशवमाश्रितानाम् ॥  
 स्वापः किमासीदथवेन्द्रजालं बभूव गन्धर्वपुरी किमेवा । इतीव शङ्कां विदधे प्रलीना पताकिनी पाण्डवकौरवाणाम् ॥  
 आकृष्टदेवासुरसंपरायैरोजस्विनां शस्त्रभृतामुदन्तैः । प्रायस्तदा प्रत्यवहारलीलामाकालिकीं विश्वभुगन्वभुङ्क्त ॥ ४६ ॥  
 जिघांसुरष्टादश संपतन्तीरक्षौहिणीरद्भुतभीमरूपाः । स्वतन्त्रयामास मिथः प्रतीपान्सूत्रावसक्तानिव दारुमर्त्यान् ॥ ४७ ॥  
 कृषीवलः स्थावरजङ्गमानां क्षेत्रे कुरूणां समकालपाकान् । अनीकशालीन् भुजशालिवर्गैः फलोपपन्नान् प्रभुरित्यलवीत्  
 निस्तीर्य संग्राममहासमुद्रं संसारपोतेन परेण सख्या । धनञ्जयस्तत्पदमेव भेजे निर्धूतनीहारदिवाकराभः ॥ ४९ ॥  
 द्रौणिस्तदा सौप्तिकमाददानः कृपेण सार्धं कृतवर्मणा च । हताहितैः पाण्डुसुरैरवाप्तं सैन्यावशेषं शमयांबभूव ॥ ५० ॥  
 इत्थं दशाष्टौ च निपात्य भूमावक्षौहिणीरद्भुतभीमरूपाः । सतां पतिः सत्त्वसमृद्धियोगादुल्लाघितामातनुतेव पृथ्वीम् ॥  
 परास्त्रविस्संसितमुत्तरायाः पद्मासनाद्यैरपि पूजितेन । गङ्गाधरण्योः प्रभवेण गर्भं पस्पर्श पादेन पराववेशः ॥ ५२ ॥  
 विघ्नोषितं द्रौणिशरेण बालं संजीवयन् पादरजःप्रभावात् । बधूकृतक्षुद्रशिलविशेषं रामानुजो राममिवान्वकार्षीत् ॥ ५३ ॥  
 तस्य श्रुतिश्रेणिशिरोधृतानां स्पर्शः प्रजेशादिभिरीप्सितोऽभूत् । परीक्षिदुत्थानपरीक्षितानामवच्छिदामङ्घ्रिरजःकणानाम् ॥  
 विभुः स्वसंकल्पहतान् विनिघ्नन् धर्मैकतानेन धनञ्जयेन । प्रतोदसन्दंशिकयोदहार्षीत् पाञ्चालकन्यापरिभूतिशल्यम् ॥  
 अजस्तदानीं दुपदोद्धवायाः कालस्य दीप्तामिव खङ्गरेखाम् । विपक्षसंहारमहाभुजङ्गीं वेणीं प्रियैस्संयमयांबभूव ॥ ५६ ॥  
 पितामहाय प्रततान पार्थः शरप्रयुक्तं शयनं यदग्रघम् । योगासनं योजितचित्तधैर्यं तदेव पर्याप्तगुणं तदाऽऽसीत् ॥ ५७ ॥

विन्यस्य धर्मतनये विजयाधिकारं सख्यार्जुनेन यशसेव धनुर्धराणाम् ।

दध्मौ स दैत्यमयनो युधि पाञ्चजन्यं वृष्ण्यन्धकादिपरिशेषितभूमिभारः ॥ ५८ ॥

प्रत्यानिनाय रथमात्तजयः स जन्यात् धन्यावलोकनधनञ्जयदर्शनीयः(म्) ।

सारथ्यसंविदवधीरितहेतिजुष्टः सेनापरागपरिधूसरकुन्तलश्रीः ॥ ५९ ॥

आलिङ्ग्य गाढमवगाढरसं रणाब्धौ वीरत्रणैः कृतविभूषणमिन्द्रसूनुम् ।

अन्यावतारपरिकल्पितकेलिलोभादैक्यं निनाय निजमंशमिवान्यनिष्ठम् ॥ ६० ॥

रणभुवि शरतल्पे लीलया शायितेन स्वपदसमुदितायाः सूनुना सिद्धसिन्धोः ।

अनतिचिरविलम्बादासुकामं धरित्रीं कलिमिव शमयिष्यन् ख्यापयामास धर्मान् ॥ ६१ ॥

अप्रत्यूहितसार्वभौमविभवैरभ्यर्चितः पाण्डवैः प्रत्यावृत्तिमहोत्सवेन मुदितां प्राप्तः पुरीं द्वाarakाम् ।

प्रत्यक्षं प्रथयांबभूव विहरन् प्रीतः प्रियामिः समं शुद्धः सामपदागमैरधिगतां स्वाधीनतां श्रीपतिः ॥ ६२ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये त्रयोविंशः सर्गः ।



## २४. चतुर्विंशः सर्गः

अथ निजविभवादजातशत्रौ प्रशमितशत्रुवले निवेश्य भूमिम् ।  
 परिचरणफलं प्रभुः प्रयच्छन्नमितगुणामिररंस्त वल्लभाभिः ॥ १ ॥  
 क्रतुविधिनियतोऽप्यकर्मवश्यः परिचितकामरसोऽपि वीतरागः ।  
 नगरवसतिरप्यशेषवासः कथमिव केन विभुः स वर्णनीयः ॥ २ ॥  
 अनुगमितमिदं स्वदाररक्षामनघमनोभवतन्त्रमाननीयम् ।  
 निरुपधिकरसस्य नेतुरासीत् नृपतिमहर्षिभिरञ्चितं चरित्रम् ॥ ३ ॥  
 श्रुतिशतमहिते पदे परस्मिन् सितजलधौ रविमण्डले च सिद्धाम् ।  
 बहुमतिमतिशय्य सा बभासे नरकरिपोरवरोधभूमिरग्रया ॥ ४ ॥  
 निधिगणमुखवान्तनिष्कराजिः प्रचितगुणा मणिमिस्स्यमन्तकाद्यैः ।  
 प्रमुदितमहिपीगणेन चक्रे यदुनगरी विभुना निवासभूमिः ॥ ५ ॥  
 अविकलविभवस्य विश्वमूर्तेरधिवसनं यदुवीरराजधान्याम् ।  
 अनुदिनमनपायिनीं प्रतिष्ठामभिलषतामनुचिन्तनीयमासीत् ॥ ६ ॥  
 सह मुनिमिरुपास्त धर्ममाद्यं व्यवहरणानि ददर्श वेदविद्धिः ।  
 अरमत च वधूजनैर्यथार्हं बहुतनुरक्रमतो विचित्रशक्तिः ॥ ७ ॥  
 अपि युगपदवाप्तनैकदेहैरुपनतयोगबलैस्स्वकर्मनिघ्नैः ।  
 धृतबहुवपुषा जगद्विधात्ता जितकरणेन तु भुज्यते तदर्थः ॥ ८ ॥  
 यदुपतिरधिरूढचन्द्रशालः सह दयिताभिरनन्यमानसामिः ।  
 जलनिधिमभितः प्रदर्शयंस्ताः निजमिव धाम निवेदयांबभूव ॥ ९ ॥  
 निजपदमनपायमाश्रितानां प्रभुरपवर्गदशामिव प्रयच्छन् ।  
 अमितबहुगुणामनन्यलभ्यामतनुत कामपि संपदं प्रियाणाम् ॥ १० ॥  
 स्वयमुदवसिते स्ववासधन्ये त्रिषु भुवनेषु समामिवाद्भुतानाम् ।  
 अतनुत समवायमात्मयोगात् अतिशयिनीमथवा विभुस्समृद्धिम् ॥ ११ ॥  
 विधिसदनमुखेष्वदृष्टपूर्वा प्रथितपरस्परसंमि(म)तिं समृद्धिम् ।  
 यदुपतिदयितागृहेषु पश्यन् मुदमभजद्भुवि नारदो मुनीन्द्रः ॥ १२ ॥  
 ललितरुचिषु कल्पवृक्षपोतैः उपवनराजिषु तस्य सञ्चरिष्णोः ।  
 अदधुरवयवैर्मुदं मुरारेः अनुकृतपुष्पफलादिकैस्तरुण्यः ॥ १३ ॥



अधिगतकुसुमावचायलीलः प्रमदवनानि विभूषयन् स्वधाम्ना ।  
 प्रजनितमदनो मनस्विनीभिः गुणसुरभिः सुरभिः स्वयं स मेने ॥ १४ ॥  
 परिपणमिव मन्मथोत्सवानां प्रथमविकस्वरपद्मदर्शनीयम् ।  
 अनुदिनबहुविभ्रमं वधूनामभिनवयौवनमन्वमुङ्क नाथः ॥ १५ ॥  
 अमृतमयपयःपरिप्लुतानां विषमगुणेषु विहारवापिकानाम् ।  
 कमलकुवल्यादिषु प्रियाणां मुखनयनस्मितकान्तिमम्यनन्दत् ॥ १६ ॥  
 अवितथमहिमा निजप्रसादादनवमनोरथतोषितासु तासु ।  
 स्वपरिजनतया सुरैर्नियुक्ता निरदिशदप्सरसो निदेशभाजः ॥ १७ ॥  
 बहिरुपनगरं बलानि दृष्ट्वा सह यदुभिस्समये निवर्तमानम् ।  
 ददृशुरधिगवाक्षमेकचित्ता रथतुरगादिषु रामपश्चिमं तम् ॥ १८ ॥  
 विधिवदनुविधाय देवयात्रां प्रतिपुरवीथिपरिक्रमेण दृश्यम् ।  
 पतिमनुददृशुस्तमेव दूरादचरमदेवमनन्यदेवतास्ताः ॥ १९ ॥  
 बहुविधमुपहारजातमग्र्यं सुरपतिभिः स्वयमाहृतं मुकुन्दः ।  
 अपि गगनचरैरदृष्टपूर्वं सममवरोधजनस्य संविभेजे ॥ २० ॥  
 उपचितशिखरे वदान्यरत्नैः उचितगुहाश्रितहंसतूलतल्पे ।  
 बहुरिव स बभौ विहारशैले प्रतिमणिभित्तिविभक्तचारुविम्बः ॥ २१ ॥  
 युगपदखिलमादरेण साक्षात् युवतिजनस्य निदर्शयन्मुकुन्दः ।  
 असकृदुपगमय्य चित्रशालामनघसमाधिदशामिवाततान ॥ २२ ॥  
 अनितरमनसां स्ववल्लभानां नरकजिता निरपायवैभवेन ।  
 भवभयविनिवारिणी स्वभक्तिः ललितविहारमुखेण लम्बिताऽभूत् ॥ २३ ॥  
 प्रमुदितविबुधाहतप्रकलितः कनकसरोजवनैरलंकृतानाम् ।  
 अतिशयमवरोधदीर्घिकाणामधिसुरसिन्धुसमीक्षितं निदध्यौ ॥ २४ ॥  
 विहरति वनिताजने तदीयैः अपलपितामवलोकनप्रभावैः ।  
 पुनरपि हरिनीलरत्नभासा दधुरसितोत्पलसंपदं सरस्यः ॥ २५ ॥  
 स्थिरधृतिमधिरोप्य रत्नडोलां गुणवटितामिव माधवः स्वमायाम् ।  
 अगमयत् गतागतान्यभीक्ष्णं सुकृतजुषः स्वयमङ्गनाः स्वतन्त्रः ॥ २६ ॥  
 रुचिरकनकशृङ्गवक्त्रवान्तैः प्रतितनु कुङ्कुमवारिभिः प्रसिञ्चन् ।  
 अजनयदनुरागयोगमन्तः बहिरपि तोयविहारतो वधूनाम् ॥ २७ ॥



नवमणिपरिकल्पितेषु नाथः कमलवनान्तरकेलिमन्दिरेषु ।  
 श्रिय इव सुदृशो गृहीतपद्मा हृदि निदधे पुरुषोत्तमः प्रतीतः ॥ २८ ॥  
 दिशि दिशि मकरन्दवर्षदिग्धां विविधपरागविभक्तचूर्णचित्राम् ।  
 भुवमभजत साकमङ्गनाभिः पु(चु)लकितदृष्टिषु पुष्पमण्डपेषु ॥ २९ ॥  
 अनुविहितमहोत्सवो यथार्हं वितरणतोषितवन्दिबन्धुवर्गः ।  
 परिणयनविधिं लतावधूनामतनुत चूतवरैः प्रियार्पितानाम् ॥ ३० ॥  
 सुतबहुमतिभागिनां शुकानामुपहतदिव्यरसोपभोगभाजम् ।  
 श्रुतिमधुरगिरां स्वशिक्षितानामतिशयसिद्धिमदर्शयत्प्रियाभ्यः ॥ ३१ ॥  
 अनुकृतनिजशक्तिभिः प्रियाभिः सह गुणबन्धविचित्रसन्निवेशैः ।  
 मुहुरिह निपतद्भिरुत्पतद्भिः करणवरैरिव कन्दुकैरदीव्यत् ॥ ३२ ॥  
 निजयुवतिषु यद्यपि त्रिधामा नयनपिधानविहारमाजहार ।  
 न तदनुचरितं तथापि ताभिः त्रिभुवनदृष्टिनिरोधशङ्किनीभिः ॥ ३३ ॥  
 श्रुतिविहितमवन्ध्ययन् स्वधर्मं प्रतिदिनमन्यपरो यदा बभूव ।  
 तदुपचरणतस्तदाऽपि तासां समजनयत् प्रियभोगमेव कालः ॥ ३४ ॥  
 मणिपरुवकमञ्जुलस्तनीभिः मधुसमयापगमे वराङ्गनाभिः ।  
 सितमणिविहितान् स यन्त्रधाराव्यतिकरशीतलितानुभुङ्क्त सौधान् ॥ ३५ ॥  
 स्फटिकसदनदीप्तिदत्तहस्तां मुरभिदसेवत सादरं सदारः ।  
 अपजलदनिशोदितस्य शोभां हलधरकान्तिजुषस्तुषारभासः ॥ ३६ ॥  
 अगरुभिरसितैरनूरुगौरैः अपघुसृणैरपि निर्विवेश नाथः ।  
 हिमऋतुमवरोधसुन्दरीणां स्तनपरिरम्भसमर्पितैर्विलिप्तः ॥ ३७ ॥  
 अनलशकटिकाभिरप्यजयं शिशिरसमीरणमञ्जसा जिगाय ।  
 अविरलपरिरम्भलम्बनीयैः स्तनकलशोष्मभिरात्मवल्लभानाम् ॥ ३८ ॥  
 उपनिषदुपदेशसामिलिषैरुपचरितो मुनिभिस्सनन्दनाद्यैः ।  
 रतिपतिसमयस्थितो वधूनां ललितकलागमदेशिको बभूव ॥ ३९ ॥  
 कलमधुरगिरां कलाप्रसङ्गादतिमदनोपनिषत्परं रहस्यम् ।  
 प्रियहितरुचिराक्षरं प्रियाणां श्रुतिषु चकार शिखामणिः श्रुतीनाम् ॥ ४० ॥  
 निरुपधिकनिजप्रभावगर्भं परिषदि विश्वपतिर्निजप्रियाणाम्(याः) ।  
 किमपि निशमयांबभूव गीतं प्रमुदितकिन्नरदम्पतिप्रयुक्तम् ॥ ४१ ॥



मृदुकरतल्लीलया मृदङ्गानसमयनर्तितनीलकण्ठयूथान् ।  
 ध्वनयति दयिते विदूरभूमेः श्रियमिव ताः पुलकोद्गमैरपुष्यन् ॥ ४२ ॥  
 करकमलपरिग्रहेण धन्यां वरतनुससदि वादयन्विपञ्चीम् ।  
 अविदितगमनाय गायकैः स्वैः उपरतगीतिभिरुमुखैः सिषेवे ॥ ४३ ॥  
 श्रुतिमधुसुभगैरदीनहृद्यैः श्रुतघननादशिखण्डिनीगणश्रीः ।  
 मधुरिपुवनितागणः समाजे ध्वनिभिरमाद्यत दिव्यदुन्दुभीनाम् ॥ ४४ ॥  
 सललितकरणाङ्गहारहृद्यं सह दयिताभिरुदारदिव्यनाट्यम् ।  
 अनुदिनमनिमेषदर्शनीयं जितमधुरप्सरसां ददर्श नृत्यम् ॥ ४५ ॥  
 अभिनवमभिनन्द्य नर्तकीनां स्वयमुपदिष्टमलङ्घितोपदेशम् ।  
 पुनरपि मुदितस्तमेव युञ्जन् अविदितपूर्वमिवादरादपश्यत् ॥ ४६ ॥  
 प्रतियुवतिगृहीतनकरूपः प्रणयवतीभिरनन्य इत्युपेतः ।  
 अपहृतमणिपादुकः कदाचित् पदमपि गन्तुमशक्नुवन्निवासीत् ॥ ४७ ॥  
 अनवहिततया सखीसमक्षं द्रुतमुपहृय समाख्ययेतरस्याः ।  
 रुषितमनसमद्भुतैर्विलासैरिदमपि नाम तवेत्युवाच मुग्धाम् ॥ ४८ ॥  
 समुचितदिनलङ्घनं सपत्न्याः परिपणितं स्वयभ्युपेत्य नाथः ।  
 स्मितमधुरमुखो जितः कयाचिद्विवश इवाक्षविहारतो बभूव ॥ ४९ ॥  
 अनुगतनिजबिम्बमेनमन्या मणिमुकुरस्थमवेक्ष्य मन्दहासम् ।  
 न खलु तदवलोकनाय पश्चात् व्यतनुत साचिविधिं तदेकतृप्ता ॥ ५० ॥  
 पुलकितकुचकुड्मले परस्याः कथमपि साध्वसकम्पिताग्रहस्तः ।  
 स्थिरचरजगदेकदिव्यशिल्पी विषमतमं विलिलेख पत्रभङ्गम् ॥ ५१ ॥  
 मृदुसुरभिमुजातवन्धुराभिः प्रणिदधदग्रनिबद्धपङ्कजाभिः ।  
 मुहुरसितदृशां स्वकण्ठयोग्यां भुजलतिकाममिमीत मालिकाभिः ॥ ५२ ॥  
 अभजत स च ताश्च दूतिकानाममृतपरिप्लुतभेषजायमानैः ।  
 प्रतिदिनमिदमादिमं प्रमोदं प्रणयविरोधसितासितैर्वचोभिः ॥ ५३ ॥  
 निजपदपरिचारकाङ्क्षिणीभिः कतिषु भवेषु समर्चिताङ्घ्रिपद्मः ।  
 प्रतिविधिमभजत्प्रसाधिकावस्त्रियपरिकर्मविधानतः स तासाम् ॥ ५४ ॥  
 निजसमुदयसंभवैर्निशायां प्रणयपयोनिधिवीचिकाविसर्पैः ।  
 प्रणतिभिरिव विभ्रमैः प्रियाणां बहुमतिभेदमवाप यादवेन्दुः ॥ ५५ ॥



शरदुपगमशोधिता इवापः तुहिनकरोदयनिर्मला इवाशाः ।  
 मुरभिदुपगमप्रशान्तखेदाः प्रतिययुरुन्मनसस्तमायताक्ष्यः ॥ ९६ ॥  
 अमृतमयमिवोदधिं तमुच्चैः अनुसखि लोचनशुक्तिमिः पिवन्त्यः ।  
 अवशनियतचित्तवृत्तिमेकामदधुरदृष्टपरस्परामवस्थाम् ॥ ९७ ॥  
 स्मरजनकतनुः स्वदर्शिनीनां ननु विरहः सुदृशां निमेष एव ।  
 इति किल विगणय्य विश्वकर्ता नियतमकल्पयदप्सरस्त्वमासाम् ॥ ९८ ॥  
 अनुचरबहुमानमाप्तुकामैरवसरविद्धिरनुस्मृतात्मरक्षैः ।  
 अनुदिनमुपनीतमादितेयैः अमृतमपाययत प्रियाः प्रतीतः ॥ ९९ ॥  
 प्रियवचनशतैरुदारवादी रहसि मनःश्रुतिरञ्जकैर्विचित्रैः ।  
 मुखकमलमधूपमैः प्रकामं मदमुदिता इव मानिनीरकार्षीत् ॥ १०० ॥  
 अतिशयितगुणैः प्रियोपभोगाद्वसनविभूषणमालिकादिभिस्ताम्(ः) ।  
 मुदमधिकतमां दधुस्तरुण्यः प्रणयरसो हि रसप्रकर्षहेतुः ॥ १०१ ॥  
 अभिलपनमनस्क्रियातिपातिन्यनुबुभुजे यदुपुङ्गवेन तासाम् ।  
 अतिशयमितरेतरं प्रयच्छन्त्यभिनवयौवनसम्पदप्रकम्प्या ॥ १०२ ॥  
 अजनिषत कुतो नु भागधेयात् त्रिमुवनमङ्गलदीपिकाः शुभाङ्गयः ।  
 यदुपतिसहधर्मचारिणीभिः सुखमनघं भुवि याभिरन्वभावि ॥ १०३ ॥  
 अधिभुजगपति श्रियोपभुक्तं युगपरिपाकविहारिणं युवानम् ।  
 नरपतिबहुमानतो नताङ्गयः सुलभमिवान्वभवन् स्वतल्पभाजम् ॥ १०४ ॥  
 शक्युवतिकपोलपाण्डुरामैः शशिशकलैरिव नागवल्लिपत्रैः ।  
 स्मरसुभटयशोनिभैरनन्दन् युवतिजनौघभृतैस्तदर्पितैस्ताः ॥ १०५ ॥  
 जगदुपजननादिजातभूम्नः क इव वधूजनमोहनो विहारः ।  
 कथमिव स कुतश्च कीर्तनीयः प्रथितमनोभवतन्त्रपारदृश्या ॥ १०६ ॥  
 युवतिभिरनुभूषितस्स ताभिः यदुपतिरद्भुतरूपवेषशीलः ।  
 निरुपधिकरसामृतौघसिन्धुः सततमपूर्वमपूर्वमन्वभावि ॥ १०७ ॥  
 हरिपरिचरणेन तोषितानां हरिणदृशां विभवं विभावयन्तः ।  
 अपजहसुरवाप्तसंयमाः स्वान् अपरिमितानणिमादिसिद्धिभेदान् ॥ १०८ ॥  
 सरित इव मृगीदृशस्तमेकं महितगुणौघमहोदधिं भजन्त्यः ।  
 अविभरुनपायमैकरस्यं मुनिगणितश्च स एव मुक्तभोगः ॥ १०९ ॥



अनुभवरसतो जगत्प्रसूतेरपचितसुप्तिषुप्तिर्संभवास्ताः ।  
 वितमसि विषये स्थिता इवासन् विरतिविहीनविहारजागरेण ॥ ७० ॥  
 प्रतिदिनमितरेतरानुगुण्यात् प्रचितमयोगवियोगसंप्रयोगैः ।  
 रसमधिकमवापुरायताक्ष्यः प्रणयिनि शार्ङ्गिणि भागधेयभूम्ना ॥ ७१ ॥  
 रविरुच्चिरमणिप्रदीपकेषु स्फुरदसितागरधूमधूपितेषु ।  
 सह युवतिजनैः क्षणोपमेयामनयत वासगृहेषु वासतेयीम् ॥ ७२ ॥  
 पुलकितवपुषां सवेपथूनां घनरसभावितघर्मविन्दुभाजाम् ।  
 श्लथमिव सुदृशाममुष्टिमेयं चिकुरमगुम्भयदद्भुतं चिरेण ॥ ७३ ॥  
 स्वधूरवधूतभौमभावाः स्वदमानाः स्वयमात्मनैव तृप्तः ।  
 अनुभूय न तृप्यति स्म नाथस्तमपि प्रेमविलीनचेतसस्ताः ॥ ७४ ॥  
 चपलप्रतिकूलतीक्ष्णरूक्षाः स्त्रिय इत्यागमिकैर्निर्दिशितार्थः ।  
 प्रथितो यदुवीरवल्लभाभिः परिवादोऽयमपाकृतः पृथिव्याम् ॥ ७५ ॥  
 शरणागतसर्वपापमोक्षे कृतसंकल्पमिहानुभूय कृष्णम् ।  
 परितोऽपि तथाविधानुभूतिः स्मरलब्धा प्रतिलम्बिता प्रियाभिः ॥ ७६ ॥  
 अनघामनपायभक्तिरूपामनुभूतिं यदुवीरवल्लभानाम् ।  
 अनुकर्तुमपि प्रवर्तमानैरवशैरेव समाहितैरभावि ॥ ७७ ॥  
 उदयौ बहवो रमा बभूवुर्यदि वा सैव गृहीतनैकरूपा ।  
 इति नाम विमर्शमादधाना दयिताः प्रेक्ष्य ननन्द देववन्द्यः ॥ ७८ ॥  
 अजितस्य विशालतुङ्गभूम्ना भुजमध्येन पयोधरैश्च तासाम् ।  
 इतरेतरसंवृतत्वमासीत् परिरम्भे परितो मिथस्समत्वम् ॥ ७९ ॥  
 परिहासकुतूहली प्रियाणां विहितधूतविहारकौतुकानाम् ।  
 उभयत्र जयं जगाद पृष्टः कितवः स्थेयपदे निवेशितस्सन् ॥ ८० ॥  
 स्वयमादिकविः प्रकल्पिताभिः प्रणयोलङ्घनरोषमुत्तितीर्षुः ।  
 प्रहसन् बहुशः प्रहेलिकाभिः मतिमौढ्यं विदधे मनस्विनीनाम् ॥ ८१ ॥  
 एकीभवद्विरयुतैरपि मन्मथानां यत्कान्तिसिन्धुवृषतानुकृतिर्न शक्या ।  
 संप्रेक्ष्य तं यदुपतिं यमिनोऽपि नूनं स्त्रीभावमेव मनसा विभरांभूयुः ॥ ८२ ॥  
 कृष्णानुभूतिविभवेन कृतार्थभावाः तद्गलभास्त्रिदशमातृतयाचकासुः ।  
 यत्पादपङ्कजपरागजुषां शशंसुः जन्माद्भुतं जगति गुल्मलतादिकानाम् ॥ ८३ ॥



श्यामो बभूव किमसौ सुदृशां कटाक्षैः श्यामास्तदन्वयवशादथ वा तरुण्यः ।

ताभिः किमस्य ववृधे महिमा महीयान् तासामनेन यदि वेति बुधैश्शशङ्के ॥ ८४ ॥

अग्राम्यमेव परिहासरसं वितेने नाश्लीलमाह न मृषा न च मर्मभेदि ।

धर्माविरुद्धविभवोचितकामकामः स्त्रीणां वरेण बुभुजे वरदो वरस्त्रीः ॥ ८५ ॥

ताराभिरिन्दुरिव भानुरिव प्रभामिः युक्तो वशाभिरिव वारणयूथनाथः ।

विद्याभिरात्मविदिवाभ्यधिकं विरेजे योगेश्वरो युवतिभिस्सह मोदमानः ॥ ८६ ॥

पायंपायं प्रेयसः कान्तिमार्ध्वीं माघन्तीभिः मञ्जुलालापिनीभिः ।

प्रत्येकोक्तिश्लाघनप्रीणिताभिः प्रायो भोगाः पर्यवाह्यन्त ताभिः ॥ ८७ ॥

करणव्यपायसमये पुनर्भवं विनिवर्त्य शाश्वतसुखं प्रदास्यता ।

स्वपदानुभूतिरुदपादि तादृशी सुदृशां स्वसंमतिभृता गदाभृता ॥ ८८ ॥

तद्गतेन मनसा विवशानां तन्मयीकृतधियामिव तासाम् ।

अप्रलुप्तरहसामभजेतां स्वप्नजागरदशे न विशेषम् ॥ ८९ ॥

श्रियमनपायिनीं वसुमतीमिव दत्तकरां सह महिषीगणेन विभुरेक इवानुभवन् ।

यदुभिरनन्ततार्क्ष्यपृतनेशनभैस्सहितो निजपदमस्सरन्निह निवासमरोचयत ॥ ९० ॥

उपचितचित्रधर्ममुपशान्तविपक्षभयं मुदितवधूजनं स मुखरं निगमध्वनिभिः ।

बहुविधरत्नशालि बहुमान्यसमग्रगुणं बल्यसमं भुजस्य वसुधावल्यं बुभुजे ॥ ९१ ॥

अनितरजनलभ्यां प्रीतिमासेदुषीभिः सुचिरमनुबभूवे स्वर्गमोक्षातिशायी ।

निरुपधिकरसाब्धिं निर्विशन्तीभिराद्यं कलयुवतिभिरित्थं कोऽपि शृङ्गारभूमा ॥ ९२ ॥

सहजबलसमेतः शक्रपूर्वैरजय्यः समुदितविषमास्त्रस्तादृशानन्दहेतुः ।

अविदितरचनेन स्वेन पार्थाय गीतः स्वयमजनि स कामः कोऽपि धर्माविरुद्धः ॥ ९३ ॥

स्वपदनलिनभाजां स्वर्गमोक्षौ यथार्हं करणविगमकाले कल्पयिष्यन् क्रमेण ।

मधुरिपुरिह नूनं मन्दपुण्यैरलभ्यौ समतनुत विहारैस्तावुभौ संप्रयुक्तौ ॥ ९४ ॥

नारीदृष्ट्या नियमितधियो नाकनाथेश्वरत्वं संभोगे च प्रवणमनसः शाश्वतं ब्रह्मचर्यम् ।

अलैकस्यां पुरि निवसतः सर्वलोकाधिपत्वं निध्यायन्तस्त्वरितमतरन् दुस्तरां तस्य मायाम् ॥ ९५ ॥



आसीदेवं परिणतमधि(तिमति)द्वारकं द्वापरान्ते व्यासप्रख्याविभजनभवद्वेदशाखोपमानम् ।

चिन्तातीतं यदुपतिमनःप्रीतिचिन्तामणीनामेकं तासां भवरसभुजां भाग्यमेकातपत्रम् ॥ ९६ ॥

गुरुभिरनघचित्तैराहितोदारभूमा सुरभितरसमेतत् सूनुतं वेङ्कटेशः ।

व्यतनुत यदुवीरप्रीतिमिच्छन् प्रभूतां कविकथकमृगेन्द्रः क्षेमदं काव्यरत्नम् ॥ ९७ ॥

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु यादवाभ्युदयकाव्ये चतुर्विंशः सर्गः ।

०.०.०.०.०.०.०.०.०.०.०.०.०.०.०.०.०  
ॐ समाप्तश्च ग्रन्थः ॥ ॐ  
ॐ ॐ ॐ ॐ ॐ ॐ ॐ ॐ ॐ ॐ ॐ ॐ ॐ ॐ ॐ



॥ श्रीरस्तु ॥

श्रीमत्प्रणतार्तिहरवरदपरब्रह्मणे नमः ।

श्रीमते हयग्रीवाय नमः । श्रीमते रामानुजाय नमः ।

श्रीमते निगमान्तमहादेशिकाय नमः ।

## ॥ श्रीमद्वेदान्तदेशिकग्रन्थमाला ॥

कविताकिंकर्सिहसर्वतन्त्रस्वतन्त्रश्रीमद्वेदान्ताचार्यविरचितम्

### ॥ संकल्पसूर्योदयनाटकम् ॥

श्रीमान्वेङ्कटनाथार्यः कविताकिंकर्केसरी । वेदान्ताचार्यवर्यो मे संनिध्यां सदा हृदि ॥

प्रथमोऽङ्कः

यद्भक्तिप्रचयात्मके दिनमुखे दृष्टिक्षमः क्षेत्रिणः क्षिप्रं संसृतिशर्वरीं क्षिपति यत्संकल्पसूर्योदयः ।

तत्त्वैरस्त्रविभूषणैरधिगतस्वाधीननित्योन्नतिः श्रीमानस्तु स मे समस्तविषदुत्ताराय नारायणः ॥ १ ॥

लक्ष्ये यत्र श्रुतिमितगुणाकृष्टिलब्धावधानैः प्रत्यग्वाणः प्रणवधनुषा सत्त्ववद्भिः प्रयुक्तः ।

मध्येवक्षः स्फुरति महसा पत्रलः कौस्तुभात्मा पद्माकान्तः स भवतु दयादुग्धसिन्धुः श्रियै वः ॥ २ ॥

(नान्द्यन्ते) सूत्रधारः— आदिष्टोऽस्मि निखिलसुरासुरकोटीरकोटीमणिनिकरनीराजितपादपीठस्य शरणागतपरित्राणसप्त-  
तन्तुदीक्षितस्य सरसीरुहवासिनीसहचरितधर्मणः संसरणद्वदहनतापनिर्वाणवलाहकस्य सर्वेश्वरस्य भगवतः श्रीरङ्गवृष-  
गिरिसत्यव्रतयदुगिरिपुरुषोत्तमपाण्डुरङ्गभृतिषु दिव्याभिव्यक्तिप्रदेशेषु यथाभिमतयात्रोत्सवसेवाहेवाकविहितगतागत-  
चटुलचरणनलिनधूलीपटलपवित्रितक्षमातलैः यदृच्छया मरुद्वृधान्तरीपमध्यमध्यासीनैः शेषशेषाशनगरुडनिर्विशेषैः  
अशेषजनसंभावनीयैः असंभवद्वद्वयगन्धैः अभिजनविद्यासमुचितसदाचारशीलशालिभिः अनादिमायामहावर्तव्यभ्रम्य-  
माणवाह्यकथकरम्भावनमथनगन्धसिन्धुरैः अधिजिगमिषितमुक्तिघण्टापथैः अखण्डदिङ्माण्डलशिखण्डकैः औपनिषद-  
रहस्योपदेशदेशिकैः अवगतसकलकलाकलापैः अत्रभवद्विरार्यमिश्रैः । यदुत—

ललितमनसां प्रीत्यै विभ्रद्रसान्तरभूमिकामनवमगुणो यस्मिन्नाट्ये रसो नवमः स्थितः ।

जननपदवीजङ्घालातिच्छिदा(दानु)नृगुणीभवन्नटपरिपदा तेनास्वादं सतामुपचिन्वति ॥ ३ ॥

परिगृहीता च मया भरतमतोपाध्यायस्य सन्मार्गवर्धनस्यान्तेवासिनः सन्तोषपालकनामधेयस्य शैलषचक्रवर्तिनः



पुत्रेण, प्रतिभटकुशीलवकुञ्जरकण्ठीरवेण वैकुण्ठविनोदिना सप्रतिज्ञं विदुषामाज्ञा । दिव्यप्रयोगदिदक्षादक्षणा विचक्षणाश्च समुदिताः सामाजिकाः । तथा हि—

अधारितनाट्यदेशिमागैरसमीचीनपराङ्मुखैरमीभिः । भरतागमदैवतैरिवैषा परिपत्संग्रति भासते महद्भिः ॥

तदहमशेषविद्यास्थानसम्पदुपलम्भिनीमभूतपूर्वबहुविधभूमिकापरिग्रहेऽप्यतिरस्कृतपारम्यामनवबोधजलधिकुक्षिभरी-  
मनन्यभक्त्युन्मीलिनीमादिमां देवतामभिगच्छामि ।

प्राची सन्ध्या काचिदन्तर्निशायाः प्रज्ञादृष्टेरञ्जनश्रीरपूर्वा ।

वक्त्री वेदान्भातु मे वाजिक्वत्रा वागीशाख्या वासुदेवस्य मूर्तिः ॥ ५ ॥ (अञ्जलिं बद्धा)

देवो नः शुभमातनोतु दशधा निर्वर्तयन्भूमिकां रङ्गे धामनि लब्धनिर्भररसैरध्वक्षितो भावुकैः ।

यद्भावेषु पृथग्विधेष्वनुगुणान्भावान्स्वयं विभ्रती यद्भूमिर्हि धमिणी विहरते नानाकृतिर्नायिका ॥

(मुहूर्तमिव स्थित्वा ध्यानमभिनीय सोल्लासम्) सोऽहमिदानीं स्वाधीनसर्वतत्त्वसत्ताकस्य स्वतन्त्रदैवतस्य कृपया कटाक्षितः ।

श्रुतिकिरीटविहारजुषा धिया सुरभितामिह नाटकपद्धतिम् ।

मुहुरवेक्ष्य विवेकमुपपन्नयन्मतमपश्चिमयामि विपश्चिताम् ॥ ७ ॥

(नेपथ्याभिमुखमवलोक्य) आद्रियतां तावदियमार्यया रङ्गभूमिः । (प्रविश्य)

नटी— अय्य, एसम्मि, आणविज्जउ पिअप्पेसणो, एसो परिअणो । [आर्य, एषास्मि । आज्ञाप्यतां प्रियप्रेषण एष परिजनः ।]

सूत्रधारः—अपि नाम सत्त्वोपपन्नसामाजिकसमादिष्टनाटकसाधनसमुचितभूमिकापरिग्रहे संनहन्ति कुशलाः कुशीलवाः ।

नटी— करचलणदिट्टिकप्पा खु एदे अय्यस्स । किं ण तुह चिन्तिए तुरन्ति ? एदं उण परिपुच्छम्मि किंणामअं कीरिसं रूवअं अहिणेदुं आरहंति । [करचरणदृष्टिकल्पाः खल्वेते आर्यस्य । किं न तव चिन्तिते त्वरन्ते ? इदं पुनः परिपृच्छामि किंणामकं कीदृशं रूपकमभिनेतुमारब्धमिति ।]

सूत्रधारः— आर्ये, किं न जानासि सङ्कल्पसूर्योदयाख्यं नायकीकृतविवेकं नवीनं नाटकम् ।

भावं विदन्ति परमत्र परावरज्ञाः प्रज्ञाधनाः प्रगुणनूतनसंविधानम् ।

यस्मिन्गुणास्तनुभृतः सदसत्प्रकाराः पात्रीभवन्त्यनुगुणैरधिदैवतैः स्वैः ॥ ८ ॥

अपि च, विवेकप्रागल्भ्यस्फुरितरणवीरव्यतिकरः परब्रह्मोदन्तप्रकटितदयावीरविभवः ।

प्रबुद्धक्षेत्रज्ञस्थितिघटितशान्ताकृतिरभूत्प्रयोगश्चित्रोऽयं भवरसभुजामप्यभिमतः ॥ ९ ॥

अमुप्य तावदतिशयोक्तावधिमपि न संभावयामि । कतिकति न सन्त्यकूपारे शङ्खाः ? किं ते परिपृक्तपुरुषोत्तमपाणि-  
पद्मः पाञ्चजन्यः ? किं च,



ये लोकानिह वञ्चयन्ति त्रिलोदञ्चन्महःकञ्चुकास्ते तिष्ठन्तु महद्गृहेषु मणयः किं तैरिदं चिन्त्यताम् ।  
श्रीवत्सप्रतिवेशदीपलुचिना सार्धं किमाभाष्यते पद्मोल्लासनदर्पणेन मणिना प्रत्नेषु रत्नेष्वपि ॥ १० ॥

इतश्चायमतीव बहुमन्तव्यः ।

अपदिश्य किमप्यशेषगुप्त्यै निगमान्तेषु निरूढगौरवेण ।

प्रविभक्तहिताहितः प्रयोगः कविना कारुणिकेन कल्पितोऽसौ ॥ ११ ॥

नटी— अय्य, कस्स उण कइणो पओओ एसो, जत्थ बहुमाणेण अम्हेसु वि पअडिअपख्खवाआ एसा परिसआ ?  
[आर्य, कस्य पुनः कवेः प्रयोग एषः, यत्र बहुमानेन अस्मास्वपि प्रकटितपक्षपातैषा परिषत् ?]

सूत्रधारः—आर्ये किं न श्रुतमिदं ते ? अस्ति खलु सकललोकसंभावनीयस्य विश्वातिशायिनो विश्वामित्रगोत्रभूषणस्य  
विशुद्धविद्याविहारपुण्डरीकस्य पुण्डरीकक्षसोमसुत्संभवस्यानन्तगुणशेवधेरनन्तसूरेरात्मसंभवः श्रीरङ्गराजदिव्याज्ञालब्ध-  
वेदान्ताचार्यपदः कवितार्किकसिंह इति प्रख्यातगुणसमाख्यः छात्रजननिबद्धजैत्रध्वजप्रसाधितदशदिशसौधः सर्व-  
तन्त्रसङ्कटप्रशमनविशङ्कटमतिः श्रीमद्वेङ्कटनाथो नाम कविः ।

गौडवैदर्भपाञ्चालमालाकारां सरस्वतीम् । यस्य नित्यं प्रशंसन्ति सन्तः सौरभवेदिनः ॥ १२ ॥

अन्येन्द्रकं भुवनमन्यदनिन्द्रकं वा कर्तुं क्षमे कविरभूदयमन्त्रवाये ।

जन्म द्वितीयमृषिभिः कथितं यतः सा देवी च विश्वजननी यदनन्यगोत्रा ॥ १३ ॥

अपि च, वित्रासिनी विबुधवैरिक्खथिनीनां पद्मासनेन परिचारविधौ प्रयुक्ता ।

उत्प्रेक्ष्यते बुधजनैरुपपत्तिभूम्ना घण्टा हरेः समजनिष्ठ यदात्मनेति ॥ १४ ॥

स च, विंशत्यब्दे विश्रुतनानाविधविद्यस्त्रिंशद्वारं श्रावितशारीरकभाष्यः ।

श्रेयः श्रीमान्वेङ्कटनाथः श्रुतिपथ्यं नाथप्रीत्यै नाटकमर्थ्यं व्यधितैतत् ॥ १५ ॥

नटी— अय्य, कइं णाम एअस्स एअन्तणिअमन्तविआणसन्दिअमाणसस्स कक्कसअरतक्कुलिसणिस्सुठिअपासण्ड-  
दुमसण्डा भारई अञ्चारिसकेलिजोग्गिअं रूपअं कुणज्ज ? [आर्य, कथं नाम एतस्य एकान्तनिगमान्तवितानसन्दित-  
मानसस्य कर्कशतरतर्ककुलिशनिस्त्रुटितपाषण्डदुमषण्डा भारती अस्मादृशकेलियोग्यं रूपकं कुर्यात् ?]

सूत्रधारः— (सान्तर्हासम्) यदेतदुभयमार्या पर्यनुयुङ्क्ते, अत्र तावदादौ किमेनमप्रवृत्तनिखिलकरणव्यापारमनुभवैकतान-  
मानसमत्यन्तनिभृतावस्थं निबद्धारमवधारयसि । अथापि ब्रूमः ।

मनुव्यासप्राचेतसपरिषद्दहा कचिदियं सुधासिक्ता सक्तिः स्वयमुदयमन्त्रिच्छति जने ।

निरुन्ध्युः के विन्ध्याचलविकटसन्ध्यानटजटापरिभ्रान्ता पद्मोरुपरि यदि गङ्गा निपतति ॥ १६ ॥

अन्यदपि निध्यायतु भवती ।

गम्भीरभीषणगतिगिरिखण्डनादौ चूडापदं पशुपतेरपि घूर्णयन्ती ।

स्वादुप्रसन्नसुभगानि वसुंधरायां स्रोतांसि दर्शयति किं न सुरस्त्रवन्ती ॥ १७ ॥



नटी— (सानन्दम्) जुतं एव एदं वाहिदं अय्यस्स । तह वि सन्तो णाम रसो णत्थित्ति गन्धच्चाअमदेसिएहिं, समत्थिज्जइ । ता अत्थ कहं तारिसस्स रसस्स णिवेसो ? [युक्तमेवैतद्व्याहृतमार्थस्य । तथापि शान्तो नाम रसो नास्तीति गन्धर्वागमदेशिकैः समर्थ्यते । तस्मादत्र कथं तादृशस्य रसस्य निवेशः ?]

सूत्रधारः— (सावज्ञावहित्यम्) आर्ये न खलु संभावयामि तानहं भरतमतपारदृश्वनः । (विमृश्य)

अथत्र तादृशान्सभ्यान्मत्त्रा जगति दुर्लभान् । शङ्के शान्तिरसोऽह्यसमशक्यमभिमेनिरे ॥ १८ ॥

अपि च, असभ्यपरिपाटिकामधिकरोति शृङ्गारिता परस्परतिरस्कृतिं परिचिनोति वीरायितम् ।

त्रिरुद्वगतिरद्भुतस्तदलमल्पसारैः परैः शमस्तु परिशिष्यते शमितचित्तखेदो रसः ॥ १९ ॥

नटी— होदु णाम, सणअसणन्दणादिमुणिअणसङ्गहीदो सो वि तारिसो रसो । तहवि कहं निप्पन्दणिहिलकरणणि-  
प्पादणिज्जोअप्पहाणो एसो सव्वजणपेस्खणिज्जेण णाडअउत्तन्देण संपाइज्जइ ? [भवतु नाम सनकसनन्दनादि-  
मुनिजनसंगृहीतः सोऽपि तादृशो रसः । तथापि कथं निप्पन्दनिखिलकरणनिप्पादनीययोगप्रधान एष सर्वजनप्रेक्ष-  
णीयेन नाटकवृत्तान्तेन संपाद्यते ?]

सूत्रधारः— आर्ये, मैवं वादीः । न हि वयमवधूतनिखिलधर्माणामलेपकानां मतमभिनेप्यामः, येनैवमाशङ्कसे ।  
सन्ति खलु भगवता गीताचार्येण सहस्रशः प्रतिपादिताः सात्त्विकेन त्यागेन परिकर्मिता निवृत्तिधर्मपद्धतिनियता विविधा  
व्यापाराः, यदभिनयेन रङ्गोपजीविनामाजीवावकाशः । अपि चेदं निशमयतु निशामयतु वा नाट्यवैभवं भवती । श्रूयते हि—  
न तच्छास्त्रं न सा विद्या न तच्छिल्पं न ताः कलाः । नासौ योगो न तज्ज्ञानं नाटके यन्न दृश्यते ॥ २० ॥

नटी— अइदुकरमारब्धं तुह्येहिं । अहं उण इत्थिआसभावघुण्णन्तहिअआ मच्चरगहगहिआदो पडिपस्खपण्डिअजणादो  
भअकम्पिअहि । [अतिदुष्करमारब्धं युष्माभिः । अहं पुनः स्त्रीस्वभावपूर्णमानहृदया मत्सरग्रहगृहीतात्प्रतिपक्ष-  
पण्डितजनात् भयकम्पिताऽस्मि ।]

सूत्रधारः— अलं कातर्येण । अद्य खल्वस्माकमभिमुखं भागधेयम् । तथा हि—

लक्षणसमृद्धिरनघा रसपरिपोषश्च सहृदयग्राह्यः । संपतति नाटकेऽस्मिन्स एष शैल्यसुकृतपरिपाकः ॥ २१ ॥

किं च, विद्यासंपन्निधिरग्रहितो वेङ्कटेशः कवीन्द्रः सिद्धारम्भश्चिरमभिनये मामकः पात्रवर्गः ।

प्रख्यातेयं परिषदनघा पक्षपातानभिज्ञा रामादीनां कुलधनमिदं रङ्गतां याति रङ्गम् ॥ २२ ॥

अन्यच्च भवत्या भावनीयम् ।

शमधननिधिं सत्त्वप्रायं प्रयोगमयोगिनः स्वगुणवशतः स्तोतुं यद्वा वरित्रतु निन्दितुम् ।

किमिह बहुभिः किं नश्छिन्नं न विश्वमनीश्वरं तदुपनिहिता जाग्रत्येवं चतुर्दश साक्षिणः ॥ २३ ॥

नृत्तमतिक्रितोपनता अप्यचिरदुतिवदारम्भनियतावसाना मनीषिणामीर्ष्यादयः । यद्वा,

मौनं विभ्रतु मत्सरेण नमितास्तूर्णं त एव ध्रुवं कालोन्निद्रकदम्बगोलवपुषः कम्पस्फुरन्मौलयः ।

किंचिद्बीडितकुञ्चितक्षमवशादुत्तानदत्ताननाः प्रस्तोष्यन्त्यवधिं प्रयोगपदवीसारस्यसारस्य नः ॥ २४ ॥



सन्तु वा निरन्तरनियमितमत्सरनीरन्ध्रहृदया निर्विकाराः । तथापि सर्वथा तावत्—

उपवेदमुदारधीः स्वनाम्ना भरतः सूचितभावरगतालम् ।

यमुदाहरति स विश्वगुप्तचै तदभिज्ञैरवहिष्कृता वयं स्मः ॥ २५ ॥

नटी— अय्य, एवं एदं । तहवि सुअगुरुएसु बहुसु विरुद्धेसु छिदं गवेसन्तेसु कहं अप्पमत्तेहिं अम्हेहिं पडिण्णादं णिव्वहणिज्जं ? [आर्य, एवमेतत् । तथापि श्रुतगुरुकेषु बहुषु विरुद्धेषु छिदं गवेषयत्सु कथमप्रमत्तैस्माभिः प्रतिज्ञातं निर्वहणीयम् ?]

सूत्रधारः— अयि परगुणसंतोषिणि, श्रुतबाहुल्ये तव केयमास्था ? अथवा अवधारितपरमार्थानामप्यवगतसंवादनार्थमुत्तरोत्तरं परिप्रश्नाः प्रवर्तन्ते । भवतु नाम । विशुद्धविद्यांस्तावदभिमन्यस्व । दृश्यते हि—

भूयसीरपि कलाः कलङ्किताः प्राप्य कश्चिदपचीयते शनैः ।

एकयापि कलया विशुद्धया योऽपि कोऽपि भजते गिरीशताम् ॥ २६ ॥

तदहमिदानीं पराशरपाराशर्यादिवहुमतामवहुमतदुर्विनीतजनवृत्तिमनवरतपरिचितगान्धर्वविद्याविनोदनप्रसादितपरमपुरुषामेतां परिषदमेकतानयामि । (सप्रश्रयमञ्जलिं बद्धा)

विवेकप्रारम्भे विमतमतभङ्गप्रयतने मुमुक्षासंसिद्धौ मुरमथनयोगे च सफले ।

मुखादीन्निध्यातुं निभृतमिह नाट्ये कृतमुखैर्भवद्भिः स्थातव्यं भरतमतधौरेयमतिभिः ॥ २७ ॥

(नेपथ्ये) समयनियतैः प्रयोगैस्सत्यसीमामनुज्झतो विदुषः । किरणैरिव दिवसकृतः क्षिप्यन्ते तामसारम्भाः ॥

सूत्रधारः— (कर्णं दत्त्वा सानन्दम्) आर्ये, सम्प्रगवधार्यतामस्मद्वृत्तिमापवर्गिकवृत्तिं च तन्त्रयन्तीयमौद्धातिकी गीतिः ।

ततश्च, दुर्जनं प्रतिपक्षं च दूरदृष्टिरयं जनः । विवेकरश्च महामोहं विजेतुं प्रभविष्यतः ॥ २९ ॥

(नेपथ्ये) कः खल्वसौ कुशीलवकुलाङ्गारः करतलकलितकठोरमधुरधन्वनि सुरभिसुकुमारचितपुङ्खे विलासितनिखिलवैरिजने जीवति, सकलसुरासुरमुनिमनुजचितवृत्तिसार्वभौमस्य दुर्मतिसहधर्मचारिणो रणरङ्गमहानटस्य देवस्य महामोहस्य

विवक्षानर्हं किमपि विपक्षसकाशादाशंसते ?

सूत्रधारः— (सभयसंभ्रमं परिवृत्य पश्यन्) आर्ये, कोऽयममर्षसंभवाद्भ्यधिकलोहिताक्षः ससहाय इतोऽभिवर्तते ?

आः ! कष्टमवधारितम् । अयं हि—

अपञ्चविरुद्धेषु त्रिषु वर्गेषु तिष्ठताम् । प्रधानपुरुषार्थस्य पश्चिमस्याधिदैवतम् ॥ ३० ॥

किं च, अर्धावशेषितमहेश्वरपौरुषोऽयं वर्गं तृतीयमवधीरयतां विनेता ।

स्त्या सलीलपरिभ्रमणलोलगत्या पुष्पायुधः पुलकितैकभुजोऽभ्युपैति ॥ ३१ ॥

तदिह वयं त्वरितमपस्तृत्य कालोपपन्नकामोत्सवविहारसङ्कुले जीवलोके संवलितगुप्तवृत्तयः समनन्तरकरणीयमाचरामः ॥

इति निष्क्रान्तौ ।]

॥ इति प्रस्तावना ॥



[ ततः प्रविशति वसन्तदत्तहस्तः कान्तासमेतः कामः । ]

कामः— ( कः खल्वित्यादि पुनः पठित्वा ) रे, रे, भरतकुलपांसन,

दरनमितमनोज्ञभ्रूलताचापभाजां तरलहृदयलक्ष्ये तादृशस्नेहदिग्धे ।

कुवलयनयनानां कूणिते लोचनास्त्रे शरणयतु विवेकः कां दिशं कांदिशीकः ॥ ३२ ॥

वसन्तः— ( स्वगतम् ) उत्पथमनोरथोऽयं उपचितमदो विषमवाणः । अहं पुनरपुनरावृत्तिवर्तनीपथिकानामातिवाहिक-  
गणे परिगणितोऽपि न सहसा परित्यक्तुं शक्नोमि चिरंतनं चित्तजन्मसौहार्दम् । ( प्रकाशम् ) सखे मकरध्वज,  
एवमेतत् । अहं पुनर्महाराजस्य महामोहस्य माङ्गलिकं विवेकवित्रासनं भावत्कं महोत्सवं प्रकमयामि । पश्यतु भवान् ।

चूडावेल्लितचारुहल्लकभरव्यालम्बिलोलम्बकाः क्रीडन्त्यत्र हिरण्मयानि दधतः शृङ्गाणि शृङ्गारिणः ।

तन्वङ्गीकरयन्त्रयन्त्रणकलातन्त्रक्षररुद्धस्त्रिकाकस्तूरीपरिवाहमेदुरमिलज्जम्बाललम्बालकाः ॥ ३३ ॥

कामः— साधु, वसन्त, साधु । विशेषतश्चैतत् सर्वथा विजित एवासौ विवेकहतकः, यदयमवधीरितत्रिविष्टपविहार-  
कान्तारेषु मरुद्वधोपान्तभागेषु महोत्सवारम्भः । इह च,

उन्निद्राम्बुजवाटिकामुभयतो रोधोनिरोधोललत्स्रोतःसंभृतसारणीशतकृतस्वच्छन्दकच्छाप्रवाम् ।

खेलच्चोलवधूविधूतकवरीशैवालितामन्वहं पश्येम प्लवमानहंसमिथुनस्मेरां कवेरात्मजाम् ॥ ३४ ॥

रतिः— अय्यउत्त, आपाअमहुरो एसो महूसवो । एण्ह किल अम्हकुलसामिणो महामोहस्स अणिवारणिज्जेण केण  
वि विहिणा अमोहारम्भो विवेओ दुज्जओ पडिपल्लोत्ति दूमिअं मे हिअअं । [आर्यपुत्र, आपातमधुर एव महो-  
त्सवः । इदानीं किल अस्मत्कुलस्वामिनो महामोहस्यानिवारणीयेन केनापि विधिना अमोघारम्भो विवेको दुर्जयः  
प्रतिपक्ष इति धूमितं मे हृदयम् ।]

कामः— बाले, विषमशरजीवितेश्वरि, विलासिनीदेवते, किमिति नाम समग्रवलजेतव्यलब्ध्या संतोष्येऽपि भावित-  
स्त्रीचापला विवेकवैभवं वर्णयसि ? पश्यतु भवती,

करवृत्तललितेश्चन्द्रनो मे भ्रमरगुणार्पितपुष्पमार्गणस्य ।

मरुदनलशरोऽपि मेरुधन्वा क्षणमतिलङ्घितशासनः कथं स्यात् ॥ ३५ ॥

वसन्तः— सखि, सत्यमेवैतत् । मा खल्विदं विकल्थनं मंस्थाः । न हि जगति भवति मशको मातङ्गस्य प्रतिस्पर्धी ।  
अथवा न खलु भवती विश्ववृत्तान्तवैदेशिकी । दृष्टचर एव हि त्वत्प्रियस्यासौ वीरायितवृत्तान्तः । तथा हि,

बहति महिलामाद्यो वेधास्त्रयीमुखरैर्मुखैर्वरतनुतया वामो भागः शिवस्य विवर्तते ।

तदपि परमं तत्त्वं गोपीजनस्य वशंवदं मदनकदनैर्न विलश्यन्ते कथं त्वितरे जनाः ॥ ३६ ॥

कामः— साधु, वसन्त, साधु । कालानुरूपवादी खल्वसि ।

विश्वं युवतिसात्कर्तुं भवता दत्तसायके । विवेकः किं नु वर्तेत विपक्षे मयि संस्थिते ॥ ३७ ॥



रतिः— अय्यउत्त, एवं एदं । तहवि विसमद्विरसंठाणवेरग्गदुग्गपडिडिओ अप्पमत्तेहिं समदमप्पमुहेहिं अमच्चेहिं  
अमिरखिवओ सअं असहाअसूरो अणवाअसाहसो अ विपरुखो किण्णाम कइआ काहिइत्ति कळुसिअहिअअहि ।  
[आर्यपुत्र, एवमेतत् । तथापि विषमस्थिरसंस्थानवैराग्यदुर्गप्रतिष्ठितोऽप्रमत्तैः शमदमप्रमुखैरमात्यैरभिरक्षितः स्वयमस-  
हायशूरोऽनपायसाहसश्च विपक्षः किं नाम कदा करिष्यतीति कलुषितहृदयाऽस्मि ।]

कामः— अयि भीरु, अलमतिशङ्कया । नूनं विपक्षपक्षपातिबालिशजनविप्रलब्धा स्वयूयवैभवं न निर्धारयसि । पश्य  
तावद्विध्वविजयिनस्त्वत्प्रियस्य मे जगत्त्रयप्रसिद्धं जैत्रमुपकरणम्—

वपुरप्रतिमं नितस्त्रिनीनां दृढसौन्दर्यगुणं दरावनम्रम् । श्रवणाग्रधनेत्रचित्रपुङ्खं धनुराद्यं मम मुष्टिमेयमध्यम् ॥

अपि च, शैलीं विलोपयति शान्तिमधःकरोति व्रीडां व्युदस्यति विरक्तिमपहृते च ।

कर्णामृतं किमपि तत्कलभाषिणानां नामापि किं न विकरोति निशम्यमानम् ॥ ३९ ॥

वसन्तः— ननु कैमुतिकमेतत्, यदिदं योषितां यदृच्छाकीर्तनश्रवणादिकमपि चित्तसंक्षोभहेतुरिति ।

तिष्ठतु गुणाग्रमर्शः स्त्रीणामालोकनादिभिः सार्धम् । दोषानुचिन्तनार्था स्मृतिरापि दूरीकरोति वैराग्यम् ॥

अपि च प्रभूतमदमेदुरात्मनो विषयाटवीषु विविधासु धावतः ।

स्ववलेन हन्त मनसो निर्वर्तनं विसतन्तुनेव सुरदन्तियन्त्रणम् ॥ ४१ ॥

रतिः— अय्यउत्त, दिढभूमिविब्भमसमुम्मूलणख्वमाणं जोईसराणं दिडिं परिहरन्तेण तुए परक्कमणिज्जं । [आर्यपुत्र,  
दृढभूमिविभ्रमसमुन्मूलनक्षमाणां योगीश्वराणां दृष्टिं परिहरता त्वया पराक्रमणीयम् ।]

कामः—(विहस्य) प्रिये, पश्यामि चक्षुषीव ते चेतस्यपि कार्तर्यम् । योजयामि खल्वहं योगीश्वरानपि युवतियोगीश्वरपादे ।

सुभगपरुषैर्मदस्त्रैः क्रीलितमन्योन्यकवचितैकार्धम् ।

किं न विदितं भवत्या किमपि मिथःस्यूतजीवितं मिथुनम् ॥ ४२ ॥

रतिः— अय्यउत्त, अवहारिअं मए तुह माहणं । दाणिं उण दीहवुद्धिबळेण देव्वदिण्णहत्थेण जमणिअमप्पमुहवहु-  
सहाअसंपण्णेण अहण्डुच्चाहप्पहुत्तणमन्तसत्तिणा सत्तुणा काहे किं होज्जत्ति पवळपवणाहआ कअळिएव तरळ-  
अरम्हि । पसिद्धं खु पण्णावळं मोख्वपेरन्ताणं अइदुक्कराणं सिद्धीणं साहणं ति । [आर्यपुत्र, अवधारितं मया  
तव माहात्म्यम् । इदानीं पुनः दीर्घबुद्धिबलेन दैवदत्तहस्तेन यमनियमप्रमुखबहुसहायसंपन्नेन अखण्डोत्साह-  
प्रभुत्वमन्तशक्तिना शत्रुणा कदा किं भवेदिति प्रबलपवनाहता कदलिकेव तरलतरास्मि । प्रसिद्धं खलु प्रज्ञाबलं  
मोक्षपर्यन्तानामतिदुष्कराणां सिद्धीनां साधनमिति] ।

कामः— (सरोषहासम्) अयि मुग्धे, मञ्जुभाषिणि, गुञ्जन्मधुकरशिञ्जिनीसंहितविश्वलक्षविषमविशिखस्य नित्य-  
विजयजागरूकस्य त्वत्प्रियस्य मे संनिधौ का पुनः प्रज्ञा, केन वा कस्य मुक्तिर्भवित्री, किमिति नाम मध्य इव  
भवत्या मानसेऽपि सौक्ष्म्यं नालक्ष्यते ? (विहस्य) प्रिये, हन्त ! विदितमेतत् नूनमिदानीं स्तनगतं स्थौल्यमेतदन्त-  
रापि संक्रान्तमिति । अथवा अविचारितरमणीयमबलाजनस्वाभाव्यं भवत्यामपि वर्तते । संपश्यतां भवती,



मयादिष्टः क्रोधः प्रथयति किमप्यान्ध्यमथ च स्मृतिभ्रंशः सेद्धा विघटयति बुद्धिं सपदि सः ।

तथा मुक्तः क्षेत्री तमसि गहने विन्दति लयं तथाभूते किं वा जनयति विवेको जडमतिः ॥ ४३ ॥

तदेवमसह्यवेगमस्मद्व्यूहं विवेकामात्याः शमदमादयो न प्रसहिष्यन्ते । स्वयं च दुर्जयो निखिलसुरासुरकोटीर-  
विन्यस्तवामपादो महामोहः । न हि तरक्षुर्मृगराजस्य परिपन्थी ।

परस्य पुरुषस्येव पञ्चभिश्च ममायुधैः । समयेषु विमथ्यन्ते सत्त्ववन्तोऽपि शत्रवः ॥ ४४ ॥

अपि च, अलमिह विबुधाद्यैरागमग्राह्यवाचो मुनिपरिपदि धर्मान्गायतो मुवितहेनून् ।

तपसि नियतवृत्तेस्तस्य देवस्य शान्तिं जनितयुवतिरत्नं दर्शयत्यूरुकाण्डम् ॥ ४५ ॥

रतिः—अय्यउत्त, संभावेमि सच्चं तुह भासिअं । अब्वम्हकीडं अत्पडिहअं खु तुह माहप्पं । एदं उण अण्णाअ-  
पुव्वं आणवेदु अय्यउत्तो । [अर्थतुत्र, संभावयामि सत्यं तव भाषितम् । आब्रह्मकीटमप्रतिहतं खलु तव  
माहात्म्यम् । एतत् पुनरज्ञातपूर्वमाज्ञापयत्वार्यपुत्रः ।]

कामः— किं तत् ?

रतिः— विवेकपुद्गुदीणं महामोहपुद्गुदीणं अ मिअन्दमाअङ्गाणं विअ किण्णिमित्तं वेरं ति । [विवेकप्रभृतीनां महा-  
मोहप्रभृतीनां च मृगेन्द्रमातङ्गानामिव किंनिमित्तं वैरमिति ।]

कामः— प्रिये, आकर्ष्यतामिदमादितः प्रभृति ।

त्रिगुणघटिताद्भोक्तुर्वुद्धिः स तदनुव्रता समयनियतोच्छ्रायं त्रेधा कुलं समजीजनत् ।

प्रथममिह तद्भोगद्वेष्यं विवेकपुरःसरं द्वितयमितरज्जुष्टं रागप्रमोहमुखं मिथः ॥ ४६ ॥

अत्र विवेकश्च महामोहश्च समानशीलाभिः प्रकृतिभिरभिषिक्तौ राजन्यौ । तयोरपि,

मोहस्य धर्मपत्नी दुर्मतिरपवर्गदोषदृष्टिमयी । विषयरसदोषदृष्टिः सुमतिरनन्या विवेकस्य ॥ ४७ ॥

रतिः— तदो तदो । [ततस्ततः ।]

कामः— ततश्च रजःप्रधाना रागादयः तमःप्रसूतेः संसारचक्रवर्तिनो महामोहस्य दैत्यानुकूलरक्षःकुलन्यायेन साचिव्य-  
माचरन्ति । सत्त्वसंभवं तु विवेककुलमसहायमल्पसारं च जगति वर्तते । जनकश्चास्माकं क्षेत्रज्ञः स्वयं मध्यस्थ-  
स्वभावोऽपि सहधर्मचारिण्या देव्या बुद्ध्या सहाय यावदस्मासु बहुलं दत्तदृष्टिः । तदिदमसहमाना नित्यनृशंसा  
विवेकादयः जातिवादिन इव स्वभङ्गमप्यनुमन्यमानाः पुरुषस्य भोगं तत्संवर्धकानस्मांश्च उत्सादयितुमीहन्ते ।  
अस्मत्तातेन चानादिभुक्तायां प्रकृतौ विविधान्दोषानुद्वाह्य तातं च तस्यामुपजनितवैराग्यं केनचिदुपायेन विरचय्य  
महाप्रस्थानेनापुनरावर्तिनं कर्तुमारभन्ते । तथा मर्कटरक्षःपती महापातकिनौ सुग्रीवविभीषणौ स्वकुलोत्सादने प्रमाण-  
यन्ति । न च तदारम्भसमये तातस्य दुर्दशा शक्या वर्णयितुम् । अयं खलु,

जात्यन्धः परदोषदृष्टिषु परीवाद्देषु मूकाग्रणीः बाधिर्यप्रथमावतारसरणिर्निन्दासमाकर्णने ।

स्त्रीप्रायः परदासंग्रहविधौ तद्वत्परावर्जने संपद्येत समीक्षणेऽपि विकलः पापैर्विवेकादिभिः ॥ ४८ ॥



अत एवास्माभिरपि परित्यक्तसौभ्रातृः तेऽपि दुरात्मानो जिघांस्यन्ते । ततः प्रवृत्तिनिवृत्तिपद्धती समाश्रित्य वयं च ते च संयतिप्यामहे । तदा तु सत्त्वप्रधानं कुलं ज्योतिरिङ्गज्योतिरिव द्युमणिकिरणैरस्माभिरभिमूयते ।

सौहार्दमिथ्यमनवाप्य सहोदराणामासीत्स्वमूलगुणभेदवशाद्विरोधः ।

एकप्रजापतिभुवामपि वैरवन्धः स्वात्मावधिः स्वयमुदेति सुरासुराणाम् ॥ ४९ ॥

रतिः— सन्तं पावं सन्तं पावं । पुत्रा एव पितुणो भोऽं विणासेन्ति । तह कहां सोअरा एव इअरेअरविद्धंसण-  
ळपटहिअआ होति । णाह, किं ण होज्ज ताणं तुम्हाणं वि समरदुद्दसाणिवारणसाहणं सन्धी ? [ शान्तं पापम्,  
शान्तं पापम् । पुत्रा एव पितुर्भोगं विनाशयन्ति । तथा कथं सोदरा एव इतरेतरविध्वंसनलम्पटहृदया भवन्ति ?  
नाथ, किं न भवेत् तेषां युष्माकमपि समरदुर्दशानिवारणसाधनं संधिः ?

कामः— मुग्धे, कथंचिदपि नात्र सन्धिः संभाव्यते ।

सतः सत्त्वविहीनानां सत्तयैवापराध्यतः । कथंकारं प्रतीकारः कल्पकोटिशतैरपि ॥ ५० ॥

प्रतिपुरुषविभक्तमूर्तिभेदा वयमितरे च मिथः प्रतीपवृत्ताः ।

कचिदधिकरणे समापतन्तः सुतनु दधीमहि बध्यघातकत्वम् ॥ ५१ ॥

न खल्वर्थकामपराणामस्माकं नारायणपरायणैः कथायामपि संगतिरुपपद्यते । किं च, यथाकथंचिदुपपद्यमानमपि अखण्ड-  
वैरिखण्डनगण्डितो महामोहः कथंचिदपि संधिं नानुमन्यते । अहं वा कथमसहायवीरस्तमनुमन्ये? न खलु क्षुधितोऽपि  
शार्दूलः कदाचिदपि शस्त्रलमत्ति ।

रतिः— को उण तेहिं कुलध्वेहिं महाबलाणं तुम्हाणं वि उम्मूलणे उवाओ संमन्तिओ ? [कः पुनस्तैः कुलनैः  
महाबलानां युष्माकमप्युन्मूलने उपायः संमन्त्रितः ?]

कामः— अयि भीरु, अनुद्धाटनीयमिदं राजरहस्यम् । विशेषतः स्त्रीषु ।

रतिः— (हस्तं संगृह्य) अय्यउत्त, साविदोसि मए पिअसहेण वसन्तेण अ । सच्चं विवरिज्जइ राअरहस्सम् ।  
[अर्थपुत्र, शापितोऽसि मया प्रियसखेन वसन्तेन च । सत्यं विव्रियतां राजरहस्यम् ।

वसन्तः— (स्वगतम्) किमत्र विवरणीयम्? दुष्परिहरः खलु अनिर्धारितकालो नियतिविपर्यासः । (प्रकाशम्) सखे  
मकरध्वज,

मनोरथसमर्थानां महामोहविरोधिनाम् । मन्त्रभेदनमस्माभिः कार्यं तत्परिपन्थिभिः ॥ ५२ ॥

कामः— प्रिये, कथयामि तर्हि । अस्ति खलु अनभिज्ञकुलसार्धभौमविवेकमूलाकर्तृत्वाभिमानादिनानाविधविषमदृष्टिसह-  
कृतः कश्चिदस्मत्कुलमिचारकाङ्क्षिभिः उपनिषदूषरनिष्ठैः कैश्चिन्निष्ठैः अनुष्ठीयमानो निवृत्तिसंज्ञको धर्मः, यन्नि-  
ष्ठस्य पुरुषस्य परदोषदर्शनादिष्वन्धबधिरषण्डपङ्क्तुमूकादिवदत्यन्तमवसन्नावस्थानमाकर्ण्यते । तेन च निष्प्रतिक्रियेण  
केनचिदव(प)ग्रहेणैव पुरुषमाविशता बुद्धिः संगस्यते । तस्मात् लकि तत्संगमादस्मत्कुलपद्वेषदूषितहृदया प्रशान्त-  
मधुरवेषप्रच्छन्ना भवरसभोगभैरमरथी परभक्त्यपरपर्याया ब्रह्मराक्षसी प्रादुर्भविष्यति ।



तथा हि, गुणत्रेतोन्मेषक्रमपरिणतानन्तविकृतिः क्वचित्काले बुद्धिः कुलयुगलरूढस्थगृहिणी ।

अतिकूरात्यन्तप्रलयविधिदुर्मन्त्रपरुषां पुरा भीमाकारां सृजति परभक्तिं परवती ॥ ५३ ॥

ततश्च, प्रव्रज्यादियुता परत्र पुरुषे पातिव्रतीं विभ्रती भक्तिः सा प्रतिरुद्रसर्वकरणा धोरं तपस्तप्यते ।  
तुष्टा तेन जनार्दनस्य करुणा कुर्वीत तत्किङ्करं कंचित्कैटभकोटिकल्पमसुरं... (इत्यर्थोक्ते विस्मृति)

वसन्तः— (स्वगतम्) स खलु संकल्पसूर्योदयः, 'निर्मूलनस्त्वेष नः' इति शेषः । अन्यथा तु पूरयामि । (प्रकाशम्)  
शेषं पुनर्दुर्वचम् ॥ ५४ ॥

रतिः— (सभयसंभ्रमम्) णाह, परिरख्य परिरख्य । [नाथ, परिरक्ष परिरक्ष] (इति भर्तारमाश्लिष्यति ।)

कामः— (गाढमुपगुह्य अभुक्तपूर्वमिव निर्वेश नाटयन्, आत्मगतम्)

जनितवलयभङ्गे दत्तहाराश्रमर्दे मुषितनिखिलखेदे मोहसंतोषहेतौ ।

सचकितपरिरम्भे सांग्रतं कातराक्ष्यास्त्यजति युगलचिन्तामङ्गयोरन्तरात्मा ॥ ५५ ॥

(प्रकाशम्) सखि, महामोहसैनिकयुरन्धरस्य मम प्रेयसी सती मा भैषीः । समाश्रयसिहि, समाश्रयसिहि । इदं  
खल्वैन्द्रजालिकनगरनिगरणप्रायमनिपुणनैगमिकरथ्यापुरुषनिर्मितं किमप्यैतिह्यम् । तथा हि,

कुवृत्तमिति कौक्कुटं व्रतमधिक्षिपद्भिस्तथा सुधाकरशतक्रतुप्रभृतिभिः स्वयं चस्खले ।

नदद्भ्रमरपङ्क्तिके नमति कार्मुके मामके विरक्तिगृहदेहलीं क इह दोहली वीक्षते ॥ ५६ ॥

तिष्ठन्तु च महाबला मन्त्रिवर्गाः,

प्रमादालस्यनिद्रादिविविधव्यूहविग्रहः । प्रज्ञावरणघोरात्मा मोहः केन विजेष्यते ॥ ५७ ॥

रतिः— (स्वगतम् ।) विहिवसेण विवरीअं भणिअं अय्यउत्तेण । (प्रकाशम्) होज्ज मङ्गलं महाराअस्स । [विधि-  
वशेन विपरीतं भणितमार्यपुत्रेण । भूयान्मङ्गलं महाराजस्य ।]

वसन्तः— अयि मन्मथपत्नि मा स्म भैषीर्ननु मोहादिषु संस्थितेषु सत्सु ।

प्रकृतिं पुरुषः प्रपित्समानः प्रतिपद्येत विरक्तितो विमुक्तिम् ॥ ५८ ॥

रतिः— (आत्मगतम्) आः ! वसन्तभासिअं वि विवरीअं विअ दीसइ । [आः ! वसन्तभाषितमपि विपरीतमिव दृश्यते ।]

(प्रकाशम्) अय्यउत्त, किं विवेअस्स णद्धि विवेओ, अमच्चाणं वा तस्स समदमप्पमुहाणं ? पुरुसे खु पइदिं मोक्कूण  
गए अम्हाणं ताणं वि अविसेससुल्लहं अवसाणं । [आर्यपुत्र, किं विवेकस्य नास्ति विवेकः, अमात्यानां वा तस्य  
शमदमप्रमुखाणाम् ? पुरुषे खलु प्रकृतिं मुक्त्वा गते अस्माकं तेषामपि अविशेषसुलभमवसानम् ।]

कामः— एवमेतत् । अस्मदुन्मेषमसहमानाः पुनरेते पापाः प्रज्ञाचक्षुषि कचित्पुरुषे साक्षिणि कुलद्वयमूलकूलङ्कपासु  
कुहनासु गहनमीहन्ते । सर्वथा मूढचेतसश्चैते मोघकर्माणो भविष्यन्ति । यतः,



प्रसुप्तानपि युद्धेन सुग्रीवसुभटानिव । कर्मशक्तिरनुच्छेद्या पुनरुद्धोद्ययिष्यति ॥ ५९ ॥

(नेपथ्ये) कोऽसौ विपर्यस्तदृष्टिरनुग्रहैकनियतकौतुकानस्मानेव पापान् प्रलपति ? रे रे ! दुर्विनीत, दुराचार, निस्पन्दनिगलितकूटस्थानां नृशंसवृत्तीनां वः प्रतिक्षेपे पुरुषस्य निरस्तनिखिलदुःखनिरतिशयानन्दप्रापणे तदापि तद्द्वयनुप्रवेशेन स्वकुलसञ्जीवने च दनुजमथनदयाधीनवृत्तयो वयं प्रवर्तमहे । अस्ति चौपनिषदोऽयमुद्धोषः,

स्वाधीनसंसरणनाट्यनिरुद्धवृत्तेः संतोषितः प्रणतभूमिकयाऽस्य पुंसः ।

स्थाने विधास्यति विभुः स्थिरचिह्नभेदं क्रीडानटस्य भगवान्कृपया स्वसाम्यम् ॥ ६० ॥

ततश्च, रिपुमथनकृतं यशो महीयः पितृपरिरक्षणसंभृतश्च धर्मः ।

अभिमतघटनोद्भवश्च हर्षः सपदि विधास्यति संनिधिं स्वयं नः ॥ ६१ ॥

कामः— (सभयावहित्थमवलोक्य) प्रिये, मोहपरिपन्थिपक्षे मूर्धामिषिक्तः स्वयमसौ स्वसहधर्मचारिण्या सुमत्या सहाभ्य-  
मिलीण उपसर्पति । अयं हि,

मुकुलयति विधित्सां मोहविध्वंसमिच्छन् विमृशति निगमान्तान्वीक्षते मोक्षधर्मान् ।

निशमयति च गीतां नित्यमेकान्तभक्त्या गुणपरिषदवेक्षी गुप्तमन्त्रो विवेकः ॥ ६२ ॥

अपि च, प्रत्यङ्मुखीं सुमतिदीप्तिमिह प्रचिन्वन् प्राप्तोदयोऽप्यमितरागवल्लोपपन्नः ।

क्षाम्यन्नहंकृतिमयीमशो हिमानीं भास्वानसौ भजति विष्णुपदं विवेकः ॥ ६३ ॥

तत्र सांप्रतमस्माभिरप्राप्तसमयैरसहायैश्चारातिसंनिधावात्मानं प्रकाशयितुम् । [ इति समित्रकल्लो निष्क्रान्तः । ]

इति मिश्रविष्कम्भः ॥

[ ततः प्रविशति राजा, सुमतिश्च । ]

राजा— (सविमर्शम्) प्रिये, समाकर्णितस्त्वया अनवधिकदुरितविषवनचूलभूतस्यामन्ददर्पस्य कन्दर्पवटोराटोपः ? यदसा-  
वशेषपापनिष्कृतौ प्रवर्तमानानस्मानेव पापारोपेण परिवदति । अथवा,

पश्यति परेषु दोषानसतोऽपि जनः सतोऽपि नैव गुणान् । विपरीतमिदं स्वस्मिन्महिमा प्रोहाञ्जनस्यैषः ॥

सुमतिः— अय्यउत्त, विरूपा खु जणा णिअमुहदोसं णिम्मल्लेसु वि दप्पणेषु समप्पन्ति । [ आर्यपुत्र, विरूपाः खलु  
जना निजमुखदोषं निर्मलेष्वपि दर्पणेषु समर्पयन्ति । ]

राजा— देवि, सत्यमेतत् । यथार्थदर्शिनी यथादृष्टार्थवादिनी च भवती । किं च,

निर्धूतनिखिलदोषा निरवधिपुरुषार्थलभनप्रवणा । सत्कविफणितिरिव त्वं सगुणालंकारभावरसजुष्टा ॥ ६५

(चिन्त्य) प्रिये, हन्त, निर्विकारपुरुषपीडया क्रीडन्त एते कामक्रोधलोभादयः सुपन्थानमास्थिताः, वयं पुनस्तमेव निश्रे-  
यसे नियोजयितुं सजस्तजनसांसिद्धिकसुदृढो भगवतस्तापत्रयामिहतसर्वजनसंजीविनीं दयादृष्टिमावहन्तः कदध्वना  
प्रवृत्ताः । अहो ! महानयमुन्मत्तालपः । पश्य मे त्वया सह निर्वर्तनीयं परानुग्रहव्रतम् ।



महत्पारम्भेऽस्मिन्मधुरिपुदयासंभृतवृतिर्वहिष्कृत्यारातीन्सुमुखि बहिरन्तश्च भवतः ।

समाधावाधाय क्षपितवृजिनं क्षेत्रिणमहं परप्राप्त्या धन्यं परिणमयितुं प्राप्तनियमः ॥ ६६ ॥

सुमतिः— अय्यउत्त, कहां सो णिच्चणिम्मळमहाणन्दसअंपहो सव्वजणदंसणजोग्गसहावो पुरुसो महामोहेण माणमद-  
मच्चरप्पमुहेहिं वि दुव्विणीएहिं दुव्वारगव्वसंकुळदुरिमहोम्मिसंधाअसंघडणभीसणे दुःखसाअरम्मि णिस्सित्तो  
[आर्थपुत्र, कथं स नित्यनिर्मलमहानन्दस्वयंप्रभः सर्वजनदर्शनयोग्यस्वभावः पुरुषः महामोहेन मानमदमत्सरप्रमुखै-  
रपि दुर्विनीतैः दुर्वारगर्वसंकुलदुरितमहोर्मिसंधातभंघटनभीषणे दुःखसागरे निक्षिप्तः ?

राजा— प्रिये सूक्ष्मदर्शिनि, किं दृष्टमपहोतव्यम् ? आगमिकं वा न प्रत्येतव्यम् ? पश्यतु भवती ।

स्वतः प्राप्तं रूपं यदिह किल भावेषु तदपि त्यजन्तस्ते दृष्टा नियतिघटितोपाधिप्रशतः ।

प्रकृत्या तिष्ठन्ति ह्युपधिविगमे ते च तदसावनादिः संसारः पुरुषमुपरुन्धे गलति च ॥ ६७ ॥

सुमतिः— एवं एदं । तह वि कहां एआवन्तं कालं परमकारुणिण देव्वेण लच्छीवळ्ळेण दुस्सहदुःखसअ-  
धूमिओ पुरुसो उवेस्सिवओ ? [एवमेतत् । तथापि कथमेतावन्तं कालं परमकारुणिकेन देवेन लक्ष्मीवल्लभेन  
दुःसहदुःखशतधूमितः पुरुष उपेक्षितः ?]

राजा— किं न श्रूयते भवत्या—यदनादिनिजकर्मरूपाविद्योपरोधेन क्षेत्रज्ञोऽयमीश्वरेण क्षिप्तः संसरन्नवसरे तेनैव समुद्भि-  
यत इति ? यथा—

मिथःकलहकल्पनाविषमवृत्तिलीलादयापरिग्रहणकौतुकप्रथितपारवश्यः प्रभुः ।

स्वलक्षितसमुद्रमे सुकृतलक्षणे कुत्रचित् घुणक्षतलिपिक्रमादुपनिपातिनः पाति नः ॥ ६८ ॥

अत्र च, सुखदुःखवाहिनीनां व्यत्ययविनिमयनिवर्तनानर्हं ।

नियतक्रमे प्रवाहे निपतितमुत्क्षिप्य मोदते देवः ॥ ६९ ॥

सुमतिः— अय्यउत्त, अणादिम्मि गए काले अळद्धपुव्वो मोख्वो अणन्ते वि उवरिअणकालम्मि केण कहां  
लहिज्जन्ति सङ्काकळङ्ककव्वुरिअं मे हिअअं । [आर्थपुत्र, अनादौ गते काले अलब्धपूर्वो मोक्षः अनन्तेऽप्यु-  
परितनकाले केन कथं लभ्यत इति शङ्काकलङ्ककर्तुरितं मे हृदयम् ।]

राजा—देवि विवेकवल्लभे, अनधिगतप्रमाणतर्कसरणिरिव कथमेवमाशङ्कसे ? अथवा,

कालस्वभावनियतियदृच्छादिषु वस्तुषु । कारणं किमिवात्रेति तापसैरपि तर्कितम् ॥ ७० ॥

इदमत्र तावदवधातव्यम् ।

कर्माविद्यादिचक्रे प्रतिपुरुषमिहानादिचित्रप्रवाहे तत्तत्काले विपक्तिर्भवति(बह)हि विविधा सर्वसिद्धान्तसिद्धा ।  
तल्लब्धस्वावकाशप्रथमगुरुकृपागृह्यमाणः कदाचिन्मुक्तैश्वर्यान्तसंपन्निधिरपि भविता कश्चिदित्थं विपश्चित् ॥

स च मोक्ष्यमाणो मत्समक्षमादौ तावत्,



दर्पोदग्रदशेन्द्रियाननमनोनक्तंचराधिष्ठिते देहेऽस्मिन्भवसिन्धुना परिगते दीनां दशमास्थितः ।

अद्यत्वे हनुमत्समेन गुरुणा प्रख्यापितार्थः पुमान् लङ्कारुद्धविदेहराजतनयान्यायेन लालप्यते ॥ ७२ ॥

अपि च, बहुलदुरितद्वारे ब्राह्मे पुरे परसंमतः(त) स्वमतिघटितस्वातन्त्र्यत्वादयन्त्रितचेष्टितः ।

विषमसचिवैः स्वे स्वे कार्ये विगृह्य विकृष्यते नरपतिरिव क्षीवो नानाविधैरयमिन्द्रियैः ॥ ७३ ॥

सुमतिः— अय्यउत्त, एवं हुदवहवेडिअघरगअं विअ अप्पाणं अप्पमत्तबुद्धी किं ण निज्जिगमिसाए रत्त्वइ पुरुसो ?

[आर्यपुत्र, एवं हुतवहवेष्टितगृहगतमिवात्मानमप्रमत्तबुद्धिः किं न निर्जिगमिषया रक्षति पुरुषः ?]

राजा— प्रिये सर्ववेदिनि, अनादिः खल्वयमलङ्घनीयो रागजलधिः ।

स्थिरत्रसविभक्तिमन्त्रिविधरागदृश्योदयं समृष्टमणिभिस्त्रिस्त्रयमभिद्यमानः पुमान् ।

त्रियुग्मगुणशिल्पिना त्रिगुणतूलिकाधारिणा विविच्य विनिवेशितं वहति चित्रमत्यद्भुतम् ॥ ७४ ॥

सुमतिः— (सविपादम्) इदि णाम उम्मत्तदसं पुरुसं बुद्धी पिअदमा किं ण बोहेइ ? [इति नाम उन्मत्तदशं पुरुषं बुद्धिः प्रियतमा किं न बोधयति ?]

राजा— प्रिये सूक्ष्मवादिनि, साऽपि खलु इदानीं स्वयंप्रकाशाऽपि सुसंप्राया वर्तते । यथा,

पत्यौ दूरं गतवति स्वी पद्मिनीव प्रसुप्ता म्लानाकारा सुमुखि निभृता वर्तते बुद्धिरम्बा ।

मायायोगान्मलिनितरुचौ बल्लभे तुल्यशीला राहुग्रस्ते तुहिनकिरणे निष्प्रभा यामिनीव ॥ ७५ ॥

सुमतिः— अय्यउत्त, अइकरुणा इमा बुद्धिसहिअस्स पुरुसस्स बद्धदसा, एअस्स विउळदुःखजालविहूळस्स विथ-

रेण मोरुखागमं पकासेन्तो विसङ्गं मं कुणसु । [आर्यपुत्र, अतिकरुणायं बुद्धिसहितस्य पुरुषस्य बद्धदशा, एतस्य विपुलदुःखजालविह्वलस्य विस्तरेण मोक्षागमं प्रकाशयन्विशङ्कां मां कुरुष्व ।]

राजा— देवि अनवरतशोभनाशंसिनि, निदानमिह निपुणमुपपादयन्प्रतिपन्नमेव भवतीं प्रत्यभिज्ञापयामि ।

दुरासेधस्थेष्ठा दुरितपरिपाकेण भविनः प्रमाथी संसारः प्रशमरहितोऽयं प्रभवति ।

निरोधे तस्यैका निरुपधिककारुण्यघटितस्वतन्त्रेच्छाशक्तिः स्वयमुपधिमाधाय रमते ॥ ७६ ॥

सुमतिः— जइ मए वि सो उवाही सुणिअव्वो, ता मं अय्यउत्तो आणवेदु । [यदि मयाऽपि स उपाधिः श्रोतव्यः, तदा मामार्यपुत्र आज्ञापयतु ।]

राजा— प्रिये विशुद्धभाषिणि, श्रूयतामिह सूक्ष्मार्थसंग्रहः ।

मदनमत्सरमानमयः पुमान्वहुपिशाचगृहीत इवार्भकः । निगमसिद्धनरेन्द्रनिरीक्षया निपुणपद्धतिमभ्यवपद्यते ॥

ततश्च, अनघदेशिकदृष्टिसुधाप्लवे विधिवशादुपसेदुषि देहिनः ।

विमलबोधमुखा विविधा गुणाः परिणमन्त्यपवर्गदशङ्कुराः ॥ ७८ ॥



अपि च, स्वाधीनेतरपातभीतिपरुषस्वर्वासदुर्वासनापाशाकर्षणयन्त्रणाभिरभितः क्षिप्तात्मनः क्षेत्रिणः ।

निष्प्रत्यूहविजृम्भमाणकरुणादुग्धार्णवे निर्भरा भक्तिः सेत्स्यति भागधेयवशतः प्राप्ये परब्रह्मणि ॥

अत्र चान्तरा सर्वस्वदक्षिणोऽयमध्वरः प्रवर्तते । यत्र तु,

त्वया जुष्टः पत्न्या विधिवदिह यष्टा स्वयमहं विधत्ते चात्विज्यं शमदममुखोऽयं गुणगणः ।

अकस्मादुद्देश्यो भवति भगवानात्महविषः पशुर्वद्वो मुक्तिं भजति विगलत्कर्मनिगलः ॥ ८० ॥

इदमप्यत्रभवत्या भावनीयम्—

स्वरक्षणभरार्पणक्षणिकसत्रिणः क्षेत्रिणः प्रवर्त्य कृपया स्थितिं प्रभुरभूतपूर्वोदयाम् ।

जगद्विपरिवर्तनप्रथितनित्यशक्तिः स्वयं क्षिपत्यपुनरङ्कुरं दुरितमस्य लक्ष्मीपतिः ॥ ८१ ॥

सुमतिः— अय्यउत्त, एवं णाम वणिज्जन्ती ओवग्गदसा पुरुसस्स कइआ होहिइ ? [आर्यपुत्र, एवं नाम वर्ण्य-  
मानापवर्गदशा पुरुषस्य कदा भविष्यति ?]

राजा— देवि तैलोक्यवेदिनि, दुःसहानादिदुःखसागरनिमग्नस्य यथागमं यथान्यायं च केनचित्कारणेन समुत्तारः  
संभविष्यतीति संतोष्यं तावत् । इह हि,

निरपायदेशिकनिदर्शितामिमां कमलासहायकरुणाधिरोहणीम् ।

क्रमशोऽधिरुह्य कृतिनः समिन्धते परिशुद्धसत्त्वपरिकर्मिते पदे ॥ ८२ ॥

अपि च, स्वयमुपशमयन्ती स्वाभिनः स्वैरलीलां स्वमतमिह दुहाना स्वादु पथ्यं प्रजानाम् ।

नियतमिदमिदानीमन्यदा वा भवित्री निरवधिसुखसिद्धयै निष्प्रकम्पानुकम्पा ॥ ८३ ॥

इयं हि, अविस्मयगुणच्छाया मायात(मः)प्रप्रतिरोधिनी परिहृतरजःपङ्का तापैरसंघटिता त्रिभिः ।

मधुरिपुदयामूर्तिर्दिव्या निराकृतकण्टका वहति निगमाद्वर्तन्येका पुरीमपराजिताम् ॥ ८४ ॥

सुमतिः— अय्यउत्त, अपरिमिअदुरिअभरिअस्स जन्तुणो दुख्खसाअरादो उत्तारवअणं बालजणसन्तोसवअणं विअ  
उवच्छन्दणंति पेख्वामि । [आर्यपुत्र, अपरिमितदुरितभरितस्य जन्तोः दुःखसागरादुत्तारवचनं बालजनसंतोष-  
वचनमिव उपच्छन्दनमिति पश्यामि ।]

राजा— भद्रे अवाधितार्थग्राहिणि, मा स्म मिथ्यादृष्टिमुपतिष्ठ । सुमतिः खल्वसि, अपि दृष्टः कचिदाप्तागमस्य बाधः,  
ऐश्वर्यस्य वा भक्तजनसंरक्षणप्रतिज्ञानस्य ? इयं ते प्रत्यायना ।

शपे दैष्टिक्येन स्वयमिह भवत्या च सुमते त्वयैव द्रष्टव्यः स्वपनत्रिगमोन्मीलितधिया ।

अहंकारग्राहग्रहकदनसाक्रन्दतनुभृन्मुमुक्षासंरब्धो मुरमथनसंकल्पमहिमा ॥ ८५ ॥

अथवा, साधारणश्चायमाश्रितसंरक्षणसमारम्भः । तथा हि—



दीनो दृष्यतु वाऽपराध्यतु परं व्यावर्ततां वा ततस्त्रातव्यः शरणागतः शकनतः सद्भिस्तथा स्थाप्यते ।

विश्वामित्रकपोतराघवरघुव्योमाध्वगप्रेयसीनालीजङ्घवृहस्पतिप्रभृतिभिर्नन्वेष घण्टापथः ॥ ८६ ॥

सुमतिः— अय्यउत्त, होन्ति खु महन्ता पिआमहप्पमुहा वि मोख्खकामेहिं तेहिं तेहिं उवासिज्जन्ता । ता किं सिरीवई एव्व णिव्वाणस्स काळणं भणिज्जइ ? [आर्यपुत्र, भवन्ति खलु महान्तः पितामहप्रमुखा अपि मोक्षकामैस्तैस्तेरुपास्यमानाः । तत्किं श्रीपतिरेव निर्वाणस्य कारणं भण्यते ?]

राजा— प्रिये सूक्ष्मदर्शिनि, किं न मन्यसे ? असाधारणं हि मधुमथनस्य माहात्म्यम् ।

पुरा वेधःस्तम्बावधि पुरुषसृष्टिस्थितिमति स्थिरा भक्तिः सूते विषदुपरति पुंसि परमे ।

तदन्यानभ्यर्चन्नभिलषितमुक्तिः सुरगणानुदन्यां प्रालेयैरुपशमयितुं वाञ्छति जडः ॥ ८७ ॥

न खलु सहस्रमप्यालेख्यदिवसकरा अन्धकारं प्रतिक्षिपन्ति । ततश्च,

आवधत्ती विगतशान्तिमनादिनिद्रां चेतस्त्रिनस्त्रिगुणशक्तिमयी त्रियामा ।

नाथस्य केवलमसौ नरकान्तकर्तुः संकल्पसूर्यविभवेन समापनीया ॥ ८८ ॥

सुमतिः— अय्यउत्त, अज्ज खु देवाणं मुणीणं वि परावरपुरुषविवेअणे डोळाअइ चिन्ता । तुए उण कंहं एक्कम्मि पुरुसोत्तमे णिष्ठा णिजन्मइ ? [आर्यपुत्र, अद्य खलु देवानां मुनीनामपि परावरपुरुषविवेचने डोलायते चिन्ता । त्वया पुनः कथमेकस्मिन्पुरुषोत्तमे निष्ठा नियम्यते ?]

राजा— देवि, ननु सोपबृंहणनिपुणनिरूपिताभिरुपनिषद्भिरेव प्रसिद्धं खलु वेदविप्रकेशवनामैकराश्यम् ।

मेयं विष्णुर्वेदवादाश्च मानं मातारश्च ब्रा(श्चेद्ब्रा)ह्मणाः सत्त्वनिष्ठाः ।

इत्थं तेषामैकराश्यं प्रतीमः कीटप्रायैर्दुर्विदग्धैः किमन्यैः ॥ ८९ ॥

अपि च,

शास्त्राण्यालोड्य सर्वाण्यशिथिलगतिभिर्युक्तिर्गैर्विचार्य स्वान्तर्निर्धार्य तत्त्वं स्वभुजमपि महत्युद्धरन्स्वरिसङ्घे ।

सत्यं सत्यं च सत्यं पुनरिति कथयन्सादरं वेदवादी पाराशर्यः प्रमाणं यदि क इह परः केशवादाविरस्ति ॥

महाजनो येन गतः स पन्थाः इति च महर्षिभाषितम् । दृश्यते चैतत् ।

तर्को न प्रतितिष्ठति प्रभवति त्वयापि वैयाकुली क्षोभं यान्ति मिथः क्षता ऋषिगिरः क्षुद्रोक्तयः किं पुनः ।

इत्थं तत्त्वविनिश्चयो निधिरिव क्षिप्तो गुहाभ्यन्तरे पन्थानं तु महाजनस्य निपुणः प्रत्यश्चमध्यञ्चति ॥ ९० ॥

महान्तश्च व्यासवाल्मीकिमनुबृहस्पतिशुकशौनकप्रभृतयः प्रवदन्त्यस्माकमध्वानम् । तिष्ठन्वेते बहवः । अयं पुनरेकोऽपि, अपजन्मजरादिकां समृद्धिं कृपया संमुखयन्नशेषपुंसाम् । परदैवतपारमार्थ्यवेदी परिगृह्णातु पराशरः स्वयं नः ॥

सुमतिः— अय्यउत्त, अणुत्तरं एदं उत्तरं । अज्ज उण अणन्तसाहणणिअमन्तणिरूपणं असहन्तस्स तुरन्तहिअस्स चेअणस्स सव्वागमसारं संकळऊण दंसेदुं तुमं पेत्यम्मि । [आर्यपुत्र, अनुत्तरमेतदुत्तरम् । अद्य पुनरनन्तसाधन-



निगमान्तनिरूपणमसहमानस्य त्वरमाणदृश्यस्य चेतनस्य सर्वागमसारं संकल्प्य दर्शयितुं त्वां प्रार्थये ।

राजा— साधु विचिन्तितं भवत्या । तदिदं प्रदर्शयामि,

स्वसंकल्पोपपन्नविधिविधचिदचिद्वस्तुविततिः पुमर्थानामेकः स्वयमिह चतुर्णां प्रसवभूः ।

शुभस्रोतोभाजां श्रुतिपरिषदां श्रीपतिरसावनन्तः सिन्धूनामुदधिरिव विश्रान्तिविषयः ॥ ९३ ॥

अपि च, परः पद्माकान्तः प्रणिपतनमस्मिन् हिततमं शुभस्तत्संकल्पश्चुलकयति संसारजलधिम् ।

झटित्येवं प्रज्ञामुपजनयता केनचिदसावधिवावेतालीमतिपतति मन्त्रेण पुरुषः ॥ ९४ ॥

प्रिये, संमितमतीनामपि चित्तसमाधानहेतुमंग्रहो दर्शितः । किं तु,

धृतनिगमकवचगूढाः कष्टं संप्रति कुदृष्टयः केचित् । छलयन्ति सौगतादीन् स्यालोपालम्भतुल्यया वाचा ॥

अथ विस्तरेण प्रतिविधिरस्य वेदान्तेषु विपुलमतिभिरनुसंधीयते । इष्टमेव खलु विदुषां समासव्यासधारणम् ।

सुमतिः— सुदृढं भणिअं अय्यउत्तेण । एव्वं वि तेहिं तेहिं महेसिमएहिं तक्केहिं वि तारिसेहिं पआरिज्जन्ता णिमन्ता चोराकिट्टगोधनसरिसा होहिनित्ति संपण्णसद्धसा मह चिन्ता । [सुदृढं भणितमार्यपुत्रेण । एवमपि तैस्तैर्महर्षि-  
मतैस्तैरपि तादृशैः प्रार्थमाणा निगमान्ताश्चोराकृष्टगोधनसदृशा भविष्यन्तीति संपन्नसाध्वसा मम चिन्ता ।

राजा— अलमतिशङ्कया ।

अविष्णुतपरिग्रहस्मृतिशतैककण्ठी श्रुतिः स्वभक्तिविकलस्मृतीः स्वपनतोऽपि न प्रेक्षते ।

स्वतःप्रमितिसाधिनी सुदृढतर्कगुप्ता च सा रुणद्धि पुनरप्रतिष्ठितकुतर्ककोलाहलम् ॥ ९६ ॥

(नेपथ्ये) मूलच्छेदभयोज्झितेन महता मोहेन दुर्मेधसा कंसेन प्रभुरग्रसेन इव नः कारागृहे स्थापितः ।

विख्यातेन विवेकभूमिपतिना विश्वोपकारार्थिना कृष्णेनेव बलोत्तरेण घृणिना मुक्तः श्रियं प्राप्स्यति ।

राजा— ( कर्णं दत्त्वा सानन्दम् ) प्रिये, श्रूयते सेयमकृत्रिमसरस्वतीवावितथवादिन्यशरीरिणी भारती ।

सुमतिः— ( सानन्दम् ) अय्यउत्त, तिदसभासिदं खु एदं । ण खु कहं वि अळिअं होज्ज । [आर्यपुत्र, त्रिदश-  
भाषितं खल्वेतत् । न खलु कथमप्यलीकं भवेत् । ]

राजा— प्रिये, सर्वथा तावत्त्वत्सहायस्य मे हस्तगतैव विजयसिद्धिः । अपि च,

रिपुगणविजिगीषाविन्दुलेशोऽप्यसौ मे मधुजिदनुजिवृक्षावाहिनीवर्धितात्मा ।

सफलयितुमधीष्टे साधु संप्रावयिष्यन् यतिगणबहुमान्यं यत्नसंतानवृक्षम् ॥ ९८ ॥

[ पुनर्नेपथ्ये दुन्दुभिध्वनिः । उभौ कर्णं दत्तः । ]

सुमतिः— ( सविस्मयम् ) अय्यउत्त,

कुलवैमोखवणूसवमिअङ्गकहा कइआ णवसमरुसुआ वि ण अ होइ गइन्दवडा ।

तइ वि जुअन्तहोन्तथणइण्णुणिहकणिओ कह कह को वि हन्त णिहिळं मुहळेइ णहं ॥ ९९ ॥



आर्यपुत्र, कुलपतिमोक्षणोत्सवमृदङ्गकथा कदा नवसमरोत्सुकाऽपि न च भवति गजेन्द्रघटा ।

तथापि युगान्तभवत्स्तनयितुनिभकणितः कथं कथं कोऽपि हन्त निखिलं मुखरयति नभः ॥

राजा— प्रिये, अस्मद्विजयसंनाहसंधुक्षकैरमरपतिभिरयमभिहन्यते दुन्दुभिः । तदिह स्थापितस्वपक्षैरस्माभिः परपक्षप्रतिक्षेपे प्रयतितव्यम् ।

[इत्युभौ निष्क्रान्तौ]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके प्रथमोऽङ्कः ।

## द्वितीयोऽङ्कः

[ततः प्रविशति श्रद्धा विचारणा च ।]

विचारणा— समजळबिन्दुणिअरणिम्भासिअणिडाळअळा वच्चदंसणूसुआ वच्चळेव तुरन्ती (वंटसि) वट्टसि ।

मुहचन्दसन्दिअसुहासुहा छविफुळ्ळमळिमअरन्दणिहा ।

णवसोम्मजोवणळआकळिआसिरिमुव्वहन्ति तुह सेअकणा ॥ १ ॥

[श्रमजळबिन्दुनिकरनिर्भासितनिटालतला वत्सदर्शनोत्सुका वत्सलेव त्वरमाणा वर्तसे ।

सुखचन्द्रस्यन्दितसुधासुभगाश्छविफुल्लमल्लीमकरन्दनिभाः ।

नवसौम्ययौवनलताकलिकाश्रियमुद्वहन्ति तव स्वेदकणाः ॥ १ ॥]

श्रद्धा— पिसहि, दाणिं किल एकमुहपडिड्ढाविसुइसिरसिद्धन्तस्स पडिपरळवपडिण्वेवभाविअपडिण्णस्स भत्तुणो विवेअस्स सहधम्मआरिणी देवी सुमई पक्कन्दणिव्वहणदोहळेण परिगहिअमङ्गलाआरा पमदावणपारिसरअणसेळं आसिदा कमलावइचळणकमळसमच्चणजोगाइ कच्चणपदुमाइ उवहरिउं आणविअण सोहणेकताणहिअआ सुहं ठाइ । ता झत्ति उवसप्पम्मि पक्कआसणवअणपक्कअराअहंसिं भारइं विअ पसण्णप्पवाहं भाईरहिं । [अच्चश्रममभिर्नय]

कञ्जुचांसिअकप्परुखवसिहरुम्भासन्तवासन्तिआगन्धुग्गारफुरन्तसोम्मळहरीसोहन्तरोहन्तरा ।

अहो दूसहजम्मसंचरसमासिद्धाइ सुद्धाकिदी दुक्खाइं कइआ णु काहइ सअं मन्दाइ मन्दाइणी ॥

[प्रियसखि, इदानीं किल एकमुखप्रतिष्ठापितश्रुतिशिरःसिद्धान्तस्य प्रतिपक्षप्रतिक्षेपभावितप्रतिज्ञस्य भर्तुर्विवेकस्य सहधर्म-  
चारिणी देवी सुमतिः प्रक्रान्तनिर्वहणदोहलेन परिगृहीतमङ्गलाचारा प्रमदावनपार्श्वरत्नशैलमाश्रिता कमलापतिचरण-  
कमलसमर्चनयोग्यानि काञ्चनपद्मानि उपहर्तुमाज्ञाप्य शोभनैकतानहृदया सुखं तिष्ठति । तज्झटित्युपसर्पामि पक्कजा-  
सनवदनपक्कजराजहंसीं भारतीमिव प्रसन्नप्रवाहां भागीरथीम् ।

कच्छोत्तंसितकल्पवृक्षशिखरोद्धासमानवासन्तिकागन्धोद्धारस्फुरत्सौम्यलहरीशोभमानरोधोन्तरा ।

अस्माकं दुस्सहजन्मसंचरश्रमसिद्धानि शुद्धाकृतिर्दुःखानि कदा नु करिष्यति स्वयं मन्दानि मन्दाकिनी ॥]



विचारणा— (अग्रतो निर्दिश्य) एसा खु सा अम्हाणं आसण्णअरा । ता इमस्सिं सज्जनहिअसीअलमन्दमारुअ-  
न्दोळिअमन्दारदुमकुसुममअरन्दसोरहभरिअमहुमहणपअसरिआपुळिणमाहवीलदाघरे खलवअगतिहउणहअरकिरण-  
सन्तावं उवसमऊण खणन्तरे गमिस्ससि । जद्ध अ,

एदे णिवभरणिअयसोरहसुहापवभारविभ्भाइअं माणुळ्ळुञ्छणमीणलञ्छणमहाधाणुकवाणुकरं ।

छाआळीणमहिन्दवारवणिआधम्मिळ्ळमळ्ळोइअं साखग्गेहि मुअन्ति पुप्फणिअरं रुक्खा मरुखवोहिआ ॥

[एषा खलु साऽसाकमासन्नतरा । तदेतस्मिन् सज्जनहृदयशीतलमन्दमारुतान्दोलितमन्दारदुमकुसुममकरन्दसौरभभरित-  
मधुमथनपदसरित्पुलिनमाधवीलतागृहे खलवचनतीक्ष्णोष्णकरकिरणसंतापमुपशमय्य क्षणान्तरे गमिष्यसि । यत् च,

एते निर्भरनिर्धत्तसौरभमुधाप्राग्भारविभ्राजितं मानोलुञ्छनमीनलञ्छनमहाधानुष्कवाणोत्करम् ।

छायालीनमहेन्द्रवारवनिताधम्मिल्लमाल्योचितं शाखाग्रैर्मुञ्चन्ति पुष्पनिकरं वृक्षा मरुक्षोमिताः ॥ ३ ]

श्रद्धा— जह रोअइ पिअसहीए । [यथा रोचते प्रियसख्यै ।] [उभे सललितमासाते]

श्रद्धा— हळा विआरणे, तुमं उण किंणिमित्तं इमं देसं आअदा ? [हला विचारणे, त्वं पुनः किंनिमित्तमिमं  
देशमागता ?]

विचारणा— सुययउ पिअसहीए । अज्ज खु विवेअमहाराअस्स ववसाअसेणावइसहाअस्स संणाहं सुणिऊण कुविण्ण  
रणा महामोहेण बुद्धजिणप्पमुहसिद्धन्तठावणप्पवीणा कुहअवाइणो कुमइगणेहिं सह पुरुसुत्तमपअपदुमणिअमिअ-  
चित्तं पुरुसं हालिअजम्बुअदंसणणाएण अत्थन्तरप्पसङ्गेण पआरेउं आदिट्ठा उवसप्पन्तित्ति किंवअन्ति आकण्ण-  
अन्तीए भट्ठिणीए सुमदीए विपख्वउत्तन्दं एअन्ते सेणावइणो विण्णवेदुं आणत्ता महाराएण विवेएण स हमन्तण-  
प्पउत्तं तं एव्व दट्ठुं उवट्ठिअम्हि । [श्रूयतां प्रियसख्या । अद्य खलु विवेकमहाराजस्य व्यवसायसेनापतिसहायस्य  
संनाहं श्रुत्वा कुपितेन राज्ञा महामोहेन बुद्धजिनप्रमुखसिद्धान्तस्थापनप्रवीणाः कुहकवादिनः कुमतिगणैः सह पुरु-  
षोत्तमपदपन्ननियमितचित्तं पुरुषं हालिकजम्बुकदर्शनन्यायेन अर्थान्तरप्रसङ्गेन प्रतारयितुमादिष्टा उपसर्पन्तीति किंव-  
दन्तीमाकर्णयन्त्या भर्त्र्या सुमत्या विपक्षवृत्तान्तमेकान्ते सेनापतये विज्ञापयितुमाज्ञप्ता महाराजेन विवेकेन सह मन्तण-  
प्रवृत्तं तमेव द्रष्टुमुपस्थिताऽस्मि ।]

श्रद्धा— अज्ज उण पिसाअविवाहम्मि गद्दभगाणं संवुत्तं, जं महामोहसमीहिए दुव्वाइणं सण्णाहो । होदु णाम  
ईसक्करं एव्व परसिद्धन्तणिम्मूलणं महाराअस्स । [अद्य पुनः पिशाचविवाहे गर्दभगानं संवृत्तम्, यन्महामोह-  
समीहिते दुर्वादिनां संनाहः । भवतु नाम ईषत्करमेव परसिद्धान्तनिर्मूलनं महाराजस्य ।]

विचारणा— हळा, विअप्पइप्पमुहेहिं पडिट्ठाविआणं पवलाणं बहूणं पडिपख्खाणं एक्केण णिम्मूलणं तुए कंहं  
आसंसिअं ? [हला, बृहस्पतिप्रमुखैः प्रतिष्ठापितानां प्रबलानां बहूनां प्रतिपक्षाणामेकेन निर्मूलनं त्वया कथमाशंसितम् ?]

श्रद्धा— जं सच्चं तं एव्व णिच्चं होइ, जं उण मिछ्छा तं कळेण अळीअं होइत्ति जणवादसंवाइणा बलवन्तेण  
पमाणेण । पेखिखहिस्सि तुमं एव्व मह वअणसच्चत्तणं ।



दीसन्तो दिअसेसरोव्व बहलं अन्धारपव्वभारअं दिप्पन्तो अ दवाणओव्व विउलं विञ्झाट्ठीमण्डलम् ।  
तूरन्तो अ पहञ्जणोव्व तुळिअं सेलेण तूळुकरं पेखवन्तो गिहिलं वि दुम्मइमअं भेतुं विवेओ पट्ट ॥ ४ ॥

ता विवेअविअअकामस्स महामोहस्स कुमइगणसङ्गहणं साअरलङ्घणसुअस्स उवलसहाआण्णेसणं ।  
[यत्सत्यं तदेव नित्यं भवति, यत्पुनर्मिथ्या तत्कालेनालीकं भवतीति जनवादसंवादिना बलवता प्रमाणेन । प्रेक्षिष्यसे  
त्वमेव मम वचनसत्यत्वम् ।

दृश्यमानो दिवसेश्वर इव बहुलमन्धकारप्राग्भारकं दीप्यमानश्च दवानल इव विपुलं विन्ध्याटवीमण्डलम् ।

त्वरमाणश्च प्रभञ्जन इव तुलितं शैलेन तूलोत्करं प्रेक्षमाणो निखिलमपि दुर्मतिमतं भेतुं विवेकः प्रभुः ॥

तस्माद्विवेकविजयकामस्य महामोहस्य कुमतिगणसंग्रहणं सागरलङ्घनोत्सुकस्य उपलसहयान्वेषणम् । ]

विचारणा— पच्चाइअम्हि पिअसहीवअणेन । संता मे विचिकिच्चा । अविलम्बिअकिअप्पेसणं भट्टिणिं पेखवामि ।

[प्रत्यायिताऽस्मि प्रियसखीवचनेन । शान्ता मे विचिकित्सा । अविलम्बितकृतप्रेषणां भर्तुं प्रेक्षे । ]

श्रद्धा— हळा, समाणचित्तउत्तित्तणं सहित्तणं तुए पआसिअं । अहं अ कमलाइ अवचेउं आरद्धा । तुमं वि राअ-  
धरं पविससु । [हला, समानचित्तवृत्तित्वं सखित्वं त्वया प्रकाशितम् । अहं च कमलान्यपचेतुमारब्धा । त्वमपि  
राजगृहं प्रविश । [इति निष्क्रान्ते ।

[ प्रवेशकः ]

( ततः प्रविशति राजा व्यवसायश्च । )

राजा— सेनापते ! कठिनतरकर्मपाशकोटिनिविडयन्त्रितमुधाव्यापारमोमुख्यमानपुरुषमोक्षणत्रतदीक्षितस्य मम स एष  
समयः सत्त्वमार्गविषयकृताकृतप्रत्यवेक्षणेन कृत्यशेषनिर्धारणस्य । ( मुहूर्तमिव स्थित्वा, सविषादम् )

जडमतिबहुलेऽस्मिन् दैवकोपाज्जनित्वा जगति निरपराधे जातनिर्व्यार्जवैराः ।

कति कति कलहार्थं क्लृप्तसिद्धान्तभेदाः प्रलपनमुखभेदान् पाठयन्ति प्रगल्भाः ॥ ५ ॥

आः कष्टम् ! व्यामोहजनकविविधसमयोपप्लुते जगति कथमियमध्यात्मविद्या प्रतिष्ठास्यति ? ( आकाशे ) भो भो  
महामोहापशद, त्रिभुवनसंमोहनेन भवता किं नाम लब्धं लप्स्यते वा ? अपि च,

सर्वतः करवीरादीन् सूत्रे सागरमेखला । मृतसंजीविनी यत्र मृग्यमाणदशां गता ॥ ६ ॥

तदहमीदृशोपप्लवशमनाय भगवन्तमेवामिगच्छामि । ( स्मरणमभिनय )

स्वतःसिद्धं शुद्धस्फटिकमणिभूमृत्प्रतिभटं सुधासध्रीचीभिर्दुतिभिरवदातत्रिभुवनम् ।

अनन्तैस्त्रयन्तैरनुविहितहेषाहलहलं हताशेषावधं हयवदनमीडीमहि महः ॥ ७ ॥

अपि च, समाहारः सास्त्रां प्रतिपदमृचां धाम यजुषां लयः प्रत्यूहानां लहरिव्रिततिर्वोधजलधेः ।

कथादर्पशुभ्यत्प्रतिकथकक्रोलाहलभवं हरत्वन्तर्ध्वान्तं हयवदनहेषाहलहलः ॥ ८ ॥



सेनापतिः— महाराज, सर्वत्र सिद्धारम्भः खल्वसि । अमोघ एव खल्वनरण्यशाप इवारण्यकवादो भवत्वभावेन महामोहविघ्नसंनवादी । अथ च,

त्वया त्रय्यन्तत्रिज्ञानं पुरुषस्य विभावितम् । श्रद्धावैकल्यमात्रं तु शमनीयमतः परम् ॥ ९ ॥

राजा— (सपरितोषम्) भद्र, साधु संवोधितोऽस्मि भव्यवृत्तेन भवता । त्वत्सहायस्य मे कृत्यशेषमपि कृतप्रायमेव निश्चिनोमि ।

शमदममुखास्तिष्ठन्त्वेते शतं शतमुत्थिता निरुपधिमहामोहश्रद्धानिवारणलम्पटाः ।

दनुजमथने विष्वक्सेनो हरेस्तदनन्यधीः प्रतिमततमश्छेदे हेतुस्त्वमप्यनघो मम ॥ १० ॥

सेनापतिः— देव, प्रहरणनयेन परेषु प्रयोक्तव्यतया परतन्त्र एवाहं भवतः ।

निष्प्रत्यूहसमुत्थितैरधिगतस्थैर्यः प्रमाणादिभिः स्वच्छन्दप्रथमानशौर्यविभवः स्वायत्तसिद्धिर्भवान् ।

इत्थं सत्यनुपप्लवं परिपतच्चिन्ताफलन्नोत्तसः सत्तावस्थितिवृत्तिषु स्वयमहं छायासमस्तस्य ते ॥ ११ ॥

तस्मादहं वा सुमतिर्वा जलोद्धृतमत्स्यन्यायेन भवन्तं विना मुहूर्तमपि न जीवावः ।

राजा— (विचिन्त्य) सेनापते, पश्य पश्य,

असुरादिमोहनविधौ विहिताः प्रमितावतीतसमयाः समयाः ।

तपनापनेयतिमिरक्रमतः प्रचरन्ति हन्त जगदन्तरतः ॥ १२ ॥

एते च मधुमथनभुजवलपरिभ्रमितमन्दरमहीधरमथ्यमानमहार्णवनिर्घोषनिर्विशेषनिरर्थकविविधवाचो वाचस्पतिमपि वनस्पतीकर्तुमुद्युञ्जते वशिका वावदूकाः । तदमी सावधानसंप्रयुक्तारम्भेण प्रकटप्रकाशितसाधनोपालम्भदंष्ट्राङ्कुरेण प्रतिपन्नखरतरतर्कपञ्चकनखरेणारण्यकारण्यवर्तिना प्रमाणपराक्रमकण्ठीरवेण नियतमकुण्ठशक्तिना निरसनीयाः सत्पथ-  
विस्मभरम्भावनमथनविहितसंरम्भाः प्रचण्डा वैतण्डिकवेतण्डाः ।

सेनापतिः— देव, नियुक्तो हि त्वया वादेन सह वेदान्तसिद्धान्तः प्रतिमतनिर्मूलनाय । तदासीदत्येषा कथा-  
संग्रामसीमा ।

( ततः प्रविशतो गुरुशिष्यवेषधारिणौ सिद्धान्तवादौ । )

गुरुः— आयुष्मन्, अवधारितपरमार्थेन प्रतिभटकथकलङ्कभटहनूमता भवता स्थूणानिखननन्यायेन संचलितनिष्कम्प-  
मध्यात्मतत्त्वमवगच्छामि ।

शिष्यः— ( सप्रश्रयम् । ) भगवन्, दिव्येन यतीन्द्रवेषेण दत्तात्रेय इव संदृश्यसे । योऽसौ महर्षिभिरनुस्मर्यते—

काणादशाक्यपापण्डैस्त्रयीधर्मो विलोपितः । त्रिदण्डधारिणा पूर्वं विष्णुना रक्षिता त्रयी ॥ १३ ॥ इति

गुरुः— आयुष्मन्, असुराः खल्वेते बाह्याः कुदृष्टयश्च । तानहं विष्णुरूपमाश्रित्य विजिगीषे ।

शिष्यः— भगवन्, विष्णुरूपी सन्विष्णुभावेन नमस्यः खल्वसि । ततश्च,



उपशीतिनमूर्ध्वपुण्ड्रवन्तं त्रिजगत्पुण्यफलं त्रिदण्डहस्तम् ।

शरणागतसार्थवाहकं त्वां शिखया शेखरशालिनं भजामि ॥ १४ ॥ (इति साष्टाङ्गं प्रणमति)

गुरुः— आयुष्मन्, प्रतिष्ठापितवेदान्तः प्रतिक्षिप्तगर्हिर्मतः । भूयास्त्रैविद्यमान्यस्त्वं भूरिकल्याणभाजनम् ॥  
(इति दिव्यशक्तिमयं दर्भपविलं ददाति; शिष्यः तदादाय शिरसि निधाय दक्षिणे हस्ते धारयति ।)

गुरुः— अविश्रान्तश्रद्धाशतकलहकल्लोलविषमास्तवाविर्भूयासुर्मनसि मुनिसिद्धादिसुलभाः ।

मधुक्षीरन्यायस्वगुणविभवासञ्जनकनन्महानन्दब्रह्मानुभवपरिवाहा बहुविधाः ॥ १६ ॥

शिष्यः— (सप्रश्रयम्) अमोघाशिषो भगवतः प्रसादेन सिद्धमेव मे सर्वं समीहितम् । अथ च भगवन्, यदहमिह किञ्चित्पृच्छामि, तद्यदि श्रावयितुमर्हामि, श्रावयितव्योऽस्मि ।

गुरुः— सम्यगुपसन्नस्य सच्छिष्यस्य समये सति किं न श्रावयितव्यम् ?

शिष्यः— भगवन्, विगृह्य कथाकरणं महर्षिभिः प्रतिषिध्यते । वादेन ब्राह्मणं जित्वा हृष्टस्य पापिष्ठपादपत्वप्राप्तिश्च प्रतिपाद्यते । कथमिदानीं विजिगीष्यन्ते विपक्षवादिनः ?

गुरुः— (सप्रसादम्) भद्र, साधुबुद्धिना त्वया सम्यगनुयुज्यते । किं तु वर्णाश्रमजातिगोत्रप्रवरकुलचरणदेशकालादि-विषयभेदेन व्यवस्थितैव हि विधिनिषेधमर्यादा । तदहमिदानीं परिगृहीतनियमानुगुणं स्वयं विपक्षनिरसनमकुर्वाणः कौशिक इव राघवं त्वां पुरस्कृत्य कुदृष्टीन्वाह्यांश्च निराचिकीर्षामि । तत्तु च,

दूरे भवतु ते वीर जल्पः सह वितण्डया । त्वमेव स्थिरवादात्मा निरुन्धि परिपन्थिनः ॥ १७ ॥

अथवा, त्वया मन्निदेशानुवर्तिना कौशिकनियमितेन राघवेणेव लब्धाधिकारेण यथाविधि वीतरागकथानवसरे वेद-श्रवणविदूषकाः सर्वे तत्त्वाध्यवसायसंरक्षणार्थं बलातिबलाभ्यामिव जल्पवितण्डाभ्यामपि जेतव्याः ।

शिष्यः— (साञ्जलिबन्धम्) शिरसा प्रतिगृहीतोऽयं भगवतः समादेशः । अथापि भगवता विश्वाचार्येण भवता कथ-मिह मितंपचे मयि कथकभार आरोप्यते ?

गुरुः— अवधार्यतामेतत् ।

नित्यक्षिप्तपरस्परेषु समयग्रामेषु निष्णातिनः शिष्याः केचन सन्ति नः क्षितितले शिक्षाधिकग्राहिणः ।

तत्र त्वद्भुतनिर्भरप्रसरया बुद्ध्या परिष्कारिणस्त्वत्तः प्रत्ययितो न कश्चिदपरः प्रत्यर्थिभिः प्रार्थितः ॥

शिष्यः— यदादिशति भगवान् । अत्र तु कंचित्सिद्धान्तमनवलम्ब्य न कापि कथा प्रवर्तते । अतः स्वाभिमतं कुत-चिन्मामवस्थापयतु भगवान् ।

गुरुः— भद्र, इह किल सयूथ्यकलहे समानतन्त्रे त्वया स्थातव्यम् । विपक्षविप्रतिपत्तौ तु वेदान्तसिद्धान्ते । तत्रापि पराशरपाराशर्यशुकशौनकबोधायनप्रभृतिभिः परिचितं पन्थानमाश्रित्य परमार्थदर्शिदेशिकदत्तदृष्टिभिरस्माभिः परिमित-विशदगम्भीराः पञ्चपाः प्रबन्धाः प्राभन्सत । तेष्ववहितचेतसा त्वया प्रतिसंहितपरमार्थेन पारिषदहृदयंगमाः प्रमाणतर्काः प्रयोक्तव्याः ।



शिष्यः— भगवति प्रसेदुषि न कचित्प्रमादामि । यतः,

गुरुप्रसदनस्फुरद्गुणगरिणि यन्मानसे सकृत्स्फुरति वस्तु तन्न हि किमप्यपभ्रश्यति ।

ऋषिस्तदितरोऽपि वा यदि गृणाति गत्यन्तरं विकल्प्य तदपि क्षणाद्विलयमभ्युपैति स्वयम् ॥ १९ ॥

गुरुः— भद्र, विश्वव्यामोहनविषमयुक्तिभयात्त्वां नित्यमवधानेन योजयामि । इह हि,

कुटिलमतिभिः क्लृप्ता बाह्यैः कुट्टिभिरप्यसौ कथकपरिषद्दौरेयाणामपि क्षणकर्कशा ।

प्रलपनगुणीभूतालीकप्रकाशनपत्रला युवतिहृदयकूरा युक्तिर्युनक्त्यमितं भयम् ॥ २० ॥

शिष्यः— भगवन्, मय्यतिस्नेहेन नूनमियमतिशङ्का ।

त्वदादर्शितसर्वार्थे त्वन्निदेशे व्यवस्थिते । कथं कथकमानी स्यात्कश्चिदन्यो मयि स्थिते ॥ २१ ॥

गुरुः— भद्र, इदमपि पुनर्मन्वीथाः ।

शिष्यः— अनुगृह्यन्तु भगवन्तः ।

गुरुः—

संक्षिप्तं विस्तृतं वा सरलसमुचितं सावधानप्रियं वा प्राधान्येन प्रणीतं परफणितिपरिष्कारवृत्त्या स्थितं वा ।

शिक्षासौकर्यतुष्टिप्रचितगुरुजनानुग्रहेद्वं सुधीभिः श्रद्धेयं नाथजुष्टश्रुतियुवतिशिरोभूषणं भाषणं नः ॥ २२ ॥

शिष्यः— किमुच्यते ? उपनिषदुपपन्नभूतानि खलु भगवतो भाषितानि । तथा हि,

अनुदिनमनपायस्नेहदत्तावसेकैः सुमतिभिरनुभाव्यः शोभनायां दशायाम् ।

शरणमुपगतानां प्रीणनार्थं भवद्विर्भवकलुषनिशीथे भावितो भाष्यदीपः ॥ २३ ॥

अपि च, असत्तामुच्छेत्तुं प्रकटयितुमीशप्रसदनं तमः क्षेप्तुं तत्त्वप्रमितिमुखमुच्छृङ्खलयितुम् ।

अमार्गादाहर्तुं पथि च पदमाधातुमिह नः त्वदादिष्टं शास्त्रं प्रभवति सकृद्भावितमपि ॥ २४ ॥

तथापि पारिव्रजमतिरहमिह किमप्यधिगतप्रमुषितं पृच्छामि ।

गुरुः— किं तत् ?

शिष्यः— आदिश्य स्वयमन्यथा नियमयन्नाप्तः कथं कल्पितः

गुरुः— अहो नु खलु सूक्ष्मार्थानुयोगकुशलता !

शिष्यः—

सामग्रीवशदुर्निवारवृजिने शिष्टा निवृत्तिः कथम् ।

गुरुः— एतदपि सूक्ष्मात्सूक्ष्मतरमनुयुज्यते ।

शिष्यः— स्वेच्छाभावितदुष्कृतस्य च कथं दण्डः स्वयं पातितः

गुरुः—

त्रिष्वप्यत्र न काचिदस्ति विहतिः कर्मोपधौ साधधौ ॥ २५ ॥



शिष्यः— (सहर्षम्) परिमितगहनगम्भीरमिदं पटुमतिनिर्धारणीयं भाषितं भगवतः । इदमेव सभासदः श्रावयामि ।

इदं प्रथमसंभवत्कुमतिजालकूलंकपा मृषामतविषानलज्वलितजीवजीवातवः ।

क्षरन्त्यमृतमक्षरं यतिपुरंदरस्योक्तयश्चिरंतनसरस्वतीचिकुरबन्धसैरन्ध्रिकाः ॥ २६ ॥

अपि च, चिन्ताशेषदुरर्थदन्तुरवचःकन्थाशतग्रन्थिलाः सिद्धान्ता न समिन्धते यतिवरग्रन्थानुसन्धायिनि ।

मुक्ताशुक्तिविशुद्धसिद्धतटिनीचूडालचूडापदः किं कुल्यां कलयेत खण्डपरशुर्मण्डूकमञ्जूषिकाम् ॥

भगवन्, अपरिमितबहुमतावष्टब्धे जगति परिमितमेतद्भवन्मतमिति पारिषदपार्श्ववर्तिनः केचित्प्रलयन्ति । प्रतिवदामि तावदेतान् । (परिवृत्तावलोक्य च) भो भो देवानांप्रियाः !

कुमतिविहितग्रन्थग्रन्थिप्रभूतमतान्तरग्रहिलमनसः पश्यन्त्यल्पां यतीश्वरभारतीम् ।

विकटमुरभिद्वक्षःपीठीपरिष्करणोचितः कुलगिरितुलारोहे भावी कियानिव कौस्तुभः ॥ २८ ॥

अपि च, स्थविरनिगमस्तोमथ्येयां यतीश्वरभारतीं कुमतिफणितिक्षोभक्षीवाः क्षिपन्तु भजन्तु वा ।

रसपरिमलश्लाघाघोषस्फुटत्पुटभेदनं लवणवणिजः कर्पू(रोद्धुं)रार्धं किमत्यभिमन्वते ॥ २९ ॥

(कर्णं दत्त्वा) किं ब्रूथ ? नवीनमेतद्भवतो मतमिति । (सहस्तास्फालनं विहस्य)

किञ्चित्केनापि दृष्टं प्रतिहतत्रिषयं त्वेन तत्त्वेन तैस्तैर्द्वे चोपादायिषातां द्वितयमपि सदित्यप्रमतो न वक्ता ।

इत्थं सत्येकभक्तैरितरपरिहृतौ न व्यवस्थानसिद्धिः प्रत्येतव्यं तदर्थं पटुतरमतिभिः प्राक्तनं नूतनं वा ॥

किं च, तदात्वे नूतनं सर्वमायत्यां च पुरातनम् । न दोषायैतदुभयं न गुणाय च कल्पते ॥ ३१ ॥

गुरुः— किमेतैः किंपचानैः ? अपरे पुनरर्थसंस्पर्शदोषवादिनः प्रतिक्षिप्यन्ताम् ।

शिष्यः— भगवन्, निरस्तनिखिलदोषगन्धे भवन्मते कथमर्थसंस्पर्शिनो दोषाः स्वमेऽपि केनचिदुद्भाव्येरन् ? इह हि,

श्रुतिश्रेणीचूडापदबहुमते तावकमते स्वपक्षस्थान् दोषान्वितथमतिरारोपयति यः ।

स्वहस्तेनोत्क्षिप्तैः स खलु निजगात्रेषु बहुलं गलद्भिर्जम्बालैर्गगनतलमालिम्पति जडः ॥ ३२ ॥

किं च, अभञ्जनीयः स्वत्वयमशेषैरपि भगवत्सिद्धान्तः । इह किल मोघप्रलापा एव मूढाः प्रतिवावदूकाः ।

निमीलयतु लोचने न हि तिरस्कृतो भास्करः श्रवः स्थगयतु स्थिरं परभृतः किमु ध्वाङ्कति ।

स्वयं भ्रमतु बालिशो न खलु बम्भ्रमीति क्षितिः कदर्थयतु मुष्टिभिः कथय किं नभः क्षुभ्यति ॥

गुरुः— सूतृतमेव सौम्य भाषसे । अद्य खलु सर्वप्रतिकथकसमापनप्रवृत्तस्य ते समापतिं सम्यं च विमृशामि ।

[ ध्यानमभिनयति । ]

राजा— सेनापते, अयमिहास्मदुपसर्पणावसरः ।

सेनापतिः— मध्यमपि रोचते महाराजस्य मनीषितम् । (उभावुपसर्पतः)



शिष्यः—संनिहितः खलु भगवन्, सभापतिः सेनापतिसहायः ।

गुरुः— ( परिवृत्यावलोक्य, सहर्षवद्बुभुक्षन् )

उदितः सहसा स एष काले व्यवसायातपसेवितो विवेकः ।

विनिवर्तयति स्वयं प्रजानां विचिकित्सारजनीं विलुप्तबोधाम् ॥ ३४ ॥

अयं च, विवेकस्य गुणश्रेयान्वयवसायश्चमूपतिः । स्वपक्षे तिष्ठमानेभ्यः स्वरिभिः सह तिष्ठते ॥ ३५ ॥

राजा— ( सविनयम् ) उचितमुपचरति विवेक इह ससेनापतिर्भगवन्तम् ।

गुरुः— महाराज, सर्वत्र कुशली भूयाः । अपि च,

शाक्यौलूक्याक्षपादक्षपणककपिलामर्त्यवन्द्यप्रधानैरन्यैराम्नायचर्चाकवचवृत्तिकनद्गोमुखद्वीपिभिश्च ।

वंहीयः क्षोभितापि श्रुतिरिह बहुधा जायमानेन गोप्रा काले कालेऽभिगुप्ता कलहमतितरत्यक्षता रक्षता त्वाम्

राजा— भगवन्, अद्य खलु भवदवलोकनादेव संमुखीभूतसकलमङ्गलानामस्माकमधिकोऽयमाशीर्वादः ।

गुरुः— राजन्, विमर्शकाले सुचरितवशात्सेनापतिसेवितः संनिहितोऽसि । तदादिश्यतामयमन्तेवासी समीहित-  
समर्थनाय सदसस्पतिना महाराजेन ।

राजा— अत्र भवदभिमतमादिशामि । ( क्षिप्यमवलोक्य ) सौम्य ब्रह्मन्, सम्यगुपसन्नोऽसि सर्वविदं भगवन्तम् । इह च,

स्वयं त्रय्यन्तसिद्धान्तो विभाति गुरुरेष ते । प्रभुः प्रवदतां योऽभूत्स वादस्त्वं मतो मम ॥ ३७ ॥

इदं त्विह भवता प्रथममवधातव्यम् ।

शिष्यः— आज्ञापयतु महाराजः ।

राजा— सत्त्वस्थान्निभृतः प्रसाधय सतां वृत्तिं व्यवस्थापय तस्य ब्रह्मविदागसस्तृणमिव त्रैवर्गिकान्भावय ।

नित्ये शेषिणि निक्षिपन्निजभरं सर्वसहे श्रीसखे धर्मं धारय चातकस्य कुशलिन् धाराधरैकान्तिनः ॥

सेनापतिः— ब्रह्मन्, अवधारितं हि भवता महाराजस्य वचनम् ।

शिष्यः— किमन्यदवधातव्यम् ?

राजा— परिचिनु निगमान्तभारतीं परिहर बाह्यजनेन संगमम् ।

परिचर नियमेन सज्जनान् परिभव बाह्यमुखान्निरोधिनः ॥ ३९ ॥

गुरुः— आयुष्मन्, अवहितमनाः शृणु ।

शिष्यः— महानयं प्रसादः ।

राजा— ब्रह्मन्,

प्रमाणपथविभ्रष्टप्रधानार्थविमर्दनैः । स्थालीपुलाकनीत्यैव निवर्त्याः प्रतिवादिनः ॥ ४० ॥

न खल्वखिलमपि निवृप्यते सुवर्णखण्डो वर्णनिष्कर्षाय ।



शिष्यः— यदादिशति महाराजः । तदहं संधुक्ष्यामि कथासमरसनाहाय कौतस्कुतान् (किञ्चिदुच्चैः)

जयति सकलविद्यावाहिनीजन्मशैलो जनिपथपरिवृत्तिश्रान्तविश्रान्तिशास्त्री ।

निखिलकुमतिमायाशर्वरीवालसूर्यो निगमजलधिवेलापूर्णचन्द्रो यतीन्द्रः ॥ ४१ ॥

(नेपथ्ये) तर्कव्याकृतितन्त्रशिक्षितधियः पक्षेषु बाह्येष्वपि प्रत्यक्षीकृतपौरुषा वयममी मध्येसमं ब्रूमहे ।  
वादाटोपमुपेयुषः प्रतिभटानासेतुहैमाचलं तूलायापि तृणाय वा न च तुषच्छेदाय मन्यामहे ॥

सेनापतिः—आर्य, श्रूयते किल प्रतिभटवादिनां प्रगल्भवादः ।

शिष्यः—(सक्रोधम्) अलमतिगर्वेण ।

यतीश्वरसरस्वतीसुरभिताशयानां सतां बहामि चरणाश्वजं प्रणतिशालिना मौलिना ।

तदन्यमतदुर्मदज्वलितचेतसां वादिनां शिरस्सु निहितं मया पदमदक्षिणं लक्ष्यताम् ॥ ४३ ॥

राजा—भगवन्, अभङ्गुरस्वामिभक्तेरवसरोपपन्नं हनूमत इवेदमार्थस्य विकथनम् ।

गुरुः—(स्वगतम्) क इवामिप्राय इह विकथनमुद्धाटयतो विवेकस्य ? (प्रकाशम्)

श्रुतिसिद्धान्तशूरस्य तद्विरुद्धान्निरुन्धतः । वल्लितं वायूदूकस्य कृतिनः किं न शोभते ॥ ४४ ॥

शिष्यः—(सविनयभयं स्वगतम्) अतर्कितोपनतमात्मश्लाघनदोषमपमार्ष्टुमभिष्टवानि देशिकांस्तद्दर्शनं च । (प्रकाशम्)

हृद्या हृत्पद्मसिंहासनरसिकहयग्रीवहेषोर्मिवोषक्षिप्तप्रत्यर्थिदृष्टिर्जयति बहुगुणा पङ्क्तिस्मद्गुरुणाम् ।

दिकसौधावद्वजैत्रध्वजपटपवनस्फातिनिर्धूततत्तत्सिद्धान्तस्तोमतूलस्तवकविगमनव्यक्तसद्वर्तनीका ॥

किं च, नाथाश्लेषसनाथनश्रुतिवधूवैधव्यखेदच्छिदं प्राचीनां नयपद्धतिं यतिपतिः प्राचीकशन्नैष चेत् ।

व्यासो हासरसोचितो विगलितः प्राचेतसश्चेतसः क्लृप्तः केलिशुकशुकस्सच मुधा बाधाय बोधायनः

राजा—(सप्रसादम्) अभङ्गुरगुरुभक्तेरार्यस्य क इव न जेतव्यः ? तथा हि,

अशिथिलगुरुभक्तिस्तत्प्रशंसादिशीलः प्रचुरबहुमतिस्तद्वस्तुवास्त्वादिकेऽपि ।

गुणवति विनियोक्तुं गोपयन् संप्रदायं कृतविदनधवृत्तिः किं न विन्देन्निधानम् ॥ ४७ ॥

शिष्यः—सिद्धान्तबलादेव विजिगीषे । तदत्र संपश्यतां महाराजः ।

निरावाधा बोधायनफणितिनिष्यन्दसुभगाः विशुद्धोपन्यासव्यतिभिदुरशारीरकनयाः ।

अकुण्ठैः कल्पन्ते यतिपतिनिबन्धा निजमुखैरनिद्राणप्रज्ञारसधमनिवेधाय सुधियाम् ॥ ४८ ॥

किं च, दृष्टेऽपहृत्यभावादनुमितिविषये लाघवस्यानुसाराच्छास्त्रेणैवावसेये विहितविरहिते नास्तिकत्वप्रहाणात् ।

नाथोपज्ञं प्रवृत्तं बहुभिरुपचितं यामुनेयप्रबन्धैस्त्रातं सम्यग्यतीन्द्रैरिदमखिलतमःकर्शनं दर्शनं नः ॥

राजा— किमुच्यते ?

[ नेपथ्ये 'तर्कव्याकृति' इत्यादि पुनः पठित्वा सप्रतिज्ञं महान् कलकलः । सर्वे समाकर्णयन्ति । ]

( शिष्यः 'यतीश्वर' इत्यादि पुनः पठन्नर्धोक्ते विरम्य राजानमवलोकयति । )



राजा— पठ्यतां पठ्यताम् ।

[शिष्यः शेषं पठति ।]

राजा— आर्य, सर्वज्ञाद्भगवतः समासादितसर्वविद्यानिधेरत्वभवतः संप्रति विपश्चितामपश्चिमैरैतैरापतद्भिः संव्यवहारेण संशयप्रशमनमिच्छामि ।

शिष्यः— (सगर्वहासम्) निशमयतु निपुणमेतन्महाराजः ।

पर्याप्तं पर्यचैषं कणचरणकथामाक्षपादं शिशिक्षे मीमांसामांसलात्मा समजनिपि मुहुस्सांख्ययोगौ समाख्यम् । इत्थं तैस्तैर्यतीन्द्रवृटितवहुमृषातन्त्रकान्तारपान्थैरन्तर्मोहक्षपान्धैरहह किमिह नश्चिन्तनीयं तनीयः ॥ ५० ॥

किं च, यद्येतं यतिसार्वभौमकथितं विद्यादविद्यातमः प्रत्यूषं प्रतितन्त्रमन्तिमयुगे कश्चिद्विपश्चित्तमः ।

तत्रैकत्र झटित्युपैति विलयं तत्तन्मतस्थापनाहेवाकप्रथमानहैतुककथाक्ल्लोलकोलाहलः ॥ ५१ ॥

गुरुः— महाराज, एते मोघप्रलापमुखरमुखदुन्दुभयः कलहकोलाहलकुतूहलिनः कथकाः ।

थावराहकलहक्रमादमी संपतन्ति निगमान्तरोधकाः । तानिमान्युगलवादसिद्धये वारयत्वयमसौ चमूपतिः ॥

शिष्यः— (सान्तर्हासम्)

अध्यक्षं यच्छ्रुतं वा लघु तदिति भवत्यादिमो वादिमोहस्तच्चोदकां न तर्कास्तदिह जगति किं मेधया साधयामः ।

तिष्ठन्त्वेते लघिष्ठाः कतिचन दधतो मानसे मानसेतुं हंहो सभ्यानसभ्यस्थपुटमुखपुटा दुर्जना निर्जयन्ति ॥

निशम्यतां चेदं सभापतिसेनापतिभ्याम् ।

वाधादिभिः स्वमतहेतुगणे निरस्ते नित्यागमप्रतिहतेषु निजागमेषु ।

प्रागल्भ्यमात्रशरणाः प्रतिवावदूकाः संभूय वादकरणेऽपि न मे प्रभूताः ॥ ५४ ॥

[विहस्य] अहो नु खल्वन्धैरन्धस्य यष्टिः प्रदीयते, पङ्गोर्वा पङ्गुभिरतिवहनम् ! यदेते कर्मान्धकारप्रतिहतमतयः कुमतयो महामोहस्य साचिव्यमाचरन्ति । किंच,

वशिकतटिनीवर्परम्भप्रवाहविडम्बकैरलघुभिरपभ्रश्यद्गुम्भोपलम्भितडम्बरैः ।

उपकरणयन्त्येते बालानुदग्रकुतूहलानुपलनिकरग्रासप्रायैरुपन्यसनक्रमैः ॥ ५५ ॥

अहहामीषां प्रतिवावदूकानां प्रवादमनुमोदमाना महामोहपक्षपातिभो गर्दभगाने शृगालविस्मयमनुस्मारयन्ति !

राजा— सेनापते, नियम्यन्तामेते निर्भरनिगमान्तवैरविप्लुतप्रतिपत्तयः प्रत्येककथाप्रवर्तनाय ।

सेनापतिः— नियच्छामि तानेताद्विरर्थकादाटोपात् (परिवृत्त्यालोक्य) भो भोः तयीवाह्याः कुट्टप्रयश्च,

अलमिह मिथः श्लाघामाद्यन्मितंपचसंमतैरनघपरिषत्प्रत्यादिष्टैरलीकविकृत्यनैः ।

अवितथकथाधौरेयाणामनुप्रसृतौ सतां ध्रुवमिह भवद्वृत्तेराविर्भविष्यति पङ्गुता ॥ ५६ ॥

शिष्यः— भगवन्, इ(ह)तः प्रसार्यतां दृष्टिः ।

माहाराष्ट्रीं मागधीं शौरसेनीं लाटीं गौडीमित्थमन्यादृशीं च ।

अङ्गीकुर्वन्त्यागमीकृत्य दत्तां हास्यां भाषां हन्त बुद्धार्हदाद्यैः ॥ ५७ ॥



अहं त्वशेषभाषावेदी तत्तदभ्यस्तभाषयाऽपि तार्किकानेतान्प्रतिक्षेप्यामि । वदन्ति हि पिशाचानां पिशाचभाषयै-  
वोत्तरं देयमिति ।

गुरुः— यथारुचि दैवीमदैवीं वा भाषां पुरस्कुर्याः । अपि तु दैव्येव विश्वहृदयंगमा । महाराजोऽपि प्रायशस्तस्यामेव  
बहु(लं)लदत्तदृष्टिः ।

राजा— भगवन्, अतिधृष्टोऽयं भवत्प्रसादगोचरो महानुभावः ।

सेनापतिः— किमत्र चित्रम् ?

कथाकलहकौतुकग्रहगृहीतकौतस्कुतप्रथाजलधिसंप्लवग्रसनकुम्भसंभूतयः ।

जयन्ति सुधियो यतिक्षितिभृदन्तिकोपासनप्रभावपरिपक्वित्रमप्रमितिभारतीसंपदः ॥ ५८ ॥

अपि च, विकल्पाटोपेन श्रुतिस्थमशेषं विघटयन् यदृच्छानिर्दिष्टे यतिनृपतिशब्दे विरमति ।

वितण्डाहंकुर्वत्प्रतिकथकवेतण्डपृतनावियातव्यापारव्यतिमथनसंरम्भकलहः ॥ ५९ ॥

शिष्यः— सभापतिसेनापतिसाक्षिकं प्रवृत्तस्य दयारूपदेशिकदृष्टिदृढदंशितस्य कथाहवेषु कक्षासः ? अद्य हि,

अध्यां तिष्ठति मामिका मतिरसावाजन्मराजन्वती पत्या संयमिनामनेन जगतामत्याहितच्छेदिना ।

यत्सारस्वतदुग्धसागरसुधासिद्धौषधास्वादिनां प्रस्वापाय न बोभवीति भगवन्मायामहायामिनी ॥ ६० ॥

अपि च, वयमेतावन्तमनेहसमनेकसहस्रवैतण्डिकमण्डलमण्डितेषु तुण्डीरचोलपाण्ड्यकेरलकर्णाटनेपालमालवगौड-  
लाटादिकटकेष्वखण्डिताहंकाराः निष्कण्टकेन नीतिघण्टापथेन निगमसञ्चारेषु सञ्चरमाणाः सद्भिरेव जातसख्याः  
सुख्यामः । किं बहुना ?

आस्तां नाम यतीन्द्रपद्धतिजुषामाजानशुद्धा मतिस्तच्चाव्याजविदग्धमुग्धमधुरं सारस्वतं शाश्वतम् ।

को वा चक्षुरुदञ्चयेदपि पुरः साटोपतर्कच्छटाशस्त्राशस्त्रिविहारसंभृतरणास्वादेशु वादेशु नः ॥ ६१ ॥

सेनापतिः— किमुच्यते ?

एकयैव गुरोर्दृष्ट्या द्वाभ्यां वापि लभेत यत् । न तत्तिसृभिरष्टाभिः सहस्रेणापि कस्यचित् ॥ ६२ ॥

अध्यासीनतुरङ्गप्रविलसज्जिह्वाग्रसिंहासनादाचार्यादिह देवतां समधिकामन्यां न मन्यामहे ।

यस्यासौ भजते कदाचिदजहद्भूमा स्वयं भूमिकां मग्नानां भविनां भवार्णवसमुत्ताराय नारायणः ॥

गुरुः— महाराज, भव्यभाषितेन भवच्चमूपतिना नियमितास्त एते परमतकथकधौरेयाः प्रत्येकमुपतिष्ठन्ताम् ।

( शिष्यमवलोक्य । ) शृणु सौम्य, श्रुतिशिरःप्रत्यासन्नतया प्रथमसमुत्थितानां सांख्यानां संप्रति स्वमतोपन्यासम् ।

अमी च, कपिलासुरिषश्चशिखादिमुनिप्रतिपादितसांख्यमतप्रवणाः ।

प्रकृतिं पुरुषं च विभज्य परं पुरुषं न पठन्त्यधरुद्धधियः ॥ ६४ ॥

शिष्यः— ( स्वगतम् । ) संप्रवृत्तेऽसिन्वादे संवननीयाश्चैते प्रथमं सभासदः । ( प्रकाशम् । )



अक्षय्यशान्तिमकरन्दरसप्रसक्तानभ्यर्थये मुरभिदङ्घ्रिः रोजभृङ्गान् ।

कामं प्रसीदत यथाऽहमनन्यभावः कर्णामृतानि भवतामवतारयेयम् ॥ ६५ ॥

(गुरुमवलोक्य सविनयमञ्जलिं बद्धा) भगवन्, भवदाज्ञया प्रतिक्षिपामि तावत्सांख्यान् ।

प्रधानपुरुषौ यदि प्रकृतियन्त्रितैरादृतौ परः किमपराध्यति श्रुतिसहस्रचूडामणिः ।

कुतर्कशतकर्कशैर्यदि त्रिभुः प्रतिक्षिप्यते भवत्परिगृहीतमप्यपहरन्तु पाटचराः ॥ ६६ ॥

सेनापतिः— देव,

विश्वपतिमार्यवचसा सांख्याः संमत्य विगतसंरम्भाः । गणयन्ति पञ्चविंशं पङ्क्तिं सप्तविंशं वा ॥ ६७ ॥

राजा— भगवन्, यदि खल्वेते सेश्वरतामानीताः, भजन्तु तावद्भवत्क्षमागोचराः सांख्यास्त्यज्यन्तपार्श्वम् ।

गुरुः— महाराज, मैवं वादीः । किं तु, अभ्युपगतेश्वराणामपि सांख्यानां प्रायिकसंवादयोगसमयसिद्धपरिच्छिन्नै-  
श्वर्येश्वरपक्षप्रणिहितचक्षुषां प्रतिवक्तव्यमयमादिश्यतामौपनिषदवादी ।

राजा— आदिष्ट एवायमीदृशेन भगवतो वाक्येन ।

शिष्यः— य एते योगारूपे कतिचिदपतन्त्रे पठितिनः प्रजल्पन्त्यैश्वर्यं प्रतिफलनकल्पं भगवतः ।

स्वतःसिद्धान्बोधप्रशक्कनचलादीन्गुणगणान्गुणन्तस्त्रयन्ताः प्रतिफणितिरेषामव्रितथा ॥ ६८ ॥

सेनापतिः— देव,

कृतं सांख्यकृतान्तस्थैः कृपणैरद्य शिक्षितैः । काणादमतभङ्गाय कार्यमार्यस्य शासनम् ॥ ६९ ॥

राजा— नियुक्त एवायं भगवता यथार्हं निगमान्तविपक्षपक्षप्रतिक्षेपाय ।

शिष्यः— महाराज, अनुतिष्ठामि यथानियोगम् । इह हि,

असद्व्यसृष्टिप्रभृत्यर्थक्लृप्त्या श्रुतिप्रक्रियाणामधिक्षेपतश्च ।

उलूकोपदेशापदेशप्रवृत्तः कथाशेषितोऽसौ कणादप्रणादः ॥ ७० ॥

(गुरुः सबहुमानमीक्षते । )

शिष्यः— (सापहासम्) आकर्ण्यतामिदमत्यद्भुतं महाराजेन ।

राजा— किं तत् ?

शिष्यः— एते किल कणचरणमतानुवर्तिनः परमानन्दलक्षणं परमपुरुषसाम्यमपहाय पाषाणसाधर्म्यलक्षणं मोक्षमा-  
चक्षते । तथा च कुम्भकर्ण एव विजयते, शाप एव तस्यानुग्रहः स्यात् ।

राजा— सत्यमेतत् ।

सेनापतिः— देव,

अर्धवैनाशिकास्तावदार्येण विमुखीकृताः । अथ वैनाशिकास्त्वैते विनाश्या वेददूषकाः ॥ ७१ ॥

राजा— (साशङ्कम्) आर्य, पर्याप्तोऽसि तर्केन्द्रजालकोविदानां तथागतानां निरासे ?



शिष्यः— (सामर्पमिव) राजन्, अपर्याप्तास्त्वेते त्वदादिष्टस्य ममैकस्यापि प्रतिक्षेपाय । तथा हि,  
कथयति जडो विश्वं वैभाषिकः क्षणभङ्गुरं परमनुमितं बाह्यं सौत्रान्तिको मतिचैत्र्यतः ।

तदिदमनृतं योगाचारस्तथा निखिलं परे स्ववचनहताः सर्वे गर्वं त्यजन्ति ममाग्रतः ॥ ७२ ॥

तथाहि, दन्तादन्तिविधानलम्पटधियो दिङ्नागमुख्या जडाः शृण्वन्त्वद्य विपद्यते परमियं शिक्षा भवत्पक्षतः ।

बुद्धा बोध्यमुदाहरन्ति विशदं बुद्धादयश्चेज्जितं नो चेद्वन्त जितं पुनस्तदिह नस्तूर्यं तु जोषुष्यताम्

सेनापतिः— (सश्लाघम्) देव, परिमितगभीरमक्षोभ्यमिदं पारिषदहृदयङ्गममार्यवचनमुपश्रुत्य पलायिताः सौगतापशदाः  
दिशंदिशं प्रविशन्ति । अपि त्वयं माध्यमिको नाम बौद्धमतनासीरवीरः कथितमपि दूषणमनादृत्य वैयात्यमात्रा-  
वष्टम्भेन पाण्डित्यं प्रख्यापयति । तदयं विशेषतोऽप्युन्मूलयितव्यः, यश्चैवमुद्धोषयति—

भाषा वैभाषिकाणां शुभमनुभवतु स्वस्ति सौत्रान्तिकेभ्यो योगाचाराः प्रयोगं विजहतु किमु तत्किंकरैः शंकराद्यैः ।

मिथ्यातत्त्वव्यवस्थाविघटनघटनोद्दण्डशौण्डिर्यचण्डो निस्तच्चाद्वैतश्रीदी निरुपधिककथादुर्जयो निर्जिहीते ॥ इति ।

राजा— आर्य, विश्वमिथ्यात्वव्यवस्थापनो वैतण्डिकपण्डितमन्यः शून्यवादी पुनः शून्यतां प्रापयितव्यः ।

गुरुः— भद्र, सावधानमभिदध्याः ।

शिष्यः— किमत्रावधातव्यम् ? अयं खलु जननीवन्ध्यात्वप्रतिज्ञानसंवादिभिरयथायथप्रलपैरात्मनोऽपि मौनमाजन्म-  
मरणमुपपादयिष्यति । अपि च,

परस्परविघट्टनवृटिततर्कशस्त्रच्छटातिरस्कृतचमत्कृतिः स्वयमखण्डि वैतण्डिकः ।

किमत्र परिशिष्यते किमपि दूषणोद्भावनं स्वतोनिहतमुद्गरप्रहरणप्रयासायते ॥ ७५ ॥

[नेपथ्ये] पिशाचाः पिशाचाः ।

सेनापतिः— मैवम् । दिगम्बरास्त्वेते सौगतमतनिरसनसंतोषविषादशबलिताः प्रत्यक्षं परोक्षं च प्रमाणमनुरुन्धानाः  
प्रतारयन्ति पामरान् ।

शिथिलोदयसप्तभङ्गिशिक्षाविषमोपन्यसनव्यथाविलक्षाः ।

मलिनास्त इमे मयूरपिच्छभ्रमणैरेव विलोभयन्ति मन्दान् ॥ ७६ ॥

तत्प्रतिक्षेपार्थमयमनुज्ञायतामार्यः ।

राजा— प्रतिक्षिप्तं विदधतां विहितं प्रतिषेधताम् । क इवात्र प्रतिक्षेपः कार्यः स्ववचनादृते ॥ ७७ ॥

(गुरुमवलोक्य) भगवन्, अमीषामादित्यस्तम्भनपाषाणस्फोटनप्रतिमाजल्पनादिविप्रलम्भोपायानां भवत्प्रसाद एव  
प्रतिक्षेपकर्ता ।

गुरुः— महाराज, तथाविधकुहकवृत्तीनां राजभिरेव दण्डो दातव्यः ।

शिष्यः— (सापहासम्)



भक्ष्याभक्ष्यस्वपरसमयस्थापनादूषणादिष्वैकान्त्यं ये जहति विहतिं क्वापि नैते विदन्ति ।

दैवैरेषां निगमपदव्रीदूषणोदीर्णरोषैर्दत्तो नूनं स्थिरशिरसिजोल्लुञ्छनेनैव दण्डः ॥ ७८ ॥

शेषं तु भगवति महाराजे चायतते ।

राजा— सेनापते, आः कष्टममीषामालोकनम् ! उत्सार्यन्तामेते दृष्टिगोचरात् ।

सेनापतिः— देव, भवत्प्रतापतपनप्रतिहतदृष्टयो दिवाभीता इवानार्याधिष्ठितेषु गिरिगह्वरेषु निभृतं निलीयन्ते ।

राजा— के पुनरेते क्षपणकादिवदनैगमिकलिङ्गधारिणः किमप्युग्रं व्रतमास्थाय तापसविडम्बिनस्त्रयन्तमुपरुन्धते ?  
प्रमथगणानुकारिणः केचित् ।

गुरुः— एते च नैगमिकधर्मकलमोपमर्दिनः कडङ्गरीया इव दूरतः परिहरणीयाः ।

शिष्यः— स्वयमेवैते दूरीभवन्ति ।

कपिलकणादबुद्धकचलुञ्छनतन्त्रकथाकलकलकोविदेषु कथकेषु गलन्मतिषु ।

मुनिवरसापराधजनमोहनकौतुकिना पशुपतिना यदुक्तमपयान्त्यथ तत्प्रवणाः ॥ ७९ ॥

सेनापतिः— देव, अमी पुनरार्यवचनमसहमाना दिगम्बरादिवत्केनापि विप्रलम्भोपायेन स्वसिद्धान्तश्रद्धासंवर्धनाय प्रयतन्ते । अत्र तावदिमां प्रत्यायनामाचरन्ति, यदकाण्ड एव वर्षासमयमादिशन्ति ।

[नेपथ्ये] ‘पलायध्वं पलायध्वम्’ ।

राजा— किं किम् ? (इत्यवलोकयति)

सेनापतिः— नान्यत्किञ्चित् ।

अक्षणोरञ्जनवर्तिका यवनिका विशुन्नटीनामियं स्वर्गङ्गायमुना वियञ्जलनिधेर्वेलातमालाटवी ।

वर्षाणां कवरी पुरंदरदिशालंकारकस्तूरिका कंदर्पद्विपदर्पदानलहरी कादम्बिनी जृम्भते ॥ ८० ॥

किं च, प्रत्यग्रप्रतिबुध्यमानकलिकानीरन्त्रनीपाटवीनिःसाधारणनिःसरन्मधुसुधासौरभ्यसारस्पृशः ।

क्रोडादम्बुमुचां क्षरन्ति कतिचित्क्रोडीकृता दन्तिभिः धारासिक्तवसुंधरासुरभयो जञ्झासमीराङ्कुराः ॥

( सर्वे ससंभ्रमाद्भुतमवलोकयन्ति )

राजा— भगवन्, किमस्त्येषां प्रतीकारः ?

गुरुः— किमस्माभिरत्र यतितव्यम् ?

स कैटभतमोरविर्मधुपरागजञ्झामरुद्विरण्यगिरिदारणस्तुटितकालनेमिद्रुमः ।

किमत्र बहुना भजद्भवपयोधिमुष्टिधयः कथं न भवति स्वयं कपटकर्मनिर्मूलनः ॥ ८२ ॥

सर्वे— (सहर्षविस्मयम्) प्रसन्नाः खल्वेता दिशो विदिशश्च ।

गुरुः— भक्तजनवत्सले भगवति प्रसेदुषि किं नाम न प्रसीदति ?



राजा— भगवन्, अमी पुनः सात्वतं शास्त्रमधीयान्स्त्रयन्तवादिभिरैक्यमिवापन्ना बल्वजप्रायबहुविधविद्याजल्प-  
विमुखीकृतमानसा बहिरन्तश्च शुद्धाः श्वेतद्वीपवासिन इव शुभंयवः पुरुषास्तामिमामौपनिषदीं परिषदमुपजिगमिषन्ति ।

अपि च, परमपुरुषप्रत्यासत्त्या विमुक्तपृथग्जनास्तदभिगमनोपादनाद्यैरवन्ध्यमनोरथाः ।

नमति दिविषद्वर्गे नाथप्रभावसमीक्षया जहति त इमे मानाटोपं परस्परजीविताः ॥ ८३ ॥

किमेतन्मते प्रतिवक्तव्यमस्त्यार्यस्य ?

गुरुः— (मूर्धानमान्दोलयन्कणौ पिधाय) न खलु न खलु ।

न बाधः प्रतिरोधो वा वेदसात्वतयोर्मिथः । कुट्टशां तद्भ्रमो वार्यः श्रुत्योरिव परीक्षकैः ॥ ८४ ॥

शिष्यः— तदहं वारयामि । शृण्वन्तु च परमपुरुषप्रणीते पञ्चरात्रतन्त्रे तन्त्रान्तरवत्प्रादेशिकदोषोत्प्रेक्षकाः पण्डितमन्याः—

आरोहन्त्वनवद्यतर्कपदवीसीमादृशां मादृशां पक्षे कर्तयुगे निवेशितपदाः पक्षे पतद्भयः परान् ।

सर्वानुश्रवसारदशिसशिरःकम्पद्विजिह्वाशनक्रीडाकुण्डलमौलिरत्नघृणिभिः सारात्रिकाः सूक्तयः ॥

निरूपितं हि सात्वतप्रामाण्यं निखिलनिगमव्यसनव्यसनिना मतिमन्थाननिर्मथितनिगमसिन्धुसमुदितमहाभारतचन्द्र-  
चन्द्रिकानिरवशेषमुषितभुवनभवनोदरतिमिरेण वादरायणेन भगवता नारायणेन । तत्र च,

स्वतः सर्वावेक्षी श्रुतिशतशिरस्त्राणचरणः स्वभृत्यान्स्त्रातुं यदिदमनघं तन्त्रमकृत ।

इदं श्रेयः पुण्यं हिततममितीव व्यपदिशन्मुनिः पाराशर्यः प्रकटयति मानं तदखिलम् ॥ ८६ ॥

सेनापतिः— देव, अपर इवायं पाराशर्यः पञ्चरात्रतन्त्रं प्रतिष्ठापितवान् ।

राजा— भगवन्, गुरुकुमारिलमतानुसारिणः किमेते निरसनीया भवच्छिष्येण ?

गुरुः— महाराज, अमी पुनरागमाभिरक्षणप्रवृत्ता वेदान्तपरित्यागिनस्तोषयितव्या भीषयितव्याश्च ।

शिष्यः— (सम्पहासम्) ।

निरस्ताखिलदोषेषु निगमान्तेषु सत्स्वमी । कथं सदसि मीमांसाकबन्धमनुरुन्धते ॥ ८७ ॥

अयं खल्वखिलवैदिकसदःशिखामणीनामध्यात्मविदां निर्णयः, पापवत्परित्यक्तकाम्यधर्मेर्नित्यनैमित्तिकानुष्ठाननिष्णातै-  
र्विष्णुभक्तैर्भवितव्यमिति । अत एव कर्मब्रह्ममीमांसयोरैकशास्त्र्यमामनन्ति सन्तः ।

राजा— (सपरितोषम्) भगवन्, यथाश्रुतं यथाहृदयमुपपाद्य स्वपक्षं रक्षता परपक्षांश्च प्रतिक्षिपता प्रशमितनिगमान्त-  
खेदेन भवदन्तेवासिना स्थूणानिखननन्यायेन स्थिरीकृतमिदं सम्यग्ज्ञानम् । तथाप्यामुक्तनिगमकञ्चुकानाममुक्तबाह्य-  
वर्त्मनां कथं प्रतीकारः ?

गुरुः— (सान्त्वनासम्) ।

नियत्या वैयात्यान्निगमपदवीमुज्झितवतां परेषामेतेषां परिहसनगुम्भाह्वयचसाम् ।

पुण्द्रीसंभाव्यस्वमतरुचिनीरन्ध्रतधियामहंकारं सोढुं प्रभवति कथंकास्मवनिः ॥ ८८ ॥



शिष्यः— महाराज, छिन्नमूलाः खल्वेते बाह्यनिरसनेन । तथा हि,

गाथा ताथागतानां गलति गमनिका कापिली क्वापि लीना क्षीणा काणादवाणी द्रुहिणहरगिरः सौरभं नारभन्ते  
क्षामा कौमारिलोक्तिर्जगति गुरुमतं गौरवाद्गुणान्तं का शङ्का शंकरादेर्भजति यतिपतौ भद्रवेदीं त्रिवेदीम् ॥

अथवा, पारिप्लवविधिविपरिकल्पनाकलोलकलहजनितसितासितविकल्पविप्लवेन सिद्धिकामजनमोहनप्रवृत्तांस्तानिमान्यति-  
क्षिपामि । [ सहस्रास्फालनं विहस्य ]

अविद्यामाहात्म्यादनहमिदमर्थं जगदिदं गृणन्त्येते भातं गगन इव गन्धर्वनगरम् ।

अवन्ध्यैर्व्याधातैरतिपतितविन्ध्यद्रुमिभिर्निवन्ध्यास्ते वन्ध्यासुतनृपतिवैतालिकगणे ॥ ९० ॥

अपि च, निध्यायन्त्वनस्यवः शुभगुणं निर्दोषमाराध्यमित्यध्वा विश्वविशेषशून्यकथकैरप्यादितः स्वीकृतः ।

यद्यर्थस्थितिरेतदेकशरणा सप्रत्यवायो भवत्यध्यक्षादिविरुद्धनिर्गुणकथानिर्वाहगर्वाहवः ॥ ९१ ॥

अतः स्थाने खलु मेघनादवदङ्कुरितविश्वव्यामोहनेन शंकरदत्तेन केनापि मायातन्त्रेण समानाधिकरणोपप्लवमाच-  
रतामाचरिततमः प्रवृत्तीनामनवरतकर्तुर्प्रकृतीनां कलिब्रह्ममीमांसकानामेतेषां निरासाय लक्ष्मणाचार्यप्रादुर्भावः । हन्त !  
परिगृहीतपौण्ड्रकाद्वैतानाममीषां नित्यमुक्तवादोऽपि नित्यमुक्तवादतामापादयति । तथा हि,

मुक्तस्य नित्यमविशिष्टतनोरपूर्वा मुक्तिं प्रकल्पयितुमात्तविचारयत्नः ।

स्वप्नप्रसूनमकरन्दरसस्य मन्ये स्वादुत्वमन्यदुपपादयितुं क्षमेत ॥ ९२ ॥

आलक्ष्यतामयं रजनिचरवंशवान्धवानां राहुमीमांसकानां सुभगाभिक्षुकन्यायः, यदेते निगमान्तपरित्यागिनः परा-  
नधिक्षिपन्ति प्रतिक्षिपन्ति च स्वयमेव निगमान्तान् । अतः सभाकम्पाभावप्रतिपादकजडपुरुषप्रयुज्यमानभसापक्काभाव-  
वचनवदपहास्यवचसाममीषां प्रतिक्षेपेऽप्यपत्रपामहे । श्रुतयस्तु त्रिभुवनसंरक्षणे प्रवृत्ताः प्रतिक्षिपन्ति । यदपि  
चैतेषां चिदचिदीश्वरयाथार्थ्यतत्स्कराणामन्तिमयुगमस्करिणां नित्यानित्यवस्तुविवेकादिसाधनचतुष्टयमभिदधति, तच्च  
तत्त्वातत्त्वविवेकाभावः रागद्वेषादिसाधनसंपत् लौकिकवैदिककर्मानुष्ठानवैमुख्यं बुभुक्षुत्वं चेति यथानुष्ठानं विपरि-  
णामेन परिहसन्ति सन्तः ।

गुरुः— भद्र, किमत्र विस्तरेण ।

शिष्यः— भगवन्, पक्षान्तरमपि प्रतिक्षिपामि ।

यदि भास्करयादवप्रकाशौ निगमान्तस्थितिनिर्णयप्रवीणौ । अपरैः किमिन्नापराद्धमार्यैरयथाभाषणचातुरीधुरीणैः

अत एव निर्गुणब्रह्मवादिनां प्रच्छन्नबौद्धप्रसिद्धिवदनयोरपि जैनगन्धिवेदान्तिनामधेयमनुशोश्रूयामहे । इदं किल  
निखिलोपनिषदेकरहस्यम् (दैकरस्यम्) ।

मिथो भेदं तत्त्वेष्वभिलपति भेदश्रुतिरतो विशिष्टैक्यादैक्यश्रुतिरपि च सार्था भगवती ।

इमावर्थौ गोप्तुं निखिलजगदन्तर्यमयिता निरीशो लक्ष्मीशः श्रुतिभिरपराभिः प्रणिदधे ॥ ९४ ॥



राजा— ब्रह्मन्, तत्त्ववृत्तोभयभ्रष्टपाषण्डगणसंकुलः । कृती भवति कालोऽयं कृतिना संप्रति त्वया ॥९५॥

शिष्यः— महाराज, सर्वमेतद्भगवतः प्रसादेन । अद्य हि,

कणादपरिपाटिभिः कपिलकल्पनानाटकैः कुमारिकुभाषितैर्गुरुनिबन्धनग्रन्थभिः ।

तथागतकथाशतैस्तदनुसारिजल्पैरपि प्रतारितमिदं जगत्प्रगुणितं यतीन्द्रोक्तिभिः ॥ ९६ ॥

किं च, मुकुन्दाङ्घ्रिश्रद्धाकुमुदवनचन्द्रातपनिभा मुमुक्षामक्षोभ्यां दधति मुनिवृन्दारकगिरः ।

स्वसिद्धान्तध्वान्तस्थिरकुतुकदुर्वादिपरिषद्दिवाभीतप्रेक्षादिनकरसमुत्थानपरुषाः ॥ ९७ ॥

सेनापतिः— देव, वशंवदवचोवृत्तिर्वादाहवमहारथः । परिभूतविपक्षोऽसौ पारितोषिकमर्हति ॥ ९८ ॥

शिष्यः— सेनापते,

दयया देशिकेन्द्रस्य दृष्ट्या चास्य महीपतेः । परितोषेण चैवं ते प्राप्तोऽहं पारितोषिकम् ॥ ९९ ॥

राजा— भगवन्, प्रियहितमेवासौ वदति ।

सेनापतिः— ततश्च,

सभाजयितुमिच्छामि प्रत्यक्षितसभाजयम् । एनं भगवतश्छात्रमेकभक्त्या परिष्कृतम् ॥ १०० ॥

शिष्यः— महाराज, भगवन्त एव संभावनामर्हन्ति ।

गुरुः— त्वमपि मन्त्रियोगेन ।

राजा— भगवन्,

त्रय्यन्तस्थापकोऽयं दृढतरममुना तत्त्वदृष्टिश्च दिष्टा दिष्ट्या चादिष्टमेतदिशि दिशि लडहो डिण्डिमस्ताडनीयः ।

शुष्कोपन्यासशिक्षापटिमकदुरद्वैरिगिद्वत्करोटीकुट्टाककीडमष्टापदकटकमसौ वामपादे विभर्तु ॥ १०१ ॥

[इति कटकं ददाति ।]

शिष्यः— (गुरुमवलोकयति)

गुरुः— अस्त्वेवम् । अलङ्घनीया खलु राजाज्ञा ।

शिष्यः— यदाज्ञापयति भगवान् । (इति कटकमादत्ते)

गुरुः— आयुष्मन्, अवधार्यतामिदमद्यप्रभृति ते कर्तव्यम् ।

सत्कारकीर्तिधनलब्धिषु निर्व्यपेक्षः प्रश्नोचितेषु परया कृपया प्रसीदन् ।

सत्कर्तव्यपरिकर्मितमाशरीराच्छारीरकप्रवचनव्रतमाद्रियेथाः ॥ १०२ ॥

शिष्यः— यदादिशति भगवान् ।

[निष्ये] गम्यतां गम्यताम् । आः कष्टमापतितम् ।

रागद्वेषाभिख्यया ख्यातपूर्वौ मूढावेतौ दानवौ मोहभृत्यौ ।

निष्प्रत्यूहं निर्जिहाते विरक्तिं बन्दीकर्तुं विष्णुभक्त्या समेताम् ॥ १०३ ॥

[सर्वे ससंभ्रममाकर्णयन्ति ।]



राजा— भगवन्, अद्य खलु शान्तिकर्मणि वेतालोदयः संवृत्तः । तत्साधयन्तु भवन्तः समीहितसमर्थनाय । वयमपि वैरिबलनिर्मूलनाय संप्रति यतामहे । [इति निष्क्रान्ताः सर्वे ।]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके द्वितीयोऽङ्कः ।

### तृतीयोऽङ्कः

[ततः प्रविशतो रागद्वेषौ ।]

रागः— सखे, त्वत्सहायस्य मे स्वामिकार्यनिर्वर्तनं सिद्धप्रायमिति निश्चिनोमि ।

द्वेषः— वयस्य, त्वद्विरुद्धविषयविवेकसंरम्भनिरोधेन त्वदेककार्य एव ब्रह्मादिष्टोऽस्मि महाराजेन ।

रागः— सखे, अन्यदपि तावदवसरोचितमाज्ञसिंगोचरमावेदयामि ।

विवेककुहनावलाढ्यतिहतेषु बाह्येष्वसौ त्रिवर्गपदवी परं शरणमद्य मोहश्रियः ।

विरक्तिमिह तापसीं व्यपनयामि दूरादहं विमथ्य विनिवर्त्यतां सपदि विष्णुभक्तिस्त्वया ॥ १ ॥

संभवति च सर्वथा सर्वतः प्रसारिताभ्यां स्वर्गापवर्गगुणदोषजालाभ्यां तयोरुपरोधः । अहं पुनर्मायासहस्रवेदी मारीचमैथिलीन्यायेन विरक्तिं तावत्पस्विनीं विप्रलभे । भवतस्तु विष्णुभक्तिविमथने पौलस्त्य एव प्रमाणम् ।

द्वेषः— अथ किम् ?

रागः— यद्यपि त्वय्यन्तवादिना महामोहसौवस्तिकानामग्रगण्या हिरण्यासुरपुरोहिता इव धरण्यामवतीर्णाः कवन्ध-मीमांसकाः प्रतिक्षिताः, तथाऽपि तन्मतमेव सोपपत्तिकमुत्तमयन्स्वामिकार्यं निर्वर्तयामि ।

द्वेषः— स्थाने खलु भवतः समारम्भः, यदिह नास्तिक्यसंवर्धकानां महामोहसैनिकधुरंधराणां नासीरविजयपताका निरीश्वरमीमांसा समालम्ब्यते ।

रागः— अल्पमस्थिरमानन्दमिच्छतो यदि रागिता । अनन्तस्थिरकामस्य विरक्तिः कस्य कीदृशी ॥ २ ॥

स्वस्यैवाप्तिः सुखमिति मृषा स्वेतरस्यानुभूतौ कामादन्यः क इव घटने मोक्षनामा पुमर्थः ।

तस्मादसद्बहुमतनिरध्यक्षमीमांसकोक्तः (क्त्या) स्वेच्छानृत्यद्बहुगुणनिधिः स्वर्ग एवापवर्गः ॥ ३ ॥

द्वेषः— किमुच्यते? अयं पुनर्महामोहतन्त्रपारद्वशमिः परमार्थोपदेशमिस्सावधाननिपुणनिरूपितसंप्रदायपरंपरासमधिगतोऽर्थः

प्रपञ्चकृतकञ्चुकं यदि परं महः प्राप्यते न दुःखमपहस्तितं भवति नैकधोपप्लवात् ।

अथैकमखिलोज्झितं न खलु भोग्यतामेति तत्ततो निगममस्तकैर्निगदमात्रशेषैः स्थितम् ॥ ४ ॥

रागः— सखे, साधु भाषितम् । नूनमीदृशेन वचसा दवदहनदन्दब्रह्मानतरुशिखरकुलायकुहरनिष्क्रान्ता विहङ्गपङ्क्ति-रिव विष्णुभक्तिरपस्पति । अद्य खल्वनादिभोगवासनाजालजटिलबुद्धेरात्मनः कथं नाम निर्विवेको विवेकः संसार-जिहासां साधयिष्यति ? प्रत्युत दिव्यभौमयुवतिगुणापहवकुतूहली तदुगैरेव निविडं निवध्यते । पश्य तावदमृतोद्भावाः परलोकतिलकभूताः पद्मलोचनाः । यासाम्,



स्मेरेण स्तनकुड्मलेन भुजयोर्मध्यं तिरोधित्सितं नेत्रेण श्रवणं लिलङ्घयिषितं नीलोत्पलश्रीमुषा ।  
अङ्गं सर्वमलंचिकीर्षितमहो भावैः सराचार्यकैस्तन्वीनां विजिगीषितं च वयसा धन्येन मन्ये जगत् ॥  
तिष्ठतु तावदभिनवयौवनविजृम्भणम् । परामृश्यतां पुनर्विभ्रमावेशः ।

अभिनयति यथार्थान्श्रूपाका पुमर्थान्गतिरपि गतिमन्यां मन्यते गर्हणीयाम् ।

मदकलुषितमन्तर्मनमथाद्वैतगर्भासुपनिषदमधीते लोचनं लोलतारम् ॥ ६ ॥

द्वेषः— (सहर्षामर्षम्) सखे, विश्वपुरुषार्थविशेषविद्विस्त्वन्मतप्रतिष्ठापकैः कामकामैरेभिः कक्षीकृतं महानन्दलक्षणं  
मोक्षतया महर्षिविशेषभाषितं पुरन्दरपुरीभुजिष्याभोगमवधूय विपश्चितामपि क एवायं विप्रतिषिद्धवादः ?

सर्वाधारः कथं नु स्यात्सर्वदोषविवर्जितः । तथैव सर्वकामार्थी निरपेक्षः कथं प्रभुः ॥ ७ ॥

रागः— सखे, न चैतावदेव ।

मधुभरितहेमकुम्भीमधुस्मिधुर्यौ पयोधरौ सुदृशाम् ।

पिशितमिति भावयन्तः पिशाचकल्पाः प्रलोभयन्ति जडान् ॥ ८ ॥

(आकाशे) किं ब्रूथ ? किं न तथेति ? अहह ! अन्धानां कथमभिलष्यते पयसो नैर्मल्यम् ?

द्वेषः— अहो महानयमध्यात्माभिनिवेशो विवेकपरतन्त्राणां वेतालानाम् ! अथवा युक्तमेवैतत् । न खलु बधिराणां  
कुतूहलमातनोति कोकिलालापः । तिष्ठन्वेते । विवेक एव तावज्जेतव्यः । यतः,

विवेकविजयादेव विद्वत्परिषदो जयः । उपपन्नतरुविच्छेदे न किमुच्छिद्यते लता ॥ ९ ॥

रागः— साधु विचिन्तितम् ।

द्वेषः— (सोच्चैर्हासम्)

अनघगुणौघमेकमवधूतसमाभ्यधिकं स्ववितरणीयसर्वपुरुषार्थमुपास्तिपदम् ।

उपनिषदूपरान्तरुपवर्तनधूसरधीर्न खलु विवेक एष मयि तिष्ठति साधयिता ॥ १० ॥

(नेपथ्ये) कः कोऽल भोः ?

उभौ— (कर्णं दत्त्वा सभयसंभ्रमम्) आः कष्टमापतितम् ! नरपतिनियोगनिर्वाहकौ कथमावां भविष्यावः ? हन्त  
विपरिवृत्तमिवास्माकं भागधेयम् ! अद्य हि,

अतिक्रम्य दुरुच्छेदामास्माकीं गुणत्रागुराम् । विरक्तिविष्णुभक्तिश्च विवेकस्थानमृच्छतः ॥ ११ ॥

स चैष नूनं विरक्तिविष्णुभक्तिभ्यां प्रोत्साहितो देव्या सुमत्या दत्तहस्त इतोऽभिसमेति । जितकाशिनश्चामुष्य संनिधाने  
मन्दभाग्यैर्नास्माभिः स्थातव्यम् । जीवन्तो हि भद्राणि पश्यन्ति । अस्मदवरजाभ्यामपि कामक्रोधाभ्यामविलम्बित-  
कारिभ्यां विलम्बनीयम् । काले हि सर्वं संपद्यते । न चानेन व्यवसायसहायेन दुर्जयः कश्चित् । एवं च नूनमा-  
पत्स्यते राजकृत्यम् ।



धिग्धिग्वासवशम्भलीनयनयोरोलोलमालोकितं धिग्धिञ्चान्मथकामुकं युधि सदा टङ्कारसाडम्बरम् ।  
 धिग्धिक्पञ्चमपाठकान्परमृतो धिग्धिक्किमन्यैर्जडैः शृङ्गारागमरङ्गमण्टपनटीं मोहेन्द्रवीरश्रियम् ॥१२॥  
 अद्य हि, निर्जित्य मोहमसुरेन्द्रमिश्रामरेन्द्रो वदस्य मङ्गक्षु पुरुषस्य विमोक्षणेन ।  
 अश्रूण्यकृत्रिमगिरामभिषङ्गजातान्यानन्दजैर्विपरिवर्तयिता विवेकः ॥ १३ ॥ इति वदन्तौ निष्क्रान्तौ  
 इति शुद्धविष्कम्भः ।

[ततः प्रविशति विवेकः सुमतिश्च ।]

विवेकः— देवि, समाश्वसिहि समाश्वसिहि । परप्रयुक्तपाटच्चरभयापनोदनेन विरक्तिविष्णुभक्ती त्वत्सकाशं प्रापिते ।  
 सुमतिः— ( दं वं निश्चय ) णाह, तह वि अज्ज वि किं होज्जति तरलहिअआ किं भणामि ? पच्छण्णआरिणो खु  
 राअहेसा ओसरं पेक्खन्ति । [नाथ, तथापि अद्यापि किं भवेदिति तरलहृदया किं भणामि ? पच्छन्नचारिणौ  
 खलु रागद्वेषाववसरं प्रेक्षेते ।

विवेकः— भीरु, मा ते भूदिह मनोदौर्वैल्यम् । किमस्माकमपि संनिधौ रागद्वेषयोरवकाशः ? अपि च,  
 अनुचितपदवीभिश्चिन्तयित्वा प्रयातान्यलमलमतिमात्रैरद्य बाले विषादैः ।  
 उपनिषदमुदारामुद्रमन्कापि लक्ष्ये शरणमुपगतान्स्त्रायते शार्ङ्गधन्वा ॥ १४ ॥

सुमतिः— (सविषादं संस्कृतमाश्रित्य ।) आर्यपुत्र,  
 सर्गेषु प्रतिसंचरेषु बहुशः स्वर्गे तथा दुर्गतौ जाग्रत्स्वप्नसुषुप्तिमुग्धिमरणावस्थासु दुःस्थासु च ।  
 दुःख्यन्प्रस्तरवद्भवन्बहुपशुः सुख्यन्नसौ देहभृत् दग्धादग्धसजीवितद्रुमदसादीनो दरीदृश्यते ॥  
 अपि च, विंचित्रजवविश्वकृद्विहृतिमारुतप्रेरणाविभक्तभवितव्यताविपिनसिन्धुविष्फूर्तिभिः ।

जटालवृजिनाविले जवनयौवनास्वादने जरामरणभीषणे जगति जन्तुरावर्त्यते ॥ १५ ॥

विवेकः— (सानुशयम्) देवि, सत्यमिदमितः पूर्वम् । अद्य खलु अपुनरावृत्तिवर्तनीमारुरुक्षतः पुरुषस्य चिरकाल-  
 संचितपुण्यसंचयविशेषमाकर्णय ।

पातत्रासनिरीक्षणप्रशमितस्वर्वासदुर्वासना पुंसः संप्रति शेमुषी निरवधिं पुष्पाति तृष्णां परे ।  
 अर्थित्वे मतिकश्मलप्रचलितेऽप्येवं प्रतिष्ठापिते सामर्थ्यं च समाधिसीम्नि नियतावस्थं व्यवस्थाप्यते ॥

अपि च, प्रतिक्षिप्तावद्यप्रवरगुणनिर्धारणभुवा परप्रेम्णा जुष्टो भवभृदधुना भाग्यवशतः ।

अभिन्नास्वादानाममृतलहरीणामिव धियां विकल्पं विज्ञाता विधिपवनवैषम्यजनितम् ॥ १६ ॥

अयं च परमपुरुषचरणारविन्दमकरन्दमधुकरो वृन्दारकनगरमपि नरकमिव परं निश्चेप्यति । अतः च,

भवपथकथारणे भग्ने गतागतचिन्तया परमपुरुषप्रेप्सालाभे तदद्भुतबोधनात् ।

गुणगणभिदासंभेदाभ्यामुपस्कृतविग्रहे क्षममिह परं विद्यावर्गे विमोहनिवर्तनम् ॥ १७ ॥



इह च मोहप्रशमनं दिङ्मात्रेणोदाहरामि ।

समाना मुक्तिश्चेन्न खलु घटते साधनभिदा न चेत्स्वर्गन्यायस्तरतमतयान्याभिमतया ।

प्रमाणप्रागल्भ्यप्रणिधिमवधूय प्रलपतामतिक्षीवः क्षोभः स्वमतिविहतेरेव निहतः ॥ २० ॥

एवमपि ये मुह्यन्ति ते मुह्यन्त्येव । न खलु सहस्रैरपि सलिलकुम्भैर्वलिभुजः प्रक्षाल्यमाणा वलक्षतां प्रतिपद्यन्ते ।  
दुर्वादिगर्धसर्वस्वनिर्वापकैः सर्वज्ञबुद्धिवेदिभिर्वर्णितं निर्विशङ्कमखिलमधिगम्य सर्वेश्वरं निर्विशन्ति सन्तः ।

**सुमतिः—** (सञ्ज्ञावम्) णाह, पडिड्ढाविअम्हि दाणिं पमाणप्पणअपेसळेण तुम्हमासिण्ण । पडिबुद्धजणसंभावणिज्जे पमाणउत्तन्दणिरिक्खणम्मि समब्भहिअदरिदं खु तुह माहप्पं । दाणिं किल,

कप्पारम्भपअण्डतण्डवकळाकीळन्तकाळन्तअण्णखोहुव्वेकवदसिन्धुलहरीधूअन्तचन्दप्पहं ।

एकैकअखरणिअयणिअभरसुहासन्दोहसन्तोसिआ अम्मेळन्ति भुअङ्गिआ तुह जसं वेळन्तसेळन्तरे ॥

[नाथ, प्रतिष्ठापितास्मि इदानीं प्रमाणप्रणयपेशलेन युष्मद्भाषितेन । प्रतिबुद्धजनसंभावनीये प्रमाणवृत्तान्तनिरीक्षणे समाभ्यधिकदरिद्रं खलु तव माहात्म्यम् । इदानीं किल,

कलपारम्भप्रचण्डताण्डवकळाकीडत्कालान्तकक्षोभोद्वेलकपर्दसिन्धुलहरीधूयमानचन्द्रप्रभम् ।

एकैकाक्षरनिर्धर्तुर्भरसुधासंदोहसंतोषिता आग्नेययन्ति भुजङ्गिकास्तव यशो वेलान्तशैलान्तरे ॥]

(विद्यामाहात्म्यमनुचिन्त्य सहर्षरोमाञ्चम्)

जिम्भाअन्तदइचमदणदआसळ्ळोअसोतस्सिणीवीईसीअळसाहुसुद्धसुहआ सोहन्ति विज्जा इमा ।

जाणं कं वि भवग्गिदाविअजणो वेत्तूण चिन्ताणिअं मुत्तिं पेण्वइ हत्थमज्झणिहिअं मोहम्मि सन्ते चिअ

[जृम्भमाणदैत्यमर्दनदयाखल्लोकोत्खिनीवीवीशीतलसाधुशुद्धसुभगाः शोभन्ते विद्या इमाः ।

यासां कामपि भवाम्नितापितजनो गृहीत्वा चिन्तानीतां मुक्तिं प्रेक्षते हस्तमध्यनिहितां मोहे सत्येव ॥]

**विवेकः—** किमुच्यते ? अवरोपितप्रायः खलु पुरुषस्य चिन्ताभारः । अपि चास्य संसारदोषदर्शनसातत्यसमुत्थिता-  
दपि परब्रह्मदिदृक्षासंरम्भजृम्भितं परमवैराग्यमुपधानीभवति । तथा हि,

निषिद्धं विद्यार्थादधिकमपि काम्यं च विजहत्परप्रीत्यै कर्म प्रतिनियतमादाय मुदितः ।

शुभश्रद्धादुग्धोदधिनयसुधोल्लासललिते समाधावाधातुं त्वरयति मुनिः संप्रति मनः ॥ २३ ॥

अपि च, त्रिलक्षोपक्षिप्तं विषयरसगन्धर्वनगरप्रशंसायाथार्थ्यं प्रणिदधति चित्तेऽपि तनुभृत् ।

मया दत्ते हस्ते मतिकलुषमुल्लङ्घ्य तरसा परब्रह्मैकान्ती भगजलनिधिं गोष्पदयति ॥ २४ ॥

**सुमतिः—** (सविमर्शम्) तह वि पिआमहप्पमुहे महाजोइजणे वासणादाविअविसअरसवळिसमोहिण्ण, णिसाअरग्गहण-  
कोदूहळप्पसारिअकरस्स बाळिसस्स विअ कहं उण कस्स वि मोक्खो होज्जत्ति विअळिआसं संवीळिअं विअ मह  
माणसं । [तथापि पितामहप्रमुखे महायोगिजने वासनादापितविषयरसवडिशमोहिते, निशाकरग्रहणकौतूहलप्रसारित-  
करस्य बालिशस्येव कथं पुनः कस्यापि मोक्षो भवेदिति विगलिताशं संव्रीडितमिव मे मानसम् ॥]



**विवेकः—** अयि भीरु, अवधारितपरमार्थाऽपि किंप्रचानमानसेव किं पुनरप्यतिशङ्कसे । शृणु चैतत्,  
विषमधु बहिष्कुर्वन् धीरो बहिर्विषयात्मकं परिमितरसस्वात्मप्राप्तिप्रयासपराङ्मुखः ।

निरवधिमहानन्दब्रह्मानुभूतिकुतूहली जगति भविता दैवात्कश्चिज्जिहासितसंसृतिः ॥ २५ ॥

निःसंशयः खलु पटुभिरपि विटपमारोहद्विरप्राप्तानां पचेलिमानां फलानामयतमानस्यापि सुकृतपरिपाकेन पान्थजनस्य  
पुरतः परिपातः । अपि च,

विवित्सति यदि स्वयं किमपि सूरिसेव्यं पदं कृतस्य यदि निष्कृतिर्यदि करिष्यते नाहितम् ।

निसर्गसुहृदीश्वरो यदि च(ह) लक्ष्यमन्वीक्षते किमत्र परमुच्यते किमिति नात्मविन्मुच्यते ॥ २६ ॥

**सुमतिः—** गाह, जइ एवं तुए दिण्णहत्यो संसारसाअरं अइल्लेइ पुरुसो, ता कहं दवदहनपज्जलिअपस्सजुअल-  
दारुअरगओव्व कीडो, सारमेअगणपरिगओ व्व सारङ्गो, समीरणन्दोलणडोळाअन्तपोओदरगओव्व सज्जत्तिअ-  
सत्थो, महप्पवाहमइज्झणिरोहसंभन्तणअणो व्व जम्बुओ, विसअरपरिगहिअवरधुरन्तहिअओ व्व कुडुम्बिअणो,  
विअडअरमज्जसंभमसंखुहिअगज्जाअडवेपन्तसंहणणो व्व साहिमण्डलो, राहवसरणिअरख्खोहिअरअणाअरमज्ज-  
ट्टिओ व्व मच्चसङ्घाओ सद्धसगहिओ होइ ? [नाथ, यद्येवं त्वया दत्तहस्तः संसारसागरमतिलङ्घ्यते पुरुषः, तत्कथं  
दवदहनप्रज्वलितपार्श्वयुगलदारुदरगत इव कीटः, सारमेयगणपरिगत इव सारङ्गः, समीरणान्दोलनडोलायमान-  
पोतोदरगत इव सांयातिकसार्थः, महाप्रवाहमध्यनिरोधसंभ्रान्तनयन इव जम्बुकः, विषधरपरिगृहीतगृहघूर्णमानहृदय  
इव कुडुम्बिजनः, विकटतरभज्जसंभ्रमसंक्षुभितगज्जातटवेपमानसंहनन इव शाखिमण्डलः, राघवशरनिकरक्षोभितरत्नाकर-  
मध्यस्थित इव मत्स्यसंघातः साध्वसगृहीतो भवति ?]

**विवेकः—** भद्रे, पाण्डित्यमपि निर्विद्य बाल्येन तिष्ठसि, यन्मोक्षमाणमपि मुक्तमिवाभिमन्यसे । पश्य पश्य,  
वर्णितगुणप्रकर्षा वर्णाश्रमनियमदेशकालमुखाः । अनवहितमानसानां भवन्ति नित्यं भयोदयस्थानम् ॥  
अन्येषु तु विशेषं बोधयामि ।

भयाभयस्थानविशेषवेदिनः प्रमादमुक्तस्य परीक्ष्यकारिणः ।

परानुभूतिप्रतिबन्धशङ्कया भयानुबन्धोऽप्यभयाय कल्पते ॥ २८ ॥

आ मोक्षाच्च विदुषोऽपि निरनुबन्धा भीतिरिति नमःप्रसूनसौरभास्यादः ।

दिग्देशकालकरणाकरणादिरूपे देहादिके च हितसाधनभावयोग्ये ।

दुष्कर्मपङ्क्तिमनुचिन्तयतो विचित्रां किं तद्यदस्य पुरुषस्य न भीतिहेतुः ॥ २९ ॥

**सुमतिः—** एवं किल सत्त्वं वि जइ भअट्ठाणं, ता कहं णिब्भअणिप्पाअणिज्जं पणिहाणं संपज्जइ ? [एवं किल  
सर्वमपि यदि भयस्थानम्, तत्कथं निर्भयनिष्पादनीयं प्रणिधानं संपद्यते ?]

**विवेकः—** भद्रे, सम्यगनुयुक्तं भवत्या । अस्ति खलु सूक्ष्मं किञ्चित् । तदपि प्रतिपन्नमेव त्वां बोधयामि । प्रतिसं-  
धीयतामिदं तावत् ।



**सुमतिः—** आणवेदु अय्यउत्तो । [आज्ञापयत्वार्यपुत्रः ।]

**विवेकः—** प्रवृद्धमतिकश्मलप्रलयपावकप्रक्रियां विमुच्य भगवत्कृपां वृजिनसिन्धुकुक्षिभरिम् ।

कदम्बपरिवर्तिभिर्यदिह कर्म निर्मायते तदस्तु लवणाकरे लवणसेतुराधित्सितः ॥ ३० ॥

यः पुनरनन्यभावेन भगवदनुकम्पामालम्बते तस्य तु तादृशीं सिद्धिमवधारय ।

त्रिविक्तनिखिलस्थितिर्विषयवृत्तिनिर्वेदवान्निर्वक्तिपरिस्मरणग्लपितसर्वदुर्वासनः ।

निवृत्तिपथजाङ्घ्रिको निभृतचित्तवृत्तिः परं प्रपद्य मुरभित्पदं भवमतीत्य संसिध्यति ॥ ३१ ॥

**सुमतिः—** जुत्तं एदं । तह वि पच्चक्खिअपरमत्थं तुमं एव्व परिपुच्छम्मि । णिम्मळगुरुसआसणिद्धारिअणिअमन्त-  
हिअआणं णिद्धाविअणिहिळपडिपरुवाणं णिस्सेसपसमिअणिज्जरधरवासरसवासणाणं अणालक्खिअदोसगन्धमङ्गळेक-  
ताणमहुमहणचळणसेवामहाणन्दलाहळम्पडाणं अप्पमाअपरिगहिअणिउत्तिधम्माणं असम्भाविअपच्चूहाणं वि महा-  
पुरुसाणं केण उण विणिवाएण मोक्खोवाओ सिधं ण संपज्जइ ? [युक्तमेतत् । तथापि प्रत्यक्षितपरमार्थं त्वामेव  
परिपृच्छामि । निर्मलगुरुसकाशनिर्धारितनिगमान्तहृदयानां निष्ठापितनिखिलप्रतिपक्षाणां निःशेषप्रशमितनिर्जरगृहवास-  
रसवासनानाम् अनालक्षितदोषगन्धमङ्गलैकतानमधुमथनचरणसेवामहानन्दलभलम्पटानाम् अप्रमादपरिगृहीतनिवृत्ति-  
धर्माणामसंभावितप्रत्यूहानामपि महापुरुषाणां केन पुनर्विनिपातेन मोक्षोपायः शीघ्रं न संपद्यते ?]

**विवेकः—** प्रिये, इदमपि ते महामतिभिरवधारणीयमतिगहनमभिदधामि, यत्तत्सनकसनन्दनसनत्कुमारनारदशाण्डिल्य-  
प्रभृतयः परमैकान्तिनः प्रतिपादयन्ति । आकर्ण्यतामेतदवहितया भवत्या ।

तिमिं किल तिमिगिलो गिलति तद्विलस्तं तथा तमप्यथ च तद्विलस्तदिह पश्य कर्मक्रमे ।

समस्तवृजिनोदधिग्रसनडम्भकुम्भोद्धवं निवृत्तिमपि धर्ममच्यनघतत्त्वविन्निग्रहः ॥ ३२ ॥

अन्यदप्येतादृशमवधारयेथाः ।

प्रथितं पातकिवर्गं कृतघ्न एको हि कृत्स्नमतिशेते । तमिमं क्रियमाणघ्नस्तमपि दुरात्मा करिण्यमाणघ्नः ॥

**सुमतिः—** (विचिन्त्य) इइ णाम णिस्समवमहिअमाहप्पस्स पडिबुद्धअणणिग्गाहस्स पहावो दंसिओ । अस्स उण णाह  
किं णत्थि परिहारो ? [इति नाम निःसमाभ्यधिकमाहात्म्यस्य प्रतिबुद्धजननिग्रहस्य प्रभावो दर्शितः । अस्य पुनर्नाथ  
किं नास्ति परिहारः ?]

**विवेकः—** अस्ति तु कश्चिदेकः, यदिह पुनस्तत्प्रसादनम् । तथा हि,

तोयोज्झनेन परितापमुपेत्य जन्तुस्तोयेन जीवति पुनः क्रमयोजितेन ।

तद्वन्महच्यजनतस्तमसि प्रविष्टस्तत्संश्रयेण भजते परमार्थदृष्टिम् ॥ ३४ ॥

अपि च, बहुजन्मसुकृतसिद्धं ब्रह्मविदपचारदूरगं पुरुषम् ।

अभिसरति नित्यरक्ता सत्वरमपवर्गसाधिनी विद्या ॥ ३५ ॥



सा च, परमक्तिरप्रकम्प्या निवृत्तिधर्मानुबन्धिगुणवन्धैः ।

भवजलधिपोतपात्री जाता वृद्धिं दिने दिने भजते ॥ ३६ ॥

सुमतिः— (सविमर्शम् ।) जुत्तं एदं, जइ दुण्णिवारणिअइवळणिम्मिआ अपक्कणिस्सेसकसाअस्स मोक्खपक्खणिक्खेव-  
जोगा अणिममहिमगरिमळहिमवसत्तणेसत्तणपत्तिपाअम्मप्पमुहा परमपुरुसत्थसिद्धिसाहणजोअन्तराआ ण होन्ति ।  
[युक्तमेतत्, यदि दुर्निवारनियतिवर्लनिर्मिता अपक्कनिःशेषकषायस्य मोक्षपक्षनिक्षेपयोग्या अणिममहिमगरिमलधिम-  
वशित्वेशत्वप्राप्तिप्राकाम्यप्रमुखाः परमपुरुषार्थसिद्धिसाधनयोगान्तराया न भवन्ति ।]

विवेकः— सत्यं देवि, दुर्जया एते दुरन्तैरिणो योगान्तरायाः । तदेषां संभवे परिहरणादपि संभवस्यैव परिहरणेन  
निष्प्रत्यूहा भवति नैश्रेयसी सिद्धिः ।

[ ततः प्रविशति भूर्जपत्रभूषितोत्तमाङ्गो दूतः । ]

दूतः— (साञ्जलिबन्धम्) राजन्, अयमहमस्मि देवस्य महाराजस्य महामोहस्य दृष्टिपथमनुज्झन् सर्वत्राप्रतिहतगतिः  
संवृत्तिसत्यो नाम दूतः । तदभिवादये सावरोधं भवन्तम् ।

विवेकः— (स्वगतम्) किंनिमित्तमयमुपागतः ? (प्रकाशम्) अस्थानवृत्तिमपहायापरिमितायुर्भूयाः ।

दूतः— (उत्तमाङ्गादवतारितं दरबिकसिताञ्जलिकोशनिहितं भूर्जपत्रमुपदर्शयन्) इदं किल महाराज, चतुर्दशभुवनचक्र-  
चक्रवर्तिनो द्वापरमन्विनिर्धारितनिखिलकार्यस्य दुर्मतिमतप्रतिष्ठितस्य देवस्य महामोहस्य लोभनाम्ना गणकेन  
लिखित्वा त्वदर्थं प्रेषितमन्तरङ्गेण मया उपहृतमलङ्घनीयं शासनम् ।

विवेकः— (सानादरावहितम्) भद्र, अस्माकमप्यभिमतः खल्वसि । तदिह उपहरे त्वमेव वाचय ।

दूतः— यदादिशति महाराजः । (इति विनयनिष्ठुतं वाचयति ।)

एतत्कामादिमान्यस्य महामोहस्य शासनम् । संसारहासभीतानां स्वर्गिणामपि संमतम् ॥ ३७ ॥

विवेकः— (अपवार्य सान्तर्हासम्) देवि, किं वयमपि शासनीया दुरात्मनो महामोहस्य ? परचित्तवेदनार्थमिह  
वाचिकं तावच्छ्रोतव्यम् । भद्र, ततस्ततः ।

दूतः— परोपास्तिश्रद्धावधिकमतिवृत्तं यदिह ते तदैश्वर्यप्राप्त्यै भवतु बहुमन्येमहि तदा ।

विवेकः— (अवज्ञां नाटयन्) प्रिये, आकर्णितः किलायं भिक्षुपादप्रसरणन्यायः ? अथवा, स्वाभाव्यमेव शवमुष्टि-  
वद्गृहीतग्राहिता महामोहस्य ।

सुमतिः— एवं एदं । [ एवमेतत् । ]

विवेकः— ततः ।

दूतः— अतिक्रान्तावसद्भुकुटिनटनारम्भसमयप्रदीप्तक्रोधादिप्रतिभटनिरुद्धो न भवसि ॥ ३८ ॥

विवेकः— प्रिये स्वधर्मनिरतानस्मान् प्रति सोऽयमाशीर्वादः । अयि मोहदूत, किमस्ति शेषं वाचिकस्य ?

दूतः— अस्ति किंचिदात्मीयबलाध्यक्षकामक्रोधवैभवविषयम् ।



विवेकः— अस्तु को दोषः ? शृणुमस्तावत् ।

दूतः— विश्वाधिको विलयमेप्यति कस्य भूम्ना वीरः प्रसिद्धमहिमा विबुधेषु कामः ।

क्रोधोदितं यदनुभावशेन शंभोः शृङ्गारशीतलमभून्नयनं तृतीयम् ॥ ३९ ॥

अपि च,

कामोऽसौ समवर्तताग्र इति हि ब्रूते समीची श्रुतिः कामादेव जगज्जनिस्थितिलयैराद्यः पुमान्क्रीडति ।

निष्कामोऽपि सकाम एव लभते निःश्रेयसं दुर्लभं कामः कस्य वशे क एष भुवने कामस्य न स्याद्वशे ॥

सुमतिः— महाराज, किं तुम्हेहिं वि दुज्जओ मअरलञ्छणो ? [महाराज, किं युष्माभिरपि दुर्जयो मकरलञ्छनः ?

विवेकः— देवि ! मिथ्यादृष्टिप्रियस्य मोहस्य प्रलपिते किं प्रत्युच्यते ? अवशिष्टमपि निशमयामः ।

दूतः— यदि कुप्यति कोपाय न कोपमतिवर्तते । अकोपविषयं कोपं कथं कश्चिद्विजेष्यते ॥ ४१ ॥

तदिदमुभयतस्पाशा रज्जुः ।

सुमतिः— णाह ! णं कामादो वि कोवो दुज्जओ, जेण कामजअम्मि वि सअं काळणं होइ । [नाथ ! ननु काम-  
तोऽपि कोवो दुर्जयः, येन कामजयेऽपि स्वयं कारणं भवति ।]

विवेकः— प्रिये ! स्थानक्रोधो न खलु दोषाय, योऽसौ कामादिनिरसनार्थतया परमार्थवेदिभिः प्रशस्यते । (दूतमवलोक्य) दूत ! श्रुतमिह श्रोतव्यम् । ब्रूहि मद्रचनाद्युष्मत्स्वामिनम् ।

अप्राणितमहामोहमनङ्गीकृतमन्मथम् । विधूतप्रतिघं लोको विवेकं बहु मंस्यते ॥ ४२ ॥

दूतः— साधयाम्यहम् (इति द्विषदमतिक्रम्य, स्वगतम्)

सुप्तप्रबोधनसमुत्सुक्या सुमत्या पत्न्या सहाचरितविश्वहितं विवेकम् ।

जेतुं क एव जगति प्रभवेत्तथाऽपि स्वामी नियोजयति मोह इति स्वयं नः ॥ ४३ ॥

(प्रकाशम्) महाराज ! \* त्यजेदेकं कुलस्यार्थे इति नीतिं नातिवर्तेथाः ।

[इति निष्क्रान्तः ।

सुमतिः— अय्यउत्त ! जइ मुत्तिसाहणसज्जो पुरुसो मोहप्पउत्तेहिं कामक्कोहलोहमअमच्छरप्पहुदीहिं अहिहअइ,  
एआवन्तो तुम्ह परिस्समो विअलो होइ । [आर्यपुत्र ! यदि मुक्तिसाधनसज्जः पुरुषो मोहप्रयुक्तैः कामक्रोधलोभ-  
मदमत्सरप्रभृतिभिरभिभूयते, एतावांस्तव परिश्रमो विफलो भविष्यति ।

विवेकः— देवि ! मैवं मन्वीथाः । आशंसेथाः पुनः शोभनमेव ।

त्रय्यन्तैरवधारिते भगवति क्षिप्ते विरोधभ्रमे साङ्गोपायविभागसंभृतमतिः संप्रत्यसौ साधकः ।

कामक्रोधनिशातकण्टकमिलत्कालुष्यपङ्कच्छटानिर्मुक्तेन सुशीतलेन च पथा निःश्रेयसं प्राप्स्यति ॥

(नेपथ्ये)

द्विष्यवैतालिकौ— विजयतां देवः ।



प्रथमः— स्म्या यामवतीपदार्पणपटी रागाब्धिवेलोद्गतिश्चेतो जन्मकदम्बधूलिविततिः शृङ्गारचूडाजपा ।  
संमोहद्विपशोणविन्दुपटली संध्या जरीजृम्भयते प्रत्यग्दिग्गनितापयोधस्तटीकाशमीरपङ्कयुतिः ॥

द्वितीयः— दिनाधिपत्रिनाकृतिव्यसनखिन्नसंध्यावधूविधूतकवरीभरप्रसरकौतुकापादकम् ।

विशृङ्खलकलिन्दजाजलतरङ्गभङ्गावलीमलीमसमिदं तमो जगदशेषमाचूषति ॥ ४६ ॥

विवेकः— (कर्णं दत्त्वा) देवि ! दिवाभीतप्रायस्यास्मत्प्रतिपक्षस्य सौप्तिकसंन्याहसमयं सूचयतः प्रायेण स्वतो वियात-  
वादिनौ वैतालिकौ । संपश्यतां भवती,

प्रकाशः संकोचं भजति जगतः सीदति रवौ तमिस्राविष्कृतिः स्थगयति मुखं शक्रहरितः ।

अवस्कन्दन्निश्चं सुमुखि मधुना साकमधुना विधत्ते दुर्दान्तो विविधमपनीतं रतिपतिः ॥ ४७ ॥

अपि च, अश्रान्तसंततिभिराभरणप्रकाशैराग्नेडयन्त्य इव मङ्गलदीपभासः ।

अन्तःपुरं तिलकयन्ति समं समन्तादारात्रिकं मृगदृशो नियमं विधातुम् ॥ ४८ ॥

तदहमिह सान्ध्यं नियममनुपाल्य परब्रह्मप्रवणमानसं पुरुषमभिरक्षामि, भवत्यपि क्षान्तिशान्त्यादिपरिजनसेविता  
मङ्गलाचरणसौधमधिरुद्य मत्प्रत्यागमनप्रतीक्षा वर्तेथाः । [इति सुमत्या सह निष्क्रान्तः ।]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके तृतीयोऽङ्कः ।

### चतुर्थोऽङ्कः

[ततः प्रविशति कामो वसन्तश्च ।]

कामः— सखे वसन्त !

इक्षुः पेशलमीदृशं मम धनुः पुष्पाण्यमी सायकास्तन्त्रीमञ्जुलनिस्वना मधुकरश्रेणी शुभा शिञ्जिनी ।

भीरुः सन्नबलाजनो मम बलं तथ्यं परं कथ्यते सोऽहं निर्जितशूलभृत्प्रभृतिकः संकल्पसिद्धोदयः ॥

अपि च, त्वयि संभृतशस्त्रास्त्रे सहाये मम संस्थिते । महता पश्य मोहेन विश्वमेकातपत्रितम् ॥ २ ॥

वसन्तः— किमुच्यते ? कामः खल्वसि ।

कामं कामं कामपि सिद्धिं करणैः स्वैः कारंकारं कर्म निषिद्धं विहितं वा ।

न्यस्यन्ति त्वय्यद्भुतसीम्नि प्रतियुद्धाः कामोऽकार्षीन्मन्युरकार्षीदिति नाम ॥ ३ ॥

अपि च, विपमनयनमुख्यैर्विक्रमक्रीडितं ते सुरपतिभवनानि स्वैरसंचारभूमिः ।

उदधिवलयितेयं क्षोणिरुद्यानसीमा कथमिव मदन त्वं वर्ण्यसे कान्तिसिन्धुः ॥ ४ ॥

कामः— सखे ! सर्वलोकविदितमात्मनोऽपि वैभवमनुचिन्तय । यदेतत् ,



प्रख्यातस्त्वयि संभवेः सुमनसां विश्वं त्वया नन्द्यते मुख्यस्त्वं किल षड्विधेषु ऋतुषु ज्योतिस्त्वदेकाश्रयम् ।  
यत्र श्रीर्धृतपङ्कजा स च परस्त्वत्संश्रयो माधवः कामस्ते सचिवः क एव भविता कालोत्तमस्त्वत्समः ॥ ५ ॥

अपि च, वसन्तस्त्वं वह्निर्मलयपवनः सारथिरसावशोकादिज्वाला मधुकरगणो धूमपटली ।

सुधास्रतिः स्नेहस्तदिह जितनिर्वाणवचसो विरक्तिस्ते दाह्यं द्रुहिणगिरिशादेरपि सतः ॥ ६ ॥

वसन्तः— महावीर मकरकेतन ! मादृशमतिशयस्त्वदर्थ एव । यथा,

ऋतवो हि मत्प्रधानास्तवैव नानास्त्रशिल्पिनः सृष्टाः ।

विजयसमयं शशाङ्को विश्रमकालं व्यनक्ति दिवसेशः ॥ ७ ॥

कामः— आस्तामयमन्योन्यप्रशंसनविस्तरः । अवधातव्यं राजकृत्ये ।

वसन्तः— यदुच्यते वयस्येन, तदिह समानमा(भा)वयोः समाधिप्रवणपुरुषचेतःक्षोभणे । शृङ्गारोदीपनविभावकृत्यं मय्या-  
यत्तम् । भवता पुनरालम्बनविभावसंपत्तिरुपपादनीया ।

कामः— सुहृत्संमतमहमिदानीमाचरामि । अयं खल्वपरिचितशुभाश्रयधारणामिलाषी पुरुषश्चिरपरिचितसुखालम्बने  
मुखेन संमुखयितुं शक्यते । अस्ति हि देवासुरसिद्धगन्धर्वविद्याधरकिंनरकिंपुरुषमानुषादिसर्वपुरुषचक्षुःप्रत्यक्षं  
स्वतःपुरुषार्थभूतं सुलोचनामिधानं ब्रह्म । न चैतदनुपपन्नम् ।

परमानन्ददायिन्यः प्रजानां सृष्टिहेतवः । ब्रह्मलक्षणशालिन्यो न कथं ब्रह्म योषितः ॥ ८ ॥

वसन्तः— सखे ! त्रय्यन्तसंमतश्च त्वदभिमतोऽयमर्थः । स्त्रियो ब्रह्मेति हि प्रथममामनन्ति । उत वा पुमानिति तु  
वैभवादुक्तिः । अपि च,

अलसललितमन्दं स्पन्दनं लोचनानामकृतकरमणीया वृत्तयो विभ्रमाणाम् ।

अपि तरुणव्यूनामाहरेयुर्मुनीन्द्रान् शतमपि च विभूय ब्रह्मणां शाश्वतानाम् ॥ ९ ॥

कामः— (सहर्षम्) सखे वसन्त ! अवितथमेवैतदमिलप्यते । ततश्च,

अयमप्सरसां गणः प्रवृत्त्यन्निश्चिन्नासारत्रिकल्प्यमानदृष्टिः ।

अभिगच्छतु मङ्गक्षु मत्प्रयुक्तः पुरुषं काङ्क्षितपुण्यहीनयोगम् ॥ १० ॥

वसन्तः— वयस्य पुष्पधन्वन ! त्वदादेशवर्तिनीषु मत्तकाशिनीषु सिद्धं नः समीहितम् । अद्य हि,

स्वादुगीतमधुमोहितश्रुतेश्वारवृत्तवशवर्तिचक्षुषः । भावभेदभृतकीकृतात्मनो योगिनस्त्यजति यौवतं न धीः ॥

कामः— (विचिन्त्य, सरोषहासम् ।)

यदि मामवमत्य संयतेत व्यवसायान्वयदर्पितो त्रिवेकः ।

वनिताशतत्रिजितस्य पुंसः स्वयमाधास्यति सौभरेरवस्थाम् ॥ १२ ॥

वसन्तः— किमत्राद्भुतम् ? विश्वविदितं हि भवतो वीरायितम् ।



विकस्वरसुरदुमप्रसवशस्त्रमाध्वीमदभ्रमद्भ्रमरसुन्दरीनिकरसंभृतज्याभृतः ।

ग्रहृष्टपरभृत्प्रियापगवेषुग्रीणादिभिः कवणद्धिरुपयुष्यते कुसुमधन्वनो विक्रमः ॥ १३ ॥

तदिह लघुव्यापारलभ्ये वस्तुनि न त्वया त्वरितेन प्रयतितव्यम् ।

मा भूदमोघविशिखं नमितं धनुस्ते मौर्वी च मा भवतु पुङ्खितचित्रपुङ्खा ।

महर्षितैरपि सखे विभियाद्विवेकः शाखानिपङ्गनिहितैः शतशस्त्वदस्त्रैः ॥ १४ ॥

कामः— महति प्रतिपक्षे मैवं मन्दोत्साहेन भवितव्यम् । दृश्यते हि,

मितप्रद्योतनिष्पाद्ये तमसामपसारणे । सहस्रेण करैः सार्धमुदेति दिवसेश्वरः ॥ १५ ॥

अपि च, तिष्ठतु संग्रामकथा द्यूते पुरुषस्य वादमात्रे वा ।

भवति परिभूतिलेशे कति कति विपदो निदर्शिताः कविभिः ॥ १६ ॥

वसन्तः— किमित्येवमात्मप्रभावमवमत्य परावरविश्वपरिभाविनस्ते कुतश्चित्परिभूतिलेशमाशङ्कसे ? न खलु शलभाः सहस्रमपि सहस्रकिरणमभिभवन्ति । अद्य च,

विपुलसुषुमापत्तौ नृत्यद्विहारतुरंगमे मधुमदसमारम्भस्तम्बेरमस्थगितान्तरे ।

रतिरसरथोत्सेधे कश्चिद्विधित्सितसंयमः क्वचन भवतः स्कन्धावारे न जीवति जीवति ॥ १७ ॥

न चेदानीं पुरुषः समाधिसौधमधिरूढः, यतस्ते तस्मिन्मनोरथप्रतिहिताशङ्का । दृश्यते हि,

सरति महतामातङ्गानां मनस्कुरुते गृहान्प्रसजति परब्रह्मप्राप्तौ समृद्धिमपेक्षते ।

अभिनिविशते भोगोदन्वत्यपतपते पुनः प्रणिधिरधुना सिद्धापायः सितासितपद्धतिः ॥ १८ ॥

कामः— तदिह सौप्तिकावसरः संदर्शितः प्रियसखेन । तथा हि,

सोऽयमसमग्रयोगे पुरुषे सर्वास्त्रमोक्षसमयो मे । रथत्रैगुण्यविलक्षे राधेये फल्गुनस्येव ॥ १९ ॥

वसन्तः— भवतु नामैवं भवतः समीची समीहितसिद्धिः ।

विरक्तिकपटक्रमादृजिनकोटिभिर्दुर्दमे परप्रणिधिकर्दमे पतितुमेकतानः पुमान् ।

त्वदस्त्रगणताडनवृटितगर्वनिर्वेदवान्भवप्रभृतिसेवितं भजतु भोगवर्गं पुनः ॥ २० ॥

अपि च, मलयपवनज्योत्स्नामल्लीमधुव्रतकूजितप्रभृतिविजयरस्कन्धावारप्रधानपताकया ।

हसितलपितक्रीडाचित्रैरनुज्झदभिख्यया युवतिकथया योगी सन्नप्यसङ्गमुपैति कः ॥ २१ ॥

कामः— सखे ! सर्वथा नूनमविक्षणो विवेकः । यत्सागरतरणगगनातिलङ्घनमरीचिकाचर्वणमहीतलमज्जनादिवदशक्य-  
मेव समाधिलाभमाधिव्याधिशालिनः पुरुषस्य बालिश इव साधयितुमीहते । अपि च,

पुरुषमजहङ्गोऽश्रद्धापुरस्कृतसंभ्रमं विषयमदिरास्वादक्षीयं विमोचयितुं स्थितः ।

अमृतमिलितद्राक्षावल्लीफलद्रवसंपदाममरतरुणीविब्वोकानामवैति न वैभ्रमम् ॥ २२ ॥



दृश्यतां पुनरियमुभयतःस्पाशा रज्जुः ।

विवेकावष्टम्भादुपजनितवैराग्यविभवो यदि कृष्येन्मह्यं भवति स (न) कथं क्रोधविजितः ।

अथ त्यक्तक्रोधो यदि कथमपक्रामयतु मां मुधा कामक्रोधप्रशमनकथा मूढमनसाम् ॥ २३ ॥

(ततः प्रविशति विकृतवेषः क्रोधः )

क्रोधः— (ससंभ्रममुपसृत्य ।) स्वस्ति सुहृदे स्वैरसंचारविजितविवेकविभवाय कुसुमधन्वने । कः खल्वसौ विवेक-  
वशवर्ती कामक्रोधप्रशमनकथावृथाजल्पमुपकलयति ? (विकटं परिक्रम्य सादृहासम् )

अयमहमुद्धटप्रथनचारभटारभटीनटपतिरुत्थितः कथमुदेति विवेककथा ।

यदनुविधायिदैत्यभयसंज्वरितासु मुधा सुरमुभटीपयोधरतटीषु पटीरसः ॥ २४ ॥

कामः— स्वागतं प्रियसुहृदे मत्प्रतिपक्षनियतमन्यवे मन्यवे महारथाय । समागतोऽसि च स्वामिकार्यनिर्वहणसमय-  
मनुचिन्त्य मत्साहायकमनोरथेन । वर्तयसि च स्ववशे वशिनोऽपि महेश्वरादीन् । अहो जितं महाराजेन । किं च,

मुधारम्भे डम्भे मयि च मद्ने मुक्तकदने मितोत्साहे मोहे वृजिनगहने व्याप्तदहने ।

अवज्ञालेशाद्यैरपि खलु भवानिन्धनशतैः प्रदीप्तः प्रत्यञ्चं प्रणिधिमुपरोद्धुं प्रभवति ॥ २५ ॥

वसन्तः— नन्वसौ पवनपावकसमागमः, यदुत कामस्य तव च संगतम् । तदिह किमिति सामग्रीसंभवे साध्य-  
संपत्तावुदास्यते ? अनुसरति खलुत्साहमभिलषितसिद्धिः । एतदेव चेदानीमात्मसंभवेन प्रियसुहृदा पुनः पुनरभिहित-  
मभिमतप्रतिलम्भनमनुपश्यामि । यदुत,

रतिपतिवारयोषिदनुपालितरत्नलतास्तवकविलोभनीयललितस्तनभारनताः ।

अमरमृगेषुणाः परिचरन्तु विरक्तिधनं मदनधनुर्गुणभ्रमरमन्थरतारदशः ॥ २६ ॥

कामः— सखे ! कालोचितकार्यप्रतिसंधायकः खलु कालतल्लजो वसन्तः । तदेनमेव विबुधपतिनगरवेशनारीपुरःसरं  
नासीरयोधमहमधिज्यधनुरनुव्रजामि । त्वमपि परितः परिवृत्तदृष्टिः पार्ष्णिमभिरक्षन्सावधानमन्वीयेथाः ।

[ सर्वे तथाऽनुसर्पन्ति । ]

वसन्तः— श्रूयतामयमिह महामोहसमरसैनिकधुरंधराभ्यां मन्मथप्रतिधाभ्यां मामको व्याहारः । अयमेवावसरः संय-  
मारम्भं सौप्तिकेन संस्थापयितुम्, यत्न समुत्थितं चतुरुदधिबृंहणं चान्द्रमसं महः । अद्य खलु पुरतः सरन्त्यमी  
मुग्धयुवतिमुखचन्द्रकिंकरस्य कुमुदिनीपतेरुदयवार्ताहराः कतिचन किरणाङ्कुराः । अमी च,

तिमिमुखपीतमुक्तसितसागरपूरनिभा रजनिविलासहासललिता हरिणाङ्कुराः ।

शुभवनसारमिश्रहरिचन्दनपङ्कुरुचः स्फुटमनुलेपयन्ति पुरुहूतदिशासुदृशम् ॥ २७ ॥

अपि च, प्रथमस्य कान्तिमद्रेः पश्यतमेतेन भावितां शशिना । मद्जलकलङ्कभाजा करटिन इव कर्णशङ्खेन ॥

क्रोधः— सखे शम्बरासुरसूदन ! सूनृतवादी सोऽयं सुरभिः । अद्य हि,



हरेरिह दिगन्तरे हसितदुग्धसिन्धुद्युतिः श्रियं कुमुदवासिनीं प्रजनयत्यसौ चन्द्रिका ।

मनागिव विवर्तितं मधुरतारकोन्मीलने निशामय निशामुखे तिमिरकन्दलं कुन्तलम् ॥ २९ ॥

कामः— संभावनीयः खल्वसौ बहुलतरतमः पटलपाटनपटीयस्तरकिरणः समाक्रान्तपशुपतिजटामण्डलः सखा मे तारकेश्वरः । अयं च,

कुर्वन्कामपि कौमुदीं कुमुदिनीसंमोददानव्रती सान्द्रातङ्कस्थाङ्गनामतरुणीसंतापचिन्तामणिः ।

शृङ्गारागमदेशिकस्त्रिजगतामानन्दनाडिन्धमो रुन्धे सर्वदिशां निरन्तरतमस्तन्द्रालुतां चन्द्रमाः ॥

अपि च; पदे विष्णोरेषा प्रभवमधिगम्य प्रसृमरा स्फुरत्ताराफेनस्तवकपरिपाटीपरिगता ।

क्षरन्ती पूर्वाद्रेरमरुतटिनीसंघवसखी तमिस्राकालिन्दीं शबलयति चन्द्रांशुपटली ॥ ३० ॥

सखे क्रोध ! पश्य मे सहायसंपत्तिम् ।

ताराक्रान्तः प्रियसुहृदयं चन्द्रिकेयं वयस्या वाणारम्भाद्बहुमतिपदं बान्धवो मे वसन्तः ।

त्वं च त्राता विषदुपगमे क्रोध दुर्गारवेगः को वा मय्य कुमुमधनुषे तिष्ठते जीवितार्थी ॥ ३२ ॥

क्रोधः— सखे ! अनुकूलो हि विधिः किं नाम नानुकूल्यति ? अपि च,

विजेतुकामः कामं त्वां निष्काम इति का कथा । त्वन्निवर्तननिष्कामः सकामस्त्वय्यनुज्झिते ॥

कामः— अलमनेन विलम्बहेतुना व्याक्षेपेण । उपक्रान्तसमाधिरस्माभिरुपसर्पणीयः पुरुषः । (सर्वे तथा कुर्वन्ति)

वसन्तः— पश्य तमेनं परमपुरुषचरणयुगलनिगलिताशयं परिहृतवह्निर्विषयरागं प्रतिपन्नकारिणा विवेकेन प्रचोदितं प्रक्रान्तयोगं पुरुषम् । अयं हि,

भयस्थानग्रन्थान्परिपठति निद्राति च मुहुः स्वमात्मानं पश्यत्युपचरति देहं च विधिना ।

निवृत्तिं दुःखाब्धेरभिलषति रज्यत्यपि सखे द्विधावृत्त्या दुःख्यन्पुरुष इह दोलायत इव ॥ ३४ ॥

कामः— सखे क्रोध ! अद्य खलु संक्षोभणीयदशामनतिक्रान्त इति समर्थितं वसन्तेन । दूरावधूतबाह्याभ्यन्तरवैरि-  
भिरपि दुर्जयास्तसहायिन्प्रनादिसंततिविचित्रप्ररोहा वैषयिकी वासना ।

भगवत्तिपतिप्यतो भगवयोधिमेकान्ततो रतिः सह मुमुक्षया ललितभाषितं योगिभिः ।

तदप्यवसरे क्वचित्सपदि पार्ष्णिमालम्ब्यते समत्वशतशासनारचितवारवाणं मनः ॥ ३५ ॥

वसन्तः— इदमप्यपरमवधारणीयमरातिजनभयंकराभ्यां भवद्भ्याम् । सर्वसङ्गनिवृत्तस्यापि संमानागतिः समाधिपरि-  
पन्थिनी । अत एव खल्वनुचिन्तितहिरण्यगर्भवचसः संवर्तमरुतविदुरादयो दुरितोच्छेदकारणं जनावमानमिच्छन्त  
उन्मत्तचर्यामभ्यनैषुः । तदिदानीं यावदयमवमानापेक्षामाददीत, ततः पूर्वमेव संमानभङ्गादिकं द्वारीकृत्य प्रसमं  
क्षेपज्ञे प्रवेष्टव्यं क्रोधेन । अथवा,

शृणोति कथयत्यसौ परिचिनोति संपृच्छते समर्चयति गायति स्पृशति पश्यति स्तौति च ।

इतीव नियतादरो मुरभिदङ्घ्रिवेवारसे न भेतुमिह शक्यते स्थिरविवेकदुर्गस्थितः ॥ ३६ ॥



अपि च, वितथपरिग्रह्यजननिर्वृतबुद्धिरसौ तदितरसंग्रहेऽपि विधिनैव परं नियतः ।

उपनतमप्यधर्म्यमुपभोगमपोह्य भजत्यजगरवृत्तिमात्रमवधीरितभूतहतिः ॥ ३७ ॥

कामः— ( सविलक्षस्मितम् ) सखे! नूनमप्रगल्भ इव संग्रामसमये साध्वसमवलम्बसे । कालोपपन्नं कार्यं न प्रतिसंधत्से ।

ऋतुश्रेष्ठस्त्वं नः सुहृदमितभोगार्हविभवः स्वयं कामः सोऽहं सुरनरतिरश्चः स्ववशयन् ।

अयं क्रोधः क्रूरप्रकृतिरसहस्रदहितं त्रिभिः कार्यं द्रौणिप्रभृतिविहितं सौप्तिकमिह ॥ ३८ ॥

वसन्तः— सखे! प्रतिसंहितकार्यं एवाहमस्मि । अवस्कन्दसमयमतिक्रामति पुरुषे कथमस्माभिरमोघवृत्तिभिर्भवितव्यमिति तु विमृशामि । पाटच्चरलुण्ठितेषु भवनेषु जाग्रतोऽपि यामिकाः किमुपकरिष्यन्ति ? अयं हि,

प्रचेतुमनघां वृत्तिमपचेतुमपाक्रियाम् । भजते विश्वकर्तारं भिषज्यन्तमिवातुरः ॥ ३९ ॥

क्रोधः— ( ससंरम्भम् ) श्रोतव्यमेतत्पुरमिणा सुहृदा च कामेन मामकं मनीषितनिष्पादनकौशलम् । यदुत,

जमदग्निमुखान्परित्यजन्परिगृह्णन्दशकंधरादिकान् । विनिपातितवानुपायतः पुरुषानद्भुतपौरुषानहम् ॥

वसन्तः— प्रख्यातमिदमित्थं भवतश्चातुर्यम् । तथाऽप्यत्यन्तवीतरागे क इव तवावकाशः ?

क्रोधः— ( हाहाकारमामूढयन् ) अस्त्येव संमतोऽत्राप्यवकाशः । यथा,

पुंसस्त्यक्तपरिग्रहस्य विषयग्राहोऽज्झितस्याप्यहं कन्थाविष्टरकुण्डिकादिहरणप्रच्छादनाद्याश्रयः ।

अन्तःक्षोभमलीकजल्पमसदारोपस्पृहां पैशुनं संमोहादि च संमुख्य्य सहसा दास्ये समाधिक्षयम् ॥

किं च, महेश्वरप्रमुखमहापुरुषचित्तविक्षोभकस्य मे समाहितहृदयसमारम्भविषटने किमत्राश्चर्यम् ? यतः,

विभर्तु विबुधेश्वरं क्षिपतु दानवानीकिनीं भिनतु कुलपर्वतान्वनशतानि मृदातु वा ।

अयत्नविधृतक्षितिस्तवकशेखरालंकृतः किमद्भुतपदं भवत्ययममीभिरैरावणः ॥ ४२ ॥

कामः— सखे पुष्पाकर! क्रोधोदीरितमप्यवितथमिदमवधारणीयम् ।

निद्रामुग्धनिमीलितेष्वसुलभं निर्धूतनिम्नोन्नतं निद्राणाखिलवर्णभेदनियमं त्रिष्वक्प्रवृत्तोदयम् ।

कः क्रोधोद्भूतमुत्सहेत तरितुं कल्पान्तकादग्निनीकालोद्वेलकलिन्दशैलतनयाकल्लोलकालं तमः ॥

अपि च, बाल्मीकिप्रभृतिभिर्महर्षिभिरप्युद्धोषितं मामकं महिमानं मावमंस्थाः । अहह !

विराधकरिकेसरी विशिखवह्निदधार्णवः प्रभूतरवरदूषणप्रभृतिनैर्ऋतव्यूहजित् ।

त्रिलूनदशकंधरो मृदितकुम्भकर्णस्तदा मदस्त्रजनिते स्थितः कश्चन लाघवे राघवः ॥ ४४ ॥

वसन्तः— काम ! साधु कृतं भवता ।

कामः— वयस्य ! आत्मानं बहुमन्येथाः । त्वदायत्तवृत्तिना खलु मया सर्वमेतदाचरितम् ।

वसन्तः— हन्त मकरध्वज ! महावीराणामपि भवति वैक्लव्यं भवत्वभावेन, यदुन्मत्तदशामप्यधिगच्छन्ति । अथवा,

रागोपलिप्तदृष्टिः प्रलपति मुह्यति विधूर्णते स्खलति । युवतिमदिरामदान्धो युक्तायुक्तं न जानाति ॥



(विचिन्त्य) यद्यपि दुर्जयौ युवां कामक्रोधौ, तथापि किञ्चिन्मनसि मे परिवर्तते । सहायभूयस्त्वं सर्वेष्वपि कार्येष्व-  
यत्नसिद्धिकारणम् । (पदशब्द सूचयन् )

धर्मध्वंसधुरंधरः शमदमप्रारम्भसर्वकषः प्रज्ञावारिधिवस्सरः प्राणिदधन्त्यूहमृत्युंजयः ।

मुक्तिप्रार्थनमोचनाय महता मोहेन संग्रेषितस्तृष्णावारविलासिनीसहचरो लोभः किलोदीयते ॥

(कामक्रोधौ सहर्षमवलोकयतः )

वसन्तः— विश्वहृल्लोभनो लोभ इहाकार्यः ।

कामक्रोधौ— सुष्ठु चिन्तितं सुहृदा वसन्तेन ।

[कामः छोटिकां ददाति; क्रोधः सौदोषमनुमोदते]

[ततः प्रविशति लोभस्तृष्णा च ।]

लोभः— महामोहस्याज्ञां शिरसि निदधानः स्रजमिमामहं तृष्णाजानिस्त्वरितमिह लोभः समुदितः ।

प्रदिष्टैस्तत्तादृक्प्रथिमविकटैर्हार्दकमयैरखण्डैर्ब्रह्माण्डैर्मम क इव तृप्तिं घटयिता ॥ ४७ ॥

(तृष्णां परिच्यज्य) प्रिये !

अशेषसुरनारीणामभिरूप्यसमुच्चयैः । अजहद्यौवनां तृष्णे विदधे त्वां विधिः स्वयम् ॥ ४८ ॥

तदिदं निदर्शयामि,

कनककलधौतशैलप्रभृतिभिरपि हन्त पूरणे क्षिप्तैः । तृष्णा भजति समृद्धिं भूयो भूयस्तत्रोदरे कार्यम् ॥

तृष्णा— अय्यउत्त ! तुम्ह वळ्ळहाए मह रमणिज्जत्तणं सच्चरमणीसमब्बहिअं ति किं अच्चरिअं ? तह वि देवासुर-  
वरगअसअळरअणोवहारेण मह सोमग्गजोग्गाइ हारकेअरमेहळाणूउराइ तुए करणिज्जाइ । [आर्यपुत्र ! तव  
वल्लभाया मम रमणीयत्वं सवरमणीसमभ्यधिकमिति किमाश्चर्यम् ? तथाऽपि देवासुरगृहगतसकलरत्नोपहारेण मम  
सौभाग्यसदृशानि हारकेयूरमेखलानूपुराणि त्वया करणीयानि ।

लोभः— प्रिये ! ईषत्करमिदमभ्यर्थयसे । निर्जिताः खलु मया देवासुरकिंनरकिंपुरुषविद्याधरमुनिमनुष्यतिर्यञ्चः, यथा  
परस्परमेव व्यतिहन्यन्ते, यथा वा तुषकणमपि मेरुं मन्यन्ते । तत्र तावद्धनदविरुदविख्यातस्य त्र्यम्बकसखस्य  
मत्कृतामवस्थामाकर्णय ।

लब्धं न मुञ्चति विलक्ष्ममतिर्न भुङ्क्ते धत्ते पुनः पुनरसौ महतीं धनायाम् ।

निद्रासं न लभते महतां निधीनां रक्षापिशाच इव संग्रति राजराजः ॥ ५० ॥

तृष्णा— अय्यउत्त ! तुए अत्थपुरुसत्थसद्धासण्ठाविअहिअए तेळ्ळोक्के विवैअपरिगहिअस्स पुरुसस्स का उण दसा ?

[आर्यपुत्र त्वया अर्थपुरुषार्थश्रद्धासंस्थापितहृदये त्रैलोक्ये विवेकपरिगृहीतस्य पुरुषस्य का पुनर्दशा ?]

लोभः— प्रिये ! विमर्शनीयमेतत् । तस्य पुनः समाधिकौतुकं प्रशमयितुं महाराजेन महामोहेन समादिष्टौ काम-  
क्रोधौ मदागमनकाङ्क्षिणौ तिष्ठतः । इमौ तावदुपसर्पावः । (उपसृत्य) लोभनामाहमभिवादये ज्यायांसौ कामक्रोधौ ।



तृष्णा— सुण्हा एसा पणमइ गुरुअणं । [स्तुपैषा प्रणमति गुरुजनम् ।]

[इत्युभौ प्रणमतः ।]

कामक्रोधौ— दीर्घायुषौ भूयास्तम् ।

वसन्तः— अहो निदाघपवनदवाग्नीनामिव भवतां समागमः ! किं न सेत्स्यति राज्ञो महामोहस्य ? मा भूद्विवेकतो भवत्पत्नीनां रतिजिघांसातृष्णानां माङ्गल्यभूषणवैकल्यम् । [सर्वे परस्परमादिलप्यन्ति ।]

कामः— अपि स्वागतमस्मदुपजीव्यमर्थपुरुषार्थमभिरक्षते लोभाय ?

लोभः— अथ किम् । अनुग्रहपदं खल्वहं भवताम् ?

क्रोधः— अपि कथममोघवृत्तिरपवर्गोदन्तवैदेशिकस्त्वमवधत्से स्वामिकृत्यम् ?

लोभः— युष्मदवष्टम्भेन सर्वत्रामोघवृत्तिरस्मि । पश्य सुयोधनादिबन्धनपरिगृहीतस्य लोकस्येदानीमद्वितीयां द्वितीय-पुरुषार्थनिष्ठाम् ।

क्षुद्रक्षोणिरजःकणस्थिरतृषः क्षुभ्यन्ति पृथ्वीभृतस्तप्येत स्वपदाय कः कचिदिति त्रस्यन्त्यमर्त्येश्वराः ।

भिक्षाक्रेषापि केषुचित्कचिदुपक्षिप्तेष्वधिक्षेपतः पक्षे दुर्मतिभृत्ययोरिह जगत्तिष्ठत्यस्यैर्ष्ययोः ॥

अपि च, अटन्ति हरितो दश स्थपुटयन्ति विश्वंभरां पठन्ति धनिनां चटून्परिच्छदं विभ्रति ।

तरन्ति जलधिं प्लवैः समरमारभन्ते मुधा दुरन्तधनदोहलग्रहिलचेतसो देहिनः ॥ ५२ ॥

वसन्तः— आयुष्मन् महामोहामात्यधुरीण ! पुनस्तृष्णासहायस्य ते पूर्वापरपुरुषार्थसाधके स्वयं च सर्वचित्तसाक्षिकं स्वादुतयोपलभ्यमाने सर्वराजन्यसेवनीयचरमोपवेदसिद्धे प्रत्यक्षपुरुषार्थे कः प्रत्यूहः ? अयं च,

कालप्राप्ताद्धर्मतोऽधर्मतो वा कक्षीकार्यः कामतन्त्रप्रधानैः ।

लाभे गुप्तावप्रदानव्रते वा त्वय्यायत्तो ह्यर्थनामा पुमर्थः ॥ ५३ ॥

शृण्वन्तु सर्वे भवन्तो मामकमनुयोगम् । विवेकवचदुर्भेदविज्ञानो विपश्चित्तमः कथंकारमवस्कन्दनीयः ?

कामः— सखे ! एवमहमेतदध्यवस्यामि । अहं तावदग्रेसरो गच्छामि । भवद्विस्तु पक्षद्वयं पाष्णिं च परिपालयद्वि-रन्तरा निवेश्य तृष्णामनुप्लवैर्भवितव्यम् । तदनेन दुर्भेदेन व्यूहेन विवेकस्य स्वकुलविध्वंसनमनोरथप्रत्यूहीभविष्याम इति । (तथा व्यूह्य सर्वे पञ्चपाणि पदानि परिक्रामन्ति )

कामः— (सरभसपुङ्खितशरं पौष्पं धनुरान्दोलयन्) पश्यत तावदिदानीमधिज्यधन्वनो मे ललितघोराणामिषूणां लक्ष्यलाभम् ।

प्रणिधानविशेषभावितात्मा करणग्रामनिरोधनिष्प्रकम्पः ।

निभृतश्चसनो निवृत्तिधर्मा पुरुषस्त्यक्तपरिग्रहोऽयमास्ते ॥ ५४ ॥

वसन्तः— (सूक्ष्ममवलोक्य) हन्तावहितैरस्माभिर्भवितव्यम् । अत्र हि,

वित्तमसि पदे विधास्यन्मायाजलधेः समुद्धृतं पुरुषम् ।

विमृशति किमपि रहस्यं सुमत्तिसहायो विवेक एकान्ते ॥ ५५ ॥



क्रोधः— (सञ्चुकटीभङ्गम्) भो वसन्त ! विमृश्यतां किमपि दुरात्मना विवेकेन । पुरुषस्तावत्पुरुस्कृतमन्मथानामस्माक-  
मभिमतं नातिवर्तते । यतः,

अनघसमाधिसंपदुदरंभरिरात्मभवः प्रवलमहोर्मिजालभरिते दुरिताम्बुनिधौ ।

जडमतिजन्तुजातमुपजातविहारमसौ सुखवडिशवकृष्टमुपदंशदंशं नयति ॥ ५६ ॥

पश्यतु भवानेतस्य पुरुषस्य भावनाविशेषम् ।

स्वसंबोधः सौधः शुभगुणगणो मण्डनविधिः समाधिः संभोगो रहसि जपशैली रतिकथा ।

सुषुप्ते लोकेऽद्य श्रुतिपरिषदन्तःपुरगतो मुनिः शान्तिव्याजान्मुखयति शृङ्गारनिगमम् ॥ ५७ ॥

वसन्तः— (स्वगतम्) आशामालकृतेयमन्यथाकल्पना । (प्रकाशम्) सखे! प्रवलप्रतिपक्षसंनिधौ किमनेन प्रगल्भभाषितेनः

लोभः— सखे वसन्त ! प्रिया तावन्ममैषा प्रतिपक्षप्रतिक्षेपभीता प्रत्याश्वासयितव्या । (तृष्णामवलोक्य) सुमुखि तृष्णे !  
महावीरव्यूहमध्यगता महत्यपि प्रतिपक्षे मा भैषीः ।

तृष्णा— सअलसुरासुरमहिअमाहप्पेसु तुम्हेसु जीवन्तेसु णिच्चं णिब्भअम्हि । [सकलसुरासुरमहितमाहात्म्येषु  
युष्मासु जीवत्सु नित्यं निर्मयाऽस्मि ।]

कामः— (सान्त्वयितुं परितृप्त्यवलोक्य) पश्चात्पदानि प्रतिक्षेप्यन्तामस्माभिः । अद्य हि,

अनिद्राणप्रज्ञासहजवलधीराद्भुतगतिस्तितिक्षासंतोषस्थिरतरतनुत्राणघटितः ।

प्रयुक्तं केनापि प्रणवरथमास्थाय पुरतो विवेकः प्रत्युद्यन्विघटयति मे व्यूहघटनाम् ॥ ५८ ॥

[ सर्वे भयं नाटयन्ति । ]

वसन्तः—

युष्मासु त्रिषु कस्यचिद्यदि त्रिपत्संपत्स्यते केनचित्पक्षत्येव हि भक्तजीविततया मोहः स्वयं जीवितम् ।

सद्यश्चैनमनुम्रियेत नियतं तद्वल्लभा दुर्मतिस्तत्संप्रत्यपसर्पणं क्षममितः क्षिप्रं विवेकास्पदात् ॥ ५९ ॥

लोभः— अराजकैरस्माभिरत्र न योद्धव्यम् । मन्त्रधिष्यति च राजा स्वयमेव कृत्यशेषम् ।

क्रोधः— (सनिर्वेदम्) धिषिक् ! किमियता कालेनास्माभिराचरितं राजकृत्यम् !

लोभः— सखे !

अतिक्रामन्कालस्तपनरथवेगेन महता न रोद्धुं शक्येत प्रतिवहन(वात्यात्रि)वातूलरहितः ।

गतस्रोतोरोधे न खलु यतितव्यं कृतधिया तदारम्भः श्रेयानुपरितनभीतिप्रतिभटः ॥ ६० ॥

तदलायुस्तावदस्माभिरभिरक्षणीयम्, सर्वत एवात्मानं गोपायेदिति हि श्रूयते ।

कामः— समयोचितमिदं समर्थ्यते लोकवृत्तान्त)त्वेदिना लोभेन ।



आधे(दे)यो न हि सौप्तिकप्रणिहितैरस्माभिराकस्मिकः पातः क्रुद्धविवेकलक्षणमहापातालगतोदरे ।

सद्यः संप्रति डम्भदर्पकुहनास्रयादिदत्तक्षणः प्रत्यर्थिप्रतिरोधकर्मणि महामोहः प्रवर्तिष्यते ॥ ६१ ॥

तद्वयमिदानीं भिन्नदिकाः प्रतिष्ठेमहि । आत्मार्थे पृथिवीं त्यजेदिति हि वदन्ति । [इति निष्क्रान्ताः सर्वे ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके चतुर्थोऽङ्कः ।

### पञ्चमोऽङ्कः

[ततः प्रविशति डम्भः कुहना च ]

डम्भः— अहहारे त्वां धर्मपति कुहने ! संबोधयामि । त्वं हि मे तारेव बृहस्पतेः अहल्येव गौतमस्यास्पृष्टपुरुषान्तरा-  
क्षणविरहाक्षमा सहधर्मचारिणी ।

कुहना— जं वम्हणेसरो भणइ । तह वि लज्जामि णिद्धिडादो णिदंसणादो । अरुन्धई विअ वसिष्ठस्सेत्ति वअणिज्जं  
घरसामिणा । जाहे अहं तकरेहिं किदवेहिं गामणीहिं णरिन्दामच्चेहिं पासण्डीहिं अण्णेहिं वि तारिसेहिं पत्थिदम्हि,  
ताहे वि ता तुमं एव्व सुमरिऊण सेवम्मि । [यद्वाङ्मणेश्वरो भणति । तथाऽपि लज्जामि निर्दिष्टाभिदर्शनात् । अरु-  
न्धतीव वसिष्ठस्येति वचनीयं गृहस्वामिना । यदाहं तत्करैः कितवैर्ग्रामिणीभिर्नरेन्द्रामात्यैः पाषण्डिभिरन्यैरपि  
तादृशैः प्रार्थिताऽस्मि, तदाऽपि तांस्त्वामेव स्मृत्वा सेवे । ]

डम्भः— (सान्त्वयामास) अत एव सर्वलोकपतिव्रता खल्वसि । अद्य पुनरनुगतानपि मे गार्हपत्यादीन् यतः कुतश्चि-  
दानीतैरपि शुष्मभिः समादधानया यज्ञपत्न्या त्वया न कदाचिदपि मामकमग्निहोत्रं विच्छिद्यते । पर्वकालेषु च  
अनाविष्कृतपुष्पया त्वया दर्शपूर्णमासौ च नित्यमनुवर्त्येते । निर्वर्त्येते च पिण्डपितृयज्ञादिकम् । का कथा प्रायश्चित्तस्य ?

कुहना— सन्तं पावं; सन्तं पावं । जाअम्मि खु विच्छेए समाहाणिज्जं । ण खु काहे वि अम्हघरे अग्गीणं  
विच्छेओ । पसण्णाहिं खु कुलदेवआहिं णिच्चं रक्खिज्जन्ति अम्हाणं अग्गिणो । तह उप्पणं खु पुप्फं अणा-  
विकरणिज्जं । पत्तो वि अ पव्वसु ताहिं एव्व कुलदेवआहिं विलम्बीअदि पुप्फसमओ । [शान्तं पापम्, शान्तं  
पापम् । जाते खलु विच्छेदे समाधानीयम् । न खलु कदाऽप्यस्मद्गृहेऽग्नीनां विच्छेदः । प्रसन्नाभिः खलु कुलदेव-  
ताभिर्नित्यं रक्ष्यन्तेऽस्माकमग्नयः । तथा उत्पन्नं खलु पुष्पमनाविष्करणीयम् । प्राप्तोऽपि च पर्वसु तामिरेव कुल-  
देवताभिर्विलम्ब्यते पुष्पसमयः । ]

डम्भः— साधु कुहने ! साधु । अस्मत्सहधर्मचारिणी खल्वसि । बहु मन्ये त्वां ब्राह्मण्यप्रतिष्ठापिकां यज्ञपत्नीं परम-  
श्रोत्रियधर्मपुत्रीम् । नित्यमेव खल्वशनायोदन्याभ्यामातुरस्य मे हरिवासरेषु मृष्टमपि भोजनमनाविष्कुर्वाणया त्वया  
प्राप्यते द्वादशीव्रतम् । प्रख्याप्यते च प्रतिगृहं साधनसंपत्तिसंग्रमेण । किं तु किञ्चिद्रहस्यमुपदिशामि । सन्तीदानी-  
मन्तिमयुगभूमिकाभेदा इव केचिदवधीरितसकलधर्माः प्रव्रजितवेषभाजः प्रकटितमायाविलासाः पूर्वदेवाः । ते च  
रावणधनंजयन्यायेन भवतीं जिघृक्षेयुः । अतो मत्समीपं कदाचिदपि नातिवर्तेथाः । न च परमब्राह्मणं मां मुहूर्तमपि



त्वदन्याः परिचरितुमर्हन्ति । अहं पुनरधुना दिव्यादिव्यसर्वभोगसार्वभौमस्य राज्ञो महामोहस्यानुचितमाचरन्तमातता-  
यिनं विवेकमभिचरितुं देव्या दुर्मत्या प्रार्थितोऽस्मि । यथा 'वत्स डम्भ ! विश्वधर्मोपप्लावकेन त्वया विवेकः प्रध्वंस-  
नीयः' इति । ततश्चाहं नित्यनिःस्पृहोऽपि दाक्षिण्यपरवशतया 'पट्स्वनभिचरन्पतेत्' इति महर्षिभाषितं चानुवर्त-  
मानः कामप्यलक्ष्यां देवतामारिराधयिषुरास्थितनियमोऽस्मि । तन्मे दिव्यगङ्गाजलाप्लुतलोकपालपुरोहितोपनीतानि  
पारिजातपुष्पफलान्युपाहर ।

कुहना— हद्धि हद्धि ! सअळाअमसारग्गहणविसारदो विवेओ समदमप्पमुहेहिं अमच्चअणेहिं संरक्खिओ कंहं अमि-  
चरिज्जइ ? तारिसेसु पवुतो अमिआरो कत्तुणो एव्व बाहं आवहइत्ति सुणीअदि । [हा धिक् हा धिक् ! सकला-  
गमसारग्रहणविशारदो विवेकः शमदमप्रमुखैरमात्यजनैः संरक्षितः कथमभिचर्यते ? तादृशेषु प्रयुक्तोऽभिचारः  
कर्तुरेव बाधामावहतीति श्रूयते ।]

डम्भः— अयि मुग्धब्राह्मणि ! अविचारितास्मद्वैभवा किं भाषसे ?

विद्याश्चतुष्कसहिता विदिता द्विसप्त क्षिप्रं चतुर्गुणितचन्द्रकलाः कलाश्च ।

काले च साधु विहिताः क्रतवः सहस्रं धर्मध्वजाश्च भुवनेषु मया निवद्धाः ॥ १ ॥

अयि परमधार्मिकसहधर्मचारिणि ! आस्तामिदं तावद्विद्याचारमाहात्म्यम् । निःस्पृहत्वमपि निपुणमवधारय ।

निर्जित्य क्षितिमण्डलं भृगुपतिर्मह्यं प्रदातुं पुनः प्रह्वः प्रार्थयत न्यपेधि च मया त्रिधं तृणीकुर्वता ।

अस्मद्वैभवदृष्टिसंभृतचमत्कारैरमर्त्यैश्चरैर्दत्तौ धिक्कृतवानहं शमधनः स्वर्गापवर्गावपि ॥ २ ॥

कुहना— (सविमर्शम्) एव्वं णाम महप्पहावाणं तुम्हाणं विवेआमिआरो किं सेणो, अण्णारिसो वा जो वि को वि ?  
जत्थ अहं सहधम्मआरिणी होम्मि । [एवं नाम महाप्रभावाणां युष्माकं विवेकाभिचारः किं श्येनः, अन्यादृशो वा  
योऽपि कोऽपि ? यत्राहं सहधर्मचारिणी भवामि ।]

डम्भः— अयि महाश्रोत्रियधर्मपति ! महानुभावानामस्मदन्तेवासिनामत्यन्तरहस्यमिदमावेदयामि । सखीभ्यस्तृष्णादि-  
भ्योऽपि नैतद्भूयाः । न खलु श्येनादिवद्विशेषतो विहितोऽयमभिचारः । किं तु,

ये तु धर्मतयाऽधीतास्ते सर्वे मत्पश्चिहात् । अविशेषेण गच्छन्ति विवेकस्याभिचारताम् ॥ ३ ॥

कुहना— सुट्ठु चिन्तिअं । को उण इमस्सिं परपीडणजण्णे तुम्हाणं उवदेसं कुणुज्ज ? [सुष्ठु चिन्तितम् । कः  
पुनरस्मिन्परपीडनयज्ञे युष्माकमुपदेशं कुर्यात् ?]

डम्भः— अहह ! अयि मुग्धे ! सर्वज्ञस्य मे किमन्येनोपदेष्टा ? सर्वेऽपि हि पण्डितमन्या मामेवाश्रित्य संशयं प्रश-  
मयन्ति । अथापि मयेदानीं साक्षिमात्रतया स्थापितः कश्चिदुत्कृष्टसर्वजनतिरस्कारको गर्वो नाम सर्वजनहृदयसंवादी  
महामोहसमयमहोपाध्यायः । तस्य चेदानीमागमनं प्रतीक्ष्यास्मिन् सिद्धाश्रमे नवकृत्वः पुण्याहपूते संभृतसंभारः  
सप्तर्षिभिः प्रदिष्टां ब्रसीमधितिष्ठामि ।



कुहना— जुतं आअरिअं । कज्जसिद्धी अ तुम्ह करगआ होज्ज । [युक्तमाचरितम् । कार्यसिद्धिश्च युष्माकं करगता भूयात् ।]

डम्भः— (निमित्तं सूचयन्) अस्सत्कुलधर्मपालिनि कुहने ! स्पन्दते मम दक्षिणं चक्षुः । अद्यैव च सुहृत्समागमः संपत्स्यते । (पुरस्तादवलोक्य) कः खल्वसौ ज्वलत्प्रभाकञ्चुकितदुर्निरीक्ष्यमूर्तिर्महात्मा मध्यमं लोकमवतीर्यास्सदाश्रमा-भिमुखमागच्छति ?

[ततः प्रविशति परिगृहीतपृथुलपादुक. प्रतिक्षणविक्षिप्यमाणविकटभुजदण्डो दृढतरदण्डावलम्बितप्रतिज्ञापविकापताको दर्पः ।]

दर्पः— अहं किल राजा महामोहेन प्रकृष्टजनतिरस्काराय प्रणिहितः सकललोक्तारतम्यदिदक्षया परिक्रान्तः पितामह-गृहान्मध्यमलोकमवतरन्नाचक्रवालमवलोकितदिशाचक्रवालः पुरंदरपुरोगमैर्लोकपालैरभ्यर्चितः सुरभिमदिरासुधाचन्द्र-पारिजातमणिवरवितरणमहावदान्येन मन्दरमन्थमथनसंक्षोभसर्वसहेन मधुकैटभमथनवन्धुना सिन्धुना समाहृतं हारोपहारमाविभ्राणः प्रत्यागतोऽस्मि भारतं वर्षम् । अद्य च,

त्रयोदशमिवादित्यं रुद्राणां द्वादशं तथा । मन्वीत नियतं लोको वस्त्रानां नवमं च माम् ॥ ४ ॥

(विचिन्त्य सरोपहासम्) अहो नु खलु जगतो मौढ्यम् ! येषामस्मदनुचरप्रतिनिधिपर्वण्यप्यवस्थानमपहास्यम्, तेऽपि मत्साम्यमाधिक्यं वा प्रतिलब्धुं मोघवृत्तिं मनोरथमारोहन्ति । इह हि,

छन्दश्छन्दितबुद्धयः पदविदः कल्पे विकल्पत्यजः शिक्षाशिक्षितमानसा त्रिगणितज्योतिर्गणावृत्तयः ।

निर्णीतार्थनिरुक्तयस्त्रिविधया सीमांसया मांसला नृत्यन्तो नयत्रिस्तरेषु सुधियः सर्वे मया खर्विताः ॥

(आकाशे) रे रे वालिश ! किं ब्रवीषि ? कुतस्तवेयं शिक्षा कीदृशी च परिचितिरिति ? (सहस्तास्फालनं विहस्य)

विधिमन्तरेण विहगेन कुतः पयसोरशिक्ष्यत विवेकविधिः ।

कति वा दिनानि वद पर्यचिनोत्कलशीसुतः कवल्यञ्जलधिम् ॥ ६ ॥

आस्तां तावद्विश्वतोमुखीयमास्माकी विद्या । अभिजनवृत्ताभ्यामप्यहं निःसमाभ्यधिकः । तथा हि,

मद्वंशोद्भवयाजनार्हपुरुषाभावादमुष्मिञ्जगत्यागोत्रप्रथमादनध्वरतया प्रख्यातमस्सत्कुलम् ।

अप्रत्यक्षमनक्षपीडनविधिप्रागल्भ्यतः स्थापितं विष्वग्वृत्ति तपः परं किमपि मे विश्वाधिकं के विदुः ॥ ७ ॥

(पुरस्तात्पश्यन्) अह ह !

बहव इह नश्छात्रा बाह्याः कुदृष्टय इत्यमी मिषति विबुधस्तोमे मेरुं विगूहयितुं क्षमाः ।

प्रबलकुहनागम्भीराभिः प्रलोभनयुक्तिभिर्जडबधिरपङ्गवन्धप्रायं जगज्जनयन्ति च ॥ ८ ॥

अथवा, अनपह्नुतवद्भिरद्य यावत्प्रतिपक्षानिह किं प्रमाणवर्गैः ।

स्ववशे विनिवेशयामि विश्वं मणिमन्त्रौषधिवञ्चनोपजापैः ॥ ९ ॥

किमाह कश्चित्—प्रतिष्ठिते प्रमाणवर्गे कथं कैश्चिदेवं पाटच्चरवृत्तिः प्रतिपत्तव्येति ? (सरोपहुंकारम्) पश्य, अरे ब्राह्मणा



पशद ! सार्वलौकिकं गगन(तल)मलिनिमप्रत्यक्षं किं न प्रामाणिकैः परिभूयते ? अपि च,  
पहमिः पूर्वप्रणीतैरलमिह समयैः श्रद्धाधानप्रमाणैर्वस्तुस्थित्यैकरूप्ये मतिविहिते कस्य कीदृग्व्यवस्था ।  
अक्षुभ्यद्द्वित्रकक्ष्याव्यवहरणसहानसदुन्नीतनीत्या सिद्धान्तिसिद्धान्तभेदान्मदुपहितधियः प्रत्यवस्थापयन्तु ॥

(अपसव्यं पश्यन्) एते मगधकलिङ्गान्ध्रमिडकर्णाटकेरलकोङ्कणादयो जनपदाः । अहह !

अष्टाचत्वारिंशत् बौद्धभेदान्नीचोक्त्याहं हेलया निर्मिमाणः ।

अध्यासीनो बोधिवृक्षस्य मूलं विद्यादर्पं वैदिकानामहर्षम् ॥ ११ ॥

ततः प्रभृति सुगृहीतनामानो नाममात्रनिःशेषितविपक्षाः सप्तद्वीपनिहितजयस्तम्भाः संचरन्त्यस्माकमन्तेवासिनः । अपि च,  
अद्वैतं क्वचिदर्पितं क्वचिदिह द्वैतं मया साधितं द्वैताद्वैतसमाहृतिः क्वचिदसौ दुःस्था व्यवस्थापिता ।  
तत्तद्भक्तिमुधाग्रहोदितकथाकल्लोलतो वादिनां मन्ये संप्रति मल्लमेपसमग्रेक्षारसं प्राप्नुमः ॥ १२ ॥

(परिवृत्त्यावलोक्य) एते पुनर्यवनतुरुष्काद्युपप्लुताः प्रत्यन्तदेशाः । इह च,

वादचूतपणं प्रकल्प्य किमपि क्षिप्त्वाभिमानः क्वथन् कश्चिद्वैदिकपद्धतिं द्विजपतिः क्षिप्रं मया त्याजितः ।  
अर्हद्बुद्धवृहस्पतिप्रभृतिभिः क्लृप्तान्कृतान्तक्रमानन्योन्यव्यतिहारितानपि पठन्व्यामोहयत्यर्भकान् ॥ १३ ॥

अमी च पशुमृगपक्ष्यादिकल्पैरनार्यैरधिष्ठिता नास्मदृष्टिगोचरतामर्हन्ति । एतेष्वनिश्चिताक्षराः कक्षावलम्बितपुस्तका  
विस्तारितकूर्चभाराः केचिदेते विपश्चित इवामन्ति । आः प्रतारितोऽस्मि गाढमापातदृष्ट्या । तथा हि,

अनियतबहुजल्पैरल्पबोधावलिप्तैरवमतगुरुवर्गैरत्रिवर्गापिवर्गैः ।

अभिनयविधुताङ्गैरङ्गुलीनृत्तसारैरलमिह जडभूभृत्पीठमदैरमीभिः ॥ १४ ॥

(उत्तरतो दृष्टिं दत्त्वा) कश्चिदिहासौ काश्मीरतो वा जलंधराद्वा दक्षिणाभिमुखः समायाति । एतस्मात्तावत्प्रिययोरवस्थानं  
परिपृच्छामि । भद्र सुब्राह्मण ! किं जानासि दुर्मतिसमादेशादद्विराजपरिक्रमणाय प्रस्थितयोरस्मद्बृहिण्योरीर्ष्यासूययो-  
रधुनातनं वृत्तान्तम् ? (कर्णं दत्त्वा) किमाह ? ते किल सुमतिसखीभिर्मैत्रीकरुणामुदितोपेक्षाभिः प्रतारिकाभिः कस्यां  
चित्रिवृत्तिपथसुरङ्गायां निरुद्धे इति । (सक्रोधम्) आः पापोऽयमलीकवादी ब्राह्मणवेतालः । रे रे दुरात्मन् वैधवेय  
श्रोत्रियब्रह्मराक्षस ! कथं सर्वलोकामिसरणेऽप्यस्मत्सहधर्मचारिणीत्वमनुज्झन्त्योर्महाभागयोरनयोरेतादृशमत्याहितं संभवि-  
विष्यति ? (निर्वर्ण्य) प्रागप्यवगतोऽयं पर्वतीयैर्व्याधपतिभिः प्रतिजनपदं प्रणिधिभावेन प्रेषितः पर्यटनशीलः कश्चि-  
त्पान्थः । (सपरिहासम्) अहो देशकालविशेषसंभवोऽयं दोषसमवायः । यथा,

ध्वश्रूरस्य दिगम्बरद्रतवती संवन्धिनः सौगता माता चास्य पिता च पाशुपतिनौ वैशेषिको देशिकः ।

जाया तिष्ठति सांख्ययोगसमये चार्वाकशिष्यः सखा मिथ्याचारसमाह्वयः स्वयमसौ विष्ठावको वैदिकः ॥

तदयं मिथ्याचारनामा व्याधप्रणिधिरलीकवादी चासंभाष्यो मादृशैर्महात्मभिः । एतदवलोकनदोषपरिहाराय दिवाकर-  
मात्मानं वा पश्यामि । (विकटं परिक्रम्य) अहह महानद्योरिह गङ्गायमुनयोरमी मध्यमा जनपदाः । एतेषु चाव-



धीरितवृहस्पतिप्रज्ञानामस्माकमनन्तमिद्वान्तसृष्टिकर्तुमुपन्यासं प्रजापतिपशुपतिदत्तवरोऽपि कः पुनः प्रत्येष्यति ? कुतः पुनरनुवादादयः ? इह चापवर्गमार्गनिरोधोद्यतेनास्मत्स्वामिना समाहूतैरपरान्तवासिभिर्लेच्छभूपतिभिरधरोत्तरीकृता राजधान्यः । चरन्ति चात्र केचिदमी चक्रवर्तिनो डाम्भिकानाम् । एते च,

अयाचन्तः किञ्चित्स्वयमुपनतेऽनादरगिरो धनायाशैल्लक्षीसहचरितसाकूतगतयः ।

निवृत्त्याख्ये धर्मे स्थितिमभिनयन्तो निरुपधिं नमस्यन्ते सद्भिर्नवमरसनाडिधमदृशः ॥ १६ ॥

अपि च, हन्तैतत्कलेरनङ्कुशमाधिराज्यं; महामोहस्य वा तपसां परिपाकः ।

स्वतन्त्रवरवर्णिनीसुरतकेलिसौत्रामणीरसार्पितमनोभवां रहसि निर्विशद्विः क्षपाम् ।

दिवा विविधभूमिकाविहितकञ्चुकैर्वञ्च्यते वियातकितवैरिदं वितथदत्तचित्तं जगत् ॥ १७ ॥

अत्र चामी म्लेच्छाधिष्ठितं देशमपरित्यजतां बहिरावरणमालसंरक्षितवर्णाश्रमधर्माणामनन्यगतिकानां द्विजानामग्रहाराः । एतेषु च,

संस्काराः परमुत्सवैकवपुषः संध्या विनोदावधिः सावित्री जनवादजर्जरतनुः शौचं नटप्रायिकम् ।

इत्थं मोहमहीपतेरभिमते विश्वं विपर्यस्यतः कालस्यैष कलेरलेपकमतव्यक्तक्रमः प्रक्रमः ॥ १८ ॥

अहो नु खल्वयमपि महानल धर्मक्रमः ।

तरुणाकृतयः कचेषु कृष्णास्त इमे दम्पतयः सहैव साध्यम् ।

इतरेतरदैवतं भजन्ते मदनोपज्ञमजस्रमग्निहोत्रम् ॥ १९ ॥

अपि च, प्रतिवीथिकमाश्रयन्त एते कुहनास्रक्तिमयीं कुसीदवृत्तिम् ।

अपरीक्षितशिष्यमद्य सर्वे शुक्लवद्ब्रह्म पठन्ति शुद्धवेषाः ॥ २० ॥

(अन्यतोऽवलोक्य) एते चित्तापिमुक्तपुरुषसंनिभाः पुराणमठभित्तिकोणमाश्रित्य जोषमासते । (सूक्ष्मं निर्वर्ण्य) अहहामी दीर्घतरदर्भपूलपूरिताङ्गुलीविवरेण दक्षिणकरेण नासिकां कवल्यन्तः प्राणसंशयेनापि प्राणसंयमनमभिनयन्ति । (सहस्रास्फालनम्)

अपटुफणितिभावाद्विभ्रतो मौनमुद्रामनितरशरणत्वादादितान्योन्यसंधाः ।

अगतिविहितभिक्षावृत्तयः केचिदेते चिरविद्युततुरङ्गव्रजचर्या महान्तः ॥ २१ ॥

[ सोपक्रोशं हस्तौ विधून्वन् ]

अनल्पमदपित्तलैरनुपरुद्धमानग्रहैरजल्परणकर्कशैरपरिदृष्टतर्ककर्मैः ।

अतथ्यनियमस्थितैरनतिवृत्तडम्भोद्यमैरशिक्षितचमत्कृतैरलमसद्भिरेतादृशैः ॥ २२ ॥

(अन्यतो दृष्टिं प्रसारयन्) अमी पुनरमुष्टिमेययज्ञोपवीतसंछन्नवक्षसः करावलम्बिताक्षमालाः करचरणनयननासादिषु मन्त्रवर्णाच्चिरन्तरं न्यस्यन्तस्तीर्थयात्रोत्सुकपथिकसार्थयातायातपद्धतिपरिसरप्रतिष्ठापितं चेलजिनकुशोत्तरमासनमधि-  
तिष्ठन्ति । हन्तैषां महायोगिनामत्यद्भुतं नैरपेक्ष्यम्, येन स्वयमप्यन्तर्हसन्ति । यतश्च,



डम्भस्येव ध्वजममितया मण्डितं दर्भमुष्ट्या द्राघीयांसं कमपि पुरतः संप्रतिष्ठाप्य दण्डम् ।

पादोपान्तप्रणिहितधनान्प्राणिनो भक्तिनम्राच्चावेक्षन्ते कितवमुनयो नामतस्तीर्थपादाः ॥ २३ ॥

अहहामी निरन्तरमान्तरं ध्यानमभिनयन्तः पुरः प्रतिष्ठापितां देवतामपि नोद्वीक्षन्ते । अभ्यर्णमागतानप्याचार्यमाता-  
पितृप्रमुखानर्धनिमीलितेन लोचनेनावलोकयन्तोऽप्यनवलोकनं नाटयन्ति ? का कथा प्रणामादीनाम् । एतेषु च,  
शमदमवृत्तसमाधिषु निःस्पृहभावे च नैष्ठिका डम्भाः । अयुतायुतांशकक्ष्यामडम्भडम्भस्य नार्हन्ति ॥

अयं पुनरहिहानुपतितमार्जारधूर्तवकवृत्तीनां त्रयीविद्यातपस्विनामग्रगण्यो महातपाः,

शिक्षाविशेषनिभृताकृतिरूर्ध्वबाहुः प्रक्रीडयन्निव निजां तपसि प्रतिष्ठाम् ।

दर्भावृते क्षितितले निहितैकपादश्चित्रं सजीवमिव तिष्ठति डाम्भिकेन्द्रः ॥ २५ ॥

इतश्चायमेतादृशो यायजूकः,

अलिकचिबुकनासाजानुबाहूदराद्यैर्विवृतनतिविशेषो मृत्तिकालेपचिह्नैः ।

कनकगिरिमिवेच्छन्कश्चिदग्नीन्समिन्धे मुकुलितनयनार्थो मूर्तिमानेष डम्भः ॥ २६ ॥

(परिवृत्यावलोक्य) अहो नु खलु काषायदण्डमात्रशरणानां कलियुगसंन्यासिनां नैरपेक्ष्यम् ।

भिक्षेति शिष्यजनरक्षणदक्षिणेति शाटीति शाश्वतमठोपधिकल्पनेति ।

ग्रन्थोपसंग्रहणमूल्यमिति वृषाणाः संन्यासिनोऽपि दधते सततं धनायाम् ॥ २७ ॥

(सहर्षम्) नूनमीदृशपुरुषावष्टब्धे जीवलोके सिद्धप्रायं समीहितं महामोहस्य । अथाप्येतदिह सितासितनदीसंभेदे  
विवेकस्थानमिव किञ्चिदाभाति । यदुत,

आचारोदधिसैकतप्रतिनिधिर्मृत्पिण्डकूटः क्वचित्पापच्छेदनशस्त्रजालपरुषः कुत्रापि दर्भोत्करः ।

पूजाशेषितपुष्पपल्लवफलस्तोमः स्फुरत्यन्यतो मन्ये कस्यचिदेतदाश्रमपदं मान्यं महायोगिनः ॥

अत्र च, विरुद्धमतिकर्दमं विषयवृत्तिविन्ध्याटवीं त्रिवर्गमृगतृष्णिकां त्रिगुणवागुरायन्त्रणाम् ।

निवर्त्य नियमक्रमैः स्फुरति मुक्तवत्कोऽप्यसावपत्यमथ वाऽग्रजः सवितुरेष तातोऽपि वा ॥ २९ ॥

उपसर्पामि तावदेनम् । (इत्याश्रममासीदिति । निमित्तं सूचयन् सहर्षम्) नूनमिह मे प्रियासमागममत्यासन्नमभि-  
व्यनक्ति दर्शितस्पन्दलास्यं दक्षिणं चक्षुः ।

[ततः प्रविशति प्रव्रजितवेषधारिणी असूया ।

असूया— अहं हि विवेकपरिपन्थिचूडामणेर्महाराजस्य महामोहस्य देव्या दुर्मत्या विश्वजनहृदयविसम्भकवेषपरिग्रहेण  
विदुषां चित्तमुपप्लावयितुमादिष्टा परिक्रान्तचतुर्दशभुवना प्रयागतीर्थमवगाह्य प्रतिगताऽस्मि भगवतो धर्मध्वजाख्यस्य  
कुलपतेराश्रमम् । निपुणमिहापि गुणवद्विषये दोषानुद्धाटयितुं चारतन्त्रं तन्त्रयितव्यम् । (स्वसामर्थ्यं बहुमलम्)

मयि दत्तावधानायां विश्वदोषापहारिणा । न शक्यमीश्वरेणापि निरवद्येन वर्तितुम् ॥ ३० ॥



निरङ्कुशाः खलु मत्परिगृहीताः पुरुषा नित्यमविद्यमानमपि दोषं विद्यमानवदापादयन्ति । किमुत विद्यमानम् । तथा हि,  
निरवधिगुणग्रामे रामे निरागसि वागसिस्फुरणमुषितालोका लोका वदन्ति सदन्तिके ।

वरतनुहतिं वालिद्रोहं मनागपसर्पणं परिमितगुणे स्पष्टावधे मुधा किमुदासते ॥ ३१ ॥

(परिक्रम्य) क एते प्रत्यासन्नसुरसरिदनूपनीपवनमहीतलनिहितयोगासनाः स्थिरतरपर्यङ्कबन्धवन्धुरनिभृतोन्नततरजुकायाः  
मुण्डजटिलशिखाजटा मुनयः । (निर्वर्ण्य) हन्त विदितमेतत् ! (सान्त्वयामास)

स्तनभरनतमन्तर्ब्रह्म संचिन्तयन्तः पुलकितनिभृताङ्गाः पुष्पवाणागमस्थाः ।

विजितकरणवर्गा विश्रुतात्मान एते मुषितनिखिलधर्मा मुक्तभावं भजन्ते ॥ ३२ ॥

नामतश्चैतान्निर्दिशामि ।

श्रद्धायाजी षड्सब्रह्मवादी कामैकान्ती काकिणीनिष्कदासः ।

मार्जाराणां कुक्कुटानां वकानां छात्रा एते सिद्धचार्वकतन्त्राः ॥ ३३ ॥

स्वस्ति चैतादृशां स्वोपकारमालसंस्मय । दृश्यते हि,

नवदलपुटे कल्प्या यस्य प्रभोरपि तल्पधीर्नटपरिवृढो यस्याधस्ताच्छ्रमं शमयिष्यति ।

वटविटपिनस्तस्याङ्कुराननुत्कटपल्लवान्स्थपुटचटसापेक्षी भिक्षुः प्रतिक्षणमीक्षते ॥ ३४ ॥

(आकाशे कर्णं दत्त्वा) किं ब्रूथ भिक्षवः ? प्रव्रज्यापरिग्रहः परिवदनं चेति विप्रतिषिद्धमिति ? ही ही ! निगृहीता एव  
यूयं स्ववचनविरोधेन । प्रव्रजिताः खलु भवन्तोऽपि स्वगृहेभ्यः, परिवदन्ति च मामिति । (अन्यतोऽवलोक्य) अय-  
मपरः कश्चिदिह रौक्मकुण्डलदण्डकमण्डलुमण्डितः कटितटनिविडनिगुम्भितदर्भरज्जुः अष्टगयाश्राद्धभोजननिरन्त-  
राध्मातकुक्षिरनवरतविरचितहुंकारभर्त्सितपुरोवर्तिजन इतस्ततो दत्तदृष्टिस्तृणीकृतजगत्रयस्रैविष्टपैरपि दुष्प्रवेशं धर्म-  
ध्वजस्य कुलपतेराश्रममुपजिगमिषति । इमं तावदाश्रमद्वारोपरोधेन तस्थुषी विशेषतो विविदिषामि ।

दर्पः— (उपसृत्य प्रश्रयमभिनयन्) अयि भगवति ! भारतकथाप्रसिद्धवैभवा प्रव्रजिताश्रमाधिदेवताकल्पा प्रत्यायित-  
योगसिद्धिः \* सुलभेव संदृश्यसे । तदहमिह ग्रामकुलगोत्रादिभिर्विशेषतस्त्वां विजिज्ञासे ।

असूया— भद्र ! अन्तिमाश्रमप्रविष्टैरवक्तव्यं पृच्छसि । अप्रणम्य तु मां कथं यूपवत्तिष्ठसि ?

दर्पः— वयःकर्मविद्यादिभिरधिकोऽहम्, आश्रमाधिका तु भवती । इह तु नन्तुनन्तव्यभावे संदिहानस्तिष्ठामि ।

असूया— अथ तर्ह्यस्मिन्नाश्रमे योऽसौ कुलपतिरशेषधर्मविदास्ते, तमेव धर्मसंकटं पृच्छावः ।

दर्पः— यदमिमं भवत्यास्तदभ्युपगच्छामि । तिष्ठत्वयं विमर्शः । किं तु किंचिदन्तर्वर्तते ।

भवतीं संनिवेशेन भाववीक्षितचेष्टितैः । अनुभूतचरीं मन्ये वेपस्तु विषमस्तव ॥ ३५ ॥

असूया— अहमपि दृष्टपूर्वमिव भवन्तं भावयामि । तिष्ठत्वयं विमर्शः । परमहंसपरिव्राजकैरपि महानुभावैर्वृत्तवृद्धेति  
क्रियासमभिहारेण वन्दितपादां महाभागां मामप्रणम्य दीपदण्डवत्तिष्ठतः पाण्डरपटस्य ते प्रायश्चित्तिं ब्राह्मणेन विधा-

\* सुलभाया उपाख्यानं महाभारते शान्तिपर्वणि ३२५ तमाध्याये सुलभम् ।



पयितुं तव च शुद्धिमापीदयितुमिच्छामि ।

दर्पः— (स्वगतम्) परिगृहीतान्त्याश्रमा प्रगल्भमिव किमपि प्रजल्पति । (प्रकाशम् ; सविचिकित्सम्) अस्तु तर्ह्यसावाश्रम-  
स्वामी प्रष्टव्यः । [इत्युभावुपसर्पतः । डम्भः उभौ दृष्ट्वा मौनव्रतमभिर्नय पत्नीं चेष्टया चोदयति ।]

कुहना— (ससंभ्रममुपसृत्य) भद्र बम्हण ! भवद् सण्णासिणि ! तुम्हेहिं अम्हघरवद्दसआसादो दूरे ठादव्वं । दीह-  
मग्गागमणदूसिआणं तुम्हाणं अकिअमज्जणणं अच्चासत्ती दूरपरिहरणिज्जा । मन्तसिद्धिपरिपन्थिणी अ तुम्हाणं  
छाआ महाजोद्विग्गहे मा होज्ज । णं खु महप्पाणो वि मुणिअणा दूरे पणमन्ति । तेहिं वि उवणीअं भाईरही-  
सळिलं ण काहे वि घरसामी हत्थेण घेण्णइ । [भद्र ब्राह्मण ! भगवति संन्यामिनि ! युवाभ्यामस्मद्गृहपतिसका-  
शादूरे स्थातव्यम् । दीर्घमार्गागमनदूषितयोर्युवयोरकृतमज्जनयोरत्यासत्तिर्दूरपरिहरणीया । मन्त्रसिद्धिपरिपन्थिनी च  
युवयोश्छाया महायोगिविग्रहे मा भूत् । एनं खलु महात्मानोऽपि मुनिजना दूरे प्रणमन्ति । तैरप्युपनीतं भारीरथी-  
सलिलं न कदाऽपि गृहस्वामी हस्तेन गृह्णाति ।]

दर्पः— अतिमहानयमपूर्वदम्पत्योर्युवयोर्धर्मनियमः । अपि च वयमाप्नुता गङ्गायमुनासंगमे पुण्यतमैश्च मन्त्रैः पुनः  
पुनः प्रोक्षिताः । आदित्यवतेजस्विनां स्वयंप्रकाशविग्रहाणामस्माकं किं त्वया च्छायोपलभ्यते ? लभ्यते तु परं  
निरयपातः । अहह सर्वलोकसंभावितं सर्वाधिकं मामतिथिमिमां च परमहंसपरिव्राजिकामन्योन्यनन्तृनन्तव्यभावसंशय-  
निर्मोचनाय समधिगतावनादृत्य नूनमसौ ते पतिराश्रमापस्मारो मौनव्याजेन स्वमौढ्यमेव प्रच्छादयति ।

(डम्भः सभ्रक्षेपं हुङ्करोति ।)

कुहना— (सरभसमुपसृत्य करतलेन मुखं पिधाय) महप्पहाव धम्मध्वअ ! वाअणिअमं जोगेण कम्मणा मोक्कूण  
जोग्गाणं अइहीणं जोगं पडिवअणं दाअव्वं । [महाप्रभाव धर्मध्वज ! वाङ्मनियमं योग्येन कर्मणा मुक्त्वा योग्ययो-  
रतिथ्योर्योग्यं प्रतिवचनं दातव्यम् ।]

डम्भः— (प्रागसंयमनमभिर्नय प्रणवमुद्घोष्य स्वगतम्) अकामोपनतमिदमसंभाष्यसंभाषणम् । (प्रकाशम्) रे रे ब्राह्म-  
ब्राह्मण मूढजननूर्धामिषिक्त ! स्वमौढ्यप्रच्छादकं मां (मूढं) प्रख्यापयसि । दिष्ट्या खलु मया तपःसंक्षयभीरुणा नैतावन्तं  
कालं शप्यसे । शप्ताः खलु मया कति कति भस्मसात्समपद्यन्त । अविदितपूर्वं दुराचार ! दूरं गच्छ गच्छ ।  
मा ते भून्मम दृष्टितेजसा भस्मीभावः ।

दर्पः— (सक्रोधम्) रे रे मूढ ! द्विजातिरिति जातिबहुमानादेव मया पादेन शिरसि न ताड्यसे । अपि च,  
तुण्डीरं मण्डलं मे कुलपतिरपि च स्कन्दभूपालबन्धुः क्षेत्रं सत्यव्रताख्यं क्षितितलतिलकं क्षुद्रकाञ्चयप्रहारः ।  
प्रख्यातः शिष्यभूत्ना दिशि दिशि भवता कूपकूर्मोपमेन स्थाता वादाह्वेषु स्थविर कथमहं न श्रुतो नापि दृष्टः ॥

(विहस्य) अहो महाडाम्भिक ! अविदितमदीयाचार ! किमिति दुराचार इत्युपक्रोशसि ? अथवा कः खलु मया  
विना मत्प्रभावज्ञः ? यस्य मे महायोगिनोऽपि अभिजनविद्यावृत्तेषु षोडशीमपि कलां नार्हन्ति, किमुत पृथग्जनाः ।  
अत एव हि श्रोत्रियानपि त्रिवर्षपूर्वाच्च नमस्करोमि । किं न वेत्थ मामकं धर्मप्रवर्तनाभिसन्धिम् ?



रय्यायादविशङ्क्यमानजरठासंविन्धिसंभाषणात्यक्ता हन्त पतिव्रता गुणनिधिः सत्रासमम्बा मया ।

त्रिधातश्च त्रिवाहश्च विदितादाचारश्च क्षितौ कूटस्थाभ्यधिकस्य मे किमधिकः को वा समः कथ्यते ॥

डम्भः— रे ब्रह्मवन्धो, दुर्विनीत, दुराग्रह ! यद्येवं त्वमास्थितसमाचारः किं न परिव्राजिकां प्रणमसि ? पितरमिव सर्वलोकाभ्यर्चितं विदितसकलवेदितव्यैर्महात्मभिरप्यविदितवैभवं त्रिवर्षपूर्वं श्रोत्रियं मां, धर्मपत्नीं च मम पतिव्रता-वृत्तिनियमेन प्रत्यक्षितपरावरतत्त्वैरपि पितामहादिभिः क्रियासममिहारेण कृतनमस्कारां किं नाभिवादयसि ?

दर्पः— हे धर्मध्वज ! आत्मश्लाघापातकिन् ! अद्य खलु पूज्यपूजाव्यतिक्रमेण कपूयां योनिं प्रतिपत्स्यसे; श्वयोनिं वा चण्डालयोनिं वा । अहमपि सर्वलोकसंचारी त्वदभ्यर्चकं क्वापि कमपि न पश्यामि । (संज्ञैर्हसम्) भो जडवच्चक !

प्रजानां पतयो दृष्टाः पशूनां बृहतामपि । न च त्वमधिकस्तेभ्यो न चास्मान्वहुमन्यसे ॥ ३८ ॥

नूनमधिकजनपरिवादेन सहसैव निरयं गमिष्यसि ।

कुहना— भअवइ ! एसो दुव्वम्हणो महेसिपरिवाएण विणासं पडिवज्जइ । [भगवति ! एष दुर्ब्राह्मणो महर्षिपरिवादेन विनाशं प्रतिपद्यते ।]

असूया— अग्रि धार्मिकपत्नि ! दुर्ब्राह्मणीव किमिति नामाभ्यागतमतिथिमधिक्षिपसि ? किं तु अन्योन्यपरिवादिनावेतौ महानुभावौ क्षणमावाभ्यां क्षन्तव्यौ ।

डम्भः— (सक्रोधम्) रे रे वाचाटवायस ! सारमेय इव वृथा पर्यटनशीलोऽसि । तथा हि,

जातिमात्रशरणा बहिष्कृताः केचिदादृतजघन्यवृत्तयः । रोषणा विपरिधात्रिनो मुधा ह्येपयन्ति जनमुज्झितहियः

दर्पः— (सहस्तास्फालनं विहस्य) यथावस्थितवादिने महां मर्कट इव किमिति कुप्यसि ?

डम्भः— रे रे स्तम्भ इव वृथास्थूलस्त्वं विश्ववृत्तान्तं न जानासि ?

मयि चरति कदाचित्सत्यलोकोपकण्ठे सपदि सनकमुख्यैः साकमभ्युज्जिहानः ।

सविनयनिभृताङ्गः सप्तशः क्षालितेन स्वयमुदवहर्द्ध्य पाणिना पद्मयोनिः ॥ ४० ॥

कति कतीह पुरातनतापसाः कमलसंभववंशसमुद्भवाः ।

अतितरन्ति महान्त्यपि पातकान्यहह मामकपादजंलाप्लुताः ॥ ४१ ॥

कुहना— सच्चं एदं, दिट्ठं मए वि सहधम्मआरिणीए । [सत्यमेतत्, दृष्टं मयाऽपि सहधर्मचारिण्या ।]

दर्पः— (स्वगतम्) नूनमयमार्यो डम्भः, इयमपि कुहना । न खल्वन्येषामीदृशं चारित्रमतिवदनं वा संभवति । तदेता-वेवास्मद्वन्धुभृतावभ्युपगमयामि । (प्रकाशम्) भगवति विश्ववेदिनि ! युक्तिसिद्धमिह किमपि भगवत्यै निवेदयामि ।

परधनहरणप्रव्रीणभावा कुटिलमतिः कुहनैव सेयमार्या ।

पशुवधपरिशेषनामयज्ञः स्ववशजनः स्वयमेव डम्भ एषः ॥ ४२ ॥

तत्कथमेतत्सकाशाद्धर्मसंकटं मोक्ष्यावः ।



असूया— अहमप्येवं संभावयामि ।

डम्भः— (सान्तर्हासम्) युवामप्यहं युक्तितः स्थापयामि ।

ध्रुवमत्र गुणोत्तरापवादी ध्वनिसारः स्वयमागतोऽसि दर्पः ।

परिकल्पितत्रीतरागवेषा तव भार्यैव भवेदसावसूया ॥ ४३ ॥

(नेपथ्ये) गृहपतिरतिथिश्च सत्यवादिनावेतौ गौडलाटधार्मिकौ ।

[सर्वे सप्रत्यभिज्ञं परस्परमवलोक्य संतोषमभिनयन्ति]

डम्भः— (सानन्दम्) सखे दर्प ! अभिव्यञ्जिता वयमशरीरिण्या भारत्या ।

दर्पः— अवितथवादिनी खल्वेषा । तदार्येणापराधो मामकः क्षन्तव्यः ।

डम्भः—मयाऽपि खल्वपराद्धम् ।

(डम्भदर्पावन्योन्यमञ्जलिं बध्नीतः; निबध्नेतश्च प्रियवचनम् । असूयाकुहने गाढं मिथः श्लिष्यतः ।)

डम्भदर्पा— यथामनोरथमिह वयं यदृच्छया देव्या समागताः । अभिगन्तव्यस्त्वनन्तरं समये महाराजः ।

[ततः प्रविशति महामोहो दुर्मतिश्च ।]

महामोहः— (विचिन्त्य) प्रिये ! महासाहसिकस्य कुलघ्नस्य विवेकस्य विध्वंसने कृतप्रतिज्ञेन मया समाधिसाकाङ्क्षपुरुष-  
संक्षोभणाय प्रेषिताः सिंहवनगुप्तिन्यायेन परस्पराभिरक्षिताश्च कामक्रोधादयः कालोपपन्नकार्तर्यकलुषिताः सैकतसेतव  
इव भग्नव्यूहाः प्रतिनिवृत्य कथमप्यस्मन्मुखमवलोकयितुमक्षमाः प्रतिदिशं प्रस्थाय प्रायोपवेशमास्थिता इत्युपश्रुत-  
मस्माभिः । तदिह भवत्या तत्प्रेयसी रतिजिघांसातृष्णास्तत्सकाशं गमयित्वा मामकास्ते मन्त्रिणः समाश्वासयितव्याः ।

दुर्मतिः— अग्र्यउत्त ! पुत्रं एव ताओ ताणं समीवं गमिआओ । [आर्यपुत्र ! पूर्वमेव तास्तेषां समीपं गमिताः ।]

महामोहः— साधु, प्रिये साधु ! यदस्मद्वल्लभोचितमनुष्ठितं भवत्या । प्रत्याश्वस्तास्ते समरसमये समाह्वातव्याः ।

दुर्मतिः— एवं एव । [एवमेव ।]

महामोहः— (विषादातिशयं नाटयन्) प्रिये ! अद्य यावदप्रतिहतकीर्तिरपत्रपेऽहमसदृशेन दुरात्मना विवेकेन सह  
विवादः संवृत्त इति । यथा त्वं नारीषु निःसमाभ्यधिका, तथाऽहं पुरुषेषु । यतः,

सुरदनुजगणाः स्वमूर्ध्नि नित्यं निदधति शासनपत्रिकां मदीयाम् ।

प्रतिफलितलिपिप्रकारदीव्यन्मणिमकुटांशुमपीरसानुलिप्तम् ॥ ४४ ॥

अपि च, वर्गः स्वर्गसदां मया नियमितः क्षोणीभूतः किं पुनः पद्माभ्योनिधिपर्वतेषु निहितास्तिस्रो मया मूर्तयः ।

विश्वं कर्तुमकर्तुमन्यथयितुं मद्भूरमोघक्रमा सोऽहं कस्य वंशे क एष न च मे किं कस्य वा कथ्यते ॥

(स्वगतम्) किं तावदद्य केनापि हेतुना प्रदीप्यमाने विवेके प्रतिविधातव्यम् ? अस्तु, नन्वहं महामोहः । (प्रकाशम्)  
प्रिये ! यद्यपि सर्वत्र मया प्रवर्तिताः समयभेदाः कैश्चिदौपनिषदापशदैरहस्करकिरणा इव धनैः किञ्चिदन्तर्धा-  
पिताः, यद्यपि च कामादयश्चिकीर्षितवैकल्यजनितवैलक्ष्यवशादनालक्ष्या गूढमासते, तथाऽपि भेदमभेदं च वस्तूनां



पूर्वपक्षसिद्धान्तौ च सर्वत्र विपर्यस्य विश्वं व्यामोहयामि । अथ वा पुनरहमहङ्कारादिसंमतमचरमप्रमाणप्रधानमलौ-  
किकार्थकल्पनादुर्व्यसनहीनमर्थकाममात्रपुरुषार्थहृद्यमवितथं सिद्धान्तं गम्भीरयुक्तिभिरुत्तम्यन्वृत्योत्साहमेव जडमतिं  
विवेकं विधित्सामि । अहह,

पृथिव्यापस्तेजः पवन इति तत्त्वानि मिलितैस्मीभिश्चैतन्यं भवति मदशक्त्यादिनयतः ।

किमात्मा दृष्टोऽन्यः किमुत वपुषि ध्वंसिनि सुखं तदेतद्वागीशः समतनुत लोकायतमतम् ॥ ४६ ॥

उपनिषदपि खलु बलवदभिततसमयबलीयस्त्वमभिसंधाय व्यवस्थापयति 'असुराणां ह्येषोपनिषत्' इति । तदिह  
त्ययन्तवादिभिरुपनिषत्प्रामाण्यसमर्थनमप्यस्माकमरातिकरलिखितविजयपत्तायते । अपि च,

स्वमतत्रिपरीतमन्यैः क्रोशति हृदये विधीयते स्वैरम् । अमरगुरुशिक्षितार्थैस्सत्सार्थैर्यथाहृदयम् ॥

दुर्मतिः— अय्यउत्त ! पञ्चखमत्तप्पमाणो बुहप्फइसिद्धान्तो बहुप्पमाणसाहिअपरोखविसआणं बहूणं इदरसिद्ध-  
न्ताणं पुरओ कहं ठाइ ? [आर्यपुत्र ! प्रत्यक्षमात्रप्रमाणो बृहस्पतिसिद्धान्तो बहुप्रमाणसाधितपरोक्षविषयाणां बहूना-  
मितरसिद्धान्तानां पुरतः कथं तिष्ठेत् ?]

महामोहः— प्रिये ! नूनं स्वमतप्राबल्यबुभुत्सया परिपृच्छसि । तदेतदाकर्ण्यताम्,

परमनुगुणयन्तः पण्डितमन्यवर्गानवितथमिव जल्पन्त्यागमाः किंचिदेते ।

त्रिविधगुरुमतेऽस्मिन्व्यक्तमुत्तम्यमाने मुषितनिखिलसारा मौनमुद्रां भजन्ते ॥ ४८ ॥

न खलु सहस्रमपि प्रतिसूर्याः कदाचिदपि सूर्यमभिभवन्ति ।

दुर्मतिः— अय्यउत्त ! पबलअमे इमस्सि पुरन्दरपुरोहिअमए का मुत्ती को वा भोओ का वा देवआ ? [आर्यपुत्र !  
प्रबलतमेऽस्मिन्पुरंदरपुरोहितमते का मुक्तिः, को वा भोगः, का वा देवता ?]

महामोहः— श्रूयतां तावदवहिततया ।

शरीरप्रलयो मुक्तिर्भोगस्तु रतिरुत्तमा । देवतास्तत्प्रदायिन्यः स्त्रियस्त्वारुण्यभूषणाः ॥ ४९ ॥

एवं च देवि ! परमार्थदर्शिन्यास्तव प्रत्यक्षत एवैते परिप्रश्नाः प्रत्युक्ताः । अपि चास्माकं विवेकरूपवैरिविजये  
एतासामेव प्रत्यक्षदेवतानां प्रसादः प्रधानकारणम् ।

दुर्मतिः— होटु णाम प्रसादो इत्थिआणं सळ्ळावजोगाणं सचेअणाणं देवआणं । तेण कहं विवेओ विजेउं  
तिरिज्जइ ? [भवतु नाम प्रसादः स्त्रीणां संलापयोग्यानां सचेतनानां देवतानाम् । तेन कथं विवेको विजेतुं तीर्यते ?]

महामोहः— इत्थं नाम,

अपि तपसि रतानामप्यधीतागमानामपि यमनियमाद्यैरन्वहं शिक्षितानाम् ।

शिथिलयति समाधिं शिल्पिहस्तानपेक्षं वरतनुमयचित्रं वासनाभित्तिलग्नम् ॥ ५० ॥

पठन्ति चौपनिषदाः परिहृतविषयानुरागतया परमपुरुषमुपसन्नस्यापि जक्षणादिकमक्षीणविहृतिशालिनीभिरुपभोगं चेति  
महदिदं सारस्यम् । न खलु वृश्चिकभयात्पलायमानैराशीविषमुखे निपतितव्यम् । अपि च,



तमिस्राशीतांशुस्तवकवियदावर्तघटितैः प्रकल्पानां स्भामणिमुकुरतूणीरनलिनैः ।

सरन्तः के धैर्यं दधति युवतीनामभिमुखं स्मरस्कन्धावारप्रचलितपताकाप्रतिभुवाम् ॥ ५१ ॥

अहह ! अनादिशुद्धतया संमतानां वैकुण्ठवैमानिकानां वैनतेयादीनामाजानसिद्धाः कति कति विलासिन्यः श्रूयन्ते । श्रूयते किल सकलसंसारनिवर्तकः सर्वेश्वरो लक्ष्मीभूमिनीलानायकः । तदिह कामपुरुषार्थप्रतिक्षेपकैः कापेयवृत्तिभिः प्रतिभटनगरदिधक्षानिक्षितेन पावकेन स्वनगरमपि दंद्यते । यश्चासौ मोक्षप्रद इति मुमुक्षुभिरुद्गुप्यते, स च,

सत्त्वप्रवर्तकः सन्सह प्रियाभिः पुराणपुरुषोऽपि । बहुमुखभुजंगसङ्गी विहरति विविधासु राजधानीषु ॥

ततश्चार्वाकप्रतिक्षेपो दिव्यदम्पतिसमर्थनं चेति शतप्रदानप्रतिक्षेपिणो महाप्राज्ञस्य पञ्चविंशतिप्रदानवचनवदपहास्यम् ।

किं च, भूदग्राह्यान्मोक्षधर्मप्रवन्धान्निर्मातृणां निष्प्रमादप्रयुक्तः ।

भोगप्राप्त्यै कल्पते भूरिभूम्नां ब्रह्मादीनां ब्रह्मचर्यप्रयासः ॥ ५३ ॥

(कर्ण दत्त्वा) किं ब्रवीति कश्चित् ?

दाम्पत्यं सहजं समस्तजगतां पित्रोस्तदिच्छावशात्कामिन्यादिविभागकलन्तिरपि तत्कैर्कर्यसिद्धयै नृणाम् ।

इत्थं शेषमशेषमद्य तु भवत्सारस्यसंवर्धकं वैस्स्यं विदधाति हन्त विदुषां वैरोचनं दर्शनम् ॥ ५४ ॥

(सक्रोधम्) कः कोऽत्र भोः ! उत्सार्यतामसौ दृष्टिगोचराद्वैष्टिकदिवाभीतः । (इत्यवज्ञां नाटयति ।)

दुर्मतिः— अय्यउत्त ! मम किल गिहिलाओ कामिणीओ दासीओ । ताहिं एव्व तुह विवेअविअओ त्ति सम्पण्ण-  
वहुमाणम्हि । (विचिन्त्य) पच्चक्खमिद्धपरमाणन्दजुवइसम्मोअप्पहाणं तुह सिद्धन्तं मुअन्तो किं त्ति ठिरप्फहाणेसु  
तेसु तेसु मएसु पउराअरा जणा होन्ति ? [आर्यपुत्र ! मम किल निखिलाः कामिन्यो दास्यः । ताभिरेव तव  
विवेकविजय इति संपन्नबहुमानाऽस्मि । प्रत्यक्षमिद्धपरमाणन्दयुवतिसंभोगप्रधानं तव सिद्धान्तं मुञ्चन्तः किमिति  
स्थिरप्रधानेषु तेषु तेषु मतेषु प्रचुरादरा जना भवन्ति ?]

महामोहः— प्रिये ! अविचारितप्रवृत्तोऽयमास्तिकवेतालानामन्धपरम्परान्यायः ।

अमरगुरुप्रणीतमनपायमपोह्य मतं विविधकुतर्कजालकलहायितकौतुकिनः ।

कपिलहिरण्यगर्भकणभोजनबुद्धजिनप्रभृतिसमर्थितेषु समयेषु भजन्ति रतिम् ॥ ५५ ॥

अपि च, चरमितरदप्यशेषं चन्द्रकनयतः स्वभावचित्रमिदम् ।

किं वा निरूपणीयं कण्टकतैक्षण्यादिकारणं कविभिः ॥ ५६ ॥

इत्थं नाम दुस्त्यजः स्वभाववादः । कार्यकारणभावश्च काकतालीयन्यायमनुसरति । एवमपि,

अतत्तदिति वा न तत्तदिति वा वृथोद्यत्कथाकनत्कथककत्थनक्रमविकल्पितप्रक्रमा ।

जगद्विपरिवर्तिनी जनपदेषु जोषुष्यते कुतर्कशतशर्करानिकरकर्कशा पद्धतिः ॥ ५७ ॥

इत्थमुपप्लुतेऽपि जगति,



चिरसेवनतोषितेन धात्रा निपुणस्थानविदा निवेदितार्थः ।

असुरोपनिषद्रहस्यमग्रं प्रथयामास विरोचनः प्रजानाम् ॥ ५८ ॥

अत्र च, करणविलयरूपा मुक्तिरित्युक्तमाद्यैर्वितथमिति मयाऽन्यद्वार्तिके विन्यवेशि ।

स्तनयुगलवृहत्त्वस्थापनीयस्वभूम्ना बहुगुणविभवेन ब्रह्मणा भोगसाम्यम् ॥ ५९ ॥

दुर्मतिः— अय्यउत्त ! एवं तुम्हेहिं रक्खिज्जन्तं जीअलोअं पीडेन्ति णिकारणविदेसा परसिद्धन्तपरिवाडीपक्खपडिआ ।

[आर्यपुत्र ! एवं युष्माभी रक्ष्यमाणं जीवलोकं पीडयन्ति निष्कारणविद्वेषाः परसिद्धान्तपरिपाटीपक्षपातिताः ।]

महामोहः— भवतु किं नश्छिन्नम् ? न खलु पाटचराः प्रकृतिं मुञ्चन्ति । न चाप्रमत्तमतयस्तैरुपहन्यन्ते ।

पठन्तस्त्रयन्तान्परिहसनकाकुं विदधतां भजन्तस्ताटस्थं परिभवितुमिच्छन्तु महतः ।

उदन्तः शान्तानामयमिति च जल्पन्त्वभिमतं किमन्तर्दुर्दान्तैः कृपणकथकैरेभिर्हि नः ॥ ६० ॥

(विचिन्त्य) प्रिये ! अद्य तावदस्मत्सिद्धान्तपुनःप्रतिष्ठापनपटीयांसः पुरुषा गवेषणीयाः । कः कोऽत मोः !

डम्भादयः— (त्वरितमुपसृत्य) अमी वयमागताः । (इत्युपसृदन्ति ।)

महामोहः— स्वागतं स्वकुलहितैषिभ्यो भवद्भयः ।

डम्भदर्यौ— (सप्रश्रयम्) महाराज ! त्वत्प्रसादात्सर्वत्राप्रतिहतगतयः समागताः स्मः । किं कर्तव्यमनेन किंकरजेन ?

महामोहः— कामादीनामिदानीं का वार्ता ?

डम्भः— (स्वगतम्) किं राज्ञे विज्ञापयामि ? (प्रकाशम्) देव दुर्मतिवल्लभ ! 'सत्यं राजसु शोभते' इति प्रियेतरदपि दृष्टं ब्रवीमि । वेद्मि कामस्य लोभस्य चाहमधुनातनीमवस्थाम् । तयोश्च,

अनन्तविषयस्पृहाजलधिसंफुले मानसे वसन्तसमये स्थिते मलयमारुते जीवति ।

सकृद्विहितसौप्तिकप्रतिनिवृत्तिवैलक्ष्यतः प्रसुप्त इव हन्त न स्पृशति पञ्चबाणः शरान् ॥ ६१ ॥

अन्यस्मिन्नपि कैमुत्यसिद्धमावेदयामि ।

पुरुषस्य विवेकविप्रलम्भात्स्वशरीरेऽपि विरज्यमानबुद्धेः ।

कृपणप्रतिनन्दनीयवृत्तिः किमिवालग्नवनमाश्रयेत लोभः ॥ ६२ ॥

दर्यः— देव दुर्मतिपण्डित ! अहं पुनः क्रोधस्य सांप्रतिकीमवस्थितिमद्राक्षम् । 'याथातथ्येन पण्डितम्' इति नीतिमनुसरन् यथानुभूतमेवावेदयामि । यथासौ,

द्विसप्तदलयत्रलद्रुहिणसृष्टिभङ्गक्रियापुरस्कृतयुगक्षयभुक्कुटिताण्डवाडम्बरः ।

विरक्तिविषवल्लरीव्यतिकरेण रोषः स्वयं सुपुप्त इव वर्तते सुभटकेलिसौवस्तिकः ॥ ६३ ॥

महामोहः— (सविषादं विहस्य) अहो विवेकस्य कुलघातिनो दुर्मन्त्रितमेतत् ! यथासौ सर्वत्र निरवकाशः स्यात्तथा-  
ऽस्माभिरवहितैर्विश्वमिदमधर्मेण व्यापनीयम् । स्वकुलसंरक्षणप्रवृत्तानामस्माकं त्वयमधर्म एव धर्मः । पठन्ति चैतिहा-



सिकाः—‘स एव धर्मः सोऽधर्मस्तं तं प्रति नरं भवेत्’ इति । एवमुपप्लुतावस्थानो विवेकः स्वयं चानतिप्रबलः सुखेन साधनीयः । अथ वा कोऽयं विवेकः । न खलु शाकुटस्य लवने शङ्कुलायाः कियानिव भारः । न चेपीका-तूलमिन्धनयितुं बहिना संरभ्यते । (विमृश्य) प्रिये कुलधर्मपालिनि ! त्वदभिमतवृत्तेरुत्तमगुणस्य मे पश्य यावज्जीवं प्रारब्धकर्मापरित्यागम् ।

कामस्ताम्यतु कोपलोभसहितः काले समभ्येतु वा रक्षःसंयति राघवस्थितिमहं व्यङ्गा विवेकाहवे ।

कालस्त्वेष रथो भवत्विह कलिस्त्वं सारथिर्दुर्मते डम्भः संग्रति जैत्रदुन्दुभिरसौ दर्पस्तथा कङ्कटः ॥

डम्भः— महाराज ! स्वायत्तसिद्धेस्तव किमायत्तमस्मासु ?

कस्तुभ्यं रणरङ्गखेलनकलामातिष्ठते तिष्ठते कश्च प्रेक्षति कामतन्त्रनियतस्वैराय वैरायितम् ।

येन क्षोदयितुं क्षमां प्रभवति क्षेप्तुं कुलक्षमाभृतः पातुं सप्त सरस्वतोऽपि भवता साकूतमालोकितः ॥

तथाऽपि वयं त्वदादिष्टास्त्वदधीनवृत्तयो यथासामर्थ्यं यतिष्यामहे । कपयोऽपि काकुत्स्थस्योपकुर्वन्ति । वल्लवाश्च वासुदेवस्य साखे संनद्यन्ति ।

महामोहः— अभिमतमेव युष्माकमहमादिशामि—

डम्भ त्वमद्य नियतो निजधर्मगुप्तचै पुण्यापगापरिसरान्पुनराश्रयेथाः ।

गाढोपलक्षितविरक्तिमदेषु (गर्ग)दर्पस्तन्वीत वासमनघेषु तपो(ध)वनेषु ॥ ६६ ॥

डम्भदर्पै— स्वीकृतोऽयं स्वामिसमादेशः ।

[इति सभायौ निष्क्रान्तौ ।

महामोहः— (स्वगतम्) किं नामारातिविहतावाद्यं साधनम् । ननु प्रत्यवमृष्टम् ।

प्रज्वलति जाठराग्नौ क्षिपन्यथावच्चतुर्विधं हव्यम् । प्राणाग्निहोत्रमेकं परिपालयिताऽस्मि दुर्मतिसहायः ॥

ततश्च जात्याश्रयनिमित्तदुष्टैरिष्टैरेव द्रव्यैर्मृष्टाहारविहारे(र) दृष्टचेष्टे पुरुषे कथमिव विवेकस्य विजयाशंसा । (प्रकाशम्)

अलं मेरुस्तोमैरलमपि च कैलासनिघुतैरलं द्वीपैरष्टादशभिरखिलैर्वाऽपि भुवनैः ।

अखण्डैर्ब्रह्माण्डैरपि न खलु तृप्तिर्भवति मे विरुन्धानध्वंसं त्वभिनिविशते संग्रति मनः ॥

दुर्मतिः— अमच्चा एव पुणो अराइविद्धंसणे पेसणेण अणुगहणिज्जा । [अमात्या एव पुनररातिविध्वंसने प्रेषणेन अनुग्रहणीयाः ।

महामोहः— प्रिये ! कृत्याकृत्यवेदिनी खल्वसि । अहमपि तथा मन्त्रयामि । तदाह्वयतामन्तःपुरे कश्चिदन्तरङ्गपरिजनः ।

दुर्मतिः— हळा दुव्वासणे ! इदो होहि । [सखि दुर्वासने ! इतो भव ।]

[ततः प्रविशति दुर्वासना ।]

दुर्वासना— एसाहं उवड्डिअम्हि । आणवेदु महाराओ राइणी अ । [एषाऽहमुपस्थिताऽस्मि । आज्ञापयतु महा-राजो राज्ञी च ।



**महामोहः—** भद्रे ! ब्रूहि मद्रचनादधिगतगणितविद्यान्करणाधिकारिणः । आदिशति भवतो महाराजाधिराजपरमेश्वरो दुर्मत्या सह महामोहः । कामक्रोधलोभमदमात्सर्यडम्भस्तम्भेभ्यः सप्तभ्यः सचिवेभ्यः सप्त मुक्तिक्षेत्रतया प्रसिद्धा राजधान्यः ससागराश्च सप्त महाद्वीपा दत्ता महामोहेनेति लिख्यताम् । अपि च,

स्वकीयाख्यामात्रचतुरणपरिणह्यद्भ्यभरान्वहिष्कृत्येदानीं विजहदधिकारान्कतुभुजः ।

यदृच्छावाक्येऽपि व्यवहरतु लोकोऽयमखिलो नमःस्वस्तिस्वाहास्वधमिह महामोहविषयम् ॥ इति ।

**दुर्वासना—** जं आणवेइ भट्टा भट्टिणी अ । [यदाज्ञापयति भर्ता भर्त्री च ।]

[इति निष्क्रान्ता ।

(नेपथ्ये) विजयतां देवः ।

भुवितक्षमं समयमेकरुचिं वितन्वन्पुंसां निजप्रतपनेन गतिप्रतीपः ।

आशाविशेषमपरं प्रतिपत्स्यमानो मोहेश्वर त्वमिव भाति मयूखमाली ॥ ७० ॥ इह च,

उपहरति स्रपकर्ता महतो मोहस्य दुर्मतिप्रेष्यः । बलरिपुवरुणगृहाभ्यां स्वाद्यं धारान्तमुचितमाहारम् ॥

**महामोहः—** (कर्णं दत्त्वा) प्रिये ! प्राणशब्दाभिलष्यानां सर्वशरीरव्यापिनीनां सर्वसिद्धान्तसंमतानां देवतानां

समर्चनसमयमावेदयति वैतालिकः । तत्प्रविशिवः शुद्धान्तम् ।

[इति निष्क्रान्ताः सर्वे ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके षष्ठमोऽङ्कः ।

षष्ठोऽङ्कः

[ततः प्रविशति कञ्चुकी]

**कञ्चुकी—** अहं हि देवस्य महामोहस्य दर्पसंभवः स्तम्भो नाम सदागमप्रतिरोधकः प्रतिहारी । मम च,

बलिभिरविरलाभिर्वर्ष्म सोपानकल्पं द्रुतपदमधिरूढा दुर्निवारा जरेयम् ।

तदपि नियतिभूम्ना तादृशी वेत्रयष्टिस्सहचरति मयाऽसौ शैशवे संगृहीता ॥ १ ॥

किं च, निशङ्कसंचरणविघ्नविधायिनीभ्यां निष्पीडितोऽस्मि जरसा च नृपाज्ञया च ।

मध्योपलक्षितमनोरथभङ्गदीना वाञ्छा न शाम्यति वयः सकलं प्रशान्तम् ॥ २ ॥

आस्तां तावदशेषसाधारणगतिर्जरा । “न हि जानपदं दुःखमेकश्चोचितुमर्हति” इति नीतिविदः । नृपाज्ञा तु निष्ठुरतरा ।

तरतु विवित्सयाऽब्धिमधिरोहतु शैलतटीं धमतु च धातुवर्गमभिगच्छतु शस्त्रमुखम् ।

तदिदमरुन्तुदं यदुत बह्ववधाय भिया धनमदमेदुरक्षितिभृदङ्कणचङ्क्रमणम् ॥ ३ ॥

याः ! कष्टम् । प्रत्यङ्गकंपरिणर्तितकञ्चुकेऽस्मिन् पर्याप्तरूढपलिते परतन्त्रपिण्डे ।

अक्षीणरागमजरामरजीवितांशं मामेव हन्त हसतीव ममान्तरात्मा ॥ ४ ॥



(सनिःश्वासं विचिन्त्य) निरधिकारतैव नूनं सुखस्याधिकारः । अथ वा किमनेन महामोहपरवशस्य मे मुधा निर्वेदेन । स्वतन्त्रस्य तीक्ष्णदण्डस्य स्वामिनः प्रेषणे स्थातव्यम् । अतिनिपुणपरिजनोचितं च नित्यमाचरितव्यम् । अद्य खलु देवो महामोहश्चारचक्षुषा विपक्षवृत्तान्तं दिदृक्षमाणः विपक्षभूमिषु कल्मषप्रवर्तनाय सर्वधर्मनिर्मूलने कलौ प्रस्थापिते, प्रतिबलभेदनोपायकोविदं पाकशासनादिषु पशुपक्ष्यादिषु च अविशेषेण निरङ्कुशगतिं विघ्ननामानमपसर्पमपसर्प्य, सदसद्वा किं वदिष्यतीति संदेहडोलाधिरोहतरलिताशयस्तत्पत्यागतिमावेदितुमावेदयितुं च मामादिक्षत् । स चायं विघ्नः सत्त्वरपरिक्रान्तयमनियमादिस्थानपञ्चकः तत्रतत्र सन्निहितैः कुशलाचारैः सर्वतः प्रतिहतगतिः संप्रति संयमारम्भसंभृतसंरम्भं स्यन्दनेन सह देवं विवेकं देवयानेन दृष्ट्वा प्रत्यागतः स्वामिसंदर्शनसमयप्रतीक्षः समया शुद्धान्तमवतिष्ठते । यथादृष्टार्थवादी चासौ । तथा चेदानीं तदुक्तमध्यक्षेण संवदति । यदुत,

मनोरथरथारूढो विवेकस्तर्कसारथिः । दिदृक्षुः संयमस्थानं इतस्समभिवर्तते ॥ ५ ॥

तदहमपि यथादिष्टमाचरामि ।

[इति निष्क्रान्तः ।]

शुद्धविक्रमः ।

[ततः प्रविशति यथानिर्दिष्टो विवेकः]

विवेकः— अये सूत ! आहार्यहेतुमुखेनापि अन्ततस्सूनृतवादिना निष्प्रतिघट्टतिना नियमभूयिष्ठेन परानुकूल्यजा तदनिष्टप्रसञ्जकेन तद्विपर्ययपर्यवसायिना त्वयाऽसौ मे मनःपूर्वो रथस्सुपथा संचरते ।

तर्कः— देव ! अहमपि खलु त्वदायत्तप्रसरः । अपि च,

स्वपक्षपरपक्षादीन् विविङ्क्ते यदि न त्वया । कृत्याकृत्यविवेकान्धः किं करिष्यति पूरुषः ॥ ६ ॥

विवेकः— वयं खलु सूत ! इदानीं वशीकृतसर्वेन्द्रियस्य पुरुषस्य धारणादिसिद्धिसाधनस्थानमन्वेषयन्तः सर्वलोकपरिक्रमणेन मध्यमलोकावलोकनाय मेरुशिखरमधिरूढाः । (समन्ततोऽवलोक्य)

स्फुरद्परिपाटीचारुशैले विशाले गुरुणि धरणिचक्रे चक्रगालाद्रिनेमौ ।

दधति जलधयोऽमी सप्त संपूर्णवृत्ताः प्रचितविविधपट्टस्पष्टसङ्ख्यामभिरुच्याम् ॥ ७ ॥

इदं हि त्रिगुणमरुकान्तरागतागतखेदनिर्वेदविधुराणां कामकामानां किमपि विश्रमस्थानम् । अयं च,

भुजगपतिनालविधृते भूपद्मे कर्णिकारूपः । विलसति केसरभूधरपरिवृततनुरत्र काञ्चनक्षमाभृत् ॥ ८ ॥

असाविह समन्ततो निपतदलिपटलविरुतमुखरपरिसरा प्रफुल्लवकुलमुकुलप्रणालिकामुखगलितमधुरमधुधाराधोरणीपूर्यमाणमूलालवाला प्रत्यासीदति विबुधसिन्धुसविधवनतरुवाटिका । इह च,

निष्प्रत्यूहसमुन्नमन्मदसिराकण्डूलगण्डस्थलीहेलाधूननधूतभृङ्गपटलीमूर्च्छन्मृषाचामरः ।

मन्दान्दोलितमन्दराचलतटीनिष्ठयूतधातुच्छटासिन्दूरद्युतिवन्धुरो विहरति स्तम्भेरमग्रासणीः ॥ ९ ॥

अपि च, क्षरत्यारादैरावणकरटिशुण्डाचुलकिता कथंचित्सन्तानद्रुमकिसलयापादितलया ।

स्मरस्मेरोत्कण्ठाविहरदमरीलोलकवरीजरीजृम्भन्माला मधुलवहरी वातलहरी ॥ १० ॥



**तर्कः—** (स्वगतम्) रत्नसानुरामणीयकलञ्चितं महाराजं प्रक्रान्ते संत्वरयामि । (प्रकाशम्) देव ! किमसौ केसराय-  
माणकेसरशैलपरिवृतकाञ्चनशिखरिर्किण्णिकास्थितेन भवता सर्वतः समीक्षितः क्षितिपद्मः ?

**विवेकः—** सत्पथप्रवर्तिना भवता प्रदर्शितः समीक्षित एव सामस्येन, प्रस्तुतानुगुण्याय तु प्रतीकशो विवेक्तव्यः ।

अथवा, द्विसप्तभुवनात्मकद्रुहिणगह्वरप्रेक्षणे क्षितिस्तु परिशिष्यते तदिह सर्वधर्मास्पदे ।

त्रिर्गणपुटभेदनत्रिदशयोग्यवर्षत्यजं प्रवर्तय रथोत्तमं सपदि भारतैकोन्मुखम् ॥ ११ ॥

**तर्कः—** यदाज्ञापयति देवः । [इति वेगतो रथं प्रवर्तयति ।]

**विवेकः—** अये ! तिष्ठ तिष्ठ । यावदनङ्गविजयिनो भवानीपतेरावासः कलधौतगिरिरवलोक्यते ।

[ तर्कः रथवेगं स्थापयति ]

**विवेकः—** (परितो दत्तदृष्टिः परामृश्य)

त्रिजितमनोभवेन विभुनाऽधिगतोऽपि सदा निरुपधिसंयमस्य न पदं कलधौतगिरिः ।

गजमुखगण्डशैलघनदानकलिन्दसुतालहरिजलंजलावहलकजलकम्बलितः ॥ १२ ॥

**तर्कः—** (अग्रतो रथं प्रवर्त्य) पश्य देव ! गन्धर्वयूथसेवितं गन्धमादनम् ।

**विवेकः—** (सकुतुकं दृष्ट्वा)

एतं गिरित्रं सूत मन्ये विश्वमनोहरम् । आगामिस्वर्गसृष्टीनामादिकन्दमिव स्थितम् ॥ १३ ॥

अयमपि सिद्धैरासेव्यमानो न साधकानामावासः । अपि च,

सहचरदिव्यभव्यशवरीकवरीत्रिकसन्मदनमहेषुजालमधुसौरभसारभृतः ।

इह मरुतो वहन्ति मददन्तुरदन्तिघटाकरटकटाहवाहिघनशीकरशीफरिताः ॥ १४ ॥

**तर्कः—** इतस्तर्हि दिव्ये तपोवने दीयतां दृष्टिर्देवेन ।

**विवेकः—** ( दूरतः पश्यन् ) स्वकल्पितरघूद्रहप्रथनकेलिगाधाशतप्रयुक्तिपथशिक्षणप्रवणसिद्धवृन्दाश्रितः ।

क इत्थमुपसर्पति स्थिरकठोरवीरव्रणः कपिः कदलिकावनं कनकशैलशृङ्गाकृतिः ॥

**तर्कः—** अवधारयतु देवः ।

परिणतफलप्राप्तश्रद्धाजिघृक्षितभास्करः पवनगरुडस्पर्धादानप्रवीणजबोल्बणः ।

दशमुखपुरीदाहोत्सिक्तस्वत्रालधिवैभवः रघुपतिरणारम्भक्रीडारथोऽयमुपस्थितः ॥ १५ ॥

**विवेकः—** (सादरचमत्कारमवलोक्यन्) अयमिह श्रोतृजनकर्णामृतायमानं वर्णनातिशयिवैभवं किमपि गायति ।

भगवति भरद्वाजे भुक्तिस्तथा शवरीगृहे प्रभुरनुसृतो विश्वामित्रः प्लवङ्गपतिस्तथा ।

भृगुपतितपो लूनं दृष्टिः खगस्य च दक्षिणा जयति ललितोत्तुङ्गा वृत्तिर्दशस्यरिपोरिति ॥ १७ ॥

(विमृश्य) विजिताक्षतया विज्ञातस्याप्यमुष्यानवरतजोघुष्यमाणदुन्दुभिबीणावेणुसृदङ्गैरङ्गीकृतलास्यताण्डवैरनुपमगान्धार-  
ग्रामगीतरसिकैर्गन्धर्वदंपतिभिरावृतस्य सत्त्वोत्तरेऽपि तपोवने संयमसिद्धिं न श्रद्ध्ये । पश्यामि च सरसगीतास्वाद-



समाकृष्टावस्थितमपूर्वं सजीवं चित्तम् । इह च,

परिणमति जनानां संविदानन्दरूपा निखिलमपि विहाय स्निह्यतीवात्तराग (न्तरङ्ग)म् ।

स्वरपरिणतिचित्रां मूर्च्छनां भूषयद्भिः श्रुतिसुरभिततन्त्रीजंकृतैस्स्वैरगीतैः ॥ १८ ॥

अशक्यश्च संनिधौ परित्यागस्संयमारम्भविरोधिनां विषयाणाम् ।

अहत्या विक्रीणन्निह मदनहस्ते त्रिभुवनं वरस्त्रीमञ्जीरध्वनिरपि किमालोकितमुखैः ।

यदृच्छासम्पन्नो यमिनमनघं मुक्तमपि वा विकर्तुं पर्याप्तो विजितकलहंसीकलरवः ॥ १९ ॥ अपि च,  
कठिननियमोऽपि पुरुषः सहसा नवनीतकुंभवद्भवति । वस्युवतिवहिकुण्डे सन्निहिते सपदि लीयमानमतिः॥  
तर्कः— अस्त्वेवम् । तथाऽपि सर्वधातुरत्नचित्रितं सर्वौषधिसंभवस्थानं सर्वोर्वीधरसमधिकमहिमवन्तं हिमवन्तमव-  
लोकयतु देवः ।

एष मैनाकजनको धरणीधेनुतर्णकः । त्रिदशाचलजामाता त्र्यम्बकश्चशुरो गिरिः ॥ २१ ॥

विवेकः— (सर्वतो दृष्टिं प्रसार्य) इयं हि भगवती भागीरथी । अत्र च,

वाहिन्यः कति सन्ति वन्यमहिषश्रेणीविषाणाहतिक्षुभ्यदुर्दमकर्मदमाङ्कपयसस्तत्संमितिं क्षाम्यति ।

वारिक्रीडितत्रलिताङ्गुलभिच्छुद्धान्तसीमन्तिनीवक्षोजक्षरदङ्गरागसुभगोत्सङ्गा न गङ्गापगा ॥ २२ ॥

अयमिह विषयस्तपोधनानां न भवति संयमिनां निवासयोग्यः ।

हरिचरणनदीनिपातघोषैः मुखरितकाननगह्वरो हिमाद्रिः ॥ २३ ॥

(ससंभ्रमाद्भुतम्) अये ! कथमिहाचिन्तितोपस्थितं घ्राणस्पर्शनोन्मादनम् । इह हि,

उद्यानायातविद्याधरमिथुनरतिश्रान्त्यपक्रान्तिहेतुः तिम्यद्वात्रस्तुपारैः त्रिदशयुवतिनिश्वासविश्वासभूमिः ।

नीहारत्विङ्गलङ्कप्रतिवदनपदन्यस्तकस्तूरिकोद्यन्नेपालीगण्डपालीपरिमलललितः स्पन्दते मन्दवातः ॥

अतस्त्वरितमार्यावर्ताय प्रवर्त्यतां रथः । अत्र च,

नवयौवनदुर्मदान्धनारीदुरितोपप्लवदूषिताऽपि जातिः ।

अनपायपतिव्रताप्रवाहैः अधुनाऽपि प्रलयं न याति सत्सु ॥ २५ ॥

तर्कः— प्रविष्टमिदं विविधतीर्थतपोवननिरन्तरं विन्ध्यहिमवतोरन्तरम् । अत्र च तीर्थयात्राचरितार्थस्सार्थवाहसार्थश्चिरतरोपो-  
षितस्य चक्षुषः परां पारणां पूरयन् अनवधिकधर्मलाभसन्तोषेण गन्धसिन्धुरस्कन्धमधिरूढ इव ततस्ततः प्रसर्पति ।  
(सर्वतोऽवलोक्य सविषादम्) हन्त ! निरङ्कुशकलिवलसङ्कुचितनिगमवर्त्मनि चास्मिन् देशे प्राच्योदीच्यपाश्चात्यपाषण्डि-  
गणकरम्बिते भग्नचरणत्रये च भगवति धर्मे प्रायशः परीक्ष्यमाणं न किञ्चित् स्थानमवशिष्यते । तथाऽपि मुरमिदव-  
तारमुषितकलुषोऽयं संदृश्यतां साकेतजनपदः ।

अयोध्या दिव्येयं वहति सरयूरत्र विरजा विभोरेते यूपा विधिनियमनिर्मुक्तपशवः ।

अकुण्ठस्वातन्त्र्यः स्वपदमधिरोहन्नवसरे सहानैपीदेपः स्थिरचरमशेषं रघुपतिः ॥ २६ ॥



**विवेकः—**(सर्वतो दृष्टिं प्रसार्य)

उपवनशुकवृन्दैरुदृणद्धिस्त्रिवेदीं प्रतिकलमनुमेयप्राच्यधर्मानुबन्धम् ।

चिरगतजनवोषं तीरमेतत्सरय्याः रघुकुलनृपतीनां शोभते स्तनयूपैः ॥ २७ ॥

(सहर्षपुलकोद्गममनुस्मृत्य)

विषयिभिरसौ वक्त्रैर्वोरं मनो रजनीचरं प्रशमयति यो युञ्जानानां प्रबोधशरोत्करैः ।

जनकसुतया देव्या जुष्टो दिशत्यभयं सतां दशरथसुतो देवः श्रीमान् दयामृतवारिधिः ॥ २८ ॥

(सकौतुकमञ्जलिं बध्नात्)

नमस्तस्मै कस्मैचन भवतु निष्किञ्चनजनस्वयंरक्षादीक्षासमधिकसमिन्धानयशसे ।

सुराधीशस्रैरक्षणकुपितशापायुधवधूदृष्टत्तादुर्जातप्रशमनपदाम्भोजरजसे ॥ २९ ॥

(विचिन्त्य) अये सूत अयमप्यद्य पाषण्डिमण्डलप्रचारखण्डितकार्तियुगधर्मो निवृत्तिधर्मनिष्ठैरनिष्टुरबुद्धिभिः परित्यक्तो देशः ।

**तर्कः—** देव ! प्रतिपद्यतामियं तर्हि प्रादुर्भावभूमिरपरा ।

**विवेकः—**(मथुरां पश्यन्) अत्र खल्ववतीर्णमवनिभारमपजिहीर्षिता सपर्यङ्केन वासुदेवेन । (सहर्षम्)

नाथायैव नमःपदं भवतु नश्चित्रैश्चरित्रक्रमैः भूयोभिर्भुवनान्यमूनि कुहनागोपाय गोपायते ।

कालिन्दीरसिकाय कालियफणिस्फारस्फटावाटिकारङ्गोत्सङ्गविशङ्कचङ्कमधुरापर्यायचर्यायते ॥ ३० ॥

(सर्वतोऽवलोक्य सहर्षम्) निरङ्कुशाः खल्वत्र भगवतः परिहसनवृत्तयः । स खलु,

हर्तुं कुम्भे विनिहितकरस्स्वादु हैयङ्गवीनं दृष्ट्वा दामग्रहणचटुलां मातरं जातरोषाम् ।

पायादीपत्प्रचलितपदो नापगच्छन्न तिष्ठन् मिथ्यागोपस्सपदि नयने मीलयन्निश्चगोप्ता ॥ ३१ ॥

अपि च, वासो हत्वा दिनकरसुतासंनिधौ बल्लवीनां लीलास्मेरो जयति ललितामास्थितः कुन्दशाखाम् ।

सत्रीडाभिस्तदनु वसने ताभिरभ्यर्थ्यमाने कामी कश्चित्करकमलयोरञ्जलिं याचमानः ॥ ३२ ॥

हन्त सूत ! मुरभिदुपभुक्तमुग्धगोपिकावृत्तान्तमुद्धाटयति संप्रति मथुरा ।

इमामधर्मेण विभाव्य विप्लुतामुदन्वता द्वारवतीमित्राधुना ।

न भावये संयमसंपदास्पदं न कालतः कस्य गुणव्यतिक्रमः ॥ ३३ ॥

**तर्कः—**(रथं प्राङ्मुख्यित्वा) देव ! परमपुरुषप्रादुर्भावपवित्रीकृतक्षेत्रद्वयविप्लवे क्षेत्रान्तरेषु का प्रत्याशा ? तथाऽपि स्वाभाविकसुदर्शनचिह्नभूषितशिलाकलापसूचितभगवदभिमानविशेषः प्रागुत्तरः प्रेक्ष्यतां देशः ।

पुनरुपजनिभीतैः पुण्डरीकादिभिस्तैः चिरपरिचितपूर्वं श्रीहरिक्षेत्रमेतत् ।

सकृदपि विमलेऽस्मिन्मञ्जतश्चक्रतीर्थे भवजलनिधिगतात् क्षिप्रमुन्मज्जनं स्यात् ॥ ३४ ॥

**विवेकः—**(दूरतः पश्यन्) पुण्यतमोऽप्यसौ भूभागः नेदानीं मम चेतसे रोचते । यतः,

अयमुपहतस्सालग्रामोपलान्तरवस्थितद्रविणकणिकालुब्धैर्देशो मलिम्लुचलुब्धकैः ।

बहुगुणपरब्रह्मप्रेक्षासुधाब्धिमनोरथैः मुहुरुपनतप्रत्यासेधैर्मुमुक्षुभिरुज्जितः ॥ ३५ ॥



तर्कः— इदं तर्हि भागीरथीतरङ्गधौतपर्यन्तभागभावितनियमैः परमर्षिभिरुप(सेवितं)शोभितं भवत्कटाक्षपात्रं भवतु वारा-  
नसीनामकनदीद्वयपरिगतोपकण्ठं वसुमतीललामभूतं वाराणसीक्षेत्रम् ।

विवेकः— (सबहुमानमवलोक्य)

लब्ध्वा तु मूर्तिमधरीकृतपूर्वरूपां रत्या समेत्य च रथाङ्गभृतः प्रसादात् ।

धर्मोपरोधमिह नेच्छति पुष्पधन्वा त्रैयम्बकात्प्रच(कि)लितो नयनात्तृतीयात् ॥ ३६ ॥

अपि च, इह पुरुषमजानतां पुराणं नियतिवशेन निमीलतां दयालुः ।

उपदिशति पतिस्स्वयं पशूनामुपनिषदामपि दूरगं रहस्यम् ॥ ३७ ॥

अद्यत्वे पुनरतिचिरसमुपचितदुरितावलीमलीमसैरनाघ्रातभागवतधर्मैरवैदिकयवनतुरुष्काद्यभिन्नजातीयदेशाधिपतिसन्नि-  
धानलुप्तशौचाचारैः पुरुषैरविशेषितत्रिचतुरसाधुसमेतामेतां वाराणसीं समाधिसौधाधिरोहणसोपानभूतधारणाध्यान-  
सिद्धिस्थानमिति न मन्यते चेतः । तथा हि,

सा काशीति न चाकशीति भुवि सायोध्येति नाध्यास्यते साऽवन्तीति न कल्मषादवति सा काञ्चीति नोदञ्चति ।  
धत्ते सा मथुरेति नोत्तमधुरां नान्याऽपि मान्या पुरी या वैकुण्ठकथासुधारसभुजां रोचेत नो चेतसे ॥ ३८ ॥

(विचिन्त्य) अहो दुर्विलसितं महामोहस्य ।

विटविदूषकगायकवैशिकैः विषमितेव विभाति वसुंधरा ।

क्वनु निवेशमुपेत्य परं पदं विमृशता भवितव्यमिह क्षणम् ॥ ३९ ॥

तर्कः— देव, भवन्तमन्तरेण को नाम सदसत्परीक्षार्हः ? आस्तामयमाजानशुद्धोऽप्यन्तिमयुगसंक्षोभगलितसौभाग्यो  
मध्यमदेशः । दक्षिणापथस्तु निरीक्षणीयः । तत्र हि मरुद्वृधादिमहानदीसेवितेषु श्रीरङ्गादिषु तेषुतेषु स्थानेषु नारायण-  
परायणा महान्तस्सांप्रतमपि सभवन्तीति पौराणिकाः पठन्ति ।

विवेकः— सूत, प्रमाणानुगुणवृत्तिः खल्वसि । किंत्ववधारितधर्मविप्लवमनार्यजनभूयिष्ठम् अचिरादेव विन्ध्याचलपरिसर-  
मतिलङ्घयेम । पश्य,

मिषतो विलोभयन्ती मृगतृष्णाभिस्तरङ्गिताभिरसौ ।

मरुभूमिरुज्झितरसा दुर्जनपरिषदिव दूरपरिहार्या ॥ ४० ॥

अयं चात्र हुतवहज्वालामध्यमध्यासीन इव दृश्यते पथिकः । आः कष्टम् !

अतिमथनगृहीतानन्धरूपस्य पान्थः कतिचन जलविन्दून् कुण्डिकापीतशेषान् ।

करचरणकपोलेष्वर्पयन् गाढतापः कथमपि मरुभूमिं कामति कलान्तदेहः ॥ ४१ ॥

अपि च, अत्र कतिचिदभिगतकुसीदवृत्तयः कृच्छ्रलब्धधनमुदितकृपणतरमानसाः कीकटाः पुरुषाः ।

न धर्ममनुवर्तन्ते न कामं नापुनर्भवम् । अर्थमेकमुपाश्रित्य दुःखमेवोपभुञ्जते ॥ ४२ ॥

एष चैषामाधिपत्यमारूढो नवधनमूढः ।



प्रलपति घूर्णते स्खलति मुह्यति हुङ्कुरुते न च पदवीमवैति न च धाम न च त्रपते ।

विकृतिशतप्रसूतिविषमाशयदोषभुवा धनमदिरामदेन धमतीव धरावल्यम् ॥

अपि च, अभिजनवयोविद्यावृत्तैरकिल्बिषकर्तुरैरतिशयभृतस्तृप्यन् मत्वा तृणाय महीयसः ।

नवधनमदक्षीवः क्षुद्रो नटप्रकृतिः क्रमात् नरकिगणनालेख्यारूढिं न किं प्रतिपत्स्यते ॥ ४४ ॥

हन्त, निरर्थिका खल्वीदृशपुरुषसृष्टिरीश्वरस्य । अथवा महीयसामुपकाराय ।

विदधातु धाम तमसा कृतेन किं यदि वा न वेत्ति न विधिर्न वा वयम् ।

प्रथमोपकारि चरमं यतस्ततः प्रतियोगिनो भवति तस्य सार्थता ॥ ४५ ॥

तर्कः— (रथवेगमभिनीय,)

अतिक्रान्तो विन्ध्यः शवरगणभूयिष्ठगहनः पुरस्तात्किष्किन्धावनमथ च पश्चादपसृतम् ।

असह्यप्रारम्भा परिपतति सद्भाद्रिशिखरात् असौ कावेर्याख्या सरिदमरसिन्धोरधिगुणा ॥

विवेकः— (परितोऽवलोक्य सविषादम्)

इमां मधुरपानीयां दक्षिणापथजाह्वीम् । चौरैः परिवृतां मन्ये विद्यां कुमतिविप्लुताम् ॥ ४७ ॥

इह हि परित्यक्तपरिग्रहा अपि परिसरभाजः पाटचरगणजनितरणणकचटुलचेतसः प्रवातकदलीन्यायेन वर्तन्ते ।

अपि च, अमी कलियुगधर्मसंचया इव कतिचन पुरुषा वसुमतीसुतनुहारायमाणानग्रहारानुपमन्ति । तथा हि,

मुक्ताहारनिषेविता अपि न तद्वृत्त्यै दिशन्त्यन्तरं बन्धे गाढविमर्दनेऽपि न जहत्यन्योन्यसंपीडनम् ।

उष्णे शीतलतामुपेत्य शिशिरे प्राप्ते भजन्त्युष्णतां कामान्तःपुरचेटिकाकुचतटीकाठिन्यवन्तः खलाः ॥

तर्कः— अयं पुनरमुष्याः परिसरे पुरुहूतपुरोहिताभ्यधिकबुद्धिभिः पुराणपुरुषचरणारविन्दमधुकरायमाणमानसैः

मनीषिभिरधिष्ठितो यदुकुलसार्वभौमस्य भगवतः परिग्रहात् प्रख्यातगुणसमाख्यः यादवाचलो नाम पर्वतोत्तमः । इह च,

कपर्दिमतकर्दमं कपिलकल्पनावागुरां दुरत्ययमतीत्य तद्बुद्धिगतन्त्रयन्त्रोदरम् ।

कुट्टष्टिकुहनामुखे निपततः परब्रह्मणः करग्रहविचक्षणो जयति लक्ष्मणोऽयं मुनिः ॥ ४९ ॥

अपि च, बादरायणादिभिरभ्यर्चिते दक्षिणवदरिकाश्रमे नारायणगिरौ,

लक्ष्मीकौस्तुभलक्षणेन वपुषा वाचं विनैव स्वयं श्वेतद्वीपनिवासिनामिव दिशन् सन्तोषमन्तर्मुखम् ।

विद्यावीचिसहस्रसंभ्रममिलदुग्धार्णवाडम्बरे स्थानं संयमिसार्वभौमविजयस्थाने विधत्ते विभुः ॥

अमुं च, कटाक्षलहरीमहःकबलितामृतस्तोमया विलोचनयुगाश्रिया विवृतसर्वदानव्रतम् ।

शुकादिभिरुपासितं शुभचरित्रभाजो जनाः समस्तभयवारणं शरणयन्ति नारायणम् ॥ ५१ ॥

विवेकः— (सकौतुकमवलोक्य सविमर्शम्) सूत ! सद्यपर्वतप्रत्यासत्तेरसद्यपवनसंक्षोभसंतासितस्य दुर्बलबुद्धेः कथमला-

वकाशः ।



यद्वा तावदयं भवेदधिगुणो वासो यदुक्षमाधरः कर्णालङ्कृतिविभ्रमं भजति यः कर्णाटदेशश्रियः ।  
अन्यान्यप्यरविन्दलोचनपदानुध्यानमेधाविनां स्थानान्यालप कौतुकं मम पुनः सर्वत्र निर्वर्तते ॥  
तदन्यतो रथं प्रवर्तय ।

तर्कः— (तथा कृत्वा) देव ! दृश्यतामसौ दंभोलिदारुणपरशुदारितदुष्टराजन्यरुधिरभरभरितबहुमहाह्रदतर्पितपितृगणस्य  
पातसात्कृतभूमण्डलस्य भगवतो भार्गवस्य दिव्यप्रायो निवासदेशः । अतः हि,

नाहं नापि च मत्सुतो न च सुराः सर्वे न चामी सदा ध्यानारोपितचेतसो मुनिगणा जानन्ति विष्णोः पदम् ।  
इत्थं नाभिसरोजशायिपृथुकव्याहारमाकर्णयन् शेते पन्नगसार्वभौमशयने श्रीपद्मनाभः श्रिया ॥ ५३ ॥

विवेकः— (दृष्ट्वा सहर्षमञ्जलिं बध्नन्)

क्रोधाग्निं जमदग्निपीडनभवं संतर्पयिष्यन् क्रमात् अक्षत्रामपि संततक्ष य इमां त्रिस्सप्तकृत्वः क्षितिम् ।  
दत्त्वा कर्मणि दक्षिणां क्वचन तामास्कन्द्य सिन्धुं वसन् अत्रह्ययमपाकरोतु भगवानात्रह्यकीटं मुनिः ॥  
(विचिन्त्य) अयं खलु मलयाचलवासिना महर्षीणां निवृत्तिधर्ममुपदिश्य यथाधिकारं परिमितमतीनामिह प्रवृत्ति-  
धर्मं प्रवर्तयन्नास्ते । अपि च,

बुभुक्षाभिक्षाकब्रुवपठितमिथ्यागुणगणा मुमुक्षूनक्षुद्रानिह मुहुरुपघ्नन्ति परुषैः ।

कद्वोपानीतद्रविणकणदुर्मानमदिरागुणक्षैव्यक्षुभ्यन्मतिकलहकाकोलकटुपैः ॥ ५५ ॥

तर्कः—मलय एव तर्हि विलोक्यतां देवेन ।

विन्ध्यस्तम्भप्रकटमहिमा त्रिष्रगाचान्तसिन्धुः कुंभीसुनुर्दनुजकवलग्रासदीप्तोदराग्निः ।

नाकाधीशं नहुषभुजगीकारदुर्गारशक्तिर्ब्रह्मापत्यं मुनिरिह वसन् राजते मुक्तकल्पः ॥ ५६ ॥

विवेकः— (उक्तमुपललयन्) स कथमस्माभिः सुप्रेक्षः ?

निरवधिमहिमा निरुद्धविन्ध्यो निगममहार्णवनित्यकर्णधारः ।

मुचरितमित्र नः स्वयं स काले कतकनिभांशुरुदेति चेत्समीक्ष्यः ॥ ५७ ॥

तर्कः—देव ! तस्येदमाश्रमपदम् ।

तापोन्मुक्तं दिवसमखिलं शर्वरी नातिशीता शाखारूढाः स्वयमिह शुकास्तच्चविद्यां पठन्ति ।

सिंहैस्सार्धं विहरति गणः सैन्धुरः शान्तवैरः तन्नः पुण्यैरिव परिणतं स्थानमेतत्समाधेः ॥ ५८ ॥

अमी च कुम्भसंभवानुगामिनामन्येषामपि महर्षीणामाश्रमाः ।

इह प्रशान्तेषु तपोवनेषु प्राधीत वेदान् प्रतिपन्नदीक्षान् ।

अन्वासते बहिमतो यथार्हं छायाः सजीवा इव धर्मदाराः ॥ ५९ ॥

विवेकः—(सर्वतो निर्वर्ण्य) हन्त !

एलालिङ्गितचन्दना वनभुवो मुक्ताप्रसूतिर्नदी तांबूलीपरिणद्धपूगपटली कच्छोपकण्ठस्थली ।

काले दक्षिणमारुता विदधते कामाग्निसंधुक्षणं कुञ्जान्यत्र च भुञ्जते युवतिभिः स्वर्लोकशृङ्गारिणः ॥



अतो मनुष्यभोग्यमिदं भौमं त्रिविष्टपम् । अत्र चैवं मनोहरतरे मन्मथकथापराङ्मुखा महर्षयश्चरन्तीत्याश्चर्यमेतत् ।  
वयं पुनरन्यदास्पदमन्वेषयेम ।

**तर्कः**—देव ! आलक्ष्यतामयमदूरादेव नलसेतुसंदर्शनोत्सुकमुनिजनगतागतविभवताण्डवितवैभवः पाण्ड्यदेशः । अत्र च,  
सारस्सारस्वतानां शठरिपुफणितिशान्तिशुद्धान्तसीमा मायामायामिनीभिः स्वगुणविततिभिर्वन्धयन्तीं धयन्ती  
पारं पारंपरीतो भवजलधिभवन्मज्जनानां जनानां प्रत्यक्प्रत्यक्षयेन्नः प्रतिनियतरमासन्निधानं निधानम् ॥ ६१  
**विवेकः**— ( सहर्षभक्तिर्षुलकोद्गमम् )

निरञ्जनमयं जनः किमपि नेत्रमुन्निद्रयन् नमस्यति शठद्विषे नरकवैरिजीवातवे ।

अगस्त्यगिरिनिम्नगासुभगवीचिकासोदरस्वलक्षणसरस्वतीसुरभिकेसरश्लाघिने ॥ ६२ ॥

**तर्कः**— अन्यदपि किञ्चिदिहावलोकनीयं महाराजेन ।

अग्रे पश्य वृषाचलं क्षितिभृतामग्र्यं यदग्रे हरेः मञ्जीरोदकमाविभर्ति महतीं मन्दाकिनीसंपदम् ।

नृत्यच्चन्दनगन्धवाहनियतव्यालोलचूडाटवीशाखाताडितचन्द्रमश्च्युतसुधाधाराभिसंवर्धितम् ॥ ६३ ॥

**विवेकः**— अहहा सर्वतः प्रसर्पिणी खल्वयं वृषगिरिपतेरनुकम्पा । ( साञ्जलिबन्धम् )

त्वया जुष्टस्तुष्टिं भजति परमेष्ठी निजपदे वहन्मूर्तीरष्टौ विहरति मृडानीपरिवृढः ।

विभर्ति स्वाराज्यं वृषशिखरिशृङ्गारकरुणे शुनासीरो देवासुरसमरनासीरसुभटः ॥ ६४ ॥

( दक्षिणतोऽवलोक्य )

नलहस्तनिवेशितैः ( रुद्रग्रैः ) रुद्रग्रैर्हिमवन्मन्दरमेरुविन्ध्यशृङ्गैः । हरिचक्रपदक्रमैरसीदन्नुदधेरूर्मिगणं रुणद्धि सेतुः ॥

( विमृश्य ) नलसेतुनिबन्धनयन्त्रितधरणीधरशिखरनिकरास्फालनमुखरतरदक्षिणोदन्वदूर्मिघोषजर्जरितजानपद(जन)कर्ण-  
रन्ध्रे नास्मिन्नपि देशे समाधिसंभवं संभावयामि । तदितः प्रागुत्तरं तु रथः प्रवर्त्यताम् ।

**तर्कः**—(तथा कृत्वा) देव ! इयं पुनरविरलनालिकेरपङ्क्तिपरिवृतक्रमुकनवकुहलिकापरिमलानुरञ्जितपान्थजनहृदया चोलभूमिः

**विवेकः**— ( परितोऽवलोक्य सोद्वेगम् )

इतस्त्वरितमन्यतः प्रहिणु सारथे ! मद्रथं यदत्र कवयश्चरन्त्यपटुचित्पाटच्चराः ।

द्रुतप्रचरणकवणद्द्रुहिणसुन्दरीनूपुर(स्वन)ध्वनिप्रचयसूचनासुभगसूक्तिविष्कृतयः ॥ ६६ ॥

इह खलु संयमसिद्धिमिच्छतः पुरुषस्य सिद्धमपि विनङ्क्ष्यति । तथा च वृद्धिमिच्छतो मूलस्यापि नाशवदपहास्यता ।

**तर्कः**— (अग्रतो निर्दिश्य) देव ! कथमिह निखिलनिगमहृदयान्तरङ्गमभङ्गुरप्रसरया भगवदनुकम्पया तरङ्गितविविध-  
वैभवं रङ्गमपि नावलोकयसि ।

**विवेकः**— ( विलोक्य ) सूत ! अनवरतविकसितकह्लारपरिमलानुबन्धादुल्लोकमहिमशालिनीभिः चोलभूपवनलहरीभिः  
चुलकितसर्वेन्द्रियप्रवृत्तिना परमापातदृष्टिवि(भ्रा)श्रान्तेन न खलु मया (द्रा)प्रागेव सम्यगवधारितम् । ( सान्तस्तोषम् )



निरातङ्गं रङ्गाध्युषितललितोदारपुलिनां चिरक्लिष्टा दृष्टिश्चुलकयति मे चोलतटिनीम् ।

यदृच्छानिद्राणत्रियुगशयनीयद्विरसनप्रतिच्छायान्तर्वत्पृथुमधुरवीचीपरिगताम् ॥ ६७ ॥

(साञ्जलिवन्धम्) वनकलणारसौधभरितां परितापहरां नयनमहच्छटां मयि तरङ्गय रङ्गयते ।

दुरितहुताशनस्फुरितदुर्दमदुःखमपीमलिनितविश्वसौधदुस्पर्हवर्णसुधाम् ॥ ६८ ॥

अपि च, दास्यं लास्यवताऽनुमत्य मनसा रङ्गेश्वर त्वत्पदे नित्यं किंकरवाण्यहं न तु पुनः कुर्यां कदर्याश्रयाम् ।

मीलच्चक्षुषि वेल्लितभ्रुणि मुहुर्दत्ताग्रमानाक्षरे भीमे कस्याचिदाढ्यकस्य वदने भिक्षाविलक्षां दृशम् ॥

(विचिन्त्य) अये सूत ! अस्तु तावदिदमाद्यं स्थानम् । किमन्यदप्यावेदयिष्यसि ?

तर्कः— (उत्तरतो निर्दिश्य) देव ! इदं पुनः इहाखण्डभुवनशिखण्डकायमानं तुण्डीरामिधानं मण्डलम् । अत्र च,

किमपि त्रिविधमुख्यैः सेवितं क्षेत्रमेतद्भवभयशमनार्हं भाति सत्यव्रताख्यम् ।

निजसुतहयमेधे यत्र दिव्येन पुंसा क्षितिकलुषमशेषं क्षेप्तुमात्रिर्वभूवे ॥ ७० ॥

अयं खल्वेतद्देशवामिनामन्ववायसिद्धो निर्णयः ।

आत्मैक्यं देवतैक्यं त्रिकसमधिगतातुल्यतैक्यं त्रयाणामन्यत्रैश्वर्यमित्याद्यनिपुणफणितीराद्रियन्ते न सन्तः ।

त्रय्यन्तैरेककण्ठैस्तदनुगुणमनुव्यासमुख्योक्तिभिश्च श्रीमान्नाारायणो नः पतिरखिलतनुमुक्तिदो मुक्तभोग्यः ॥

इति । इह च मुनिपरिषदनुगृहीतो मुक्तप्रायः कश्चिदाधित्सितवह्निमनुजानाति ।

इह बहुविधिसिद्धैः शोधकैरिन्दिरेशं प्रणिपतनमुखैश्च प्राज्यभक्तिः प्रसाद्य ।

प्रभुतरपरिपूतः कर्मयोग्यः प्रजानाम् अनुपधिसुहृदग्नीनादधीथाधानो यजेथाः ॥ ७२ ॥ इति ।

विवेकः— (सहर्षवहुमानमञ्जलिं बद्ध्वा)

द्विरदशिखरिसीम्ना सन्नवान् पद्मयोनेः तुरगसवनवेद्यां श्यामलो हव्यवाहः ।

कलशजलधिकन्यावल्लरीकल्पशाखी कलयतु कुशलं नः कोऽपि कारुण्यराशिः ॥ ७३ ॥ (सुहृत्तमनुचिन्त्य)

संसारवर्तवेगप्रशमनशुभदृग्देशिकप्रेक्षितोऽहं संत्यक्तोऽन्यैरुपायैरनुचितचरितेष्वाद्य शान्ताभिसन्धिः ।

निःशङ्कस्तत्त्वदृष्ट्या निरवधिकदयं प्रार्थ्य संरक्षकं त्वां न्यस्य त्यक्त्वापक्षे वरद निजभरं निर्भरो निर्भयोऽस्मि ॥

(सूतमवलोक्य) दृष्टमेव खलु निखिलं द्रष्टव्यम् ?

तर्कः— इतश्च दीयतां दृष्टिर्देवेन । अयं खल्वधिगतपरावरतत्त्वयाथार्थैः महात्मभिः अध्यक्षितमिव परमपदमनेकदेश-

दर्शनप्रयासपरिश्रान्तयोरावयोर्विश्रान्तिभूमिरिव भगवता स्वयमेव निर्मितो दूरादवलोक्यमानविकटतरहाटककूटविराज-

मानदशदिशावकाशः कलिवलप्रसारितसकलसङ्कटप्रशमनो वेङ्कटाद्रिरालक्ष्यते ।

पारे शृङ्गमिहादिपूरुषपदप्रस्यन्दिपाथस्विनीपाथःपातपरंपराद्भुतमहारण्ये शरण्ये सताम् ।

पारावर्त्यविवेकपक्त्रिमधियस्सत्त्वाश्च तत्त्वं परं पश्यन्तः प्रचरन्ति हन्त सुखिनः सर्वेऽपि निर्वैरतः ॥ ७५ ॥



इह खलु कश्चिदनादिपापवासनाजलधिकुक्षिभरीमादिपूरुषकृपां भगवतीमनवरतमभिष्टौति ।

मृदुहृदये दये मृदितकामहिते महिते धृतविबुधे बुधेषु विततात्मधुरे मधुरे ।

वृषगिरिसार्वभौमदयिते मयि ते महतीं भवुकनिधे निधेहि भवमूलहरां लहरीम् ॥ ७६ ॥ इति ।

अन्यदप्येतदनवरतमावर्तयति ।

निपादानां नेता कपिकुलपतिः काऽपि शवरी कुचेलः कुब्जा सा व्रजयुवतयो माल्यकृदिति ।

अमीषां निम्नत्वं वृषगिरिपतेरुन्नतिमपि प्रभूतैः स्रोतोभिः प्रसभमनुकम्पे समयसि ॥ ७७ ॥

विवेकः— (सबहुमानमवलोक्य साष्टाङ्गं प्रणमति)

सूतः— (सर्वतो निर्दिश्य)

श्रीरङ्गं वृषभाचलः करिगिरिर्दृष्टानि देव त्वया दीप्यन्ति द्रुमिडेष्वमी च कतिचिद्देशाः प्रजेशर्चिताः ।

प्रत्यगोदितघोरपश्चिमयुगप्रक्षोभविक्षोभकेष्वेतेषु क्वचिदस्तु संयमविधिस्वास्थ्यं त्रिवर्गत्यजः ॥ ७८ ॥

विवेकः— सूत ! सांप्रतमेव त्वया सांप्रतं प्रदर्श्यते । स्मर्यते च मुनिभिः—“ निगृहीतेन्द्रियग्रामो यत्र यत्र वसे-  
वरः । तत्र तत्र कुरुक्षेत्रं नैमिशं पुष्कराणि च ॥” इति । अपि च,

परिक्रान्ता पृथ्वी प्रणिधिपदमन्विष्य बहुधा कलिक्षोभग्रस्ते जगति न गतिः क्वापि सुलभा ।

अथाऽपि द्रष्टव्यं पुनरिह किमप्यादिमयुगक्रियायोग्यं किञ्चित् कथमपि मया स्थानमनघम् ॥ ७९ ॥

संभवन्ति च सर्वत्र श्रेयसामन्तरायाः । शमयितव्याश्च ते सर्वनिर्वोदारमेकमेव शरणमुपगच्छद्भिः । अपि च स्वय-  
मेवाह भगवान्— “ मामेव ये प्रपद्यन्ते मायामेतां तरन्ति ते ” इति । अथ वा,

बहिर्भूतैरैतैर्विविधविनिपातस्थपुटितैः यदृच्छासंवादप्रचितगुणविख्यातिभिरलम् ।

प्रतिक्षिप्तावद्यं प्रवरगुणभूयिष्ठमधुना नियच्छाम्यन्तःस्थं किमपि यमिनः संयमपदम् ॥ ८० ॥

किं च, पुरुषस्य पुराणस्य पुंसश्च शरणार्थिनः । अपृथक्सिद्धयोरेकमदूष्यं स्थानमान्तरम् ॥ ८१ ॥

इदमपि सारथे ! मन्वीथाः ।

शुद्धाचारतपोवनैकनियतः प्रज्ञानशैलाश्रितः पद्माकान्तपदस्पृहासुरनदीनित्याभिषेकोज्ज्वलः ।

अध्यात्मश्रुतिचिन्तनेन तपसा निर्धूतदोषः पुमान् कस्मै कुत्र गमिष्यति स्थितमिदं कस्मै च निर्देक्ष्यति ॥

अपि च, गङ्गासेतुसरस्वतीरविमुतागोदावरीनर्मदातुङ्गाशोणमरुद्धाप्रभृतिभिः तीर्थैरलं प्रार्थितैः ।

नित्यासन्नमशेषपापशमनं निःश्रेयसप्रापकं ग्रीष्मे शीतमिव हृदं बहुगुणं ब्रह्म प्रविष्टो मुनिः ॥ ८३ ॥

तद्वयं शुभाश्रयनिर्धारणेन धारणादिकक्ष्यासु विशदतमां वृत्तिं पुरुषस्य विभावयामः । [इति ससूतो निष्क्रान्तः ।

इति श्रीकवितार्किकसिंहस्य सर्वतन्त्रस्तन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके षष्ठोऽङ्कः ।



## सप्तमोऽङ्कः

[ ततः प्रविशति संस्कारः ]

**संस्कारः—** अहं खलु अनुभवामुप्यायणः संस्कारः(पर)नामा देवस्य विवेकस्य शिक्षितसकलविद्यः शिल्पी । देवशिल्पिनं विश्वकर्माणम् असुरशिल्पिनं मयं च विजित्य विश्रमाभिलाषी चिरमस्वाप्सम् । तावच्चेदमन्तरमासाद्य महामोहप्रयुक्ताभ्यां मधुकैटभाभ्यामिव महाबलाभ्यां मध्यमचरमगुणाभ्यां सत्त्वमित्रमसाविति जिघांसितः । नूतनप्रबुद्धतैव पुरुषेषु प्रतिपक्षजनस्य हस्तावलम्बः । ततश्चाहं प्रतिबोधितः सहसैव परमपुरुषदयाचोदितया देव्या सुमत्या सहजदृष्टिसदृश-दृष्टिसंज्ञाभ्यां दासीभ्याम् । तदिह निरवकाशतया ततस्ततः पलायिते प्रतिपक्षे केनापि हेतुना विश्वचित्रं दिदृक्षमाणस्य महाराजविवेकस्य सेनापतिन व्यवसायेन स्वामिसंमतमादिष्टोऽस्मि । यथादिष्टं च तदाहितदृष्टिरन्वतिष्ठम् । अवसरानुकूलवृत्तीनां खल्वधिकारिणामाधिपत्यं प्रतितिष्ठति । ततश्च,

विदुषश्चिन्त(ना)नां शक्त्या चित्रभित्तिं वितन्वता । शुद्धाशुद्धविभागार्हं विश्वं विलिखितं मया ॥ १ ॥  
(सर्वतोऽवलोक्य) अहह ! सहस्रेष्वपि शिल्पकर्मसु किञ्चिदेव कदाचिदतिशेते । इह च,

श्लक्ष्णं स्थानं सान्द्रलग्नो विलेपः सूक्ष्मा रेखाः सुस्थितः सूत्रपातः ।

स्निग्धो वर्णस्तत्तदहो विशेषः शङ्के पक्वं शिल्पविद्याफलं नः ॥ २ ॥

अपि च, आजानसिद्धशक्तीनामभ्युच्चयो हि शिक्षाप्रकर्षः । वदन्ति हि— “ प्रतिनियतैव हि वस्तुशक्तिः ” इति । यद्वा भवतु नामैतत्साधारणं सर्वशिल्पिनाम् । मम पुनरालेखनीयानां भगवदवताराणां प्रसादादद्य यावददृष्टचर-मीदृशं हस्तकौशलमुपलभ्यते । किं प्रतिपत्स्यते देवः । निरङ्कुशाः खलु राजानः परिजनकृत्येषु; यथाक्रमं प्रसीदेयुरूपेक्षेरन्वा । अथ वा न खल्वयमसमीक्ष्यकारी नयपथनियतवृत्तिरस्मत्स्वामी । तदहं देवस्य विवेकस्य देव्याः सुमतेश्च सवहुमानप्रसादेन धन्यो भविष्यामि । अत्र च,

विश्वग्रीणनविश्वकर्म्मरचनाचातुर्यकार्यदैः शिल्पैः कल्पयतीव मण्डनमसौ चेतःस्थितैर्मण्डपः ।

रत्नस्तम्भभुजोऽपि रश्मय इमे सोपानगोषानसीमध्यं यत्र गवाक्षयन्ति विहितप्रत्यग्रचित्रक्रमाः ॥ ३ ॥

(नेपथ्ये) कः कोत्र भोः !

**संस्कारः—** (श्रुत्वा सहर्षम्) किमासीदति शिल्पशालां व्यवसायदत्तहस्तः सुमतिसहायो विवेकः । तदहं यथोचित-परिजनकृत्ये वर्तिष्ये ।

[इति निष्क्रान्तः]

शुद्धविष्कम्भः ।

[ततः प्रविशति विवेकः सुमतिर्व्यवसायश्च ।]

**व्यवसायः—** इत इतो देवः । इयं सा सर्वार्थसमुच्चयालोकनकुतूहलाहृतपुरुहृतपुरपुरन्ध्रीपरिष्कृतखलुरिकोपान्त-भागा बहिरन्तश्च लम्बितामन्दमकरन्दपरिमलमन्दारदामचित्रिता चित्रशाला । यत्र च परस्परप्रतिफलनादलिखिताऽपि भित्तिः लिखितेवावभासते ।

[सर्वे प्रवेशं नाटयन्ति ।]



व्यवसायः— (चित्रशालां दर्शयन्) आलोकयतु देवो देवी च । इह हि,

परिचयमहिमानं प्राप्य संजातभूमा दिविषदनुविधेयो दिव्यसंस्कारशिल्पी ।

व्यलिखदनघरूपं विश्वमेतद्यथावत् चिरगतमपि दृश्यं चिन्तनाचित्रभित्तौ ॥ ४ ॥

अपि च, प्रमाणप्रत्ययादत्र कल्पितान्यविकल्पतः । अपि भूतानि भावीनि भवन्तीव भवन्ति नः ॥ ५ ॥

राजा— (विश्वतो दृष्टिं प्रसारयन्) देवि ! दृश्यतामिदमपूर्वमद्भुतम् । यस्य पुनः स्वेन विना नोपमानान्तरमुपलभा-  
महे । अस्ति किञ्चित् । तथा हि,

परिमितमपरिमितानामास्पदमेतत्प्रपञ्चचित्राणाम् । दहरगगनाभिधानं दिव्यं पुरुषं निदर्शयति ॥ ६ ॥

(विमृश्य) अथ वा, जठरविवरविन्यस्तसमस्तवस्तुजातस्य कल्पान्तबालस्य कल्पयति कल्पनाम् । अपि च,

नैतद्वाह्यैस्तूलिकावर्णकाद्यैः क्लृप्तं चित्रं किंतु सन्तोषलिप्तम् ।

नानाकारां भावनामेव शिल्पी शिल्पव्याजान्नूनमत्रोज्जगार ॥ ७ ॥

मुमतिः— णाह ! अचिंतनिज्जमाहप्पस्स ईसरस्स विअ तुह सत्तीए इअरदुध्धटं सव्वं संघटइत्ति किं अच्चरिअं ।

[नाथ ! अचिन्तनीयमाहात्म्यस्य ईश्वरस्येव तव शक्तेरितरदुर्घटं सर्वं संघटत इति किमाश्चर्यम् ]

राजा— अत्र किल विश्वतश्चित्रे विश्वचित्रे,

अशुद्धसृष्टिविषयं भागं भवभृदाश्रयम् । अधिकप्रतिकोटिस्थं दृष्टिस्तत्र दिदृक्षते ॥ ८ ॥

अत्र च, प्रवर्तयितुमिच्छतः प्रगुणवृत्तिमन्तर्दृशं गुणत्रयविचित्रिता यवनिकेयमाच्छादिका ।

तदत्र भवदुर्ज्वरज्वलनजन्मभूमौ त्वया दिदृक्षणमितः परं दृढविलक्षया त्यज्यताम् ॥ ९ ॥

व्यवसायः— देवि ! सम्यगिदमादिष्टं देवेन । तथा हि,

विविधविषयद्वीपारोहावरोहविसंस्थुलस्थितिभिरमुकैरन्योन्यस्मादुपस्थितसाध्वसैः ।

कमठमकरग्राहप्रायैरबुद्धिभिराश्रितः त्रिगुणजलधिर्न द्रष्टव्यस्समीहितसंयमैः ॥ १० ॥

मुमतिः— अय्यउत्त ! ठिरणिवद्धाहिं वासणाहिं आकिट्ठा वि मह दिट्ठी दाणिं तुह णिओएण पच्चाणिज्जइ । [आर्य-  
पुत्र ! स्थिरनिबद्धाभिर्वासनाभिराकृष्टाऽपि मम दृष्टिरिदानीं तव नियोगेन प्रत्यानीयते । ]

व्यवसायः— इतस्तर्हि शुद्धसृष्टिमये भगवतो विभूतिभागे देवेन देव्या च दत्तदृष्टिभ्यां भवितव्यम् । अत्र च,

परव्यूहव्यूहान्तरपदविभक्तेषु बहुषु त्रिधात्रो रूपेषु स्थितिमनधिगम्यापि मनसः ।

अत्रैजात्यं वृन्दारकनरतिरश्चामभिनयत्यमुष्मिन् दृष्टिस्ते भवतु विभवव्यक्तिनिवहे ॥ ११ ॥

राजा— देवि ! उचितमेवोत्प्रेक्षितं सेनापतिना । परिचितसजातीये ह्ययत्नलभ्यो भावबन्धः ।

व्यवसायः— देव ! अवताररहस्यवेदिनाम(प्य)पुनर्जननेन परप्राप्तिरपि गीयते स्वयमनवोपदेशेन परमपुरुषेण । अपि च,

ईक्षणध्यानसंस्पर्शप्रमुखैः पोषयन्प्रजाः । मत्स्यकूर्मविहङ्गादिविग्रहः प्रेक्ष्यते प्रभुः ॥ १२ ॥



अत्र च, अनासीददोषो जहदवधिषाङ्गुण्यजलधिः विहारस्वाच्छन्द्यात् विभुरिह दधानो विभवताम् ।

तिरश्चामप्येतैः कमठकिटिपाठीनपतगप्रकारैराकारैः परिवृढतमत्वं द्रढयति ॥ १३ ॥

राजा— अपारकारुण्यसंभवो ह्ययमशेषजनसंरक्षणामिलाषिणः परमपुरुषस्यावतरणगणः । तथा हि,

प्रणतदुरितप्राणाकृष्टिप्रयोगपटीयसः प्रथितविविधप्रादुर्भावात्प्रभोरनुभावतः ।

जगति बलशून्यमोहद्रोहाद्यमित्रशतावृते जनिपथमहापान्थास्सर्वे जना जितकाशिनः ॥ १४ ॥ अपि च,  
त्रातुं जगन्ति कृपया कल्पेकल्पे भवन्ति दिव्यानि । चरितानि चक्रपाणेः प्रशाहवृत्त्या परस्परप्राञ्चि ॥ १५ ॥

व्यवसायः— (क्विस्यावेशमभिनयन्)

मयस्त्वष्टाऽन्यो वा त्रिपुलमहिमा विश्वसृडपि स्वशक्त्येदं चित्रं किमपि न विधातुं कृतमुखः ।

अखण्डब्रह्माण्डप्रथमतरशिल्पी स भगवान् स्वयं पद्माजानिर्वर्षलिखदिह शिल्पं स्वविषयम् ॥ १६ ॥

अत्र च जलधिमधिकरणीकृत्य दर्शितास्त्रयोऽवताराः । तत्र तावदिममवलोकयतु देवो देवी च । इदं हि,

निर्मग्नश्रुतिजालमार्गणदशादक्षक्षणैर्वीक्षणैः अन्तस्तन्वदिवारविन्दगहनान्यौदन्वतीनामपाम् ।

निष्प्रत्यूहतरङ्गरिङ्गणमिथःप्रत्यूहपाथश्छटाडोलरोहसदोहलं भगवतो मात्स्यं वपुर्दृश्यते ॥ १७ ॥

राजा— देवि ! पश्य पश्य । त्वदक्षिसारू(प्येणामिव्यक्तं)प्यममिव्यनक्ति भगवतो रूपम् ।

सुमतिः— (दृष्ट्वा स्वगतम्) माणुसस्स जोइणो माणुससरिच्छे चित्तसंगो संपाअणिज्जो । (प्रकाशम्) अय्यउत्त ! एदेन विअ तुए साअरणिमग्गा विअ मोहन्धआरणिमग्गा वेदा उद्धरिऊण रखिज्जन्ति । किं णाम परमपुरुसस्स एआरिसाइ रूवन्तराइ वि होन्ति । [मानुषस्य योगिनः मानुषसदृशे चित्तसङ्गस्संपादनीयः । आर्यपुत्र ! एतेनेव त्वया सागरनिमग्ना इव मोहान्धकारनिमग्ना वेदा उद्धृत्य रक्ष्यन्ते । किं नाम परमपुरुषस्यैतादृशानि रूपाण्तरान्यपि भवन्ति ।]

व्यवसायः— भवन्त्येव । तेज्वेतदेकमवलोक्यताम् ।

आखण्डलीयमजरामरमाधिराज्यं त्रैयम्बकं सुभगशेखरमुत्तमाङ्गम् ।

औदन्वतं प्रियतरं स्वगृहं यतोऽभूत् स्वाधार एष कमठो विवृताद्रिमन्थः ॥ १८ ॥

इयं चात्र तद्विषया शिल्पिनैव लिखिता श्लोकाक्षरावली ।

अव्यासुर्भुवनत्रयीमनिभृतं कण्डूयनैरद्रिणा निद्राणस्य परस्य कूर्मवपुषः निश्वासवातोर्मयः ।

यद्विक्षेपणसंस्कृतोदधिपयःप्रेङ्खोलपर्यङ्किकानित्यारोहणनिवृत्तो विहरते देवस्सहैव श्रिया ॥ १९ ॥

राजा— स्वकारणभूतमेनमप्रत्यभिजिज्ञासं प्रजापतिं प्रति पूर्वमेवाहमिहासमिति वादी सोऽयं पुरुषः ।

सुमतिः— अय्यउत्त ! लच्छिस्सयंवरणजोगतारिससोउमळणिहिणो कहं एआरिसं कठिणत्तणं आसी । [आर्यपुत्र ! लक्ष्मीस्वयंवरणयोग्यतादृशसौकुमार्यनिधेः कथमेतादृशं कठिनत्वमासीत् ।]



राजा— किं किं न कारयति कार्यगौरवम् ।

व्यवसायः— देव ! अत्यद्भुतेयं भगवतः कूर्मरूपस्य अमृतमथनारम्भमाविन्यवस्था । यथा,

क्वचिद्वाहाधीशः क्वचिदमरदन्तावलपतिः क्वचित्प्रालेयांशुः क्वचिदमृतविच्छर्दितमिति ।

अतिक्षोभे सिन्धोरयमनघनिद्रो धृतगिरिः विषादं देवानां विघटयति वैकुण्ठकमठः ॥ २० ॥

सुमतिः— अय्यउत्त ! तुमम्मि विअ इमम्मि वि अमिअल्लाहमारो पडिडिओ । [आर्यपुत्र ! त्वयीवास्मिन्नप्यमृत-  
लाभभारः प्रतिष्ठितः ।

राजा— प्रिये ! मम स्वल्पीदृशभारवहने त्वमप्यर्धभागिनी ।

व्यवसायः— इतश्च दीयतां दृष्टिर्देवेन ।

आरादाकर एष कौस्तुभमणेरारी मरुदन्तिनः क्रीडाशेखरशिल्पकृत्पुरुभिदो गज्जागृहं पाशिनः ।

प्राचीनाङ्कुरपालिका सुरतरोरालक्ष्यतामद्भुतः स्वैराहारमहानसः सुमनसां शुद्धान्तशय्या हरेः ॥ २१ ॥

राजा— (सकौतुकमवलोक्य) देवि ! दृश्यतां स एष त्रिगुणपरिणतिरूपोऽपि परमपुरुषपरिग्रहात् परिशुद्धतरः पारा-  
वारः । अपि च सुरभिसुरद्रुमचिन्तामणिप्रभृतिपालसात्करणजनितहर्षप्रकर्षताण्डवोद्यत इवायमकूपारस्तरङ्गमण्डलेन ।

सुमतिः— एवं एव्व इमं पेक्खंताणं वि हिअअं । [एवमेवेमं प्रेक्षमाणानामपि हृदयम् ।]

व्यवसायः— निशाम्यन्तामिह ।

इतरेतरसन्निकर्षवन्तः क्रमनिम्नोन्नतयो महोर्मिभेदाः । परितो वितताः पयःपयोधेः स्फटिकारोहणविभ्रमं वहन्ति  
अपि च, इयमत्र विश्वजननी समुत्थिता कमला विकासिकमलोदरस्थिता ।

सुरमर्दनस्य भुजमध्यपीठिकामधिरुह्य रक्षति जगन्ति वीक्षणैः ॥ २३ ॥

राजा— (विलोक्य सानन्दम्)

कल्याणानामविकलनिधिः काऽपि कारुण्यसीमा नित्यामोदा निगमवचसां मौलिमन्दारमाला ।

संपद्दिव्या मधुविजयिनः सन्निधत्तां सदा मे सैषा देवी सकलभुवनप्रार्थनाकामधेनुः ॥ २४ ॥

(अञ्जलिं बद्ध्वा) सेवे देवि त्रिदशमहिलाभौलिमालार्चितं ते सिद्धिक्षेत्रं शमितविपदां संपदां पादपद्मम् ।

यस्मिन्नीषन्नमितशिरसो यापयित्वा शरीरं वर्तिष्यन्ते वितमसि पदे वासुदेवस्य धन्याः ॥ २५ ॥

(सुमतिं विलोक्य) देवि ! इयं सा निखिललोकजननी जलधिराजदुहिता जनार्दनवल्लभा देवी । दुस्सहापराधभीता-  
नामपि यत्पुरस्कारेणायमसौ भगवानधिगम्यतमो भवति । अत्र च,

सैवाकृतिस्तत्र त एव गुणानुभावाः स्यादेव सागरसुता लिखिता त्वमेव ।

शिञ्जानमञ्जुमणिनूपुरमेखलस्ते सञ्चार एष चतुरो यदि नान्तरायः ॥ २६ ॥

सुमतिः— अय्यउत्त ! एदेण विअद्भुवअणेण अप्पाणं एव्व सिरिवळ्ळहसरिच्छं पआसेसि । [आर्यपुत्र ! एतेन  
विदग्धवचनेन आत्मानमेव श्रीवल्लभसदृशं प्रकाशयसि ।]



व्यवसायः— देवि ! पठन्ति खल्विमं भवद्भ्यां प्रतिपादितमर्थं पौराणिकाः— “ देवतिर्यङ्मनुष्येषु पुंनामा भगवान् हरिः । स्त्रीनाम्नी लक्ष्मीर्मेलेय नानयोर्विद्यते परम् ॥ ” इति ।

राजा— सेनापते ! उभयोर्विभूतिभूतमुभयविधं जगदित्युक्तं भवति ।

व्यवसायः— एवमेतत् ।

राजा— साधारण्ये सत्यपि स्वेच्छयैव द्वेधा विश्वं यद्विभूतिर्व्यभाजि ।

चूडाभागे दीप्यमानौ श्रुतीनां दिव्यावेतौ दंपती मे दयेताम् ॥ २७ ॥

आस्तां तावदेतत् । अपरमप्यैश्वरं रूपमपि पश्येम ।

व्यवसायः— प्रदर्शितमिदं लक्ष्मीधरं रूपम् । मूधरमपि प्रदर्शयामि ।

प्रवर्धमानात्प्रलयाम्बुराशेराविर्भवन्नादिवराह एषः । दंष्ट्रापुक्तां धरणीं दधानो जम्बालरेखामिव केलिलगाम् ॥

राजा— अहो महत्तरमद्भुततरं च महीधरमिदं रूपम् । (अञ्जलिं बद्ध्वा सहर्षभक्तिक्रोमाञ्जगद्वदम्)

क्वापि कल्पान्तवेशन्ते खुरदग्ने समुद्धृताम् । वहते मेदिनीमुस्तां महते पोत्रिणे नमः ॥ २९ ॥

अपि च, नम इदमजहत्सपर्याय पर्यायनिर्यासितभ्रमदमितपयोधिवेलाविलोलाय कोलाकृते ।

पृथुचिकटविटङ्कनिष्कम्पविष्कम्भविश्वंभराभरभरणधुरीणघोणापरीणाहकोणाय ते ॥ ३० ॥

अयं खलु, गोपायेदनिशं जगन्ति कुहनापोत्री पवित्रीकृतब्रह्माण्डः प्रलयोर्मिचोषगुरुभिः घोणारवैर्धुर्धुरैः । यदंष्ट्राङ्कुरकोटिगाढघटनानिष्कम्पनित्यस्थितिः ब्रह्मस्तम्बमसौदसौ भगवती मुस्तेव विश्वंभरा ॥

(देवीमवलोक्य, सप्रणामम्)

पूर्वं वराहवपुषा पुरुषोत्तमेन प्रीतेन भोगिसदने समुदीक्षितायाः ।

पादाहताः प्रलयवारिधयस्तवासन्नुद्वाहमङ्गलविधेरुचिता मृदङ्गाः ॥ ३२ ॥

अपि च, संभावयन्मधुरिपुः प्रणयानुरोधात् वक्षस्थलेन वरुणालयराजकन्याम् ।

विश्वंभरे बहुमुखप्रतिपन्नभोगः शेषात्मना तु भवतीं शिरसा दधाति ॥ ३३ ॥

सुमतिः— जह एसो महावराहो पळअण्णवणिमग्गं भूमिं उद्धरइ, तह अय्यउत्तो वि संसारसाअरणिमग्गं पुरिसं उद्धरिज्ज । अण्णं वि भणामि । दिढअरददग्गदारिअहिरण्णक्खवक्खअडकठिनकवाडसंपुटोद्विअघणसोणिअणईपवाह घणघणाअंतघोणन्तरस्स जण्णवराहस्स विअ अय्यउत्तस्स जण्णणेउणं दट्ठुं उक्कण्ठिअम्हि । [यथैष महावराहः प्रलयार्णवनिमग्गं भूमिमुद्धरति, तथाऽऽर्यपुत्रोऽपि संसारसागरनिमग्गं पुरुषमुद्धरेत् । अन्यदपि भणामि । दृढतर-दंष्ट्राप्रदारितहिरण्याक्षवक्षस्तटकठिनकवाटमंपुटोत्थितघनशोणितनदीप्रवाहघणघणायमानघोणान्तरस्य यज्ञवराहस्यैवार्य-पुत्रस्य जन्यनैपुणं द्रष्टुमुत्कण्ठिताऽस्मि । ]

व्यवसायः— देवि ! सेतस्यति खलु मङ्गल्यनिधेः भवत्या मान्यं समीहितम् ।



राजा— सेनापते ! अपरमपि एतादृशमभिपश्येमाद्भुतं रूपम् ।

व्यवसायः— अस्तु तर्ह्ययमसौ प्रह्लादपरिरक्षिता दिव्यनरसिंहो देवो दिदृक्षितव्यः । तेन चासौ जिघांसितो हिरण्याक्षा-  
नुजन्मा हिरण्यो नाम दानवेन्द्रः ।

कल्पान्तपावकनिभैस्तपसां प्रपञ्चैरुष्णालुरस्य समुपेत्य किल प्रसन्नः ।

दत्ते वरेऽभिलषिते प्रतिपन्नभीतिस्सौवस्तिकत्वमगमत्स्वयमेव वेधाः ॥ ३४ ॥

अपि च, दूरे हन्त गिरां दुरासदयशोदुर्गारगार्वानलज्वालालुण्ठितजम्भकण्टकवलारण्यो हिरण्योऽसुरः ।

यस्यास्थानिकपादपीठविलुठत्कोटीरकोटीरवैः स्वच्छन्दप्रसरं स्तुवन्ति चरितं सेवासु देवासुराः ॥

अनेन च परमपुरुषप्रशंसी कुमारः प्रह्लादस्सोपालम्भमधिक्षितः कनु ते पुरुषोत्तम इति पृष्टस्सर्वेति प्रत्यवादीत् ।

राजा— ततस्ततः ।

व्यवसायः— किमत्र हरिरित्यथ प्रकटितोपहासक्रमं हिरण्यकरघट्टितात्सपदि जृम्भितः स्तम्भितः ।

पुरस्स्फुरति संभ्रमस्फुटसटाच्छटाच्छोटननुटद्वनघनारवद्विगुणवृंहितस्सिहराट् ॥ ३६ ॥

अयं च, त्रिदारयति दारुणैर्वलभिदस्त्रभङ्गोद्धटां सटाविधुतिसंभ्रमभ्रमितसप्तलोकस्थितिः ।

कुलाचलशिलातलद्रढिमडम्बरस्तम्भिनीं प्रभुद्विषदुरःस्थलीं नखरशृङ्गदम्भोलिभिः ॥ ३७ ॥

राजा— (सविस्मयम्) अहो महानयमद्भुतनरसिंहः ।

दम्भोलिश्रेणिदीव्यत्वरनखरमुखक्षुण्णदैतेयवक्षोनिष्ठयूतासृक्स्त्रवन्तीभरितदशदिशादर्शितापूर्वसन्ध्यः ।

स्वामिध्वंसप्रकुप्यत्सुररिपुपुत्रनास्तोमरूपं स एष ब्रह्मस्तम्बैकचन्द्रो बहुभिरिह करैरन्धकारं निरुन्धे ॥

तदहमिह महामोहनिरसनाय दुरितभङ्गमाशासे ।

त्रिकस्वरनखस्वरुक्षतहिरण्यवक्षःस्थलीनिर्गलविनिर्गलद्रुधिरसिन्धुसन्ध्यायिताः ।

हरन्तु मदघं रमासहचरस्य लीलाहरेरहं प्रथमिकामिथः प्रकटिताहवा बाहवः ॥ ३९ ॥

व्यवसायः— देव ! इयं पुनरस्मदमिमतमर्थमभिमुखयन्ती स्वयमेव भगवता भावनामात्रनिर्मितेव सुभगविन्यास-  
शालिनी निखिलभयनिर्मूलिनी श्लोकाक्षरपरंपरा । यथा,

प्रह्लादह्लादनानि प्रणतसुरजनप्राणनप्रीणनानि प्रत्यूढस्थेमभीमप्रलयघनघटावोषणाडम्बराणि ।

क्षुभ्यप्सप्तम्बुधीनि क्षुरपरुषनखक्रीडितक्षुण्णशत्रोरस्मद्भीतिव्यपोहं विदधतु नृहरेरङ्गहासान्द्रुतानि ॥

राजा— (सहर्षमवलोकयति)

व्यवसायः— देव ! इयं च काचित् । यथा,

प्रत्यादिष्टपुरातनप्रहरणग्रामः क्षणं पाणिजैरव्यातत्रीणि जगन्त्यकुण्ठमहिमा वैकुण्ठकण्ठीरवः ।

यत्प्रादुर्भवनादवन्ध्यजठरा यादृच्छिकाद्वेधसां या काचित्सहसा महासुरगृहस्थूणा पितामहभूत् ॥ ४१ ॥



सुमतिः— अय्युत्त ! एसो हिरण्णो विअ महामोहासुरो पुरिससीहेण तुए पसमणिज्जो । [आर्यपुत्र ! एष हिरण्य इव महामोहासुरः पुरुषसिंहेन त्वया प्रशमनीयः ।]

व्यवसायः— देव ! कालोपपन्नमिह कर्तव्यं स्मारयति देवी । तदिह नातीवेदानीमत्र निहितदृष्टिभ्यां भवितव्यम् । तथाऽपि संक्षेपेण तु किंचिदर्शयामि । अयमिहासुरापहृतत्रैलोक्यप्रत्यानयनेन देवगणसंतोषणाय प्रवृत्तो दिव्यवामनः । अमी च.....इत्यर्थोक्ते

राजा— तिष्ठ तिष्ठ सेनापते ! यावदेतस्मादपि दिव्यवामनात् किमपि मङ्गलमाशासे । (सहर्षम्)

ब्रीडाविद्वदान्यदानवयशोनासीरधाटीभटः त्रैयक्षं मकुटं पुनन्नवतु नस्त्रैविक्रमो विक्रमः ।

यत्प्रस्तावसमुच्छ्रितध्वजपटीवृत्तान्तसिद्धान्तिभिः स्रोतोभिस्सुरसिन्धुरष्टसु दिशसौधेषु दोधूयते ॥४१॥

सुमतिः— देव ! अस्स विअ तुम्ह वि पडिहअपडिपक्खस्स भाईरईव्व जसप्पवाहो पडिदिसं संवहुइ । [देव ! अस्थेव तवापि प्रतिहतप्रतिपक्षस्य भागीरथीव यशःप्रवाहः प्रतिदिशं संवर्धते ।]

व्यवसायः— अमी च भृगुरघुयदुवंशसंभवाः प्रबलतरदुष्टनिरसनेन परित्रातलोकलयास्त्रयो रामाः । एष पुनरेतेषु बहुमुखपुण्यजनवाधनेऽपि परित्रातपुण्यजनो मध्यमो रामः । अनेन किल कोसलसुताकुमारभावकञ्चुक्तिकारणाकारेण, कौमारकेलिकोपायितकौशिकाध्वरेण, रणाध्वरधुर्यभव्यदिव्यास्त्रशालिना, प्रणतजनविमतविमथनदुर्ललितदोर्ललितेन, मैथिलनगरसुलोचनालोचनचकोरचन्द्रेण, दिनकरकुलकमलदिवाकरेण, खण्डपरशुकोदण्डप्रकाण्डखण्डनशौण्डभुजदण्डेन, भृगुपतिसुगतिविहितिकरनतरुरिपुपरिवेण, पितृवचनपरिपालनप्रतिज्ञावज्ञातयौवराज्येन, दण्डकतपोवनजङ्गमपारिजातेन, खरतरखरतरु(षण्ड)खण्डनचण्डपवनेन, द्विसप्तरक्षस्सहस्रनलवनविलोलनमहाकलभेन, महितमहामृथदर्शनमुदितमैथिलीदृढपरिरम्भणविरोपितविकटवीरत्रणेन, मारीचमायामृगचर्मपरिकर्मितनिर्भरदर्भास्त्रणेन, गृध्रराजदेहदधिक्षालक्षितभक्तजनदाक्षिण्येन, अवन्ध्यमहिममुनिजनभजननुषितहृदयकलुषशवरीमोक्षसाक्षिभूतेन, प्रभञ्जनतनयभावुकभाषितरञ्जितहृदयेन, तरणिसुतशरणागतपरतन्त्रितस्वातन्त्र्येण, विपुलभुजमूलनिविडनिपीडितरावणरणरणकजनकचतुरदधिविहरणचतुरकपिपतिहृदयविशालशिलातलदारणदारुणशिलीमुखेन, विमतसहोदररक्षःपरिग्रहसंरम्भविजृम्भितसर्वेश्वरभावेन, सकृत्प्रपन्नसंरक्षणदीक्षितसत्यव्रतेन, कपिकुलकरतलतुलितगिरिनिकरसाधितसेतुपथसीमासीमन्तितसमुद्रेण, लङ्कावरोधवेपथुलास्यलीलोपदेशदेशिकेन, विशङ्कटविशिखविताडनविघटितमकुटविह्वलविश्रवस्तनयविश्रमसमयविश्राणनविख्यातविक्रमेण, कुम्भकर्णकुलगिरिदलनदम्भोलिना, मधवजिदमिह ननकृदनुजसाक्षिकराक्षसद्वन्द्वयुद्धेन, निखिलजगदनवरतभयजनकदशलपन(मुख)लपनदशकलवनजनितकदनदलितरजनिचरयुवतिजनविलपनवचनविख्यापितपारम्येण, विभीषणवशंवदीकृतलङ्कैर्ध्वेण, पुष्पकरमसगोष्पदीकृतगगनमहार्णवेन, प्रतिज्ञार्णवतरणकृतक्षणभरतमनोरथसिंहासनाधिरूढेन, दिव्यभौमायोध्याधिदैवतेन, जानकीसहधर्मचारिणा, सर्वधर्मसमाराधनीयेन, सनातनधर्मेण, साकेतजनपदजनिधनिकजङ्गमतदितरजन्तुजातदिव्यगतिदानदर्शितनित्यनिस्सीमवैभवेन, भगवता, भक्तजनाभिरामेण, श्रीरामेण विश्वमेतत्सनाथीकृतम् ।

राजा— (सहर्षविष्कारिताक्षमवलोकयन्)



पारावारपयोविशेषणकलापारीणकालानलज्वालाजालविहारहारिविशिखव्यापारघोरक्रमः ।

सर्वावस्थसकृत्प्रपन्नजनतासंरक्षणैकव्रती धर्मो विग्रहवानधर्मविरतिं धन्वी स तन्वीत नः ॥ ४३ ॥

सुमतिः— देव ! णलसेतुकत्तुणा इमिणेव्व धम्मसेतुसंठावण तुए वि धम्मिअजणो किअद्धीकरिज्जइ । [देव ! नलसेतुकत्ताऽनेनेव धर्मसेतुसंस्थापकेन त्वयाऽपि धार्मिकजनः कृतार्थक्रियते ।]

व्यवसायः— देव ! अयं पुनराप्रादुर्भावमनुगतपररूपः समस्तनिगमान्तसारभूतगीतोपनिषदाचार्यो भगवान्वासुदेवः ।

कंसध्वंसैकवीरो दनुजभटहतक्षोणिदुर्जातबन्धुर्गोपीनां प्राणमित्रं गुरुसुतपुनरुज्जीवनोदारकीर्तिः ।

नाथो वृष्ण्यन्धकादेर्नरकपुरवधूपत्रभङ्गापहारी पाञ्चालीवल्लभानां प्रथनमुखसहृत्पञ्चमास्नायसारः ॥ ४४ ॥

अमुना किल पूतनाशकटयमलार्जुनारिष्टप्रलम्बधेनुककालियकेशिकुवल्यापीडचाणूरमुष्टिकादिदुष्टजनमर्दनेन गोपाल-  
कुलवर्धनाय समुद्धृतो गोवर्धनः ।

राजा— (सहर्षमवलोक्य)

निकटेषु निशामयामि नित्यं निगमान्तैरधुनाऽपि मृग्यमाणम् ।

यमलार्जुनदृष्टवालकेलिं यमुनासाक्षिकयौवनं युवानम् ॥ ४५ ॥

व्यवसायः— इयं पुनरिह वासुदेवस्य वामतो वर्णपरम्परा ।

जयति ललितवृत्तिं शिक्षितो वल्लवीनां शिथिलवलयशिञ्जाशीतलैर्हस्ततालैः ।

अखिलभुवनरक्षागोपवेषस्य विष्णोः अधरमणिसुधायामंशवान्वंशनालः ॥ ४६ ॥ इयं चापरा,

फक्कत्कौरवपत्तनप्रभृतयः प्रास्तप्रलम्बादयः तालाङ्गस्य तथाविधा विहृतयस्तन्वन्तु भद्राणि नः ।

क्षीरं शर्करयेव याभिरप्रथक्भूताः प्रभूतैर्गुणैः आकौमारकमस्वदन्त जगते कृष्णस्य ताः केलयः ॥ ४७ ॥

सुमतिः— अय्यउत्त ! अवणिमारुद्धरणप्पवुत्तं जउधुरंधरं विअ तुमं वि संसइभअभरनिस्सेसद्धंसणसण्णद्धं अइरा  
एव्व किअकज्जं पेक्खिहिम्हि । [अर्थपुत्र ! अवनिमारोद्धरणप्रवृत्तं यदुधुरन्धरमिव त्वामपि संसृतिभयभरनिशेष-  
ध्वंसनसन्नद्धमचिरादेव कृतकार्यं प्रेक्षिष्ये ।]

व्यवसायः— सत्यमेतत् । आलक्ष्यतामयमखिलदोषनिर्मूलनः कल्की ।

राजा— (विलोक्य)

भाविन्या दशया भवन्निह भवध्वंसाय नः कल्पतां कल्की विष्णुयशस्सुतः कलिकथाकालुष्यकूलङ्कषः ।

निःशेषक्षतकण्टके क्षितितले धाराजलैर्धैर्ध्रुवं धर्मं कार्तयुगं प्ररोहयति यन्निस्त्रिंशधाराधरः ॥ ४८ ॥

व्यवसायः— देव ! इत्थं किल भगवतः कतिचिदवतारभेदाः । कति कति भवन्ति भूता भाविनश्च भगवतः  
स्वच्छन्दावताराः । अमीषां चातिशयवर्णने निगमान्तवेदिनोऽपि निवृत्तव्यापाराः । अपि च,

इच्छामीन विहारकच्छप महापोत्रिन् यदृच्छाहरे रक्षावामन रोषराम करुणाकाकुत्स्थ हेलाहलिन् ।

क्रीडावल्लव कल्कवाहनदशकलिकन्निति प्रत्यहं जल्पन्तः पुरुषाः पुनन्ति भुवनं पुण्यौघपण्यापणाः ॥



तेषु चैतेषु भगवद्वतारेषु निराशिषः पुरुषस्य यथाभिमतमेकमालम्बनं निर्धारणीयं महाराजेन ।

राजा— सेनापते ! साधीयः संचिन्तितम् । तदहं संप्रति,

विशुद्धे विश्वरूपस्य यत्र क्वचन विग्रहे । समाधिजननीं पुंसः साधयिष्यामि भावनाम् ॥ ५० ॥

न चात्रास्माकमतिभारः । यतः,

पद्ममलनतानां भासमानः प्रमाणैः प्रणिहितरुचिभेदः प्राच्यसंस्कारशक्त्या ।

प्रभुरयमनुकम्पानिघ्ननिर्विघ्नलीलः परिकलयति रूपं भावनालम्बनार्हम् ॥ ५१ ॥

तदिह कृतं शिल्पदर्शनेन । दीयतां शिल्पाधिकारिणस्संस्कारस्य अस्मत्प्रसादोचितं पारितोषिकम् ।

व्यवसायः— यदाज्ञापयति देवः ।

राजा— सेनापते ! बलवदभियुक्ता वयं संत्वरेमहि समनन्तरकरणीयाय ।

[इति निष्क्रान्तास्सर्वे ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके सप्तमोऽङ्कः ।

### अष्टमोऽङ्कः

[ततः प्रविशति अभिनिवेशः]

अभिनिवेशः— (स्वसामर्थ्यं बहुमत्य)

हृष्यन्ति व्यसनेषु सप्तसु मुधारब्धेषु मत्प्रेक्षिताः प्रारब्धं न परित्यजन्ति च मुहुः प्रत्यूहवात्याहताः ।

नानादुःखभयानकेऽपि न जहत्यर्थे पुमर्थे रतिं मोहस्याभिनिवेश एकदृग्गहं कोशाधिकारे स्थितः ॥

अपि च, लोमोऽपि महामोहसर्वस्वभूतो मामेव दर्शितसौभ्रात्रं सहायीकृत्य सर्वत्र विजयते । यतः,

अत्रसादप्रसङ्गेषु स्वयमुत्तम्भनोद्यतः । अहमार्यस्य लोभस्य भ्राता चरमसंभवः ॥ २ ॥

अहो महत्सांपरायिकमुपस्थितमास्माकस्यान्ववायस्य । यदिह विवेकेन प्रथममध्यात्मविद्यामशिक्षि पुरुषः । यच्चासौ मतान्तरदौर्बल्यप्रकाशनेन परब्रह्मप्रकाशके शास्त्रे प्रशमितश्रद्धावैकल्यः । यदपि च सपरिकरे मोक्षोपाये संमुखीकृतः, विमुखीकृताश्च कामक्रोधादयः, विमृष्टं च किमपि संयमस्थानम्, अवधारितं च धारणायाश्शुभमालम्बनम्, आरिप्सितश्च शमदमवैराग्यादिपरिकर्मितस्सालम्बनो महायोगः । (दौर्बं निश्चयस्य सविषादम्)

त्रिजिग्ये यैरिदं स्त्रीभिः त्रिजिताभिर्जगत्त्रयम् । त एव सुभटाः ख्याताः स्त्रीभिरेव जिगीषिताः ॥ ३ ॥

(नेपथ्ये) अलिङ्गं एव भणइ भावो । जं इत्थिआहिं एव जिईसिआ महामोहसैनिअधुरंधराइत्ति । [अलीकमेव

भणति भावः, यत् स्त्रीभिरेव जिगीषिता महामोहसैनिकधुरन्धरा इति । ]

अभिनिवेशः— (कर्णं दत्त्वा, सरोषहासम्) काऽसौ रण्डा, या मामप्यलीकवादिनं मन्यते ।



(पुनर्नेपथ्ये) एदेण वि तुह अळीअमासिअं पडिठ्ठाविअं । जं उण अगिसक्खिअं तुए गहीदपाणिं परपुरुसदंसण-  
विमुहिं मं रंडेति भणसि । [एतेनापि तवालीकभाषितं प्रतिष्ठापितम् । यत्पुनरग्निसाक्षिकं त्वया गृहीतपाणिं परपुरुष  
दर्शनविमुखीं मां रण्डेति भणसि ।]

अभिनिवेशः— किमसावस्मद्देहिनी दुर्वासना । शान्तं पापम्, शान्तं पापम् । अद्य पुनरियमुपसृत्य क्षान्तपरिवादा  
सत्यवादिनं मां संभावयतु ।

[ततः प्रविशति दुर्वासना]

दुर्वासना— अय्यउत्त ! इयम्हि । अहं दुम्भइचळणसेवारसपरवसहिअआ अण्णाअलोअवुत्तंदा पुच्छम्मि । के पुरुसा  
काहिं इत्थिआहिं जिईसिआ । [आर्यपुत्र ! इयमसि । अहं दुर्मतिचरणसेवारसपरवसहृदया अज्ञातलोकवृत्तान्ता  
पृच्छामि । के पुरुषाः कामिः स्त्रीभिर्जिगीषिताः ।]

अभिनिवेशः— प्रिये ! कामो जुगुप्सया, कोपस्तिक्षया, लोभस्तुष्टया, अहङ्कार आत्मविद्यया, एवमन्येऽपि ।

दुर्वासना— किं उच्चाहमेत्तेण कज्जं संघट्ठइ । हदासा खु एदा सळहीओ विअ अप्पविणासणे सअं पउत्ता ।

[ किमुत्साहमात्रेण कार्यं सङ्घटते । हताशाः खल्वेताः शलभ्य इवात्मविनाशने स्वयं प्रवृत्ताः । ]

अभिनिवेशः— अहमप्येवमध्यवस्यामि । अथापि यदृच्छादेवी किमाचरेदिति दुस्वधरम् । शलभीनिपाते प्रदीपोऽपि  
कदाचिद्विनाशमधिगच्छति ।

दुर्वासना— (सविषादम्) जइ एव्वं महामोहपेरंताणं अम्हपहूणं विणासो होज्ज । [यदेवं महामोहपर्यन्तानामस्मत्प्र-  
भूणां विनाशो भवेत् ।]

अभिनिवेशः— (सभ्रक्षेपं विचिन्त्य) प्रिये ! मया जीवितव्यमेव सर्वदा । अत्र चोपायमेवमुत्पश्यामि । भोगसंचय-  
रूपात् महामोहकोशगृहात् निर्गत्य मुमुक्षापुरस्कारेण विवेकमाश्रितः समाध्यभिनिवेश इति सविशेषगृहीतनामकः  
चिरं जीविष्यामि ।

दुर्वासना— णाह ! अहं उण तुम्ह पिआ कहं होम्मि । [नाथ ! अहं पुनस्तव प्रिया कथं भवामि ।]

अभिनिवेशः— प्रिये ! किं भीरुरसि ? त्वमपि दुस्स्वयं परित्यज्य मामेव परिचरन्ती सुसङ्गता चिरं जीविष्यसि ।

दुर्वासना— महंतो पसाओ अय्यउत्तस्स । जं चिरसेविअस्स रण्णो महामोहस्स विणासेवि सअं जीविऊण जीविअसमं  
मं च रक्खिअं अहिणिविससि । [महान् प्रसाद आर्यपुत्रस्य । यच्चिरसेवितस्य राज्ञो महामोहस्य विनाशेऽपि स्वयं  
जीवित्वा जीवितसमां मां च रक्षितुमभिनिविशसे ।]

अभिनिवेशः— न केवलं जीवितसमा त्वम् ; जीवितेश्वरी खल्वसि !

दुर्वासना— धण्णिआ खु एसा संवुत्तम्हि, जं एव्वं संभावेसि । [धन्या खल्वेषा संवृत्ताऽस्मि, यदेवं संभावयसि ।]

अभिनिवेशः— (सर्वतोऽवलोक्य विचिन्त्य साशङ्कम्) पश्यामि दारुणान् दिव्यान्तरिक्षभौमानुत्पातान् ।



गृध्रास्तोरणशूलशृङ्गमभितोऽगृह्णन्नभोमण्डलीं वात्यामण्डलखण्डितध्वजपटीशून्यानि सैन्यानि नः ।

शूलप्रासकृपाणमुदरधनुःक्रूरैर्मुहुः किंकरैः दृश्यन्ते परिवारिता इव दिशस्संवर्तसंवर्तकैः ॥ ४ ॥

आः कष्टं ! निवृत्तिधर्मः पर्येति नाम्ना लोकेषु नारदः । अयं च तुम्बुरुस्तौ च ग्रणिधी मोहवैरिणः ॥ ५ ॥

तयोरपि प्रविष्टश्चायं त्रिभुवनविदूषको नारदः श्वेतवायस इव राजधानीम् । कलहकुतूहलं च तस्य स्वलक्षणम् ।  
विप्रलम्भकवशंवदश्च वीराभिमानी देवो महामोहः । न जाने भवितव्यतावैभवेन किं भविष्यति ? अथ वा यदेव  
भविष्यति तदेव तथा । आत्मच्छायेव खलु नियतिरलङ्घनीया । अहह ! महामोहविजयलक्ष्मीः ! नूनमिदानीं  
संशयमापन्नाऽसि । (नेपथ्ये)

छत्रैरुत्तभ्यतां द्यौर्दश झटिति दिशश्चामरैरात्रियन्तां संवर्तोदन्वदूर्मिध्वनिमुखरमुखस्ताड्यतां वाद्यवर्गः ।

काल्यन्तां लोकपालाः क्षणरुचिपटलीविभ्रमैर्हमवेत्रैः क्रुद्धः सन्नद्यतेऽसौ घटयितुमचिरादाहवं मोहवीरः ॥ ६ ॥

अभिनिवेशः— (कर्णं दत्त्वा) किं देवो महामोहः स्वयमेव समराय सन्नद्यति ? (सभयविषादम्) प्रिये ! महदत्याहितम् ।

अमुष्मिन् दिवसे श्वो वा नूनं नियतिवैभवात् । अमोहमविवेकं वा जगदेतद्भविष्यति ॥ ७ ॥

तदसावस्माकमवधानस्य प्रधानसमयः । अद्य खलु विविधभोगभाण्डागारलुण्टाकानां संसारकण्टकानां विवेकसैन्य-  
नासीखीराणाम् अतिघीराणां शमदमादीनां प्रचारमुपरोद्धुं पदवीषु प्रतिपदमयः शङ्कवः प्रतिष्ठापनीयाः । अन्यदपि  
चैवं समयोचितं सर्वमनुष्ठातव्यम् । [इति सभयसंभ्रमं सभार्यो निष्क्रान्तः ।]

मिश्रविष्कम्भः ।

[ततः प्रविशति महामोहो दुर्मतिर्नारदश्च ।]

महामोहः— भगवन् ! धन्याः खलु वयमिदानीं संवृत्ताः । यद्भगवतः पितामहस्य प्रियसुतेन चतुर्दशभुवनवैचित्र्य-  
दर्शिना सकललोकपालमौलिमालोपलालितपादपङ्कजेन भगवता संभावितेयं मायाभिधाना मदीया राजधानी ।

नारदः— राजन् ! अनितरसाधारणं भावत्कमा(भवत्कर्मा)श्चर्यमनुभवितारो वयमेव धन्याः ।

महामोहः— देवि ! दीयतामस्मै देवर्षये पाद्यमर्घ्यं मधुपर्कश्च ।

दुर्मतिः— (सविनयमुपसृत्य) भवं ! इदं पज्जं, इदं अगधं, इमो महुपक्को । [भगवन् ! इदं पाद्यम्, इद-  
मर्घ्यम्, अयं मधुपर्कः ।]

नारदः— (हस्तेन वारयन्) संपन्नो ममासौ सत्कारः । अद्य खल्वौपवस्तं मया व्रतमङ्गीकृतम् । यावदिह तुलसी-  
वनवासिनीं द्वादशीं संभावयामि, तावन्न किञ्चित्कुतश्चित्प्रतिगृह्णामि ।

महामोहः— भगवन् ! अत्यद्भुतमनोहरोऽयं भवत्स्वभावः । तथा हि,

लास्यान्विता च ललिता च गतिस्त्वदीया मञ्जुस्वना बहुगुणा च विभाति वीणा ।

देहश्च दर्शयति चान्द्रमसीमभिरुयां प्राप्नोऽसि नस्त्वमिह भोगसमृद्धिहेतुः ॥ ८ ॥

नारदः— (स्वगतम्) मूढस्वभावोऽसौ विश्वमपि विपरीतं कल्पयति । हन्त विजितमसन्मनोरथेन । (प्रकाशम्) महाराज !



त्वमेव खल्वत्यद्भुतः । यदुत पुष्करपलाशवन्निर्लेपस्वभावं पुरुषमनन्तान् भोगाननुभावयसि । अपि च,  
प्रत्यूहोत्सेकनम्रप्रतिभटमकुटीपादपीठीसनाथं दुर्दान्तद्वेषिदन्तावलरदनपदं भाति भद्रासनं ते ।  
त्वत्सन्नाहप्रसङ्गप्रथमदुहितरं भीतिमेवाश्रयन्ते लोकालोकोपरोधप्रतिहतगतयो लोकपालावरोधाः ॥  
(नेपथ्ये) भो भोः प्रतिहारिन् ! अयमहमागतो देवस्य विवेकस्य दृष्टप्रत्ययो नाम दूतः । आवेद्यतां महाराजाय ।

[ प्रविश्य ]

प्रतिहारी— देव ! प्रतिरुद्धप्रवेशस्तिष्ठति बाह्यद्वारे विवेकदूतः ।

महामोहः— प्रवेश्यताम् ।

प्रतिहारी— यदादिशति देवः ।

[इति निष्क्रान्तः ।]

[ततः प्रविशति दूतः]

दूतः— (मोहसमीपे नारदमवलोक्य स्वगतम्) अयमसौ चण्डालसदनवापिकायां चन्द्र इव प्रतिबिम्बितस्समीक्ष्यते  
देवर्षिर्विप्रलम्भकचक्रवर्ती । अस्त्वसावपि साहायकमाचरिष्यति ।

नारदः— (दूरतो दूतं निर्दिशन्) महाराज !

चलधुरुधुरुमालाश्लेषवाचालजङ्घः शर इव निरपायश्चारुचण्डातकश्रीः ।

अयमिह रुचिराभिः स्रग्भिरुन्नद्धमौलिः त्वरितमुपसमेति स्वेदभिन्नस्सुगन्धिः ॥ १० ॥

तदयं कोऽसाविति विचारणीयः, उपचरणीयश्च ।

महामोहः— आस्तामुपचारः, विचारणीयस्तावत् ।

दूतः— (उपसृत्य) इदं महाराजस्य शासनम् । (इति भूर्जपत्रं दर्शयति)

महामोहः— (अपवार्य) किं महामोहोऽपि केनचिच्छासनीयः ?

नारदः— महाराज ! किं परीक्षया परिजनोपचाराणाम् ।

महामोहः— भद्र ! असंस्तुतयुष्मद्वीपलिपयो वयम् । तत्स्वयमेव वाचय ।

दूतः— (उद्वाह्य वाचयति) “ स्वस्ति श्रीश्वेतद्वीपविहारमण्डपिकामातस्थुषा विबुधमहितवृत्तिना महाराजविवेकेन  
महामोहाय संदिश्यते । प्रसिद्धं खल्विदम्— “ नीचाः कलहमिच्छन्ति सन्धिमिच्छन्ति साधवः ” इति ।

महामोहः— किमतः ? स्वनैच्यमेवैतेन सूचयति ।

मतिः— भद्र, तदो तदो ! [ भद्र ततस्ततः । ]

दूतः— ततश्च,

नियन्तामिह दक्षिणापथभुवो यावत्कलेरत्ययस्तत्र स्थावरतिर्यगंशमखिलं भुङ्क्ष्व त्वमप्यक्षतः ।

अथ नाम कुलक्षयोपशमनोपाये त्वया तस्थुषा सन्धिस्सत्यगिरामतुच्छमनसामच्छात्मनामस्तु नः ॥ ११ ॥

महामोहः— (सहस्तास्फालनं विहस्य) तदिदं सहस्रकिरणस्य तेजोवरदानम्, वैश्रवणस्य वा किमप्यैश्वर्यप्रदानम्, यदा-



जानसिद्धनिरवधिकवैभवस्य मे विकलवेन विवेकेन विभूतिभागभोगलेशाभ्यनुज्ञानम् ।

नारदः— (सान्त्वयन्) हन्त, समापतति मम चक्षुषोः पारणा । सर्वदा चाहं विवेकमहामोहयोः सन्धिं प्रति-  
रोत्स्यामि । (प्रकाशम् । मूर्धानमान्दोलयित्वा सविषादम्) अहह,

भ्रूभङ्गेषु पृथग्विधेषु बलिनो यस्यायतन्ते जगत्यासंसारमलङ्घ्यशासनगतेराजन्मधीरात्मनः ।

ब्रह्मस्तम्भभटस्य मुक्तजनकद्रोहस्य मोहस्य ते तस्यासीदितरेण सन्धिवचनं किं कस्य वा कथ्यते ॥

दुर्मतिः— अय्यउत्त ! एवं मे लाअकज्जं पडिभाइ । सन्धिव्यवदेसेण अम्ह सआसं आसाइज्ज विवेओ । तासौ  
जीवग्गाहं गहिअण दिठपीडणिज्जो होज्ज । [आर्यपुत्र ! एवं मे राजकार्यं प्रतिभाति । सन्धिव्यवदेशेनास्मत्सकाश-  
मासाद्यतां विवेकः । तत् सजीवग्राहं गृहीत्वा दृढपीडनीयो भवेत् ॥]

महामोहः— (सोच्चैर्हासम्) मुग्धे ! स्वमेऽप्येवंविधं कार्त्तव्यवचनं मा वीचः । नन्वहं महामोहः ? किमिदानीमन्यमिव  
मामभिमन्यसे ! अथ वा, न हि कदाचिदपि परिस्फुरन्ति प्रमदानां राजकार्यगतयः । प्रिये ! शृणु चैतन्महा-  
मोहस्य वीरव्रतम् ।

ककचैः कृत्तदेहोऽपि दीपितोऽपि द्वाग्निना । न सृच्यग्रं प्रदास्यामि न सन्धास्यामि केनचित् ॥ १३ ॥

अथ वा, नाहमस्मि महामोहः न च विश्वं जितं मया । विभूतिरमिता यस्य विभक्तव्यपदास्पदम् ॥ १४ ॥

नारदः— (स्वगतम्) कलहकौतुकिनामस्माकं तपांसि परिणमन्ति । ननु स्वात्मावधिर्महामोहस्य शवमुष्टिवद्गृहीत-  
ग्राहिता । (प्रकाशम्) देवि ! दुर्मते ! परमकृत्यमध्यवसितं प्रियतमेन ते, अथ तु निर्धारणीयः सन्देशवाक्यशेषः ।

महामोहः— (अनादरतिशयं नाटयन्) किं नः शिष्टञ्चम् । शृणुमस्तावत् । ततस्ततः,

दूतः— ततश्च यदि नस्सन्धिः, यथास्थानं पुनरवस्थास्यामहे । यदि विग्रहः, तदा तु—

निष्कामक्रोधलोभं निपतितकुहनाडम्भदर्पाभिमानं निर्धूतेर्ष्याभ्यस्यामदविहृति जहन्मत्सरस्तम्भजाड्यम् ।

अद्य श्वो वा विदध्यादपि चरमयुगे विश्वमक्षुद्रसत्त्वं वेलातीतप्रसर्पन्मधुमथनदयादत्तसेको विवेकः ॥ १५ ॥

महामोहः— (सरोषसंरम्भं दन्तान्कटकटापयन्) भगवन् ! आः कष्टम्, अश्रुतपूर्वमिदं श्रुतम्, वाचिकशेषस्तु भवतु  
वा मा वा । कः कोत्र भो ! हन्यतामयं वार्ताहरः ।

नारदः— राजन् ! दूतः किल ।

महामोहः— तर्हि व्यङ्गीकृत्य निष्कास्यताम् ।

दूतः— स्वयमहमपसर्पामि । (इति तिरस्करिणीमास्थाय, स्वगतम्) विदितवृत्तान्तशेषः प्रतिगमिष्यामि ।

(नारदः अनाहितदृष्टिरवलोकयन् इङ्गितेन दूतमभिनन्दति ।)

महामोहः— (सक्रोधनिर्वेदं समधिकताप्राक्षः पादेन पादपीठं माहृत्य दन्तेनाधरमापीडयन्)

धिग्ब्रह्माण्डकरण्डगह्वरकुटीकर्पूरपूरं यशः धिक्प्रह्वत्रिदशेन्द्रफालफलकस्पष्टोपमृष्टं पदम् ।

धिग्दोर्विक्रममद्भुतं मम पुनर्धिग्वादमेवास्तु धिक्सोढा वैरिक्थामपि स्वयमहं नीचाय मह्यं नमः ॥ १६ ॥



(विचिन्त्य सनिःश्वासम्) प्रिये ! विपक्षप्रतार्यमाणं पितरमनुचिन्त्य भृशं दूये ।

गतजलसेतुबन्धगजयूथपशौचकथागगनतलानुलेपगणिकापरिणीतिनिभैः ।

व्यथितमतिविवेकहतकस्य विचारशतैः कुलपतिरद्य नः कथमसौ भविता पुरुषः ॥ १७ ॥

नारदः— महाराज ! किमत्र चिन्त्यते । न कुतश्चिदप्ययमन्यथा भविष्यति ।

महामोहः— (सक्रोधकम्पम्) भगवन् ! अतिपापीयान्स्वल्चसौ अशेषभोगनिर्मूलनोद्यतो विवेकहतकः ।

(आकाशे लक्ष्यं बद्धा) आः पाप ! दुराचार ! विश्वविद्वेषदूषित ! मूढ ! विवेकापशद !

मोघारम्भक्षपितमनसा मोहवीरखिलोकीवेलाभेदस्वरसरसिको विभ्रमप्राणमित्रम् ।

ब्रह्मस्तम्बप्रसृतनिगमस्तोमशाखाविभङ्गक्रीडाचण्डः कृपण भवता किं न दृष्टः श्रुतो वा ॥ १८ ॥

नारदः— महाराज ! न श्रुतं, न दृष्टं वा केन भवदपदानम् ? आसंसारं प्रसिद्धवैभवः खल्वसि ।

महामोहः— (सक्रोधं) भगवन्निदमपि भवन्तमनुस्मारयामि ।

पुरा किल निराकृतस्वपरभेदनिर्धारणे रणे विहरता मया रदनयन्त्रितश्चन्द्रमाः ।

अपर्वणि सुपर्वणामधिपतेस्समक्षं क्षणात् अरुन्तुदविधुन्तुदग्रहणवेदनामन्वमूत् ॥ १९ ॥

नारदः— (सान्त्वनासं स्वगतम्) किमसावुन्मत्तदशां प्राप्तः । यदयं जरद्गवादिवाक्यवदपार्थं किमपि जल्पति । उपस्थित-  
महाविपतिरपि दुर्मतिमेव पुरस्कृत्य शृङ्गारगते निमज्जति । (प्रकाशम्) महाराज ! सोऽयमिदानीं पश्चिमे पारावारे  
सान्ध्यं नियममिव चिकीर्षुः अम्बरतलादवलम्बते मयूखमाली । तदहं साधयामि कालोचितकर्मणे । [इति निष्क्रान्तः ।

महामोहः— प्रिये ! संप्रति संसारसन्ततिनिदानभूतसम्भोगारम्भसमयसूचिका प्रजापतिपरिभुक्तपूर्वा प्रवर्तते पितृप्रसूरिय-  
मपरा सन्ध्या । इह च,

क्षीयन्ते सवितुः क्षणात्क्षितिधरैरुत्तंसिता दीप्तयः श्रूयन्ते यजतां तृतीयसवनब्रह्मप्रणादोर्मयः ।

क्षीयन्तेपतगाः कुलायतरुषु प्रत्युद्भजत्पोतकाः स्त्यायन्ते च तमश्छटास्तत इतः श्रीकण्ठकण्ठत्विषः ॥ २० ॥

अपि च, कादम्बन्ति जलाशयेषु वितताः कालाम्बुदन्त्यम्बरे मातङ्गन्ति महीधरेषु मधुपस्तोमन्ति मल्लीषु च ।

स्पृष्ट्वा निश्चिनु पाणिना कुत्रलयापीडन्ति ते कुन्तले धम्मिल्लन्ति निशामुखेषु सुमुखि स्त्यानास्तमःपङ्कजः ॥

दुर्मतिः— अय्यउत्त ! पवलतमेहिं विवेअप्पमुहेहिं पक्कन्तजुत्थस्स तुह संभोअसमअवण्णणं किं अणण्ण पउत्तं,  
अहवा अइधीरत्तणेण । [आर्यपुत्र ! प्रवलतमैर्विवेकप्रमुखैः प्रक्रान्तयुद्धस्य तव संभोगसमयवर्णनं किमनयेन प्रवृत्तम्  
अथ वा अतिधीरत्वेन ।]

महामोहः— अयि महावीरपति ! किं विभेति भवती कृपणाद्विवेकहतकात् ? किं न वेत्थ ?

यद्यं तिष्ठति षड्विधं मम बलं मायाविनस्सैनिका मोहस्सोऽहमभङ्गुरो मुनिमनःप्रक्षोभदक्षोदयः ।

आस्तामन्यदनङ्गतन्त्रनिपुणैरङ्गीकृतस्सांग्रतं सेतुर्धोरविवेकसिन्धुतरणे शृङ्गारदेवार्चनम् ॥ २२ ॥



अथवा किमिहान्येन दैवतेनार्चितेन मे । त्वामेव शरणं यामि कामतन्त्राधिदेवताम् ॥ २३ ॥

तदेतां रात्रिं वासगृहे त्वया सह निर्वेष्टव्यमखिलं निर्विश्य प्रभाते संयतिष्ये शत्रुविजयाय । [इति सभार्यो निष्क्रान्तः ।

[ततः प्रविशति नभोयानेन तन्वीविनोदतरलकरपल्लवो नारदस्तुम्बुरुश्च ।]

नारदः— सखे ! सुप्रभातं त्रैलोक्यस्य । यन्महामोहविजिगीषया सत्यसन्धो विवेकः सपदि संयतिष्यते । अहह ! सूच्यते संप्रति विवेकाभ्युदयः । यतः,

इदं पुरः स्वयमुदयक्षमाभृतिप्रबोधनं प्रचलतमोविमोचनम् ।

विवेचितस्थिरचरभेदमद्भुतं त्रयीमयं किमपि महो विजृम्भते ॥ २४ ॥

तुम्बुरुः— भगवन् ! वयमिव नूनं महासमरसंदर्शनकुतूहली त्वरितमुत्तिष्ठते मयूखमाली । अद्य हि,

प्राचीनाचलतुङ्गशृङ्गनिकटप्रक्रीडदैरावणक्षोभोदीरितिधातुधूलिपटलीपर्यायधुर्योदयाः ।

व्योमारण्यतमालवीथिमलिनामुन्मूलयन्तस्तमीमुन्मीलन्त्यरविन्दगर्भसुहृदो भानोरमी भानवः ॥ २५ ॥

नारदः— सखे ! सुव्यक्तमिव विवेकवैभवं सूच्यते । तथा हि,

दिवि च भुवि च विष्वग्दृष्टिरोधे निसृष्टं मुकुलितनिखिलाशामण्डलं मोहवृत्त्या ।

मलिनमतिमहीयो मङ्क्ष्वमोघैः करौघैः कवलयति तमिस्रा कश्मलं रश्मिमाली ॥ २६ ॥

तदिह रामरावणरणावलोकनरसश्चिराच्चिबृत्तोऽपि नियतिवृत्त्या पुनरिदानीमस्माकं प्रादुर्भविष्यति । यदिह महामोह-  
डम्भदर्पादयः विवेकव्यवसायादिभिः योत्स्यन्ते । अद्य चातिगाढवैरमूलस्य आहवानोकहस्य फलं हस्तापचेयं  
भविष्यति विवेकस्य । तथा हि,

द्वेधा कल्पितदेवदानवचमूनासीरमासीदतोरारब्धे तु विवेकमोहनृपयोरायोधनैकोत्सवे ।

वैलक्षण्यनिरूपणप्रहरणो विभ्रत्प्रमाकङ्कटं जेताऽसौ जगदन्धकारमितरं देवो विवेकेश्वरः ॥ २७ ॥

ततश्च, विद्याभेदैरुपचयवतां वेदकल्पद्रुमाणां व्यक्तोल्लासद्विजपरिवृढव्याप्तशाखाशतानाम् ।

श्रेयोमार्गप्रतिभयजितः श्रीविवेकस्य मौलौ भूयो भूयस्सपदि भविता भूयसी पुष्पवृष्टिः ॥ २८ ॥

तुम्बुरुः— भगवन् ! अव्यवस्थिता हि युद्धसिद्धिः । तत् कथमेवं संप्रधार्यते ?

नारदः— कथ्यते न मया मिथ्या किं वा संद्रक्ष्यसे स्वयम् । दर्पणं किमपेक्षन्ते कङ्कणस्य निरीक्षणे ॥ २९ ॥

(नेपथ्ये महान् कलकलः; उभौ सचमत्कारकौतुकमाकर्णयतः)

नारदः— (सहर्षम्) सखे ! आगतोऽयमनेकधा कर्णास्वादः । यदुत,

पणवमङ्कुलमदलजर्झरीमुरगडिण्डिमदुन्दुभिसंभवः । त्रिदिवगोपुरसन्धिविभेदनः प्रसभमुत्पतति ध्वनिरद्भुतः ॥

तुम्बुरुः— (सहर्षकौतुकम्) अहो समरारम्भस्य दर्शनीयता ! अत्र हि,

नीरन्त्रं व्योमरन्त्रं भवति कुलगिरिस्तोमतुङ्गैश्शतद्वैर्जाघत्यन्ते मदान्धा दिशि दिशि करिणः कल्पजीमूतकल्पाः

घोराणां घोटकानां खुरपुटरटितैः वृत्त्यतीव त्रिलोकी प्रत्युड्डीयन्त एते प्रतिहतिषु मिथः पत्तयो दत्तवेगाः ॥



अपि च, महानयं प्रवृत्तश्शस्त्रसंपातः । एकीभूते एव च मिथः प्रतिरोधाद्विवेकमोहवाहिन्यौ । निर्वर्त्यते चाय-  
माकालिको निशीथः । यतः,

सूचिभेद्यतिमिरोपलभने मेदिनीरजसि मेघमेदुरे । श्रूयते कलकलैर्महीयसी वाहिनी रणखलापवाहिनी ॥ ३२

किं च, क्षतजमधु रणस्थैर्दत्तमुत्तम्भिताग्रध्वजपटपुनरुक्तस्वर्धुनीकैरनीकैः ।

पलभुज इह जाग्रन्नन्दधूनां वधूनां पृथुकरटिकरोटीकर्परैरर्पयन्ति ॥ ३३ ॥

नारदः— न तृप्यत्यद्य मे किमिदमिति कुतूहलोलसितं चक्षुः ।

पत्नीनुद्यद्विपत्तीन्नुटितपृथुशिरःकन्धरान्सिन्धुरेन्द्रान् वाहानाकीर्णदेहान्वयतिहननमिथःखण्डिताङ्गान्शताङ्गान् ।

शस्त्राशस्त्रिप्रसङ्गप्रभवचटचटारावधोरग्रचाराः कुर्वन्त्युद्दामगर्वाः कृतिन इह रणे विक्रमैरक्रमेण ॥ ३४ ॥

अपि च, एतस्य संभृतविवेकविमोहभूत्रः सेनायुगस्य समराङ्गणसंभ्रमेण ।

प्रायेण संग्रति विकल्पितया स्ववृत्त्या डोलाधिरोहणरसं लभते जयश्रीः ॥ ३५ ॥

तुम्बुरुः— (सर्वभत्सम्) अयमिह कश्चित् क्रव्यादडिम्भः डिम्भमाकर्षन्नित्थं भाषते ।

शोहइ शुमइशहाए ईळिअळोहाइमाळणशमत्थे । एशे अ शुळहशोळहळुहिळशुहाशाळशीअळे संखे ॥ इति,

[शोभते सुमतिसहाय ईदृशलोभादिमारणसमर्थः । एष च सुलभसौरभरुधिरसुधासारशीतले सङ्घे ॥]

इयं च काचन पिशाची संतोषादेवमाह—

प्रणममि विवेअदेवं पकुविदपतिपक्खपडिमहणपहणम् । सोणिअणवमहुणिवहे सुज्जं व समग्गळग्गपडिमाणम्

[प्रणमामि विवेकदेवं प्रकुपितप्रतिपक्षप्रतिमथनप्रधनम् । शोणितनवमधुनिवहे सूर्यमिव समग्रलक्षप्रतिमानम् ॥]

नारदः— (दूरतो निर्दिशन्) सखे ! द्वन्द्वयुद्धमिह नूनमुपक्रम्यते । तत्र हि,

अभिलापरथारूढसुभटो लोभलुब्धकः । एकस्त्वरितमाधावत्येकलव्य इवापरः ॥ ३४ ॥

तुम्बुरुः— अहह !

दुरध्वविहतिक्षमो दु(रुपरोध)रपनोददुर्वासनासहस्रपृतनौघवानभिनिवेशसत्सारथिः ।

विरुद्धमतिशस्त्रिकाविषमदत्तमूर्छादशालुठत्प्रतिभटः परिभ्रमति लोभवीरो युधि ॥ ३९ ॥

नारदः— (सान्त्वार्हासम्)

द्रविणपरिणामरूपं जगदिदमविभज्य दत्तमप्येषः । बध्नन् कुसीदकुहनां बहुगुणयितुमीहते भूयः ॥ ४० ॥

तुम्बुरुः— भगवन् ! दृष्टमिदानीमप्यस्य दुश्शकदुरन्तविवेकविजिगीषोद्योगेन ।

नारदः— सखे ! आश्चर्यमाश्चर्यम् । अदोषागमसमयेऽप्यमृतकिरणसंदोहेन संप्लुतमिव त्रिभुवनमखिलमवलोक्यते ।

नूनं कयाचिदवदातप्रकाशया देवतया प्रादुर्भूतया भवितव्यम् । (सूक्ष्मं निर्वर्ण्य) आलक्षितोऽयमाश्चर्यसंभवः । यथा,

सैपा पञ्चमुखी तुष्टिशेषसृष्टिरिवापरा । अतर्कितमुपस्थाय ग्रसते लोभमूपकम् ॥ ४१ ॥



तुम्बुरुः— (सहर्वम्) भगवन् ! संप्रति लोभविध्वंसेन लुप्तलोकायतमिव लोकमवलोकयामि । अद्य हि,

प्रशस्तिं विन्दन्ति प्रशमरसदिव्यामृतरसप्रलीनोदन्यानां परिषदि न संपत्तिसरितः ।

अमित्रोपक्षेपक्षणात्रिगलदात्मीयपृतनाद्वहामर्दत्रस्यदूमिडभटजङ्घाजवभृतः ॥ ४२ ॥

अपि च, प्रशमितलोभमिदानीं प्रौढविवेकप्रयुक्तया तुष्ट्या । धनमनवनीतिसिद्धं जातं सर्वत्र दत्तभुक्तफलम्  
नारदः— नन्वसावपरीक्षितलोकवृत्तान्तानामविवेकिनामेव लुप्तसर्वगुणो लोभः ।

ब्रह्मायुतायुतविभूतिरपि ह्यपूर्णः कल्पायुतायुतशतायुरपि व्यतीयात् ।

नागायुतायुतसहस्रचलोऽपि बाध्यः किं तद्भवेद्यदिह किञ्चन लोभयोग्यम् ॥ ४४ ॥

अद्य तु लोभविध्वंसादवधीरितलाभान्तरा परिहृतप्रत्युहा बुद्धिः परमपुरुषपदकमलपरिचरणमेव परं धनमभिनिविशते ।

अपि च, नलनहुषमुखानां नाकलोकेश्वराणामपि नलिनभवानामसदग्राह्यभूम्नाम् ।

अगणितमुपनन्त्रीमापदं प्रेक्ष्य विभ्यत्कचिदिह न विधत्ते कौतुकं जातु कश्चित् ॥ ४५ ॥

किं च, अपैति पुरुषायुषं निमिषनिर्विशेषं नृणां तृणाग्रजलविन्दुवत्प्रतिकलं गलन्ति श्रियः ।

तथापि नृपमन्दिरप्रघणसीम्नि संक्षीयते महानहह देहिनां द्रविणमोहदाहज्वरः ॥ ४६ ॥

तद्वयं च नैराश्यमेव परमं सुखमुपतिष्ठामः । ततश्च,

उत्तालद्विपकर्णतालतरलप्रस्थानदुःस्थ्यासिकानित्यातङ्कतरङ्गितं विजहतस्त्रैविष्टपानां पदम् ।

प्रत्यूढापदनन्तसंपदुदयं पद्मापतेस्तत्पदं प्रत्यादिष्टपुनर्भवं परिहृतावद्यं प्रपद्येमहि ॥ ४७ ॥

तुम्बुरुः— (ससंभ्रममवलोक्य) भगवन् ! अयमिह पुनः कश्चिदसह्यवेगो महावीरः प्रशिथिलसङ्घटितपलायमानां  
लोभवाहिनीं मुखरितहरिता घोषेण मुहुर्मुहुः प्रत्याश्वासयन् मुग्धामध्याप्रगल्भाभिः वरूथिनीभिरुपगतो विवेकामिमुख  
उपसर्पति । कतमः, कीदृशो वा सोऽयमिति न विजानामि ।

नारदः— सखे ! महितमधुप्रदिष्टमधुदिग्धविचित्रशरः परभृतवन्दिमान् भ्रमरसंहतिगीतगुणः ।

मलयमरुत्सखो मकरलक्षणकेतुरसौ धृतधनुरभ्युपैति मदनः प्रमदापृतनः ॥ ४८ ॥

पश्य पश्य सखे ! प्रसूनवाणस्य पारिपार्थिकसमृद्धिम् ।

काचित्क्रीडति पद्मिनीह पुरतः काप्यन्यतश्चित्रिणी शङ्खिन्यप्यपरत्र काचिदितरा हस्तिन्यसावन्यतः ।

तस्यैतस्य समृद्धिमेति सरसप्रेक्षानिरुद्धोदयं चित्रं मन्त्रिचतुष्टयं त्रिभुवनावस्कन्दिनो धन्विनः ॥

तुम्बुरुः— भगवन् ! अत्यासन्नवृत्तिरयमसौ विवेकरथस्य । अपि च,

ऋतुस्नाता नृत्तग्लपिततनुरध्वश्रमवती मदक्षीवा क्रुद्धप्रसदनवती भिन्नघटिता ।

इदं पूर्वैत्येवंविधयुवतिर्वर्गेण सहितो युयुत्सस्त्युन्मत्तः स्मर इह विवेकेन महता ॥ ५० ॥



नारदः— (सहासम्) किमस्यानेन दुर्भेदयुवतियूथव्यूहकल्पनेन ।

स्त्रायत्तसिद्धविभवस्य समग्रशक्तेः स्वच्छन्दचेष्टितभृतः स्वयमेव योद्धुः ।

किं मुग्धया किमिह मध्यमयाऽऽत्मयोनेः किं प्रौढयाऽपि जरठापि हि जैत्रमस्त्रम् ॥ ५१ ॥

(नेपथ्ये) विवेकपरिषत्पुरस्कृतविरक्तिवाराङ्गनाकचग्रहविचक्षणप्रथितगर्वदोर्विक्रमः ।

रतिप्रियतमः स्वयं रणविहारमारिप्सते विमुक्तिपुरवर्तनीविपरिवर्त(र्ति)नीतिस्थितिः ॥ ५२ ॥

उभौ— (कर्णं दत्त्वा) विकल्थनमिदं युयुत्सतो विषमास्त्रस्य । (पुनर्नेपथ्ये)

स्वभर्तव्यं भार्यादुहितृपितृपुत्रप्रभृतिकं विसृज्य प्रव्रज्यामुपनिहितवत्यै भवभृताम् ।

अमुष्यै किं कुर्मो निस्वधिकनैर्घृण्यवपुषे नियत्यै भूयिष्ठं भवतु भगवत्यै नम इदम् ॥ ५३ ॥

नारदः— सखे ! विडम्बयति चासौ विषयरसवैमुख्यकारिणीं नियतिम् ।

तुम्बुरुः— भगवन् ! पश्य पश्य । मुषितव्यवसाय इवासौ संप्रति समीक्ष्यते मुखवैमुख्येन । परिजनश्चास्य साङ्गामिक्यां सिद्धौ साशङ्क इवाभाति । यदुत,

मधुसमयावरोधवदनासवदोहलिनां वकुलमहीरुहामलघुभिस्सुमनोभिरिमाः ।

मदनधनुःप्रकाण्डगुणनिस्त्रुटनावसरप्रतिनिधिशिञ्जिनीं प्रजनयन्त्यभितः प्रमदाः ॥ ५४ ॥

नारदः— सखे ! प्रहसनविनोदमात्रप्रस्तावकमिदमखिलं प्रायशः प्रभूतव्यवसायसंपदो विवेकस्य । अपि च, महतो विवेकाद्विभ्यदप्ययमपरावर्ती मन्मथः प्रवर्तते । तथा हि,

जगत् क्षिपति चापले ललितचापलेखा(युधो)धरो युनक्त्यपथि वाहयन्युगलदेहयन्त्रद्वयम् ।

त्रिवर्गवडिशामिषग्रसनवेधतो बाधते स एष दृढसाहसः सकलजन्तुचिन्ताभटः ॥ ५५ ॥

अद्य च निरन्तरपरिणमदविद्यया कयाचन शिल्पविद्यया दुर्निरूपघटनया विवेकयूथविघटनमसौ विधातुमभिलषति ।

ततश्च, रथवारणवाजिभिः प्रहृष्यन् महिलारत्नसमूहनेन सिद्धैः ।

मकरध्वज एष पुष्पधन्वा रणमभ्येति रतिप्रियापदानः ॥ ५६ ॥

तुम्बुरुः— भगवन् ! असहायशूरोऽयं विभ्रममात्रबलाभिरबलाभिरेव संहतान्विवेकव्यवसायशमदमादीन् विजेतुमभिलषति अपि च, अङ्कुरत्सितमकेवलेक्षणं भङ्गुरश्रुवदनं नतश्रुवाम् । अश्रिताधरमवञ्चितादरः पञ्चबाणसुभटः प्रतीक्षते ॥

नारदः— सखे ! तथैव खल्वेतमपि विजेतुं विश्वजिद्विवेको विरक्तिनामानं स्त्रियमेव प्रत्यस्तया प्रयुङ्क्ते ।

(नेपथ्ये) भोगेषु यौवतानां योगेषु लभेत सारमर्थानाम् । कन्देषु कन्दलीनां स्तम्भेषु च क इव राजरम्भाणाम्  
[उभौ सादरमाकर्णयतः; पुनर्नेपथ्ये]

अदभ्रजघनस्तनप्रभृतिमांसविस्फूर्जितप्रसक्तविकटव्रणप्रतिपदज्ञया प्रज्ञया ।

स्त्रियस्त्रिगुणवीचिमद्गरलवीचिकाश्चिन्तयन्नसभ्यपरिपाटिकां पठति गाढमूढो जनः ॥ ५७ ॥

नारदः— सखे ! श्रूयते क्लियमायोधनाभिमुखहृदयाया विरक्तेरालापः ।



तुम्बुरुः— (सभयसंभ्रमम्) भगवन्! अतिपतति चासौ विरक्तिमपहस्तयितुकामः कामः । (क्षणमिव निर्वर्ण्य) अहह,  
स्वमित्रमुपधात्रयप्रथितशुद्धिलोभात्मकं झटित्यलघुतुष्टिकुक्ष्यनलदग्धमित्याकुलः ।

विरक्तिरणदेवताविपुलदृष्टिवैश्वानरं प्रविश्य मकरध्वजः पुनरनङ्गतामागतः ॥ ६० ॥

अपि च शृङ्गारोऽप्ययमनङ्गसमरनासीरयोधी सर्वतो भङ्गमनुभवन् अभङ्गुरमहिमशालिना विरक्तिवैभवेन विलयमधि-  
गच्छति । इह च,

निःसंशोधमशेषतो वितनुते देवासुरान्तःपुरं कर्णेषु प्रचिनोति कामपि सुधां कामागमद्रोहिणाम् ।

क्षिप्रक्षोभितचक्रवालशिखरिप्राकाररिङ्गारटच्छृङ्गाघातनिरोधपिण्डितपटुशृङ्गारभङ्गारवः ॥ ६१ ॥

नारदः— हन्त जुगुप्सनीयाः संप्रति योषितः संवृत्ताः ।

तुम्बुरुः— उचितमेवैतत् ।

महेन्द्रप्रतिनन्द्यानां वपुरप्सरसामपि । त्वगसृङ्गांसमेदोस्थिमज्जाशुक्लमयं न किम् ॥ ६२ ॥

किं च, वर्ष्मदं सप्तधातु त्रिविधमलमयं योनियुग्मप्रसृतं चातुर्विध्योपपन्नस्थिरचरविविधाहारसारत्मकं च ।

इत्थंत्वेऽनन्तदोषाकर इति मुनिभिर्घोषिता योषिदाख्या मीमांस्या मांसरेतोरुधिरकफवसानिर्मिता चर्मभस्त्रा  
ततश्च, गर्हणीयबहुदोषगर्हिते योषितां वपुषि तोषितात्मनः ।

नारकेऽप्यमितदुःस्वकारके रौरवे भवतु गौरवेण धीः ॥ ६४ ॥

भगवन्! य एतावन्तं कालमत्यन्तबहुमतिपदम्, स एवेदानीमत्यन्तजुगुप्सनीयः संवृत्तः सर्वलोकमौलिधार्यसायकः  
सयूथो मन्मथः । (सनिर्वेदमिव निश्चस्य)

परिचरति तवासौ पार्श्ववर्ती वसन्तः किमपि मधुकरीभिर्गीयते नाम जैत्रम् ।

तदपि मदन दैन्यं प्रापितस्त्वं नियत्या क इव कथय देवं पौरुषेणोपरुन्ध्यात् ॥ ६५ ॥

भगवन्! अभङ्गुरा खलु देवी नियतिः ।

संभोगैकान्त्यत्रादी निरयभयकथाभङ्गसङ्गी निकामं शस्त्रच्छिन्नार्धदेहद्वयघटनभवद्विष्यदांपत्यशिल्पः ।

प्रख्यातातिक्रमोऽसौ परपुरुषवशैर्गोपकन्यासहस्रैरेकस्त्रैलोक्यवीरः स्मर इह मृदितः क्वावतिष्ठेत् कोपः ॥

नारदः— सखे! मा नाम सहसा कोपमेवमवमंस्थाः । अयं किल पुरस्ताद्धोमस्य कामस्य च विनिपातमसहमानः  
कोधस्समुत्पत्य विश्वलोकप्रथितकीर्तिं विवेकमास्कन्दितुमीहते । तथा हि,

क्षुदिन्ननवसुन्धराधरधुरन्धरः किं मृषा तृपारभसचूषणक्षपितपञ्चषाम्भोनिधिः ।

हठवृटितहाटकाचलतटीवृहत्कुण्डलः प्रसर्पति रणाङ्गणं प्रथित एष कोपासुरः ॥ ६७ ॥

तुम्बुरुः— (सभयसंभ्रमम्) अतिघोरचेष्टितः खल्वसावशेषविध्वंसनतर्षवानमर्षः । तथा हि,

अपि वैरवरूथिनीमशेषामपि शैलानपि सागरानपि क्षमाम् ।

प्रसितुं प्रभवत्ययं प्रदीप्तः प्रथितः कोपतनूनपादनूनः ॥ ६८ ॥



नारदः— सखे ! पश्य पश्य ।

जिघांसाजानिनाऽनेन स्थिरत्रसमिदं जगत् । वध्यघातकभावेन विभज्य विनियुज्यते ॥ ६९ ॥ अपि च, करचरणनखरदन्तप्रभृतिकमपि जगति सहजमितरदपि । प्रतिघसुभटस्य विश्वं प्रहरणमथवा विहर्तुमुपकरणम् अत्र पुनरसह्योत्थानममर्षमुपशमयितुमप्रभृद्योदयां क्षान्तिं पुरस्कृत्य निस्तरङ्गजलधिरिव निरुद्धधैर्येतिष्ठति विवेकः । इह च, रुन्धानस्सिन्धुघोषप्रथनमनिभृतं क्रन्दयन्क्षमाधरेन्द्रान् भिन्दानस्स्कन्धभेदान्सुरपथरथिनां शुष्मणस्सारथीनाम् शुद्धालोकेन सद्य क्षयमुपगमितः क्षान्तिमन्दस्मितेन क्षुब्धद्वैधात्रसौधध्वनिगुणितरवः कोऽपि कोपाट्टहासः ॥

अमी च, कुलशिखरिगरिष्ठाः क्षोणिवृत्यर्हकुंभाः कुलिशकठिनदन्ताः क्ष्वेलसङ्घातघोराः ।

कतिचन रणरङ्गे कन्तुकीकृत्य मुक्ताः न जहति भयमस्मादन्तिमं दन्तिमल्लाः ॥ ७२ ॥

तुम्बुरुः— भगवन् ! अपि विश्वमिदं दिधक्षतोऽस्य त्रिपुरारातिमुखेषु लब्धभूम्नः ।

मदहस्तिघटावमर्दलीलां मशकामर्शनमात्रमित्यवैमि ॥ ७३ ॥

भगवन् ! अयमसाविदानीममर्षस्य संप्रति संवर्तधाराधरगर्जितगम्भीरमैरवप्रसृतिस्त्रिभुवनमपि बधिरयति कुलगिरिकुहर-भरितप्रतिनिवृत्तः संहताकृतिः सिंहनादः । तदाकर्णनसमयसमुत्थितया निष्प्रतिक्षेपया क्षमया निरुध्यमानः स्तब्ध-वृत्तिरयं संदृश्यते कोपः । तथा हि,

अयमिह क्षमया दलितः क्षणात् प्रतिमुखोऽपि पराङ्मुखवद्भवन् ।

स च न याति न तिष्ठति च द्विया भवति सप्रतिघः प्रतिघः परः ॥ ७४ ॥

(क्षणं निर्वर्ण्य) हन्त भगवन् पश्य पश्य ! अपरावर्त्यपि कोपः पश्चादाकृष्टपाद इव भाति ।

नारदः— (सान्त्वार्हासम्) क्वचिदतिसङ्कटविषये सुभटानां संमतोऽयमपसर्पः ॥ ७५ ॥

तुम्बुरुः— (सहर्षसंभ्रमम्)

यस्य त्रासनतर्जनप्रभृतयः क्रूरोद्धता वृत्तयः यस्योन्मेषनिमेषयोस्त्रिभुवनं निद्राति जागर्ति च ।

आबध्यैनमवैधर्हिसनमहासंरम्भसंभावितक्रीडोड्डामरबाहुदण्डलडहं क्रोधं निहन्ति क्षमा ॥ ७६ ॥

अपि च, गुरुवधमुखक्रूरक्रीडाकठोरषराक्रमः प्रथितमहितध्वंसो दक्षाध्वरप्रभृतिष्वसौ ।

स्वयमिह सुखारातिः स्वर्गापवर्गविघातकः क्षणरुचिपदं क्षान्त्या गच्छत्यमर्षहुताशनः ॥ ७७ ॥

नारदः— सर्वगुणातिशायिनी खल्वियं क्षान्तिः । यत्र किञ्चिदपि स्वावष्टब्धं केनाप्यवधेन योजयति । तथा हि,

विवुधमहिते मेरावैरावणः करटी मुहुः कषतु करटं कण्डूलं स्वं क्षरन्मदकर्दमम् ।

भजतु च तटक्रीडां पीडाभिसन्धिरसौ दृढं न तु मलिनता नापि क्षोभः क्षमाभृति संभृतः ॥ ७८ ॥

तुम्बुरुः— भगवन् दुर्जयोऽसौ कोपः । कथं नाम विजितमिति विस्मयाविष्टं चेतः ।

नारदः— न वयमिह विस्मयामहे । यतः



न शापो नाभिचरणं न वह्निं विषं तथा । नास्त्राणि न च शस्त्राणि यथा तीक्ष्णतमा क्षमा ॥ ७९ ॥  
ततश्च, अहार्येण कदाप्यन्यैरसंहार्येण केनचित् । तितिक्षाकवचेनैव सर्वं जयति संबृतः ॥ ८० ॥

तथा हि, प्रतिघोऽयमसह्यविस्फुलिङ्गैः प्रलयोदीर्णहुताशनप्रकाशः ।

अमृतोदधिसंप्लुतिप्रथिम्ना क्षमया क्षिप्रमभूदसावलक्ष्यः ॥ ८१ ॥

(विचिन्त्य) कथमिह विवेकभूभृतः सांग्रामिकविहारशेषः संपत्स्यते । अथ वा,

मदनक्रोधलोभानां निपाते मोहभूपतिः । योधयिष्यति यं कंचित् स्वयं वा योद्धुमर्हति ॥ ८२ ॥

तुम्बुरुः— भगवन् ! अलङ्घनीयस्वभावः खल्वभिनिवेशः । येन प्रत्यक्षितवलपराक्रमेऽपि विवेके प्रतिहतमनोरथस्यापि  
महामोहस्य पुनर्विजिगीषा विजृम्भते । श्रुतं किल महाभारते— “ हते भीष्मे ” इत्यादि । (अन्यतो निर्वर्ण्य)

कामादिनिधने दृष्टे कैमुत्यमपरामृशन् । क इवासीदति क्षुद्रः कश्चिदेष रणाङ्गणम् ॥ ८३ ॥

नारदः— सखे ! प्रख्यातनामा खल्वसावगणितपरहृदयशल्यः शल्य इव सन्नह्यति । तथा हि,

अवधीरयिता महत्तराणामवलेपोऽयमयन्त्रितस्वभावः । परकीर्तिवधूनिराचिकीर्षासुभगंभावुकवाहुरुज्जिहीते ॥

सर्वथा तावन्मोघोद्योग एव भविष्यत्ययमपि मोहसचिवः । तथा हि,

दर्पस्येह दृढप्रतिष्ठितमदोदग्रैर्विवेकाग्रतो डिम्भक्षोभकडम्भरस्थपुटितारम्भैरलं सम्भ्रमैः ।

मृग्यं केषरिणो विधित्सितरणे रङ्गौ परं कौतुकं क्रीडाखण्डितचण्डवारणघटातन्त्रस्वतन्त्रश्रियः ॥

तुम्बुरुः— (साश्चर्यम्) भगवन् ! किमयमिदानीं मेघनाद इव तिरस्करिणीं विद्यामास्थितः, यदसाविदानीमेवास्माभिः  
दृष्टः, क्षणान्तरे न दृश्यते ।

नारदः— (सहर्षं विदुष्य) तस्यैव मेघनादस्य लक्षणेनेव परप्रयुक्ता खल्वियमस्य तिरस्करिणी ।

अभिजनधनविद्यावृत्तदाक्ष्यादिरूपैः उपधिभिरयमेकोऽनेकधा जृम्भमाणः ।

पृथुमहिमविवेकप्रेक्षणादुत्पतन्त्या प्रसभमधिकदृष्ट्या प्रापितो वीरशय्याम् ॥ ८६ ॥

तुम्बुरुः— (ससंभ्रमाद्भुतम्)

काचैषा कलियुगताटकेव भीमा धिकष्टं कृतकलहेयमभ्यस्रया ।

आसीदत्यभिपतति स्वयं विवेकं तामेतां द्यति मुदिता समग्रभूमा ॥ ८७ ॥

नारदः— (सहर्षम्) दर्पनिधनमसहमानेयमसूयाराक्षसी देहिनीव भैरवश्च रणमुखमागत्य दैवयोगेन दीर्घनिद्रामासादिता

तुम्बुरुः— अहो दुर्निरोधा खलु भगवती भवितव्यता ।

आत्यन्तिकीमभिजनादिभिरप्रवृष्ट्यां तृष्णादिभिः प्रियतमाभिरिहोपगूढाः ।

दर्पादयः क्षितितले दधति प्रसुप्तिं वीराः स्वयं विधिवशादुपशान्तवैराः ॥ ८८ ॥

नारदः— सखे ! न खल्विदमद्भुतम् यन्निरवधिकपौरुषाणामप्यनतिक्रमणीया नियतिरिति । एतस्यैव खल्वियमुदाहृतिः



इतरेतराभ्यधिकभीमविक्रमाः पुनरुच्यमानमधुकैटभादयः ।

प्रविशन्त्युदग्रविगलन्मदग्रहाः त इमे विपत्तिमिह मोहमन्त्रिणः ॥ ८९ ॥

(अन्यतोऽवलोक्य) अहो महदिदमापतितमिदानीमप्रतिद्वन्द्वं द्वन्द्वयुद्धम् । इह हि,

अतिवलेन विवेकमहीभृता निस्वशेषितमन्त्रिगणः क्षणात् ।

अहह मोहमहीपतिराहवे सपदि राघवशत्रुरिवोत्थितः ॥ ९० ॥

अत्र चायमहितबलनिर्मूलनसमुन्मीलितसमरसंरम्भः स्वयमिह समायाति सुरगणसंस्तूयमानवैभवः सुमतिवल्लभः ।

अयं हि, मर्यादातीतवादद्विरदमृगपतिर्विक्रतकर्ताद्विवज्रः प्रत्यग्वैमुख्यतूलप्रलयदिनमरुद्भ्रान्तिवीरुद्वाग्निः ।

कामक्रोधाहिताक्षयः कलिकलुषकथाकालरात्रिप्रभातं मोहावश्यायभानुर्विहरति समिति व्यक्तवेगो विवेकः ॥

तुम्बुरुः— (सहर्षाद्भुतम्) भगवन् ! इदं पुनरिह महामोहस्य मौलिताडनम् । अत्र हि,

निरुद्धरिपुडम्बरो निगमवोषनिष्पादितप्रतिश्रुतिरनुद्धुतप्रलयसिन्धुधीरध्वनिः ।

त्रिवर्गपुटभेदनप्रथमकम्पकर्णेजपो विवेकसुभटाग्रतो विजयदुन्दुभिस्ताड्यते ॥ ९२ ॥

नारदः— सखे ! नूनमिदानीमत्यासन्नो विवेकस्य मनोरथलाभः । अत्र हि,

दुराशादुर्मनच्छलनमदमात्सर्यकुहनापरीवादद्रोहप्रभृतिपरिवारस्तुतगतिः ।

मनीषासारथ्यप्रमुदितविवेकप्रतिमुखं महामोहः क्रुद्धः स्वयमयमुपायाति समरम् ॥ ९३ ॥

अपि च, प्रत्यासन्नं प्रतिभटमिह प्रत्युदेता विधत्ते गाढामर्षस्फुरणकुटिलान् कार्मुके दृष्टिपातान् ।

दूरोद्धूतस्वपरनियतिं दुर्मतिं प्रेक्षमाणो रागाभिख्यं दुरितजलधिं गाहते मोहवीरः ॥ ९४ ॥

तुम्बुरुः— (सभयसंभ्रमाद्भुतम्) भगवन् ! अतिघोरवृत्तिरसौ रथयूथवीधिकापथेन रणाङ्गनमवतीर्णः ।

उद्धटकवन्धताण्डवमुन्मदभारुण्डतुण्डहतमुण्डम् । रणभूमिमण्डलमसौ मण्डलमिह चरति मोहदण्डेशः ॥

अपि च पातालक्षिप्तसिन्धुः प्रशकलितकुलक्ष्माभृदुत्कीलभूमिनिर्धूतादित्यचन्द्रद्युतिगणनिविडध्वान्तनीरन्ध्रदिक्कः

वेधस्सौधप्रभेदी विघटितपवनस्कन्धपर्यस्ततारः प्रारब्धोऽसौ विवेकप्रतिरथिनि महानाहवे मोहवेगः ॥

नारदः— (सहर्षसंभ्रमम्) सखे ! दिष्ट्या वर्षसे । पश्य पश्य ।

अप्रत्यूहचरः सुरासुरगणैरक्षोभितो राक्षसैरद्य प्रत्यवरुद्धवैरिसमरोत्सेके विवेकेश्वरे ।

स्वस्थप्रत्ययितव्यदोषमलिनस्वर्वासदुर्वासनामूलच्छेदविलीयमानमहिमा मोहस्य मोघस्स्यदः ॥ ९७ ॥

अहह, विवेकाशनिवेगेन महामोहविषद्रुमः । पतितः क्षमातले दिष्ट्या द्वितीय इव कैटभः ॥ ९८ ॥

तुम्बुरुः— हन्त !

जागर्त्यद्भुतमुद्धटं यदधुना वीरव्रतैकवती विष्वग्वृत्तिविवेकदेवविशिखस्कन्धैरवस्कन्दितः ।

मोहः प्रापितमूर्छनो मुनिगणप्रद्विष्टदैत्यप्रियो धिक्कष्टश्रुतिवद्धितश्रुतिरसौ बुद्धा पुनर्युध्यते ॥ ९९ ॥



नारदः— (सहर्षसंभ्रममुत्तरीयाजिनमुद्धूयन्) अहह निपातितः पुनरसौ निष्प्रतिघवृत्तिना महामोहस्सुमतिवह्नेन ।

जितं कर्तयुगैर्धर्मैर्जितं शमदमादिभिः । महता यद्विवेकेन महामोहः पराहतः ॥ १०० ॥

भवतु सप्रवृत्ता । भवतु सप्रवृत्ता । (सर्वतः परिक्रामति ।)

तुम्बुरुः— (सहर्षम्)

निखिलसुभटश्लाघोरखाविलङ्घनजाद्विको निरवधिवलो मोहः क्रीडन्ननुत्तरणे रणे ।

विविधनिगमग्रामस्थेयाद्विवेकमहीभृतो विपदमधुना वीरादस्मादिदं ग्रथमां गतः ॥ १०१ ॥

अपि च, दिनकर इव दीव्यन् दृष्टशक्तिस्तथाऽसौ मुनिपरिपदभीष्टे मोहभङ्गे विवेकः ।

समतनुत यथैकः साधुपीडोद्यतानां रजनिचरपतीनां राघवो दीर्घनिद्राम् ॥ १०२ ॥

(नेपथ्ये) हा महाराज, हा दुम्मइजीविणसर, हा णिहिळजणमोहन, कहां गओमि ? बंदिग्गाहं गहिआहिं णूणं संभरिअगुरुवेराहिं बंदिग्गाहं गहीदो मम णाहो ताहिं तिअसमहिळाहिं । [ हा महाराज ! हा दुर्मतिजीवितेश्वर ! हा निखिलजनमोहन ! कुत्र गतोऽसि ? वन्दिग्गाहं गृहीताभिर्नूनं संभृतगुरुवैराभिर्वन्दिग्गाहं गृहीतो मम नाथस्तामि-  
स्त्रिदशमहिलाभिः ।

नारदः— सखे ! हन्त हन्त ! प्रतिबुद्धा दुर्मतिस्सोरस्ताडनं स्वयं विलपति ।

(पुनर्नेपथ्ये) वाहिअजणेहिं सत्थं दीहमग्गं तुए पक्कंतेण दीणदसासंततो दइअजणो णाह किंति संचत्तो ? [वाह-  
जनैस्सार्धं दीर्घमार्गं त्वया प्रकान्तेन दीनदशासंततो दयितजनो नाथ किमिति संत्यक्तः ।]

नारदः— सखे ! अश्रुतपूर्वमिदमाकर्णितम् ।

तुम्बुरुः— भगवन् ! अयं खलु सुरासुरसमरनाटकसूत्रधारस्य भगवतस्सूत्ररचनापरिपाकः ।

नारदः—

हतजीवजीवितेशां विपादमूर्च्छादिलुप्तनिश्वासात् । तृष्णादयस्सकुल्या दुर्मतिमभितो निपत्य विलपन्ति ॥

(निष्प्रतिघातः) दुष्परिहरः खल्वसौ दारुणो नियतिपरिणामः । यतः,

आकर्ण्य चामरभृताममराङ्गनानां मञ्जूनि तानि मणिकङ्कणशिञ्जितानि ।

भृशवन्नसौ विलपितानि निजप्रियाणां मोहः प्रयात्यपुनरुन्मिषिताय निद्राम् ॥ १०४ ॥

तुम्बुरुः— भगवन् ! महाप्राणोऽसावद्यापि निद्राति मूर्छति निमिषति वेति संशयडोलमधिरूढोऽस्मि ।

नारदः— भवतु दृष्टं तावदेतावत् । शिष्टमपि यथागमं द्रक्ष्यावः । अयं पुनरत्र मधुकैटभादिमहासुरनिरसनप्रकाशित-  
प्रभावो महापुरुष इव विजितमहामोहो विबुधपतिभिरभिष्टूयते सुमतिपतिः ।

तुम्बुरुः— भगवन् ! इदमस्य विक्रमप्रीणितवियच्चरणप्रयुक्तं वीराभिषेकमङ्गलम् । यदेतत्,

अमुष्य दृढविक्रमद्रुतनिपीतमोहाम्बुधेविवेकनृपतेरसौ विनयसंनते मूर्धनि ।

परप्रणिधिपक्त्रमस्थिरसुखापवादोद्गतिप्रतिप्रसवसौरभा पतति पुष्पवृष्टिर्दिवः ॥ १०५ ॥



नारदः— सखे ! संप्रति चिरप्रार्थितमहासमरसंदर्शनेन सन्तोषितं चक्षुः । तदिह भवता परिनिवाहयिषितहर्षप्रकर्षेण विश्वेषु भुवनेषु विवेकविजयो विश्रावयितव्यः । अहं तु प्रशमितप्रतिपक्षं स्ववशीकृतहृषीकगणं सुमत्तिहायं महाराजं समयोपनतसार्वभौमपदाभिषेकं सौखातिकवृत्त्या संभाव्य समाधिसप्ततनुसाहाय्यकेन संतोषयितुमात्मानमिच्छामि ।  
[इति निष्क्रान्तौ ।]

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्देवान्ताचार्यस्य कृतिषु संकल्पसूर्योदयनाटके अष्टमोऽङ्कः ।

### नवमोऽङ्कः

(नेपथ्ये) मोहाकूपारकुक्षिभरिरयमनघो मुक्तिवीरुत्प्ररोहः प्रज्ञासौधैकदीपः प्रतिसमयकथातूलवातूलवेगः ।  
दुःखद्वारोपरोधस्थिरतरपरिघो दूरतः प्रत्युपैति क्रूरक्रोधाशुशुक्ष्ण्युपशमनसुधासारसेको विवेकः ॥  
चूलिका ।

[ततः प्रविशति राजा व्यवसायश्च ।]

राजा— (सहर्षबहुमानम्) सेनापते ! अद्य खलु मया त्वत्पुरस्कारेण निर्जितः सर्वदोषप्रसूतिः मधुकैटभादिभिर्महासुरैः महद्भिरपि देवैः दुर्जयो महामोहः ।

व्यवसायः— देव ! वयं हि भवतो वाहनादिवदुपकरणमालम्, प्राधान्यं तु सर्वत्र भवत एव । अनुस्मरतश्च ते तादृशं समरविहारमद्यापि विस्मयाविद्धं मे मानसम् । तदा खलु,

न भ्रूरभज्यत न च भ्रुकुटी निबद्धा नैवारुणं प्रकृतितो नयनाञ्चलं ते ।

कुत्राभवन्निति न वेद्मि भवत्प्रतीपाः चण्डद्युताबुदयतीव तमःप्रबन्धाः ॥ २ ॥

किं च, त्रिगुणात्मिकया तिरस्करिण्या स्थगयामास शुभं य एष मोहः ।

स बभूव तदा त्वदाभिमुख्ये दिवसारोपितदीपनिष्प्रकाशः ॥ ३ ॥

अद्य तु, लम्बालकैरविरलक्षरदश्रुपूरैः म्लानैरपत्रतिलकैर्वदनारविन्दैः ।

शंसन्ति शौर्यविभवं भुजशालिनस्ते मोहावरोधमुदृशो मुषिताङ्गरागाः ॥ ४ ॥

विवेकः— (सान्तस्तोषम्) स्वयंप्रवृत्तस्वतन्त्रकृत्ये किं परतन्त्रानस्मान् प्रशंससि ? तथा हि, वायुर्दोध्यते यद्यदयमुडुगणो बभ्रमीति द्रुतं खे तेजो जाज्वल्यते यद्यपि न जलधिर्माधवीं दोधवीति ।

भूर्यद्वा बोधवीति स्थिरचरवृत्तये तच्च तादृक्च सर्वं स्वायत्ताशेषसत्तास्थितियतनपरब्रह्मलीलोर्मिचक्रम् ॥

किं च, यथाधिकरणं प्रभुर्यजनदानहोमार्चनाभरन्यसनभावनाप्रभृतिभिस्समाराधितः ।

फलं दिशति देहिनामिति हि संप्रदायस्थितिः श्रुतिस्मृतिगुरुक्तिभिर्नयवतीभिराभाति नः ॥ ६ ॥

ततश्च, प्रभुणैव सर्वजगदुद्भवस्थितिप्रलयप्रवाहपरिरब्धकेलिना ।

अहमस्त्रमन्त्रपरिमृष्टदर्भवद्भूमितः स्ववध्यनिधने निमित्तताम् ॥ ७ ॥



व्यवसायः— देव ! विक्रमादपि गरीयांस्तवासौ विनयगरिमा । (साद्रुतरोमाञ्चम्) देव !

दपोदग्रनियुद्धतात्रकभुजानिर्घातपातोदितस्फारासृक्परिवाहगद्गदरघो मोहः पतन्नग्रतः ।

अद्यापि स्मृतिमभ्युपैति मथनक्षोभक्षरद्वैरिकस्रोतःसंप्लुतमन्दरक्षितिधरक्षेपक्षणाक्षेपकः ॥ ८ ॥

इह पुनरिदानीं विश्वविख्यातवीरायितस्य ते विभूतिसमुचितं किमपि मङ्गलमाचरणीयम् । अद्य तु,

युक्तायुक्तवितर्कदक्षमतिभिर्युष्मद्भटैरुद्धटैर्निर्धूताखिलशल्यकण्टकततिर्नैश्रेयसी पट्वतिः ।

मोहध्वंसधुरन्धरस्य तत्र तु त्रय्यन्तपीठे महत्यासीदत्यभिपेकमङ्गलविधेरभ्यर्हितोऽयं क्षणः ॥ ९ ॥

राजा— सेनापते ! मैवं वादीः । अनिष्पन्नसमाधौ पुरुषे कथमहमभिपेक्ष्यः । तथा हि,

करणहरिणश्रेणीदूरापकर्षणदारुणां कलुषतपनस्फायन्मायानिदावविजृम्भिताम् ।

त्रिषमविषयास्वादोत्कण्ठामयीं मृगतृष्णिकां मुनिरतिपतन्मुक्तिद्वारं गवेषयते मुहुः ॥ १० ॥

प्रक्रान्तमात्रा खल्विदानीं परब्रह्मोपलब्धिः । परिनिष्पत्तिस्तु दुर्लभेति परिपश्यामि । तथा हि,

कथमद्य निरालम्बं कर्मशृङ्खलितः पुमान् । आरोहतु दुरारोहं समाधिगगनस्थलम् ॥ ११ ॥

(विचिन्त्य) अस्त्वेवं तावत्—

सत्त्वोदग्रसमग्रनन्दधुभुवस्सालम्बनध्यानतः शुद्धे चेतसि यद्यपि प्रभुरिहादृश्यो दरीदृश्यते ।

प्रत्यग्वस्तुविशेष्यवर्ष्मणि पुनस्तस्मिन् दृढप्रेक्षिते नाथस्तोऽहमहं स इत्यपि गिरो नाध्यासमध्यासताम् ॥

व्यवसायः— देव ! अद्यापि कथमध्यासः । पुरुषः खल्विदानीं स्वशरीरे स्वात्मबुद्धिं विहाय स्वात्मनि परशरीरत्व-  
बुद्धिमनुरुन्धे ।

राजा— हन्त ! सिद्धप्रायमपि सर्वं सान्त्वश्यमिवाद्य संदृश्यते । तथा हि,

तत्त्वज्ञाने विशुद्धे शमयति दुरितारम्भमात्मावधाने व्यक्ताकृष्टेतराक्षे विरमति च मनोवानरे चापलात्स्वात् ।

भस्मच्छन्नाग्निकल्पः परपरिभवनाद्यागमे दीप्यमानः श्लक्ष्णस्संस्कारसारश्शियलयति शनैरुज्जिहानं समाधिम्

अपि च, क्रमपक्वित्रमकर्मजागरूकस्थिरसंस्कारनिरुध्यमानचित्तः ।

स्मरति प्रणिधातुमेकतानो बहिरर्थान्विवशः पितामहोऽपि ॥ १४ ॥

तथाऽपि स्वतन्त्रानुग्रहदत्तहस्तेन मया कदाचिदपि न स्वलितव्यम् । संभावितस्वलितं च सिषाधयिषितम् ।

बहुरपि लघुः प्रत्यक्चि(त्ता)न्ता बहिर्विषयाटवीविहृतिचटुलं चेतो रोहुं कथं प्रभविष्यति ।

अनिभृततटक्रीडोत्कण्ठाविजृम्भितसंभ्रमे कलभचरणे लूतातन्तुः कथं निगलायते ॥ १५ ॥

व्यवसायः— महाराज ! किमिह पुनः प्रत्यूहशङ्कया ।

स्वयमिह विपदो वा स्वप्नवत्संपदो वा नियतिविपरिवृत्तौ नेमिवृत्त्या भवन्त्याम् ।

शतमपि विशयानां शस्त्रवच्छातयन्ती नयनिगमसमीची नव्यतिस्ते मतिस्ते ॥ १६ ॥



राजा— सेनापते ! सिद्धमपि सर्वं साध्यशेषावमर्शनादसत्कल्पमिवाभाति । अद्य हि,

अपि निर्मुक्तजीवानां कामादीनां बलीयसाम् । अविद्या कर्मसंज्ञा तु मृतसंजीविनी स्थिता ॥ १७ ॥

व्यवसायः— महाराज ! त्वत्प्रसादादेषाऽपि न स्थास्यति ।

राजा— (सानुशयम्) अहितनिग्रहवन्त्या हन्त संतन्यमाना कथमियमपचेतुं कल्पकोट्याऽपि शक्या ।

व्यवसायः— इत्थमेव—दहति निरवशेषं देवसंभूतिरेनां युगपदिह समिद्धो योगकल्पान्तवहिः ॥ १८ ॥

न च तदुत्पत्तिरपि कथं भवित्रीति शङ्कनीयम् । यत ईदृगवस्थः पुरुषः—

सत्कारकालकूटं तरुणीकुणपं सभाभुजङ्गीं च । परिहरति राजधानीकुम्भीपाकं च गुप्तमाहात्म्यः ॥ १९ ॥

अपि च, मुकुन्दे निक्षिप्य स्वभरमनघो मुक्तवदसौ स्वतन्त्राज्ञासिद्धां स्वयमविदितस्वामिहृदयः ।

परित्यागे सद्यः स्वपरविविधानर्थजननादलङ्घ्यामा गोक्षादनुसरति शास्त्रीयसरणिम् ॥ २० ॥

ततश्च, अनघमतिरनुज्झन्नाश्रमादिव्यवस्थां हरिचरणसपर्यास्वादतुष्टो मनीषी ।

अवतरति विरक्त्या गाढमालिङ्गितोऽसौ मुषितनिखिलखेदे मुक्तिघण्टापथेऽस्मिन् ॥ २२ ॥

इदमपि यथावत्प्रतिसन्धातव्यम् ।

संसारारुख्यज्वलनभसितीभूतसंजीवनार्हा धर्मोत्पत्तिप्रथितविभवा धार्यमाणा गिरीशैः ।

गम्भीरत्वादकलुषगतिर्गम्यतीर्थोपपन्ना गङ्गेवान्या पुरुषजलधिं गाहते विष्णुभक्तिः ॥ २२ ॥

अपि च, शान्तमेव रसमेकं शरणयतो मनीषिणः पुनरपि संप्रति रसान्तराण्यपि पुष्पातीव विष्णुभक्तिः ।

तथा हि, जुगुप्सां देहादौ विषयरसभोगेषु हसनं प्रकोपं निद्रादौ परपुरुषवादादिषु भयम् ।

शुचं योगालाभे फलपरिणतौ विस्मयमपि प्रयच्छत्युत्साहं दुरितविरतौ ब्रह्मणि रतिम् ॥

न चात्र महाराजेन संस्कार(शेषितस्य)शेषतस्समाधिप्रत्यूहः शङ्कनीयः । यतः,

पृथुक्तरुणप्रायावस्थान्यवस्थितसंचया बहुलनिगमप्रत्यादिष्टा बहिर्मुखवासना ।

पटुतरदृढप्रत्याहारक्रियापरिपक्विमा ज्वलति महति ज्योतिष्यन्तर्लयं प्रतिपत्स्यते ॥ २४ ॥

अद्य च, प्रत्यक्तत्त्वसतत्त्ववेदनसुखप्रत्यूहसिद्धिप्रदैः क्षुद्रैः केवलकालयापनपरैरन्यैरनाकृष्टधीः ।

मुक्तिद्वारकवाटिकाविघटनध्वानप्रतिश्रुतिभैरव्यक्षीकृतसत्यैर्मुनिरसौ मन्त्रैर्धृतिं विन्दति ॥ २५ ॥

राजा— सेनापते ! संप्रधारयताऽपि त्वदुक्तं त्वराधिक्यात्प्रचलितेनेव मया नानुभूयते । यावदिह पुरुषस्य निःश्रेयसो-

पायमविकलं न निष्पादयामि, यावद्वा प्रियाप्रियेषु सुकृतदुष्कृते न संक्रमयामि, न तावन्निद्रामाद्रिये । अद्य तु,

कामातङ्कमतीत्य कोपदहनं निर्वाप्य त्रितस्पर्हावेतालीं व्यवधूय बान्धवकथागर्तं समुत्तीर्य च ।

सङ्गोचंसितवासनासहचरस्संसारकाराकुटीनिष्क्रान्तिक्रमपादुकां तनुमनुद्दिशो मुनिः क्षाम्यति ॥

व्यवसायः— महाराज ! मैवमाशङ्केथाः ।



स्वापोद्धोद्यत्यतिकरनिभे भोगमोक्षान्तराले कालं कंचिज्जगति विधिना केनचित्स्थाप्यमानाः ।

तत्त्वोपायप्रभृतिविषये स्वामिदत्तां स्वनिष्ठां शेषां कृत्वा शिरसि कृतिनः शेषमायुर्नयन्ति ॥ २७ ॥

ततश्च, सिद्धप्रायसमीहितस्य वितथोदको वितर्कः पुनः स्थूलाभ्यूहविसंस्थुलस्थितिमतामत्के चमत्कारिणः ।

दूरीकृत्य बलाच्चया रिपुचमूदुर्वारदर्वीकरान् किंचिन्न्यूनमनोरथेन कृतिना किं नाम संचिन्त्यते ॥

राजा— (विचिन्त्य) अस्तु तावदेवम्—

विमुक्तिपथदेशिकैर्वितथवृत्तिवैदेशिकैर्विमृष्टशुकशौनकप्रभृतिभाषितैरुज्झितम् ।

भिषज्यति भवं प्रभौ पितरि शेषिणि श्रीपतावपथ्यविनिवर्तकं किमपि भद्रमभ्यर्थये ॥ २९ ॥

अद्य च, जननविलयवृत्त्या जाद्विकस्यास्य जन्तोः समयमवमृशन् नस्तिष्ठति श्रीसहायः ।

प्रभुरयमनुकम्पानिघ्ननिर्विघ्नलीलः प्रजनयतु समाधिं स्वात्मनैव स्वलक्ष्यक्षम् ॥ ३० ॥

तद्वयमत्यासत्वेन महोदयेन पुरुषमभिनन्दयितुं प्रतिष्ठेमहि । (नूपुररवमाकर्ण्य) का पुनरिहेदानीं चरणकमलकल-  
हंसायमानमणिनूपुररवेणामृतमिव शृण्वतां कर्णेष्वाभिवर्षति ?

(नेपथ्ये) भट्टिणि ! दिड्डिआ वट्टसि । मोहं जेळण पडिणिवुत्तो महाराओ । ता इदो इदो भट्टिणी । [भर्त्रि !

दिष्ट्या वर्धसे । मोहं जित्वा प्रतिनिवृत्तो महाराजः । तदित इतो भर्त्री ।

राजा— (कणं दत्त्वा) सेनापते ! तदिदं प्रणिधानसिद्ध्या पुरुषमभिनन्दयितुं प्रतिष्ठमानान्नः प्रथमोपस्थितं मङ्गलम् ।

यदसावभिमुखमायाति मङ्गलदेवतेव महागुणा देवी ।

[ ततः प्रविशति सुमतिः चेटी च । ]

चेटी— भट्टिणि ! एसो महाराओ सेणावड्ढा सह इदो भट्टिणीए आअमणं पडिवाळअंतो चिट्ठइ । ता तुरिअं

एव्व उवसप्पटु भट्टिणी । [ भर्त्रि ! एष महाराजस्सेनापतिना सह इतो भर्त्र्या आगमनं प्रतिपालयन् तिष्ठति ।

तस्मात् त्वरितमुपसर्पतु भर्त्री । ]

सुमतिः— (उपसृत्य) जेटु महाराओ ।

गअणंमि अच्चराणं जएण तुंहाण जणिअतोसाणम् । वीणा मे पिअमधुरं पहरिसगीअं सुणावेइ ॥

[ जयतु महाराजः । ]

गगनेऽप्सरसां जयेन युष्माकं जनिततोषाणाम् । वीणा मे प्रियमधुरं प्रहर्षणीतं श्रावयति ॥ ]

राजा— देवि ! जितं मया, यस्य भवत्या जयशब्दः प्रयुज्यते ।

व्यवसायः— देवि ! किमत्रार्थम्, यत् त्वत्प्रियेण जितं जेष्यते चेति? कस्तावदतः परं निस्तार इति तु निर्धारणीयम् ।

सुमतिः— सेणावड्ढ ! कज्जेसेसणिव्वहणम्मि णिव्वूढसमरकज्जो महाराओ एव्व पमाणम् । [ सेनापते ! कार्यशेष-  
निर्वहणे निर्व्यूढसमरकार्यो महाराज एव प्रमाणम् ।

राजा— देवि ! मैवं मध्येव भारमारोपयेथाः । अस्ति खलु सर्वधुरीणः (कश्चित्) सर्वजगदन्तर्यामी पुरुषः । तथा हि,



आधेयत्वप्रभृतिनियमैरादिकर्तुः शरीरं सत्तास्थेमप्रयतनफलेष्वेतदायत्तमेतत् ।

विश्वं पश्यन्निति भगवति व्यापकादर्शदृष्टे गम्भीराणामकृतकगिरां गाहते चित्तवृत्तिम् ॥ ३२ ॥

व्यवसायः— एतदेव तत्त्वम् । तथाऽपि तन्निबन्धनं किञ्चिदहमध्यवस्यामि । कर्मनिगलयन्त्रितस्य हि पुरुषस्य कालक्षेपरहितकल्याणनिर्वहणाय कश्चित्समाधिकदरिद्रः समाधिराधातव्यः । तदुपसंपत्तये चासौ समयनियतसाधिष्ठसूक्ष्मसन्मन्त्ररहस्यवेदिना पुनरपि दिव्येन केनचिद्देशिकेन दत्तदृष्टिर्भावयितव्यः ।

राजा— एतदेव ममापि हृदये वर्तते । संपत्तिस्तु परस्मिन्नेव समायतते ।

सुमतिः— (अग्रतोऽवलोक्य) अय्यउत्त ! अण्डचन्द्रोदयो विअ अइविशदो कोवि पआसो अगदो दीसइ ।

[अर्थपुत्र ! अखण्डचन्द्रोदय इवातिविशदः कोऽपि प्रकाशोऽग्रतो दृश्यते ।]

राजा— सेनापते ! किमिदमैन्द्रजालिकमिव किमप्यतर्कितोपस्थितमनिर्धारितकारणममृतपारावारपूरपर्यायप्रसरमाप्लावितदशदिशावकाशमवदातमनोहरमदृष्टपूर्वं धाम ।

व्यवसायः— नूनं नारदेन भगवता समागतेन भवितव्यम् । न ह्यन्यस्य कस्यचिदास्थितश्चेताद्वैतमेतादृशं तेजः ।

(नेपथ्ये) अधराहितचारुवंशनालाः मकुटालम्बिमयूरपिञ्छमालाः ।

हरिनीलशिलाविभङ्गनी(शी)लाः प्रतिभास्सन्तु ममान्तिमप्रयाणे ॥ ३३ ॥

राजा— अहो नु खलु भगवतो महामुनेः प्रपञ्चितपरमपुरुषभावनाविशेषा विपञ्चीनिनादकर्बुरा विभ्रमगीतिः ।

सुमतिः— अय्यउत्त ! एदेण खु आअदेण इसिणा तुम्ह जाव संवाओ होज्ज । अहं दाव सहीअणसहिदा सळ्ळवंती तव समीहिदे तुरम्मि । [अर्थपुत्र ! एतेन खलवागतेन ऋषिणा तव यावत् संवादो भवेत् ; अहं तावत् सखीजनसहिता संलपन्ती तव समीहिते त्वरे ।

[इति निष्क्रान्ता ।]

[ततः प्रविशति नारदः ।]

नारदः— अहो नु खलु महाराजोऽयमनादिसंसारसागरनिमग्नं पुरुषमाध्यात्मिकविज्ञानपोतमारोप्य बहुविधबाह्यकुदृष्टिजलजन्तुभिरनुपप्लुतेन सुपथा समाधिपारसंनिकर्षमानीय (सान्निध्यविशेषे)साध्यशेषे संत्वरमाणस्तिष्ठति । अद्य किल,

सुमतिबहुमतेन स्वात्मना सत्त्वधाम्ना बहिरबहिरुदीर्णे वारिते वैरिवर्गे ।

जनयति पुरुषस्य ज्यायसीं चित्तवृत्तिं समविषमविभेदी सार्वभौमो विवेकः ॥ ३४ ॥

ततश्च, तितिक्षुर्द्वन्द्वानि द्रुतमतिरयत्नोपनतभुक्परित्याज्यत्यागी भ्रमर इव सारग्रहरुचिः ।

कृतज्ञः प्राप्तव्ये नियतवृत्तिरेकान्तरसिको मुमुक्षुसंधत्ते मुनिरनिभृतं ब्रह्मणि मनः ॥ ३५ ॥

राजा— (त्वरितमुपसृत्य) भगवन् ! अद्य खलु धन्या वयमनुगृहीताः स्मः ।

अयमहमभिवादये भवन्तं (विविध)सकलसुरासुरबृन्दवन्दनीयम् ।

विधिवशपरिभूतमोहपक्षो विनयपरिष्कृतसंनतिविवेकः ॥ ३६ ॥



नारदः— आयुष्मन् ! अप्रतिहतमनोरथः पुरुषमपवर्गे स्थापयेथाः । अवधूतमहामोहेन भवता नूनमन्तरितोऽय-  
मन्तिमयुगारम्भः । किं तु

वीरश्रीरतिवेलविक्रमभवदोऽशृङ्गनिःशृङ्खलक्रीडादत्तकृतार्थतापरवती न त्वत्परं प्रेक्षते ।

अद्यत्वे पुनरद्भुतप्रणयिनी दृष्टिस्त्वया पात्यतामन्तर्द्रष्टुमनन्यदृष्टमनघं त्यक्तावधिं शेवधिम् ॥ ३७ ॥

राजा— भगवन् ! किमस्ति कश्चिच्छत्रुशेषः, यतोऽस्माभिस्सावधानैर्भवितव्यम् ?

नारदः— न कश्चिदस्ति । तथाऽपि नीतिप्रधानेन भवता नित्यं विमृश्यते । अद्य तु,

समग्रवलयोगेन समरे पातितास्त्वया । कामक्रोधादयो वीराः स्वर्गस्त्रीभिः स्वयंवृताः ॥ ३८ ॥

किंच, तत्त्वबोधजनके तत्राहवे मोहवीरविजयेन मोहिताः । अप्रविष्टसमराः प्रदुर्बुर्हर्षशोकभयचापलादयः ॥

तथाऽपि किंचिदिह चिन्तनीयम् । इह हि,

त्रैगुण्याम्भोधिवेलावनतृणविषयग्रासदुर्वासनोद्यद्भोगैर्दं पर्यपर्याकुलितमनुयुगोत्कण्ठितोदग्रवृत्तिम् ।

भूयो भूयः स्वचक्रे भ्रमयति नृपशुं गाढबन्धोपरुद्धं कालोऽसौ कर्ममालाघटितभवघटीयन्त्रतन्त्रस्वतन्त्रः ॥

राजा— अत एव खल्वहमनेहश्चक्रभ्रमणादह्वाय वहिर्भावयितुमभिवाञ्छामि । तथा हि,

कालावर्तान् प्रकृतिविकृतीः कामभोगेषु दोषान् ज्वाला(व)गतप्रतिमदुरितोदकदुःखानुभूतिम् ।

याथातथ्यं स्वपरनियतं यच्च दिव्यं पदं तत् काराकल्पं वपुरपि विदन् कस्तितिक्षेत बन्धम् ॥ ४९ ॥

अतः तु भगवता निस्समाभ्यधिकनिवृत्तिधर्मात्मना निपुणमसन्मनीषिते साहायकमाचरणीयम् । निजदुरितनिदाघ-  
निष्ठसजन्तुसंजीविनी खलु भव्यवृत्तीनां भवादृशां वागमृतवृष्टिः ।

लुप्तदृष्टिभिरलब्धदेशिकैर्लोकवेदपदवी दुरत्यया । तत्प्रसीद भगवन् मदीक्षितं पुण्डरीकमिव पाहि मन्त्रतः ॥

व्यवसायः— स्वधर्म एव भगवता श्रुतिशिरसि गीतः सूचितोऽसौ देवेन ।

नारदः— अस्मदभिमतमेव समादिष्टं महाराजेन । यतिष्ये चाहं (यथासारम्) यथावसरम् ।

अधिकमिह मुमुक्षोरागमग्राह्यवर्गात् स्वयमिह गुरुभक्त्या दर्शितं स्वानुभूतौ ।

प्रथयति मयि सौम्य त्वन्निदेशेन (लग्ने) मन्ये सपदि भवति चित्ते गाढलग्नस्समाधिः ॥ ४३ ॥

तदिह यदभ्यर्थिता वयं भवद्भ्यां किमपि करणीयम्, तत्साधयितुमितस्साधयामः । [इति सहर्षनृत्तगत्या निष्क्रान्तः ।

राजा— सेनापते ! संप्रति सिद्धप्रायं समाधिमुत्पश्यामि । अस्ति (किंचित्) तावत् ।

षडङ्गमथवाऽष्टाङ्गं समाधिमधिरोक्ष्यतः । अवलम्बनमक्षुद्रा दयैका दानवद्रुहः ॥ ४४ ॥

तथैव गाढावलम्बितोऽसौ पुरुष इदानीमालक्ष्यते । तथा हि,

विषयमदिरामुग्धैस्त्यक्तस्स एष पृथग्जनैः क्वचन समये यत्रैकाग्र्यं क्वचिच्च तदास्पदे ।

निभृतकरणग्रामस्तृप्यन्निरुद्धमरुद्गणः परमिह परे धाम्नि प्रत्यङ्मुखः प्रतितिष्ठति ॥ ४५ ॥



अपि च, पुलकमुकुलोत्तुङ्गैरङ्गैरुदश्रुभिरीक्षणैरयमनुभवत्यन्तर्दृष्टिस्समाधिरसं पुमान् ।

ध्रुवमिह महानन्दब्रह्मोपलम्भनलक्षणे महति विभवे निष्प्रत्यूहा मनोरथपद्धतिः ॥ ४६ ॥

उच्यवसायः— देव ! अहमप्येवमवगच्छामि ।

तृणक्षोदं क्षेप्तुं प्रलयपवनो न प्रभवति क्षमस्तन्निर्दग्धुं यदनभिमतौ कालदहनः ।

तदर्वाचस्सर्वानजहदवधिद्वन्द्वनियमान् विदन्नासौ तृप्यत्यथ च न विपादे निपतति ॥ ४७ ॥

अपि च, तुलायन्त्रोदन्तक्रमघटितनिम्नोन्नतिभृतौ गुणौ मूढकूरौ युगपदधरीकृत्य मुदितः ।

मुनिर्मुक्तिद्वारं मुरमथनधीसन्ततिसुधानिधिप्रादुर्भावं भजति पुरुषः सत्त्वमनवम् ॥ ४८ ॥

तदहं निष्पन्नकल्पमेवास्य समाधिमभिमन्ये । अस्य च,

स्वफलेन तुलारूढः समाधिर्मुक्तिसाधकः । न्यूनाधिकसमत्वेषु विकल्पायैव कल्पते ॥ ४९ ॥

राजा— सेनापते ! अपावृत्तार्धमहमिह मुक्तिद्वारमभिमन्ये । अद्य पुनरत्यासन्नमनोरथैरस्माभिरवहितैरास्थेयम् ।

अधिकलबधुमत्या सेवितोऽहं सुमत्या नियतिमनतिलङ्घ्यां निर्ममः सान्त्वयामि ।

त्वरयितुमिह देवीं त्वन्मते विष्णुभक्तिं गणयितुमपि सिद्धिं गच्छ सेनापते ! त्वम् ॥ ५० ॥

उच्यवसायः— यदादिशति देवः ।

[इति निष्क्रान्तः ।

राजा— (पुरस्तादवलोक्य) सुमतिनिकेतनमेतत् (स्वयंप्रभमासीदामि) स्वयमासीदति । (सहर्षबहुमानम्)

पलदर्शनमण्डपं श्रुतीनां बहुभिर्भावितवैभवं प्रमाणैः । अवधूतरजस्तमस्कमेतत्सुमतेस्सत्त्वमयं विभाति सौधम् ॥

(विलोक्य) कासाविह विशुद्धसुधासन्दोहसौम्यस्वभावा श्वेतद्वीपदेवतेव संदृश्यते । (किंचिदुपसृत्य) प्रत्यभिजानाम्येनाम् । परिणतिविशेषादसावन्येव भाति ।

इयमखिलपुमर्थप्रार्थनाकल्पवल्ली सितमतिभिरनन्यैः सेविता सिद्धवृन्दैः ।

द्युतिभिरविरलाभिर्द्योतयन्ती दिगन्तान् विशति सुमतिः सौधं विष्णुभक्तिर्विशुद्धम् ॥ ५२ ॥

तदहमप्यत्र प्रविश्य यावत्पुरुषं कृतकृत्यं कृतार्थं च निर्धारयामि, तावदवहितः सहधर्मचारिण्या देव्या सुमत्या सह नैश्रेयसीं नियतिमास्थाय निवत्स्यामि ।

[इति सविमर्श निष्क्रान्तः ।

इति श्रीकवितार्किकसिंहस्य सर्वतन्त्रस्वतन्त्रस्य श्रीमद्वेदान्ताचार्यस्य कृतिषु संकल्पसूर्योदयनाटके नवमोऽङ्कः ।

## दशमोऽङ्कः

[ ततः प्रविशति विष्णुभक्तिः । ]

विष्णुभक्तिः— (आलम्बनविशेषाधीनमात्मनो वैभवं निर्वर्ण्य)

अहं वैकुण्ठदास्यैकलास्यलीलाविनोदिनी । विश्वकिल्बिषसंहारविभ्रमारभटी नटी ॥ १ ॥



किं च, अस्या मे पुरुषस्य बुद्धिरनघा तातस्स धर्मोत्तरः संतुष्टिस्सहजा क्षमा प्रियसखी सद्वृत्तिराज्ञाकरी ।

विद्यैव स्वयमस्मि विश्ववृजिनप्रध्वंसनं क्रीडितं साऽहं प्राणिमि विष्णुभक्तिरचला संतिष्ठते संसृतिः ॥

अपि च प्रत्यक्षितपरावरतत्त्वैर्महर्षिभिर्भगवतैव च गीतं परमार्थभूतमन्यमप्यर्थमनुकथयामि ।

निरुध्य तरसा मरुत्करणमण्डलीं कुण्डलीं विचिन्त्य विगणय्य वा धमनिधातुमर्मादिकम् ।

किमत्र निगमत्रयस्थितिमताऽपि वा लभ्यते मयि स्थितिस्वस्थिता यदि किमुच्यते मुच्यते ॥३॥

यश्चासौ निवृत्तिधर्मकाष्ठारूपो नैश्वेयसो योग उच्यते, सोऽपि मदनु(रो)वेधादेव महतीं मिद्धिमापादयति । अद्य च,

मुमुक्षुत्वे सिद्धे मुषितमतिमोहस्य मुरभित्समाधिः संरोहन्तुपहरति सर्वाधविरतिम् ।

परस्तादास्थेयं यदिह विदुषाऽनिष्टजनुषा फलार्थं तत् किं वा फलमिति वितर्कः श्रमफलः ॥ ४ ॥

(विचिन्त्य) कीदृशी पुनरिदानीं किंकर्तव्यता ? इयं तावत्,

अधपरिणमितैरभिन्नभेदैः करणकलेवरपुत्रदारकाद्यैः ।

ग्रहिल इह मयैव मोचनीयो मुरभिदनुग्रहलीलया मुमुक्षुः ॥ ५ ॥

अत्र चैतदभिनिष्पन्नम् ।

भवरोगैकभिपजा विवेकेन विपश्चिता । शमं दोषगणो नीतः शारीर इव मानसः ॥ ६ ॥

अयं च क्षेत्रज्ञ इदानीमपुनर्मवयोग्यामवस्थामारूढः । तथा हि,

कामादिकेष्वपगतेषु कथावशेषं संप्रत्यसौ शमदमादिगुणोपपन्नः ।

मैत्रीदयादिपरिकर्मविभूषितेन श्रद्धाधनेन मनसा लभते समाधिम् ॥ ७ ॥

अपि चास्य परश्शतप्रत्यूहशालिन्यपि पश्चिमयुगे परमपुरुषचरणयुगलपातिव्रतीप्रभावेन प्रथमयुग इव परम्परितवृद्धि-  
रिव संहस्यते समाधिसिद्धिः । तथा हि,

कलया विहितोदयः कयाचित् प्रतिपचन्द्र इवैष विश्ववन्द्यः ।

उपयाति दिनेदिने समृद्धिं पुरुषो विष्णुपदाश्रितः सितात्मा ॥ ८ ॥

स्वतस्सिद्धस्वच्छस्थिरमधुरचिन्तासुरसरित्प्रवाहोपश्लिष्टात्प्राणिधिमुखभागादवतरन् ।

चिदानन्दोदन्वत्यनवगुणरत्नौघभरिते निमज्जत्यन्यस्मिन्नयमपुनरुन्मज्जनमिह ॥ ९ ॥

संप्रत्येतस्य संभृतसमाधेरुत्तरपूर्वाधारश्लेषविनाशकरणाय विवेकव्यवसायादिभिरुपचि(कीर्षि)कंसे ।

(नेपथ्ये) लुलितभुवनपद्मां लुम्पतो वासतेयीमुदयशिखरिमध्यादुज्जिहानस्य भानोः ।

अपतमसि पदेऽस्मिन् वैष्णवे दृश्यमारादिह भवति पताकास्थानकं धाम पूर्वम् ॥ १० ॥

विष्णुभक्तिः— (कर्णं दत्त्वा) सुप्रभातं प्रख्यापयत्यसौ सुमतिपतेविवेकस्य वैतालिकः । अपि च निमित्तान्यपि  
नैश्वेयसीं सिद्धिं सूचयन्ति ।



त्रिभुवनमिदं शान्तक्षोभं समाधिरनाकुलः प्रसृमरसुधाधाराकारा प्रसीदति शेमुषी ।

स्फुरति च मुहुर्दृष्टिस्सव्या तदप्यपरिस्फुटं तदिह महतीं सिद्धिं मन्ये झटित्युपतस्थुषीम् ॥ ११ ॥

तदयमवसरस्समीहितसमर्थनस्य । ततश्च,

वैकुण्ठकृपया देव्या मदभीष्टे व्यवस्थितम् । प्राध्वं संकल्पमार्ताण्डं प्रवर्तयितुमुत्सहे ॥ १२ ॥

न च प्रभूतसंरम्भयाऽपि मया भगवत्कृपामनालम्ब्य प्रारिप्सितपरिसमाप्तिस्सुप्रापा । तथा हि,

शरणागतरक्षणैकदीक्षः समये तत्परिपन्थिनो निरुन्धन् ।

प्रभुरायतते परः कृपायां सचिवास्तस्य च सर्व एव देवाः ॥ १३ ॥

अतस्तामेव तावदापतिष्ठे । अद्य च प्रत्यक्षितेव मे भाति पद्मापतेरनुकम्पा । (साञ्जलिबन्धम्)

त्वयि बहुमतिहीनः श्रीनिवासानुकम्पे जगति गतिमिहान्यां देवि संमन्यते यः ।

स खलु त्रिविधसिन्धौ सन्निकर्षे वहन्त्यां शमयति मृगतृष्णात्रीचिकाभिः पिपासाम् ॥ १४ ॥ अपि च,

त्वद्दृष्ट्या सकृदीक्षिता दिविषदः स्वं स्वं पदं भुञ्जते भोगानत्र च भूभुजामभिमतान् पुष्पासि तृष्णाधिकान् ।

किंचोदञ्चदनुग्रहाकृपणतामालक्ष्य वैलक्ष्यतो नैराश्यप्रमुखानि सौति भवती निर्वाणपर्वाण्यपि ॥ १५ ॥

अद्य पुनर्मातेव स्तनन्धयानामस्माकमभिरक्षणे पक्षपातिनी भवती ।

फलवितरणदक्षं पक्षपातानभिज्ञं प्रगुणमनुविधेयं प्राप्य पद्मासहायम् ।

महति गुणसमाजे मानपूर्वं दये त्वं प्रतिवदसि यथार्हं पाप्मनां मामकानाम् ॥ १६ ॥

(पुरस्तादवलोक्य; सहर्षम्) अयमसाविह विवेकमहाराजागारपूर्वभागे दनुजमथनदयानियुक्तो नृत्तोद्यत इवावतिष्ठते निखिलनिगमनैगमिकविधैकराशिर्विहङ्गराजः । प्रसीदति चासौ मे पन्नगरिपुः ।

आनेतुमात्सरभसेन समीहमानो रक्षोन्मुखं नतगृहेषु रमासहायम् ।

प्रायः प्रभोस्तदपृथक्स्थितिवृत्तिशक्तिं संकल्पमप्युपहरिष्यति तद्रथोऽसौ ॥ १७ ॥

तदेनमभिष्टौमि ।

नमः पद्मगनद्वाय वैकुण्ठवशवर्तिने । श्रुतिसिन्धु(रसो)सुधोत्पादमन्दराय गरुत्मते ॥ १८ ॥ अपि च,

क्षुण्णक्षोणीधराणि क्षुभितचतुरङ्गपारतिम्यद्गरुन्ति त्रुट्यत्तारासराणि स्थपुटितत्रिविधस्थानकानि क्षिपेयुः ।

पातालब्रह्मसौधावधिविहितमुधावर्तनान्यस्सदार्तिं ब्रह्माण्डस्यान्तराले बृहति खगपतेरर्भकक्रीडितानि ॥ १९ ॥

दण्डकेन चैनमण्डजनाथमनुनाथेय ।

गरुडमखिलवेदनीडाधिरूढं द्विषत्पीडनोत्कण्ठिताकुण्ठवैकुण्ठपीठीकृतस्कन्धमीडे स्वनीडागतिप्रीतरुद्रासुकीर्तिस्तना-  
भोगगाढोपगूढस्फुरत्कण्टकवातवेधव्यथावेपमानद्विजिह्वाधिपाकल्पविष्फार्यमाणस्फटावाटिकारत्नरोचिश्छटाराजिनीराजितं  
कान्तिकलोलिनीराजितम् ।



जय गरुड सुपर्ण दर्वीकराहार देवाधिपाहारहारिन् दिवौकस्पतिक्षिप्तदम्भोलिधाराकिणाकल्प कल्पान्तवातूलकल्पोदयानल्प-  
वीरायितोद्यच्चमत्कारदैत्यारिजैत्रध्वजारोहनिर्धारितोत्कर्ष संकर्षणात्मन् गरुत्मन् मरुत्पञ्चकाधीश सत्यादिभूर्ते न कश्चि-  
त्समस्ते नमस्ते पुनस्ते नमः ।

नम इदमजहत्सपर्याय पर्यायनिर्यातपक्षानिलास्फालनोद्वेलेपाथोधिबीचीचपेटाहतागाधपातालभाङ्कारसंकुद्धनागेन्द्रपीडासृणी-  
भावभास्वन्नखश्रेणये चण्डतुण्डाय नृत्यद्भुजङ्गश्रुवे वज्रिणे दंष्ट्रया तुभ्यमध्यात्मविद्या विधेया विधेया भवद्दास्य-  
मापादयेथा दयेथाश्च मे ।

मनुरनुगतपक्षिवक्रस्फुरत्तारकश्चित्तमानुप्रियाशेखरस्तावकस्तायतामायतावस्तिवर्गापवर्गप्रसूतिः परव्योमधामन् वलद्वेषिदर्प-  
ज्वलद्बालखिल्यप्रतिज्ञावतीर्ण स्थिरां तत्त्वबुद्धिं परां भक्तिधेनुं जगन्मूलकन्दे मुकुन्दे महानन्ददोग्धीं दधीथा  
मुधाकामहीनामहीनान्तक ॥

इदं च श्रुतमनुचिन्तयामि ।

व्यक्तौ सत्ताहसंकल्पौ विश्वगोप्तुरिमौ हरेः । प्रथितात्रागमग्रामे पक्षीश्वरसुदर्शनौ ॥ २० ॥

(सर्वतोऽवलोक्य) अहो नु खलु विष्वक्प्रकाशा दिशो विदिशश्च । तदासीदतीव दयावल्लभस्य देवस्य संकल्पः ।

[ ततः प्रविशति संकल्पः । ]

संकल्पः— (आत्मानं निर्वर्ण्य)

यस्मिन्निस्सयनीयभूमनि मनागुन्मीलितेनैकधा सिध्यन्त्यस्य सितासितस्य जगतः स्वर्गापवर्गादयः ।

ऐशस्सोऽहमग्रासरात्ययभवनमायामहायामिनीसत्ताशेषमुपुप्तबोधनपटुः संकल्पसूर्योदयः ॥ २१ ॥

आदिष्टस्सोऽहमनवपरविद्याप्रसादितया प्रदित्सितपारितोषिकया सकलगुणसेव्यया देव्या भगवदनुकम्पया । यथा  
मदधीनवृत्तिना मोहादिविजयिना विवेकेन जनितभूमा विनिष्पन्नसमाधिः पुरुषः त्वयैव मोचनीय इति । अहं तु  
सर्वदा निखिलजगदम्यायास्तदनुकम्पायाः प्रियमाचरामि । न च (मया साधुपरित्राणे तद्विरुद्धनिरसने) तदनुरोधि-  
परित्राणे तद्विरोधिनिरसने च दुष्करं किञ्चित् । अहं हि,

अचरन्मधुकैटभान्पयोधीन् अहिरण्याक्षहिरण्यविप्लुतां द्याम् ।

अदशाननकुम्भकर्णघोषां पुनरुर्वीमपि विक्रमैरुत्कार्षम् ॥ २२ ॥

आस्तामेतत् । अद्य तु,

अनिदं प्रथमां निद्रां विनिवर्त्य क्षणादहम् । अनिदं पश्चिमां पुंसो जनयिष्यामि जागराश्च ॥ २३ ॥

तदर्थमपि तावदिदमिदानीमाददीय । यदुत,

मपि विनिहितभारं मध्यमे वृत्तिभेदे स्थिरमनसमुपायापायरथ्यानिवृत्तम् ।

मुरमथनसमीक्षाशेखरेण स्वभूम्ना मुषितनिखिलदोषं मोचयिष्यामि जीवम् ॥ २४ ॥

(परिक्रम्य) क पुनरिदानीं मत्समर्थनीयसाध्यसाकाङ्क्षा महाभागा निखिलपापनिराकरिण्युः विष्णुभक्तिः, यत्प्रीण-



नार्थोऽयमस्माकमारम्भः । (पुरस्तादवलोक्य) इयं सा,

नियतपुलकिताङ्गी निर्भरानन्दवाष्पा गलितनिखिलसङ्गा गद्गदस्तोत्रगीतिः ।

अमृतलहरिवर्णा हर्षनृतोपपन्ना विगतनरकभीतिर्विष्णुभक्तिर्विभाति ॥ २५ ॥

अपि च, नियताक्षहयं सैषा स्फुरत्प्रशमपत्तिकम् । मनोरथमधिष्ठाय विष्णुभक्तिरिह स्थिता ॥ २६ ॥

विष्णुभक्तिः— (सहर्षसाध्वसम्) देव ! इयमहमस्मि । (इति गद्गदस्वरा दूरतः साष्टाङ्गं प्रणमति ।)

संकल्पः— (सत्वरदरोदात्तगतिरुपसृत्य सहस्रालम्बमुत्थापयति ।)

विष्णुभक्तिः— देव ! नन्तव्योऽसि मया त्वं नाथसंकल्पः । (इति पुनः पुनः प्रणमति)

संकल्पः— भद्रे ! अलमेतावता । महायोगेश्वरि ! महाप्रभावा खल्वसि । तदिह नामयति भवती मामप्यनेन नमसा ।

विष्णुभक्तिः— देव ! धन्येयं खल्विदानीमहमस्मि । याऽहमिह निरङ्कुशैश्वर्यशालिना भवतैव संभाव्ये ।

संकल्पः— भद्रे ! परावरनिखिलतत्त्वान्तरात्मना भगवताऽपि संभावनीयां त्वामहं संभावयामीति किमत्र चित्रमव-  
गच्छसि ? यदीदृशी भवती,

शमधननिधिस्संविद्वल्लीसमग्रफलोदयः श्रु(ति)तपरिणतिशुद्धिस्थेमा सुखप्रतिभूरसि ।

भवभयतमः प्रातस्सन्ध्यापरात्रदीपिका भगवति हरौ भक्तिर्दिव्या परिष्कृतिरात्मनः ॥ २७ ॥

अपि च, जनन्या सर्वलोकानां विष्णुवल्लभया तया । कृपया कल्पितस्सोऽहं त्वद्भूविभ्रमकिंकरः ॥ २८ ॥

तदादिशतु भवती मामभिमतसाधनाय ।

विष्णुभक्तिः— अहो देव ! पारतन्त्र्यपरिग्रहोऽपि स्वातन्त्र्यकाष्ठैव भवतः । तदहमिदानीं भवतैव भावनीयं  
प्रहर्षपरवशा प्रत्यभिज्ञापयामि । अद्य हि,

प्रकृतः क्रियया धिया च योगः परमैकान्त्यपरिष्कृतस्य पुंसः ।

निधिदर्शनवन्निरुद्धर्षं प्रणिधत्ते विशदं परप्रकाशम् ॥ २९ ॥

अयं तावदिदानीमान्तरस्य योगस्य परिपाकः । बाह्यस्य चैतादृशीं दशमनुभवति पुरुषः ।

सिद्धे महति पाण्डित्ये सनिर्वेदश्चतुर्विधे । प्रणवद्विचतुष्काद्यैः प्रशान्तैरेव गोदते ॥ ३० ॥

संकल्पः— अहो ! वैभवमकम्पनीयभगवदनुकम्पासंभृतमहिम्नो विवेकस्य । यदयमिह कर्मशृङ्खलैर्निगलितः करण-  
कलेवरकारागृहे निरुद्धगतिरन्तर्लुठ्यपि निर्मोचितमोहमहाग्रहो निवृत्तिधर्मकाष्ठां प्रापितः । अथवा भवत्या एवायं प्रभावः

विष्णुभक्तिः— देव ! विश्ववेदिना भवता विवेके मयि च किमिति वैभवमारोप्यते ? पश्यतु भवानेतत्,

स्वमायाशैल्यपीविहरणपरिभ्रान्ततनुभृत्परित्राणोद्योगप्रवणकरुणावेशविवशः ।

प्रतिक्षेप्तुं तापान् प्रभुरयमपर्यन्तमहिमा हिमानीमानीय स्वपदनतिमेनः प्रणुदति ॥ ३१ ॥

ततश्च, उपायः स्वप्राप्तेरुपनिषदधीतः स भगवान् प्रसक्त्यै तस्योक्तो प्रयत्ननिदिध्यासनगती ।

तदारोहः पुंसस्सुकृतपरिपाकेन महता निदानं तत्रापि स्वयमखिलनिर्माणनिपुणः ॥ ३२ ॥



अपिच, ग्रस्ते पित्तेन चित्ते गलकुहरमुखे संनिरुद्धे कफेन व्याप्ते वातेन गात्रे विलपति लपने कान्दिशीके हृषीके।

जङ्गले जीवितांशे जिगमिषति बले जन्तुमुद्भ्रान्तबन्धुं कस्त्रातुं चक्रहस्तादपर इह दयादत्तदृष्टिः क्षमेत॥

संवेद्मि च भगवद्दृष्टस्य सर्वविद्धिरपि दुरुहां सांपरायिकीं संपदम् । यथा,

कालोपयातकमलापतिदृष्टिपातादूरापनीतदुरितादिपरिप्लवोऽसौ ।

सुप्तोऽपि जागरमुपैत्यपुनर्निमेषं स्वान्तेन निष्प्रतिघमुक्तिमनोरथेन ॥ ३४ ॥

अत्यद्भुतप्रेक्षणीयमिदं त्वदनुग्रहसुधासारचातकत्रतिनः पुरुषस्येदानीमवस्थानम् । अयं हि,

कलत्रसुतसोदरप्रभृतिकल्पनावर्धरैरशक्यविनिवर्तनैरहितशृङ्खलैर्यन्त्रितः ।

निसर्गसुहृदि प्रभौ निहितगुप्तिभारः पुमानुपस्थितमुपस्थितं हितमशेषमुद्गीक्षते ॥ ३५ ॥

अतः परं तु भवन्निर्दिष्टेष्टमेव भव्यमवधारयामि ।

संकल्पः— यदिह भवत्या प्रख्याप्यते, प्रत्यक्षयामि तावदेतदखिलम् ।

दुरितजलधिद्वीपप्राये सुखे विगतस्पृहा पुरुषविषये यत्त्वं ब्रूये पुस्कृतगौरवम् ।

हिततमतया दुर्लङ्घ्येऽस्मिन् क्रियापरमुत्तरं तदपि किमपि प्रत्युक्तं नः प्रतीक्षणमर्हति ॥ ३६ ॥

यद्यसावनादिभवरसभोगवासनापाशपरवशः पुरुषः सत्यलोकप्रभृतिषु संसारमरुकान्तारपथिकपानीयशालासु विश्रम-  
मभिकाङ्क्षेत्, तदा कथमहमेनमस्थाने सपदि मोक्षयेयम् ।

विष्णुभक्तिः— (कणों पिधाय करकमले धून्वाना) मा मैवमाशङ्कनीयं मदेकसाक्षिकमनोरथे महात्मनि पुरुषे भूतभावि-  
समस्तवस्तुसाक्षात्कारिणा भवता । इदं च विज्ञापयामि ।

अपि पद्मयोनिस्वशो भजते मधुकैटभादिजनिता विपदः ।

इति दृष्टदोषनिवहः पुरुषो न बहेत नाकनरकेषु रतिम् ॥ ३७ ॥

(अपि च,) अमृतस्यन्दिनं कंचित्कृष्णमेघं द्विजः स्मरन् । उदन्यया न वेशन्तमुदन्वन्तं च वीक्षते ॥ ३८ ॥

तदसौ झटिति निस्त्रुटितनिगलयुगलः त्वया विधातव्यः । अहं त्विदानीमभिनिर्वर्तिताभिगमनादिनियतिरहिंसादिमयी-  
मष्टपुष्पीमुपादाय त्वत्प्रभावनष्टाश्लिष्टपूर्वोत्तरपुण्यपापराशिमनन्ययाजिनमनन्यध्यायिनं च पुरुषमासन्नमुक्तिलाभव्यव-  
सायजनितनिरवधिकप्रमोदमनुमोदितुं त्वदेकान्तिना विवेकेन सह त्वरितमागमिष्यामि । [इति निष्क्रान्ता ।

संकल्पः— (परितोऽवलोक्य) अयमसावनवधिकस्वमाहात्म्यगोपनप्रदर्शितवालभावः प्रशान्तमधुरगम्भीराकृतिः परब्रह्म-  
समाधिप्रारम्भभावितममन्दमानन्दमनुभवन् पुलकितनिखिलगात्रविडम्बितकदम्बगोलकमलनालः पुण्यतमदर्शनः पुरुषः ।  
अहो महद्दिमाश्चर्यम् ।

शृङ्गारवीरकरुणाद्भुतहास्यभीतिभीभत्सरौद्रविषयानतिवर्तमानः ।

तत्त्वावलोकनविभावसमेधितात्मा शान्तो रसः स्फुरति मूर्त इवैष धन्यः ॥ ३९ ॥



अपि च, अङ्गान्यस्य मुहुर्मुहुः पुलकितान्यन्तर्मुखं मानसं चिन्ता च द्रुतशर्कराप्रतिनिधिशीताश्रुणी लोचने ।

मायासारथिगीतयोपनिषदा दृष्टक्रमं द्रागसौ मन्ये याति मनोरथेन पुरुषो वैकुण्ठघण्टापथम् ॥४०॥

तमेतं सर्वधर्मक्षेत्रगिरिनगरतीर्थाश्रमारण्यसारसमाहारमिवैकत्र संभृतमस्मदागमनप्रतीक्षमकालक्षेपेणोपसर्पामि । अथवा अन्तर्हितः क्षणमस्यामिप्रायमवधारयामि ।

[ ततः प्रविशति श्रद्धादत्तहस्तः प्रशान्तमधुरवेषः पुरुषः । ]

**पुरुषः—** (स्वावस्थां परामृश्य सनिर्वेदम्) हन्त ! निरन्तरदुरन्तदुरितकान्तारजाङ्घ्रिकस्य मम दुःसहदुःखजालजटिला जन्मसन्ततिरनन्ताऽतिक्रान्ता । अतः परमपि पूर्वावस्थानिर्विशेषपुनर्भवपरम्पराहेतुभिरपरिमितैः कर्मसंचयैरावृतोऽहमवसरप्रतीक्षया भगवदनुकम्पया कथंचिन्निवृत्तिधर्मे निवेशितः प्रबलतमविवेकवैभवप्रतिक्षिप्तमोहपक्षोऽपि परप्राप्तिविरहादवसीदामि । (दीर्घं निश्वास्य)

चिरपरिचितदेहाद्यर्थचिन्तानुवृत्त्या नियतिमनुसरन्त्या नित्यडोलायितात्मा ।

अयमहमिह मन्दद्योतखद्योतकल्पः कतिकति दिवसानि क्षीणशक्तिः क्षिपेयम् ॥ ४१ ॥

अपि च, न मुक्तो न च बद्धोऽहं यथा पश्चाद्यथा पुरा । कृपणः किं करिष्यामि न करिष्यामि वा स्वयम् ॥

अस्ति वा कश्चिदनिदं प्रथमनिरवधिककारुण्यराशिरभङ्गुरस्वातन्त्र्यः पथ्यप्रवृत्तावपथ्यपरिहारे च प्रभुरेकः प्रमाणम् । तदाहितमतिस्तदेकाधीनप्रवृत्तिश्चाहं प्रतिबुद्धोऽस्मि । (विचिन्त्य मुहूर्तमिव स्थित्वा)

अमतिविहितैरहस्तोमैर्झटित्यहमुज्झितश्शमितविषयैस्सत्त्वोदग्रैश्शमादिभिराश्रितः ।

परमपुरुषध्यानस्तोत्रप्रणाममुखैर्मखैः परिहृतमुधाकालक्षेपः फलोदयमाद्रिये ॥ ४३ ॥

**श्रद्धा—** भट्ट ! अण्णाअपरमत्था इद्धिआवि किं वि विण्णवेमि पहरिस जोगेवि समए किं पुणो अप्पा अवमाणिज्जइ । णं अच्चासण्णा खु तुम्हाणं मोक्खसिद्धी । [ भर्तः ! अज्ञातपरमार्थां स्वयपि किमपि विज्ञापयामि । प्रहर्षयोग्येऽपि समये किं पुनरात्माऽवमन्यते । नन्वत्यासन्ना खलु युष्माकं मोक्षसिद्धिः । ]

**पुरुषः—** भद्रे ! भविष्यत्यपि परमपुरुषार्थे दृष्टिं प्रतिरुणद्धि मे दुर्वाराऽसौ दोषानुवृत्तिः । तथा हि,

सकृदपि विनतानां सर्वदे सर्वदेहिन्युपनिषदभिधेये भागधेये विधेये ।

विरमति न कदाचिन्मोहतो हा हतोऽहं विषमविषयचिन्तामेदुरा मे दुराशा ॥ ४४ ॥

**श्रद्धा—** भट्ट ! बालिसबुद्धि अहं किं वो पडिभणामि । तह वि तरलसहावाए मए भणिज्जइ । चिरगअं वि उत्तन्तं दाणिं वि चिंताहिं आअड्डिऊण भट्टिणा अप्पा विल्लपज्जइ । [ भर्तः ! बालिशबुद्धिरहं किं वः प्रतिभणामि । तथाऽपि तरलस्वभावया मया भण्यते । चिरगतमपि वृत्तान्तमिदानीमपि चिन्ताभिराकृष्य भर्ता आत्मा विलप्यते । ]

**पुरुषः—** अयि सूनृतवादिनि श्रद्धे ! कीदृशः पुनरनागतः प्रारब्धकर्मफलप्रवाहः भविष्यतीति नित्यं विभेति मे चेतः । अथ वा किमनया निरर्थकचिन्तया ? अच्छिद्रपरमजनयोगिना तु मया नित्यमवहितेन वर्तितव्यम् । तत्र च, मृत्युरद्येति विदुषा यत्कर्तव्यं हितैषिणा । तदेव नित्यं कर्तव्यमनिर्धारितमृत्युना ॥ ४५ ॥



श्रद्धा— एवं वि पडिऊळचिंता भट्टिणा ण काअव्वा । अज्ज वा परं वा मोक्खो होहिति विस्सद्धहिअएण होदव्वं ।  
[एवमपि प्रतिकूलचिन्ता भर्ता न कर्तव्या । अद्य वा परं वा मोक्षो भविष्यतीति विस्वब्धहृदयेन भवितव्यम् ।]

पुरुषः— भद्रे ! साधु भवत्या संस्मारितोऽस्मि । यत्तदाम्नातं “इति यस्य स्यादद्धा न विचिकित्सास्ति” इति । तद्भवती  
मद्विमोक्षणैकतानमनसो विष्णुभक्त्यास्सकाशं गत्वा ममेदृशीमवस्थामावेदय ।

श्रद्धा— जं भट्टा आणवेइ । [यद्धर्ता आज्ञापयति ।]

[इति निष्क्रान्ता ।]

पुरुषः— (विचिन्त्य साभिलाषमिव स्थित्वा) नाद्यापि तावत् ,

पितृपथघटीयन्त्रारोहावरोहपरिश्रमैर्निरयपदवीयातायातक्रमैश्च निरन्तरैः ।

अधिगतपरिश्रान्तीनाज्ञाधरैरतिवाह्य नस्सुखयति निजच्छायादायी स्वयं हरिचन्दनः ॥ ४६ ॥

संकल्पः— (सहर्षम्) अवधारितस्वभावोऽयमस्तत्त्वामिसंमतोऽनन्यभक्तः ।

मिथ्यादृष्टिमुखैर्विवेकमुपितैरस्पृष्टधीः कश्मलैरुत्तीर्णः प्रतिबुद्धदोषचिदचिद्भोगस्पृहाकर्दमात् ।

निध्यानस्थिरदर्पणप्रतिफलं निःश्रेयसश्रीरसावद्य प्रत्यवपत्तुमिच्छति भवाकूपारपारस्थलीम् ॥ ४७ ॥

अपि च, प्रगुणवृत्तिरप्यपराङ्मुखः कृपणचित्तहरैर्व्यसनग्रहैः ।

अयमपत्रपते निरुपप्लवः परगतैरपि दृष्टपरावरः ॥ ४८ ॥

अहह ! कति कति जगति न सन्ति कर्मिणो योगिनस्तपस्विनश्च । न तेषु कस्यचिदेतादृशस्वभावः ।

कम्पन्ते यमकिंकराः स्वयमसौ कालश्च सर्वकपः शङ्कन्ते किल निर्जरा निजपदावष्टम्भनं पाक्षिकम् ।

रक्षोदानवयक्षगुह्यकमुखा धावन्त्यतो दूरतः पद्मावल्लभपादपद्मयुगलप्रत्यर्पितस्वात्मनः ॥ ४९ ॥

यत्राप्यसौ सुकृतिभिर्विदितानुभावरभ्यर्चितो जनपदे निवसत्यनन्यः ।

सिद्धाश्रमप्रतिनिधाविह सर्व एते निर्व्याधयश्च विचरन्ति निराधयश्च ॥ ५० ॥

अहो नु खल्वमुष्य परमपुरुषप्रीतितोऽपि तद्वक्तृप्रीतिरतिशेते । इत्थं किलास्य नियतमालापः ।

नाथे नस्तृणमन्यदन्यदपि वा तन्नाभिनालीकिनीनालीकस्पृहणीयसौरभमुचा वाचा न याचामहे ।

शुद्धानां तु लभेमहि स्थिरधियां शुद्धान्तसिद्धान्तिनां मुक्तैश्चर्यदिनप्रभातसमयासन्ति प्रसन्ति मुहुः ॥

तदेनमतिगाढसमाधिसंश्लेषादमृतजलधिनिहितमकरन्दविन्दुवदविभक्तमिव भगवताऽवस्थितमनन्ययोगिनम(हं)नुमन्यमानः

स्वयमपि धन्यो भवितुमिच्छामि । (सहर्षबहुमानमुपसृत्य) महात्मन् ! आश्चर्योऽसि, धन्योऽसि, परमपुरुषदास्य-  
प्रियोऽसि ।

पुरुषः— (सहर्षसंभ्रमसाध्वसमुत्थाय तत्प्रभावपरवशः प्रणिपत्य प्राञ्जलिस्तिष्ठन्) भगवन् !

अनवधिकत्रैभवं त्वामवधारयितुं न पारयति चेतः । आद्यस्स एव भगवानथ वा तस्य त्वमन्तरङ्गतमः ॥

संकल्पः— महाभाग ! अहं किल परमपुरुषसंकल्पः । परमैकान्तिपरिषद्ग्रगण्यमनन्तसुकृतदुष्कृतनिगलयुगल-

विगलनपूर्विकया परमपदपर्यङ्कपरिष्कारकपरब्रह्मसेवापर्यन्तया भक्तिपरिपाकसंपदा सङ्घटयितुं तदेकवल्लभया कृपण-



जनविषयकृतपक्षपातया कृपया नियुक्तश्चिरप्रार्थितदर्शनं भवन्तमुपगच्छामि । तदिह निकटवर्तिन्यां निःश्रेयससम्पदि निर्विशङ्केन भवता भवितव्यम् । अद्य च,

कच्चित्क्षिप्ररजस्तमस्कमधुना सत्त्वं समुज्जृम्भते कच्चिन्मोचितविप्लवश्च करणग्रामो वशे तिष्ठति ।

कच्चित्संघटते समाधिरनघः कच्चित्प्रसन्नं मनः किं वा कैटभकण्टकस्य कृपया जुष्टस्य ते दुर्घटम् ॥

**पुरुषः—** (सहर्षगद्गदम्) अहो नु खलु धन्योऽयमनन्यशरणो जनः । यदेनमनिदं प्रथमसम्पदा भगवदनुकम्पया प्रचोदितस्तत्त्वभवान् प्रसीदन् प्रेक्षते । कश्च त्वदीक्षितः समीहितसिद्धौ संदिग्धे । निर्धारितश्च निगमान्तनिरूढ-  
बुद्धिभिस्त्वदनुभावः ।

यस्याज्ञा विबुधेशमौलिवलभीवास्तव्यपारावती यद्भ्रविभ्रमकिंकरी विधिशिवस्वस्थानसुस्थासिका ।

ब्रह्मस्तम्बधुरंधरेण मुरभित्संकल्पभूम्ना त्वया कस्मिन् किं नु न जाघटीति न च किं कस्मिन् जाघट्यते ॥

**संकल्पः—** (स्वगतम्) प्रष्टव्यः पुनरसौ विशेषतः सांयमिकीं सिद्धिम् । (प्रकाशम्) भद्र ! कीदृशी भवत इदानीं कृपणजनदवीयसी कृतमुखसंमुखी समाधिसंपत्तिः ।

**पुरुषः—** देव ! प्रस्पष्टमनुभूयमानाऽप्यसौ विशेषतो निर्देष्टुं न शक्यते । तथाऽपि किंचिदावेदयामि ।

निरूढनिगमत्रये निखिललोकचिन्तामणौ प्रसत्तिमधिजग्मुषि प्रणिदधानभावास्पदे ।

रतिं भजति भावनालयमिधोपयाति द्रुतं रमावसुमतीसहाचरितधर्मणि ब्रह्मणि ॥ ५५ ॥

**संकल्पः—** (सहर्षम्) महात्मन् ! अनन्यलभ्या तवेयमवस्था विस्मयावेशविह्वलं विदधाति मामकं मानसम् । इयं हि निवृत्तिरसनासनातिरवशेषितोपप्लवा परप्रणिधिपद्धतौ धृतिमुपेयुषी शेमुषी ।

द्रुतप्रवरशर्कराभरितदुग्धधाराकृतिप्रतिक्षणविकल्पनाकलहलङ्घिनी वर्तते ॥ ५६ ॥

अपि च, कवित्वमदकश्मलं कथकदर्पतिग्मज्वरं विकत्थनमिलद्बहुप्रलपनाभिमानग्रहम् ।

परप्रतिपदार्पणप्रथनयातनां च स्वयं निवर्त्य निखग्रहान्निभृतवृत्तिमातिष्ठसि ॥ ५७ ॥

**पुरुषः—** देव ! भवत्प्रसादसंभवेयं पराङ्मुखस्वभावस्य मे प्रत्यङ्मुखी बुद्धिवृत्तिः । अचिन्त्यप्रभावश्च भवानागमेषु जोषुष्यते ।

क्रियाशक्तिं केचिद्भुजमथनीं हेतिमपरे मनस्तत्त्वं चान्ये मधुविजयिनस्त्वामभिदधुः ।

तमेवैके तत्तत्पदविषयजुष्टं तदिह नः सदोत्तुङ्गः प्रादुर्भवसि भवसिन्धुप्रमथनः ॥ ५८ ॥

**संकल्पः—** भद्र ! अप्रत्यूहस्त्वयि भगवत इदानीमनघः प्रसादः । अहमपि तदनुप्लवः । ततश्च,

निरप्रायमुख्यरागं निजपक्षनिविष्टनित्यहरितत्त्वम् । गुणपञ्जरस्थितं त्वां शुक्रमिव मोक्षयामि दिव्यगतियोग्यम् शृणु चेदानीमागामिनीमनन्यलभ्यामपवर्गसिद्धिम् ।

निर्णिक्तत्रिगुणाञ्जनस्य सगुणब्रह्मोपसम्पत्तिः प्रादुर्भूतगुणाष्टकस्य परमं साधर्म्यमभ्येयुषः ।

पारावर्त्यविभागलक्षणपरित्यागप्रसङ्गोज्झिता शेषादेरिव शेषवृत्तिरपि ते सत्तावधिस्सेत्स्यति ॥ ६० ॥



अपि च, सुहृदस्तवाददीरन् सुकृतफलं यच्चया परित्यक्तम् । दुष्कृतफलं द्विपन्तः प्रारब्धान्ते परं पदं विशतः॥

पुरुषः— देव ! भवत्प्रसादलभ्यां भाविनीमवस्थां प्रतिबुध्य निरूढहर्षा मुक्तकलिर्नृत्यतीव मे बुद्धिः । अपुनर्भवस्तु भविष्यति न वेति संदिहानो भृशं दूये । तदिह कथं कल्पितोऽहमिति,

वितमसि पदे लक्ष्मीकान्तं विचित्रविभूतिकं सचिवगमितः संपद्याविर्भवत्सहजाकृतिः ।

स्फुटतदपृथक्सिद्धिः सिद्धयद्गुणाष्टकतत्फलो भजति परमं साम्यं भोगे निवृत्तिकथोज्झितम् ॥

ततश्च यद्यहमभिज्ञातुमर्हामि तदाज्ञापयितुमभिवाञ्छामि ।

संकल्पः— भद्र ! (कथं) किं नु भवते प्रदित्सितस्वाराज्याय सिद्धं न संवेद्यते ।

अत्रतारहस्यतत्त्ववेदी विबुधग्रामटिकासु वीतरागः ।

अपुनर्भवने न निर्व्यपायं प्रतिगन्ताऽसि परं पदं त्रिधाम्नः ॥ ६३ ॥

श्रद्धत्स्व चैनमपि सत्यवाचो मे सशपथं व्याहारम् ।

स्वसेवासार्वभौमत्वं भवते परमात्मना । विवेकस्य च वीरस्य यौवराज्यं प्रदित्सितम् ॥ ६४ ॥

अपि च, मुक्तस्त्वं सकृदेव सांप्रतमितः प्रागुत्तरैः कर्मभिः प्रत्यक्षात्परमं परित्यज न वा प्रारब्धभोगं प्रियम् ।

अस्माभिः पुनरादिपूरुषदयादेवीकृतप्रेक्षणैः त्वद्वृत्तान्तसतत्त्वविज्ञपनतस्सिद्धोत्सवा सेव्यते ॥ ६५ ॥

तदामन्त्रयामि भवन्तम् । (इति द्विलिपदमतिक्रम्य) विद्यासन्तत्यविच्छेदाय जगति विख्यापयामि किञ्चित् ।

भगवति नियतात्मा भागधेये श्रुतीनां पुरुष इह महात्मा वर्तते भूतधात्र्याम् ।

तदयमवदधानैः सर्वमन्तेवसद्भिः पृथुमतिभिरभीष्टं पृच्छयतां विश्वदर्शी ॥ ६६ ॥

[इति पुरुषं परिवृत्य पश्यन्निष्क्रान्तः ।

पुरुषः— (सहर्षम्) प्रत्यक्षितप्रभावा मयीदानीं विश्रुतपूर्वा विश्वकर्तुरघटितघटनाशक्तिः । यदहमनन्तापराधसंततोऽप्यपवर्गहेतुना प्रसादेन परिगृहीतोऽस्मि । किं च,

यदिह पुरा पुराणपुरुषेण बहिष्करणात् प्रमितविरूद्धवृत्तिविषमं प्रचचार बहिः ।

तदिदमहो तमेकमनुभूय रसातिशयात् स्वपिति मनो मदीयमवलिम्पति मुह्यति वा ॥ ६७ ॥

अपरमपि विचित्रमेतदनुभवामि ।

अन्येषामजहत्त्रिवर्गमनसामायुःक्षयत्रासदैरप्रत्यूहगतिक्रमैरवितथव्यापारधन्यस्य मे ।

अश्रयद्भिर्दिवसैः प्रवृद्धवृजिनाकूपारपारीभवन् प्रत्यासीदति मुक्तिवासर इति प्रीतिः प्रतिष्ठाप्यते ॥ ६८ ॥

इदमपि महत्तरं प्रीतिकारणम् । यदेतत्,

दहरकुहरे देवस्तिष्ठन्निषद्वरदीर्घिकानिपतितनिजापत्यादित्सावतीर्णपितृक्रमात् ।

धमनिमिह नस्तस्मिन् काले स एव शताधिकामकृतकपुरप्रस्थानार्थं प्रवेशयति प्रभुः ॥ ६९ ॥

अधिगतं च महदिदानीमस्माकमैश्वर्यम् ।



प्रत्यूहानवधीद्विवेकसुभटो युद्धेषु वद्धेषु धिस्तद्भूम्नैव हता धियस्तरलता संभूय सा भूयसा ।

प्रत्यक्षागमयुक्तिभिः प्रणिहितत्रित्वेषु तच्चेष्टमी लक्ष्यालक्ष्यगुणेषु लब्धधिषणोत्सेधास्समेधामहे ॥

अपि च, निरन्तरमन्तरात्मानुभवरसमीश्वराज्ञानुवर्तनप्रीतिं च यावज्जीवमनुपालयतो मे नित्यसंनिहितैव नैश्रेयसी सिद्धिः । तदेतदखिलं यन्मुखेन मया समधिगतं तमसहायवीरं विवेकं विचित्रमहिमशालिनीं विष्णुभक्तिं चामोघ-  
वाञ्छितः संद्रष्टुमिच्छामि । अतः चैतौ तुलसीवननिवासिनीं द्वादशीमुपसेवमानौ नूनमुपस्थास्येते । यावदिमावुपसर्पामि,

[ ततः प्रविशतिविवेकः सुमतिर्विष्णुभक्तिश्च । ]

विष्णुभक्तिः— महाराज ! दिष्ट्या त्वया जिताश्शत्रवः । पुरुषश्चाशेषविकृतिप्रसूत्या प्रकृत्याऽनिदं प्रथमवं अभ्यमाण-  
गर्भजन्मजरामरणादिचक्रयन्त्रमारोप्य निपीड्यमानो निवृत्तिधर्मप्रभृतिनिःश्रेणिकाक्रमेण निःश्रेयसप्रासादसमारोहणाय  
नियोजितः । अहो नु खलु भवन्तमनवधिकवैभवमवधारयामि ।

महासत्त्वोदारस्थिरमधुरगम्भीरहृदयः कृपोत्साहोत्तुङ्गः कृतविदभिगम्यः प्रणयिनाम् ।

श्रुतप्रज्ञामेधास्मृतिजलधिरक्षुद्रचरितः त्वमेकः सर्वासामनघफणितीनामभिमतः ॥ ७१ ॥ अपि च,

धीरोदात्तानुकूलोत्तमगुणमहिमानायकेष्वग्रणीस्त्वं स्वाधीना त्वत्सनाथा सुमतिरभिमता धर्मपत्नी तवासौ ।

स्वायत्ता चाद्य सिद्धिस्समजनि भवतस्त्वामिनिःश्रेयसार्था रामस्त्वं च त्रिलोक्यां रणविहृतिमुखैरप्रवृण्यमानुभावौ  
राजा— महाप्रभावे ! सर्वमिदं त्वत्प्रसादप्रसूतमेव । “ भक्त्या त्वनन्यया ” इति भगवतैव च गीयते । ( विचिन्त्य )  
अद्यापि न प्रकृत्या पुरुषः परित्यक्तः, नापि चासौ ।

ज्वलनदिवसज्योत्स्नापक्षोत्तरायणवत्सरान् पवनतपनप्रालेयांशून् क्रमादचिरद्युतिम् ।

जलधरपतिं देवाधीशं प्रजापतिमागतस्तरति विरजां दूरे वाचस्ततः परमद्भूतम् ॥ ७३ ॥

अयं हि, मलिनिमङ्गशामातन्त्रानैर्मलीमसवस्तुभिर्मणिरिव महानन्तज्योतिर्निरुद्धनिजप्रभः ।

शुभतररुचिप्रत्यासेधस्वकर्मफलच्छलाजडपरिषदि न्यस्तो दैव्या न दीव्यति मायया ॥ ७४ ॥

सुमतिः— अय्यउत्त ! अविच्छिन्नपुष्पवृत्तकेवलपरसंतवणकेलिसालिणीए माआए किं फलं लब्धं लहिज्जइ वा ?  
[ आर्यपुत्र ! अविच्छिन्नपुष्पवृत्तकेवलपरसंतपनकेलिशालिन्या मायया किं फलं लब्धं लभ्यते वा ? ]

राजा— न किञ्चिदपि । ( सनिश्वासम् )

विषतरुफलपाकदर्शनीयैर्विषयरसैः पुरुषं निरुद्धदृष्टिम् ।

अलभत किमसौ फलं विचेता विषमगुणागुणिनं विलोभ्य माया ॥ ७५ ॥

विष्णुभक्तिः— नासौ महाराजस्य निर्वेदावसरः । अद्य हि परसंकल्पकल्पान्तपावकेन प्रारब्धकर्मलेशपरिशेष उप-  
शोषितः पुरुषस्य दुरितार्णवः । प्रकृतिरपि निर्मोककल्पाशेषपरिशुद्धस्वभावं पुरुषमायुषः पारे तमसः पारे च  
निर्मोक्षयति ।

राजा— ( सहर्षम् ) भगवति सिद्धप्रायस्समीहितः । तर्हि सफलप्रयासोऽस्मि ।



सुमतिः— अय्यउत्त ! किं एदं भवईए भासणं अम्हाणं उवच्छन्दणं अहवा अणळिअं ति डोळाअंतमाणसम्हि ।  
[ आर्यपुत्र ! किमेतद्भगवत्या भाषणमस्माकमुपच्छन्दनम्, अथवा अनलीकमिति डोलायमानमानसाऽस्मि ]

राजा— प्रिये ! मैवं मन्वीथाः । सत्यवादिनी खल्वेषा सनकसनन्दनादिभिर्महनीया महातपस्विनी । श्रद्धत्स्व चैतत्,  
निर्जरीभिरपि नित्यदुर्लभे जातु काचिदिह जातकौतुका ।

लप्स्यसे ललितकाङ्क्षिणी स्वयं मत्प्रिया त्वमनघं मनोरथम् ॥ ७६ ॥

सुमतिः— महंतो खु एसो पसाओ सहधम्मआरिणीविसए महाराअस्स । [ महान् खल्वेष प्रसादः सहधर्मचारिणी-  
विषये महाराजस्य ]

राजा— (परिक्रम्य) इदमहमिदानीं मदेकार्थेभ्यश्चिरपरिचर्यापरिश्रान्तेभ्यः प्रहर्षकारणं विज्ञापयामि ।

विद्याभिः स्वविपक्षभङ्गपटुषु स्थानेष्ववस्थीयतां सिद्धार्थैरनुमन्यतां शमदमस्वाध्यायतोषादिभिः ।

मत्सूतस्य मनोरथस्य रथिना दृष्टाध्वना संप्रति प्रत्यावृत्तिकथोज्झितेन परमं ब्रह्म प्रतिष्ठाप्यते ॥ ७७ ॥

अपि च, प्राचीमेकपदीं त्यक्त्वा प्रतीचीमास्थितः प्रभुः । उदीचीमेव गन्ताऽसौ नत्ववाचीं कथंचन ॥ ७८ ॥

( आकाशे डिण्डिमध्वनिः । सर्वे समाकर्ण्यानुतकौतुकं नाटयन्ति । )

विष्णुभक्तिः— श्रूयतामिदं महाराजेन,

निवृत्तमतिकश्मलो निभृतबुद्धयबुद्धीन्द्रियः परप्रणिधिवैभववृद्धितकर्मबन्धः कृती ।

विमुक्तिपदमद्भुतं द्रुतमुपैति विद्वानिति त्रिवर्गसघसरस्त्रिदशडिण्डिमस्ताड्यते ॥ ७९ ॥

पुरुषः— (सहर्षं) अस्मन्महोदयसन्तुष्टोऽयं वत्सो विवेकः सुमतिविष्णुभक्तिभ्यां सह इत् एवाभिवर्तते । तदहमेतान्  
प्रत्युद्गच्छामि ।

विवेकः— ( पुरस्ताद्निर्दिश्य ) प्रिये ! एष कुलपतिरस्माकं अतर्कितोपनतपरसंकल्पनिवृत्तपूर्वापरपुण्यपापराशिरस्मद्विद्व-  
क्षया समायाति । तदयमस्माभिस्समाहितैरभिगम्योपसर्तव्यः । ( सर्वे सप्रश्रयं त्वरितमुपसृत्य प्रयतबुद्धयः प्रणिपतन्ति । )

पुरुषः— सर्वे दीर्घायुषो भूयास्त । भद्रे विष्णुभक्ते ! अनन्यसाधारणावगतप्रभावनिर्धूतनिखिलपरपक्षेण जितकाशिना  
वत्सेन विवेकेन दिष्ट्या समागतोऽस्मि । ( विवेकमुपगृह्य सस्नेहबहुमानम् ) वत्स विवेकमहावीर ! निजकर्मसन्तति-  
प्रवृत्त्या निद्रया निर्भरप्रसुप्तोऽहं त्वयैव खलु अस्मत्प्रतिकूलसकुल्यघातिना प्रतिबुद्धदशां प्रापितः । अनया च परित्यक्त-  
फलान्तरया विष्णुभक्त्या पुनरस्मद्वितैकनिरतया दुःसहानन्तदुःखसन्तत्यनुवृत्तिनिदानभूतदुरितराशिरुपसंहतः ।

राजा— (स्वगतं) हन्त कुलक्षयहेतुरयमिति कुलपतिरक्षकं मां कुटिलमतयः केचिदपवदितुमिच्छन्ति ।

गतद्रविणदोहलं गलितमाननागौरवं यशस्यनभिसन्धिकं यमिनमप्यनुदृहति ।

तिरस्करणकौतुकग्रहगृहीतचित्ते जने गुणग्रहणलालसो न खलु कश्चिदालक्ष्यते ॥ ८० ॥

अलमनेन । ( प्रकाशं ) तात.... इत्यर्धोक्ते सवैलक्ष्यमवनतमुखस्तिष्ठति ।

विष्णुभक्तिः— भगवन् ! महाराजस्य विवेकस्य विवक्षितं विज्ञापयामि ।



कुल्यत्वेन परिग्रहेऽपि कुटिलप्रस्थानगामिष्वसौ कूटस्थप्रतिकूलवृत्तिषु कृपादाक्षिण्यलेशोज्झितः ।

कामादेः स्वयमौर्ध्वदेहिकविधिं कृत्वा यथार्हं कृती द्रष्टुं त्वां व्रुटितस्वकर्मनिगलं प्राप्तो विवेकः प्रभुः ॥

पुरुषः— (सहर्षबहुमानम्) भद्रे, परमयोगिवहुमतप्रभावे, विष्णुभक्ते ! परित्यक्तस्वप्रयोजनमसंभवत्युपकारमेवमुपकृत-  
वद्भयो भवद्भयः परितोषानुगुणं कमपि वरं प्रयच्छामि ।

विवेकोऽयं तत्त्वेष्ववितथविशेषग्रहतनुर्भवोदन्वदोषप्रतिगमनिकात्मा च सुमतिः ।

परप्रेमाकारा त्वमिति समवेतास्त्रय इमे तमःपारे त्यक्तत्रिगुणमपि च त्यक्ष्यथ न माम् ॥ ८२ ॥

(विवेको विष्णुभक्तिश्च साञ्जलिबन्धम्) अनन्यलभ्यः प्रसादोयं अस्मास्वतभवतः ।

सुमतिः— (सहर्षम्) महंतो हि एसो वरो महणिज्जो जं अय्यउत्तस्स सहधम्मआरिणी होम्मि । [महान् हि एष वरः  
महनीयः यदार्यपुत्रस्य सहधर्मचारिणी भवामि ।]

विष्णुभक्तिः— भगवन् ! अद्य खल्वासन्नसिद्धिरेव स भवानिति देशिकप्रसादलब्धदिव्यश्रुतिचक्षुषो मे हृदयमेव कथ-  
यति । तथा च, सिद्धपूर्वैः सुनिमित्तैरपि सूच्यते । इह हि,

दिव्यस्संप्रति दुन्दुभिर्दिशि दिशि ध्वानैर्मुहुः श्रूयते देवानामपि हावुहावुलहरी विक्षोभयत्यम्बरम् ।

आरब्धप्रतिसंस्कृतिः कृतमुखैरर्चिर्मुखैः श्रीपतेराज्ञाधारिभिरातिवाहिकगणैरादिश्यते पट्वतिः ॥ ८३ ॥

पुरुषः— (सहर्षोल्लासं) अतस्तर्हि कृतकृत्यान् भवतः कृतार्थोऽहमामन्त्रयामि ।

अलं कालप्रहाणेन प्रतीक्षे पश्चिमं दिनम् । असदेकहितैपिभ्यः स्वस्ति वः साधयाम्यहम् ॥ ८४ ॥

अपि च, ग्रहस्वप्ननिमित्तादिमोघचिन्तापराङ्मुखः । प्राप्तं प्राप्तमुपासीनः प्रवेक्ष्यामि परं पदम् ॥ ८५ ॥

अहह ! रसरुधिरपिशितमेदःकीकसमज्जाशुक्लमयकलेवरकारागृहाविष्कान्तः शबरकुटीरकोटरात् सार्वभौमपितृ-  
सदनसौधाधिरोहणाय संत्वरमाण इव राजकुमारस्तत्तद्देशाधिकारिभिः आतिवाहिकगणैः अनितरसुलभेन देवयानेन  
त्रिगुणमरुकान्तरमतिवाहितस्तमःपारभूतं परमपदमधिरोक्ष्यामि । यत्र च.

सव्यं पादं प्रसार्य श्रितदुरितहरं दक्षिणं कुञ्चयित्वा जानुन्याधाय सव्येतरमितरभुजं नागभोगे निधाय ।

पश्चाद्बाहुद्वयेन प्रतिभटशमने धारयन् शङ्खचक्रे देवीभूषादिजुष्टो जनयति जगतां शर्म वैकुण्ठनाथः ॥

(परिक्रम्य, सविनयमञ्जलिं बद्ध्वा ।)

दिवि भुवि च निविष्टान् देशिकान् दिव्यभूम्नः प्रणतिनियतवृत्तिः प्रार्थये कंचिदर्थम् ।

अधिजिगमिषुराद्यं धाम युष्मत्प्रभावात् प्रियगतिरनुगृह्य प्रेक्ष्यतां भृत्य एषः ॥ ८७ ॥

अपि च, एते मल्लमपोढमन्मथशरोन्माथाय नाथादयः त्रय्यन्तप्रतिनन्दनीयविविधोदन्ताः स्वदन्तामिह ।

श्रद्धातव्यशरण्यदम्पतिद्यादिव्यापगाव्यापकाः स्पर्धाविप्लवविप्रलम्भपदवीत्रैदेशिका देशिकाः ॥

[इति विवेकसुमतिविष्णुभक्तीस्सप्रसादबहुमानं समीक्षमाणः सिपाधयिपितोत्तरकृत्यो निष्कान्तः ।]

सुमतिः— अय्यउत्त ! अहं किं पडिवालिअ मोख्खदिअहस्स अम्ह कुळवइणो अहिलसिअळाहो विलंबिज्जइ ।



[ आर्यपुत्र ! अथ किं प्रतिपालितमोक्षदिवसस्य अस्मत्कुलपतेरभिलषितलाभो विलम्बेत । ]

राजा— देवि ! अस्माभिरनया च महाप्रभावया विष्णुभक्त्या नित्यप्रत्यूहनिखिलान्तरायस्य किं नाम संप्रति काङ्क्षित-  
विलम्बकारणम् । पश्य पश्य ।

नन्वहं सुमतिजानिरेकधीः त्वं विवेकसहधर्मचारिणी । आवयोर्मतमनन्यभावयोरर्थ्यमेतदचिरेण सेत्स्यति ॥

सुमतिः— अय्यउत्त ! दाणिं कुत्थ गओ एसो किअकज्जो महापुरुसो । [आर्यपुत्र ! इदानीं कुत्र गत एष कृत-  
कृत्यो महापुरुषः । ]

राजा— प्रिये ! वक्तव्यमेतत् । भूतभाविसमस्तवस्तुवेदिन्या भगवत्या विष्णुभक्त्या ।

विष्णुभक्तिः— ( निमीलितदृष्टिः प्रणिधानमभिनीय ) नूनमनिकेतो यत्रसायंगृहत्वमास्थितो यथालब्धवृत्तिर्योगी ।

अथ वा, श्रीरङ्गं वृषभाचलं करिगिरिं श्रीमद्यदुक्षमाधरं साकेतं मधुरामुपैष्यति हरिक्षेत्रं वदर्याश्रमम् ।

अन्तस्संभृतसप्ततन्त्रवभृथादादेहपातोदयाद्यद्वा संप्रति यत्र कुत्रचिदसौ यत्रैकतानं मनः ॥ ९० ॥

अपि च, स्वयंव्यक्तक्षेत्रे विपिनविषये वा विधिवशात्प्रशस्ते दुष्टे वा क्वचन विषये त्यक्तवपुषः ।

मुकुन्दस्त्रयन्तप्रथितमहिमा सोऽयमनघान् प्रपन्नानुद्धृत्य स्वपदमनपायं गमयति ॥ ९१ ॥

अद्य चासौ निखिलजगदेकदेहिना नित्यनिरवद्येन देवेन निजनगरपर्यन्तमनघमपुनरावृत्तिमध्वानं निनीषितः । तेन,

देवर्षिभूतपितृमर्त्यऋणातिलङ्घी दत्ताभयस्य कृपया दृढभक्तिशाली ।

पत्युः समस्तजगतां परमं पदं तत्प्राप्स्यत्यसौ गुरुजनैः प्रथमाधिरूढम् ॥ ९२ ॥

इदमपि किंचिदचिन्त्यमहिमशालिनि अमुष्मिन् महात्मनि अद्भुतमवलोकयामि । अद्य हि,

कृतमिह दुरितं प्रमादवृत्त्या किमपि मुकुन्दकृपानिमग्नमेनम् ।

पवनतनयबालवद्दिनीत्या न दहति धक्ष्यति योजितं परेषु ॥ ९३ ॥

राजा—( सहर्षबहुमानम् ) भगवति विष्णुभक्ते ! विश्वसाक्षात्कारविचक्षणयास्ते किमेतावत्परिमितातिशयदर्शनमाश्चर्यम् ।

( विचिन्त्य स्वगतम् ) महाप्रभावैषा मम वन्दनीया । ( प्रकाशम् )

विधिवशनियतेन विष्णुभक्ते प्राणिपतनेन वयःक्रमाधिकोऽपि ।

उचितमुपचरामि विश्वमान्यां हरिपदपन्नरतिं परामहं त्वाम् ॥ ९४ ॥

( सुमतिं विलोक्य ) प्रिये ! त्वमप्येनामस्मत्प्रयुक्तप्रतिष्ठामप्यादिपूरुषमूर्तिमिव प्रणन्तुमर्हसि ।

विष्णुभक्तिः— ( सप्रश्रयम् ) महाराज ! अनादिसंसारसागरनिमग्नमस्मत्कुलपतिं पुरुषमुद्धृतवते पूर्वजाय भवते

प्रतिप्रणाममभिरोचयामि ।

विवेकः— महायोगेश्वरि !

किं विज्ञानैः किं तपोदानयज्ञैः किं वाऽन्यैश्च त्वत्परित्यागदीनैः ।

ज्ञातुं द्रष्टुं तत्त्वतश्च प्रवेष्टुं शक्यं ब्रह्मानन्यभाजा त्वयैव ॥ ९५ ॥







## क्रय्य पुस्तक सूची.

श्रीभगवद्रामानुजमुन्यनुगृहीत श्रीभाष्याद्यखिलग्रन्थविभूषिता भगवद्रामानुजग्रन्थमाला.

(तैलङ्गाक्षर).... 6-0-0

श्रीमद्वरमुनीन्द्रग्रन्थमाला.

(श्रीवचनभूषण-तत्त्वत्रय-मुमुक्षुप्पडि-आचार्यहृदयव्याख्यानविभूषिता) , , .... 5-0-0

श्रीमद्वेदान्तदेशिकग्रन्थमालायाम्—

हयग्रीवस्तोत्रादि पादुकासहस्रान्त सकलस्तोत्रसंभृतः स्तोत्रावलीविभागः .... 2-0-0

अधिकरणसारावली शतदूषणीविशिष्टम्— वेदान्तविभागस्य प्रथमसंपुटम् .... 3-0-0

मीमांसापादुका—सेश्वरमीमांसा—न्यायपरिशुद्धि—न्यायसिद्धाञ्जनविशिष्टम्—

वेदान्तविभागस्य द्वितीयसंपुटम् .... 3-0-0

सर्वार्थसिद्धिसमेत तत्त्वमुक्ताकलापात्मकम्— , , तृतीयसंपुटम् .... 4-0-0

गीताभाष्यतात्पर्यचन्द्रिकादिग्रन्था अचिरात् सज्जीभवन्ति. तथा अन्ये च बहवो ग्रन्थाः.

सर्वत्र प्रापणव्ययः पृथक्.

प्राप्तिस्थानम् :—

ग्रन्थमाला आफिस,

20-3-1941.

३९. सन्निधि वीथी,

कञ्जीवरम्.







